
पुरोवाक्‌ 


संस्कृतभाषा यथा चिरपुरातनी सनातनी तथैव प्रतियुगं पुनःपुनर्जायमाना उषा इव 
नवविच्छित्तिं नूतनां च छविमाविर्भावयन्ती वरीवर्तते, अभिनवप्रभाभास्वरं प्रभातं विभावयितुं 
क्षमा इदानीमपि स्वे महिम्नि प्रतिष्ठिता चास्त इति जानन्त्येव सर्वे सुरभारतीसमुपासकाः। 
वस्तुतः आधुनिके काले अपूर्वैव समद्धिर्दरीदृश्यते संस्कृतरचनायाः। अतश्च विंशशताब्दी 
संस्कृ तसाहित्यस्य कश्चन स्वर्णयुग इति युक्तमुक्तवान्‌ कविवरोऽभिराजराजेन्द्रमिश्रः। 
साम्प्रतिकेऽस्मिन्‌ समये अस्या भाषाया नवोन्मेषः कामपि अभिख्यां तनोति। नैके प्रौढा 
विदग्धाश्च उदीयमानास्तरुणास्तेजस्विनः पण्डिताः प्रकटयन्ति शास्त्रवैभवमस्याः, तथा च 
कवयन्ति परःशतं सुकवयः निबध्नन्ति च विविधान्‌ ग्रन्थान्‌ अगणिताः साहित्यरचनानदीष्णाः 
सरस्वत्याः सुपुत्रा अस्यामेव भाषायाम्‌। परन्तु तेषु परैः क्षुण्णं मार्गं परिहत्य अक्षुण्णमध्वानं 
श्रयन्तः स्वयमेव स्वीयं पन्थानं रचयन्तो भवन्ति भव्या अभिनवभावजगन्िर्माणनदीष्णा विरला 
एव, येषां कृतित्वेन- 


अन्धास्ते कवयो येषां पन्थाः क्षुण्णः पैभवेत्‌। 
परेषां तु यदाक्रान्तः पन्थास्ते कविकुञ्जराः।। 
(गङ्गावतरणमहाकाव्ये १.७७) 


इति सुकवेर्नीलकण्ठदीक्षितस्य वचनं चरितार्थतां याति। 


एतादृशेष्वपि विरलसाहित्यकारेषु सम्पूर्णे युगे कश्चन एक एव स्यात्‌ युगप्रवर्तको 
भविष्यद्रष्टा, स्रष्टा नूतनविधानाम्‌ आविष्कर्ता चाकृष्टक्षेत्राणां, कर्ता च नवोन्मेष- 
संवलितरचनावचनावलीनाम्‌। एतादृशा एव साहित्यकारा आसन्‌ भद्रश्रीमथुरानाथशास्त्रिणः 
मङ्जुनाथापरनामानः। नवीनाः परिकल्पना: नवीनविषयवस्तूनामवतारो नवनवविधानां 
चैदम्प्राथम्येन संस्कृतसाहित्ये प्रचारः इति एतेषामेव स्पृहणीयं कार्मण्यमभवत्‌। एते तर्केषु 
कर्कशधियो वयमेव नान्ये काव्येषु कोमलधियो वयमेव नान्य इति प्राचीनानां वचः क्रचित्‌ 
प्रमाणीकुर्वन्ति, क्रचिच्च- 


कश्चिद्‌ वाचो रचयितुमलं श्रोतुमेवापरस्तां 

कल्याणी ते मतिरुभयथा विस्मयं नस्तनोति। 
नट्येकस्मिन्‌ भवति सुभगः सन्निपातो गुणानां 
एकः सूते कनकमुपलं तत्परीक्षाक्षमोऽन्यः।। 


(¢ /) 
इति वा कालिदासोक्तिं स्मारयन्ति। 





एते भट मथुरानाथशास्त्रिणः घनाक्षरी-कवित्त-सवैया-दो हा-सोरठादि- 
व्रजभाषाच्छन्दांसि संस्कृतकाव्यधारासु साधु सरपयामासुः। उपन्यास-नभोवाणीरूपक- 
ललितनिबन्ध-यात्रावृत्त-प्रभृतिनूलविधासु एेदम्प्राथम्येनासाधारणनैपुण्यप्रभवा एतेषां लेखनी 
निबवन्ध नैकान्‌ निबन्धान्‌। संस्कृ तगजलगीतेः परिष्कृतं स्वरूपमेते स्थिरीचक्रु :। 
अस्मिन्नतिविचित्रकविपरम्परावाहिनि संसारे द्वित्रान्‌ विहाय केनचिदेकेन साहित्यकारेण 
एतावतीषु विधासु समं दक्षतया रचनापाटवं प्रतिभाप्रागल्भ्यं च न प्रकटीकृतं स्यात्‌। वाल्मीकि- 
व्यास-कालिदासादीनामिव अतितरां विस्तृतं तेषां कृतित्वम्‌। 


अथेतेषां युगप्रवर्तकमहाकवीनां साहित्यं सम्प्रति सुदुर्लभं जातमिति र्टियसंस्कृत- 
संस्थानेन तस्य पुनः प्रकाशनमुपक्रान्तम्‌। अस्मिन्‌ क्रमे मञ्ुनाथग्रन्थावल्याः प्रथमो भागः पूर्व 
प्रकाशितोऽभवत्‌। यत्र द्वयो: खण्डयोः भटकवीनां जयपुरवैभवम्‌, गोविन्दवैभवम्‌ साहित्यवैभवं 
चेति त्रीणि काव्यसङ्कलनानि प्राकाश्यतां नीतान्यभवन्‌। तत्रापि प्रथमभागस्य प्रथमे खण्डे 
जयपुरवैभवम्‌, गोविन्दवैभवं च विलसतः। जयपुरवैभवं नाम काव्यं भट्श्रीमथुनाराथशास्त्िणां 
१९४७ तमे क्रिस्त्वन्दे जयपुरादेव प्रकाशितम्‌ विविधलछन्दोभद्खीभिर्जयपुरनगरस्यानुपमा छटात्र 
कविना विशदं निरूपिता। अत्र परिस्फुरति जयपुरनगरस्थैतिह्यम्‌, देदीप्यते नगरसंस्कृतिः, 
पुरपरिसरस्य नयनाभिरामा शोभा चात्र भाविकालङ्कारविन्यासविशेषमनोहारिणी जायते । 
भाविकालङ्कारस्वरूपं च भामहदण्डिनिरूपितमित्थम्‌- 


तद्‌ भाविकमिति प्राहुः प्रबन्धविषयं गुणम्‌। 
प्रत्यक्षा इव दृश्यन्ते यत्रार्थ भूतभाविनः।। 
चित्रोदात्ताद्धुतार्थत्वं कथायाः स्वभिनीतता। 
शब्दानाकुलता चेति तस्य हेतुं प्रचक्षते ।। 
( काव्यालङ्कारे ३/५३, ५४) 


भावः कवेरभिप्रायः काव्येष्वासिद्धिसंस्थितः। 
परस्परोपकारित्वं सर्वेषां वस्तुपर्वणाम्‌। 
विशेषणानां व्यर्थानामक्रिया स्थानवर्णना। 
व्यक्तिरुक्तिक्रमबलाद्‌ गम्भीरस्यापि वस्तुनः। 
भावायत्तमिदं सर्वमिति तद्‌ भाविकं विदुः। 
( काव्यादर्शे, २।३६४-६५) 


() 

रुय्यकस्तु- न केवलं कवेरपितु सहदयस्यापि अतीतानागतानां प्रसङ्गानां 
हस्तामलकवत्‌ साक्षात्कारं भाविकेऽपेक्षितं मनुते। युक्तमुक्तवान्‌ कुवलयानन्दव्याख्यायाम्‌ 
आशाधरभट :- भावाय साक्षात्काराय प्रभवतीति भाविकम्‌। भाविकालङ्काररचनायां 
कविरी श्वर भावेऽ स्थितो रचयतीति युक्तमुक्तवान्‌ विमर्शिन्यां जयरथः। एतादृशेन 
“ चिरनिवृत्तमप्येतत्‌ प्रत्यक्षमिव दर्शितमि 'त्यादिकविवचःस्मारकेन भाविकालङ्कारस्य सटीकं 
प्रयोगेण महीयते जयपुरवैभवम्‌। काव्यास्यास्य भट्श्रीमथुरानाथशास्तिभिर्रजभाषाच्छन्दोनिबद्धं 
शीर्षकमपि निरदेशीत्यपरोऽपि विशेषस्तेषां काव्यसंसारस्य, यथा- 


छन्दोमयगुञ्चे ' मञ्खुकवितानिकुञ्चे ' चारु- 
चित्रयुतं ' जयपुरवैभवम्‌' इदं बुधेन, 
जयपुरभूमिपतिपरम्परापूज्यमान- 
श्रीकृष्णाभिधानकविकलानिधिवंशजेन 
देवर्ष्यवट ्कधरतैलङ्कान्वयाभिजात- 
काव्यकलाख्यात-मञ्ञुनाथपरनामकेन 
साहित्याचार्यभदुश्रीमन्मथुरानाथकवि- 
शास्त्रिणा कृतं प्रकाशितं च जयपुरात्तेन ।। ९।। 


गोविन्दवैभवं च भदट्ुवर्याणां भक्तिभावमयी रचना। वैभवकाव्यमालायामिदं 
तेषामन्तिमः पुष्पहारो यत्र तेषां प्रज्ञा भक्तिभावे परिणमति। 


प्रथमभागस्य तृतीये खण्डे भट महोदयैः प्रणीता हालकृ तगाथासप्तशत्याः 
समच्छन्दोऽनुवादरूपा संस्कृतगाथासप्तशती व्यङ्ग्यसर्वङ्कुषाख्यरीकया सह प्रकाशिताऽभवत्‌। 
एतेषु त्रिषु खण्डेषु भट क वीनां यथोपलब्धानि पद्यात्मकानि सर्वाण्यपि काव्यानि 
प्रकाशितान्यभवन्‌। 


द्वितीयो भागोऽयं तेषां गद्यकृतीनां प्रकाशनार्थं कल्पितो वर्तते । तत्रापि द्वितीयभागस्य 
प्रथमे खण्डे भट महाभागानां त्रय उपन्यासग्रन्थाः षष्टिप्रायाः कथाश्च प्रकाश्यन्ते । इयं हि 
कथाविधा हिन्दां "कहानी ' आङ्ग्लभाषायां च ! शाट स्टोरी' इति पदेन व्यपदिश्यते । 
भटु महाभागा नूनम्‌ अस्या नवविधाया उन्नायकेषु सन्ति। संस्कृतरत्राकरप्रभृतिपत्रिकासु 
प्रकाशिता एताः कथाः सामग्रयेण इदम्प्रथमतया ग्रन्थावल्यामस्यां प्रकाशिता भवन्ति। अत्र 
काश्चन अप्रकाशितपूर्वा अपि कथाः सन्ति सङ्कलिताः, यथा हृदयत्रणः यथा वा जीविते 
ममता। 


(1) 
कथास्वेतासु भटुमहोदयानां गद्यरचनाचातुर्य सामाजिकपरिवेशादिचित्रणवैशिष्टयं द्रष्टं 
शक्रुवन्ति सुधियः सहदयाः। संस्कृते कस्यापि कथाकारस्य एतावती कथासम्पत्तिरेकस्मिन्‌ 
संस्करणे नैव प्रकाशिता स्यादिति संस्कृतगद्यसाहित्ये खण्डस्यास्य वैशिष्ट्यं स्वीकरिष्यन्त्येव 
सुधियः सहदयाः। 


इयं ग्रन्थावलिः विद्द्धौरेयाणां कवितल्लजानां विविधभाषानिपुणानां कलामर्मज्ञानां 
कलानाथशास्त्रिणां सुचिन्तितैः भूमिकावचोभिर्विभूषितेति सविशेषं परितोषमनुभवामः। 
दे वर्षिकलानाथशास्त्रिणश्च स्वनामधन्यानां प्रातःस्मरणीयानां भट मथुरानाथशास्त्िणां 
सुयोग्यास्तनयाः, यान्‌ दर्शं दर्शम्‌ 


"न कारणात्‌ स्वाद्‌ बिभिदे कुमारः प्रवर्तितो दीप इव प्रदीपात्‌ ' 


इति महाकविकालिदासवचसोऽसकृत्‌ स्मरामः। अथ च सुयोग्यः युवाऽपि 
प्रोढपाण्डित्यवैभवमण्डितः पण्डितः श्रीरमाकान्तपाण्डयो ग्रन्थावल्या अस्या सम्पादने एतेषां 
सुकविवर्याणां कलानाथशास्त्रिणां साहाय्यमाचरत्‌। वस्तुतः अपारं मद्घुनाथसाहित्यमधिकृत्य 
सत्यमेव रमाकान्तपाण्डे योऽप्रतिमां विशेषन्ञतां गाहते, यतो बहोः कालात्‌ पूर्वमयं 
मङ्ुनाथवाग्वैभवे स्वकीयं दीक्षाचणत्वं प्रकटीचकार भट मथुरानाथशास्त्रिवर्यमधिकृत्य 
अखिलभारतीयसङ्खोष्टया आयो जनेन, तत्सामग्रयाः सम्पादनप्रकाशनेन तथा च 
मञ्ुनाथगद्यगौरवमिति स्वसम्पादिते ग्रन्थे तेषामेव श्रीमद्धट मथुरानाथशास्त्रिणामप्राप्त- 
दुर्लभगद्यरचनानामाविष्कारपुरस्सरं सम्पादनेन च। 


एतस्या मञ्खुनाथग्रन्थावल्याः प्रकाशनम्‌ अमुष्मिन्‌ नवीने सहसखाब्दे संस्कृत- 
साहित्यजगतः काचन अनितरसाधारणी घटना वरीवर्तीति न संशीतिः भटुमथुरानाथशास्त्रिवर्यः 
संस्कृ तस्य नवोऽभ्युदयकाल आयानवलोकितोऽलौकिकेन चक्षुषा । प्रकाशनमिदं 
संस्कृतसाहित्यरचनाक्षत्रे सम्भावनानां नवद्रारमपावृणुयादित्याशास्महे । 


राधावहछभः त्रिपादी 
कुलपतिः 
राष्टियसंस्कृतसंस्थानम्‌ 


मञ्ञुनाथप्रशस्तयः 


अन्तः सद्रससम्भृतातिमधुरद्राक्षासद्क्षाक्षरः 
स्फूर्जत्प्रोढतमार्थगौरवधरः शृद्खारितः स्वैर्गुणे ः। 
श्रीमान्काव्यनिकुञ्च एष स मनोहारी निगुम्फोऽद्धुत- 
स्तुल्यो यस्य नवीनरीतिललितो नाद्यावधि प्रेक्षितः ।। 
( भद्ुश्रीनन्दकिशोरशास्त्रिणः) 


नृत्यत्प्रायपदध्वानेऽ वधानं यच्छतो मम। 
विनैवार्थानुसन्धानमुदिता कापि निर्वृतिः।। 
मङ्घुनाथः कविर्नूनं प्रशस्योऽमृतमञ्जुवाक्‌ । 
चिरं जयतु चेतांसि रञ्जयन्‌ सरसात्मनाम्‌।। 
(सरस्वतीभवनाध्यक्षस्य खिस्तेनारायणशास्त्रिणः) 


रम्यः कश्चित्‌ सुगन्धो विलसति नगरे पाटलाभेऽविरामो 
नाऽयं पुष्पाटवीतः प्रभवति विपणेर्नाऽप्ययं गान्धिकानाम्‌। 
वाग्देवी-सौधदीपोज्वलन-नव-नव- प्रातिभद्रव्ययुक्तेः 
कौर्तेरेषोऽनुभावोऽप्रतिमकविपतेर्मञ्जुनाथस्य नूनम्‌।। 

( आचार्यगोविन्दचन्द्रपाण्डेयस्य) 


(षण) 


सम्पादकीयं निवेदनम्‌ 


अस्माकमुपास्या सेयं गीर्वाणगिरा यावती पुरातनी भाषाऽस्ति, तावत्येव नवीना। 
सहस्राब्दीनामनेकासां कालो व्यतियातो यदवधि साहित्यसर्जनमस्यां विधीयमानमस्तीति यावान्‌ 
पुरातनोऽस्या इतिहासो विख्यायते, तावत्येव नूतनताऽप्यस्यामस्ति, चिरयौवनवती सेयं भाषेति 
विद्य एव वयम्‌। अत एव वेदकालीनाया ऋ षिकाया लोपामुद्राया उषःसुक्तानुसारं यथा 
सेयमुषाः '' पुराणी युवति '  रित्याख्यायते स्म (पुराणी देवि युवतिः पुरन्धिः), तथैव संस्कृत- 
भाषाऽपि पुराणी युवतिरस्तीति सर्वदा सहर्षमुल्लिखामो वयम्‌। अत एव प्रतियुगं नूतनं 
साहित्यमस्यां सृज्यमानमवलोकयितुं शक्यते। भास-कालिदासादीनारभ्य वर्तमानयुगीन- 
कविकथाकारादिपर्यन्तं काव्य-नारक-कथोपन्यासादिसाहित्यं यदद्यत्वे  सर्जनात्मक- 
साहित्य ' भिधानेनोल्लिख्यते, निरन्तरमस्यामवतार्यमाणमस्त्येव । एतस्य परिधौ, विधाविशेषेषु 
च विस्तार एव संजायते, न नैयून्यम्‌। 


एकोनविंश्याः शताब्द्या अवसानस्य, विंश्याः शताब्द्याः प्रारम्भस्य च कश्चन 
कालखण्ड निर्विवादं पुनर्जागरणयुगत्वेन भारतीय-साहित्येतिहासेऽपि समभिधीयते, भारतीय- 
समाजेऽपि। मुद्राणालयानां प्रसारेण, पुस्तकानां, पत्र-पत्रिकाणां च विस्तारेण संस्कृतभाषाया 
इतिहासेऽपि नवजागरणयुगमिदमासीदिति सर्वे वयं मन्यामहे । तदेव भारते विश्वविद्यालयशिक्षा 
प्रसारमाप, तत्र च संस्कृतभाषाया महत्त्वं सविशेषमाख्यापितमाङ्गल-शासकैरपि, संस्कृत- 
साहित्यस्याभिन्ञानशाकुन्तलप्रभृति नवनीतं पाश्चात्यभाषास्वनृद्य यदवधि प्रासारि विलियम- 
जोन्सप्रभृतिभिराङ्ग्लैः, शार्मण्यदेशीयैश्चाऽपि, तदवधि संस्कृतं विश्वजनीनत्वेन महत्त्वम- 
धादित्यपि मन्यामहे वयम्‌। तदानीं खलु विश्वविद्यालयेषु संस्कृतस्याध्ययनाध्यापनादि सविशेषं 
प्रासरत्‌ । तादशस्याध्यापनस्य, परीक्षाणां च माध्यमं त्वभूदाङ्ग्लभाषैव । तदानीं खलु भारतीये 
संस्कृताध्येतृसमाजे धार्यं प्राचलत्‌ । 


एका धाराऽभूत्तादशानां विश्वविद्यालयादिवरिष्ठशिक्षासंस्थानेषु समधितस्थुषां विदुषां 
येष्वाङ्ग्ला वेदेशिकाश्चाऽप्यभूवन्‌, भारतीया अपि, ये संस्कृतभाषां तत्साहित्यं च क्लासिकल 
(श्रेण्य) वाङ्मयत्वेन गभीरस्य शोधस्यानुसन्धानस्य च विषयं मन्यन्ते स्म, वेदोपनिषत्पुराणा- 
दीनां, श्रेण्यसाहित्यस्य चानुशीलनं, तदनुवादनं, तदुपरि शोधानुसन्धानादि चाङ्गलभाषायां, 
कदाचिच्च वङ्क-हिन्द्यादिभाषास्वपि क्रियेत, इत्येतदेवाऽ ऽ सीद्‌ भारतीयानां विश्वविद्यालयाना- 
मुदेश्यम्‌ । प्राचीन-ग्रीक-लैटिनादिवदियमपि पुरातनी भाषाऽस्ति यस्यां मन्त्रपाठादिकं, 


(८) 


कर्मकाण्डादिकं चानुष्ठीयते, यस्याः प्राचीनं साहित्यं शोधार्थिभिरनुशील्यते, अनुसन्धीयते 
च। न कश्चिदद्य प्राचीनग्रीकभाषायां लैटिनभाषायां वा काव्यरचनामुपन्यासलेखनं वा कर्त 
कल्पयेदपि। अतः संस्कृतभाषाऽपि क्लासिकलभाषात्वेन ग्रीक- लैटिनादिवदनुसन्धानपात्र- 
मेवाऽस्तीति मन्वानानां विदुषामभूत्सा धारा । 


अन्याऽ भूदेका तादृशी धारा यस्या विद्वांसो "“ जीविताना' ' माधुनिकभाषाणां पङ्क्तौ 
संस्कृतं परिगणयन्ति स्म, संस्कृते सम्भाषन्ते स्म, कवयन्ति स्म, पत्रलेखनादि कुर्वन्ति स्म, 
कविसम्मलेनादीनामायोजनं कुर्वन्ति स्म, कथालेखनं, विनोदालापांश्चापि कर्वन्ति स्म। 
एतस्थैवाऽभूदयं परिणामो यद्‌ यदा मुद्रणालयानां प्रसारवशात्‌ '" पत्रकारता '  प्रारभ्यत भारतीय- 
भाषासु, तदा संस्कृतपत्रपत्रिका अपि ““ विद्योदय '' सदश्यः प्राकाश्यन्त (न केवलं पण्डितप- 
त्रिकासदश्यः) या अवलोक्य चित्रीयन्ते स्म वैदेशिकाः। एवंविधासु पत्रिकासु सर्जनात्मक- 
साहित्यं विपुलमात्रायां प्रकाशयितुमारेभिरे सम्पादकाः। सहस्रशः संस्कृतसर्जकास्तु विद्यन्ते 
स्मैव तदानीं देशे। 


एतस्यायमभूत्‌ स्वाभाविकः परिणामो यदूनविंश्याः शताब्द्या अन्तिमे चरणे विंश्याः 
शताब्द्या पूर्वार्धे च सुमहति परिमाणे संस्कृतभाषायां काव्य-नारक-कथोपन्यास-निबन्धादिकस्य 
““ सर्जनात्मक ' '- साहित्यस्य सर्जनमभूद्‌ देशे यस्य प्रकाशनं कदाचित्‌ पूर्वं पत्रिकास्वभूत्‌, 
तदनु ग्रन्थाकारेषु, कदाचिच्च ग्रन्थरूप एव तदवततार। पं. अग्बिकादत्तव्यासस्य सुविदित 
उपन्यासः '*शिवराजविजया ' ख्यः पूर्वं ्रमिकरूपेण संस्कृतचन्दरिकापत्रिकायां प्राकाश्यत, 
तदनु ग्रन्थरूपेण। 


इत्थमस्या नूतनधारायाः प्रयासानां परिणामवशात्‌ संस्कृते जीवन्तीष्वाधुनिकभाषास्विव 
तादशं सर्जनात्मकसाहित्यमनवरतमवततार। तत्र च पत्रकारताया: सर्वाधिकमुल्लेखनीयमवदान- 
मभूत्‌। अत एव बहवस्तादशाः संस्कृतपत्रकाराः प्रादुरभूवन्‌, ये सुललित-सर्जनात्मक- 
साहित्यस्य प्रणेतारोऽप्यभवन्‌, पत्रकारा अपि। तादृशेषु स्जकेषु सर्वप्रथमुल्लेखनीयोऽस्ति 
वाद्खो विद्रत्तल्लजः पं. हषीकेशभटाचार्यो यो हि वङ्खदेशात्‌ सूदूरं पश्चिमोत्तयप्रदेशे लाहौरनगरे 
विश्वविद्यालयीयशिक्षातंत्रेणाऽऽ कारितस्तत्र प्रापत्‌; “ विद्योदय!' नामकस्य संस्कृतपत्रस्य 
चाऽ ऽरम्भमकरोत्‌ यत्र सर्जनात्मकं साहित्यं सुभृशं प्रकाश्यत । सपद्येव तदनु पत्रमिदं वद्धदेश- 
मागमत्‌। अत्र हि भटाचा्यैर्ललितकथाललित-निबन्ध-विनोदव्यंग्यादि हदयावर्जकं साहित्यं 
प्रकाशयितुमारन्धम्‌। सेयं धारा संस्कृतचन्दरिका- संस्कृतरत्नाकरादिविविधपत्ररूपेण सततं 
प्रावहत्‌, भूयांसं च साहित्यभाण्डागारमवतारयामास संस्कृते । संस्कृतचन्द्रिकासम्पादकः पं. 
अप्पाशास्त्री रशिवडेकरोऽपि सर्जनात्मकसाहित्यस्य सुविदितः प्रणेताऽभूत्‌ (महारष्ट्रीयः) , 
संस्कृ तरत्नाकरसम्पादको देवर्षिभटमथुरानाथशास्त्री अपि कविशिरोमणिः, कथाकारो, 


(न्प, 
ललितनिबन्धकारश्चाऽभूत्‌ (राजस्थानीयः) । तदनु ““ संस्कृतप्रतिभा!' (भारतीय साहित्य- 
अकादम्याः संस्कृतमुखपत्र) सम्पादको ईड. वेद्कटराघवन्‌ (दक्षिण भारतीयः) अपि स्वयं 
नाटककारः कविश्चाऽभूत्‌, तमेव पन्थानं चानुससार। 


सर्जनात्मकसाहित्ये नवजागरणस्य येयं धारा संस्कृते प्रावहत्‌ तत्परिणामस्वरूपमेवा- 
दत्वे सुविपुले परिमाणेऽभिनवं संस्कृतसाहित्यमुपलभ्यते यस्येतिहासोऽपि प्रारभ्यताऽभिलेखितुं 
विद्रद्भिः। स्व. डो. बलदेव उपाध्यायानां प्रधानसम्पादकत्वे प्रकाशितस्य “' संस्कृत वाङ्मय 
का बृहत्‌ इतिहास '' नामक-ग्रन्थराशेः सप्तामखण्डरूपेण, अन्येषु च ग्रन्थेषु, तादृशं विवरणं 
प्राप्यते। अतएव तत्राऽऽधुनिक-कालीनस्य संस्कृतसाहित्यस्य यद्‌ युगविभाजनं व्यधीयत, 
तस्य नामकरणमपि सर्जक-पत्रकार-युगप्रवर्तकत्वेन महतीं भूमिकां निरूढवतां विदुषां 
नामभिरक्रियत-अप्पाशास्त्री रशिवडेकरयुगम्‌ (१८९०-१९३० ई.) भटमथुरानाथशास्त्ियुगम्‌ 
(१९३०-१९६० ई.) , ड. राघवन्‌ युगं (१९६०-१९८० ई.) चेत्यादि। 


अस्मिन्‌ विपुले नूतन-साहित्यभाण्डागारे नूतनविधानां, नूतन-विषय-शिल्प- 
शैल्यादीनां चाऽ वतारणां विधाय विलिखितं काव्य-कथा-नाटक-निबन्धादिसाहित्यं विस्मयावहां 
लोकप्रियतामभजत्‌। तदेव तु विंटरनिट्जादयः शार्मण्यदेशीयाः साहित्येतिहासकारास्तदिदं 
कथयितुं विवशा अभूवन्‌ यत्‌ संस्कृतसदशी प्राचीना, क्लासिकलभाषा एतादृशीं जीवन- 
शक्तिं धारयतीति कः खलु विश्वसेद्‌ यदस्यां पत्रपत्रिका: प्रकाश्यन्ते, कवि-सम्मलेनानि 
भवन्ति, सजीवं नूतन-साहित्यं च निर्मीयते । 


अनेनैव नूतनसाहित्येन संस्कृतगिरं केवलं पुस्तकस्थां, क्लासिकलभाषां, शोधपात्रीभूतां 
भाषां, मृतभाषां वा व्यपदिशतां पाश्चात्यमतानुवर्तिनां मुखमुद्रणं कृतमभूत्‌। अत एव तदानीं 
पं. हषीकेशभटाचार्यस्य '  उद्भिज्जपरिषट्‌ ' ' इत्यादीन्‌ निबन्धान्‌ * आत्मवायोरुद्गार ' ' इत्यादि- 
विनोदगर्भां आत्मवृत्तादिविधाश्च लोकप्रिया अनुभूय प्रसेधितान्यभूवन्नेतादशानि पद्यानि- 


मुद्रयति वदनविवरं मृतभाषावादिनां मुहेराणाम्‌। 
स्मरयति च भटदुबाणं भटद्ाचार्यस्य सा वाणी ।। 
(मुहेरो मूर्खः) 


तादशं सर्जनात्मकं साहित्यमद्यावधि विपुले परिमाणे सृज्यते, प्रकाश्यते, समीक्ष्यते, 
समाद्रियते, पुरस्करियते च साहित्य अकादमी- संस्कृत अकादमी प्रभृतिभिः संस्थाभिरिति 
सुमहत्‌ सौ भाग्यमस्माकममरभाषासेवकानाम्‌। अद्यापि भारतीयेषु बहुसंकायीयेषु 
विश्वविद्यालयेषु मानविकौ-संकायान्तर्गतः संस्कृतविभागोऽपि विद्यते यत्र संस्कृतस्य 
वाङ्मयम्‌, अर्थात्‌ प्राचीनं वरेण्यसाहित्यं वेदोपनिषन्महाकाव्यनाटकादिरूपं पादूयते, 


( 
तदुपर्यनुसन्धानकार्य क्रियते, पीएच. डी. इत्यादय उपाधयः प्रदीयन्ते । एवंविधस्य शिक्षणस्य, 
परीक्षणस्य, लेखनस्य च माध्यमरूपेण हिन्दीभाषा, आङ्लभाषा, अन्याश्च भारतीया भाषा 
उपयुज्यन्ते प्रायशः। संस्कृतमाध्यमेन तत्राल्पीय एव कार्य भवति, न वा भवति। अपरतस्तु 
गताया विंश्याः शतान्द्या उत्तरार्धं प्रवृत्तायाः संस्कृतविश्वविद्यालयस्थापनपरम्परायाः कारणात्‌ 
संस्कृतस्यैव विविधविषयाणाम- नुशीलनाय संस्थापितानां विश्वविद्यालयानां शिक्षणपरीक्षण- 
लेखनादिकार्येषु संस्कृतभाषैव माध्यमत्वं विभर्ति । 


द्वयोरपि विश्वविद्यालयप्रकारयोरनयो : पाद्यक्रमेषु यत्‌ '* साहित्यं '' साहित्यविषय- 
मद्गीकृतवत्सु छत्रेषु पाट्यते, तत्र कालिदासादयः प्राचीना महाकवयः, जगन्नाथपण्डितराजादयो 
मध्यकालीना विद्वांसो वा पाद्यक्रमेषु निर्धार्यन्ते, नवयुगीना अर्वाचीना: साहित्यसर्जकाः 
प्रायशः पाट्यक्रमेषु नावतरन्ति स्म कतिपयदशकेभ्यः पूर्वम्‌। वाराणस्यादिनगरीयैः 
पाट्यक्रमनिर्धारकैः कृपापूर्वकमर्वाचीनेषु साहित्यकारेषु दयमानैः केवलमम्बिकादत्तव्यासोपरि 
कृपा कृताऽ भूद्‌ यत्तस्य “शिवराजविजया''ख्य उपन्यासः पादूयक्रमे निरधार्यत । नापरः 
साहित्यकारः प्रवेशमलभत बहोः कालात्‌। इत्थं केवलं क्लासिकल-साहित्यपाठनस्य 
परिणतिरियमभूद्‌ यत्तादशः स्नातकः शास्त्रीयान्‌ विषयान्‌ संस्कृते वक्तु, लेखितुं चावश्यं 
प्रभवति किन्त्वाधुनिके युगे यादशं जीवनं प्रवर्तते, या घटना घटन्ते, तासां वर्णनं कर्तुं संस्कृते 
न प्रभवति। कथं क्षमेत स तथा कर्तुम्‌? 


^ बाष्पयान (रेल) विश्रमस्थले (स्टेशन) यदा चिटिका (टिकिट) क्रयणायाहं 
गतोऽभूवं तदा मम पटपुरकं छिन्नम्‌ (जेब कर गई) ' इत्यादिवास्तविकवृत्तस्य लेखनं यदि 
संस्कृते करणीयं स्यात्‌ तदा वराकः साहित्याचार्यपरीक्षोत्तीर्णोऽपि कथं प्रभवेत्‌? रेल-स्टेशन- 
रिकिट इत्यादीनि प्रमेयानि शिवराजविजये तु न सन्ति, न कालिदासे, न बाणभदर। कुत्र 
लभेत स तत्कृते शब्दराशिम्‌? अतस्तादशीष्वभिव्यक्तिष्वपि छात्राणां बुद्धिः प्रसरेदित्येतदर्थ 
बहुभिर्विंवेकिभिर्विंश्वविद्यालयैराधुनिक साहित्यान्तर्गतानि पुस्तकान्यपि पाद्ूयक्रमेषु 
विनिर्धारितानि यत्राधुनिकाः शब्दाः प्राप्येरन्‌ । एवंविधेषु विश्वविद्यालयेषु दयालबाग आगरा- 
प्रभृतयोऽप्यभूवन्‌, राजस्थानीया विश्वविद्यालया अप्यभूवन्‌। बहुभिस्तु पुराणपथपथिकेः 
पाठ्यक्रमनिर्धरकरेवंविधस्य नूतनयुगीनविकासस्यावश्यकतैव नानुभूता स्यादिति तु कथान्तरम्‌। 


किन्तु तदिदं तु स्पष्टतया सर्वैरनुभूयेतैव यदद्य यदि द्वितीयधारानुरूपं संस्कृतभाषा 
“*जीविता!', आधुनिक, प्रयुज्यमाना च भाषा साधयितुमिष्यतेऽस्माभिस्तर्हि वर्तमानयुगीनानां 
सर्वविधानामभिव्यक्तौनामवतारणा संस्कृते करणीया स्यात्‌ । संस्कृते जीवनानुभवान्‌ अभिव्य- 
ञ्यितुमस्माकं छत्रा अपि समर्थीकरणीयाः स्युः। तदर्थमाधुनिकं संस्कृतसाहित्यमेवैकमात्र 
साधनं भवितुमर्हति, नान्यः पन्था विद्यतेऽयनाय । अत एव नूतनं साहित्यं संस्कृते सृज्येत 


(प) 
इत्यप्यावश्यकं , तत्‌ प्रकाश्येत इत्यप्यावश्यकं, तस्य निर्धारणं पादूयक्रमेषु क्रियेत, 
इत्यप्यावश्यकम्‌। 


सुमहत्‌ सौभाग्यमस्माकं यदेवंविधा अपेक्षाः प्रति किञ्चिदवधानं वरिष्ठैः प्रशासकेः, 
शिक्षाशास्तरिभिश्च प्रदातुमारब्धमस्ति । नूतनसाहित्यसर्जनं प्रोत्साह्यत इति तु सूचितचरमेवोपरि- 
तनासु पंक्तिषु, बहुत्र पाद्यक्रमेष्वपि नूतनसाहित्यं निर्धार्यते । नूतनसाहित्यसमीक्षणाय "* टक्‌ ' 
सदृश्यः पत्रिका अपि प्रकाश्यन्ते, ग्रन्थप्रकाशनमपि प्रोत्साहयते । तादशेषुपक्रमेषु भारतसर्वकारीयं 
राष्टरियसंस्कृतसंस्थानं यद्धि शासनस्य सर्वतः प्रमुखं संस्थानमस्ति, विपुलं समर्थनं वित्तीय- 
साहाय्यादिकं च प्रददातीति सुतरां हर्षावहम्‌। अनेन संस्थानेन नूतनसाहित्यप्रकाशनस्य तदर्थ 
वित्तीयानुदानस्य, तत्समीक्षणस्य, विविधभाषासु सृष्टस्योत्कृष्टस्य साहित्यस्यानुवादानां 
प्रवर्तनस्यापि च कार्यक्रमाः परिचाल्यन्त इत्यपि प्रमोदावहम्‌। 


संस्थानस्यास्य कुलपतिभिः, ड. राधावल्लभव्रिपाठिभिः स्वयं नूतनसाहित्यसर्जनल- 
व्धयशस्कैर्यदवधि कार्यभारोऽस्य गृहीतस्तदवधि तै: कतिपये तादृशा उपक्रमा अपि प्रारभ्यन्त 
यैः संस्कृते नवयुगीनविकासस्योपवृंहणं प्रतिफलितं दृश्येत । तादशेष्वेवोपक्रमेष्वेकतमोऽस्ति 
संस्कृतस्यार्वाचीनानां साहित्यकाराणां समग्र-ग्रनथमालायाः प्रकाशनम्‌ । लोकप्रियग्रन्थमालानाम्ना 
तादशानां साहित्यसर्जकाणां समस्तानां कृतीनां ग्रन्थरूपेणावतारणं महदुपयोगि स्याद्‌ यैः प्रभूते 
परिमाणे विविधासु विधासु संस्कृते सर्जनात्मकं साहित्यमवतार्य संस्कृतं जीविता भाषा 
ख्यापिताऽभूत्‌, नवजागरणस्य स शह्भूनादः कृतोऽभूद्‌ यस्य विवरणं मया गतेषु प्रघटुकेषु 
प्रस्तुतमस्ति। 

एवंविधा एव साहित्यसर्जका अभूवन्‌ मम पितृचरणाः कविशिरोमणि-देवर्षि- 
भट्श्रीमथुरनाथशास्त्रिपादाः यैः संस्कृतकाव्यसर्जनायां नूतनच्छन्दसां, नूतनशेलीनां, नूतनकथ्यानां 
चाऽवतारणा कृताऽभूत्‌, गजलगीतिस्चनायाः प्रवर्तनं कृतमभूत्‌, ललितनिबन्धा जनिता अभूवन्‌, 
कथासर्जनस्य नैका विधाः प्रावर्त्यन्त, विनोदोक्तीनां प्रकाशनं प्रारब्धमभूत्‌, ग्रन्थसमीक्षणं 
प्रवर्तितमभूत्‌, संस्कृतपत्रकारतायां नूतनं युगमानायितमभूत्‌ ““ संस्कृतरत्नाकर''-“* भारती ' 
प्रभृतिपत्राणां सम्पादनद्वारा । तेषां संस्कृते साहित्यसृष्टर्लक्षाधिकेषु पृष्ठेषु प्रसृताऽस्ति। तेषां 
बहवो ग्रन्थाः प्राक्‌ प्रकाशिता अद्य सुदुर्लभाः। तत्सम्पादितपत्रिकादीनां प्राप्तिरप्यद्य कठिना। 
तेषां लोकप्रियाणां सर्जनात्मक-साहित्यकृतीनामवतारणा ग्रन्थमालारूपेण क्रियेतेति संस्थानस्य 
शुभसङ्कल्पो यदा मह्यमसूच्यत, सुमहान्‌ सन्तोषः ““ सार्थकता! '-बोधश्च कश्चिदुदियाय 
मन्मनसि । पद्ये, गद्ये (कथोपन्यासादिषु) च तेषां सर्जनस्यास्ति विपुलं परिमाणम्‌ तत्सूचना 
भूमिकाभागे प्राप्येत पाठकैः। अतः क्रमिकरूपेण विभिन्नेषु भागेषु प्रकाश्यते सेयं ग्रन्थमाला। 


प्रथमे पद्यखण्डे तेषां मञ्जुकवितानिकुञ्चाख्यः काव्यसन्दोहः प्रकाश्यते यत्र प्रामुख्येण 
नूतनेषु शिल्पप्रकारेषु, छन्दःसु, गीतिषु च निबद्धा काव्यरचना परिदृश्येत पाठकैः। विंश्याः 


८ य) ) 


शतान्द्या आरम्भेऽपि समस्ते देशे व्रजभाषाच्छन्दःसु प्रणीयमाना सा काव्यरचना लोककण्ठ- 
हारत्वमाप्ताऽ भूद्‌ यादृशी काव्यपरम्परा तुलसीदासस्य कविताया, विहारिणो दोहाच्छन्दःसु 
देव-भूषण-ठाकुर-रत्नाकरादीनां कवित्तच्छन्द्‌ःसु च निभाल्यते स्म व्रजभाषा खलु 
तदानीमखिलेऽपि देशे काव्यभाषात्वेन प्रतिष्ठिताऽभूत्‌। केरलीया अपि व्रजभाषायां कवयन्ते 
स्म। तत्रापि घनाक्षरीत्याख्यायमानं दण्डकं लोकप्रियमभूत्‌। अत एव कवित्त नाम्ना (कवित्व- 
प्रतीकत्वेन) तस्य ख्यातिर्व्यजुम्भतेति लेखकोयायां भूमिकायां सविस्तरं स्पष्टीकृतमस्ति। 
तदानीमेव देशे उर्दूभाषाऽपि सुप्रतिष्ठिताऽभूत्‌, तस्याश्च गजल-नामा गीतिप्रकारः सुतरां 
लोकप्रियोऽभूत्‌। सर्वेष्वेतेषुछछन्दःसु विविधा काव्यरचना भट्श्रीमथुरानाथशास्त्िभिर्व्यधीयत। 


अस्यां हि शिल्प-विधास्वमूषु तैः सर्वविधाः काव्यविषया न्यबध्यन्त। ऋतुवर्णन- 
नायिका-भेद-नवरसनिबन्धनादिपरम्पराऽपि तैरनुसृता, नवसभ्यतायाः, नूतनयन्त्राणां चापि 
वर्णनेन नूतनतां प्रति स्वाभिप्रायः प्रकीकृतः। तदानीं हि कवितायां कुत्रचन कविनामसङ्कतोऽपि 
सूच्येतेति परम्परा सुप्रचलिताऽभूत्‌। व्रजभाषायामेवंविधा नामसूचना भनत इति व्यपदिश्यते 
स्म, यथा सूरदास तुलसी इत्यादि सङ्केतस्तेषां पद्येषु द्रष्टं शक्योऽद्यापि तथेव कविनाम प्रतिपद्य 
सूच्येत इत्येतदर्थं भट्पादै : स्वकौयं काव्यनाम मञ्जुनाथ इति स्वीकृ तमासीत्‌। ततो 
मञ्जुकवितानिकुञ्च इति काव्यमालाया नामापि तैर्निर्धारतम्‌ । प्रतिपद्य कवित्तच्छन्दसस्तृतीयचरणे 
मञ्जुनाथ इति नामसूचनाऽपि प्राचां पद्धतिमनुसृत्य गुम्फिता । सा विलोक्येत पाठकैर््रथामलायाम- 
स्याम्‌। कवित्तच्छन्दसि चरणचतुष्टयमवश्यं भवति, प्रतिचरणमन्त्यानुप्रासोऽपि भवति किन्तु 
वाक्यपूर्ति्हितीयेन चतुर्थेन च चरणेन मन्यते। अतः प्रथमचरणानन्तरं तृतीयचरणानन्तरं च न 
किञ्चित्‌ विरामचिहं दृश्येत, वाक्यपूर्तैरभावात्‌। तदनुसार्येव मुद्रणमतर दृश्येत पाठकैः। 


प्रथमतः साहित्यवैभवाख्यं काव्यसङ्कलनं 1930 ई. वत्सरे मुम्बईस्थ- निर्णयसागर- 
प्रेसतो मुद्रापयित्वा तैः प्रकाश्यत यत्र आगराविश्वविद्यालयकुलसचिवस्य पं. श्यामसुन्दरशर्मणः 
प्रयाग- विश्वविद्यालयकुलपतेः डो. गङ्गानाथञ्चामहाभागस्य, काशीहिन्दूविश्वविद्यालयकुलपतेः 
प्रो. ए. बी. धुवमहाभागस्य, वाराणसेय संस्कृतमहाविद्यालयाध्यक्षस्य ड. गोपीनाथकविराजस्य 
च भूमिका आङ्गलभाषायां, नाथद्रारविद्याविभागाध्यक्षस्य शीघ्रकविनन्दकिशोरशास्तिणः 
काशीस्थसरस्वतीभवनाध्यक्षस्य पं. नारायणशास्तिखिस्ते महोदयस्य च संस्कृते काव्यमयं 
प्ररोचनाद्रयं स्वकोयया संस्कृतनिबद्धया भूमिकया सह प्राकाश्यन्त । तदानीं हि भारते विद्यानां 
कलानां च पुनर्जागर्तिः काचन परिदृश्यते स्म, मुम्बईमहानगरी चापि तस्याः केन्द्रभूताऽसीत्‌, 
अतस्तत्र एम. धुरन्धसम्हातेप्रभृतयश्चित्काराः स्वकीयतूलिकानिर्मितिश्चितैर्जनमनांसि मोहयन्ति 
स्म, लक्ष्मीआर्खप्रभृतिभ्यो मुद्रणालयेभ्यश्चितगुम्फाः (आल्बम) काव्यबन्धालङ्कूता अपि 
प्रकाश्यन्ते स्म । भटुमहाभागास्तादुशीनां कलाकृतीनां गुणग्राहका अप्यभवन्‌, ग्राहका अपि। 


( छ 
शतशस्तादृशानि सचित्रपुस्तकान्यद्यापि तेषां सङ्गहे शक्यन्ते द्रष्टुम्‌ । 


अतस्त: स्वकौय-संस्कृतकाव्यगुम्फनेन सह बहूनि तादृशानि चित्राण्यपि (प्रायशः 
एम. धुरनधरचित्तितानि, तूलिकया, न तु कैमराख्ययन्त्रेण) ऋतुवर्णन-नायिकावर्णनादिभिः 
सह मुद्रापितानि साहित्यवैभवे। अनेकासां काव्यरचनानां तु प्ररेणेव तादशैश्चितैः प्रत्ताऽभूत्‌। 
अतः पद्यैः सह स्वटीकायां चित्रविशेषस्याप्युल्लेखस्तैस्तत्र तत्र कृतः परिदृश्येत पाठकेः। 
प्रतिपद्य सेयं टीका स्पष्टवबोधार्थ प्रकाश्यते किन्तु सर्वाणि तानि चित्राणि न शक्यन्ते 
मुद्रापयितुमिति तानि नाऽत्र विलोक्येरन्‌। 


मञ्जुकवितानिकुञ्चाख्यस्यास्य काव्यसन्दोहस्य प्रथमो भागो “' जयपुखैभवम्‌'' शीर्षकं 
बिभ्राणः 1947 ई. वर्षे प्रकाश्यत । अत्र हि “अपरा काशीति'' ख्यातस्य जयपुराख्यनगरस्य 
काव्यमयं वर्णनं गुम्फितमस्ति। महाकवेरस्य पूर्वजाः श्रीकृष्णभटकविकलानिधिप्रभृतयो 
जयपुरनरेशैः प्रभूतभूसम्पत्समर्पणपुरस्ससमत्रानाय्य ससम्मानं वासिताः। अस्मिन्‌ कुले जयपुर- 
राजवंशेतिहासस्य काव्ये निबन्धनं शताब्दीभ्यः कविकर्मत्वेनानुवर्तते यतः श्रीकृष्ण- 
भटुकविकलानिधिना ‹“ ईश्बरविलासा ' 'ख्ये महाकाव्ये इदम्प्रथमतया जयपुरनगरस्थापनायाः 
प्रत्यक्षदृष्टं विवरणं समावेशयता जयपुर-राजवंशेतिहासो व्यलेख्यत, स हि अष्यविंशीं शताव्दीं 
यावदितिवृत्तं प्रस्तौति। तदनन्तरं व्रजभाषायां तद्रंशजेरितिहासकाव्यान्यलेख्यन्त। अस्यामेव 
परम्परायां साम्प्रतिकं जयपुरं काव्यशैल्या वर्णयत्‌ काव्यं प्रणीयेत यत्र जयपुरस्योद्यानानि, 
दर्शनीयस्थलानि, प्रमुखा महापुरुषा इत्यादयो विषया अपि वर्ण्येरन्निति जयपुरमहाराजस्य 
मानसिंह (द्वितीय) स्यानुरोधमनुसृत्य संस्कृते विविधेषुच्छन्दस्सु भट्श्रीमथुरानाथशास्ति- 
भिर्जयपुरवैभवाख्यः काव्यतल्लजः प्राणीयत । अस्य हि विशेषोऽयमेवास्ति यदत्र ऊनविंश्याः 
शतान्द्या उत्तरार्धं विंश्याश्च पूर्वार्धे जयपुरनगर्यां कथं विकासकार्याणि समजनिषत, के के 
सामन्ता विद्वांसश्च नगरीमिमां गौरवान्वितां चक्तुरित्यादि “* यथार्थ '' विवरणं समुपलभ्येत 
पाठकः शोधार्थिभिश्च । 


स्वकोयाया जन्मभूमेर्वृत्तमुपनिबध्य सारस्वतमृणं परिशिशोधयिषता कविशिरोमणिना 
सोऽयं काव्यसन्दर्भः प्रथम-भागत्वेन मनोनीतोऽभूदतः समग्रस्य मञ्जुकवितानिकु ञ्चस्य 
भूमिकाऽस्मिन्नेव भागे प्राकाश्यत । अत्तैव भारतविश्रुतानां विद्रनमूर्धन्यानां म. म. पं. गिरिधिर- 
शर्मचतुर्वेदानां प्रारम्भिकं वक्तव्यमपि प्राकाश्यत। भारतेन विंश्याः शताब्द्याः पूर्वार्धे 
स्वातन्त्यमधिगतम्‌। राजतन्तस्य स्थाने प्रजातन्तरमस्थाप्यत। तस्य वर्णनमप्यत जयपुरवैभवे 
प्राप्यते। जयपुरवैभवमिदं मञ्जुकवितानिकुञ्चस्य प्रथमः खण्डः, ' साहित्यवैभवं' च द्वितीय 
इति तेषां हार्दमभूत्‌। अतो भूमिकाभागो जयपुर- वैभवेन सह प्राकाश्यत। 


८ ण ) 
भटपादानामन्तिमं काव्यमासीद्‌ भक्तिकाव्यं '' गोविन्दवैभव'' नामकम्‌। आजीवनं 
नरकथामुद्िश्य सांसारिकान्‌ विषयान्‌ वर्णयन्ति काव्यानि मया व्यस्च्यन्त । इत्थं हि नरकथयाऽऽ- 
विलीकृतां वाणीं नारायणस्मरणेन पावयितुं भगवद्गुणानुवादपयां काव्यरचनां गोविन्दचरणयोः 
समर्प्य काव्यप्रणयनपरम्पयं समापयिष्यामीत्यभिलाषस्तेषां 1957 ई. वर्षे गीताप्रेस (गोरखपुर) 
तः प्रकाशितेन गोविन्दवैभवकाव्येन सम्पूरितः। अत्र विविधेषु च्छन्दःसु भक्तिकाव्यं 
गुम्फितमस्ति। एतदनन्तरं तैर्न काऽपि काव्यस्चनाऽक्रियत, गद्यप्रणयनमेव स्व प्रयाणावधि कृतम्‌। 


सर्वेभ्य एतेभ्यः कव्येभ्यः पूर्वं तैः काव्यप्रणयनविनोदविधया हालसङ्कलिताया 
गाथासप्तशत्याः संस्कृते समच्छन्दोऽनुवादः कृतोऽभूत्‌ । प्राकृतगाथा इमाः सर्वात्मना 
हदयावर्जिकाः किन्तु मूलप्राकृतभाषा नैषु दिनेषु सर्वेषां बोधगम्या, पाठकाः खलु गाथानां 
संस्कृतच्छायामधीत्य तासां रसास्वादनं कुर्वन्ति, छाया सेयं न च्छन्दोबद्धा अतो रसनीया न 
भवति । सर्वमिदं विचिन्त्य तैर्गाथानामासामार्यासु संस्कृतानुवादो व्यधीयत, सर्वविधं व्यङ्यजातं 
विशदयन्ती व्यंग्यसर्वङ्कुषाख्या टीकाऽप्यलिख्यत । संस्कृतगाथा-सप्तशती-नाम्ना ग्रन्थोऽयं मूल- 
प्राकृतगाथा-संस्कृत-छाया-टीकादि-सहितः प्रकाश्यत निर्णयसागर प्रेस ( मुम्बई) तः 1933 ई. वर्षे। 





ग्रन्थावल्यामस्यां विभिन्नेषु खण्डेषु ये ग्रन्थाः प्रकाश्यन्ते तेषु भटमहोदयैर्विलिखिताः 
संस्कृतटीकाष्टिप्पण्यो वा, ये ग्रन्थावगमे साहाय्यमाचरेयुः, पद्यैः सह प्रकाश्यन्ते । हिन्द्यनुवादोऽपि 
बहुषु ग्रन्थेषु प्रथमतः सहेव प्राकाश्यत। स नाऽत्र परिगृह्यते । ग्रन्थभूमिकादीनां ते ते भागा ये 
तदानीन्तनपरिदश्यं स्पष्टीकुर्युः, त इह प्रकाश्यन्ते । इत्थं प्रायः शताब्दीमे-कामनुव्याप्य, 
१९०४ ई. तोऽद्यावधि भटुमहाभागानां या साहित्यरचना ग्रन्थेषु, पत्रपत्रिकासु, रचनासंग्रहेषु वा 
प्रकाशमभजत्‌ तस्याः संग्रहोऽत्र यथाशक्यं तस्मिन्नेव स्वरूपे समर्प्यते विदुषां प्रसादाय क्रमशः। 


एवंविधे संग्रहे ' सम्पूर्णता", सर्वगुणसम्पन्नता च न कथमपि विनिश्चाययितुं शक्या, 
इति जानन्त्येव सुधियस्तथापि परिशुद्धताये प्रयतितमस्माभिः। इदमपि स्पष्टं यच्छास्त्रीयमर्यादा- 
मनुसरद्धिरपि सम्प्रतिकैरमुद्रकैर्बहुधा परसवर्णस्य स्थानेऽनुस्वारो विवशतयाऽनवधानतया वा 
मुद्रयते, मर्षयिष्यन्ति विद्वांसस्तादशानि स्थलानि । मुद्रणसौविध्यानुरोधादन्यविधमपि ' शैथिल्यं! 
समयानुरोधाद्‌ विद्रद्धिः पाठकः क्षंस्यते इत्याशासानैरस्माभिः प्रस्तूयते सङ््‌ग्रहोऽयम्‌। 


ग्रन्थावल्यामस्यां पद्यमया ग्रन्थाः, कथोपन्यासगद्यादिमयाश्च पथक्‌ पृथग्‌ भागेषु 
प्रकाश्यन्ते । मञ्जुकवितानिकुञ्चाख्या काव्यशृङ्खला प्रथमं प्रकाश्यते यस्यां जयपुरवैभवम्‌, 
गोविन्दवैभवं चेत्याख्यं काव्यद्रयं कानिचित्‌ मुक्तकानि च प्रथमे खण्ड, साहित्यवैभवाख्यं 
काव्यसङ्कलनं च द्वितीये खण्डे प्रस्तूयते । तृतीये खण्डे संस्कृतगाथासप्तशती प्रकाश्यते यस्या 
उद्टेखोऽस्माभिरत्र कृतपूर्वः। अत्र हि हालसंकलितानां प्राकृतगाथानां संस्कृते आर्याछछन्दोबद्धं 


(८ पणा / 
रूपान्तरणं भट्टश्रीमथुरानाथशास्त्रिणा प्रस्तुतं यत्‌" समच्छन्दोऽनुवाद ' पदेनाऽपि व्यपदिश्यतेऽ- 
न्यान्यभाषासु । सहैव व्यङ्ग्यसर्वङ्कुषाख्या व्याख्यापि प्रकाश्यते, तिखिता विस्तृता भूमिकापि 
यस्यां प्राकृतगाथानां काव्यसौन्दर्य तु विवृतमेव,अमरुशतकेन, गोवर्धनकृतयाऽऽर्यासप्तसत्या 
च सह प्राकृतगाथानां वर्ण्यवस्तुनः कृतिशिल्पस्य च तौलनिकमध्ययनं विशिष्य विहितमस्ति, 
तदनु व्रजभाषायाः सुप्रथितायां कविवर्यविहारीविरचितायां दोहाच्छन्दोबद्धायां विहारिसप्तसत्यां 
कथं प्राकृतगाथासप्तसत्याः स्पष्ट: प्रभावः परिलक्ष्यते इत्यपि विस्तृत्य विवेचनमस्ति। 
तौलनिकस्याध्ययनस्य निवेशं कृत्वा सम्पाद्य ग्रन्थस्य सर्वाङ्गीणं विवेचनं प्रस्तुवन्तीनां भूमिकानां 
परम्परा पाश्चात्यविवेचनप्रथानामांशिकं प्रभावं गृह्णन्ती ऊनविंश्याः शतान्द्या उत्तरार्धे 
साहित्यपुनर्जागरणयुगे भारते प्रससारेति विदुषां मतम्‌। तादृशी परम्परा मुम्बईस्थनिर्णयसागर- 
मुद्रणालयात्‌ प्रकाशितेषु ग्रन्थेष्वपि तदानीं दृष्टिगोचराभूत्‌। काव्यमालाख्यग्रन्थमालायाः 
प्रकाशनेषु तदिदं दरषं शक्यते (यथा म.म.पं. दुर्गाप्रसादद्विवेदसम्पादिते साहित्यदर्पणाख्यग्रन्थे 
तादृशी भूमिकाऽस्ति) । भाषेतरकृतीनां तौलनिकमध्ययनं क्रोडीकुर्वती विमर्शवहा सेयं संस्कृत- 
गाथासप्तशतीभूमिका तुलनात्मकाध्ययनगर्भभूमिकानां संस्कृते प्रथममवतरणं मन्यते(1933वर्षे) । 


मङ्घुनाथग्रन्थावल्या द्वितीयो भागस्तेषां गद्यरचनानां प्रकाशनार्थं कल्पितोऽस्ति। 
खण्डस्यास्य प्रथमेऽस्मिन्‌ भागे भटुमहाभागानां त्रयः उपन्यासमग्रन्थाः षष्टिप्राया लघुकथाश्च 
प्रकाश्यन्ते । कथा एताः शिल्पदृष््या भाषाभावादिदृष्ट्या च कथाकाराणामुपजीव्यभूताः सन्ति । 


कस्मिंश्चिदप्येकस्मिन्‌ सङ्ग्रहे केनचिदेकेन कविना प्रणीता एतावत्यो कथाः प्रायशो 
नैवोपलभ्यन्ते। अत्र सङ्गृहीतकथासु काश्चन भृशं प्रशंसिताऽभूवन्‌ सहदयसमवाये । ता एताः 
समवाप्य विदांसो नूनमनुभविष्यन्ति हर्षप्रकर्षमिति नो विश्चासः। 


ग्रन्थावलीप्रकाशनस्य समग्राऽपि परिकल्पना राष्टियसंस्कृ तसंस्थानकुलपतीनां 
स्वयमुत्कृष्टसर्जकानां, दूरदृष्टिं व्यापकं च समीक्षणसामर््यं बिभ्रतां प्रो. 
राधावल्लभत्रिपाठिनामेव प्रसादः, अतस्ते सर्वात्मना सर्वेषामस्माकं कार्तस्यं, धन्यवादांश्चार्हन्ति । 
जयपुरपरिसरे साहित्यविभागोपाचार्येण कर्मठेन विदुषा डो. रमाकान्तपाण्डयेन स्वप्रतिभया 
श्रमेण च सम्पादनकार्ये सामग्रीसङ्कलने च यत्प्रशस्यं साहाय्यमनुष्ठितं, तत्कृते सस्नेहं शतशो 
धन्यवादैराशीराशिभिश्चा ऽभिनन्दयतेऽयम्‌। अस्य खण्डस्य पृष्ठादिसंयोजने सुषमाशर्म- 
चिरञ्जीविन्या यत्साहाय्यमनुष्ठितं तत्कृते सा साधुवादमर्हति। 


अत्र प्रकाशिता दुर्लभकथाः समवाप्य सहदयलोकः स्वागतं करिष्यति 
खण्डस्यास्येत्याशास्ते । 


देवर्षि-कलानाथशास्त्री 


भद्श्रीमथुरानाथशास्त्रिप्रणीतटीकादिग्रन्थानां परिचयः 


साहित्यवैभव-जयपुरवैभव-गोविन्दवैभवादिप्रबन्धप्रणयनप्राप्तप्रथिम्ना भदट्श्रीमथुरा- 
नाथशास्तरिणा यथा साम्प्रतिकसंस्कृतसाहित्यस्य समुल्लासाय विरचिता विविधविधासंवलिताः 
काव्य-कथा-गीति-गजल-नाट्यादयो ग्रन्थास्तथेव शास्त्रसन्ततेः सातत्यं सारल्येनाविष्कर्तु 
प्राचीनकाव्यानां सम्यगर्थावबोधाय च तैः केचन टीकाग्रन्थाः समीक्षाग्रन्थाश्चापि प्रणीता अभवन्‌। 
अथेह तेषां ग्रन्थानां वैशिष्ट्यं विज्ञापयितुं करमशः संक्षेपेण परिचयः पुरस्क्रियते। 





९. रसगङ्कधरसरला- 


भारतीयकाव्यशास्त्रे पण्डितराजजगन्नाथेन नव्यन्यायशास्त्रीयपारि भाषिकपद- 
परिपूर्णपरिष्कारपद्धतिमवलम्ब्य प्रणीतो रसगङ्गाधराख्यः सन्दर्भः सम्प्रत्यपि सुधीसमवाये 
पाण्डित्यनिकषत्वेन समाहतो वर्तते । अवच्छेदकावच्छिन्न- प्रतियोगिता-अनुयोगिता-विषयता- 
विषयिताप्रभृतिनव्यन्यायप्रसिद्धपदगप्रयोगं समवाप्य साहित्यिका ग्रन्थस्याऽस्याऽध्ययने न तथा 
समुत्सहन्ते । ग्रन्थेऽस्मिन्‌ भट्श्रीनागेशप्रणीता मर्मप्रकाशाख्यैव काचन व्याख्या लभ्यते स्म। 
भटुमहाभागैः समर्मप्रकाशव्याख्यस्य रसगङ्खाधरस्य स्वीयया सरलाख्यटीकया संवलितं संस्करणं 
निर्णयसागरमुद्रणालयात्‌ प्रकाशमनायि । सेयं सरला ग्रन्थग्रन्थिभेदने तन्निगूढरहस्योद्बोधने च 
अध्येतृणामुपकारिका। नागेशेनाऽस्या मतभेदोऽपि दश्यते पदे पदे । निर्णयसागरमुद्रणालयात्‌ 
गुरुमर्मप्रकाशसनाथितरसगङ्गाधरेण सह सरलायाः प्रकाशनं १९३९ तमे वर्षेऽभूत्‌। १९४५ 
वर्षं यावद्‌ ग्रन्थस्याऽस्य षट्‌संस्करणानि प्रकाशितान्यभवन्निति महत््वमस्य स्वयमेव सिद्धम्‌। 


रसगङ्खाधरपरिशीलने सरलाया वैशिष्ट्यं बहुभिः खलु मनीषिभिः पुरस्कृतम्‌। अथात्र 
राष्ट पतिसम्मानितानां विश्रुतवैदुषीकाणां पण्डितविश्वनाथमिश्रमहोदयानां तद्विषयकं 
मतमुपस्थाप्यते- 


रसगद्गाधरोपरि वर्तमानासु अनेक व्याख्यासु महाविदुषो नागेशभदट्स्य व्याख्या तथा 
विद्रद्वरस्य भटुमथुरानाथशास्त्रिणश्च सरला व्याख्या चेति दरे व्याख्ये स्तः महत्त्वपूर्णे । अद्यत्वे 
वर्तमानानां समासां व्याख्यानामाधारभूमिः सरलाव्याख्यैवेति शक्यते वक्तुम्‌ । प्रथमाननेऽल्प- 
कलेवरापीयं द्वितीयानने वैशद्यमादधाना स्फोरयति रसगङ्खाधरीयं रहस्यं निपुणम्‌ । क्रचिच्च 
निराकृतं नागेशाभिमतमप्यनया । ग्रन्थोऽयं गभीरतरो विवेच्यविषयाश्चाऽनेके तथापि 


( ८ 
कतिपयान्येव स्थलानि आनीयन्तेऽत्र विचारपदवीम्‌। 


इदम्प्रथमतया तावद्‌ विचार्यते काव्यलक्षणमेव । पण्डितराजोऽस्ति शब्दपर्याप्तिकाव्य- 
तावादी। अतएव रमणीयार्थप्रतिपादकः शब्दः काव्यमिति लक्षणयाञ्चकाराऽसौ । अर्थनिष्ठा 
रमणीयता च लोकोत्तराह्दजनकज्ञानगोचरतारूपा । लोकोत्तरत्वं चाह्ादगतश्चमत्कारत्वापरपर्या- 
योऽनुभवसाकषिकौो जातिविशेषः। लोको त्तराहादस्य कारणच्च काव्यार्थस्य पुनः 
पुनरनुसन्धानात्मको भावनाविशेष एव । इत्थच्च-चमत्कारजनकभावनाविषयार्थप्रतिपादकशब्दत्वं 
काव्यत्वमिति। 


लक्षणस्यास्य पदकृत्यं स्पष्टयन्‌ नागेशो लिखति यत्‌ अस्मिन्‌ लक्षणे शब्दपदमपहाय 
रमणीयार्थप्रतिपादक एव काव्यमित्येव यदि कथितं स्यात्‌ तदा अनुरागस्य व्यञ्चको रमणीक- 
राक्षोऽपि काव्यत्वं यायात्‌। लक्षणेऽत्र प्रतिपादकशब्दं त्यक्त्वा यदि वाचकशब्दो लिखितः 
स्यात्‌ तदाभिधेयार्थस्योपस्थापकस्य वाचकशब्दस्यैव काव्यत्वं स्यात्‌, अपगतच्च स्यात्‌ 
व्यङ्ग्यार्थप्रतिपादकस्य काव्यत्वम्‌ । रमणीयता चार्थगतैवाऽयिप्रेताऽत्र । तेन तत्प्रतिपादकस्यैव 
शब्दस्य काव्यत्वं न तु रमणीयशब्दनिष्पादकस्य व्याकरणशास्त्रस्यापि काव्यत्वं कथञ्चन । 
लक्षणमिदं संघटयन्ती सरला वदति-चमत्कारजनिका या भावना तादशभावनाया विषयीभूतो 
यो ऽर्थ॑स्तत्प्रतिपादकः शब्दः काव्यम्‌। अस्मिन्‌ काव्यलक्षणे ज्ञानपदमपहाय 
भावनापदनिवेशनमत एव कृतं यत्‌ यस्मिन्‌ कस्मिंश्चित्‌ सरसपद्ये श्रुतिपथमागते सति 
उद्बोधकान्तरवशात्‌ घटादयोऽप्यर्थाः तत्र परापतन्तश्चेत्‌ तदवाचका घटादयः शब्दा अपि 
कथं न भजेरन्‌ काव्यत्वम्‌? अतो लक्षणे भावनापदनिवेशः। ज्ञाने भासन्तां बाह्यार्थाः किन्तु 
ज्ानधारायां भावनायां तेषां भासनं तु नैव संभवति। भावनायामपि बाह्यार्था भासिष्यन्त एवेति 
चेदाग्रहस्तदा अपहाय प्रथमलक्षणं कृतं द्वितीयं काव्यलक्षणमित्थम्‌ 
यत्प्रतिपादितार्थविषयकभावनात्वं चमत्कारजनक-तावच्छेदकं तत््वम्‌। लक्षणमिदं सरलायामेवं 
स्पष्टीकृतम्‌- येन यैर्वा शब्दैरुपस्थापितस्य (अर्थात्‌ यादशानुपूर्वी प्रतिपादितस्य) अर्थस्य 
भावनया (पुनः पुनरनुसन्धानेन) चेतसि चमत्कार- जननं भवति तादशचमत्कारजनकताया 
अवच्छेदके तादशानुपूर्वीमत्वमेव काव्यत्वं भवतीत्याशयः। एवं सति सकलयाऽनुपूर्व्या यत्र 
चमत्कारो नोत्पद्यते किन्तु धारावाहिकरूपेणान्यदपि (अचमत्कारोऽपि) प्रतीयते तत्स्थलस्य 
निरासः। 


अत्र पण्डितराजः चमत्कारनिष्ठजन्यतानिरूपितजनक तावच्छे दकं भावनात्वं 
स्वीकुरुते यतो हि काव्यार्थविषयक- पुनःपुनरनुसन्धानात्मिकया भावनयैव चमत्कारो जन्यत 
इति भावनात्वमेव चमत्कारजनकतावच्छेदकं वाच्यम्‌, किन्तु सरला तु भवनया चमत्कारजननं 
स्वीकुर्वत्यपि चमत्कारजनकतावच्छेदकं शब्दानुपूर्वीमत्वमेव स्वीकरोतीति स्पष्टमेवाऽत्र 


विप्रतिषेधः पण्डितराजेन सह। 


वस्तुतः पण्डितराजस्य काव्यलक्षणपरिष्कारे व्याख्यातृणां द्विधा प्रवृत्तिः दृश्यते । 
सन्त्येके शब्दपर्याप्तिकाव्यतावादिनः, इतरे च मम्मटानुयायिनो रसचन्द्िकाकृदादयश्चेति । सरला 
तु प्रथमपङ्क्तौ तिष्ठति व्याख्याति च पण्डितराजोक्ततत््वानि सारल्येन । 


एवं रसगङ्गाधरोक्ततत्त्वपरिष्कारे सरलायाः समुपकारस्तु विद्यत एव । इयं क्वचित्‌ 
पाठभेदादिसंशोधनेऽपि प्रवर्तत इत्यपरोऽपि विशेषः। 


२. कादम्बरीचषकम्‌- 


भट्महाभागैः कादम्बर्या निबद्धा चषकेत्याख्या टीका भानुचन्द्रगणि-सिद्धिचन्द्रगणिभ्यां 
प्रणीतायाः कादम्बरीरीकायाष्टिप्पणीरूपा वर्तते। इयं खलु ग्रन्थ- ग्रन्थिभेदनपुरस्सरं 
पाठादिसंशोधने तन्निर्धारणे चापि प्रवर्तते । प्राचीनटीकाकाराणां भ्रान्तयोऽप्यत्र महाभागैरेभिः 
बहुत्र पुरस्कृता दृश्यन्ते । 


सर्वप्रथमं रिप्पणीयं भानुचन्द्रगणिसिद्धिचन्द्रगणिभ्यां प्रणीतया रीकया सह 
मुम्बईनगर-स्थनिर्णयसागरमुद्रणालयात्‌ प्रकाशितोऽभवत्‌। भटमहाभागैः कादम्बर्याः पाठसंशोधने 
निर्धारणे च संस्करणेऽस्मिन्‌ सुमहान्‌ प्रयासो विहित इति ग्रन्थदर्शनेन ज्ञातुं शक्नुवन्ति सुधियः। 
ततोऽप्य-धिकं टीकाकर््र ; प्रमादसंशोधने प्रयतितं महाभागेरेभिरिति पदे पदे तद्व्याख्यानं 
दृष्ट्वा ज्ञायते । अथ ग्रन्थस्याऽस्य सम्पादने भटुमहाभागेः भूमिकायां निर्दिष्टाः केचन अनुभवाः 
प्रकाश्यन्ते 


श्री भानुचन्द्रगणि- तच्छिष्यसिद्धचन्द्रगणिमहोदयाभ्यां विरचिता सेयं व्याख्या 
मोगलसम्राजोऽकबरस्य समये निरमीयत । यतो हीमौ अकबरसम्राजा सभाजिताविति ताभ्यामेव 
पुष्पिकायां स्वहस्तेन लिखितम्‌ गुरवे भानुचन्द्रगणिने सम्राजा महोपाध्यायपदमर्पितम्‌ । महाभागेन 
चानेन 'शत्रुंजय' करो मोचितः। शिष्योऽपि सम्राजा 'षुस्युदमा' इत्युपपदेनालङ्कतः। सेयं 
व्याख्या प्रत्येकपदस्य पर्यायप्रकटन एव व्यग्रा, कामं स पर्यायशब्दः “इन्द्रस्य टीका बिडौजाः! 
एव किं न भवेत्‌। एको यः शब्दः पर्यायत्वेनादौ परिगृहीतः, अन्तपर्यन्तमपि स एव पदे पदे 
व्यवहियते। यथा-ग्रन्थे यत्र यत्रापि सुखपदमायातं तत्र तत्र ' सातम्‌" इत्यनेनैव व्याख्यातं 
महाभागेन । ! भ्रान्तिः आरेका, जरा विस्रसा, कुवलयं कुवेलम्‌' इत्यादिरूपेणैव सर्वत्र 
व्याख्यातवानयम्‌। पर्यायशब्दनिवेशो हि जिज्ञासूनां सारल्येन बोधनायैव भवति । सरलस्यापि 
पर्यायपदनिवेशः करणीय एवेति न ब्रह्मवाक्यम्‌, किन्त्वेतस्योपरि न मनागपि 
हष्टिनिक्षेपष्टीकाकर्तुः। स्नानप्रकरणे आगतं ‹ स्नान" पदं कादम्बरीमारभमाणस्य कृते न 
वज्रसारं स्यात्‌, किन्तु स्नानपीठस्य पर्यायपदम्‌ ' आप्लवनचतुष्किकाम्‌' इत्येव कृत्वाऽयं 


( ध 
कृती भवति। कुत्रचित्तु मूलपदं सवैर्बोध्यं भवति, टीकाकरुर्व्याख्या तु ज्ञातमप्यर्थ भ्रमिचक्रे 
निपातयति। यथा 'इन्द्रगोपैः ( वर्षाकटे:) ' इत्यस्य व्याख्या ' अग्निरजोभिः' इति। कोऽस्यार्थ 
इति हि विदन्तु विद्वांस एव । ' विन्ध्यः जलबालकः, निगडः अन्दुकः, मदनः जराभीरुः, धूमो 
दहनकेतनः, जानु नलकीलकः' इत्यादिरूपेण कृता व्याख्या कियते उपकारायेति विमृशन्त 
मनीषिण एव। 


कुत्रचित्तु व्याख्यापाटवं तथा प्रकाशयति यथा कृतबुद्धिरपि वराको ग्रन्थस्वारस्यं 
विहाय व्याख्यापदानामर्थबोधायैव व्यग्रो भवति । नगरं "रङ्गम्‌ ' इति कृत्वा व्याख्याति । ' लता! 
पदस्य हि सुप्रसिद्धोऽर्थः। किन्तु टीकाकारस्तदर्थमाह- ' सरलवृक्षः'। अत्र हि तन्नामको 
वृक्षविशेषः सर्वस्यैव बुद्धिनिष्ठो भवेत्‌। भूयस्सु स्थलेषु तु टीकाकारस्य व्याख्यामालोक्य 
क्षमाशीलस्यापि मानसमुद्रेलं भवति । ' निर्लक्षणा पाण्डुरपृष्ठा', ' दावानलशङ्का वनवहिद्वापरः', 
"वसन्त इव इष्य इव ', इत्यादिव्याख्या कस्य क्षोभाय न भवेत्‌? 


काव्ये च साहित्ये च टीकाकारमहोदयस्य कियत्पाण्डित्यमिति त्वग्रे निवेदयिष्यामि, 
किन्तु पर्यायशब्दान्वेषणे सर्वमपि वैदुष्यमेव निःशेषयतीति तु प्रत्येकमार्मिकस्यैवाऽवगतं 
भवेत्‌| ' निष्पतन्तीम्‌' इत्यस्य टीकां करोति ' अधःसंयोगफलिकां क्रियां कुर्वन्तीम्‌' । ^ सन्ती ' 
इत्यस्यार्थमाह 'एतनं गृहन्ती ' । ' एतनं गृहन्ती ' इत्यस्यार्थ एतस्मिन्काले किमु सहसैवोदयेत्‌? 
परं सर्वस्यापि पदस्य यत्किच्चित्पर्यायपदमवश्यं निवेश्यम्‌ । पर्यायस्थापनेनैव टीका सुटीका 
भवतीति महोदयस्यास्य विचार ः। किन्तु पर्यायनिरपेक्षस्य पदस्य बलात्पर्यायसंनिवेशे 
कुत्रचित्कुत्र-चित्कोदशोऽनर्थः संभवतीति तु नास्य महाभागस्य विचारशक्तिरपि । 


सृक्ष्ममीक्षयतां तावत्‌-गद्यकाव्यं हि कवीनां कृतित्वपरीक्षायै निकषो नाम । गद्य- 
काव्येष्वपि ' कथा '-काव्यमतिमनोहरम्‌, यद्धि वर्तमानकालिक “उपन्यास (ह1द्द्य) ' 
स्थापनीयम्‌। तत्रापि- वाचयतामाहाररुचिमपि तिरोदधत्तदिदं काव्यमस्ति यस्य लेखको 
मार्मिकाणां शिरोमणिः श्रीमान्बाणः। तस्यैव काव्यस्य नायिकायाः सौन्दर्यसारसंघटिताया 
देवाद्खनायाः (कादम्बर्याः) सौन्दर्यवर्णने महोदयोऽयं नाभिम्‌" व्यपदिशति 'तुन्दकूपीम्‌! 
इति ! तुन्दपदं हि प्रचण्डोदरायाः कस्याश्चित्पम्फुल्यमानमुदरं सूचयत्‌ (यतः प्रफुल्लोदस्तुन्दिलि 
इत्युच्यते) गहनान्धकारितं महान्तं नाभीगर्त चेतसि चित्रयतीति मन्ये न वक्तव्यं भवेन्मार्मिकाणां 
कृते। किन्तु सर्वतो निमीलितनयनोऽयं न किञ्चित्पश्यति। येन केनापि रूपेण 
पर्यायपदस्थापनायैव सहस्रनयनः सन्‌ सोऽयं जागरूकः। अन्यदपि व्याख्यानं दश्यताम्‌- 
" तडिद्धिः एेरावतीभिः', ' शुष्काणि वानानि ', ' पिपासा उदन्या ', ' वल्कलोपान्तेन चोचाञ्चलेन '। 
वल्कलोपान्तमित्यस्य योऽर्थं न ज्ञातवान्‌ तदर्थ ह्येषां व्याख्याऽ -पेक्षिता, तस्य कृते चोचाञ्चलमिति 
किं सुखबोध्यं भवेत्‌? प्रसिद्धाऽप्रसिद्धयोरन्तरं न विदन्नेव किं ' निरन्तरव्याख्या "कारो भवति? 


( व) 

टीकाकारमहाभागस्य व्याकरणज्ञानमप्यलौकिकम्‌। कर्म-कर्तृवाच्ययोः सर्वत्रापि 
निरर्गलं प्रयोगः। ' कृतान्तमुखकुहरादिव विनिर्गतमात्मानं मन्यमानः (अहम्‌) ' इत्यत्र ' मन्यमानः! 
इति कर्तृवाच्यक्रियायाः ' ज्ञायमानः' (पृ ७४) इति व्याख्या । एवं प्रायः सर्वत्रैव । आत्मनेपद- 
परस्मैपदव्यत्ययाः पदे पदे। ' व्रजमानानीव ' संचरमाणानीव ' (तृतीयान्तयोगं विनापि) । 
“ निमज्जप्रानम्‌' ' कम्पति सति" “उत्पश्यमानः' (पृ. ७५) * अजनिषम्‌' इत्यादीनि स्थाने 
स्थाने । लिङ्खव्यत्ययाः प्रतिपदम्‌ ' बाहुवल्ल्यालिङ्खनान्‌ ' ' दन्तक्षतान्‌' ! कर्णावतंसानि' 
" त्यज्यमानासु सत्सु", ' श्वेतायमानासु सत्सु' (पृ. ५४७) । ध्वनिशब्दस्य, “रक्तिमा ' इत्यादि 
इमनिचूप्रत्ययान्तानां च प्रायः स्त्रीत्वमेव प्रयुक्तम्‌ । ' पुस्तकान्‌ शास्त्रान्‌' (२०५) ।  अप्रापम्‌, 
अग्रार्थयत,' इत्याद्यपि बहुत्र । शिष्या इत्यस्य लोकोत्तरा व्याख्या ' शिष्यिणी ' इति (पृ. २२०) । 
"पराभवितस्य' ‹ रुदनम्‌' (पृ. ६८२) ' कार्यताम्‌ ' इत्येतस्य व्याख्या ' काराय्यताम्‌ इत्यादि 
(* कराइये ' इति ' हिन्दीं दृष्ट्वा!) (पृ. ६६३) । 


एवं कादम्बरीग्रन्थस्य टीकासम्पादने भटमहाभागैर्यो हि प्रयासो विहितः स तेषां 
कथनेनाऽनेन ज्ञातुं शक्यते । वस्तुतः भट्महोदयानां टिप्पणीं विना टीकाया अस्या एकमपि पदं 
ज्ातुं न शक्यते । महाभागैरेभिः पदे पदे टीकाकारस्य व्याख्याने संशोधनपूर्वकं ग्रन्थस्य शुद्धपाठा 
अपि निर्दिष्टाः सन्ति। बहुत्र “इति नोचितम्‌ ' “ इति उचितः पाठः' इत्येवं निर्दिशद्धिः ग्रन्थस्य 
टीकायाश्च संशोधनमकारि भटूमहोदयैरत्र। तत्सर्वं ग्रन्थं दृष्ट्वा जञातुं शक्नुवन्ति सुधियः। 


३. संस्कृतगाथासप्तशती- 


हालकृताया गाथासप्तशत्याः संस्कृतानुवादरूपोऽयं ग्रन्थः। गाथानामर्थबोधार्थ 
भटुमहाभागैरत्र सर्वङ्कषानाम्नी टीकाऽपि लिखिताऽ भूत्‌ । अयं ग्रन्थः १९३३ वर्षे निर्णयसागर- 
मुद्रणालात्‌ प्रकाशितः। 


४. शिलालेखललन्तिका- 


भटुमहाभागै: नैकेषां शिलालेखानां सङ्कलनं सम्पादनं च कृत्वा ग्रन्थेऽस्मिन्‌ प्रकाशनं 
कृ तमभूत्‌। अयमपि ग्रन्थः १९४१९ ई. वषै मुम्बईनगरस्य निर्णयसागरमुद्रणालयात्‌ 
प्रकाशितोऽभवत्‌। 


महाभागैरेभिः कानिचित्‌ पाट्यपुस्तकान्यपि लिखितान्यभवन्‌। तेषु सुलभसंस्कृतम्‌ 
संस्कृतसुबोधिनी चेति द्रौ पाद्यग्रन्थावस्माभिर्हष्टौ । कविकलानिधि-श्रीकृष्णभटुस्य 
ईश्वरविलासमहाकाव्ये विलासिनीरीका श्रीमद्भिः प्रणीताऽभवत्‌। टीकयाऽनया सनाथितस्य 
ईश्वरविलासमहाकाव्यस्य प्रकाशनं १९५८ ई. वर्षे राजस्थान-प्राच्यविद्याप्रतिष्ठानतः समभूत्‌। 
ग्रन्थस्याऽस्य पुनः प्रकाशनं २००६ तमे वर्षे जयपुरस्थजगदीशसंस्कृतपुस्तकालयात्‌ हिन्दी- 


(८ चाः /) 
व्याख्यया सह सञ्ञातमस्ति। कविकलानिधेः पद्यमुक्तावल्यां वृत्तमुक्तावल्यां चापि भदटुमहाभागैः 


टीका लिखिता । एतेषां टीकया सह ग्रनथयोरनयोः करमशः १९५९ तमे तथा च १९६२ ई वर्षे 
राजस्थानप्राच्य-विद्याप्रतिष्ठानात्‌ प्रकाशनं समभवत्‌। 


भटुमहाभागानां जीवनं साहित्यं चोपजीव्य बहुभिः खलु विद्रद्धिः ग्रन्थाः प्रणीता 
अभवन्‌। नैकेऽनुसन्धित्सवश्छात्रा महाभागानामेतेषां साहित्ये शोधोपाधिमपि लब्धवन्तः। 
जिज्ञासूनां शोधार्थिनां समुपकाराय केचन प्रमुखा ग्रन्था अत्र निर्दिश्यन्ते । 


९. मज्ुनाथगौरवम्‌- 
गङ्गाधरभटमहोदयानां सम्पादकत्वे भट्महोदयानां जीवनं साहित्यं चाश्रित्य लिखितानां 


निबन्धानां सङ्कलनरूपोऽयं ग्रन्थः १९९० तम ई. वर्ष राजस्थानसंस्कृ तअकादमीतः 
प्रकाशनमवाप। 


२. श्रीमथुरानाथशास्त्रिणः कृतित्वसमीक्षणम्‌- 


डो. प्रभाकरशास्त्रिणां सम्पादकत्वेऽस्य प्रकाशनं १९९५ ई. वर्षे राजस्थान- 
संस्कृतअकदमीतोऽभवत्‌। 
३. मञ्युनाथगद्यगौरवम्‌- 

आचार्यराधावल्लभत्रिपापिप्रवर्तितायाः प्रख्याग्रनथमालायाः षष्ठः स्पन्दः मञ्जुनाथग्रन्थ- 


गौरवमिति नाम्ना डँ. रमाकान्तपाण्डेयस्य सम्पादकत्वे २००४ ई. वर्षे नवदेहलीस्थप्रतिभा- 
प्रकाशनेन प्रकशतामानीतः। अत्र भट्महोदयानां प्रमुखा गद्यरचनाः सङ्कलिताः सन्ति। 


४. मञ्ुनाथवाग्वैजयन्ती- 


शिमलानगरस्थभारतीय-उच्च-अध्ययन- संस्थानम्‌ इत्याख्यायाः संस्थायाः सहकारेण 
मञ्जुनाथस्मृतिसंस्थानम्‌ २००४ ई. वर्षस्य अप्रैलमासे (३-४-दिनाङ्कयो:) ““ संस्कृत वाङ्मय 
मे भटुश्रीमथुरानाथशास्त्री' इत्यस्मिन्‌ विषये राष्ट्ियसंगोष्ठीं समायोजयत्‌। अत्र देशस्य 
विभिन्नेभ्यः प्रान्तेभ्यः समागतानां विदुषां व्याख्यानानि समभवन्‌ । देवर्षि-कलानाथशास्त्रिणां 
सम्पादकत्वे प्रकाशितेऽस्मिन्‌ ग्रन्थे तान्येव व्याख्यानानि भट्महोदयानां साहित्यसमीक्षणपराणि 
प्रकाशितानि सन्ति। 


जयपुरात्‌ प्रकाश्यमानाया भारतीपत्रिकाया भटूमथुरानाथशास्तरस्मृतिविशेषाङ्केऽथ च 
स्वरमङ्गलाया भदटजन्मशतानब्दीविशेषाङ्के भटूमहोदयानां साहित्यादिसमीक्षणे काचिदभिनवा 
दिगुन्मीलिता सहदयमनीषिभिः। विविधेषु विश्वविद्यालयेषु भटूमहोदयानां साहित्यमाश्चित्य 
शोधकार्याण्यभवन्‌ भवन्ति चाद्यापीति तत्सर्व विद्र्द्धिभिर्गवेषणीयमिति शम्‌। 


-रमाकान्तपाण्डेयः 


विषयानुक्रमणिका 

भदु-श्रीमथुरानाथशास्त्िणां जीवनं साहित्यसेवा च 
वंशः पूर्वजाश्च - 


भटुश्रीमथुरानाथशास्त्रिणौ जन्म राजस्थान-वासिनाम्‌ उत्तरभारते 
निवसतामान्धराभिजनानां विद्रद्ब्राह्यणानां कुले जयपुरेऽभूत्‌। प्रायश्चतुष्पञ्चशताब्दीतः पूर्व 
विभित्रर्हेतुभिर्दक्षिणदिग्देशाद्‌ बहूनि विद्रत्कुलानि सामूहिक-रूपेणोत्तर- भारतं प्रति प्रव्रजनमत्र 
विभिन्नेषु प्रान्तेषु प्रवासं च प्रारेभिरे। वह्भाचार्यप्रभृतीनां वैष्णवाचार्याणां भक्तिधारा- प्रवाह - 
प्रचारोदेश्यकेषु प्रवासेषु, वाराणस्यादिविद्याकेन्दरेषु शास्त्रार्थाद्युदेश्यकेषु पर्यटनेषु च 
सह चारित्वमापन्नानि बहूनि ब्राह्यणकुलानि समागच्छल्ुत्तर-भारते, अत्र च राजसम्मानादिना 
प्रश्रयं प्राप्य स्थायिरूपेण निवासं चक्रिरे । स्वयं वल्लभाचार्य आन्ध्राभिजनोऽ-भूदुत्तर-भारते च 
न्यवसत्‌ । एवंविध एव तैलङ्खब्राह्यणानां कृष्णयजुर्वेदान्तर्गत-तैत्तिरीयशाखाध्यायिनां वंश एको 
मोगलकाले आन्धप्रदेशादुत्तर-भारते समाययौ यस्य मूलपुरुषो बावीजी दीक्षितोऽभूत्‌। 
अङ्धिरस-आयास्य-गौतमेति त्रिप्रवरान्विते गौतमसगोत्रे वंशेऽस्मिन्‌ बहवः परिनिष्ठिता 
विद्वांसोऽ भूवन्‌ । ' देवर्षिं" इति अवरङ्कधरोऽयं वंशो 'देवलपी ' ' देवरकोंड' इत्याख्याद्‌ वा 
प्रदेशान्निर्गत इति बहूनां धारणा, अत एव संस्कृत्य "देवर्षि" इत्यभिजनाभिधानं समभूत इति 
तेषामाशयः। अन्ये तु दक्षिणभारतात्‌ काशीं, काशीतः प्रयागं, प्रयागाद्‌ रीवाँ नगरं च गत्वा तत्र 
राजसम्मानस्वरूपं ' दिवरिखिया ' इत्याख्यं ग्रामं बान्धवनरेशाद्‌ गोपालसिंहात्‌ प्राप्तवान्‌ ।पूर्वपुरुषो 
मण्डलदीक्षित इति तमिमं ' देवरिख ग्रामं व्यपदिश्य संस्कृतं नाम "देवर्षि" इत्यवरङ्कस्य 
समभूदिति कथयन्ति। 


भवतु तावत्किमपि कारणं, किन्तु देवर्षि इत्यवरङ्कधरोऽयं परिवारः काश्यां, प्रयागे, 
रीवांनगरे, अनुपशहरे च निवासं विधाय कवित्वख्यातिवशाद्‌ विभिन्नैः राजवंशे : कुलपरम्परया 
सम्मानितो राजस्थानप्रान्ते बुन्दीनगरं प्राप यत्र ग्रामादिसम्पत्ति-प्रदानसम्मानेन वासितः। 
बृन्दीपतेर्बुंधसिंहस्य राजभाषाया रलं देवर्षिश्रीकृष्णभटु : कविकलानिधिः संस्कृत- 
प्राकृ ताऽपभ्रशतव्रजभाषादीनां तलस्पर्शी विद्वान्‌ विश्रुतः कविरलङ्कारशास्त्री चाऽभूद्‌ 
यस्यैतिहासिकानि ! ईश्वरविलास ' प्रभृतिकाव्यानि, ' पद्य- मुक्तावली ' प्रभृतिमुक्तकसङ्ग्रहाः, 
“ वृत्तमुक्तावली ' प्रभृति छन्दःशास्त्रग्रनथाः संस्कृते, ' अलंकारक-लानिधि' ' शगार रसमाधुरी ' 


(८ णा ) 


प्रभृतयो रीतिग्रन्थाश्च व्रजभाषायां प्रकाशिताः। प्रायो विंशतितोऽप्यधिका रचना अप्रकाशिता 
विविधेषु ग्रन्थागारेषूपलभ्यन्ते । 


सोऽयं श्रीकृष्णभटौ बृन्दीपतेर्बुधसिंहस्य राजसभातो (बृन्दीनरेशाद्‌ याचनापुरः- 
सरं) जयपुरनरेशेन तत्संस्थापकेन सवाई जयसिंहेनाऽ ऽनीतस्तेनानुष्ठितेऽ श्चमेधमखे सक्रियां 
भूमिकां निरवहत्‌, राजाज्ञया बहून्‌ ग्रन्थांश्च प्रणिनाय । सवाईजयसिंहेन † कविकलानिधि' 
रित्युपाधिना सम्मानितः सोऽयं मनीषी जयपुरनगरे एवं सप्तदश्यां शताब्द्यां (१६७५१७६१ 
ई.) स्थायिरूपेण प्रत्यष्टिपत्‌ स्वकौयं परिवारम्‌। तदनु वंशेऽस्मिन्‌ बहवो विद्रतकवयः समभूवन्‌ 
येषु श्रीकृष्णभटुतनयो वाणी-भारतीत्याद्युपनामधारी श्रीदारकानाथभदटु : संस्कृत-व्रजभाषादीनां 
विख्यातः कविरासीत्‌। जगदीशभटु - वासुदेवभट्‌ -मण्डनभटादयो बहवो वंशजा अस्य 
राजकवयो मनीषिणो लेखकाश्चाभूवन्‌। 


शिक्षा 


मण्डनभटो जयपुरराजवंशेन प्रभूतं सम्मानितः कविरासीत्‌। अस्यैव कुले 
श्रीलक्ष्मीनाथ-भट्‌ -सुतस्य श्री द्वारकानाथभटुस्य पलरी श्रीजानकोदेवी मथुरानाथं संवत्‌ १९४६ 
वैक्रमे वर्षे आषाढ-कृष्ण-सपम्यां (१८८९०) प्रासौत्‌। एतत्पिता द्वारकानाथभटः 
सांसारिकव्यवहारविमुखः आध्यात्मिकप्रवृत्तिपरः श्रीमद्धागवतादिवाचने जप-पूजादिषु चाधिकां 
रुचिमन्वभूत्‌ । पितामह : श्रीलक्ष्मीनाथ एव परिवारे प्रबन्धादिषु प्रमुखो ऽभूत्‌ । 
संस्कृ तवैदुष्यपरम्परापरिपृतेऽप्यस्मिन्‌ कुले ''राजवृत्तिसम्मानादि (तदानीन्तन) 
राजभाषायामुर्दूभाषायामधिकं लभ्यते ' ' इति धारणाऽऽसीत्‌। अतः शिशोर्मथुरानाथस्य शिक्षा 
उदूभाषायां भवतु येन सौऽयं न्यायालयादिषु सम्मानितं किच्चित्पदमधि- 
गच्छेदित्यासीदेतत्पितामहस्य वाञ्छा । किन्तु स्वभाविको सुचिरस्य शिशोः संस्कृतेऽभूत्‌। एवं 
च यत्किच्चिदुर्दूभाषां पठित्वा कुलपरम्परापरिगतानि संस्कृत-पुस्तकान्यनेन रुचिवशात्‌ 
पठितुमारब्धानि। तदनु प्राथमिककक्षासु शिक्षायै सोऽयं जयपुरीये महाराज- संस्कृत-कोंलेजे 
प्रवेशितः। 


तत्र प्रवेशिकाध्यापकैः पं. काशीनाथशास्तरिप्रभृतिभिः संस्कृतव्याकरणे लघुकोमुद्यादिषु 
भृशं सपरिश्रममध्यापितोऽसौ स्वल्पीयस्येव वध्यसि प्रवेशिका-परीक्षामुदतरत्‌। 
प्रवेशिकापरीक्षायामार्ह न्तीं प्राप्तवन्तमेनं साहित्य-न्याय-व्याकरणेति शास्त्रत्रयस्य 
विद्रांसोऽध्यापकाः स्वस्वविषयं पठितुं प्रैरिरन्‌। बहुविध-विचारानन्तरं निर्धारितं यदयं 
साहित्यव्याकरणेति शास्त्रद्यं समकालमेव पठतु। तदानीं विषयविभाजनं, परीक्षाप्रणाली च 
नूत्तया प्रवर्तिताऽभूत्‌ कतिपयवर्षपूर्वमेवाति-कटठोरा अभूवन्‌ नियमास्तथापि तत्कालीनेन 


८ ण / 
शिक्षासज्चालकेन श्रीसज्जीवनगद्धोपाध्यायेन विषयद्रयं पठितुं विशेषानुमतिरस्यै प्रदत्ता। 
साहि त्याध्यापकाः नांगल्याभिजनाः श्री गौ पीनाथदाधीचाः व्याकरणाध्यापकाः 
राजगुरुहरिदत्तञ्चाममहाभागाश्चाभूवत्नस्याऽध्यापकाः। सोऽयं साहित्योपाध्याय-परीक्षां १९०१ 
ई. वर्षे व्याकरणोपाध्यायपरीक्षां च १९०३ ई० वर्षे समुदतरत्‌। साहित्यव्याकरणयोः प्रत्येकं 
वर्षत्रयव्यापी सोऽयं पाठ्यक्रमो वर्षषट्कमग्रहीष्यत्‌, विशेषानुमतिर्यदि नाऽलप्स्यत। 


तदनु व्याकरणशास्तरिपरीक्षाऽनेन सर्वप्राथम्यं लब्ध्वा प्रथमश्रेण्या १९०७ ई० वत्सरे 
समुक्तीर्णा। महाभाष्य-शेखर-मनोरमादि-विमर्शग्रन्थेषु सुबहु परिश्रम्य कोँलेजाध्यक्षाणां पं. 
लक्ष्मीनाथशास्तिणां शिष्यत्वे, न केवलं कालेजे एव, अपितु तेषां गृहेऽपि निरन्तरमध्ययनेनाऽनेका 
रात्रीरतिवाह्य, कष्टशतं सोढ्वा, गृहवाससुखानि परित्यज्य च ' गुरुकुलक्लिष्टेन ' छत्रेणाऽनेन 
सपरिश्रममस्यां साफल्यं लन्धमभूत्‌। काशीस्था म.म.पं. शिवकुमारमिश्रप्रभृतयो भारतविश्रुता 
विद्रांसस्तदा परीक्षका अभूवन्‌। आसीत्तदा सेयं परिपाटी यत्प्रौढिम्नः पूर्णतः परीक्षिकास्वमूषु 
परीक्षासु ससम्मानमुत्तरतां परीक्षार्थिना प्रमाणपत्रेषु परीक्षकाः स्वहस्ताक्षराण्यकुर्वन्‌, बहुधा 
च स्वकौन्याभिमतान्यपि व्यलिखन्‌। एतस्य प्रमाणपत्र परीक्षकेण “ लेखपटुरयं बटुः '' इति 
रिप्पणी प्रत्ताऽभूत्‌। 


एतस्मात्‌ पूर्वं १९०६ ई ० वत्सरे पंजाब-विश्चिविद्यालयीयायां सर्वो च्चायां 
शास्त्रिपरीक्षायामयं प्रथमन्रेण्यां सर्वस्मिन्नपि विश्वविद्यालये प्राथम्यमलभत्‌। १९०९ ई. वर्षे 
पं. श्रीकृष्णशास्त्रद्राविडस्य शिष्यरूपेणाऽयं महाराजसंस्कृतकोँलेजीयच्छात्रत्वेन साहित्याचार्य- 
परीक्षायां साफल्यमभजत्‌। समीक्षा-चक्रवर्ति-श्रीमधुसूदन-ओज्ञामहाभागादप्ययं वेद- 
ब्राह्मणोपनिषद्‌- दर्शनग्रन्थानध्यगीष्ट । 


अध्ययन-समकालमेव सम्पादनस्य साहित्यरचनायाश्च या प्रवृत्तिरस्मिन्‌ 
परिलक्षिताऽभूत्तां विशदीकृत्य साहित्यसर्जनाया या भागीरथी भटमहोदयेन अजस्रं प्रवाहिता 
तस्याः परिचयोऽनुपदमेव प्रदीयते। अत्र तल्नीवनयात्रायाः संक्षिप्तमितिवृत्तमु्िख्यते पूर्वम्‌। 
सुन्दरलालभटुस्य राजसम्मानिते ग्राम-सम्पत्तिस्वामिनि चाधिष्ठाने उत्तराधिकारित्वेन 
सुन्दरलालभटरेन दत्तकपुत्रत्वेन गृहीतः सोऽयं भूसम्पत्तेः प्रबन्धं, प्रतिष्ठानोपरि यद्‌ 
ऋणमुपचितमभूत्तस्य परिशोधनं च कृत्वा वित्तीयां स्थितिं दार्यं नीतवान्‌। ओरछा- 
(मध्यप्रदेश) राजगुरोः श्रीरघुनाथदेवदाऊजू महाभागस्य सुतया सावित्रीदेव्या सहाऽस्य विवाहः 
१९०९ई० वत्सरे समजायत । तिस्रः सन्ततयोऽपि समभूवन्‌ किन्तु शेशव एव निधनं प्रयाताः। 
ततोऽजयगढ (मध्यप्रदेश) स्थस्य पं. नारायणरावस्य पुत्र्या मथुरादेव्याः पाणिग्रहणमनेन कृतं 
किन्तु कालगत्या मथुरादेवी वर्षावधावेव स्वर्गमारूढा। तदनु १९२२ ई० वत्सरे 
जयपुरसन्निकरस्थस्य महापुराग्रामस्य निवासिनः पं. शिवानन्द-गोस्वामिवंशजस्य पं. श्री 


( प / 
गोपीकृष्णगोस्वामिनः सुतया रामादेव्या सहाऽस्य विवाहः समजायत। विवाहबन्धनमिदं 


चिरस्थायि प्रतिपन्नम्‌। १९३४ ई० वर्षे कलानाथनामानं सुतं, १९३७ वर्षे जयानाग्नीं कन्यां, 
१९४० वर्षे विजयानाम्नी कन्यां, १९४५ वर्षे च कमलानाथनामानं सुतमियं रामादेवी प्रासौत्‌। 


अध्यापनं राज्यसेवा च- 


साहित्याचार्य-परीक्षामुत्तर्य महाराजसंस्कृतकोँलेजे प्राध्यापकपदे सेवामारब्धुमयं 
प्रोत्साहितो वयस्यैः। संस्कृतरत्ाकरादिमासिकपत्रेषु लेखकत्वेन सम्पादकत्वेन चास्य 
साहित्यसेवा तदानीं प्रसिद्धिं प्रारभमाणाऽभूत्‌। प्रतिभाऽप्यस्य सुविदिताऽऽसीत्‌ किन्तु 
तदानीन्तनेन महाराज-संस्कृतकोँलेजाध्यक्षेण महामहोपाध्याय- पं. दुरगप्रसादद्विवेदेन पं. 
गोपीनाथधर्माधिकारिनामा विद्वानेकः प्राध्यापक-पदे नियुयुजे । एवं हि कालेजस्यास्य 
सेवापराङ्मुखोऽयं संस्कृत-हिन्द्यादिभाषासु काव्यादिरचनां कृत्वा हिन्दी-संस्कृताध्येतन्‌ 
स्वगृहेऽध्याप्य च साहित्यजगतः शिक्षाजगतश्च सेवां कर्तुमारेभे । 


भूसम्पत्तेः स्वामी राजसम्मानित- प्रतिष्ठानस्य चोत्तराधिकारी सोऽयमभूदिति कृत्वा 
नैवंविधानां तदानीन्तनानां विदुषां सम्मुखे आजीविकायास्तादशी समस्याऽभूत्‌। 


तदेव १९२४ ई. वर्षे जयपुरमहाराजस्य श्रीमानसिंहस्य प्रथमो विवाहमहोत्सवो 
जोधपुर नगरे समायोजितोऽभूत्‌। समारोहेऽस्मिन्‌ सोऽयं तत्र सङ्गतेन तत्कालीन-शिक्षा- 
सञ्चालकेन श्रीश्यामसुन्दरशर्मणा (यो ह्यस्याभिन्नं मित्रं परस्तात्‌ समजायत, यश्चैतस्य 
मत्योर्दिनद्रयात्‌ पूर्वमेव दिवमारूढः) समनुरुद्धो यत्संस्कृतकोलेजे साहित्याध्यापकपदमयं 
स्वीकुर्यादिति। एतत्फलस्वरूपं २६/१/२४ दिवसेऽयं म.म. दुर्गाप्रसादद्विवेदानामध्यक्षत्वकाले 
एव तत्राऽध्यापकपदं जग्राह । तदानीं जयपुरे आङ्गलशिक्षापद्धत्यनुसारं सामान्यशिक्षाप्रकारस्य 
विश्रुतो महाविद्यालयो महाराजासंस्कृतकोँलेज इति नाम्रा प्रचलति स्म, यत्र संस्कृत-विषयोऽपि 
शिक्ष्यते स्म। अत्र संस्कृतप्राध्यापकपदे पं. मधुसूदन ओजा, पं. वीरे शधरशास्त्री, पं. 
बदरीनाथशास्त्री, पं. सूर्यनारायणाचार्य इत्यादयो विद्रांसोऽधितस्थिवांसः आसन्‌। १९२५० 
वर्षे एव कालेजेऽस्मिन्‌ प्राध्यापकस्यावश्यकतामनुभूय पं. श्यामसुन्दरशर्मणाऽयं तत्र नियुक्तः। 
अस्मिन्‌ कालेजे १९३१ वर्ष-पर्यन्तमयं छात्रान्‌ सरलया पद्धत्या संस्कृतं पाठयामास । प्राथमिक 
संस्कृत-शिक्षण- पुस्तकानां लेखनायाऽस्मै सोऽयं प्रसङ्ग एव प्रेरणामदात्‌। 


एतदनन्तरं जयपुर-राज्याश्रितानां संस्कृतपाठशालानां निरीक्षकपदे सोऽयं राज्यशासनेन 
समाकारितो यत्र १९३१ वर्षात्‌ १९३४ वर्षपर्यन्तमयं कार्यमकरोत्‌। तदानीं संस्कृत- कँलेजे 
महामहो पाध्यायगिरिधरशर्मचतुर्वेदाः कालेजाध्यक्षपदे, साहित्यविभागाध्यक्षपदे च पं. श्री 
बिहारीलालशर्मणः (डबलाचार्य इति प्रथिताः) कार्य कुर्वाणा आसन्‌। बिहारीलालशर्मणां 


( प) 


निधनोत्तरं भट्रमहोदयः साहित्यविभागाध्यक्षपदे २५/०२/१९३४ दिनाङ्कात्‌ न्ययोज्यत यत्राऽयं 
ई. १९४२ वर्षावधि कार्य कृत्वा सेवानिवृत्तोऽ भूत्‌ । नाऽ ऽ सीदेतस्मात्‌ पूर्व देशीय-राज्यशासनेषु 
तादृशं कटोरमेकरूपं सेवानिवृत्ते-र्बन्धनम्‌। न वा राजकोयेष्वभिलेखेषु जन्मतिथेः प्रमाणनस्य 
सुदृढाऽ भूत्‌ परम्परा । 


१९४२ ई० वर्षे सोऽयं भट्महोदयः केवलं ५३ वर्षदेशीय एवाऽभूत्‌ किन्तु संयोगवशाद्‌ 
राज्यसेवाऽभिलेखे कदाचन प्रारम्भे जन्मवर्षं संवत्‌ १९४४ इति समभूषह्ेखितम्‌ ( संवत १९४६ 
इति स्थाने) अतो यदा ५५ वर्ष-वयस्कानां राज्यसेवकानां सेवानिवृत्तिदृशा निर्धारणं 
क्रियमाणमभूत्तदाऽन्यैः सह भटुमहोदयस्यापि सेवानिवृत्तिः क्रियतामिति विचारः समसूच्यत। 
भट महोदयेन जन्मतिथि- संशोधनाय, सेवाया अवधिवृद्धये (एक्सटेंशन) वा न जात्वपि 
प्रयतितम्‌। सोऽयं बहुधा कथयति स्म “मया सेवायै न कदापि प्रार्थनापत्रं प्रदत्तम्‌, स्वयं 
राज्याधिकारिभिरेव मम साहित्यसेवागुणानां बहुमानरूपेणाऽहं सेवायां गृहीतः। एवं हि यदा 
ते सेवानिवत्तेरादेशान्‌ दित्सवस्तर्हिं किमित्यहं तद्विरोधे प्रयनान्‌ कुर्याम्‌? '' इति। 


एवं त्रिपञ्चाशदवर्षीये वयसि भद महाभागो राजकोयसेवातो निवृत्तोऽभूत्‌, न तु 
साहित्य-सेवातः। प्रत्युत सेवानिवृत्तेरनन्तरं सर्जनात्मककार्येषु समधिकं व्यापृतिः सञ्जाता। 
सेवासमकालमपि सम्पादनकार्येषु, काव्यरचनायां, हिन्दी -व्रजभाषादिसाहित्यसेवायां , ग्रन्थानां 
सम्पादन-टीकालेखनादिकार्येषु चाऽयं सर्वदेव व्यापृत एवाऽस्थात्‌। 


महाराजाकलेजे पाश्चात्यशिक्षाक्रमे प्रवृत्तांश्छात्रान्‌ सरलया पद्धत्या संस्कृतं 
पाठयितुमनेन ' संस्कृत- सुबोधिनी ' नामकं पाठ्यपुस्तकमलेखि, पुस्तकमिदं स्वयं तेन प्राकाशि । 
संस्कृतकोलेजे शास्त्रिपरीक्षां दित्सृंश्छात्रान्‌ कादम्बरीं पाठयताऽनेन तस्याः सम्पादनं विधाय 
"चषक ' नाम्नी टीका व्यलेखि, साहित्याचार्यश्रेण्याश्छात्रान्‌ “"रसगङ्गाधरं '' पाठयत्नयं तस्य 
मुद्रितपाठं भृशमशुद्धरं प्राप्य तस्य संस्करणं सम्पादनं च विधाय ' सरला ' नाम्नीं टीकामलिखत्‌। 
शिलालेखानां सङ्कलनं कृत्वा “*शिलालेख-ललन्तिका'' नामकं पुस्तकं सम्पादयामास । 
पुस्तकत्रयमिदं निर्णयसागरमुद्रणालयेन मुम्बईस्थेन प्राकाशि । एवं पाठनसहयोगीनि पुस्तकानि 
प्रणेतुं प्रेरणाऽस्मै राज्यसेवाप्रसङ्गेनैव प्राप्ता। किन्तु सेवानिवृत्तेरनन्तरं विविधासु समितिषु, 
संस्थासु च सक्रियां भूमिकां निर्वहताऽनेन भूयसी साहित्यसेवा विहिता, स्वयमनेके ग्रन्थाः 
प्रणीताः प्रकाशिता अपि। सर्वेषामेषां विवरणमग्र प्रदास्यते। 


जीवनयात्रा - 


सोऽयं प्रारम्भादेव राजकीयभूसम्पत्तिभोगी आसीदिति वेतनादिरायः केवलं गौणरूपेण, 
द्व तीयकं सहायकं वाऽऽयस्रोतोऽस्याभूत्‌। इदमेव कारणं यत्सेवानिवृकत्तिस्तदानीमार्थिक- 


८ धं / 


सन्तुलनमस्य न जात्वपि विषमीकर्तुमक्षमत । निवृत्तिवेतन (पेंशन) मस्पै द्राचत्वारिंशद्‌ - 
रूप्यकात्मकं जयपुरराज्येन निर्धारितम्‌। ““ मदीयस्यैकस्य भृत्यस्य मासिकवेतनाय प्यं 
भवतीति सुमहद्‌ योगदानमस्य सोऽयं परिहासे कथयति स्म।'' भूसम्पत्तेरायेन सोऽयं 
नगरसीमायामेकं भवनमक्रोणात्‌, नवीनायां वसतौ भवनं निर्मापयामास, पुत्रयोः पुत्रस्य च 
विवाहसमारोहानायोजयामास। 


अखिलभारतीय-हिन्दी-साहित्य-सम्मेलनस्य द्वात्रिंशत्तमेऽधिवेशने स्वागतमन्ित्वेन 
जयपुरे सुमहान्तं हिन्द्याः साहित्यकं समारोहं १९४४ ई. वर्षे, अ.भा. संस्कृत-साहित्य- 
सम्मेलनस्याष्टादशेऽ-धिवेशनेऽखिलभारतीय-कविसंम्मेलनसभापतित्वेन संस्कृ तविदुषौ 
सुमहानां सम्मलेन १९४५ वत्सरे च सोऽयं सफलयास। १९४३ ई.वत्सरे महात्मागान्धिने 
समर्पितेऽभिनन्दनग्रन्थेऽस्य संस्कृत-काव्यबद्ध : सम्मानाञ्जलिरस्य स्वातन्त्य-सङ्ग्रामेण 
सहानुभूतिं प्रमाणयति । भारतस्य स्वातन्व्यानन्तरं जयपुरादि-राज्यानि भारतीय- सद्धं सममिलन्‌, 
अनुपदमेव भूसम्पत्ति- (जागीर) धारकाणां '“ जागीरा ' ख्या सम्पत्तिरपि राजसात्कृता सर्वकारेण, 
किन्तु नेदमपि दढ-सेवात्रतिनोऽस्य जीवने विचलनमापादयामास यतो ह्यस्य जीवनं तपोनिष्ठानां, 
संयमिनां, निःस्पृहाणां मुनीनामिव सरलमाडम्बरहीनं चाऽभूत्‌ प्रारम्भादेव । सोऽयं स्ववस्त्राणि 
स्वयं प्रक्षालयति स्म, प्रतिदिनं भ्रमणाय प्रयाति स्म, प्रतिदिनं संस्कृते किंचन लेख्यमेवेति 
व्रतमपि निसर्गतो धारयति स्म। 


एतस्यैवेयं परिणतिर्यदनेन संस्कृते लिखितानां पृष्टानां गणनाऽपि कर्तुमद्य न पार्यते । 
प्रभूतानामेतदिखितानां ग्रन्थानां, सम्पादितानां पत्रिकाणां, लेखानां, कथानामन्यासां च रचनानां 
पृष्ठसंख्या लक्षादप्यधिका सम्भवेदिति स्फुटं प्रतीयते। विविधभाषाऽभिन्लोऽयं भारतीये 
शास्त्रीयसङ्गीते सुभृशं रुचविशीलोऽभूत्‌। आकाशवाण्या प्रमुखसङद्धीताधिकारिणा 
ठाकुरजयदेवसिंहेनाऽनुरुद्धोऽयं ' धरपद ' शेल्यां गीतान्यप्यलिखत्‌, गजल, दुमरी-प्रभृतिशेलीषु 
गेयपदानि त्वयमाबाल्यं प्रणयति स्मैव। सुदृढ -घरि तगात्रस्यास्य व्यायामे रुचिः 
शेशवकालादेवाऽभूत्‌। जलसन्तरणं विशेषत उच्चस्थलेभ्यो जले कूर्दन- 
निमज्नोन्मजनादिक्रोडासु (डाइव) चाप्यस्य कौशलं वार्धक्येऽपि जनान्‌ विस्मापयति स्म। 
इदमेवाऽभूत्‌ कारणं यन्मधुमेहादयो रोगा नैनमस्पृशन्‌। सप्ततिवर्षायुष ऊर्ध्वं हदयरोगस्य लक्षणानि 
समुदभवन्‌। तथापि विविधकार्येषु लेखने च व्यापृतोऽयं न विश्रमं स्पृहयति स्म । यद्यपि नायं 
ग्रामान्तरस्य नगरान्तरस्य वा यात्राभिरोचयति स्म, तथापि सम्मेलनेषु, इतरेषु च समारोहेषु, 
व्याख्यानादेः कवितापाठस्य वा कृतेऽयं प्रमुख-साहित्यिकसंस्थाभिः 
सर्वकारैर्विश्चविद्यालयैश्चाऽऽमन््यते स्म, प्रयाति स्म च कतिधा तद्विधेषु प्रसङ्गेषु । कविसम्मेलनेषु 
तु प्रायश एवायं सभापतिपदमारोदुमामन्यते स्म। 


८ ऋऋ / 
एवं निरन्तरं साहित्य-सेवाव्यापृतस्याऽस्य निधनं ७५ वर्षावस्थायां जयपुरे 
हदयाभिघात-वशात्‌ ४ जून १९६४ दिनाङ्क समभूत्‌। सर्वकारेण, राज्यपालादिभिः, पत्रपत्रिकाभिः 
समग्रस्यापि देशस्य विद्रद्धिश्चाऽस्य निधनं साहित्यजगतोऽपूरणीया क्षतिरुदघोष्यत, शोकप्रस्तावाः 
पारिताः श्रद्धाञ्जलिविशेषाङ्कोऽपि ' भारती ' संस्कृतमासिकेन प्राकाश्यत। 


साहित्य-सर्जना- 


प्रायः पञ्चसप्ततिवर्षात्मके समग्रेऽप्यायुषि भट मथुरानाथशास्त्रिणाऽविरतं संस्कृत- 
साहित्यसेवाव्रतं निरूढम्‌। केशोरे वयसि हिन्दी-उर्दू-वङ्गभाषा-गुर्जरभाषादीनां ज्ञानमासाद्य 
तासां साहित्यमप्यनेनाऽधीतं, तत्र च यद्‌ वैशिष्टयमनुभूतं तस्याऽवतारणा संस्कृतेऽपि कथं 
भवेदित्यस्य विशेषतः प्रयलोऽनेनाऽक्रियत। 


तस्मिन्‌ हि काले काव्य-जगति व्रजभाषाया महत्त्वमक्षुण्णमासीत्‌। अभूत्‌ सेयं 
भाषा प्रायः समग्रस्यापि भारतस्य काव्यभाषात्वेन प्रतिष्ठिता पञ्चशताब्दीर्यावन्मध्यकालीनेतिहासे। 
कबीरदासस्य तुलसीदासस्य च समयादारभ्य रीतिकालं यावत्‌ (प्रायः पञ्चदशीं 
शताब्दीमारभ्यैकोनविंशीं यावत्‌।) प्रमुखैः कविभिरस्यां सुललिता काव्यरचना व्यधायि। 
एतस्याः प्रमुखं छन्दोऽभूद्‌ * घनाक्षरी ' त्याख्यं यत्‌ ' मनहरण', कवित्त इत्यादि 
संज्ञाभिरप्यभिधीयते। अस्मिन्‌ छन्दसि अन्त्यानुप्रासस्य, लयबद्धाया-श्छन्दोगतेः, दण्डक- 
सहजस्य विस्तारस्य च यश्चमत्कारः स काव्यमन्चेषु कविसम्मेलनेषु च श्रोतृणां हदयान्यावर्जयति 
स्म, अत एव छन्द इदं कवित्वस्य निकषायमाणममन्यत, तत एव ' कवित्त' इत्याख्याऽस्य 
प्रथिता। 


भटुमहोदयस्य पूर्वजाः संस्कृत-प्राकृतादिवद्‌ ब्रजभाषाया अपि सुकवयोऽभूवन्‌। 
तेषां परम्परामनुसरताऽनेनाऽपि ब्रजभाषायां काव्यरचना प्रारब्धा किन्तु तस्या लालित्यं 
संस्कृतेऽवतारयितु व्रजभाषाछन्दःसु संस्कृतकवितामप्ययमारेभे । उर्दू - प्रचलितासु "गजल! 
गीतिषु प्रयुज्यमानानां वृत्तानां बन्धेऽपि संस्कृत-गीतिरनेनाऽ वतारिता । तस्मिन्‌ समये प्रथितासु 
ठुमरी-दादरा- प्रभृति-शेलीषु सरल-गेय-लयेषु चापि गीतयोऽनेन निबद्धाः । सर्वेणानेन सर्जना- 
व्यापारेणाऽस्य प्रतिपिपादयिषितमभूद्‌ यत्‌ संस्कृतमद्यापि जीविता भाषा, न मृता। जानन्ति 
काव्य-मर्मज्ञा यत्‌ कविसम्मेलनेषु मुशायराख्यसभासु च गीतयो गजल-गीतयश्च श्रोतृन्‌ 
कथमाप्याययन्ति । शेल्यामस्यां निबद्धा गीतयो विशेषतश्च घनाक्षरीच्छन्दोबद्धा सानुप्रासा सुरम्या 
च कविता यदाऽनेन जयपुरीयविद्रत्सभासु श्राविता श्रोतृमण्डल्यामलौकिकमिव किञ्चित्‌ 
कार्मणं प्रसारितवती तदा तत्कालीनैरधिकारिभिः, म.म.पं. गिरधरशर्मप्रभृतिभिर्विद्रद्धिशधायं 
घनाक्षरीच्छन्दःसु काव्यरचनाय प्रोत्साहितः। 


८ ऋणा ) 

एतस्यैव परिणामोऽभूत्‌““ मञ्जुकवितानिकुञ्च '" इत्याख्यायाः काव्यशुद्कुलायाः प्रणयनं 
यस्यां ““ मञ्जुनाथ ' इति नाम्राऽयं काव्यसङ्कलनत्रयम्‌ प्रकाशयामास । “* साहित्यवेभवम्‌ '! 
इत्याख्ये संग्रहे रसालङ्कारदिघटिता ऋतुवर्णन-नवरसवर्णन-प्रेम-गीति-नीति-अन्योक्ति- 
प्रभृतिविषयिणी कविता १९३० ई. वत्सरे निर्णय- सागरमुद्रणालये मुद्रापयित्वाऽनेन प्रकाशिता । 
जयपुरनगरस्य तद्राजवंशस्य नागरिकाणामुद्यानानामन्येषां च स्थलानां वर्णनपरा काव्यरचना 
१९४७ ई. वर्षे ' जयपुरवैभवा' ख्यग्रन्थे प्राकाशि । भक्तिरचनानां संग्रहः १९५७ ई. वर्षे 
गोविन्दवैभव' नाम्रा गोरखपुरस्थेन गीता प्रेसेन प्रकाशितः। एषु काव्येषु व्रजभाषाच्छन्दसां 
प्रयोगस्त्वभूदेव, उर्ूच्छन्दसां संस्कृ तच्छन्दसामपि सर्वेषां नर्कुटकाश्चघारी-मन्दाक्रान्ता- 
शिखरिण्यादीनां प्रचुरः प्रयोगोऽस्ति। १९५७ ई. वर्षे गोविन्दवैभवं यदा प्रकाश्यमानमासीत्‌, 
अनेनाऽयं स्वकौयश्चरमः कविताग्रन्थ इति घोषितमुक्तं च यदाजीवनमहं नरवर्णनादिषु, 
शृद्खारवीरादिरसनिबन्धने च स्ववाणीं व्यापारयन्नभूवम्‌। सम्प्रति गोविन्दगुणवर्णनेन पावितां 
वाणीं नाहं नरकथयाऽ ऽविलीकरिष्यामि। तत आरभ्याऽनेन गद्य एव लेखनी व्यापारिता, 
नैकमपि पद्यं लिखितम्‌ । एवं विविध-विषयक -काव्यरचनया, नवीनच्छन्दसां 
संस्कृतेऽवतारणया चाऽस्य कवित्वयशः सर्वत्र प्रथितं, कविशिरोमण्यादय उपाधयश्च संस्कृत- 
संस्थाभिरदीयन्त । काव्यरचनाऽतिरिक्तेऽपि विविधै क्षत्रेऽस्य साहित्यसर्जना सुभृशमुषटेखनीया। 





सूचितचरमिदं यत्‌ संस्कृताध्ययनेन समकालमेव व्रजभाषासाहित्यस्य हिन्दीभाषायाः, 
बद्धभाषायाः, आङ्लभाषायाश्चाप्यध्ययनमनेन स्वकौयरुचिवशाद्‌ विहितम्‌। आसीत्तदा 
जयपुरनगरे व्रजभाषाकवीनां राजसम्मानितानां कवीश्वराणां च भूयान्‌ समुदायः। तत्प्रेरणया 
` कविमण्डल' इत्याख्या हिन्दी-कवि-संस्था तदानीं प्रचलति स्म यस्याः सक्रियः 
कार्यकर्ताऽभूदयम्‌। हिन्दीसाहित्य रत्रिपाठशाला-नाम्रीं सायङ्कालीनां पाठशालामप्यसौ 
स्थापयामास यस्यां छात्राः हिन्दी-साहित्यमपठन्‌, हिन्दीसाहित्य-सम्मेलन (प्रयाग) स्य प्रथमा- 
विशारद-साहित्य-रत्रादि-परीक्षासु च प्राविशन्‌। 


पत्रकारता- 


संस्कृ त-साहित्यसेवा त्वनेन छात्रावस्थात एव प्रारब्धाऽभूत्‌। जयपुरीयो 
महाराजसंस्कृत- कालेजस्तदानीं भारतविश्रुतं वैदुष्यकेन्द्रमभूद्यत्र विविधशास्त्र-निष्णाता 
विद्रांसोऽध्यापकपदमलमकुर्वन्‌। छात्रा अपि तदानीं भूरि- प्रतिभाशालिनोऽ भूवन्‌। एवंविधे 
प्रतिभोदीपके वातावरणे कालेजीयैः कतिपयै ःप्रतिभाशालिभिश्छात्रैः ““ संस्कृत- चन्द्रिका! 
ऽऽख्यायाः संस्कृतसाहित्यपत्रिकायाः साहित्यरचनारुचिप्ररितैः १९०४ ई. वत्सरे निश्चितं 
यजयपुरादपि संस्कृतस्य मासिकपत्र किच्चित्प्रकाशमेतु। एतस्याऽभूत्परिणामो यत्‌ 


८ यं) / 


“" संस्कृतरताकर'' नामकं मासिकपत्रं जयपुरात्प्राकाश्यत येन संस्कृत-पत्रकारताया इतिहासे 
नवीनस्य युगस्यावतारणा कृता। 


व्यतियाति काले पत्रमिदमखिलभारतवर्षीय - संस्कृ तसाहित्यसम्मेलनस्य 
मुखपत्रत्वेन स्वीकृतिमलभत । तदिदं प्रायोऽर्धशताब्दीं यावज्नयपुरात्‌ प्राकाश्यत, ततः काशीतः 
कानपुरतश्च प्रकाशं लब्ध्वा दिल्लीनगरीं मुख्यालयत्वेन प्रापत्‌। एतस्य संस्थापकेषु युवकेषु 
म.म. गिरधरशर्मा चतुर्वेदी, राजगुरु पं. चन्द्रदत ओञ्ञा, व्याकरणाचार्यः सूर्यनारायणशर्मा 
भट श्रीमथुरानाथः शास्त्री च प्रमुखा अभूवन्‌। सर्वेऽप्येते विद्रांसस्तदानीं कालेजीयच्छात्राः 
स्नातका वा अभूवन्‌। सर्वप्रथमोऽस्याङ्को “" जयपुर-विट्न्मण्डल- द्वारा सम्पादित '' इति 
मुद्विताक्षरोऽभूत्‌ किन्त्वस्य सम्पादने ' सम्पादकौय' लेखने च प्रमुखतया सोऽयं किशोरो 
भट मथुरानाथ एव प्रामुख्येन प्रवृत्तोऽभूत्‌। प्रथमं सम्पादकोयमप्ययमलिखित्‌। परस्तात्‌ सहकारि 
सम्पादकत्वेन लेखां्टिप्पणीश्रालिखत्‌। तदनु प्रभूतं कालं प्रधान-सम्पादकोऽस्थात्‌। प्रायः 
पञ्चाशद्रर्षावधावस्मिन्‌ द्विः पर्यायद्रये, पत्रमिदं प्राकाशि । प्रायः सर्वस्मिन्नप्यस्मिन्नवधौ 
मथुरानाथशास्त्री सम्पादकरूपेणाऽनेन सह सम्बद्धो ऽस्थात्‌। अनेन प्रसद्धनाऽयं 
संस्कृतपत्रकारतायां युगप्रवर्तनमिवाऽ करोत्‌ । वद्गभाषायां निपुणेन, तत्साहित्याध्येत्राऽनेन तदानीं 
वद्धभाषायाः “" प्रवासि ' ' - प्रभृतीनां विश्चप्रथितानां मासिकपत्राणां, डो. रामानन्दचद्रोपाध्याय- 
प्रभृतीनां सम्पादकाचार्याणां च शेलीं संस्कृतेऽवतायनिके नूतनाः स्तम्भा, विधाः, सरण्यश्च 
संस्कृते समारब्धाः । ' विनोद-वाटिका ' इति शीर्षकेण व्यङ्ग्यविनोदानां (चुटकुले) , '“ संवादाः 
सम्पादकाभिप्रायाश्च'' इति शीर्षकेण सामयिकघटनानां तत्सम्बन्धे सम्पादकौयरिप्पणीनां 
वद्घमासिकपत्र- "प्रवासि' सम्पादकादिभिः प्रचालितस्य 'कष्टिपाथर' (निकष) 
स्तम्भस्याऽनुरूपमेव ' साहित्यकुसुमवाटिका' शीर्षकेण नूतनसाहित्य-समालोचनस्य च 
स्तम्भानयं नियतीकृतवान्‌, लघुकथाः, यात्रावृत्तानि (रिपोर्ताज), काल्पनिककथाः (फंतासी) , 
एकाङ्कनारकानि, ललितनिबन्धान्‌, शोधलेखान्‌, लघूपन्यासान्‌ (धारावाहिकरूपेण) , अन्याश्च 
विविधा नूतनविधाः समावेश्य पत्रस्याऽस्य माध्यमेन सोऽयं संस्कृतपत्रकारतायां नवीनानि 
कौर्तिमानान्यरयचत्‌। 


आदर्शरमणी, अनादृता, असमसाहसम्‌ इत्यादयो बहवः संस्कृ तोपन्यासा 
वङ्कभाषीयोपन्यास-शेली-प्रेरितेनाऽनेन लिखिताः पत्रेऽस्मिन्‌ धारावाहिक-शृङ्कलासु 
प्राकाश्यन्त। बहवो लेखकाः प्रेरिताः स्थापिताश्चानेन, पत्रस्याऽस्य बहवो विशेषाङ्कः विषय- 
विशेषमवलम्ब्य प्रभूतं साहित्यं प्रस्तुवन्तः प्रकाशमभजन्‌। वेदाङ्क: (विद्यावाचस्पति- 
श्रीमधुसूदनओञ्चा-महाभागाय समर्पितो वेदविद्याविवेचनपरः) आयुर्वेदाङ्कः (स्वामिलक्ष्मीराम- 
भिषगाचार्याय समर्पितः), शिक्षाङ्कः (शिक्षापरिष्काराय प्रकाशितः), दर्शनाङ्कः (म.म.पं. 


( प्ण / 


गिरिधरशर्मणे समर्पितः) इत्यादयो विशेषाङ्का एेतिहासिकं महत्वं दधति। इत्थं हि सन्‌ 
१९०४ वर्षादारभ्य ई. १९४९ वर्षपर्यन्तं, यदवधीदं पत्रं जयपुरात्प्राकाश्यत, सोऽयं 
सम्पादकत्वमस्य निरवहत्‌। (कतिपयं कालं व्याकरणाचार्यः पं. सूर्यनारायणशर्माणोऽपि 
सम्पादकत्व-मन्वतिष्ठन्‌) । १९५० ई. वर्षात्काशीं प्रति प्रस्थितवत्यस्मिन्‌ पत्रे १९५२ ई. 
वत्सरे जयपुरात्‌ प्रकाश्यमानाया ' भारती ' संस्कृतमासिक-पत्रिकायाः सम्पादनमनेनाऽऽरव्धं 
यन्मृत्युपर्यन्तं निर्व्यूढम्‌। 

अनुवादाः - 


विविधभाषागतस्य साहित्यस्य संस्कृ तेऽनुवादमाध्यमेनावतारणाऽप्यस्य 
प्रमुखमवदानम्‌ । प्राकृतभाषायाः प्रसिद्धस्य मुक्तकसंग्रहस्य 'गाथासप्तशतीति' ख्यातस्य 
हालकविविरचितस्य वाचनं कुबणिनाऽनेनाऽनुभूतं यत्प्राकृतमिदानीं न तावत्‌ परिचितमिति 
प्राकृतगाथास्त्वरितमेव न हृदयङ्गमा जायन्ते । यदि तासां संस्कृते समच्छन्दोऽनुवादः स्यात्तर्हि 
सजीवता सुभृशमनुभूयेत। एतस्याऽ भूत्‌ फलं यत्सर्वासामपि गाथानां संस्कृते निबन्धनं कृत्वा, 
आलोचनात्मक-तुलनात्मक-विवेचनपरकया-भूमिकया सह ““ संस्कृत-गाथा-सप्तशती ' 'ति 
शीर्षकेण तामिमां कृतिमसौ निर्णयसागरमुद्रणालयात्‌ प्रकाशयामास । अस्या व्यङ्गय -सर्वङ्कुषानाम्री 
टीकामप्ययमलिखत्‌ या सहैव प्राकाशि १९३३ ई. वर्षे । 


व्रजभाषाकवेः विहारिणः सप्तशतीमप्ययमनूदितवान्‌ संस्कृते दोहाच्छन्दःस्वेव। 
एवंविधानि संस्कृतदोहाच्छदांसि बहूनि ' विहारिविलास' इति शीर्षकान्तः ‹ साहित्यवैभव' 
काव्ये प्रकाशितानि सुबहु चर्चितान्यभूवन्‌। वद्ग-भाषाया बहूनामुपन्यासानां हिन्दीकथाकाराणां 
प्रेमचन्द-प्रभृतीनां बह्वीनां लघुकथानां, वद्भीयानां गल्पानां (लघुकथानाम्‌) निबन्धानामन्यासु 
च विधासु विलिखितस्य प्रभूतस्य साहित्यस्यानुवादा अनेन विहिताः । एवंविधसाहित्यस्यच्छायां 
गृहीत्वा तदनुहारिण्यां शैल्यां संस्कृते तद्विधा रचना विधायानेन संस्कृतेऽभिव्यक्तिविधानां 
विस्तारं चाऽऽनायितुं प्रयतितम्‌। 


संस्कृत-भाषाया जीवितत्वख्यापनम्‌- 


एवं हि सर्जनात्मकलेखनेन पत्रकारतया च संस्कृते नूतनं जीवनं सञ्चारियितुमस्य 
प्रयासाः सोदेश्या अभूवन्‌। तदानीं हि संस्कृते विदुषां वर्गदरयमभूत्‌। एको वर्गोऽभूत्‌ 
पाश्चात्यशोधपरम्पराप्रभावितानां विदुषां ये संस्कृतमन्यान्यप्राच्यभाषावत्‌ क्लासिकलभाषां मत्वा 
तस्यामनुसन्धानस्य प्राच्यविद्याशोधस्य च क्षेत्रमेवाऽपश्यन्‌, आङ्ग्लभाषामाध्यमेन, इतर- 
भाषासु वा तस्या दर्शनानां शास्त्राणां प्राचीन-साहित्यस्य गवेषणामनुवादान्‌ विवेचनां चैव 
फलप्रदाममन्यन्त । इतरो वर्गोऽभूत्तेषां विदुषां ये संस्कृतं मातृभाषावद्‌ भाषन्ते स्म, जीवितां 


८ ऋणं / 


जाग्रतीं च भाषाममन्यन्त, तस्यां मौलिकं सर्जनात्मकं च लेखनमनवरतं 
प्रचाल्यान्यान्याऽऽधुनिक-भारतीयभाषावत्तामप्याधुनिकं भाषां मत्वा तस्यां पत्रपत्रिकाणा प्रसारं, 
कविसम्मेलनाऽऽदीनामायोजनं च सार्थकमनुभवन्ति स्म, जीवितभाषावत्‌ प्रतिष्ठापयितुं च 
तामाजीवनं प्रायतन्त । भटुमहोदया अस्यैव वर्गस्य विद्रांसोऽभूवन्‌। 


अत एवाऽसकृत्ते एवंविधाः स्थितीरन्वभवन्‌ यदा पूर्वमुलधिखितस्य वर्गस्य 
शोधविद्रद्धिः संस्कृतभाषा केवलं प्राचीना भाषा व्यपदिष्टा, तस्यां नूतन-साहित्य- 
निर्माणमकिञ्चित्करमिव च प्रतिपिपादयिषितम्‌। एंवविधासु स्थितिषु साऽऽटोपं, विविधैः 
प्रमाणैः प्रत्यक्षमनुभावितैश्च चमत्कारैरेते संस्कृतामाधुनिकभाषावत्‌ जीवितां साधयन्ति स्म, 
एवंविधानि बहून्यान्दोलनानि च परिचालयन्ति स्म यैः संस्कृतभाषा पूर्णतो जीविता सिध्येत्‌। 


एवंविधेषु प्रयननेष्वेकोऽभून्ूतनविधासु, नूतनच्छन्दस्सु नूतनविषयेषु च साहित्यसर्जना, 
अपरोऽभूद्विविधनवयुगीन-साहित्यस्य विभिन्न-भाषाभ्यः संस्कृतेऽनुवादः, इतरश्च 
संस्कृतेऽभिव्यक्ति- पद्ध तीनां विस्तारः। 





सन्‌ १९३० वत्सरे वाराणस्यां सञ्चजातेऽखिल-भारतीय- संस्कृ त- साहित्य 

सम्मेलनस्याऽ-धिवेशनेऽनेन प्रदर्शितं यदेकं वाक्यं संस्कृते कथं परःशतं प्रकारर्वक्तु शक्यते । 
एतेषु कतिपयानि वाक्यानि नवम्बर १९३९ मासस्य ““ सुप्रभातम्‌" ( वाराणसी) इत्याख्ये 
मासिकपपत्रे संस्कृतभाषाया महत्त्वम्‌ ' ' इति शीर्षकान्तर्गतं प्रकाशितान्यपि। एतदतिरिक्तं तैः 
पत्र-पत्रिकासु लेखमालामाध्यमेन, विदुषामभिमतानि सङ्कलय्य तानि च प्रकाश्य 
प्रत्यक्षमेकमान्दोलनमपि प्राचाल्यत यत्र ' किं संस्कृतभाषा मृतभाषा?' इति प्रश्रमुद्धाव्य तस्या 
जीवितत्वमख्याप्यत । संस्कृतरत्राकर (जयपुर) मासिकपत्रे (वर्षम्‌ १२ अंकः ४, वर्षम्‌.१४ 
अंक :९) '* गन्धर्वसेनस्य स्वर्गयात्रा '' इति शीर्षकेणैतद्विषयकं लेखमेकं लिखित्वा संस्कृतस्य 
मृतभाषात्वप्रवादस्य निःसारतामेते स्फुटीचक्रुः। 


वाराणस्याः शोधमासिके '“ सारस्वती सुषमा" इत्याख्ये (सप्तम- वर्षस्य) द्वितीयेऽङ्के 
"^ अपि नाम सेयमव्यावहारिकौ '' इति शीर्षकेण संस्कृतभाषाया जीवितभाषात्वमेते 
साधयामासुः। 


एवं हि संस्कृते सर्जनात्मकस्य लेखनस्य, पत्रकारताया नूतनविधानामन्येषामभि- 
व्यक्ति-प्रकाराणां च संस्कृतेऽवतारणस्यैकमुदेश्य-मिदमप्यभूदेषां दृष्टौ, यदनेन संस्कृतभाषा 
विश्वस्य भारतस्य चाऽन्यान्या-ऽधुनिकभाषाणां समष्टौ जीविताया आधुनिक्याश्च भाषाया रूपे 
प्रतिष्ठितं स्थानं लभेतेति। 


८ णा }) 
सम्पादनं टीकालेखनं च- 


पत्रसम्पादनेन साहित्यिक-पत्रकारताक्षेत्रे भटर महोदयर्नवीन- युगावतारणा यथा विहिता, 
तथेव प्राचीनग्रन्थपरिष्कारे, सम्पादने, भूमिकालेखने, रिपणादिलेखने चापि सुमहत्परिश्रान्तम्‌। 
पूर्वमुदल्धिखितं कादम्बर्याः सम्पादनं चषक” -रिपणीलेखनं रसगंगाधरस्य पाठपरिष्कारः, 
“सरला! ' टीकालेखनं, तदतिरिक्तं गीतगोविन्दस्य सम्पादनं पादरिप्पणीलेखनं चानेन 
निर्णयसागर-मुद्रणालयानुरोधेन विहितम । ग्रन्थत्रयमिदं तस्मादेव मुद्रणालयात्‌ प्रकाशितं, 
संस्कृतविद्रत्सु बहूनि वर्षाणि लोकप्रियं सुप्रसृतं चाभूत्‌। सेवानिवृत्त्यनन्तरमनेन, स्वपूर्वजेन 
श्रीकृष्णभदटरेन लिखितस्यैतिहासिक -महाकाव्यस्य ““ ई ्रविलास'' नामकस्य दुर्लभा 
पाण्डुलिपिः पुणेस्थभाण्डारकरशोधप्रतिष्ठानादधिगत्य सम्पादिता, विस्तृतभूमिकया, 
एेतिहासिक-रिप्पणीभिः, स्वनिर्मितया “विलासिनी '' टीकया च सह राजस्थान-प्राच्य- 
विद्या-प्रतिष्ठानात्‌ ( जोधपुरात्‌) प्रकाशिता । तदिदं महाकाव्यं रष्टय -संस्कृत- संस्थानस्य जयपुर- 
परिसरे साहित्यविभागीयप्राध्यापकेन डो० रमाकान्तपाण्डयेन हिन्दीभाषायामनृद्य २००७ ई. 
जयपुरात्‌ प्रकाशितमभवत्‌। यत्र भटुमहाभागानां विलोसिनी टीकाऽपि संयोजिताऽस्ति। 
श्रीकृष्णभटुलिखितायाः पद्यमुक्तावल्याः (मुक्तकसङ्ग्रहस्य) टीका “*गुणगुम्फनिका!" - 
ऽनेन लिखिता, ग्रन्थस्य सम्पादनं भूमिकया सह कृतं, ग्रन्थश्रायमपि राजस्थान-प्राच्य-विद्या- 
प्रतिष्ठानात्‌, प्रकाशितः । श्रीकृष्णभटुस्य छन्दः शास्त्रग्रनथो वृत्तमुक्तावल्याख्योऽपि पुणेस्थभाण्डार- 
करशोधसंस्थानादानाय्य सभूमिकोऽनेन राजस्थान-प्राच्य-विद्या-प्रतिष्ठानात्‌ प्राकाशि। 
शिलालेखरूपेण च यानि दानपत्राणि प्राचीनैरनरिशैः सुललितसंस्कृतभाषायां विलेखितानि, 
तेषामध्ययनं संस्कृतपाख्यक्रमे समावेशितमभूद्विभित्नै राज्यै :। एवंविधस्याऽध्ययनस्य कृते 
पाठ्यपुस्तकरूपेण कतिपयशिलालेखादीनां सङ्कलनं, सम्पादनं, रिप्पणीलेखनं च विधाय 
"शिलालेखललन्तिका' नाम्राऽयं ग्रन्थो निर्णयसागरात्प्राकाशि भट महोदयैरिति पूर्वं सूचितमेव। 


नास्यकृतयः - 


काव्यलेखनेऽस्य नैपुण्यं तु विश्रुतमेव, अनेन महाराजसंस्कृतकंलेजे साहित्य- 
विभागाध्यक्ष-पदमधितिष्ठता ' उत्तररामचरित ' नाटकस्य मञ्चोपयोगि रूपान्तरणं विधाय तस्य 
नाटकस्य कालेजीयनाय्य- संघद्रारा रामप्रकाशाख्ये प्रेक्षागृहे मञ्चावतारणे सुमहद्‌ 
योगदानमनुष्ठितम्‌, मध्ये मध्ये स्वनिर्मिताः संस्कृतगीतयोऽन्तर्वेशिताश्च (१९३१ ई. वर्षे) । 
ततश्च महाभारत-कथामाधारीकृत ‹ पाण्डव-विजया'ख्य-नाटकस्य मञ्चोपयुक्ता पटकथा 
विविधप्राचीन-नाटकानामाधारेण रचिता, १९४० ई. वर्षे तस्मिन्नेव नास्यगृहे मच्चिता च। 
जयपुरे आकाशवाणीकेन्द्रस्य प्रारग्भादनन्तरं तदधिकारिभिरनुरुद्धोऽसौ "'मज्जुला' 'ख्यं 


८ णण ) 
ध्वनिनास्यं लिलेख । प्रसारितमिदं जयपुरीयाऽऽकाशवाणीकेन्द्रात्‌ १६/१/५७ दिनाङ्के ८/८/ 
५८ दिनाट्क च तदेतदपि मञ्खुनाथगद्यगौरवम्‌' इत्याख्ये ग्रन्थ प्रकाशितम्‌। 


गद्य-रचनाः - 


संस्कृत-गद्येऽप्यस्य लेखनं विपुलमस्ति। शताधिकाः संस्कृतलघुकथाः, दशाधिका 
उपन्यासाः, बहवो ललिता-निबन्धाः, काल्पनिककथाः (फन्तासी ) , व्यद्गयलेखाः, यात्रावृत्तानि, 
रूपककथाः (एलेगरी) , प्रतीक-कथा, विनोदा (चुटकुले) अन्यासु च विधासु लिखिताः 
सर्जनात्मकरचना गणनातीता एव । शोधलेखाः समालोचनात्मकलेखाः, साहित्यालोचनरिप्पण्यः, 
सामयिक-रिप्पणानि, समाचारसारादयश्चापि भूरिशो व्यलेख्यन्ताऽनेन । वाराणसी-जयपुर- 
दिल्ली प्रभृतिकेन्द्रेभ्यः प्रकाशितेषु सर्वेष्वपि पत्रष्वस्यैवंविधा रचनाः प्राकाश्यन्त यासां सूची 
सुदुष्करा साद्खोपाङ्गत्वेन निर्मातुम्‌। तथापि बहुभिः शोधार्थिभिरेवं-विधरचनासु बह्वीनां 
सूचीकरणस्य प्रयताः सन्त्यनुष्ठिताः। तत एवै्वंविधा सूची शक्येत द्रष्टम्‌। 


हिन्दी रचनाः - 


हिन्दीभाषायामप्यनेन बहवो ग्रन्थाः, लेखाः, लघुकथाः, कविताश्रालिख्यन्त । 
वाल्मीकीये रामायणे विभीषण-शरणागति-प्रसङ्गमवलम्न्य सुरुचिरं विवेचनात्मकं नूतनमेव 
पन्थानमनुसरत्‌ पुस्तकं !शरणागतिरहस्य ' नाम्राऽऽनेन लिखितं यद्‌ गीताप्रेसात्‌ ( गोरखपुर) 
प्रकाशितं लोकप्रियमभूत्‌। ' सरस्वती '- "माधुरी '- कल्याण '-जयभूमि-राषटभाषा-प्रभृति 
पत्र-पत्रिकासु लिखिता अस्य लेखा लघुकथाश्च हिन्दीजगत्यप्येनं सुविदितमकार्ष;। 
विविधेष्वभिनन्दन-ग्रन्थेषु तत्सम्पादका एनमुपसृत्य विविधविषयकान्‌ लेखानस्य गृहीत्वा 
प्रकाशितवन्तः। 





समाजे सम्मानः - 


इदमभूत्स्वाभाविकं यदस्य सुदीघयि संस्कृतसैवायै परितुष्यद्धिर्विद्रद्धिः, संस्थाभिः, 
सर्वकारे श्च विविध-सम्मानोपाधिप्रदानद्रारा, सदस्यताप्रदानद्रारा चास्य सम्माननं क्रियेत । अतः 
सेवाकाले एवायं वाराणस्यादिविविधविद्याकेन्द्राणां परीक्षकः, प्रमुख-वक्ता, समारोहाणामध्यक्षो, 
मुख्यातिधिर्वा निर्धार्य समामन्तरितः सादरम्‌ । वाराणस्यां सम्पूर्णानन्द-संस्कृत-विश्चविद्यालयस्य 
स्थापनानन्तरं तस्य दीक्षान्तसमहारोहावसरे समायोजितस्याखिल-भारतीय-कविसम्मेलनस्या- 
ध्यक्षपदे, अखिलभारतीय-संस्कृत- साहित्यसम्मेलनेन समायोज्यमानानां कविसम्मेलना- 
नामध्यक्षपदे, राजस्थान-संस्कृत-साहित्य-सम्मेलनस्य बीकानेरनगरेऽधिविष्टस्य द्वितीया- 
धिवेशनस्याध्यक्षपदे ( १९५०६.) , विविधानामन्येषां समारोहाणां चाध्यक्षपदेऽसकृदयं सानुरोधं 





८ प्प ) 


प्रतिष्ठापितोऽभूत्‌। राजस्थान- सर्वकारेण स्थापितायाः (सन्‌ १९५७ ई.) साहित्य-अकादम्याः 
संस्थापकसदस्योऽयमभूत्‌। राजस्थान-राज्येन संस्कृत-शिक्षायाः नीतिनिर्धारणाय नियुक्ताया 
विशेषन्ञसमितेः संस्कृत-मण्डलस्य च सदस्योऽयमभूत्‌ (१९५२-१९६२) । बडौदा- 
विश्चविद्यालयेन रससिद्धान्तानां काव्यसिद्धान्तानां च विषये व्याख्यानानि विधातुमयमा- 
मन्ितोऽभूत्‌ (१९५६ .) । उज्जयिन्यां कालिदाससमारोहस्य परम्परां प्रारब्धवती कालिदास- 
समितिरेनं सदस्यं निर्माय समारोहावसरे समायोज्यमानानां कविसम्मेलनानामध्यक्षं च विधाय 
स्वगौरवमेधितवती । तस्याः प्रमुखः श्रीसूर्यनारायणव्यासस्त्वेनम्‌ '' अभिवनकालिदास ' ' पदेनैव 
सम्बोधयति स्म। 


सन्‌ १९३६ ई. वत्सरे जयपुरेऽधिविषटेन (पञ्चविंशाधिवेशने) अखिलभारतीय- 
संस्कृत-साहित्य-सम्मेलनेनास्मै कविशिरोमणिः इत्युपाधिः, वाराणसीस्थ-भारतधर्म- 
महामण्डलेन साहित्यवारि-धित्युपाधिः, बम्बरईस्थ-वेह्नाटीय-तैलङ्गसभया '' कविसार्वभौम ' 
इत्युपाधिश्चास्मै स्वर्णपदक-सम्मानोत्तरीयादिभिः सह सादरमुपायनीकृतः। १९६१ वत्सरे यदा 
राजस्थान- सर्वकारेण संस्कृतविदुषां कृते पुरस्कारयोजना प्रारभ्यत, तदा सर्वप्रथममस्मै 
त्रिसहसखमुद्रात्मकं पुरस्कारं प्रदाय योजनाया अस्याः शुभारम्भो विहितः। बह्वीभिः 
संस्थाभिर्मरणोत्तरमस्मै सम्मानाः प्रदत्ताः। 


निःस्पृहता - 


पूर्वमुदिखितमेव यद्‌ भटमहोदयो जयपुर-राज्येन प्रदत्तायाः प्रभूतभूसम्पत्तेः स्वामी 
आसीदिति नानेनार्थकष्टमनुभूतं यौवने । बाल्ये तु सुमहतीमार्थिकं विपत्तिं सद्वा, स्वमतिबलेन 
विविधान्‌ सङ्कटानुत्तीर्य स्वकौयं राजसम्मानितं संस्थानमनेन कथं सङ्कटादुद्धृतमित्यस्य 
वर्णनमनेन  साहित्यवैभव ' काव्ये कृतमस्ति ।द्रारकानाथभटस्य सुतोऽयं यदा सुन्दरलालभटस्य 
दत्तकोऽभूत्तदानेन ज्ञातं यत्‌ समग्राऽपि भूसम्पत्तिः पूर्वजः बन्धकतया उत्तमर्णानामधिकारे 
निक्षिप्ताऽस्ति, न कोऽप्यायः, ऋणं वर्धते यतस्तस्य कुसीदमनुदिनं प्रवर्धते । निःसन्तानं दिवङ्गतेन 
श्री सुन्दरलालेन, अन्यैश्च स्वेच्छाचरणा-नुरागिभिरनवधानिभिः पूर्वजः स्वकीयकार्यार्थं विभिन्नेभ्यो 
जनेभ्यः ऋणानि गृहीतान्यभूवन्‌, तस्यायं परिणामोऽभूत्‌। प्रबन्धका भ्रष्टाचरण-परवशा मध्ये 
सुबहु वित्तं भुञ्जते स्म। अनेन सर्वापि व्यवस्था कैशोयदिव सावधानं परीक्षिता, प्रबन्धो 
निजसात्कृतः, भूसम्पत्तिर्बन्धकत्वान्मोचिता, ऋणं परिशोधितम्‌, आयः संवर्धितः। एवं 
प्रायस्त्रंशद्रर्षात्मके वयस्ययं स्व-निर्भर ऋणमुक्तश्राजायत। तदनन्तरमधिके-नोत्साहेन 
साहित्यसेवापरः समजायत । 


(५) 


एवं च साहित्यसेवातः पुस्तकलेखनादिकार्येभ्यश्च नायं कदापि किञ्चन लिप्सुरभूत्‌। 
एतस्य परिणामोऽपि तथाविध एवाभूत्‌। विपुलग्रन्थ-लेखकेनाऽप्यनेन नैकमपि रूप्यकं 
कस्मादपि प्रकाशकाद्‌ ' रोयल्टी ' रूपेणाधिगतम्‌। निर्णयसागर-मुद्रणालयः सम्पादनस्य नाममात्र 
किञ्चन पारिश्रमिकं प्रारम्भ एव ददाति स्म, न स्वामिस्वं (रयल्रीं) निर्धारयति स्म। 
राजकीयपाख्यपुस्तक-मण्डलेन यत्‌ संस्कृतपाख्यपुस्तकमनेन लेखितम्‌, तस्य पारिश्रमिक- 
रूपेण सकृदेकशः कश्चन राशिरवश्यमस्मै प्रत्तोऽभृत्‌, ' संस्कृतसुधा' -ख्यपाठ्यपुस्तकस्य 
लाभस्तु यः कोऽप्यभूत्‌, मध्यस्थव्यक्तिभिः सानन्दं भुक्तः। 


परिवेशः परिसरश्च- 


यस्मिन्‌ युगे भटुमहाभागैराजन्म संस्कृतसेवात्रतं निरूढं तद्‌ युगमेवंविधानां निः 
स्वार्थ-सरस्वती-सेवकानामेवाऽभूत्‌। अनवरतसाहित्य-सर्जनासत्रमे तदे भिर्न 
कस्मैचिह्लभलोभाय, न वा यशोलिप्सया, न च कस्यचन बन्धनेन प्रेरणया वा परिचालितम्‌, 
आसीत्सा काचनान्त ःप्ररणैव यया खल्वेभिर्निश्चितमासीत्‌ यत्‌ प्रतिदिनं संस्कृते किञ्चन लेखनं 
विना भोजनं नैव करणीयम्‌ । वाराणस्यां जयपुरेऽन्येषु च संस्कृतविद्यकेनदरेष्वभूवंस्तदानीमेवंविधा 
एव निःस्वार्थसंस्कृत-सेवका मनीषिणो येषां पुण्यान्यद्यास्माभिरुपभुज्यन्ते। भट महाभागानां 
ज्येष्ठतनुजत्वसौभाग्येन ममाऽप्यभूदवसरस्तदानीन्त- नानामेवंविधानां मनीषिणां दर्शनस्य, तेषां 
वैदुष्य- सुरभितासु चर्चागोष्ठीषु प्रवेशस्य, यासु न राजनीतिर्न व्यवसायो, न वाऽन्यविधं किञ्चन 
वस्तुजातमभूच्चर्चाविषयः, संस्कृतसम्बन्धिन्यश्चर्चाः, शास्त्रसन्दर्भ-संवलिता एव विनोदाः, 
काव्यालापसन्दानिताः परिहासाः एवंविधा एव व्यासङ्गास्तेषां समवाये, 
जलविहारोपवनविहारादिषु सर्वविधेषुत्सवावसरेषु चाभूवन्नित्यमधुना स्मरामि । कथं युगमेवेदानीं 
विपरिवृत्तम्‌। आस्तां तावत्‌। 


भटुमहोदयानां सुहत्‌परिकरे जयपुरीयाः स्वामिलक्ष्मीराममहाभागा आयुर्वेदमार्तण्डाः, 
म.म.पं. गिरिधरशर्माणः, पं. चनद्रधरगुलेरिणोऽनुजाः पं. सोमदेवगुलेरिणः, राजगुरु- 
चन्द्रदत्तमैथिलाः, पं. सूर्यनारायणशर्माणः, प्रशासका: श्री श्यामसुन्दरपुरोहिताः, वेदविज्ञाः पं. 
मोतीलालशर्माणः, पं. गिरिजाप्रसादद्विवेदाः, कलिकातास्थाः (शेखावास्यभिजनाः) 
श्रीञ्लावरमल्शर्माणः, पुणेस्थाः डो. पी.के. गोडमहोदयाः, बम्बरईस्था गोस्वामिगोकुलनाथाः पं. 
पुरुषोत्तमचतुर्वदाश्च, वाराणसेया नारायणशास्त्रिखिस्तेमहोदयाः, रायकृष्णदासमहोदयाश्च, वाद्गा 
असितकुमारहालदाराः (प्रसिद्धा्चित्रकारा ये जयपुरीयकला-कालेजस्याध्यक्षा अभूवन्‌) 
दाक्षिणात्याः पं. पद्राभिरामशास्त्रिणः, ्ालरापाटनस्था नवर्रगिरिधरशर्माणः अन्ये च विभिन्नेषु 
प्रान्तेषु स्थिता विद्ांसः परिगणयतु शक्यन्ते । पं. चनद्रधरगुलेरि-णाऽस्य कवित्वचर्चा मित्रत्वेन 
बहुत्र कृताऽभूत्‌ (“पुरानी हिन्दी!" पृ. १६, नागरी प्रचारिणी, काशी) । 


( 


एतेषां शिष्येषु, स्व. गणेशरामशर्माणः, स्व. पं. वृद्धि चन्द्रशास्त्रिणः, स्व. 
वैद्यमुकुन्ददेवाः, पं. गोपालनारायणबहुरा, स्व. दीनानाथ त्रिवेदी मधुपः, उद्योगपतिः स्व. श्री 
कन्हैयालालतिवाडी, प्रशासकाः श्री शेरसिंह-द्रारकानाथपुरोहितप्रभृतयः शिक्षकाः स्व. 
श्रीराधागोविन्दशर्मप्रभृतयः, जननेतारः श्रीसिद्धराजढइा-पूर्णचन्द्रजैन-जवाहरलालजेन- 
युगलकिशोरचतुर्वेद-हीरालालशास्तिप्रभृतयो बहवः सन्ति ये महाराजाकालेजाख्ये पाश्चात्य- 
पद्धत्यनुसारिणि महाविद्यालयेऽथवा महाराजा संस्कृतकालेजाख्ये पाश्चात्य-पद्धत्यनुसारिणि 
महाविद्यालयेऽथवा महाराजा संस्कृतकालेजाख्ये- प्राच्यपद्धत्यनुसारिणि महाविद्यालये, वा 
गृहे भट्महोदयात्संस्कृतं साहित्यशास्तरं वाऽधीतवन्तः। 


आसां पंक्तीनां लेखकोऽपि तत्सुतत्वेन तेभ्यो न केवलं काव्यशास्त्रकाव्य- 
रचनान्यायवैशेषिक-सांख्य-पुराणेतिहासादिविषयान्‌ अपि तु व्रजभाषाकाव्य-हिन्दी-कवितादि- 
विषयानपि तदाशीर्वचोभिः स्रेहसम्भारेण च सहाऽध्यगीष्ट, स एव चाऽऽशीःपुण्यराशिरद्य 
तस्य समग्रो निधिः। 


देवर्षि-कलानाथशास्त्री 


भूमिका 


मङ्घुनाथग्रन्थावल्याः प्रथमभागस्य त्रिषु खण्डेषु भट मथुरानाथशास्त्रिणां पद्यरचनाः 
प्रकाशिताः। तत्र प्रथमभागस्य प्रथमे खण्डे जयपुरवैभवं गोविन्दवैभवञ्चेति द्वे काव्ये द्वितीये 
खण्डे साहित्यवैभवं तृतीये च संस्कृतगाथासप्तशतीति चत्वारि काव्यानि सङ्कलितानि। 
मञ्खुनाथग्रन्थावल्या द्वितीयभागोऽयं तेषां गद्यरचनानां प्रकाशनार्थमुपकल्पितोऽस्ति। तत्रापि 
द्वितीयभागस्य प्रथमखण्डे विश्रुतकथाकृतां भद्ुश्रीमथुरानाथशास्त्रिणां त्रय उपन्यासग्रन्थाः 
षष्टिमिताश्च कथाः द्वितीये च खण्डे भटूमहाभागेर्निबद्धाः प्रमुखाः केचन निबन्धाः पुरस्क्रियन्ते । 
कथानां लघुकथानां निबन्धानां वाऽवतारः नवाविष्कारत्वेनाऽभिनन्द्यते संस्कृतसाहित्ये । विधाया 
अस्या उन्नायकेषु भट श्रीमथुरानाथशास्त्रिणो नूनं सन्ति धुरि कौर्तनीया इति विदन्त्येव 
साहित्यतत्त्ववेत्तारो विद्रांसः। 


गद्य-पद्यभेदेन स्वीकुर्वन्ति द्वैविध्यं काव्यस्य तत्तत्वविद इति सुविदितमेव सुधियाम्‌। 
पद्यकाव्यापेक्षया गद्यकाव्यस्य महतत्वमपि। यथा च भणितिः - "गद्यं कवीनां निकषं 
वदन्तीति '। 


संस्कृतसाहित्ये गद्यस्य प्रादुर्भावो वैदिककाल एव सञ्जात आसीदित्यत्र नाऽस्ति 
संशीतिः, कृष्ण-यजुर्वेदादिषु ब्राह्मणारण्यकोपनिषद्ग्रन्थेषु च तत्प्रयोगो विद्यत एव । 
पुराणसाहित्ये, दर्शनग्रन्थेषु च यद्यपि तत्प्रयोगो दृग्गोचरीभवति, तथापि गद्यापेक्षया पद्यबन्धेषु 
दूश्यते महती प्रीतिः कालेऽस्मिन्‌ रचनाकृताम्‌। सुबन्धु-बाणभट प्रभृतिभिः यो हि रचनामार्गः 
प्रदर्शितः, स नूनं साम्प्रतिकैः कतिपयैरग्रेसारित इति विविधविधासु कवयन्तः कवय एते 
नवप्रस्थानद्रारमपि संस्कृतगद्यसाहित्यरचनाया उद्वाटयामासुरिति प्राचीनाऽर्बाचीनसाहित्यविधासु 
निबद्धाः केचन, केचन चात्याधुनिकगद्यलेखनविधाश्रिता ग्रन्थाः संस्कृतगद्यसाहित्ये राजन्ते । 


 ओजस्समासभूयस्त्वमेतद्‌ गद्यस्य जीवितम्‌" इति कस्यचिदुक्तिर्यद्यपि सुबन्धु- 
बाणभदर प्रभृतीनां गद्यरचनासु सङ्घटते, किन्तु वैदिको मन्त्दरष्टा ऋषिर्यो हि संस्कृतगद्यसाहित्यस्य 
प्राचीनतमं स्वरूपमुपायनीकरोति साहित्यजगति, स न विश्वसिति एतादृक्शब्दाडम्बरेषु । सरला 
समासरहिता भाषा, ह, वै, उ इत्याद्यव्ययानां वाक्यालङ्कारत्वेन प्रयोगः, उपमारूपकादीनां 
केषाच्चिदलङ्काराणां स्वाभाविकता च वर्तते वैदिकगद्यसाहित्यस्य वैशिष्ट्यम्‌ । यद्यपि 
कृष्णयजुर्वेदाथर्ववेदयोः ब्राह्मणारण्यकोपनिषद्ग्रन्थेषु च तत्प्रयोगबाहुल्यं लभ्यते तथापि तत्र 
सर्वत्र सारल्यमेवाऽनुभुयते सहदयैः। 


( व ) 
ब्राह्यणग्रन्थानामपि गद्यं भजते तथात्वमेव । अत्राऽपि सरलसरलया भाषया कथ्यं 
वर्ण्यते - 


“* अग्निर्वै देवानामवमो विष्णुः परमस्तदन्तरण सर्वा अन्या देवताः ' 
उपनिषत्साहित्ये त्वितोऽप्यधिकतरं रमणीयं गद्यस्वरूपं लभ्यते - 


““यत्र नाऽन्त्यत्‌ पश्यति नान्यच्छरणोति नान्यद्‌ विजानाति तद्‌ भूमा । यत्रान्यत्‌ 
पश्यति अन्यच्छरुणोति अन्यद्‌ विजानाति तदल्पं यो वै भूमा तदमृतमथ यदल्पं तन्मर्त्यम्‌!" 
(छान्द. ३२४) 


अनेनैतदायाति यत्‌ बैदिककविर्गद्यस्य सरलं सहजं च स्वरूपमद्गीकरोति । शब्दाडम्बरे 
तस्य श्रद्धा नाऽस्ति। एषैव परम्परा पौराणिकैरनुकृता गद्यलेखनस्य । वस्तुतस्तु पौराणिकं गद्य 
लौकिकवैदिकगद्यबन्धानां सोपानभूतम्‌। क्वचिदलङ्काराणां पक्षपातः पुराणेषु दृश्यते, तथापि 
प्रसादोपेतया भाषया पुरस्करोति पौराणिकः कविः समग्रमपि गद्यसोन्दर्य वर्णनक्रमे। यथा च 
विष्णुपुराणे - 


“यथेव व्योमि वद्धिपिण्डोपमं त्वमहमपश्यं तथेवाद्याग्रतो गतमप्यत्र भगवता 
किञ्चिन्न प्रसादीकृतम्‌। विशेषमुपलक्षयामीत्युक्ते भगवता सूर्येण निजकण्ठादुन्मुच्य 
स्यमन्तकं नाम महामणिवरमवतार्य एकान्ते न्यस्तम्‌ (४.१२३.२३४) 


गद्यस्य विकासे दार्शनिकानामपि अवदानं वर्तत एव । ग्रन्थेष्वेतेषु यद्यपि सूत्राणां 
पद्यबन्धानां कारिकाणां च विलोक्यते प्राधान्यं, तथापि कैश्चित्‌ शास्तरिभिस्तत्रापि गद्यस्य 
प्रयोगः कृतो विद्यते। अर्थाभिव्यक्तिमभिलक्ष्य प्रणीता एते ग्रन्था यद्यपि शब्दसौन्दर्य 
साहित्यसोन्दर्य च न पुरस्कुर्वन्ति तथापि भावाभिव्यञ्जकता नैतेषां कुत्रचिदपि व्याहन्यते । 
जयन्तभटुसदृशाः प्रौढाः केचन गद्यलेखकाः नीरसेऽपि विषये कामपि 
संवादात्मकतामुत्पादयन्ति। 


पातञ्जलमहाभाष्ये शबरस्वामिनः शाबरभाष्ये शङ्कराचार्यस्य ब्रह्यसूत्रभाष्ये 
जयन्तभदटुस्य च न्यायमञ्जर्यां गद्यस्य वैलक्षण्यमवलोक्यते। नितान्तं नीरसमपि विषयं 
स्वगद्यप्रयोगमहिम्रा सरसं विदधाति भगवान्‌ पतञ्जलिः । तत्र छात्रोऽनुभवति सम्मुखमासीनमिव 
गुरुम्‌। इयमेव गद्यप्रणयनशेली शबरस्वामिनो मीमांसासूत्रभाष्ये लभ्यते । 


साक्षाच्छिवावतारभूतो भगवान्‌ शङ्कराचार्य आत्मानात्मतत्त्वविवेचनेऽपि गद्यस्य 
साहित्यिकं मधुरं प्रसादपेशलं स्वरूपं पुरस्करोति ' नहि पद्भ्यां पलायितुं पारयमाणो जानुभ्यो 
रंहितुमर्हति ' ' इत्येतादृशाः प्रयोगाः आचार्यस्य गद्यप्रणयनचातुर्य पिशुनयन्ति । 


( प» ) 
तर्ककर्कशं न्यायशास्त्रं पठन्नपि पाठको न्यायमञ्जर्या साहित्यिकमास्वादं प्राप्नोति। 
अत्र गद्यगरिमा सहदयहदयानुरञ्जनायाऽलम्‌ - 


आः क्षुद्रतार्किंक ! सर्वथाऽनभिज्ञोऽसि, ब्रहौव जीवात्मानो 
नहि ततोऽन्ये । नहि दहनपिण्डाद्‌ भेदेनाऽपि स्फुलिङ्ा 
अग्निस्वरूपा भवन्ति। तत्‌ किं ब्रह्मण एवाऽविद्या? 


वैदिकसाहित्ये पुराणेषु शस्त्रीयग्रन्थेषु चोपलब्धं गद्यं यद्यपि संस्कृतगद्यसाहित्यस्य 
विकासक्रमज्ञानाय समीक्षकाणां सहायकं, तथापि तेन गद्यकाव्यानां तात्विकानुसन्धानकल्पना 
न सम्भाव्यत इति लौकिकगद्यबन्धानां संक्षेपेण चर्चेह क्रियते । 


लोकिकं संस्कृतगद्यसाहित्यम्‌ - 


संस्कृतसाहित्ये गद्यकथानां प्रादुर्भावः कात्यायनकालात्‌ पूर्वमेवाऽभूदिति 
* आख्यानाख्यायिकेतिहासपुराणेभ्यश्च ' ' इत्यस्मिन्‌ वार्तिके आख्यानाख्यायिकाशब्दनिर्देशात्‌ 
ज्लायते। किन्तु सुबन्धोर्वासदत्तानाम्नी कथारचनैव संस्कृतसाहित्ये प्रथमकृतित्वेनोपलभ्यते। 
सुबन्धुना प्रवर्तिता बाणभट्ेन च लालिता गद्यकथापरम्परेयमधुना नूनविधाव्याजेन 
प्रणीतकथालघुकथो पन्यासादिसाहि त्यसम्पत्साहाय्येन विकासशिखरं चुम्बति। अतो 
लोकिकगद्यसाहित्यं भिद्यते द्विधा- 


१. प्राचीनं संस्कृतगद्यसाहित्यम्‌ 
२. आधुनिकम्‌ अत्याधुनिकं च गद्यसाहित्यम्‌ 
९. प्राचीनं संस्कृतगद्यसाहित्यम्‌ - 


यथोक्तमस्माभिः संस्कृतगद्यसाहित्ये सुबन्धोर्वासवदत्तैवोपलब्धा प्रथमा कृतिः । अत्र 
राजपुत्रस्य कन्दर्पकितोर्वासवदत्तया प्रणयसम्बन्धो वर्ण्यविषयत्वेनाद्गीकृतः। ग्रन्थेऽस्मिन्‌ स्वल्पो 
निजीवश्च कथांशः कविना स्वप्रातिभशक्त्या चमत्कारमुपनीतः। सुबन्धो शषयोजने नैपुण्यं 
तत्पुराणपट्त्वं वैदिकपौराणिकाख्यानचातुरी पदवाक्यप्रमाणादिशास्त्रपाण्डित्यं च ग्रन्थस्याऽस्य 
समीक्षणेन स्फुटीभवन्ति। शब्दाडम्बरस्य पक्षपाती कविरयं श्रूषयोजने भजते वैशिष्ए्यम्‌। 
यथा - 


नन्दगोप इव यशोदयाऽन्वितः, जरासन्ध इव घटित - 
सन्धिविग्रहः, भार्गव इव सदा नभोगः, दशरथ इव 
सुमित्रोपेतः सुमन््राधिष्ठितश्च, दिलीप इव सुदक्षिण- 
याऽन्वितो रक्षितगुश्च। 


८ 0/1 }) 


अत्र प्रसन्नश्रूषयोजना कवेः शब्दप्रयोगनैपुण्यं पिशुनयति। उपमोत्प्रक्षाद्यलङ्कार- 
प्रयोगादपि न सुबन्धुः पलायते, तथापि तत्र सर्वत्र श्रैषयोजनैव चमत्कारपोषिका। यत्र 
अक्षराडम्बरव्यामोहः कवेः प्रशमितस्तत्र नूनं वासवदत्ता गद्यस्य किमपि चमत्कारि स्वरूपं 
पुरस्करोति। 


प्राचीनसंस्कृतगद्यसाहित्यस्य शिखामणिः गद्यसाहित्यस्य चोन्नायको बाणभटु : सुबन्धोः 
परवर्तिकाले सञ्जात इति सत्यम्‌, किन्तु तस्य कथाप्रणयनशेली शब्दप्रयोगपटुता चाऽद्यापि 
सुकविसमवाये प्रशस्येते। कथाऽख्यायिकाभेदेन द्विविधं गद्यसाहित्यं प्रतिष्ठापितं शास्त्रविद्धिः। 
कविनाऽनेन हर्षचरिताख्यगद्यरचनया आख्यायिकाप्रणयनस्य कादम्बरीप्रणयनव्याजेन च 
कथारचनाया निदर्शनं कृतम्‌। हर्षचरितस्य त्रिषृच्छरासेषु बाणेन स्वजीवनवृत्तं पञ्चसु च राज्ञो 
हर्षवर्धनस्य प्रभाकरवर्धनप्रमुखाणां चाऽन्येषां राज्ञां वर्णनं कृतम्‌। एवं ग्रन्थोऽयं न केवलं 
साहित्यिकदृष्ट्या एेतिहासिकद्््याऽपि महत्वं भजते। वीरोऽत्र अद्धीरसस्तथापि करुणस्य 
चमत्कारः हदयावर्जकः। 


कादम्बरी -नाम्नी बाणभटुस्य विद्यते द्वितीया कृतिः। संस्कृ तगद्यसाहित्ये 
वैलक्षण्यमस्या वीक्ष्य केनचिद्‌ रसिकेणोक्तम्‌ - 


सुचिर-स्वर-वर्णपदा रसभाववती जगन्मनोहरति। 
सा किं तरुणी? नहि नहि वाणी बाणस्य मधुर्ीलस्य॥ 


पुण्डरीकचन्द्रापीडादीनां जन्मत्रयावगाहिनी कथा कविना कादम्बरीमिषेण निबद्धा । 
विदिशाधिपते राज्ञः शूद्रकस्य राजसभायां चाण्डालकन्या काऽपि पिञ्चरबद्धशुकहस्ता समायाति । 
शुक एव कादम्बरीकथां श्रावयति । महाश्वेतापुण्डरीकयोः कादम्बरीचन्द्रापीडयोश्च प्रणयवर्णने 
बाणो भजतेऽनुत्तमताम्‌। कादम्बर्याः पूर्वार्धः बाणभटन उत्तरार्धश्च तत्पुत्रेण पुलिन्दभद्वेन प्रणीत 
इति ग्रन्थस्याऽस्य उत्तरार्धे मद्गलाचरणमिषेणोक्तम्‌। 
अर्थस्य नूतनता स्वभावोक्तेः चारुता श्रूषस्य स्पष्टता अक्षराणां विकटबन्धता च 
कृतेरस्या महत्त्वं निगदन्ति । शब्दानां वर्ण्यविषयानुसारी प्रयोगः कवेरवैशिष्टयम्‌। रोद्रादिवर्णनस्थलेषु 
कवेर्विकरबन्धता सरसस्थलेषु च शब्दनम्रता नूनं मनोहारिणी । अलङ्काराणां स्वाभाविकयोजनैवेह 
कृता। यथा च रसानोपमा - 
क्रमेण च कृतं मे वपुषि वसन्त इव मधुमासेन, मधुमास 
इव नवपलवेन, नवपहछवेन इव कुसुमेन, कुसुम इव 


मधुकरेण, मधुकरेण इव मदेन नवयौवनेन पदम्‌। 


८ धां / 


एवमेव परिसङ्ख्यायाश्चारुताऽपि बाणस्य वैशिष्ठ्यं पुरस्करोति - 
यत्र च महाभारते शकुनिवधः, पुराणे वायुप्रलपितम्‌, वयः 
परिणामे द्विजपतनम्‌, उपवनचन्दनेषु जाड्यम्‌, अग्नीनां 
भूतिमत््वम्‌, एणकानां गीतव्यसनम्‌, शिखण्डिनां 

नृत्यपक्षपातः भुजङ्मानां भोगः, कपीनां श्रीफलाभिलाषः, 
मूलानामधोगतिः। 


बाणस्य गद्यशेली विद्यते कवित्वस्य अवधिः। ये खलु समीक्षकाः कठिनपदप्रयोगं 
तत्र प्रतिपादयन्ति, नूनं ते शब्दप्रयोगतत्त्वं न जानन्ति । पाञ्चालीरीतेरपूर्वयोजना बाणस्य कादम्बर्या 
विद्यते। समासबाहुल्यमोजसश्च प्राधान्यं कादम्बर्या यद्यपि पदे पदे दृश्येते, तथापि तत्सर्व 
काव्योत्कर्षाय आवश्यकम्‌। भावाभिव्यञ्चकस्थलेषु तथाविधशब्दानां प्रयोगो न दृष्टिपथमायाति। 
यथा मदनव्यथासन्ततं पुण्डरीकं प्रबोधयन्‌ वक्ति ब्रह्मचारी पुण्डरीकः - 


सखे पुण्डरीक! नैतदनुरूपं भवतः, क्षुद्रजनक्षुण्ण एव मार्गः। 
धेर्यधना हि साधवः! किं यः कश्चित्‌ प्राकृत इव विकली- 
भवन्तमात्मानं न रुणत्सि। क्व ते धरयम्‌? क्वाऽसौ इद्दियजयः? 


बाणस्य शब्दसाम्राज्यं विस्तृतं सुदीर्घं च वर्तते। कामिनीनां रूपलावण्यवर्णने कवेः 
शब्दावली भजते लालित्यम्‌। अरण्यादिवर्णने च सैव दृश्यते कटठोरवर्णयुक्ता शब्दाडम्बरयुक्ता 
च। कादम्बरी संस्कृतगद्यसाहित्यस्य प्राणतत्त्वमित्यत्र न काऽप्यतिशयोक्तिः। 


प्राचीनसंस्कृतगद्यसाहित्यस्य तृतीयः प्रतिनिधिकविरस्ति महाकविर्दण्डी । कवेरस्य 
दशकुमारचरितम्‌, अवन्तिसुन्दरीकथा चेमे द्वे गद्यरचने उपलभ्येत । दशकुमारचरिते भाग्यस्य 
प्रतिकूलतावशाद्‌ अनेकदेशेषु क्टापन्नं जीवनं निर्वाह्य समागतानां कुमाराणां कथाऽस्ति। 
राजवाहनं प्राप्य ते सर्वे स्वीयं वृत्तं तस्मै निवेदयन्ति। 


दशकुमारचरितमाऽऽख्यानकाव्यविधाया अनुत्तममुदाहरणम्‌। विषयोपस्थापने पदानां 
प्रयोगे चेह कविर्वैशिष्ट्यमवगाहते। कथानकानां पारस्परिकं सामञ्जस्यं तेषां धारावाहिकता 
सरला प्रसादगुणोपेता भाषा च दण्डिनो गद्यप्रणयनप्रटुत्वं विषयप्रतिपादनप्रटुत्वं च ख्यापयन्तीति 
सर्वमेतत्काव्यगतं सौष्ठवं प्रसमीक्ष्य के नचित्समीक्षकप्रवरेणोक्तम्‌ - दण्डिनः 
पदलालित्यमिति। 


दण्डी सुबन्धुबाणयोरनुकर्ता कविर्नाऽस्ति। तस्य स्वीया वर्णनशैली विद्यते । यस्यां 
सहदयोऽर्थस्य स्पष्टतौ रसस्य च विशिष्टामनुभूतिं प्राप्नोति । तस्य पदानां लालित्यज्ञानाय 
पङ्क्तयः काश्चनोदाहियन्ते - 


(८ ण / 
कामस्तु विषयासक्तचेतसोः स्त्रीपुंसयोर्निरतिशयसुख - 
स्पर्शविशटोषः। परिवारस्त्वस्य यावदिह रम्यमुज्ज्वलं च । 
फलं पुनः परमाहादनं परस्परविमर्दजन्मस्मर्यमाणमधुरम्‌ 
उदीरिताभिमानमनुत्तमं सुखपरोक्षं स्वयं संवेद्यमेव । 


अवन्तिसुन्दरीकथाया गद्यांशोऽयं तस्य पदप्रयोगदक्षताया निदर्शकः - 


रज्नुरियम्‌ उद्बन्धाय सत्यवादितायाः, विषमियं जीवित- 
हरणाय महात्म्यस्य, शास्त्रमियं विशसनाय सत्पुरुष- 
वृत्तान्तानाम्‌, अग्निरियं निर्दहनाय धर्मस्य, सलिलमियं 
निमजनाय सोजन्यस्य, धूलिरियं धूसरीकरणाय चरित्रस्य? 


बाणादीनां रचनासु कल्पनायाः प्राधान्यात्‌ याथार्थ्यस्य सर्वथाऽभावः। दण्डिनो ग्रन्थयोः 
पुनर्यथार्थवर्णनस्य दृश्यते प्राधान्यम्‌ 


बाणभटु स्य रचनापद्धतिमवलम्न्य परवर्तिभिर्नँके गद्यबन्धाः प्रणीता। तेषु 
कवेर्धनपालस्य तिलकमञ्जरी इदानीमुपलभ्यते । ग्रन्थेऽस्मिन्नेकतो बाणभटुस्य भाषानुकृतिरपरतश्च 
गद्यस्य व्यावहारिकं स्वरूपमुपलभ्यते। सन्दर्भानुसारिणी शब्दयोजना नूनमिह मनोहारिणी । 
उपमोत्प्रक्षाद्यलङ्कारणां प्रयोगेऽपि कविर्भजते वैलक्षण्यम्‌। 


संस्कृतगद्यलेखकेषु गद्यचिन्तामणिकारस्य वादीभसिंहस्याऽपि स्थानं महत्वपूर्णमस्ति । 
जिनसेनस्य महापुराणे प्राप्ता जीवन्धरस्य कथैवेह एकादशलम्बेषु वर्णिता । प्राचीनसंस्कृत- 
गद्यकाव्याधारायां वामनभदटु बाणविरचितं वेमभूपालचरितमपि उद्वेखमर्हति। वेमभूपालः 
कवेरस्य आश्रयदाता राजा स्वयमपि महाकविरासीत्‌। तस्य वर्णनं ग्रन्थेऽस्मिन्‌ कृतं कविना। 


प्राचीनसंस्कृतगद्यसाहित्येऽन्या अपि गद्यरचनाः स्युः किन्तु सुबन्धुबाणभटु- 
वामनबाणभदटादि-षट्कवीनामेव कृतय उपलभ्यन्त इदानीम्‌ । दण्डिबाणयोर्गद्यलेखने यद्यपि 
महान्‌ अधिकार आसीत्‌, तथापि परवर्तिभिः गद्यस्य प्रयोगः पद्यापेक्षया न्यूनतरमेव कृतमिति 
जलायते इतिहासग्रन्थानामध्ययनेन। आधुनिकैर्विंशचेश्चरपाण्ड यप्रभृतिभिः गद्यरचनायां 
गौरवाभिवृद्ध्यर्थं कश्चन नूतन एव प्रयासो विहित इति नैका गद्यरचनाधारा युगेऽस्मिन्‌ प्रादुरभूवन्‌। 
अम्बिकादत्तव्यासेन शिवराजविजयाख्यग्रन्थस्य रचनया संस्कृ तसाहित्ये उपन्यास- 
लेखनपरम्परोद्‌भभाविता। एवमन्ये ग्रन्थकारा अपि नूतनकाव्यधारायां कवयन्तो दृश्यन्ते । 
विंशशतकस्यो्तराद्धोँ ऽयं संस्कृ तगद्यरचनायाः स्वर्णयुगत्वेन व्यपदेशमर्ह ति, यस्मिन्‌ 
भटु मथुरानाथशास्त्रिप्रभृतयः प्राचीना रामकरणशर्म-राजेन्द्रमिश्र-केशवचन्द्रदाशप्रभृतयश्च 


( पाष) 
साम्प्रतिका नैके गद्यकारा लेखनव्यापृता वर्तन्ते। अत्र नातिविस्तरेण 
आधुनिकात्याधुनिकगद्यसाहित्यस्य चर्चा क्रियते । 


२. आधुनिकम्‌ अत्याधुनिकं च संस्कृतगद्यसाहित्यम्‌ - 


आधुनिकगद्यसाहित्यस्य पृष्ठभूमिर्न केवलं प्रणयवर्णनं न वाऽऽश्रयदातुराज्ञो 
गुणानुवादः। अद्यतनीयः कविः सामाजिक-राजनीतिकदशावर्णने भारतस्य 
स्वातन्त्यसङ््‌ग्रामचित्रणे नारीणां दशानिरूपणे च दृश्यते बद्धपरिकर ः। एवं वस्तुविवेचनदृट्या 
शेलीदृष्या चाधुनिकं गद्यसाहित्यं बहुविधान्‌ वर्ण्यविषयानात्मसात्करोति। कथा लघुकथा 
उपन्याससादहित्यं यात्रासाहित्यं जीवनवृत्तवर्णनं चेत्यादयो नैके मार्गा 
आधुनिकसंस्कृतगद्यसाहित्यस्य विशेषाः । साहित्यस्याऽस्य विधानुसारि विवेचनमिहोपस्थाप्यते । 


९. कथा लघुकथाश्च - 


आधुनिककथासाहित्ये लघुकथानामेव प्राधान्यम्‌। विद्रनमूर्धन्यस्य श्रीमतो 
विश्चेश्वरपाण्डयस्य मन्दारमद्चरी बाणभटुस्य भाषानुकृत्या प्रणीता कालखण्डस्याऽस्य गद्यकृतिः। 
ग्रन्थेऽस्मिन्‌ पुष्पपुरस्य राज्ञो राजशेखरस्य वर्णनमस्ति । पर्वतीयो विश्चैश्वरः सर्वतन्त्रस्वतन््रपण्डित 
आसीदिति तस्य ग्रन्थसम्पत्‌ प्रमाणमत्र। बाणस्य गद्यरचनाभावभावितोऽपि 
कविर्मोलिकचिन्तनरहितो न दृश्यते। अलङ्काराणां भव्ययोजना गद्यप्रणयने श्रीमतः पाण्डेयस्य 
वैशिष्ट्यं निरूपयति । परिसङ्ख्याया वैपुल्यमिह नितरां हदयावर्जकम्‌ - 


गौणार्थपरिग्रहः शब्देषु न क्रियासु, पृष्ठदर्शनं सामप्रयोगेषु 
न सङ्करेषु, अदुष्टपर्वत्वं विशिखत्वं च सायकेषु, न 
तत्तद्विहितक्रियापदेषु, द्विजपरीक्षणं लक्षणाविचारेषु न 
दानेषु, श्रुतिलङ्खनं वधूनां कटाक्षेषु न जनेषु समभवत्‌। 


एतादृशकथानां प्रणयने साम्प्रतिकानां मतिस्तथा न प्रवर्तते । उपन्यासविधाया युगेऽस्मिन्‌ 
प्रादुर्भावः सञ्जात इति नैके गद्यकारा तस्यामेव विधायां कवयन्तो दृश्यन्ते । वस्तुतस्तु 
विविधपरिचर्यासु व्यापृतः पाठकः लघुग्रन्थानपेक्षते सम्प्रति । प्राचीनैः काव्यशास्त्रिभिर्यद्यपि 
लघुकथासदृशरचनायाश्चर्चा न कृताऽस्ति तथापि साम्प्रतिका राधावल्लभ-राजेन्द्रमिश्रादयो विधाया 
अस्या लक्षणादिपरिष्कारे प्रयलरं कुर्वन्तो दृश्यन्ते। कथायां सरसं वस्तु गद्यैरेव विनिर्मितम्‌ 
इत्युक्तिरियं वर्ण्यविषयदृष्ट्या कथञ्चित्‌ तत्रापि सङ्गच्छते। संस्कृतलघुकथानां सम्बन्धः 
हिन्दीभाषायाः कहानी-विधया आङ्ग्लभाषायाश्च शोर्टस्टोरीति विधया वर्तते । 


( ह ) 


एकोनविंशशतकस्याऽन्तिमिदशके संस्कृतगद्यसाहित्ये लघुकथारचनायाः प्रयासो 
विहितः शिवराजविजयकारेण अम्बिकादत्तव्यासेन । तस्य रलाष्टकमिति नाम्ना प्रकाशिते 
कथासङ्ग्रहे हास्यरसप्रधाना उपदेशप्रधानाश्च अष्टौ कथाः सङ्गृहीताः सन्ति किन्तु कथाकुसुम 
इत्याख्यकथासङ्ग्रहे भावूपर्णाः कथाः प्रकाशिताः। येन संस्कृतगद्यरचनाक्षत्रे प्रादुरभूत्‌ 
काचित्नवीना क्रान्तिः। १८९८ ईस्वीयवर्षात्‌ १९१० ईस्वीयवर्षं यावत्‌ सहस्राधिका लघुकथाः 
प्रणीताः। यासां प्रकाशनं विविधसंस्कृपत्रपत्रिकासु समभवत्‌ । वेङ्कुटरामशास्त्रिणा कालेऽस्मिन्‌ 
कथाशतकम्‌ इति नाम्ना शतकथान्वितः प्रबन्धः प्रकाशमनायि । केचन मौलिकाः कथकसङ्ग्रहाः 
केचन चाङ्ग्लादिभषाभ्योऽनूदिताः कथाः प्रकाशिताः। शतकस्याऽस्यादौ द्रौ कथासङ्ग्रहौ 
प्रकाशितौ बभूवतुः । तौ च स्तः - 


१. कथासङ्ग्रहः - कोइतम्बुरानकृतोऽयं मोलिककथासङ्‌ग्रह :। 


२. कथामञ्जरी - अनन्ताचार्यकोण्डकेन प्रणीता १८०१ वर्षे प्रकाशिता । 
इतरे च कालान्तरे प्रकाशिताः सङ््‌ग्रहाः सन्ति - 


२. नारककथासङ्ग्रहः - अनन्ताचार्यकोण्डकेनैव प्रणीतः प्रकाशितश्च । 

४. कथासपततिः - मन्दिरकलरामशास्त्रिणः कृतिः १८०४ वर्षे प्रकाशिता । 

५. गद्यकथा - तिरुनारायण अयद्खरकविना प्रणीता कृतिरियं १८१० वर्षे 
प्रकाशनं प्राप्ता। सर्वेऽपि कथासङ्ग्रहा एते मोलिककथा- 
रचनाधारां दृढी कुर्वन्ति। 


कालेऽस्मिन्‌ विविधाः कथासङ्‌ ग्रहाः कथाश्च प्रकाशिता अभवन्‌। केचन 
शास्त्रीयविषया अपि कथारूपेण परिणमय्य प्रकाशिताः। एतेषु रामशरणशास्त्रिणः 
कौमुदीकथाकल्लोलिनी उद्टेखमर्हति। 


आधुनिकसंस्कृतकथासाहित्यस्य विषयानुसारि विवेचनमिह संक्षेपेणोपस्थाप्यते - 


९. पौराणिक्यः कथाः - पोराणिककथा अधिकृत्याऽपि कैश्चित्‌ कविभिः कथाः 
प्रणीताः। ताः सन्ति- उषो हरणम्‌ (उपेन्द्रनाथसेनस्य) शिवहास्यम्‌ (मनुजेन्द्रदत्तस्य) 
सत्यदेवकथा (रामावतारशर्मणः) भद्रसोमा ( चारुचन्द्रवन्द्योपाध्यायस्य) मणिकुण्डलोपाख्यानम्‌, 
दधीच्युपाख्यानम्‌, पौराणिको काचित्‌ कथा (अप्पाशास्त्रीराशिवडेकरस्य) । 


२. उपदेशकथाः बालक थाश्च - विंशशतके यद्यपि उपदेशकथाः प्रणीताः 
कविभिस्तथापि बालसाहित्यस्य तत्र अभावोऽस्त्येव । केशवचनद्रदाशस्य “महान्‌ ' इति 
कथासङ्ग्रहे काश्चन बालकथा: सङ्गृहीताः सन्ति। 


(1 


उपदेशप्रधानकथानां प्रकाशनं तु जयचन्द्रसिद्धान्तभूषणभदटाचार्यादिभिः कृतम्‌ तासु 
व्याप्रीविवाहार्थीं शृगालः, वशीकृतभूतः, धर्मस्य सूक्ष्मा गतिः, ईश्वरस्य धनदानक्रमः, राक्षसप्रश्रः, 
बुद्धिमाहात्म्यम्‌, अदूरदर्शिता, संशयात्मा विनश्यति (द्वारकानाथशर्मणः) शत्रुसङ्कीर्णे कथं 
वस्तव्यम्‌ (नन्दलालशर्मणः) दशापरिणतिः, चित्रकारचातुर्यम्‌, कुटिलमतिर्नाम गोमायुः, 
वक्रचापलम्‌, भगवद्भक्तः किमर्थम्‌, सद्गुरुः (अप्पाशस्त्रिराशिबडेकरस्य) इत्युपदेशकथाः 
प्रमुखाः सन्ति। 


१९७० तमे वर्षे गोविन्दभावेमहाभागेन प्रकाशनं प्रापिते संस्कृतकथातरद्धिणी इति 
नाम्नि कथासङ्ग्रहेऽपि सप्तविंशतिकथा उपदेश्शैल्यां प्रणीताः सन्ति। अत्र शिक्षाया उपयोगिता 
सच्वारित्यस्य च माहात्म्यं प्रदर्शितं कविना । ' कुपात्रे नैव दातव्यम्‌ ', भगवान्‌, दानी वत्सलः, 
लालयेत्‌ पञ्चवर्षाणि दशवर्षाणि ताडयेत्‌ इत्येताः कथा इह लोकव्यवहारप्रामाण्यात्‌ 
धर्मशास्त्रप्रामाण्याद्‌ वा प्रणीताः। 


राजस्थानसंस्कृताकादेम्या प्रकाशिते गणेशशर्मणः संस्कृतकथामृतम्‌ इति नाग्नि 
कथासङ्‌ ग्रहे विचारप्रवणया भाषया काश्चन कथा निबद्धाः। अत्र सिद्धो रासायनिकः, 
अकिञ्चनस्योदार्यम्‌, भ्रातृसरेहः वीरपरीक्षा चेति नैकाः कथाः प्रभावोत्पादिकाः सन्ति। 


३. भावप्रधाना मनोवैज्ञानिक्यश्च कथाः - भावप्रधानकथारचनासु भट मथुरानाथ- 
शास्त्रिणोऽप्पाशास्त्रिराशिवडेकरमहाभागस्य च कथाः, मनोवैक्ानिककथासु च रामनाथशास्तरि- 
प्रभृतीनां रचना अग्रोष्ठेखमर्हन्ति । विषमा समस्या, बालकभृत्यश्चेते दवे कथे भट मथुरानाथशास्तिणो 
भावप्रधानकथाप्रणयननैपुण्यं प्रकटयतः। दरिद्रतामेव व्याधिं मत्वा चिकित्सकोऽत्र निदानं 
करोति। एवमेव के. श्रीनिवासमहोदयस्य साधुमणिः, उपेन्द्रचन्द्रस्य रामो नाऽस्तीह भूतले, 
चन्द्रचूडशर्मणश्छायापथः, राशिवडेकरमहोदयस्य प्राधान्यवाद:, विप्रलब्धा च, रामनाथशास्विणः 
मदीयः स्वप्नः क्रमेऽस्मिन्ु्टेखनीयाः कथाः सन्ति। भटुमथुरानाथशास्त्रिणां ' बालकभृत्य! 
इति कथा कैश्चित्समीक्षकैर्ललितनिबन्धत्वेनाद्खीकृतेत्यस्माभिरपि ललितनिबन्धसङ्ग्रहे सेयं 
प्रकाशिता। 


कवे राधावल्लभस्य “न ममार न जीर्यति!" कथा मनोवैक्ञानिककथास्वन्यतमा। 
कविनेह डो. शरणस्य कुष्टपीडितायाश्च तन्मातुश्चित्रणं नैपुण्येन कृतम्‌। 


४. हास्यव्यङ्ग्यकथाः - कथास्वेतासु हास्यस्य व्यङ्ग्यस्य वा प्राधान्यं निरूप्यते 
कविभिः। चनद्रचूडशर्मणः दर्ुूरविलापः, अप्पाशास्तरिणः वेषमाहात्म्यम्‌, व्यसनविमोक्षः, 
पुरोहितधौर्त्यम्‌, भटुमथुरानाथशास्तरिणः लालाव्यायोगः, चपण्डुकः, शिष्या, फाल्गुनगोष्ठी, 
वाई. महालिङ्गशास्तरिणश्च कलिप्रादर्भाव इत्येताः कथा हास्यव्यङ्ग्यप्रतिपादनशैल्यां प्रणीताः। 


(04) 
कवय एते सामाजिकमेव विषयं कथायां हास्यव्यङ्ग्यत्वेनोपस्थापयन्ति। यथा शिष्या 
इति भटुमथुरानाथशास्तरिणः कथायां शिष्यः कश्चन सावगुण्ठनः सन्‌ गुरोः समीपं याति। 
एतादृशीनां कथारचनानां हास्यमेव प्रयोजनम्‌। कथानां शेली सरला ललिता चास्ति । सामान्योऽपि 
पाठकः कथ्यमवगन्तुं शक्नोति। 


५. सामाजिककथाः - सामाजिककथासु सामाजिकदशावर्णनमेव प्रधानपदेऽभिषिक्तं 
भवति। सामाजस्य नैकाः समस्या अत्र चित्रिताः। विश्चैश्वरशर्मणः मम गृहरहस्यम्‌, 
उपेन्द्रनाथसेनस्य पट्िच्छविः, राशिवडे करमहाशयस्य श्रीमती विद्यासुन्दरी देवी, 
चारुचन्द्रवन्द्योपाध्यायस्य स्त्रीचरितम्‌ नैष्ठिकब्रह्मचारी विधुशेखरभटाचार्यस्य अपत्यविक्रमः 
्षुत्कन्यका, द्विजेन्द्रबरह्मचारिणः वासन्ती, भट मथुरानाथशास्तिणश्च एकवारं दर्शनम्‌, दयनीया, 
अनादृता इत्येताः कथाः सन्ति। 


संस्कृ तलघुकथासाहित्ये पण्डिताक्षमाराव-देवर्षिंकलानाथशास्त्रि- 
अभिराजराजेन्द्रमिश्र केशवचन्द्रदाशप्रभृतयः कवयः सामाजिकदशावर्णने वैशिष्ट्यं भजन्ते । 
एतेषां रचनासु वस्तुतत्त्वस्य सम्यग्विवेचनं प्रौढशेल्या कृतं विद्यते। समाजस्य यथार्थविषयं 
स्वीकृत्य काश्चन कथा लिखिताः कविभिरेभिः। स्त्रीणां दशावर्णने क्षमारावमहाभागायाः 
शेली शुघनीया। प्रभुनाथद्विवेदिनः कथाकौमुदी श्वेतदूर्वा च कृष्णलालस्य अनन्तमार्गः, 
केशवचनद्रदाशस्य उर्मिचूडा, वीणापाणिपाटनीमहाभागाया अपराजिता, राजेन्द्रमिश्रस्य इक्षुगन्धा 
राङ्गडा चित्रपर्णीं चेत्येते कथासङ्ग्रहा अपि सामाजिकदशावर्णनपराः कथाः पुरस्कुर्वन्ति। 
शिक्षणसंस्थानेषूपाधिदानपरम्परां विलोक्य प्रणीता कवे राधावल्यभस्य वायवा, इच्छाराद्विवेदिनश्च 
निरीक्षणम्‌ इति द्वे कथे समाजस्य यथार्थभूमिमवगाहेते । 


६. प्रणयवर्णनपराः कथाः - प्रणयर्णनपरासु कथासु नायकनायिकयोः प्रणयसम्बन्धः 
नैपुण्येन न्यरूपि कविभिः। विच्छेदानन्तरं तयोर्मिलनसम्भावना विच्छेदकारणानि चाऽत्र 
वर्ण्यविषयतां भजन्ते । चारुचन्द्रवन्द्योपाध्यायस्य यथार्थप्रेमिकः, आदर्शपतिः, भट मथुरानाथस्य 
च प्रेम्णः प्रतिदानम्‌ प्रेमवर्णनपरा उत्कृष्टतमः कथाः सन्ति। पण्डिता क्षमारावमहाभागा 
प्रेमरसोद्रेकः इत्यस्यां कथायां प्रेम्णः कञ्चन दुर्लभमेव पक्षं न्यरूपयत्‌। 


प्रणयवर्णने साम्प्रतिककविशिरोमणिरभिराजराजेन्द्रमिश्रः सिद्धहस्तो दृश्यते । पोतविहगौ 
इत्यस्यां कथायां कवेरस्य वर्णनशेली नूनं मनोहारिणी - 


मुग्धे! पोतविहगावावाम्‌। परस्परं प्रविहाय नावयोः 
काऽप्यन्या गतिः। महुलि! यथा जलपोतविहगोऽनन्ताकाशे 
प्रोडीय परिश्रम्य च विवशीभूय पुनस्तत्रैवागच्छति शरण- 


() 
मन्विच्छन्‌, आवयोरपि सैव स्थितिः । प्रिये जलपोतसत्निभमिदं 
लघुकुटीरम्‌। इदमेवाऽस्माकं शरणस्थलम्‌। इदमेवाऽस्माकं 
प्रणयमन्दिरं प्रिये! यत्रावाभ्यां प्रणयाधिष्ठातृदेवो भगवान्‌ 
रतिनायकस्समर्चितः। नैतत्‌ परित्यज्य क्वाऽप्यन्यत्र गन्तव्यम्‌। 


७. एेतिहासिक्यः कथाः - एेतिहासिकघटनाश्रयेण कविभिर्नैकाः कथाः प्रणीताः। 
कथास्वेतासु वीराणां त्यागशेर्यादीनां वर्णनं प्राधान्येन कृतम्‌। रामकिशोरमिश्रमहोदयस्य खड्गेन 
तं हनिष्यामि इति कथायां वीरस्य अनिरुद्धसिंहस्य त्यागवर्णनं यथा - 


प्रिये! वीरास्तु हन्यन्ते। आवां शीघ्रं बन्दिनौ भविष्यावः। अहं 
मुगलकारागारं नैव जिगमिषामि । अतस्त्वं ममान्तं कुरु । 
विलम्बेन किम्‌? इति स जगाद्‌। 


राजेन्द्रमिश्रस्य राङ्गडति कथासङ्ग्रहे बालीद्रीपस्य एेतिहासिकं वृत्त प्राप्यते । प्राचीनैः 
भारतीयैतिह्यमाश्रित्य कथा निबद्धाः किन्तु पाश्चात्यघटनावलीनां चित्रणं संस्कृतसाहित्ये 
मिश्रमहाभागैरेव कृतमिति विशेषस्तेषाम्‌। द्वारकानाथशर्मणः, बहूपचिकीौर्षा पत्नाधायः, 
विधुशेखर भट्राचार्यस्य, क्षत्रकथा, गौतमबुद्धः, परशुरामशर्मणः संयोगितास्वयंवर :, 
हरिप्रसादनमदिश्वरस्य कषत्रियपराक्रमः भटमथुरानाथशास्त्रिणश्च पृथवीराजपौरुषम्‌, आल्हा च 
ऊदल्च, पुरुराजपौरुषम्‌ इत्यादिकथाः सन्ति संस्कृतलघुकथासाहित्ये एेतिहासिकवर्णनपराः। 


अद्यतनीयः कविः कल्पनादरिद्रः, शब्ददरिद्रो विषयदद््रो वा नाऽस्ति। समसामयिकं 
सामाजिकं राजनैतिकं वा विषयमाश्चित्य स कथारचनायां प्रवर्तते। आधुनिकयन्त्राणां वस्तूनां 
च बोधाय स नूतनशब्दानां निर्माणं करोति। यथा वी.आई .पी. इत्यस्य कृते विशिष्टातिविशिष्टः, 
फोनरिसीवर इत्यस्य च कृते प्रापक इति शब्दः। क्वचित्‌ शब्दसाम्येनाऽपि नूतनशब्दा 
निर्मीयन्ते। यथा कालगर्ल इत्यस्य कृते कालगरला इति। 


अनूदिता रूपान्तरिताश्च कथा - 


आधुनिककथासाहित्येऽनूदितं रूपान्तरितं च कथासाहित्यमपि समृद्धं विद्यते। 
संस्कृतेतरभाषाभ्योऽनूदिता नैके कथासङ्ग्रहः सम्प्रति सहदयेभ्यः समर्पिताः - 


१. कथाकल्पदुमः - अप्पाशास्त्रिराशिवडेकरमहाभागैः प्रकाशितः सङ्ग्रहोऽयं 
अरेबियन नाइट्स इति कृतेरनुवादः। 


२. शेक्सपियरनाटककथावली - मेडपट्टीवेङ्कटरमणाचार्येण प्रकाशितोऽयं ग्रन्थः 
मेरीलम्ब इति नाम्नः कवेः टेल्स फ़्राम शेक्सपीयर इत्याख्यकृतेरनुवादः। 


( ¢) 

३. शेक्सपियरनाटककथाचतुष्कम्‌ - कौण्डिन्यवेङ्कटे श्ररसुब्रह्मण्यशास्त्रिणा 
अनूदिताः वेनिसनगरवणिक्‌, विनयम्‌, हेमन्तकथा, प्रकम्पनश्चेताश्चतस्नः कथाः सङ्ग्रहेऽस्मिन्‌ 
प्रकाशिताः। 


४. टोल्ससर्टोयकथादशकम्‌ - अनेनैव विदुषा ्ोल्सर्ययकथासङ्ग्रहतः वृथाक्रोधः, 
यत्र प्रेम तत्र ईश्वरः, वृद्धौ, प्रश्त्रयम्‌, देवपुत्रः, भ्रातरौ, मुनित्रयम्‌, विश्रान्तिसदनम्‌, इत्याद्या 
दशकथा अनुद्य प्रकाशिताः। अनुवादेऽप्यत्र पञ्चतन्त्रस्यास्वादः। 


५. टँल्स्टोंयक थासप्तकम्‌ - सम्पूर्णानन्दसंस्कृ तविश्चविद्यालयस्य 
अनुसन्धानसंस्थान-निदेशकचरेण पं. भागीरथप्रसादशास्रिणा सप्तकथा अत्र सङ्ग्रहे ऽस्मत्ननुद्य 
प्रकाशिताः। 


६. क थामञ्चरी - अरविन्दाश्रमस्य जगन्नाथेन प्रे ञ्चभाषाया वल्जिस्त्वार 
इत्याख्यपुस्तकस्य संस्कृतानुवादो कथामञ्जरीति नाम्ना प्रस्तुतः। सदगुणप्ररणादाने समर्थाः 
कथा इमाश्छात्राणां चरि्रिनिमणि उपयोगिन्यः। 


७. विपञ्चिका - नागराजेन हिन्दीकथाकारस्य प्रेमचन्दरस्य पञ्चकथाः संस्कृतेऽनृद्य 
सङ्ग्रहेऽस्मिन्‌ प्रकाशिताः। अत्र ज्येष्ठो भ्रातृवर्यः, रसिकः सम्पादकः, धिक्छारः, निष्कारणयशः, 
लोररी इति पञ्चकथाः सन्ति। 


८. कथारत्नाकरः - बोंक कन्बे महोदयस्य कथानामनुवादोऽत्र विहितः। 


९. ईसन्नीतिकथाः - नारायणकृष्णगोडबोलेमहोदयेन सदाशिवनाथचितलेमहोदयस्य 
नीतिकथानामनुवादोऽत्र प्रस्तुतः। 


१०. शरत्सप्तकम्‌ - विश्रुतवङ्गभाषाकवेश्शरच्चन्द्रस्य सप्तकथानामुनवादोऽत्र 
बिहारीलालमिश्रेण विहितः । ज्येष्ठान्तिका, मध्यमान्तिका, विन्दोर्वालः, रामस्य सुमतिः, परेशः, 
चित्रम्‌, अनुराधा चेति सप्तकथा इमाः, सङ््‌ग्रहेऽस्मिन्‌ सङ्गृहीताः। 


कथासरः, कथासप्तकम्‌, श्रीरामकृष्णकथामृतम्‌, बालनीतिकथाः (अष्टभागेषु 
प्रकाशितः सङ्ग्रहः) नीतिकथाभाण्डागारम्‌, बालकथाकुञ्चः, बालसाहित्यसरिता चेत्यादयः 
कथासङ्ग्रहाः विविधभाषाभ्योऽनूदितानां कथानां निदर्शकाः। 


रघुवंशादिविविधसंस्कृतग्रन्थानां कथारूपान्तरणमपि तैस्तैराचार्यै: प्रकाशितम्‌। येन 
संस्कृतगद्यसाहित्यश्रीरे धते । रूपान्तरिताः केचन कथासङ्ग्रहाः सन्ति - 


(¢ ) 
१. रघुवंशसारः - (१९००) दततात्रेयवासुदेवनिगुडकरमहोदयेन कालिदासप्रणीतस्य 
रघुवंशमहाकाव्यस्य गद्यरूपं ग्रन्थस्याऽस्य मिषेण प्रस्तुतम्‌। 


२. भासकथासारः - वाई. महालिङ्खशास्तरिणा १९६५ वर्षे भासविरचितनाटकानां 
गद्यरूपान्तरणं प्रकाशितम्‌। 


३. कादम्बरीकथासारः - बाणभदटुस्य अमरकृतेः सरलया गिराऽनुवादो विहितः 
नन्दलालशर्मणा, प्रकाशितश्चाऽयं १९०० इस्वीयवर्षे । आर .वी. कृष्णमाचार्यमहोदयेन १८७४ 
वर्षे त्र्यम्बकशर्मणा च १९२६ वर्षे कादम्बर्याः सरलगद्यानुवादः प्रकाशित आसीत्‌। 
कृष्णमाचार्यमहोदयेन हर्षचरितसारनाम्ना हर्षचरितस्यापि रूपान्तरणं विहितम्‌, प्राकाशि चेदं 
१८७४ वर्षे | 


४. चन्द्रापीडचरितम्‌ - अनन्ताचार्येण कादम्बर्याशचनद्रापीडचरितं सरलगद्यविधिना 
१९०९ ईस्वीयवर्षे प्रकाशितम्‌। अनेनैव विदुषा हर्षचरितसारनाम्ना हर्षचरितस्याऽपि 
सरलानुवादः कृतः। 


५. उदयनचरितम्‌ - व. अनन्ताचार्येण अष्टादशाऽध्यायेषु उदयनस्य चरितं वर्णितम्‌ 
सद्य एव प्रकाशिताः केचन कथासङ्ग्रहाः दृष्टिपथमायान्ति। तेषां प्रमुखाः केचन 

सन्ति - 

. कथासप्तकम्‌ - नलिनी शुक्लायाः 

. मन्दोर्मिमाला - महाभारतकथावह्लरी, श्रीधरभास्करवर्णेकरस्य 

. हा हा, एकादशी च - इच्छारामद्विवेदिनः 

. कथासंवर्तिका - भागीरथप्रसादत्रिपाठिनः 

. अनाघ्रातं पुष्पम्‌ - प्रशस्यमित्रशास्त्रिणः 

. उवाच कण्डुकल्याणः -प्रमोदकुमारनायकस्य 

. सहपाठिनी- प्रमोदभारतीयस्य 

. वृहत्सप्तपदी - दुर्गादत्तशास्तरिणः 
९. गल्पकुसुमाञ्जलिः - कालिकाप्रसादशास्तरिणः 
१०. संस्कृतकथाकुञ्चम्‌ - गणेशरामशर्मणः 


११. मञ्लुनाथगद्यगौरवम्‌ (डो. रमाकान्तपाण्डयेन सम्पादितम्‌) अत्र भट्मथुरानाथशास्त्रिणः 
नैकाः कथाः सङ्कलिताः सन्ति। 


( 0” 

१२. आख्यानवहलरी ~ कलानाथशास्त्रिणः 
१३. कथासारः - वि. वेलणकरस्य 
१४. शुष्को वृक्षः - कृष्णदत्तशर्मणः 
१५. यौतकवर्तनम्‌ -नन्दकिशोरगौतमस्य 
१६. कथावलिः - तिसुवेङ्कुटाचार्यस्य 
१७. कथामञ्जरी ~ कर्णवीररागेश्वररावस्य 
१८. अभिनवसंस्कृतकथा - नारायणशास्त्रिकाङ्करस्य 
१९. रञ्जनकथामाला ~ कमल-अभ्यङ्कुरस्य 
२०. चारुचित्राबलिः - सिद्धगोपालस्य 
२१. लघुकथासङ्ग्रह : - मिहिरराजशर्मणः 
२२. कथामृतम्‌ - गुणपतिशुक्लस्य 
२३. नीरवस्वनः ~ वनमालीविश्चालस्य 
२४. इक्षुगन्धा, राङ्गडा चित्रप्णीं चेति अभिराजराजेन्द्रमिश्रस्य 
२५. लघुकथासङ्ग्रहः - साहित्य-अकादमी, दिही 
२६. हत्याकारी कः - नारायणदाशस्य 
२७. स्मितरेखा - त्रिपाठिनो राधावह्छभस्य 

इच्छारामद्विवेद-वनमालिश्चासप्रभृतिकथाकाराणां केचन अन्येऽपि कथासङ्ग्रहः 
प्रकाशिता दूग्गोचरीभवन्ति । राजस्थान संस्कृत-अकादेम्याऽपि केचन कथासङ्‌ग्रहाः प्रकाशिताः, 


नारायणदाशस्य ' वासन्ती ' पत्रिकायामपि काश्चन कथाः सङ्कलिताः सन्ति। विस्तरभिया 
समेषां तेषां चर्चा नेह क्रियते । 


भटुश्रीमथुरानाथशास्त्रिणां कथाः विविधविषयानाश्रित्य प्रवर्तन्ते। तेषामनुभव- 
संसारोऽ तीव विस्तृतो व्यापकश्चास्तीति कथ्यस्य सम्प्रेषणे पाठकानामुन्मुखीकरणे च सविशेषं 
प्रभवन्ति ते। तेषां सङ्कलनेऽस्मिन्‌ प्रकाशितेषु उपन्यासेषु ' आदर्शरमणी 'त्याख्य उपन्यासः 
स्त्रीसमस्यामधिकृत्य निबद्धो वर्तते। ' मोगलसाम्राज्यसूत्रधारो महाराजो मानसिंह ' 
इत्युपन्यासोऽयमैतिहासिकीं भावभूमिमवगाहते। मानसिंह-राणाप्रतापयो ; विवादम्‌ अकबर- 
मानसिंहयोश्च मेत्रीं विषयत्वेनाद्गीकृत्य निबद्धेऽस्मिन्नुपन्यासेऽज्ञातान्यप्यैतिहासिकतत्त्वानि सन्ति 
निगुम्फितानि। अतो न केवलं काव्यदृष्टूया एेतिहासिकद्ष्ट यापि महत्त्वमेधत एव 


(0) 
उपन्यासस्याऽस्य। 


“ भक्तिभावनो भगवान्‌ ' इत्युपन्यासे बालविधवाया ' दलितकन्याया ' कमलाया वर्णनं 
वर्तते। समाजपरित्यक्ता भगवतो दर्शनार्थमितस्ततोऽटास्यमाना कमलाऽन्ते तत्त्वज्ञानं प्राप्रोति । 
सा वदति- 


* अपि चरणामृतम्‌? चरणामूृतं कु त्र दास्यसि? मुखे स्थानं नाऽस्ति। 
समस्तदेहस्योपरि भगवतो मदनमोहनस्याऽधिकारः संवृत्तः । मस्तके मदनमोहनः, जिह्वायां 
मदनमोहनः, हस्ते मदनमोहनः क्र दास्यसि चरणामृतम्‌?'' 


संस्कृतसाहित्ये दलितसाहित्यस्य प्रतिनिधिभूतोऽयमुपन्यासग्रन्थः। 


ग्रन्थस्याऽस्य कथाखण्डे प्रकाशिताः कथा अपि वर्ण्यविषयानुसारेण सङ्कलिताः 
सन्ति। कासुचित्‌ कथासु विद्यते एतिहासिकतत्त्वानां प्राधान्यं कासुचिच्चाऽन्यस्य 
कस्यचिन्ततत्वस्येति तत्तदर्ण्यतत््वमुपजीव्यकथानामेतासां विभागः कल्पितोऽस्ति। 


सङ्ग्रहे ऽस्मित्राहत्य ५८ कथाः सङ्गृहीताः सन्ति। यासु काश्चन अप्रकाशितपूर्वा 
अपि सन्ति- यथा जीविते ममता यथा वा हदयत्रणः। भटूमहाभागानां कथानां प्रथमोऽयं 
स्वतन्त्रः सङ्ग्रह : । पूर्वं केषुचित्‌ विविधकथाकृतां कथासङ्ग्रहेषु तेषामपि कथाः सद्कलिता 
अभूवन्‌। मया सम्पादिते मञ्जुनाथगद्यगौरवेऽथ च कथाकट्लोलिनीग्रन्थे काश्चन कथाः 
सहदयैर्ुगगोचरीकृता अभवन्‌। तेषां कथोपन्यासानामेतावान्‌ विशालोऽयं प्रथमः सङ्ग्रह इति 
नूनमाधुनिकसंस्कृतसाहित्यक्षत्रेऽपूर्वेयं घटनेति सहदयसाहित्यतत््वविदां कथारसिकानां स्यादेव 
मनोमोदाय। भट महाभागानामितोऽपि विशालतमं कथासाहित्यं विद्यते किन्तु कृतेऽपि 
प्रयासेऽस्माभिः काश्चन कथा नैवाधिगता इति तत्कृते पुनः प्रयासो विधास्यत एव । 


मङ्घुनाथग्रन्थावल्याः सम्पादनयज्ञेऽस्मिन्‌ मां योजितवद्भ्यो र्टियसंस्कृतसंस्थान- 
कुलपतिभ्यो विश्रुतसजकेभ्य आचार्यराधावह्लभव्रिपाटिमहोदयेभ्यो भटुमहोदयानां ज्येष्ठसुपुत्रेभ्यो 
गुरुकल्पेभ्यो विविधविद्याप्रस्थानपारङ्गतेभ्यश्च देवर्षिकलानाथशास्त्रिमहोदयेभ्यः प्रणतिततयो 
वितीर्यन्ते । नूनं भटुमहोदयानां साहित्यान्वेषणक्रमे शास्त्िवयैर्भृशं प्रयतितम्‌। तस्यैव श्रमस्य 
परिणामोऽयं सङ्ग्रह इति दिक्‌ । 


- रमाकान्तपाण्डयः 





उपन्वयास्खण्डः 
ह॒  आदर्शरमणी 
छ मोगलसाम्राज्यसूत्रधारो महाराजो मानसिंहः 
ह॒ भक्तिभावनो भगवान्‌ 





ष 


१, 
आदर्शरमणी 
प्रथमः परिच्छेदः 


अहो अद्य निकामं तमोऽन्धीकृतदशदिशावकाशा भयङ्करी निशा । ततोऽपि मुशलधारावर्षं 
वर्षता पयोभृता नितान्तमेव सन्तमसाडम्बरं समुल्नृम्भितम्‌। अस्यां निद्रितसमस्तजीवायां 
त्रियामायां जीर्णशीर्णबृहदट्रालिकाकोष्े मुमूर्षरेको मलसङ्कुलशयनीयमधिशेते। शयनी- 
यस्याऽधस्ताच्च वत्सरमात्रवयस्कां कामपि कन्यकां क्रोडे गृह्णती युवती तिष्ठति। 
सेषाऽविरलगलद्वाष्पनिष्प्रभनयनयुगा वारं वारं निरीक्षते भर्तुमुंखम्‌। बालिका च 
प्रगाढनिद्राभिभूता। 

कतिपयक्षणानन्तरं कथङ्कथमपि कष्टादुक्तं मुमूर्षणा “ प्रभावति ' '। 

युवत्या पत्युर्निकटे वदनं नियम्य पृष्टम्‌ ““किमस्ति''? 


मुमूर्षुः - मदगरे कुरु प्रतिज्ञाम्‌। 

युवतिः - कौदृशी प्रतिज्ञा? 

मुमूर्षुः - इयं बालिका यथा पैतृकसम्पततेः स्यादधिकारिणी तथेव प्राणपणात्प्रयतिष्य 
इति। 

युवतिः - प्रतिज्ञास्ये किन्तु ----- 


मुमूर्षः- अवश्यं करतुं पारयिष्यसि । धर्मपथमनतिक्रामन्त्याः श्रीमान्धर्म एव सहायस्ते 
भविष्यति। 


युवत्या धर्मोत्तिजितमत्या प्रतिज्ञातम्‌। ' यथेव यौष्माकीणां सम्पत्तिं यौष्माकी कन्या 
लप्स्यते तथेवाऽऽप्राणपातं यतिष्ये । धर्मः साक्षी श्रीगुरुश्च साक्षी ''। 


मुमूर्षुणा पुनः प्रत्युक्तम्‌ "तैः साकं न त्वया शात्रवभावोऽवलम्बनीयः। तथा सति न 
किमपि कर्तुं पारयिष्यसि। सरल उपायस्ते क्रोड एव!' ............ 


एतावत्येव धराधाम कम्पयन्प्रादुरभूद्धीषणभीषणो वज्जध्वनिः। गृहस्थो निर्वाणोन्मुखो दीपो 
हन्त हन्त कथाशेषोऽ भवत्‌! मन्ये दैवेन वञ्जनिनादच्छदाना मुमूर्षुमन्तव्ये कृतोऽद्हासः। अथवा 
तत्कथायाः समर्थनमेव कृतं स्यात्‌। 


श मञ्खुनाथग्रन्थावलिः 


द्वितीयः परिच्छेदः 


अस्ति गोदावरीसरित्तीरे हरितक्षेत्राभिरामः पदयपुरनामको ग्रामः। अहो एषु 
वैशाखदिवसेषु समधिकमनोरमो दृश्यतेऽयं ग्रामः। तत्रापि प्रत्युषसमयेनाऽधुनाऽमुष्य शोभा 
भूयसीं गुरुतां नीता। नाधुना जातो भगवतो दिनाधिनाथस्य लोकमङ्गलोदयः समुदयः। अत 
एव दृश्यते इतस्ततः प्रसृत्वरा मनाक्‌ तमोलहरी । नाप्यधुना प्रातःसमयमङ्गलपाठकानां श्रूयते 
वयसां श्रवणमनोहरः स्वरः। अस्मिन्समये तरलतुरङ्गममारूढौ द्रौ नवयुवको पद्यपुरग्रामात्पर्वतो 
मन्दं मन्दं गच्छतः। यावता चेमौ ग्राममुह्छङ्घ्य कियन्तमप्यध्वानमतिक्रामतस्तावतैव पूर्वस्यां 
दिश्यदृश्यत पूर्वाकाशे मनागरुणिमा। यमिमौ पन्थानमवलम्न्य गच्छतस्तदु भयप्रान्ते 
गगनाभोगसद्धिनः सन्ति श्रेणिनिबद्धा महीरुहाः । ते चाधुना प्रातः समीरणरयात्‌ शाखाः प्रशाखाः 
कम्पयन्तो मधुरमधुरं शब्दायन्ते। समधिकशीतलमारुतबीज्यमानौ चेमौ परस्परं समालपन्तौ 
सानन्दं गच्छतः। 


उभावप्युज्वलगौरवर्णौ, उभयोरपि भ्रमरकृष्णाः केशाः उभयोरपि मीनयुगमधः 
कुर्वत्कृष्णतारकं नयनयुगलम्‌, उभयोरपि मांसलां बलव्यञ्िकाञ्च तनूमवलोक्य 
बाल्यकालादेवाऽनुमीयते व्यायामचर्चा । ताविमौ वेषभूषादिभिर्वाङ्गावित्यनुमीयेते। एतयोस्तुरद्गौ 
तुद्धौ, तेजस्विनौ, तथा सेनिकतुरगवत्‌ सुशिक्षितौ दृश्येते । एतयोरेकोऽ श्च: समधिककृष्णोऽपरस्तु 
रजतविजित्वरकान्तिः। 


शेताश्चारोहिणा सहचरं सम्बोध्य गदितं ' जगदिन्दो ! बुद्धयते कदापि नायातो भवानिमं 
ग्रामम्‌?!" 


कृष्णाश्चारोहेण योऽस्माकं जगदिन्दुनाम्ना परिचितः । प्रत्युक्तम्‌, शेशवावस्थायामेकवारं 
सुगृहीतनामधेयेस्तातचरणैः साकमागतोऽभूवं ग्राममिमम्‌। परं नायं परिचितचरः पन्थाः। 
तातचरणैः साकं तु मार्गान्तरेणैवाऽऽगच्छम्‌ ।'" 


सहचरः - भवदीयः कर्मचारी तु मन्येऽद्यातीव सम्भ्रान्तो भवेत्‌। 


जगदिन्दुः - मया तु बहुशो वारितो न मदर्थं समधिकमायोजनं कार्यमिति परं किं 
तैरिदं श्रुतं स्यात्‌। मुख्याधिकारिमहाशयोऽतीव सज्जनः । श्रुतं मया श्रीमत्या मातुः 
सकाशाद्यदस्माकं ग्रामादिसम्पत्तिमुदिश्य यदा कनकपुरनिलयेन कुमुदरञ्चनेन 
साकमभूदभियोगस्तदा प्राचीनतमस्यास्यैव कर्मचारिण: प्रयतेन बुद्धिकोशलेन चास्माकौना 
सम्पत्तिर्न विनाशं चुम्बितवती । 


सहचरः - अहमप्येवंविधमेकं लोकमन्विष्यामि। अहं द्वादशापि मासान्विदेशे 
निवसामि। उपयुक्तं प्रबन्धकारिणं विना नितान्तं विशरद्धुलता जायते। 


आदर्शरमणी 3 


सम्प्रति पाठकेभ्यो बन्धुद्रयस्याऽस्य परिचयो दातुमावश्यकः द्रयोरपि सह चरयोर्यस्य 
जगदिन्दुरिति नाम सोऽधुना पूर्ववङ्कस्य सम्पन्नो भूमिस्वामी। सोऽयमाबाल्यादेव 
कलिकातानगरेऽध्ययनाय निवसति । शेशव एव परलोकपथिकतां गतवति पितरि पुरातनस्य 
सुयोग्यमन्त्रिणो रामपालितमहाभागस्य निस्तुलेन प्रयन्ेन नाभूदस्य भूसम्पत्तौ काऽपि हानिः। 
प्रत्युत पुरातनकर्मचारिणां समयादप्यमुष्य मच्तरित्वे समभूत्समधिकमायवृद्धिः । अस्यैव च 
महाभागस्य समुद्योगेन नाभूजगदिन्दोः पठनादिषु व्याघातः। क्रमाच्चायं विश्वविद्यालयादधि- 
जगाम बी०ए० इत्युपाधिम्‌। 


जगदिन्दोः सहचर श्चासौ प्रमदारञ्जनाख्यः सत्कुललब्धजन्मा उभावपीमौ समवयस्कौ 
सहै वाध्यैषाताम्‌। इदानीं प्रमदारञ्नः प्राप्त बी.ए. (क्र.) इति विरुदो हुगलीप्रान्ते द्वितीयः 
प्राड्विवाकः अस्य च पैत्रिकं सदय पदमपुर एवास्ति। आधुनिकधनिकानामिव नासीदस्य 
मनागपि निजग्रामत्यागपूर्वकं कलिकातानगरनिवासपक्षपातः। एष हि 
गोदावरीचञ्चलछहरीप्रसरधौतपरिसरं नालिकेरतालहिन्तालपरिवृतं बहु मेने निजं पद्यपुरग्रामम्‌। 
कलिकातानगरेऽध्ययनसमयेऽपि चायं बहुधा जगदिन्दोरङ्कयामास हदि पद्टीग्रामचित्रम्‌। येन 
जगदिन्दुः कल्पनासाहाय्येन प्रशान्तं नीरवं निकुञ्चवनवेष्टितं कलकलनिनादिनदीतीरस्थितं 
षुद्रग्रामं भीषणकर्दमाक्तेन कोटिकण्ठनिः - सृतकोलाहलमुखरितदशदिगन्तेन कलिकातापत्तनेन 
निभृतं तुलयाञ्चकार । 


जगदिन्दो : पैत्रिकपरिवारः कलिकातानगर एवाऽ वात्सीदतस्तस्यासीत्समधिकं 
पटीग्रामदर्शनोत्सुक्यम्‌। अधुना च प्रमदारञ्जनमहाभागो मासत्रयावकाशमादाय समागतो निज ग्रामं 
ससम्मदमामन्त्रयामास निजसुहदं जगदिन्दुम्‌। परिणतचिरचिन्तितमनोरथस्य चास्य जाताः पञ्चषा 
दिवसाः, प्रमदारञ्जनेनाऽपि नूतनरीत्यनुसारेण भूयसी कृता निजग्रामोत्नतिः। 


पद्मपुरग्रामात्सारद्धं क्रोशत्रयान्तराल एव समधिकमनोरमो वसन्तपुराभिधो ग्रामः। 
वसन्तग्रामोऽपि जगदिन्दोः पैत्रिकभूपरिसरमध्यगतः। अस्मिन्नेव च ग्रामे पुरातनयोग्यमन्तरी 
रामपालितमहाशयः सपरिवारो निवसति। मन्तरिमहाशयेन यदा श्रुतं स्वस्वामिनः पद्मपुरागमनं 
तदैव स्वयमुपस्थाय कृतं समुहदोऽस्यामन्त्रणम्‌। निमन्त्रणरक्षणार्थमेव चेमौ सहचरौ 
पदापुरात्सम्प्रति वसन्तपुरं गच्छन्तौ मध्येमार्गं नयनगोचरौ बभूवतुरस्माकम्‌। 


तृतीयः परिच्छेदः 


वसन्तपुरान्तर्दक्षिणतो लताप्रतानवेष्टितो विराजते द्वितलः सौधः। तत्रत्यानां 
ग्राम्यकृषकाणामिदं हर्म्य " मन्वरिसदनम्‌'' इति बहुशः परिचितम्‌। पाठकमहाभागानामपि 
नापरिचितमिदं भवेद्यदस्य सौधस्य मन्त्री रामपालितमहाभाग एवाधिकारी । 


4 मञ्खुनाथग्रन्थावलिः 


अद्य दिवसोदयादेव मन्त्रिसिदने लोकानां महान्सङ्घट्:। अद्य निमन्त्रणे 
वसन्तपुराधिकारी, पद्यपुरवास्तव्यप्राड्विवाङ्‌ महाशयश्च मण्डयिष्यति निकेतनमिदमिति 
विधीयते समधिकमायोजनम्‌। मन्त्रिमहाशयस्याऽधीनाः स्वे कर्मचारिणोऽप्यायोजनदत्तचितास्तत 
इतो यातायातं कुर्वन्ति । 


गृहाङ्गणमपि तत्तद्स्तुविस्तरणे समाकौर्णमिवाऽस्ति। कुत्रापि समधिकसौगन्ध्य- 
सुरभिताभितोभागाः सज्नीक्रियन्ते सुमनोमालिकाः। कुत्रापि च हरितहरितपेलवपल्टवैः 
प्रकटीक्रियन्ते पत्रपुटकानि। प्रकाण्डे चैकस्मिन्गृहप्रकोष्टे रजतपाण्डुरं 
स्वच्छमास्तरणमास्तृतमस्ति। तत इतश्च शुभ्रवस्त्रावृतानि स्थूलकायान्युपधानानि निहितानि 
सन्ति। शैतास्तरणस्य कियानपि भागो विविधचित्रचित्रितेनोर्णावस्त्रेणाच्छादितोऽस्ति। 
तदिदमनुमीयते केवलं निमन्तितयोः प्रधानमहाशययोरेव स्थितिमपेक्षते। सदनस्यैकतरे भागे 
च मन्त्रिमहोदयश्चान्ये च ग्रामभद्रपुरुषाः कर्मचारिणश्चोच्चजातीया यथोचितं तिष्ठन्ति । द्वित्राणि 
च रोप्याणि धूम्रपानपात्राणि हस्ताद्धस्तं गच्छन्ति गडगडाशब्दर्मुखरयन्ति गृहप्राङ्गणम्‌। 


अलिन्दभूमौ च प्रहरिगणा अरुणवस्त्रावृतमूद्धनि गृहीततैलमसृणसुदीर्घवंशदण्डाः 
पायं पायमुत्सृजन्ति धूमधोरणीः। मध्ये मध्ये सहासं वार्ता अपि कुर्वन्ति परं सुमृदुना स्वेरण। 


गृहस्वामिमहाशयश्च मध्ये मध्येऽन्तःःपुरजवनिकान्तर्नीतवदनस्तारस्वरेण पृच्छति 
कदाचित्‌ ““ किं दासघोषेण नाधुनाऽप्यानीतमसलिलं दधि! ““ कालदीर्धिकातः केनानीता 
मत्स्याः ' ' "“कुमुदिकया कच्विदानीतानी नागरवदिदलानि ' ' इत्यादि । 


अस्मिन्नेव समये भृशं श्वसता प्रहरिणेकेन गृहपतये निवेदितम्‌ “* कमलवापिकापार्् 
द्वावश्चारोहावित एवायान्तौ दृश्येते । मन्ये कावपि गौराद्खौ स्याताम्‌ ' 


आकर्ण्य चेदं “धिङ्‌ मुग्ध ! ससुहद्‌ ग्रामपतिमहाभागः समायाति! ' इति वदन्सपरिजनो 
मन्तरिमहाशयः स्वामिस्वागतायाऽग्रेसरो बभूव । 


कियन्तमप्यध्वानमतिक्रम्य सर्वैरवलोकितं यदश्चारोहिद्रयं तत्सम्मुखमेवायाति। 
भद्रपुरुषपरिवृतश्च मन््रिमहाशयः सपर्यायै सजोऽभवत्‌। 


अल्पेनैव कालेनाऽश्चारोहिद्रयं मन्तरिमहाशयं समया समागत्य तरलतुरगादवततार । 
मन्त्रिमहाशयकृतेक्धितौ च द्रौ भृत्यौ खलीनखणखणत्कारमुखरितमुखभागौ तुरगौ 
बल्गायामग्रहीषाताम्‌। 


जगदिन्दुः पितृकल्पं विद्यावयोवृद्धं ब्राह्मणं मन्त्रिमहाशयं सविनयं प्रणनाम । 
प्रमदारञ्जनोऽपि यथोचितं चकार नमस्कारम्‌। समवेताः कर्मचारिणो नतमस्तका ग्रामस्वामिनं 
बद्धाञ्जलिपुटाः प्रणेमुः। कतिपयेर्ग्रामविप्रै ्ोत्तोलितकर : कृतः सुस्मितप्रसन्नान- 
नयोर्रयोरप्याशीर्वादः। भृत्यप्रहरिकादिपिर्दण्डपातं पतद्धिः कृतः स्वामिमहाशयाय सविनयं 

प्रणामः। ससहचरः स्मेराननानुमीयमानोत्साहो जगदिन्दुरपि सर्वान्यथोचिताचारेण सम्भावयन्सर्वैः 
परिवृतो गृहाग्रेसरो बभूव । 


द्वावपि बान्धवौ पृथग्विनियोजिते कक्षे वस्त्रपरिवर्तनादिकं विधाय मन्दमधुरपादक्षेपैः 
सभागृहे मुख्यासनमलञ्चक्रतुः। सकला च सभ्यमण्डली निजनिजोचितमासनमधिषठितवती । 
त्रिचतस्नश्च परिचारका वीजयाम्बभूवुर्वृहदुह द्धिस्तालवृन्तै :। 


अस्मिन्‌ समये मन्त्रिमहाशयेन मणिमुक्ताजालजटिलः स्वर्णहार एकः स्वामिसेवायाः 
प्रधानं चिहमिव जगदिन्दोः कन्धरायां साग्रहं विनिवेशितः। सविनयमुक्त्च- “अहं भवतः 
कर्मचारी प्रजा चेति श्रीमते उपहारप्रदानं कर्तव्यं मे।'' 


अनन्तरच्च मन्त्रिमहाभागः सर्वानपि समवेतग्रामभद्रपुरुषान्‌ श्रीमतो जगदिन्दोः 
प्रमदारञ्जनस्य च चकार योग्यताप्रदर्शनपुरस्सरं परिचितान्‌। समस्तैरपि च 
तत्रतयैर्निजनिजयोग्यतानुसारं ग्रामपतिमहाशयाय दत्तः सविनयोपहारः। 


जगदिन्दुमहाशयः पूर्वं कदाचिदपि नागत आसीदिमं ग्रामम्‌। अत एव भूयोभिः 
कर्मचारिभिर्नासंौ प्रत्यक्षीकृत आसीत्‌। अद्य नूतनं निजस्वामिनं परिपीय लोचनचषकैस्तद्योग्यतां 
नम्रतां गुणज्ञताञ्चावधारयद्धिर्धन्यान्याकलितानि भागधेयानि ग्रामवासिभिः। 


चतुर्थः परिच्छेदः 


सम्प्रति सञ्चातो मध्याहसमयः। प्रखरतरकिरणैस्तापयति धरातलं भगवान्‌ 
सहस्रकिरणः। तिग्मतरभास्करकीर्गृप्राङ्गणान्याकीर्णानीवोपलक्ष्यन्ते। वसन्तपुरनिवासिनश्चास्मिन्‌ 
समये पादपनिकरवारितापे गृहाङ्गणे यथासुखं तिष्ठन्तो यापयन्ति रद्रातपतापमयं मध्याहसमयम्‌। 
पशुगणाश्च प्रच्छायशीतले तरोस्तले स्वैरमासीना रचयन्ति रोमन्थम्‌। आतपभयादिव वायुरपि 
कदाचित्‌ कदाचित्‌ महीरुहशाखाः कम्पयति । निविडतरतरुकोटरे निलीनाः पक्षिणो वाचमपि 
न चिराय मुञ्चन्ति। शतशतनरपरिवृतमपि जलाशयतरं सम्प्रति शून्यमालक्ष्यते । प्रतप्तबालुके 
च पथि नैकोऽपि पथिको गतागतं कुर्वाणोऽवलोक्यते। 


अस्मिन्समयेऽ वसितेऽभ्यवहारादिकार्येऽन्तःपुरस्थेकस्मिन्‌ प्रकोष्टे प्रवीणा मन्नरिगृहिणी 
स्वामिना साकं सुमृदुना स्वरेण किमपि मन्त्रयमाणा तिष्ठति । मन्त्रणा चेयं प्रायो नितान्तमेव 
मन्दस्वरेण भवति । मध्ये मध्ये चापेक्षाकृतेनोच्चस्वरेणाऽपि भवति संलापः । कियत्कालानन्तरमुक्तं 
गृहिण्या '^ न जाने कुतो वा मे सङ्कुचति चेतः । पुराऽयं मयावलोकितस्तदायमासीननितान्तमबोधः 
शिशुः। इदानीञ्चाऽयमेकः प्राड्विवाकः। कथङ्कारमस्य सन्निधौ मन्त्रयिष्ये । 

स्वामी - अयि किमिदम्‌। भवतीमन्तरा यदीदं कार्यमसेत्स्यत्तदाहं न भवतीमस्मिन्‌ 
कार्ये न्ययोजयिष्यम्‌। प्रमदाञ्चनस्तु साम्प्रतं तव बालकल्पः। त्वमिहास्स्व, तमहमानयामि। 
अगत्या गृहिणी भर्तुराज्ञापालनाय सज्नाऽभवत्‌। 


कक्षान्तरे यस्मिन्प्रतिष्ठितयोर्निमन्रितयोरासीदावासस्तव्र मन्दं मन्दं पदौ निक्षिपन्‌ 


जगाम मन्त्रिमहाभागः। ददर्शं च यज्नगदिन्दुरेकं मासिक पत्रमुन्मुक्तं हदि निधाय 
खेदसन्दोह विमुक्तां निद्रामनुभवति। जगदिन्दोः पारधं एव चैकतरो पधानधृतवक्षोभरः 
प्रमदारञ्जनोऽप्येकतानः सन्‌ दैनिककार्यपुस्तकमुन्मुच्यालोचयतीति। शोभनोऽयमवसर इति 
मृदुमधुरेण स्वरेण जगाद प्रमादारञ्चनं मन्त्रिमहाशयः। 


^ श्रीमता साकं किमपि गुप्तं मन््रयितव्यमस्ति'' 
श्रवणानन्तरमेव च बहिरागत्य सविनयमवादीत्प्रमदारञ्जनः। 
"किमु मया साकम्‌?'' 


मन््री- आं महाशय! कष्टकरमपि श्रीमान्‌ स्वीकरोत्वन्तःपुरगमनम्‌। अस्मद्गृहिणी 
श्रीमते दातुमभिलष्यत्याशीर्वादम्‌। 


प्रमदारञ्जनः - किमु मह्यम्‌? 


मन्त्री - श्रीमतो मन्ये स्मरणं नास्ति यद्धरिपुरग्रामे जगाम भवान्‌ मातृष्वसुः सदनम्‌। 
तत्र च मद्गृहिणी भवन्तमङ्क कृत्वा बहुधा प्रादर्शयद्‌ भूयांसमादरम्‌। अस्मच्छशुरनिवासो 
हरिपुर एवास्ति। मद्गृहिणी श्रीमतो मातुः स्वसा चाकल्पयतां परस्परं भगिनीभावम्‌। 


प्रमदारञ्चनः - अहो सम्प्रति स्मरामि श्रीमतो गृहिणी खलु मम मातुः स्वसुर्भगिनी 
भवति। तर्हिं नाहं श्रीमतो: परकोयः श्रीमान्‌ हि मे मातृष्वसृपतिकल्पः। एषोऽहं प्रयामि 
श्रीमतीं मातृष्वसारं प्रणमामि । 


एतदालापोत्तरं मन्त्रिमहाभागेन साकं पूर्वोक्तकक्षे प्रविश्य किञ्चिदवगण्ठनमण्डितां 
प्रणनाम मन्त्रिधर्मपरीं प्रमदारञ्जनः। प्रोवाच च '“ मातृष्वसृमहाभागे! अपि सुखं स्थीयते ?'' 

गृहिणी पूर्वमासीदत्यर्थ सङ्कुचिता, परं प्रमदारद्चनमुखान्मातृष्वसृसम्बोधनं निशम्य 
मुमोच सङ्कोचम्‌। आशिषः प्रदाय च सखरेहमवादीत्‌। ^“ वत्स ! भवति सुखिते वयं सुखिनः 
स्मः। भवन्माता कच्विदस्त्यनामया?'' 

प्रमदारञ्चनः - आं माता सुखं तिष्ठति । सम्प्रति वारदधक्येनाक्रान्ता । 


गृहिणी - कुतो वा न स्यात्‌। सा चाहञ्चोभे अपि समवयस्के । प्रत्युत भवन्माता 
मत्तः किञ्चिज्ज्यायस्येव स्यात्‌ ,अहमेव सम्प्रति प्रत्यापन्ना वार्दकम्‌। अयि वत्स! भूयान्‌ 

कालोऽभूत्न दृष्टा श्रीमतो जननी । 


प्रमदारञ्चनः - श्रीमती यदाऽभिलष्यति तदैवेदं तु सम्भवति। 
इत्यादिनानाविधमधुरसंलापोत्तरं चकार प्रकृतकार्यकथां मच्तरिगृहिणी । शनैः शनैः शिरः शाटीमधो 
विदधती नतानना निजगाद । 


^“ ननु वत्स! त्वमेवास्माकं भूस्वामिमहाभागस्य दक्षिणहस्तः। तेषां मुखादश्रौषं 
यच्छीमन्तौ परस्परमभिन्नसुहदौ । श्रीमान्‌ यदि वदति किच्चित्नैतन्महाशयो न गृह्णाति। पश्य! 
तत्रभवतस्तस्य माता वर्तमानाऽस्ति परं साम्प्रतमवर्तमानेषु गणनीया । भवत्प्रियसुहच्च द्रादशाऽपि 
मासान्‌ कलिकातानगरे निवसति । स्वग्रामगमनस्य नामपि न जातु गृह्णाति । जरती जननी चापि 
काशीं यामि, काशीं यामीति करोति। अमुष्य महाभागस्य वयोऽपि समुचितं जातं किन्तु 
नाद्यापि कृतो दारपरिग्रहः । भूसम्पतिश्च तत्र भवतो भवन्मातृष्वसृस्वामिमहाशयेनैव रक्षणनिरीक्षणे 
रक्षता रक्षितेति स्यादेव ते विदितम्‌। परं पश्य वत्स ! सम्पत्तिसम्पादनादेव किं सिध्यति। 
तस्मिन्नकृतपरिग्रहे कः खलु रक्षिष्यति सम्पदमिमाम्‌। तद्यदि भवास्तत्रभवन्तममुं परिणेतुमनसं 
कुर्यच्चेत्सर्व सम्यक्‌ स्यात्‌। भवन्तमन्तरा च नेदं श्रीमते वक्तुं कर्चित्पारयिष्यति। 


प्रमदारञ्जनः - ननु यदाह भवती तत्सर्वं समुचितम्‌ परं जगदिन्दुः साम्प्रतं नवयुवकः। 
नवीनाञ्च नीतिरीतिं मनसा सिह्यति। दीनकन्या सुरूपसम्पन्ना स्यात्तदैवासौ परिणेष्यति । 
धनिककन्याञ्च नासौ परिणेष्यतीति प्रतिज्ञातममुना । किं बहुना तस्य भूयान्‌ विचारनिचयः। 
एतेषु च दिवसेषु विषयेऽमुष्मिान्नभूनमे संलापः। न जानेऽमुष्मिन्विषये तन्मतपरिवर्तनं जातं न 
वेति। 


गृहिणी- अस्मत्सदने साम्प्रतमस्ति कन्यैका, सा चातिचतुरा सुरूपरुचिरा च। यदि 
भवद्रयस्यो वाच्छति शक्रोति सायंसमये समालोकितुमिमाम्‌। अहो ! कन्येयमर्हति 
राजसिंहासनमारोटुम्‌। 


प्रमदारञ्चनः - बाढम्‌, श्रीमत्या तत्समये समानेयाऽसौ । अहमपि कौशलसाहाय्येन 
साधयिष्यामि साधनीयम्‌। 


सपरिग्रहो मन्तरिमहाभागो भूयसीभिराशीर्भिर्योजयन्‌ प्रमदारञ्जनं जगाद । “* कन्यायां 
नूनमहमेवाभिभावकः। अत एव साम्प्रतमहमस्मि व्यस्तः। कन्याऽपि विवाहोचितं वय आपन्ना 
त्रयोदशं वत्सरमतिक्रम्य चतुर्दशं वर्षमलङ्करोति ।'' 


अनन्तरन्च गृहिणीं प्रणम्य प्रमदारञ्चनो निजनिवासनिकेतनं प्रत्यावर्तिष्ट । 

पञ्चमः परिच्छेदः 


निद्राभद्धोत्तरं व्यलोकयज्नगदिन्दर्यत्प्रमदारञ्जनो बद्भाषामयमेकं पुस्तकं साभिनिवेशं 
समीक्षत इति। 


मन्त्रिमहाशयवेश्मनि भूयसी खलु साहित्यचर्चा । पुस्तकालयेऽपि काचकपाटिका- 
मण्डितासु कोष्ठिकासु (आलमारी) विचित्रवर्णानि नानावर्णावरणानि च पुस्तकानि यथास्थानं 
सन्ति विनिवेशितानि। सुश्ुक्ष्णवसनाच्छादितासु च काष्टमञ्चलिकासु (टेबुल्‌) संस्कृत- 
बद्कभाषामयानि संवादपत्राणि शोभन्ते । कुतो वा न स्यात्‌ ““ मन्त्रिणो रामपालितमहाभागस्य 
भूयसी खलु साहित्यप्रीतिः।'' 


बन्धुं सम्बोध्य जगाद जगदिन्दुः ““ मन्ये मनागपि भवन्नयनयुगलं न चुम्बितवती 
भगवती निद्रा ।'' 


प्रमदारञ्जनः- (सहासम्‌) ननु परसेवामारचयन्तो निद्राहारविहारं दूरतः परित्यजन्ति। 


जगदिन्दुः- सेयं सेवाया मन्ये पराकाष्ा। एवंविधामुत्रतकक्ष्यामधिरूढवन्तोऽपि 
न्यूना एव स्युः। 
एवंविधैः परस्परप्रमोदमयैरालापैरतिवाह्य कियन्तमपि कालं, जगदिन्दुरुत्थाय च 


वातायनधृतभृद्गारकापोहितेन विमलशीतलसलिलेन प्रक्षालयामास मुखम्‌। अनन्तरच्चाना- 
वृतवातायने नीत्वा वदनं जगाद प्रमदारञ्जनम्‌। 


* अहो उत्तरदिवसस्याप्यतिक्रान्ताश्चतस्रो घटि कास्तथापि नाधुना यातः 
प्रशान्तिमातपतापः। नापि च पथिकजनचरणचुम्बनानुचिताभिः सिकताभिरवलम्बितः 
शान्तभावः। नापि साम्प्रतं तरुनिकरम्‌दशोषं शोषयति मध्याह्मतिसङ्क्रान्तो मनागपि शीतिमा। 
एष च भगवान्मरीचिमाली क्रमज्चुम्ब्नपि पश्चिमाकाशावकाशं नेदानीमपि संहरति प्रखरतरं 
किरणनिकरम्‌। 


समये चास्मिन्‌ न शक्यते ग्रामादस्मात्प्रस्थातुम्‌ । तस्मान्मण्डयति गगनाभोगं भगवति 
रजनी प्राणनाथे ज्योत्सनापूरविध्वस्तध्वान्तेनाऽध्वना प्रयास्यावः समीहितं देशम्‌।'! 


एतत्संलापोत्तरमेव मण्डयामास सदनमध्यं मन्त्रिमहाशयः। बभूव च भूयांसं समयं 
यावन्मन्त्रिमहाभागेन साकं जगदिन्दुमहाभागस्य ग्रामादिसम्पत्तिविषये भूयान्‌ विचारः। मध्ये 
मध्ये प्रमदारञ्जनस्यापि सम्मतिः समगृह्यत । विचारमध्य एव च पप्रच्छजगदिन्दुः 
“" मन्त्रिमहाशयाः! अस्माकं वात्सरिकः कियानायः स्यात्‌। कर्मचारिणां वेतनादिप्रदानोत्तरं 
ग्रामात्कियदुत्तिष्ठते?'' 

मन्त्रिमहाशयो नीरवः सन्‌ विचाराञ्चकार किञ्चित्‌ । कियत्क्षणानन्तरञ्च 
गम्भीरभावमवलम्ब्य प्रोवाच "“यदि सुवृष्टिः स्यादैवाद्युपद्रवाश्च न स्युरादे यद्रव्यमपि समस्तं 
हस्तगतं स्यात्तर्हि त्रीणिलक्षाणि कियन्ति सहस्राणि च मुद्राणामवशिष्येरन्‌। परं सर्वाण्यपि 
वर्षाणि न भवन्ति समानानि न च समस्तेष्वपि वत्सरेषु समानमादेयं भवति। एतदुत्तरमपि 
राज्याभियोगादिषु भूयान्‌ व्ययः सम्पद्यते, परं वात्सरिकानुमानेन लक्षत्रयं मुद्राणां ग्रामेभ्यः 
सम्भवतीति पार्यते निरूपयितुम्‌ ।'' 


जगदिन्दुरिदमाकर्ण्य लजामुत्कण्ठाञ्च किच्चिदुदञ्चयन्‌ प्रोवाच- ^ श्रीमतामस्मत्सम्पत्तेः 
कियती वृत्तिर्नियमितास्ति।'' 


मन्त्रि° - आयुष्मतस्तातचरणानामाधिपत्ये मम मासिकवेतनं त्रीणि शतानि 
रजतमुद्राणामभवत्‌। ततः परं क्रीतेषु बहुषु ग्रामेषु समूद्धिमापन्नेषु च वात्सरिकेषु द्रव्येषु 
मासिकवेतने मे मुद्राशतद्र यवृद्धिरभवत्‌। तदद्यावधि पञ्चशतं मुद्राणां मासिकवेतनं मे नियतम्‌। 


जगदिन्दोरिदमाकर्ण्य बभूव भूयसी लज्ा। लज्ारुणगलकपोलमण्डलश्च 
विचारयाञ्चकार किञ्चिच्चेतसि। किच्चितक्षणानन्तरल्च सविनयमवादीत्‌ * भवन्तः पितृचरणानां 
बान्धवस्तथा तेषां सह कारिणस्ततो ममापि श्रीमन्तः पितृतुल्याः। अश्रौषञ्च श्रीमत्या मातुः 
सकाशाद्यदियं भूसम्पत्तिः श्रीमतामेव बुद्धिकौशलेन निस्तुलेन प्रयनेनानुपमेन च 
प्रोत्साहेनाभवत्सुरक्िता । श्रीमतां रक्षणावेक्षणाभावेऽस्माकमियं सम्पत्तिः किमवस्थाऽभविष्यदिति 
तु वयं विचारयितुं निरूपयितुञ्चापि न पारयामः। भवन्तः स्वकोयेऽस्मिन्नादेयद्रव्ये कियतीञ्चन 
वृद्धिं कुर्वन्त्विति भूयान्मेऽभिलाषः। किञ्चामुष्मै मासिकद्रव्यायेतः परं वेतनशब्दं न प्रयोक्ष्यथ 
वेतनशब्दमाकर्ण्य भृशमहं लज्जितो भवामि। अथ वर्तमानमासमारभ्य भवन्तो दशसहस्रं मुद्राणां 
वात्सरिकीं वृत्तिं कल्पयन्तु '  । 


वृद्धो मन्त्रिमहाशयः कियन्तमपि कालं यावनिस्तन्धः संस्तथौ। 
आनन्दसन्दोहे नात्मानमपि विसस्मार मन्त्रिमहाभागः। अननुमेयः प्रमोदप्राग्भारः 
प्रादुरभूद्रेतनवृद्धिमनुनिशम्य, किन्तु स्वर्गगतः प्रभुर्मृत्युसमये इमं बालकं हस्ते समर्पिपत्सोऽयं 
कुमारो नम्रतायां योग्यतायां गुणक्ञतायां कृतक्ञतायाञ्चादर्शभूतः सम्पन्न इति गौरववृद्धस्य 
मन्त्रिमहाशयस्य नयनयुगलमानन्दाश्रुकलाकुलमभवत्‌। यद्यन्यथाप्रवृत्तचितो मन्तरिमहाशयो 
मनस्यकरिष्यत्तर्हिं शतत्रयात्मकं किं सहस्रत्रतयात्मकमपि मासिकवेतनमात्मनः कल्पयितुं 
प्राभविष्यत्‌, कृतान्यायपथावलम्बनश्च शिशुं प्रभुकिशोरकं पादघातं हत्वा स्वयमेव वा 
भूस्वामितामात्मनः सम्पादयितुमपारयिष्यत्‌, प्राभविष्यच्चात्मनो निकेतनं कनकमयं कर्तुम्‌। 
परक्षणप्रभाप्रभाविनश्चरस्य द्रव्यस्य कृते न मनागप्याग्रहो मन्त्रिणो मनस्यासीत्‌। अत एव 
द्रविणनिमित्तं न लेशतोऽपि मन्त्रिणः प्रमोदोऽभवत्‌। समभवत्खलु स्वहस्तरोपितस्य नूतनतरोः 
सुधामयफलं समवलोक्य, निजनिर्मापितस्य सरोवरस्याऽमृतस्यन्दि पानीयं समुपलभ्य, 
जनकविहीनस्याऽप्रौढस्यापि भूमिस्वामिनो दयां दाक्षिण्यं कृतज्ञतां विनयञ्च समवलोक्य । 

प्रमदारञ्जनो बुद्धिवयोवृद्धस्य मन्त्रिणो मनोभावमवबुद्धय च मनोविनोदननिमित्त 
कथान्तरं प्रवर्तयितुमवदत्‌ ““ ननु मन्तरिमहाशयाः। श्रीमतां सन्धाने काचिदेका सुरूपसम्पन्ना 
कायस्थकन्याऽस्ति? सा चौत्तरकायस्थकन्या स्यात्‌। परं कन्याऽतीव सुश्रीः शुभलक्षणा सुदक्षिणा 
चापक्ष्यते।'! 


सुचतुरो मन््रिमहाशयः प्रमदारञ्चनमनोगतमभिप्रायं सुभृशमवनुद्धय सरलभावेनाऽवोचत 
“' ईदृशी कन्या सम्प्रति क्र शक्यते लब्धुम्‌? ओत्तरकायस्थकन्या सुरूपसम्पन्ना च? आम्‌ 
अस्त्येका कन्या तादृशी, परमहं जाने सा नास्त्येव, कापि नास्ति तादृशा कन्या। 


प्रमदा० - अहो यां कन्यामुदिष्यास्तीत्युच्यते सा नास्तीति कथं सद्भुटते। 


मन्रि०- साहि न खलु किञ्चिदपि मन्दश्रीर्न चापि हीयते कथञ्चिदपि कल्याणैर्लक्षणेः। 
तथापि सा बां दुःखिनी नितान्तं दीना भिक्षुरित्येकेन प्रकारेण शक्यते वक्तुम्‌। 


प्रमदा०- नितान्तं दीना? तावता किं वा भवति? दीनकन्यां स्वीकृत्य का वा 
क्षतिर्जायते। परं सम्प्रति सा कन्या क्ताऽस्ति? 


मत्रि०- अस्मिन्नेव वेश्मनि सा निवसति। 


जगदिन्दुरुभयोः परस्परालापमिममाकर्ण्य नितान्तं चकितः सह चरं सम्बोध्य पप्रच्छ- “अये! 
सम्प्रति कन्यायाः किं भविष्यति?!" 


प्रमदा० - विवाहो भविष्यति । नूनमन्यत्कन्यायाः किं भविष्यति? 
जगदि०- परमिदमाकलय, विवाहं कः करिष्यति? 


प्रमदा०- अस्त्यस्माकमेकतर आत्मीयः। स हि सम्बन्धेन मे भ्राता भवति । भूयश्च 
विश्रम्भभाजनम्‌, बहिश्चराः प्राणा इति शक्यते वक्तुम्‌। 


जगदि०- ननु भवांस्तु दाक्षिणात्यकायस्थः। 
प्रमदा०- अयि भोः किमौत्तरकायस्थेन साकमात्मीयताऽपि न शक्यते धारयितुम्‌? 
तथा सत्युभयोरावयोरपि न घटेत साम्प्रतमेषाऽऽत्मीयता। यतो हि भवानपि तु ओत्तरकायस्थः? 


मन्त्रिमहाशयः प्रकृतकार्य साधयितुमना मनागुदात्तेन स्वरेण निजगाद । “*यदि 
श्रीमद्धिरभिलष्यते न च किञ्चिदावश्यकं हीयते चेत्तामहं दर्शयितुमपि पारयामि परमिदं 
तत्रापि, सा कन्याऽतीव दीना।'' 


जगदिन्दुः पूर्वमेव विस्मयावहञ्च, अविदितपूर्वापरसन्दर्भञ्च कौतूहलगर्भञ्च 
परस्परालापमिममाकर्ण्य नितरामासीदसीमकौतूहलोत्तेजितमतिः। सम्प्रति च द्विचतुर्वारं 
मन्त्रिमहाशयमुखात्‌ ‹' दीना दीना'' इति शब्दं श्रुत्वा जगदिन्दोर्मानसिकविचारस्रोतः 


आदरशरमणी ण 


समभूदेकवारमेव वेगवाहि । वेगोदारच्च न्यञ्चयितुमपारयन्‌ किञ्चिदाकुच्चितभ्रूलतः प्रोवाच 


"महाशयाः! किन्तु कन्या दीनेति विवाहे हीयते किञ्चित्‌, उत चारुलक्षणाऽपि 
मानसमाहादयन्त्यपि दीनकन्येति कारणात्किमुचिता त्यक्तुम्‌, आहोस्विननिर्धनकन्येति दर्शनपथादपि 

परिहरणीया । किञ्च यदि रोचेत चेतसे ततोऽपि किं द्रविणनिमित्तं विवाहोऽवरुद्ध : स्यात्‌? '! 


पूर्वमवादीत्प्रमदारद्चनः ^“ जगदिन्दुर्नवयुवकः। नवीनरीतिनीतिच्च मनसा सह्यति, 
इत्यादि" तदनुकूलमेव च जगदिन्दोरमुमभिप्रायं बुद्ध्वा जगाद मन्त्रिमहाभागः- ^ श्रीमतां 
विचारः सर्वथा निरवद्यस्तथाऽपि पूर्वोक्तकन्याविषये वर्तते महीयान्कथाभागः। सारच्च पुरात्वे 
कमलालयाविमलापाङ्खविशेषवीक्षिताया आसीदमन्दानन्दमेदुरा ह्यमुष्या दशा। परं 
परस्पराऽभियोगा (मुकदमा)- दिभिः समभूदेतस्याः पिता नितरामेव निर्धनः साम्प्रतच्च 
नास्त्यस्मिंह्लोकेऽस्याः पिता। माता केवलमस्ति। तयाऽपि नितान्तमेव भीषणं प्रतिज्ञातं यद्‌ '! 
“न कदाचित्कस्मादपि कथञ्चिदपि किञ्चत्साहाय्यं वाचिकं वाऽर्थिकं वा शारीरिकं वा ग्रहीष्यामि 
इति अस्मादेव च हेतोर्नाद्यावधि जातोऽस्याः परिणयः। न चेदहमेव सम्पाद्य समग्रं सम्भारं 
विवाहमेतस्याः कर्तुमपारयिष्यम्‌।'' 


कन्यायाः करुणाजनकमितिहासमिममाकर्ण्य जगदिन्दोः कौतूहलं नितान्तमेबोदजुम्भत। 
प्रोवाच च किञ्चिदञ्चित्सङ्कोचः प्रियवयस्यम्‌- ““ ननु कन्याया विलोकनमात्रे काऽस्माकं 
क्षतिः।'' 


प्रमदारञ्जनीो मनागन्यमनस्क इव मन्थरं जगाद “का नामैतावत 
उपक्षेपस्याऽऽवश्यकता? कश्च दरिद्राणां दर्शने विचार एतावान्‌। एहि, गच्छामः साधयामश्चात्मनः 
समीहितम्‌ ।'! 


प्रमदारञ्जनमतिवैभवमुदितहदयो मन्त्रिमहाशयस्तयोस्तत्कालिकमभिप्रायं विदित्वा 
कोष्टकादस्मादुदतिष्ठत्‌। तावपि च पश्चाद्गामिनौ बभूवतुः। 


साम्प्रतं सनिहितौऽस्ति सायंसमयः। भगवान्मरीचिमाली 
किरणनिकरमात्मीयमुपसंह रन्नस्तगिरिशिखरं समया समालम्बते । वरुणदिगनुरागरञ्चिते 
च भगवति भास्वति दत्तदीनदृष्टिर्वराकः कोकस्तारतरं राररीति। लोहितलोहितैश 
भास्करकरैस्तरुशिखराणि नूतनरागलोहितान्यालक्ष्यन्ते । दिवसावसाने आहारविहारविरताः 
पक्षिणोऽपि पादपविरपेष्वासीनाः कल्पयन्ति सायन्तनस्मरणमिव । प्रशान्तोष्मा च भूमिभागः 
साम्प्रतमभितः शीतायते। मन्दं मन्दं च यूथिकापरिमलवाही मारुतो बीजयति विटपव्यजनैः, 
वसन्तपुरनिवासिनश्चास्मिन्समये स्वस्वकायत्प्रत्यावृत्ताः कलयन्ति सायन्तनसम्मोदम्‌। 
मधुरमधुरहु ङकृतमुखरितगहनानि च गवां कदम्बकानि स्वस्वावासं प्रत्यावर्तन्ते। यो हि 
जलाशयौदेशः कियत्कालपूर्वं मानुषमूर्तिमात्रविरहित आसीत्स एव सम्प्रति 
करितटनिवेशितकलशाभिर्ग्रामरमणीभिर्मूर्तिमतीं रामणीयकतामुद्रहति। 

समये चास्मिन्मन्त्िमहाभागो निमन्ितमहाशयाभ्यां साकं किमपि मन्दं मन्दं मन्त्रयमाणो 
“' मनित्रिसदनात्‌ '' उत्तरतो नातिसुक्ष्मेण पथा गच्छन्नालौ क्यते। मार्ग॑श्चायं 
कनकपिङ्गलाभिर्वालुकाभिर्निर्वाहितकोमलास्तरणकार्योऽस्ति । पन्थानच्चाभितो नातिलघीयांसश्च 
नान्युच्छिताश्च तरवः पल्टवव्यजनैर्वींजयन्ति मार्गस्थान्‌ । 


कियदन्तरमतिक्रम्य ददृशुर्ूरतः प्रथगिवोपलक्ष्यमाणं गृहपरिसरम्‌। क्षणानन्तरमेव 
चेमे त्रयोऽपि प्राविक्षन्वृक्षपरिवृतं नातिमहीयांसं प्राङ्गणोदेशम्‌। 


प्राङ्गणे चास्मिन्‌ सायंसमयसमीरसेवनार्थमासीनाः कतिपया नवीनाः प्रवीणाश्चाद्गना 
नानाप्रकारं परिहासेनात्मानं प्रसादयन्त्यः कलयन्त्यश्च परस्परं कथानकमतिष्ठन्‌। परं 
मन्त्रिमहाशयस्य कण्ठरवं निशम्य सर्वां अपि रभसात्प्राविक्षन्गृहप्रकोष्ठानि। 
आगन्तुकैश्चामीभिश्चामीकरभूषणञ्जणत्कार एव केवलमश्रूयत। 


प्रविश्य चास्माकमागन्तुकैर्व्यलोकि यदगृहप्राङ्गणस्य दक्षिणतः सुधया लिप्तं 
ग्रामोचितन्चैकं प्रकोष्ठकमस्ति। यच्वास्मिन्‌ समये किञ्चिदपावृतकपाटमवलो क्यते । 
प्रकोष्टकमध्यतश्च परिहाससरसेऽनालक्षिताऽक्षरसंविभागो मृदुलमृदुलो रमणीकण्टस्वरः श्रूयते । 
येन चानुमीयते प्रतिवेशिनीनां कामिनीनां समागमपरिचयः। 


प्राङ्गणस्य सम्मुखीनायाञ्च दिशि तृणकुटीरकमेकं भवति। 


यद्ध्यस्मिन्‌ समयेऽभ्यन्तरतो दृढदत्तदण्डार्गलमवलोक्यते। तृणकुटीरकाच्यैतस्मान्न 
कोऽपि मानुषकण्ठस्वरो नाप्यन्यादृशो रवः श्रूयते । केवबलमस्मिन्समये सविशेषनिस्तब्धमस्ति। 
कुटीरकद्वारदेशे च हरिचन्दनवबिन्दुसुन्दराणि यूथिकापुष्पाणि, पीताक्षतानि चेतस्ततो 
विकौर्णान्यालक्ष्यन्ते । 


प्राङ्गणस्योत्तरस्यां दिशि च शोभते सुपरिष्कृतैका त्रिद्रारिका । काष्टस्तम्भाश्चेतस्याः 
शेखरवह्टीवलयिताः सन्ति। छदिप्रदेशोऽपि लताप्रतानसञ्चारेण भूरि भासुरो विभाति। 
्रिद्रारिकायाश्चाऽस्यास्तलं श्चेतवाससाऽच्छादितमस्ति। तदुपरि च महार्हमूर्णासनद्वितयं विराजते । 
गृहस्यैकतमे कोणे च काष्टचतुष्पदिकासु दृश्यन्ते सुसज्िता लघुस्थालिकाः। यासु मधुरमधुराणि 
फलानि मिष्टा्नच्च किञ्चिन्निहितमस्ति स्थाल्यां चैकस्यां विमलजलपूरितानि प्रीणि रौप्यपात्राणि 
सन्ति निहितानि । तत्पार्श्व एव च विविधरागरञ्ितवेत्रनिर्मितपात्रे ताम्बूलानि, एलाः कर्पूरपुष्पाणि 
च कानिचित्सुसच्नितानि। 


एतद्धवनान्तराल एव च द्वारोपान्ते पुरातनमपि महार्हमूर्णासनमेकमास्तृतमस्ति । 
तदन्तिक एव च तालवृन्तमेकं पतितमस्ति। 


मन्त्रिमहाशयः सहचारिणौ द्वावपि सादरमभ्यर्थ्य सविनयमवादीत्‌ ““ महाभागौ |! 
नूनमहमेवेह कन्यापक्षीयः। यतः साम्प्रतमहमेव कन्यापक्षे रक्षणावेक्षणकर्ता । ततः सादरमभ्यर्थनं 


आदर्शरमणी 13 


यथावसरं लोकिकाऽऽचारावबोधनञ्च मे नानुचितं स्यात्‌। लौकिकाचारानुरोधीनि न कतिचन 
माङ्गलिककर्माणि श्रीमतोर्न भविष्यन्ति चेतसः प्रतीपानीति सुभृशमाशासे।' इति वदन्नेव च 
मन्त्रिमहाशयः सदाक्षिण्यं निचिक्षेप त्रिद्रारिकान्तश्चरणयुगलम्‌। स्वयञ्च सविनयं प्रवेशयामास 
सहचारिद्रयम्‌। 


मन्त्रिमहाशयः साभिनिवेशमुपवेशयामास जगदिन्दुञ्च प्रमदारञ्चन्चोर्णासनोपरि । 
स्वयञ्च श्वेतास्तरणोपरि निषसाद । जगाद च किञ्चिन्मृदुना स्वरेण ““ ननु श्रीमन्तौ ! नूनमिदं 
श्रीमतोरतिरोहितमेव भवेद्यत्सनातनधर्मावलम्बिनो जना निखिलेष्वपि माङ्गलिककार्येषु 
विशेषतश्च वैवाहिकव्यापारारम्भेषु सम्भावयन्ति प्रायो मधुरात्नास्वादनं प्रधानतया । तत इदं 
किञ्चिदास्वादनीयं श्रीमद्भ्याम्‌।'' 


समभिधाय चैवं मन्त्रिमहाशयः सहचरयोरुभयोरपि पुरतो निदधौ पिष्टा्स्थालिकां 
सलिलभाजनन्च। 


जगदिन्दुर्मन्त्रिमहाशयस्य सुदूरमायामिनीमिमां भूमिकामभ्यालोच्य प्रथमत एव 
सुभृशमासीन्मनसि विस्मयरसस्तिमितः। तदुपरि च मधुरा्नास्वादनायाऽनुरुध्यमानो भृशं 
लजानतशिरोधरः क्षणं तस्थौ । अन्ततस्तु यथाकथच्चिदभ्यवहाराय करमगरेसरं चकार । 


प्रमदारञ्जनस्तु मन्त्रिमहाशयस्य प्रकृतकर्मणि पाटवञ्च विनयञ्चाभिनिवेशच्चाभिनिशम्य 
नितरां प्रीतमना मनाक्‌ स्मितायाऽवकाशं ददौ। परं निजसुहदे न कथञ्चिदपि 
निजहदयाभिप्रायाऽवगमायाऽवकाशलेशमपि वितीर्णवान्‌। 


विचारितसमुचितसमयः सविनयं प्रोवाच मन्त्रिमहाशयः- ' यदि श्रीमतोर्नाऽ रुचिकरं 
तर्हि बालिका तामिहैव साम्प्रतमानयामि ।'' 


प्रमदारञ्जनो जगदिन्दोरभिप्रायप्रतीक्षामकृत्वैव त्वरितमुदतीतरत्‌“* भवतु को दोषः"? 


मन्तरिमहाशयश्चैतन्निशम्य सोत्साहं बहिर्बभूव त्रिद्रारिकायाः। जगाम च दक्षिणस्मिन्‌ 
प्रकोष्ठके । तत्र च प्रतिवेशिनीभिः कामिनीभिः साकं किमपि तथा मन्दमन्दस्वरेण मन्त्रयामास 
यथा निमन्तरितयोरनयोर्न किमपि कर्णगोचरमासीत्‌। 


केवलं कामिनीकण्टस्वरेण परस्परमनन्वितानीमानि कतिपयानि पदान्येवाऽनयोः 
कर्णयोरुपस्थापितानि । '“ मृणालिनी ...... किमस्माकं सौभाग्यवती ............ 
जगदीश्वर... इति।'' 


जगदिन्दोः स्फटिकविमले चेतसि मृणालिनीति नाम न जानीमः 
कस्मादकस्मादुत्कोर्णमिवासीत्‌, यजन्मावधि नापससार हदयपरटलादेतस्य । महता च प्रयत्नेन 
रणरणकाधिरूढमभिवारयामास हदयं जगदिन्दुः। 

कियत्कालकलानन्तरमेव मन्िमहाशयः परावृत्य निमन्त्रितयोरनयोः सविधमुपागमत्‌। 
्रिद्रारिकाद्रारान्तिकञ्चाऽऽगत्य अपेक्षाकृतेनोच्चस्वरेण निजगाद '“ हला मृणालिनि ! एकवारमिह 
त्वागच्छ!'' 


एततक्षणकालोत्तरमेव च दकषिणप्रकोष्ठकमपावृतकपाटमासीत्‌। तदभ्यन्तरतश्ालोक- 
सामान्यलावण्या बालिकैका बहिर्निश्चक्राम। नतशिरोधरस्यापि जगदिन्दोर्बालिकामुखे पपात 
विस्मयरसस्तिमितं नयनयुगलम्‌। तथा च सुभृशमवदधानस्यापि बाढमायत्तीकृतचेतसोऽपि 
सुनिर्भरशिक्षानिभृततमस्यापि सुदृढं विनयोपगृूढस्यापि नितान्तच्च मन्त्रिसा्निध्याऽपत्र- 
पानिरुद्धस्यापि जगदिन्दोरेकवारमेव चेतश्च्चलं बभूव । नूनमत्यर्थ प्रयसह कारेणाऽ वधृतादपि 
वक्त्रात्‌ “अहो '' इति बलान्निश्चक्राम शब्दः। विस्मयार्थको वा करुणार्थको वा प्रशंसार्थको 
वाऽयमहोकार इति तु जगदिन्दोरान्तरमेव विजानीयात्‌। 


सप्तमः परिच्छेदः 


मचन्रिमहाशयस्विद्रारिकाद्रारात्किच्चिदुपसत्य लजजाभरमन्थरगमनां विनयदाक्षिण्यनि- 
भृताञ्च तां करेऽवलम्ब्य निभृतमानिनाय व्रिद्रारिकान्तः। मधुरमुवाच च वचनम्‌ - '* कारुणिको 
द्वावपि निमन्तितमहाशयो सादरं प्रणम्य तदिदमूर्णासनमध्यास्स्व ।'' 


कुमारिका चेयं मन्त्िमहाशयादेशानुसारं विनयेन च दाक्षिण्येन च गौरवेण च तथा 
प्रणनाम यथा नाम द्वाभ्यामप्यस्माकमागन्तुकाभ्यां निपुणमभ्यन्वज्ञायि पाटवमेतस्याः। परं हन्त 
हन्त! जगदिन्दोर्मध्ये हदयमावर्तमानो नानाविधविचारतन्तु सन्तानो नामुना मनागपि 
विरलतामगमप्प्रत्युत निविडं घनीभावमेवाऽयासीत्‌। चित्रञ्च नाम यन्मृणालकोमलं मृणालिन्या 
वपुरेव न ननाम, जगाम च भद्ध ' न सम्प्रति प्रतिपत्स्ये विवाहमहमिति '' जगदिन्दोश्चिरोपरूढा 
सुदृढा प्रतिज्ञा । 


अनन्तरन्चासौ मन्त्रिनिर्दिष्टं द्रारोपान्तनिविष्टमूर्णासनमध्यासांबभूव । बभूव च 
क्षणमधोनिबद्धनिश्चललोचनयुगला लज्ञावनतशिरोधरा नाम । श्रीमतो जगदिन्दोः प्रमदारञ्चनमहा 
भागस्य च बालिकामिमां निपुणामभिध्यायतोर्बभूव हदि यथाहि नाम निजसौरभभर- 
निर्भरीकृतदिगन्तरः प्रस्फुटनोन्मुखश्च स्थलकमलगुच्छक एकः सम्मुखमभिविराजते यस्य हि 
निकटे नाधुना कुसुमरसास्वादननिसर्गरसिकस्य कस्यापि चपलमधुकरस्य सञ्जातोऽस्ति सञ्चारः। 
नापि च कुसुमामोदनिकामलम्पटेन केनापि हस्तेन नूनमस्ति परामृष्टः। किं बहुना सकल 
कुसुमानि निर्भरमनायासमेव परिनर्तयतो भगवतो वायोरपि यत्र न पराक्रान्तं पराक्रमेण। 


अहो नाम येभ्यः स्वयमेव परमेश्वरेण सौन्दर्यविभूषणमङ्केष्वासञ्जितं न तेषां खलु 

भूय उपकरोति लौकिकमाभरणजालम्‌। तद्धि केवलम ङ्घेषु भारायितं भवतीति नूनमुत्प्रक्षामहे । 
तथाह्यमुष्याः खलु निसर्गरमणीयाया बालिकायाः काये न कोऽपि तादृशोऽस्ति भूषणसम्भारो 
येन वयं तद्रर्णनेन लावण्यमेतस्याः शतगुणितमाभरणजालैरिति कल्पनासाग्राज्यमुपजीवन्तो 
निःशङ्क मुपन्यस्यामः। तथापीश्चरवितीर्णमेवाऽस्या लावण्यं सर्वद्धीणमाभरणसंयोगं न जातु 
तृणायाऽपि मन्यते। यानि चैकद्वानि' दृश्यन्ते भूषणानि तान्यपि निसर्गरुचिरैरवयवैरेतस्या 
भूषितानीव सन्ति। न पुनर्मनागप्यस्याः स्वभावसुन्दराणामङ्कानां भूषणाऽऽवश्यकता। 


कुमारिकायाः स्थलकमलशोभामधरयतोरुभयोर्भुजयोश्चत्वारि चत्वारि हरितवर्णानि 
काचकङ्कणानिः सन्ति। यानि हि गारुडमणिमध्यनिहिता मरकतमणय इव समधिकं शोभन्ते । 


मृणालनालकुण्डलायितयोः श्रवणयोश्चोभयोर्जातरूपमये द्योतेते खलु क्षुद्रे कर्णपुष्पेः । 
ये हि कोमल किसलयोपगृढे विकचकनकः यूथिका कुसुमे इव भूयस्तरां विभातः। 


लम्बसरलायां नासिकायां च किच्चिदायामि लम्बते विमलमेकं मौक्तिकम्‌" । यद्धि 
तिलकुसुमसङ्किकुन्दकोरकमिव हरति प्रसभं मानसं रसिकानाम्‌। भूषणनाम्रा बालिकाया 
इयानेवाऽऽभरणसंयोगः। 


वस्त्रेषु च लोहितान्तप्रदेशा शाटिकाऽस्याः शरीरे विलसति। या हि चम्पकदामोपमं 
वपुरस्याः समासाद्य चरितार्थयति सुवर्णसौरभसंयोगकिंवदन्तीम्‌। 


निर्भरसुरभिस्रेहस्नाता भ्रमरकृष्णाः कुञ्चिताश्च कुन्तला भारभुग्रा इव नितम्बं चुम्बन्ति। 
सपारिपाय्यं द्विधा विभक्ताश्चमे भाविनीं सिन्दूरच्छुरणच्छराप्रथमप्रणालीमिव मध्ये दर्शयन्ति 
सरलां सीमन्तलेखाम्‌। 


कण्ठदेशे च पीतकुसुमदत्तान्तरा स्थूला यूथिकाकुसुममालिकाऽस्ति। या हि 
यौवनविलासारम्भसम्भावनासूचकयोः किञ्चदुद्धि्नयो: कुचयोरुपरि विलसति चुम्बति 
गभीरनाभिनिम्नस्थलम्‌। 


प्रतिवेशिनीभिः कामिनीभिः साभिनिवेशमन्वरुध्यत बालिकामाता यद्‌ 
“* भूस्वामिमहाशयो द्रक्ष्यति बालिकामद्य तत्रापि भवत्या दुःसाधा प्रतिज्ञा साधनीया। यदिन 
स्याद्रालिका मनोऽभिरुचिता तर्हिं कथङ्कारमिमां प्रतिज्ञां पारयिष्यति भवती साधयितुम्‌ । 
तस्मात्कतिपयैरन्यदीयैर्भूषणैर्भूषय बालिकायाः स्वभावसुन्दरं शरीरम्‌ । सौवर्णतन्तुसन्ततां चैकां 
वाराणसेयशाटिकां परिधापय रचय च कुचयोः कञ्चुलिकामेकां का्चनतन्तुजालजटिलाम्‌। 
येन निसर्गरमणीयाऽपि सेयमाभरणादिभिरुजुग्भितसौन्दर्यसर्वस्वा प्रसभं हरेन्मानसं 
विलोकयतः! 





१. एकं वा द्वि वा। २. चूडी, ३. कर्णफूल, ४. सोनजुही, ५. बुलाक 

परं तेजस्विन्या बालिकाजनन्या तदिदमचिरात्प्रत्याख्यायते स्म यद्‌- ' ' नाहमेवंविधाभिः 
कपटकुघटनाभिरात्मनं पातकभागिनं विधातुमभिलष्यामि । अस्मत्सविधे वर्तमानं धनं वा जनं 
वा यथेष्टमिति विविच्य यः कश्चन महाशयो दया्द्रहदयः सादरमिमामभागिन्यािरदुःखिन्याः 
कन्यां ग्रहीष्यति तस्मायैव समर्पयिष्यामि जीवितनिर्विंशेषामिमां कन्याम्‌। धन्यानि चात्मनो 
भागधेयानि कलयिष्ये। परं परोपयाचितैश्चातिपरि श्रमो पनतैर्वसनाभरणै ; परिकल्प्य 
मनोनीतमाकल्पम्‌, अन्य जनमानसमोहनाय कुप्रवृत्तिर्मे कदापि मास्तु । इदमेव च भूयो भूयो 
भगवतोऽभ्यर्थये। सहजसरला भवत्योऽपि नास्मिन्विषये भूयो मामनुरोत्स्यन्ति ।'" 


प्रतिवेशिनीभिरपि तेजस्विन्या: कन्याजनन्याः स्वभावगौरवोपवृंहितानि समाकर्ण्य 
वचनानि न पुनः किमप्यस्मिन्विषये प्रोच्यत । किं बहुना समागतमहाशयेभ्यः प्रदर्शयितुं कन्यां 
कियतेचित्समयाय समयाच्यत मन्त्रिसिदनगमनं मृणालिन्याः परं कन्याजनन्या न 
स्वीकृतमेतावदपि। 


प्रमदारञ्जनो मन्त्रिमहाशयमुखात्कन्यायाः कुलशीलसौन्दर्यप्रशंसामाकर्ण्य कन्यां 
सामान्यतो रूपवतीं मन्यते स्म । परं साम्प्रतमलोकसामान्यसौन्दर्यशालिनीं मृणालिनी प्रत्यक्ष 
वीक्ष्य मन्त्रिमहाशयकृता रूपगुणप्रशंसा सृभृंशं न्यूनेत्यमन्यत मनसि। मानसविचारासक्त- 
चेतसश्चास्य मुखादकस्माननिश्चक्राम ““ सत्यमियमर्हति निसर्गधन्या कन्या समारोदुं महाराज्ञीपदम्‌।'! 


परं पाठकमहाभागाः! जगदिन्दोः खलु विलोक्यते विचित्राऽवस्था। सहि 
निर्वातनिष्कम्पः प्रदीप इव भित्तिनिहितशरीरभरः केवलमालोकयति निश्चलो धरणीम्‌ । तन्मनसि 
च विचाराणां परिवर्तते सम्प्रति सवेगं चक्रम्‌।'' अद्यावधि या खलु समनोयोगं मृग्यते स्म 
तामिमामेतत्समयान्तरे प्रत्यक्षं चक्षुषोरग्रे पश्यामि ? मार्गे गच्छतोऽ कस्माद्रतरं हस्तगतं भविष्यतीति 
पूर्वं कस्यासीद्वि धासः? दरिद्रगृहे सैवेयमेतादृशसुन्दरी? का खल्वेतावद्िलोक्यते दरिद्रा? 
का चैतावद्विलोक्यते सुन्दर्येव?'" पुनः प्रकाशमाभाषत- ““ अर्थाभावान्न जातोऽद्यावधि कुमार्या 
अमुष्या विवाह इति निकामं विस्मयः। अथवा विचित्रा खलु लोकरीतिः। परं दरिद्रवंशेऽस्याः 
कन्याया समभूदुद्धव इति न मनागपि प्रतीयते चेतसा। मन्त्रिमहाशयाः! कतरं 
वंशमियमात्मजन्मना मण्डयामास? 


मन्त्री - कनकपुरनिलये घोषवंशेऽस्या जातं जन्म । 

जग० - किं खलु कनकपुरवास्तव्याद्‌ घोषकुलादियमुत्पन्ना । 

मन्त्री - आं महाशय ! 

जग० - तर्हिं कथमियमवलोक्यतेऽस्या विरूपाऽ वस्था? कस्य खल्वियं कन्या? 
मन्त्री - स्वर्गीयकुमुदरद्चनमहाशयस्य। 

जगदिन्दोरिदमाकर्ण्य विस्मयमयमिव, करुणामयमिव, प्रमोदमयमिव, समजायत 

हदयम्‌। यावच्च किञ्चिदरक्तुं काङ्क्षते तावदेव पार््वर्तिनस्तृणकुरीरकादश्रूयत सुदीर्घ 
निःधासशब्दः। 


अषमः परिच्छेदः 


प्रमदारञ्चनोऽपि पूर्वत एवाऽसीत्सुभृशं विस्मयाकुलमानसः। साम्प्रतच्च कन्याया 
विचित्रमिमं वंशपरिचयमाकर्ण्य नितान्तमेवोदजुम्भत विस्मयरसस्रोतः। पर्यन्ततश्चाऽ- 
पृच्छन्मन्त्रिमहाशयम्‌- "* जहो ! कुमुदरञ्चनमहाशयस्य तनया तृणकुटीरकमेतदधिवसति? 
हन्त हन्त? कथमेतावान्‌ भाग्यविपर्ययः? '' 


परमबुद्धिमता सम्यगवनुद्धं मन्त्रिमहाशयेन यद्‌ “' दर्शितं सुफलमस्मन्नीतिलतया। 
स्थाने प्रयुक्ता चौषधिर्दर्शितवती गुणमात्मीयम्‌।'" 


प्रमदारञ्जनमहाभागोऽपि तात्कालिकोभिननाविधाभिश्ेष्टाभिः सम्यगवाबुद्धत जगदिन्दोर्हद्रतं 
भावातिरेकम्‌। 


प्रमदारञ्जनमनोगतं बुद्ध्वा प्रकाशब्चोत्तरयामास मन्त्रिमहाशयः - ““नूनम- 
भियोगपिशाचावेशादेषामियमवस्थाऽभूत्‌। हन्त हन्त! अभियोगदुर्योगत एव सञ्चातोऽस्याः 
सर्वनाशः।'! 


किच्चिद्विलम्ब्य पुनरवादीत्प्रमदारञ्जनः- ननु जगदिन्दुना साकमेव तु 
कुमुदरद्चनमहाशयस्य समभूदभियोगः? 


मन्त्री - आं महाशय ! अन्यत्किमुच्यतां तस्मादेव दुर्योगजातादभियोगात्समभवेदेतेषां 
सर्वनाशसनिपात इत्येव युज्येत वक्तुम्‌। 


प्रमदारञ्चनः समुचितोऽयं समय इति निध्याय पुनः सविस्मयमभाषत- “महाशय । 
किमु अन्येन केनचित्साकमपि समभूदभियोगः कुमुदरञ्चनमहाशयस्य?'' 


मन्त्री - अथकिम्‌! विपुलमर्थं तोयवर्षं वर्षता कुमुदरञ्चनमहाशयेन सुखप्राप्य एव 
सममन्यत विजयोऽभियोगे। परं कुमुदरञ्चनस्य साऽऽशा केवलं दुराशारूपेणैव परिणता। 
समभूद्धीषणः पराजयोऽभियोगे। तदुपरि विपुलार्थव्ययो विशेषकोटौ जातः। हन्त हन्त। 
तस्मिन्समये कुमुदरञ्जनमहाशयस्याऽसीद्धूयः शोचनीया दशा। 


परं हन्त हन्त! श्येनपातं पतता दुर्देवेन न विश्रान्तमधुनाऽपि। पुनरपि प्रावर्तत 
दौर्भाग्यचक्रो पक्रमः। बहो: कालादवसरं प्रतीक्षमाणैरेतस्य सजातीयविद्रेषिभि- 

रात्ममनोरथपथकण्टकायितस्य कुमुदरञ्नस्य सर्वनाशाय प्रारभ्यत भूयसा सम्भारेणाऽभि- 
योगस्तदुपरि। आसीच्च तेषामयमभिप्रायो यद्विकटेनार्थसङ्कटेन पाशितस्याऽस्य समस्ताऽपि 
भूसम्पत्तिरवश्यं विक्रेष्यते राजद्रारा। तदा च वयं विपुलार्थसहकारेण तद्धूमिसम्पत्तिमात्म- 
सात्करिष्यामः। करिष्यामश्चात्मनः परिपन्थिनं कुमुदरञ्चनं जीवनमृतमेवेति। 


परं नैषामियमाशा सफलतामयासीत्‌। यतो हि श्रीमतो जगदिन्दोः पितृमहाशयः 
करुणाभरमन्थरीकृतेन चेतसा कुमुदरञ्जनस्येमां दुर्दशामात्मनिबन्धनां मत्वा सुभृशमतप्यत। 
जातमपि च विजयं पराजयमिवाऽमन्यत। आत्मनश्च विचारनिचयं परिरोद्धु मपारयन्बहुधा 
कुमुदरञ्जनमहाशयसविधे प्रहित्य मां सजातीयकलहं कथञ्चिदपि समुप- 


शमयितुमदापयत्सत्परामर्शम्‌। परं हा हन्त! हन्त! विधेश्चिकौर्षितं कः प्रतीपयितुं प्रभवेत्‌? 
यद्धि दुर्दशापिशाचिकाविष्टेन कुमुदरञ्जनेन सोऽयं कर्तृमहाशयोपदर्शितः सत्परामर्शः 
शत्रुताविजुग्भितमिति मत्वा न मनागप्यमन्यत । प्रत्युत तदुत्तरमेवाऽरभ्यत सरभसमभियोगे 
भूयानर्थव्ययः। परिणतौ च तत्तेषामभवद्येनाऽद्याऽपि तत्परिवारोऽनुभवति समधिकविषमां 
दशाम्‌। सजातीयः साकमभियोगे समभवत्‌ पराजयः। राजपुरुषैर्विचिक्रौषिता भूमिसम्पत्तिस्तु 
कर्तृमहाशयेन ( जगदिन्दुपित्रा) भूयसाऽर्थव्ययेन स्वयमेव क्रौता। नीताश्च कुमुदरद्नशत्रवो 
भूयोऽर्थव्ययेन साकं विफलमनोरथतामपि। 


किन्तु नैतावताऽपि पर्यशाम्यत भीषणः कोपो दुरेवस्य । यद्धि, असमीक्ष्यमाणापरतटं 
भूयांसमर्थसङ्कटमनुभूय हन्त हन्त सन्त्यक्तवान्पर्यन्तनीरसं भुवस्तलं कुमुदरञ्जनमहाशयः। 
तस्मिन्समये च कुमुदरञ्जनसहधर्मिणी प्राणप्रियतमां वर्षत्रयमात्रवयस्कामिमात्मजां क्रोडे कृत्वा 
पतिशोकनिस्सहशरीरा बहिर्बभूव भवनात्‌। 


तन्मयतया निपुणमवधारयतोरुभयोः सहचरयोर्मनसं दुःखाकुलमभवत्‌। जगदिन्दोश्च 
चक्षुषोरदुश्यताश्रुलेशः यो हि तत्कालमेव सर्वेषां दृष्टी : परिहत्य तेनाऽलुप्यत। 


पुनः प्रावर्तत वक्तु मन्त्रिमहाभागः- “'कुमुदरञ्जनमहाशयस्य दीक्षागुरु्मम 
भगिनीपतिर्भवति तद्द्वारा चाहं प्रवर्त्य भूयांसमनुरोधं, प्रकल्प्य चानल्पां नीतिकल्पनां, प्रयुज्य 
च निकाममुद्योगसम्भारं भूयसः समयादुत्तरमस्मिन्‌ ग्रामे निवासमेतस्याः कल्पितवानस्मि । 
दीक्षागुरुगौरववशंवदा चेयमपि कथच्चिदन्वमन्यत तत्‌ । परमेतत्समयान्तरे भूयसीः साध्यसाधनाः 
प्रयुञ्चानोऽप्यहं नापारयमिमामार्थिकीं सहायतां कथञ्चिदपि ग्राहयितुम्‌ । सुगृहीतनामधेयः स्वर्गीयः 
कर्तृमहाशयः (जगदिन्दुपिता) समादिदेश मामवसानसमये यत्‌- ““ अस्मदीयाभियोगदर्योगात्स- 
मधिकभीषणं दशाविपर्याससमापन्ना कुमुदरञ्जनमहाशयस्य गृहिणी दुहिता च यथा न मनागपि 
क्लेशमुपयायातान्तथैव यावन्मतिवैभवं भवान्प्रयतताम्‌।'' तमेव च कर्तमहाशयनिदेशमनुरुन्धानेन 
मया प्रयुक्ताः प्रचुरा युक्तयः, कल्पितानि विपुलानि कौशलानि, प्रदर्शिताश्च भूयांसः 
स्वकार्यमार्गास्तथापि नेयमद्धीचकार कामप्यर्थिर्कीं वाऽन्यां, वा काञ्चन सहायताम्‌। कथं कथमपि 

तु दीक्षागुरुगौरवन्च मामकौयानुरोधसम्भारञ्च वञ्चयितुमपारयन्ती मनागन्वमन्यत केवलमे- 
तद्ग्रामवासम्‌। स्वयञ्चेमे वसनादिषु हस्तशिल्पप्रदर्शनम्‌, एवं विधेः कुलकामिनीकार्यैः, पेशलैः 
कारयर्दिवानिशं निजशरीरमुपशोषयन्त्यौ यत्किञ्चिदुपार्जयतस्तेनैवानयोर्माता दुहितरो: प्रायः 
शोकभरगुरुकृतो दिनपोतो भवति । किन्ु, भूयसा, नितान्तमुपचितमनयोः सन्तापमपाकर्तुमपारयत, 
क्लेशमपि चामुयोर्दरष्ुमप्रभवता मया कियानपि भूभागो निष्करीकृत्य मातादुहिप्रोरनयोर्योगिक्षेमाय 
पृथगकल्पत, परमिदमपि नासीदस्याः सम्मतमिति तदपि कल्पयितुं नाहमपारयम्‌'*। 


निसर्गपेलवचेतसः श्रीमतो जगदिन्दोर्मध्येहदयमावर्तमानः करुणरसप्रवाहः सम- 
गादेतावता नितान्तमेवोद्रेलताम्‌। तच्च भूयसापि प्रयत्रेन निरोद्धुमपारयन्नकस्मादुत्तस्थौ स्वासनात्‌। 
पप्रच्छ च किञ्चिदुपसूृत्य, निमन्तरितयोरुभयोरपि तात्कालिकभावानुबन्धं निपुणमवेक्षमाणं 
मचत्त्रिमहाशयम्‌। 


जग०- "` मन्त्रिमहाशयाः। क्तास्ति निसर्गधन्याया अमुष्याः कन्यायाः श्रीमती माता? 
या हि मदुपयोजिताभियोगदुर्योगादेव समासादितवती निकामविषमामिमां दशाम्‌ ।'" 


मन्त्रिमहाशयः स्वयमारी पिताया नीतिलतायाः परिणामरमणीयामिमां 
कुसुमसम्पत्तिमालोक्य मनसि निकाममेव प्रासीदत्‌। अचिराच्चोत्पत्स्यमानं फलमप्यमुष्याः 
सन्निहि तमे वाऽमन्यत ।किञ्चिच्येतसि स्मयमान इव च प्राङ्गणसम्मुखस्य 
तृणकुटीरकमदर्शयजनगदिन्दुमहाभागम्‌। 


अस्माकमागन्तुकाभ्यामुभाभ्यामपि प्राङ्गणप्रवेशसमये सम्मुखस्थमेतत्तृणकुटीर- 
कमभ्यन्तरतो दत्तदण्डार्गलमवालोक्यत तद्‌ द्वारोपन्तं च यूथिकाकुसुममिश्राणि पीताक्षतानि 
चावकौर्णान्यवाऽलोक्यन्त। 


सम्प्रति मन्त्रिमहाशयनिर्दिषटस्य तस्यैव तृणकुटीरकस्य सम्मुखमुपजगाम जगदिन्दुः। 


जगदिन्दोद्रारो पान्तगमनसमकालमेव कुटीरकमध्यादश्रूयत कोमलकोमलः 
पदनिक्षेपशब्दः। अचिराच्च बहिः स्थितैः सर्वैरपि दष्टं यत्कुटीरकद्वारं शनैरुद्भटितावरणं भवतीति । 
सर्वेषां च चक्षुषि तत्रैव विस्मयरसस्तिमितानि संलग्रान्यभूवन्‌। 


नवमः परिच्छेदः 


प्राङ्गणस्थितैः सर्वैरपि समवलोक्यत यत्कुटीरकद्वारमुद्वाटितावरणमस्ति। तन्मध्ये 
च चरमं वयश्चुम्बन्ती काचन योषित्सन्तिष्ठते। यस्याश्च चक्षुषोर्बद्ध धारं नीरं निपतति। 


योषाया अमुष्याश्चत्वारिंशद्रत्सरानतिक्रान्तं वयस्याया अपि नाधुना कृतमस्याः शरीरे 

वार्द्धक्येन पदम्‌। साम्प्रतमपि शोभनं वदनं नूनमनुमापयति पूर्वतनं सौन्दर्यसम्भारमेतस्याः। 
चक्षुषोः सुरुचिरमारुण्यं बोधयति कविभिर्दीयमाना प्राक्तनीं नैकान्ततो गतार्थामुपमाम्‌। असरेहस्तिग्धे 
चास्याः कुन्तलसञ्चये भूयसाऽन्वेषणेन कुत्रचन लभ्यते धवलो मूर्द्धजः। 


योषितोऽस्याः शरीरमेकया धवलशास्याऽऽच्छादितमस्ति। शाटी च स्वाङ्धान्या- 
वृण्वत्यपि साम्प्रतमस्याः सम्मुखभाग एव भूयस्तया पुद्चीभूता। करौ चामुष्याः साम्प्रतं 
चन्दनलवलाज्छिताववलो क्येते। अक्षतान्यपि कानिचन तत्र संलग्रानि दृश्यन्ते । 
ललाटभागश्चास्याः सूचयति चिन्तासन्तानैकतानम्‌ । परं चक्षुषो युगलममुष्या 
निजकर्तव्यसुस्थिरतामनुमापयति । मुखे चामुष्याः किमपि विचित्रविभवमनिर्वचनीयरमणीयञ्च 
ज्योतिर्विभाति। परमस्मिन्‌ समये भावान्तरेण शबलीकृतमेतदालोक्यते । 


प्रवीणा रमणी चेयं द्वारोपान्तमायान्तं जगदिन्दुमालोक्य निर्यियासुरपि द्रारमध्य एव 
सम्मुखनिहितजललोचना तस्थौ । 


जगदिन्दुरपि द्वारात्कियदूरमागत्य तस्थौ । उवाच च सविनयकरुणाप्रदर्शनम्‌। ' मातः। 
नूनं मत्ितृचरणा एव कथमप्यसमुचितया श्रीमत्याऽनुभूयमानाया दुर्विषहदारुणाया अमुष्या 
दशायाः प्रधानहेतुरभवन्‌। यतो हि तत्पक्षोपयोजितादेव दुरभियोगाद्धवती समभूदित्थं पथि 
भिक्षुः। निकामं दीना सहायहौीना च हन्त हन्त भवती तत एव समभूत्‌ ।परमधुना 
मन्त्रिमहाशयमुखादवाकर्ण्यत यदेतन्निमित्तं तातचरणानामनुतापोऽपि निकाममुदभूत्‌- 
“' यदस्मत्कृताभियोगादेव कुमुदरञ्जनमहाशयस्य कान्ता सुता च समुपागच्छतामत्यन्तदुः 
खदारुणामिमामवस्थामिति।'' यतो हि दृढमनुतापसन्तापितचेतसैव श्रीमता तातचरणेन 
समुचितसाहाय्यनिमित्तमुपायोज्यत मनाङ्‌ मन्त्रिमहाशयः। परं कः खलु विप्रतिकूलपरिपाकं 
देवं प्रतीपयितुं पारयेज्नन्तुः। हन्त हन्त! तादृशं तमात्मनोऽनुतापं यावत्कार्यरूपेण परिणमयितुं 
प्रयतन्ते तातचरणास्तावदेव दैवेन प्रकटिता जन्तूनामनारम्भसम्भ्रमा भीषणा गतिः। यत्‌ हा 
हन्त सन्त्यक्तवन्तः परिणामनीरसं भुवस्तलं तातचरणाः। मा भूत्तातचरणानां युष्मासु साहाय्य- 
प्रदर्शनावसरः। परमधुना यथा पैतृकसम्पत्तिर्गृहीता तथा पितृचरणसञ्चितमृणमपि मया 
परिगृहीतम्‌। यथा च पितृचरणानां भूसम्पत्तिः सप्रमोदसम्भारमुपभुज्यते तथैव पैतृकमृणमपि 
निष्कल्मषेन चेतसा परिशोधयिष्यते। येन खलु भवती कृता 
पथि्भिक्षस्तस्यैवाऽद्योपारूढविनयस्तन- यस्तातकृतमृणं परिशोधयितुकामः साम्प्रतं भिक्षुकभावेन 
भवत्याः सम्मुखमागतोऽस्ति। एषोऽहमुन्मुकुलीकृतकरसम्पुखो भिक्ुभावमावहन्‌ भवत्यास्तनयाया 
विकचकमलकोमलं पाणिं भिक्षामाकाङ्रक्षे। 


“* पितृचरणेरपराद्धं पुत्रो दण्डं प्रदातुमुदयुक्तः'' 


समुचितोऽयं न्यायः। अहं हि सर्वस्वमप्यात्मनः श्रीमत्यै समर्प्य कम्पितहत्काण्डा- 
दमुष्मादण्डादात्मानमनुपरो धमुन्मो चयितुमिच्छामि। किन्तु करुणामनुरुन्धानया श्रीमत्या 

स्वसमीहिताभिमुखो भिक्षुरेष न प्रत्याख्यातव्यः।'! 


जगदिन्दोः सहसा सञ्चायमानमिमं भावातिरेकं दृष्टा प्रमदारञ्जनो मन्त्रिमहाशयश्चोभावपि 
मनसि समारोहतां परां काष्ं हर्षस्य । द्वारोपान्तगता रमणी तु निर्माय हदयप्रोद्रोधिता- 
नुभावसिन्धोर्जगदिन्दोरिममालापमाकर्ण्यं समुपारूढहर्षप्रकर्षा वाष्पगद्रदकण्ठकुण्ठिता- 
क्षरसंयोगस्वरसंविभागा प्रण्यगादीत्‌। 


“' दिष्ट्या किमद्य दैवमनुकू्‌लमुपदर्शयति कलम्‌? हन्त हन्त तं खलु 
प्रियजनविप्रयोगविषमयं समयं स्मरामि यत्र हि स्वर्गगतः सुगृहीतनामधेयः स्वामिमहाशयो 
मूृत्युशय्यामधिशयानः स्वमनःशल्यमुजिहीषर्मा प्रतिज्ञाबद्धामकरोत्‌- ‹“यत्‌ यथा हि 
भविष्यदनुमीयमानसद्गुणशालिनी सेयं मृणालिनी पैतृकीं सम्पत्तिमुपलभ्यते तथेवाप्राणपातं 
प्रयतिष्य इति '' । अहो ! बहो : कालात्कथमप्यनुकूलतां समुपेयुषा विधात्रा किमद्य सैव दुःसाधा 
प्रतिज्ञा पूरणोन्मुखी दर्शिता? अपि पुनरपि समुजुम्भितसौ भाग्यं सन्निधत्ते भाग्यम्‌ ? 
नाहमेतामापातरमणीयां विषयसम्पत्तिं मनागपि वाज्छामि। नापि च कामये परिणामनीरसेऽस्मिन्‌ 
शरीरे नानाविधविषयविलाससम्भारमारभमाणम्‌। केवलं सुदूरमभागिन्याश्चिरदुःखिन्याः 
कन्यामिमां निजचरणनिकटे समागतामूरीकृत्य प्रतिज्ञापाशदृढनिबद्धां मां मोचय नूनम्‌ । चिरादद्य 
दर्शितो भगवता......... + 


नास्मात्परं किमपि बालिकाजनन्या वक्तुमपार्यत । हर्षविषादकारुण्यानां सवेगं भ्रमता 
चक्रेणाऽस्या हदयमेकवारमेवाऽकुलमभवत्‌। 


एतावत्कालपर्यन्तं शोकशबलितेन रमण्याः कथानकेनाऽनेन सर्वेषामपि हदयं कुत्रचन 
करुणरसमयं कुत्रचिच्च विषादमयं क्तापि च हर्षमयमभवत्‌। नास्मन्नवसरे कस्यापि 
चित्तवृत्तिर्मनागप्यन्यत्र लग्राऽभूत्‌। परमेतदवसाने सर्वैरपि विलोकितं यत्प्रमदारञ्चनः 
सम्मुखस्थात्प्रकोष्ठकान्मन्दं मन्दं परावर्तमान इत एवागच्छति । अस्य च हस्ते क्षोमवस्त्राच्छादिता 
काचन स्थाली, हदये हर्षश्चाऽधरयोश्च हासः समुलसति। 


दशमः परिच्छेदः 


निजोचितचरिताभिमानिन्या बालिकाजनन्याः सरसच्च मध्रल्च करुणाभरमन्थरन्रेम- 
मुपन्यासं सुनिपुणमाकर्णयतो जगदिन्दो : पूर्वमेव मानसं प्रमोदमेदुरन्च विस्मयमयञ्च 
करुणरसाप्लुतञ्चाभवत्ततोऽपि माङ्गलिककौशेयावृतां स्थालीं काञ्चन करे वहन्तं, सर्वेषु 
प्ररूढपरिचयमिव च स्वच्छन्दमागच्छन्तं, प्रमदारञ्जनमालोकयतश्चास्य विस्मयो नितरामेवो- 
दजुम्भत। यावच्च किञ्चन तं प्रष्टुं कामयते तावदेव सम्मुखस्थात्प्रकोष्ठकादश्रूयत 

खरत्खरेतिशब्दस्तन्मिश्र एव च काचकङ्कणञ्मणत्कारः। 


शब्दञ्चेममाकर्ण्य चकितचकित इव प्रमदारञ्जनो जगाम सम्मुखस्थप्रकोष्ठकाभिमुखम्‌। 
तत्र च दृष्टं सरवैरयत्कपारान्तराले स्थितः कस्याश्चन प्रवीणायाः श्रृणोति सादरं वचनानि । किल्च 
तया भणितमिति न तत्रत्यै: किञ्चनाप्यवगतं नापि च वयं वक्तु पारयामः। 


कियत्क्षणानन्तरमेव च प्रमदारञ्जनस्तत्याज तत्प्रकोष्ठकद्वारम्‌। सम्मुखमागच्छतश्चास्य 
मुखमालोकयद्धिः सर्वैरप्यवगतं यत्कञ्चन सुनिगृढं भावं भूयसा प्रयत्नेन गोपयन्नपि नैष 
सफलमनोरथो भवति । प्रकटीकरोति भावमिमं मुखमेवास्य । जगदिन्दुः प्रियसुहृदं करे धृत्वा 
व्रद्वारिकायामानीतवान्‌। 


मन्त्रिमहाशयो व्यतिकरमिममालोक्य प्रोवाच साभिप्रायम्‌ ‹'दिष्टयाऽद्य 
सफलमनोरथोऽस्मि, येन बहोः कालात्सङ्कल्पितोऽयमात्माभिलाषः स्वर्गीयकर्तृमहाशयाभिप्रायश्च 
पेशलं पूरणोन्मुखम्‌ इति। !" 


प्रमदारञ्जनः सरभसमुपसृत्य सहर्षगद्गदं निजगाद -““ मन्त्रिहाशयाः। तर्हि शुभमिदं 
गोधूलिलग्रं नार्हति मनागपि विलम्बावलम्बम्‌।'" 


अभिधाय चेदं, व्यतिकरेणाऽनेन नितान्तमेव लजाधिकतामानतमुखीं 
प्रस्फुटनोन्मुखस्थलकमलशोभाशालिनीं मृणालिनीं सम्मुखमानिनाय बालिकां 
कण्ठाशषसुखिताच्च तां । यूथिकामालिकामादाय सहसा निचिक्षेप लजावनतकन्धरस्य जगदिन्दोः 
स्कन्धयोः । जगदिन्दुकण्ठाच्च मन्त्रिमहाशयोपाहतं मुक्तापरलमङ्घुलं काञ्चनहारं गृहीत्वा 
मृणालिन्याः कण्ठे परिधापितवान्‌। कौशेयमपवार्य च स्थालीमध्यगतेः 
कुङ्कुमाक्षतर्िगुणितशोभमुभयोश्चकार निटिलतटम्‌। ददौ चोभयोर्मुखे ताम्बूलवीिकायुगलम्‌। 


समये चास्मिन्‌ सन्ध्यासुन्दर्यपि सिन्दूरसुन्दरीकृतसीमन्तलेखा तारकानिकरविभ्राजमाना 
भगवतः सुधादीधितेरभ्युदयमभिवीक्षमाणा नितरां विराजते । निजनिजकुलायगमनाय त्वरयन्तः 
पक्षिणो मधुरमधरे : स्वरर्मेदुरयन्ति मानसमाकर्णयताम्‌ । ग्रामवासिन्यो नितम्बिन्यश्चास्मिनसमये 
गृहाङ्गणेषु दीपानुदीपयन्त्यो गायन्ति सायन्तनमाङ्गलिकगीतानि। 


उपसंहारः 


पाठकमहाभागाः! श्रीमान्‌ जगदिन्दुरुत्तरोत्तरमभ्युदयमभ्युपेयान्‌, निजभूसम्पत्तिसुखं 
प्रमदारद्चनसौहदसुखाञ्चानुभवन्‌ सम्प्रति यापयति प्रमदरसमयं समयम्‌। यदा कदाचन प्रमदारञ्जनो 
“* दीना सुरूपा च कन्या अपेक्ष्यते '' इत्यादिभिः परिहासे: स्मारयति पूर्ववृतान्तं तदा सहासं 

परावर्तयति वदनं जगदिन्दुः। अथवाऽभ्यन्तरं गतो गृह्णाति तत्परिवर्तनं सस्मितायाः कस्याश्चन 
सकाशात्‌। 


““ सर्वो भद्राणि पश्यतु '' 
देवर््युपाह्वभदश्रीमथुरानाथश्म्मणा । 
निर्मितोऽयमुपन्यासः समापिमधुना गतः।। 


(२) 


(२) 


मोगलसामग्राज्यसूत्रधारो महाराजो मानसिंहः 


(९) 
सम्राडकनरेण परिचयः 


वैरिनिरोधादिना साहाय्यमादधानं बैरमखानं संरक्षकपदेन सन्तीष्य 
त्रयोदशवर्षीयोऽक बर: स्वयमारुरोह दिष्टीसिंहासनम्‌। शिक्षादीक्षाशुन्योऽप्यासीत्स हि 
स्वाभाविकप्रतिभाशाली । अतएव स हि सर्वमपि राज्यप्रबन्धं संरक्षकादात्महस्ते निनाय युक्त्या । 
किन्तु तस्याधिकारे किमासीद्विस्तृतं साम्राज्यं तदा? नैव, राज्यशक्तिरासीत्केवलं दिह्ली- 
आगरासमीपवर्तिनः कतिपये ग्रामा एव । प्रबलोत्साहसम्पन्नस्य तट्हृदयस्य सम्मुखे समभूत्कठिना 
समस्या यत्कैरुपायैः स हि सम्पद्यते भारतस्य सम्राट्‌ । स हि राजनैतिकद्ष्टया व्यचारयच्चेतसि, 
- व्यत्यगुः कतिपयशतान्द्यो भारते यवनानां, किन्तु नाद्यापि तेषां सुटूढा संस्थितिः । अवश्यमत्र 
किच्चित्कारणं मूले, तदपि न नाम साधारणम्‌। 


बहुतरं सम्मन्य स हि निश्चिकाय यन्मुसलमानशासका नाद्यावधि प्राभूवन्‌ शासितानां 
भारतीयानां हदयं परिचेतुम्‌। ते हि तान्‌ पशुबलेन केवलं दमयामासुः, न तैः कदाचिदपि 
मानवचरित्रस्य सुन्दरं चित्रमास्थापितं भारतभूवासिनां समक्षे। सङ्कुचितेन दृष्टिकोणेन ते 
सर्वदा मुसलमानानेव निजप्रजाः प्रजजुः, तेषामेव च सररक्षायै समुच्नत्यै गौरवाय च ते परमं 
प्रायतन्त । निरैक्षन्त सर्वदा घृणादृष्टया सत्यबन्धूनिमान्‌ हिन्दून्‌। अतएव भारतीयास्तदिमे नमान्‌ 
यवनानात्मनो हदयेन निजशासकान्‌ स्वीचत्रु :। प्रत्युत यदा यदावसरः प्रापो हिन्दुभिर्विशेषतश्च 
राजपपत्रस्तदा तदा स्थिरीकृतापि तेषां राजशक्तिः सर्वदार्थ निर्मूलिता तैर्नूनम्‌। 


आन्तरिकं कारणमन्यदपि। भारतीया संस्कृतिर्मोसलिमसंस्कृतितो भूयस्तरामुन्नता। 
भारतीयान्‌ शासितुमपेक्ष्यते तावच्छासकानां मानसो विकासः, आध्यात्मिकबलं च नूनम्‌। 
किन्तु यवनैरात्मनो निर्दयताया बलेन, धर्मान्धताया आग्रहेणैव भारतीयास्तदिमेऽद्या- 
वध्यधीनीकृताः। परं यत्रैव तेषां पशुबलं न्यूनीभूतं तत्रैव हिन्दूनां सम्मुखतस्तेषामयोग्यता 
प्रत्यक्षमीशषिताऽभूत्‌। परिणामोऽस्य यो भवितुमुचितः सोऽनुभूत एव सर्वैरपि शासकैः किञ्च 
यवनाः केवलं विजयप्रणयिनो न शासनप्रणयिनः। तेषां शासनव्यवस्था एकपक्षीया, अतएव 
न केवलमपूर्णा नाम, अपि तु दोषपूर्ण चापि। भारतवर्षमिदं चनद्रगुप्त-अशोकादीनामादर्शराज्य- 


मोगलसाम्राज्यसूत्रधारो महाराजो मानसिंहः 


व्यवस्थां पुरा परिचिकाय, कथमनया दोषपूर्णया शासनशैल्या भवेत्तस्य परितोषो नाम? 


निजशासनव्यवस्थां स हि सर्वतः समीक्ष्य निर्भरं निर्धारयामास- महाराजो 
भारमह्टस्तस्य पितुः (हंमायोः) सुहत्‌। यदि तस्य सुदृढा मत्री समवाप्येत तर्हि भारतीयराजपुत्राणां 
प्रबलैका शक्तिस्तस्य सहायिका सम्पद्येत । राजपुत्राः कामं परस्परं युध्यमानाः, किन्तु यदि ते 
केनचित्‌ प्रणेन प्रतिबद्धाः स्युस्तर्हि विदेशिनामपि निजमित्राणां साहाय्ये न कदाचिदपि पृष्ठ 
दरशयेयुः। यदि तु मित्राणां तेषां पक्षात्कश्चिदुपकारोऽपि कृतः स्यात्तर्हि तु राजन्या भवन्ति 
वशगम्मन्या एव, काममत्र निजसम्बन्धिनां रक्तपात एव तेषां कुतो न सम्मुखगः स्यात्‌। 
अवश्यमियमेका अकबरस्य कूटनीतिः। 


स हि भारमछछतनयमाकारयामास भगवन्तदासम्‌। महता समादरेण तन्मैत्रीं सम्प्रार्थ्य 
सर्वदा निश्छलभावेन तत्समुन्नतिं मैत्रीं चानुरोद्धुं चक्रे प्रतिज्ञाम्‌। राजनीतिकुशलो महाराजः 
सर्वामपि परिस्थितिं परिचिकाय पूर्वत एव । जानाति स्म स मर्मतस्तथ्यसंवादं भारतमुपगतानां 
यवनानामेषाम्‌। अत एवाऽकबरस्य हार्द परिज्ञाय स हि समवोचत्‌ 


"श्रीमतः पिता ममासीत्पितुरमित्रम्‌। अतएव भवन्मैत्रीमवलम्बितुं न मे कश्चित्सङ्कोचः। 
श्रीमानहं च शासनसूत्रमादाय सुस्फुटमेकश्रेणिं भुक्तौ । देशस्य संरक्षणम्‌, खण्डखण्डभावाद्‌ 
भविष्यन्तं तस्य दुर्बलतां दूरीकृत्य विशालसाम्राज्ये परिणमनं च नूनं देशस्य सेवैव सेयम्‌। 
भारतीयाः क्षत्रियाः परस्परं विगृह्य निजनाशेन सह देशस्याऽप्यहितं साधयन्तीति 
सुस्पष्टमालोच्यताम्‌। यदि सर्वे एेक्यमवलम्बेरेस्तर्हि भारतस्य श्रियं शक्तिञ्च सुदुढामापादयेयुरिति 
समयप्राप्तं कर्तव्यं तेषाम्‌। अतएव देशस्यैकसूत्रतासम्पादने मम च भवतश्चैकमुदेश्यमिति 
स्वतः प्राप्ता मैत्री सेयम्‌। किन्तु राजपुत्राणां या मानमर्यादा, यच्च तेषां धार्मिकं दृढव्रतं 
विदेशागामिनः शासकास्तयोरपरिचयात्प्रायस्तत्रैव हस्तं क्षिप्त्वा भवन्ति भाजनं विरागस्य 
भूपालानामिति भूयस्तां भूतार्थः। 


अकबरः (प्रसन्नो भूत्वा) - अहह यदि भवादृशविचारैरन्येऽपि भूपाश्ेदभविष्यन्रु- 
दारास्तर्हि कियद्‌ भद्रमभविष्यत्‌? परस्परवैमनस्यं निरस्य सर्वाभिः शासकशक्तिभिरेकं विशालं 
साम्राज्यं सम्पादयिष्यन्नहं है न्दव-यवनानामेकचित्ततां वाञ्छामि तत्रैव च भवतः 
साहाय्यमप्यर्थयामि, मन्ये नेदं भवेद्‌ भवद्भि चारविपरीतं नूनम्‌? अवशिष्यते हिन्दूनां 
मानमर्यादासंरक्षणम्‌ । तत्राहं सुदृढं प्रणं करवाणि यन्मत्साम्राज्ये हिन्दवो मुसलमानाश्च समीश्षयेरन्‌ 
समानया दुष्टया । समर्पयेत समानरूपेण राज्यप्रबन्धो द्रयोरेव हस्तयो :। साम्प्रतमहं वाञ्छामि 
यद्‌ द्वावप्यावां भवेव मित्रभावेन सम्बद्धौ । 


महाराजो भगवन्तदासो मुसलिममनोवृत्तितो भूयस्तरामासीत्परिचितः। सोऽयमिदं 
सम्यगजानाद्‌ यदेवंविधा पुरुषाः स्वार्थवृत्तेः परिपोषणाय समाचरन्तीत्थम्भूतां लीलाम्‌ । इदमपि 
च सोऽयं सम्यगवबुध्यत यत्साम्प्रतिकाः क्षत्रियाः परिजानन्ति केवलं युद्ध मात्रमेव । न तेषां 

शासनपाटवं परिचितम्‌। अतएव भारतमिदमेकस्मिन्दिने परेषामवश्यमवश्यं भवेत्‌। किन्तु 
तस्मिन्समये आम्बेरराज्यपरि स्थितिर वश्यं सङ्कुटगा स्यात्‌। अत एवाऽकबरस्य 
विश्वाससमुत्पादनं समयप्राप्तमेव सम्प्रतम्‌। अस्मिन्‌ साहाय्यप्रदाने भूयस्तरं सुसम्भवो 
निजभ्रातुणामपि रक्तप्रवाहः, इत्यपि पूर्वतः परिब द्धव्यं स्यात्‌, किन्तु भारतेऽस्मिन्‌ 
सुव्यवस्थितशासनाय, देशवासिनां निष्कण्टकनिवासाय च तदेतदनिवार्य नूनम्‌। 
सत्यामावश्यकतायां स्वयमाम्बेरराज्यमपि मुगलानां विरोधे शस्त्रमुच्छाययेत्‌ परतः, परन्त्वधुना 
साम्राज्यस्थिरीकरणाय अकबरस्य मैत्री सेयमालम्बनीयैव नीत्येति सर्वं विचिन्त्य 
प्रावोचत्प्रकाशम्‌- "` श्रीमन्‌! राजन्ये; कृता मैत्री न कदाचिद्‌ विश्रम्भविघातिनी सिध्येत्‌ ।'' 


अकबरः (हार्दिकं प्रसादमाविष्कृत्य)- अद्यप्रभृति न प्राप्येतावयोरन्तरं किञ्चित्‌। 
स्वँ वयं निकट सम्बन्धिन इव साम्राज्यनिर्मांणकार्यो भवेम नूनं दत्तचिताः। या 
व्यक्तिरस्माकमभिन्नतामार्गे बाधामुपस्थापयेत्सा यदि कदाचित्संसारे स्थानमासादयेत्तथापि 
देहान्तकाले शान्तिस्तत्कृते नितान्तमन्वेषणीया भवेत्‌। 


महाराजभगवन्तदासो जनयामास विश्रासमकबरस्य। आसीत्तस्याभिसन्धिर्यदग्रे यः 
कोऽपि मोगलसाम्राज्यशासको भवेत्तदुपरि भवेद्धिन्दूनां प्रकृष्ट: प्रभावः। 


परावर्तिष्ट महाराजो राजसौधम्‌। तत्र सर्वमपि संवादमकबरेण मैत्र्याः सन्निशम्य 
नानाधा सन्दिदिहु: सर्वेऽपि। न कोऽपि प्राचीकशत्सन्तोषम्‌। किन्तु महाराजो यदा सर्वमपि 
रहस्यमवबोधयामास यद्धारतसाम्राज्यमवश्यमग्रे परहस्तगतम्‌, मुसलमानभाग्याधीनं भवेदिति 
विधेर्विधानमिव । एवंविधस्थितौ शनैर्हिन्दूनां प्रकामप्रभावोद्धावनस्य द्वारमुचितमनुचितं वा? 
निजवचनानुपालव्यग्रश्चेदकबरो दर्शयेदस्मादृशेषु समादरं तर्हिं तत्पुत्रोऽस्माकं प्रभावेण 
ततोऽप्यधिकं प्रभावितो भवेदिति निश्चितम्‌। एवं किलराजनीत्या शनैः स्वायत्तीकृते शासने किं 
हिन्दूनामभ्युदयदिनं दूरे? प्रकटदशने सेयं कृतिरवश्यं विरूपा विमानजननी च, यतो हि सेयं 
नीतिरद्यावधि क्षत्रियाणां कृते नवीना नूनम्‌ । नासीदियमादूतो कदाप्यस्माभिः । परमाम्बेरराज्यस्य 
या परिस्थितिः साम्प्रतं तत्कृते हार्दिकभावानामपूर्वमिदं बलिप्रदानमकर्तव्यत्वेऽपि 
कर्तव्यमापतितम्‌। 


तर्केणानेन समभूवन्‌ सर्वेऽपि प्रभाविताः। सन्धेः समारोहः सोऽयं सानन्दं परिसमाप्यत। 
कुमारो मानसिंह : कालेनैतावता युद्ध विद्यायां शस्त्रसञ्चालने अश्वारोहगजारोहणादिषु 
चासीत्कुशलः। महाराजः स्वयमासीदेतासु विधासु भारते तदाऽद्वितीयः। अतएव स्वनिरीक्षणे 
स्वशिक्षणे च तदिदं सानन्दमपूर्यत। महाराजः कुमारमशिक्षयत्सर्वामपि सामयिकं नीतिम्‌, 
अवोचच्च प्रणयेन यत्‌ ' मया समारोपितमिमं नीतिवुक्षं भवानेव पुष्पितं फलितं चावलोकयेदिति ।' 


महाराजः समनयदेकदा कुमारमकबरसन्निधौ । अकबरस्तस्य वयःसन्धिमालोक्य 
सुतरां प्रासीदत्‌। स हि कुमारमिमं निजसंरक्षकतायामारक्षितुं प्राकाशयत्परममाग्रहम्‌। अतएव 

कुमारस्तदिनादकबरेण सह सानन्दमध्यवातसीदाग्रानगरम्‌। निजयोग्यतया वीरतया चासौ 
भूयस्तरां समाकर्षदकबरसाम्राजम्‌। 


एकदा समपृच्छत्सम्रार्‌ सपरिहासम्‌- ' यदा परमेश्वरगृहाज्ननैः सौन्दर्यादयो गुणाः 
सङ्गृहीतास्तदा भवान्‌ क्त प्रायासीत्‌? कुमारेण प्रत्युक्तम्‌- “* अहं तदा वीरतावदान्यतादिगुणानां 
सङ््‌ग्रहव्यग्रोऽभवं तावता बाह्यचमत्कृतिचकितैर्जनैरालुण्टठितं लावण्यमात्रं नूनम्‌ ।'" 


उत्तरेणानेन सुतरां समतुष्यत्सम्रार्‌ । कुमारस्य गुणान्‌ दिनं दिनं परिचित्य अनर्घ्यमिदं 
रत्रमित्युत्तरोत्तरमकार्षीत्समादरं तस्य। 


(२) 
प्रारम्भिकी वीरता 


तत्कालमेव साम्राज्याधिरूढोऽकबरो नाद्यावधि तद्‌ यथावदधिकर्तुमप्यपारयत्‌। 
अटगीनाभूमिपतयः प्राक्तनमुसलमानशासकानामत्याचारैशर्णीभूता निजहदये धारणामिमामवहन्‌ 
यद्‌ येन केनाऽप्युपायेन भूस्वामिनां दमनं वित्तहरणं च यवनशासकानां नूनं कर्तव्यम्‌ । 
अकबरमपि तथेव सम्भाव्यं संघटितैः सर्वैरकबरस्य विद्रोह कृता तावद्‌ दुर्दमा समरघोषणा। 


सम्राडासीन्नवयुवको वीरहदयश्चोत्साही च। अतएव महाराजं भगवन्तदासं कुमारं 
मानसिंहमेव च सहादाय स्वल्पयैव निजसेनया तमुपद्रवं दमयितुमकरोदभियानमुत्साहेन । 
आसन्‌ ग्रीष्मस्य दिवसाः। भानुः कृशानुमिव समवर्षन्निजकर : । उपरि सन्तापयन्नातपः, अधः 
प्रतापयन्ती बालुका । ततः सैनिकानां स्थूलो दुर्वह श्च वेषः। तदुपरि गतेः शीघ्रता । एतैः सर्वैरेव 
कारणेरक्रियन्त विहलाः सर्वेऽपि सैनिकाः। अग्रे समभिसर्तुमप्रभवन्तश्छायास्थानेष्वितस्ततः 
समभवन्नात्ानं गोपयितुं परवशाः। अतिष्ठदेकाकी सम्राट्‌ । नासीच्च पानीयमपि समीपे । व्याकुलः 
सम्राट्‌ पानीयं पानीयमित्यसकृदाह्वातुमभूत्परवशः। 


एतस्मिन्नेवावसरे भूम्यधिकृतैर्यदा विदितं यत्सम्राट्‌ साम्प्रतमेकाकौ तदा तत्कालमेव 
सम्भूताः सर्वे समकार्षुः समाक्रमणं सम्राडुपरि । दुरु्तरेऽस्मिन्‌ सङ्कटावसरे सम्राजः सहायकः 
कोऽभूत्सन्निधौ ? वीरोऽकबरो निःसहायमेव समयुद्ध्यत सर्वैरपि । किन्तु कियत्कालम्‌? 
एकाकी एतावद्भ्यः कियत्प्रभवेदात्मानं गोपयितुम्‌। एतस्मिन्नेव जीवनसंशये कुमारमानसिंहेन 
सह निजरक्षायै सरभसमुपागच्छन्‌ भगवन्तदासः समभून्नयनगोचरः सम्राजः। स हि 
सम्राजमरिभिर्भयङ्कररूपेण समाक्रान्तमवलोक्य भयानकं संहारकाण्डमारभत तेषां पृष्ठतः। 
महाराजेन सह समभूवंस्तस्य शरीररक्षका रणधीरा राजपुत्रवीरा अपि । तेषां प्रचण्डखड्गाघातेन 

रणाङ्गणमिदं भयनिस्तब्धमिवाऽलक्ष्यत। अभूद्‌ भूरिकालमयं समरसमारोहः। कुमारो 
मानसिंहोऽस्मिन्‌ महति सङ्गरसङ्कटे प्रादर्शयदद्धुतां वीरताम्‌। स हि प्राप्तप्रायान्मृत्युमुखात्सहसैव 
समभ्यरक्षत्सम्राजम्‌। अकार्षीन्मदमर्हनमरीणाम्‌ । सुद्‌ढमभान्त्सीन्निगडवबन्धनेषु विद्रोह कारिणो 
भूस्वामिनः। अकबरो देवीं सहायतामेतां, या हि मानवसहायतारूपे समागच्छद्‌, भूयस्तरां 
सममन्यत सुतरां प्रासीदच्च । गद्दकण्ठः सोऽयं वक्षसा समालिङ्खन्मानसिंहम्‌। आसीत्परिश्रान्तः 
सम्राट्‌ महता ग्रीष्मेण समरेण च भीष्मेण। स हि तरोश्छायायां व्यश्राम्यत्‌ । कुमारो मानसिंहः 
स्वकरेणानीयानीय पानीयमपाययत्सम्राजम्‌। अहो तावत्कालस्य पिपासा साम्प्रतं निरयासीत्‌, 
एवं च निरवासीत्‌। 


आगराराजधानीं परावृत एवाऽकबरो महता राजसम्मानेन (*मनसब') समभवायत्‌ 
कुमारमानसिंहम्‌। 


साम्प्रतमकबरस्य विचारो द्वितीयपार्धं समभ्यसरत्‌। मेदपाटस्य शासकाः साग्राज्या- 
दूरेऽ पसरन्तस्तस्य शक्तिमपहन्तं प्रतिपदमाचेष्टनते स्म । साम्राज्योत्साही अकबरो नेदमभ्यरोचयद्‌ 
हदयेन । स॒ हि भारते संघटितसाम्राज्यमास्थापयितुमुदकण्ठत। मेदपारस्याधिपतिरुदयसिंहो 
मोहम्मदेः सह सन्थिसमास्थापनं नानुचितं मेने किन्तु तदधीना वीरा नेदं कथञ्चिदप्यन्वमन्यन्त। 
मेदपाटीयर्यदाऽ ऽम्बेरादिशासकानां साप्राज्यसहायकत्वमवगतं तदा ते नितरामक्रुध्यन्‌। किन्तु 
युद्धमात्रवेदिनस्ते राजनीतेः प्रगतिं समस्य परिस्थितिं च कथङ्कारं वा विद्युः? 


एतस्मिन्नेवावसरे मिर्जाइब्राहिमहुसैनं दमयितुमकरोन्मालवान्य्रत्यभिसरणमकबरः। 
स हि समुपगतेऽवसरे मानसिंहेन सह पर्यचालयत्साम्राज्यसंस्थापनस्य चर्चां मेदपाटीयानां 
विद्रोहकाण्डं च। सानुरोधं तत्सहायताममार्गयत्‌ सम्रार्‌। एकसाग्राज्यस्थापने दत्तवचनो 
महाराजकुमारः सम्राजोऽनुरोधमामेने नीतेरनुरोधेन । अतएव बाल्यादेव राजनीतिमार्मिकतां 
समरपरिस्थितिं चाऽनुप्रविशन्कुमारः समसूचयद्‌ “ यदि मेदपाटाभिस्कन्दस्य विचारस्तर्हि तत्कृते 
नास्मादधिकः सदवसरः। सर्वेऽपि मालवाऽभिसरणं सम्राजो जानन्ति, अतएवाऽस्मिन्नवसरे 
सहसा समाक्रमणं भवेत्सद्यः फलदायि ।' सम्राट्‌ सर्वात्मनाऽन्वमन्यत चित्तौराक्रमणम्‌। अकारि 
तदनुसारमाक्रमणं चित्रकूटदुर्गोपरि । सुटूढं-विषमस्य तस्य पराजये समापतत्नानाविधा असुविधाः, 
किन्तु कुमारमानसिंहस्य मन््रणया सर्वत्रापि विजयप्राप्िरधिगताभूदिति न परोक्षमितिहासविदाम्‌। 
अधिकृतमभूचित्रकूटदुर्गम्‌ । सहेव तेन मेदपाराधिकृतं सुप्रसिद्धमेतिहासिकं दुर्ग रणस्तम्भवरमपि 
कुमारमानसिंहपराक्रमेण साम्राज्यभुक्तमभूत्‌। आसीदिदमपि दुर्गं चित्रकूटवत्परमदुर्जयम्‌। 
किन्तु मानसिंहस्य नीतिनिपुणतां रणशूरतां च सर्वात्मना सुपरीक्षितवानकबरस्तत्परवश एव 
चकाराभिस्कन्दनं तहूर्गस्यापि, यत्र तस्मिन्‌ काले मेदपाटराज्यस्याऽऽयत्तो रावसुरजनहाडा 
संरक्षकोऽभूत्‌। स हि मेदपाराधिपतेः उदयसिंहस्य नवीनपराभवात्साम्प्रतमात्मनः साहाय्याभावं 
मानसिंहादीनामसामान्यं वीरभावं च परिजानन्प्रथमाक्रमण एव दुर्गस्य सन्दिदिहे । अतएव 
सामयिकप्रगतिमनुवर्तमानः सान्त्वनेनैव समर्पयामास दुर्गमिदं कुमारमानसिंहाय। 

अकबरस्य सौ भाग्यसूर्यः साम्प्रतमप्रतिरुद्धगत्या भारतगगनमधिरूरोह। 
आसन्मानसिंहसदृशा अप्रतिमवीरा मोगलसाम्राज्यस्य प्रभुत्वमुत्तरभारते परितः प्रसारयिुतमग्रसराः। 
चित्रकूट-रणस्तम्भवर-सदृशान्यजेयदुर्गाण्यासन्‌ साम्राज्याधिकृतानि । साम्प्रतमेव च कालङ्गर- 
मेडताप्रभृतिदुर्गाण्यपि साम्राज्यभुक्तान्यभूवन्‌। सुदृढ सुस्थिराऽभूत्साम्राज्यस्य संस्थितिः। 


(३) 
गुर्जरविजयः 


सम्प्रति गुर्जरान्विजेतुमवर्द्धतोत्कण्ठा सग्राजोऽकबरस्य । स हि साग्राज्यस्य परिपोषकं 
मानसिंहमेव सर्वात्मना भावयंस्तमेव सञ्चालकं तस्य समकल्पयत्‌। समरनीतिकर्मठः 
कुमारमानसिंहः संव्यभजत्सेनामिमां द्रयोर्भागयो :। एकं भागं स्वयमुपादाय सम्राजाऽकबरेण 
सह गुर्जरानभ्यषेणयत्‌। द्वितीयं भागं च तत्रैव संन्यवेशयद्येन सहसैव समुत्पद्यामानमुपप्लवं 
वच्चित्सरलतयैव पारयेत्प्रतिकर्तुमिति। 


सिरोहीं विजित्य यथैव सप्राजः सेना गुर्जरान्प्रत्यवरद्धत तथेव गुप्तचर: संवादः 
प्रापितो यत्‌- 'ेरखो फोलादी ससैन्यः सपरिवार ईडरराज्यं प्रत्यभिसरति । शेरखानस्तस्मिन्समये 
भारतप्रसिद्धानां युद्धवीराणामन्यतमोऽभूत्‌। तस्य शैर्यप्रभावो भारतस्य दूरदूरपर्यन्तमभिव्याप्यत। 
देशप्रसिद्धेषु युद्ध वीरेषु निजभुजोष्पनिर्वापणकोौतुकशाली कुमारमानसिंहः समुचितोऽयमवसर 
इति विभाव्य समभाषत सम्राजम्‌- श्रीमन्‌! वाञ्छाम्यहं, यत्किञ्चित्सैन्यमादाय स्वयमहं 
शेरखानं योधयेयम्‌। आत्मन्यखर्वगर्वशालिनस्तस्य मदनिर्वापणस्य हस्तगतोऽयमवसरः। 
अवशिष्टं वाहिनीमादाय श्रीमानग्रेऽभिसरतु यावदहमिदं खण्डयुद्धं परिसमाप्य सेवायामुपतिष्ठे ।' 


सत्येन शोर्योत्साहेन सुप्रसीदन्‌ सम्राट्‌ सप्रणयमदादनुमतिम्‌। मानसिंह : सोत्साहकोतुकं 
तत एव प्रययौ यतो हि शेरखानस्योपगमसम्भावमासीत्‌। स्वल्प एव समये सैन्यमेकं, तस्याग्रतश्च 
विशालकायमेकं वीरयुवकमागच्छन्तमालुलोके। आजुहाव तं समराय कुमारमानसिंह :। 
आसीत्सोऽपि वीरः समरेषु लन्धविजयश्च। आहानमिदं श्रुत्वैव सावधानः 
सोऽप्यभूत्समरायोद्यतः। द्र योरपि वीरयोः समघटत समीक्षणीयं समीकम्‌। शेरखानो 
नासीत्पराक्रमे मानसिंहादूनः, परं स्थूलशरीरोऽसौ मानसिंहस्य शीघ्रगतिं नाशकत्तुलयितुम्‌। 
अभूत्स्वल्पकाल एव परास्तः। तस्य कोषः सम्पूर्णोऽपि पराक्रमिणो मानसिंहस्यासीद्धस्तगतः। 


देशप्रसिद्धमेकं वीरं पराजित्य प्रसन्नमुखो मानसिंहः शीघ्रगत्या प्राप सम्राजम्‌, 
निरभिमानभावेनावर्णयच्च सर्वमपि युद्धवृत्तान्तम्‌। अतितरां समतुष्यत्सम्राट्‌, सदा स्मरणीयं 
चादात्तस्पै प्रणयोपहारम्‌। 

सम्राजः सेना सम्प्रति गुर्जराणामतिनिकटगाऽऽसीत्‌ । गुर्जरः साम्प्रतं मुजफ्फरशाहस्य 
तृतीयस्याधिकारेऽभूवन्‌। यदा हि समाकर्णयदसौ सैन्योपगमं तावता सम्राजः सेना तस्य द्वार 
एव समवास्थित। व्यगलत्तस्य धर्यम्‌। निजरक्षाया उपायान्तरमलक्षयन्नसौ राज्यात्पलायाञ्चक्र, 
किन्तु दुर्देवात्तस्यामेव दिशि पलायितो यत्र हि सम्राजोऽकबरस्य सेना कृतसन्निवेशाभूत्‌। 
स्कन्धावारमालोक्य कान्दिशीकोऽसौ केदाराभिमुखं प्रद्रवन्‌ वृक्षगहने निलिल्ये । किन्तु 
लक्षितोऽभूदसौ सैनिके :। अन्ते निगडितौऽसौ सम्राजौ ऽधीनतां स्वीचकरे । 
अकबरस्तस्याऽ ऽजीवनाय प्रदेशमेकं कल्पयित्वा निजधाव्याः सुतं मिर्जाअजीजकोकाम्‌ (खाने 
आजम) तत्प्रान्तस्याधिपतिं चक्रे । 


मिर्जापरिवारो यो हि प्रान्तेऽस्मिन्पुरतः प्रभावशाली समभूद्‌, वृत्तान्तमिमं समाकर्ण्य 
सुतरामकुप्यत्‌। मिर्जाइब्राहिमहुसेनमात्मनः प्रमुखं निर्वाच्य ते सर्वतो विद्रोहं प्रासारयन्‌। देशे 
समन्तात्समुदतिष्टदघोर : कलह: । परितोऽप्युच्छ हु लता चाऽव्यवस्था चालक्ष्यत। 
साम्प्रतमिब्राहि महु से नस्याधीनतया पर्याप्ता सेनाऽपि समगृह्यत । इतो गुर्जरदेशीया 
मोगलसाग्राज्यस्याधीनतां न सहसरा स्वीकर्तुमासन्‌ सम्मताः। अतएव गुर्जरेषु प्रारभ्यत घोरो 
विप्लवः। संवादमिममाकर्ण्यं सुभृशं चुकोप सम्राट्‌ । एषां दमनाय वाहिनीं प्रषयितुमाज्ञापयत्‌। 
एतस्य मन्त्रिणो रात्रौ शत्रूनाक्रमितुं समनह्यन्त किन्तु वीरोऽकबरो नेदं सममन्यत । राजपुत्राणां 
सङ्गत्या तस्य हदयमुच्चं विचाराश्रोदाराः समपद्यन्त । अतएव स प्रकाश्यरूपेण शत्रूनाक्रमत्‌। 
मानसिंहोऽपि सम्राजो निश्चयमाकर्ण्य सुभृशमतुष्यत्‌। सुप्रसन्नः सोऽपि सम्राजः साहाय्याय 
सेनैकदेशमादाय द्वितीयमार्गेण ' सारनालं ' समभ्यसरत्‌। द्वाभ्यामपि पार्श्वाभ्यां सेना तथा रभसेन 
प्राप्यत यथा प्रतिपन्थिनश्चकितचित्रिता अभूवन्‌। 


मिर्जा इतब्राहिमहुसेनो नासीदव्र। स हि सेन्यसङ्ग्रहाय समचेष्टिष्ट। एकतः स्वयं 
सम्राट्‌, अपरतः श्रीकुमारमानसिंह इत्युभयतः समाक्रान्ताः शत्रवः क्लेशापन्ना अपि वीरभावेन 
समयुध्यन्त । अकबरस्य सैन्यमग्रे प्रासरत्‌, किन्त्वासीदग्रमार्गो नितरां सङ्कीर्णः। उभयतोऽपि 
वंशोततुद्धो घननिबिडश्च सुही ( थूहर ) गुल्मो दूरपर्यन्तं विस्तीर्णोऽ भूत्‌। अतएव नासीदेकपदमपि 
इतस्ततो भावनस्यावकाशः। एवं सङ्कीर्णावसर एव त्रयः सशस्त्राः सैनिकाः सम्राजमकबरमेव 
लक्ष्यीकृत्य प्राहरन्‌ घोरै : शस्त्रैः । हन्त॒ घोरसङ्कीर्णे ऽस्मिन्‌ स्थले त्रय एव सैनिका 
महामहतीमप्येकां सेनामलमासन्नवरोद्धुम्‌। सङ्कुले स्थले अस्मिन्‌ सहसैव युगपत्समापततः 
सेनिकानयोधयद्रीरतयाऽ कबरः किन्त्वतर्कितमाक्रमद्धिस्तैः सङ्कटगतोऽभूत्सम्रार्‌। 


महाराजो भगवन्तदासो यथेवाकबरं सङ्कटमुखे व्यैक्षत तथेवायमगर प्रसृत्य सादिनमेकं 
जघान। साम्प्रतं मानसिंहोऽपि तदभिमुखमाययौ, किन्तु सम्राट्‌ स्वयमेव सेनिकाभ्याममूभ्यां 
सह योद्धुमैच्छत्‌। अतएव कुमारमग्र प्रसर्तुमवारयत्‌। शोयविशे निरोद्धुमैच्छदकबरस्ताविमो। 
किन्तु वीरावेतौ द्रूततरमुत्प्लुत्य सम्राजं शस्त्रविक्षतं कर्तुमम्र प्रासरताम्‌ । साम्प्रतं नाशकद्धैर्यमवरोद्धं 
महाराजो भगवन्तदासः। प्रावादीदसौ- ' कुमार ! किमिदानीं निरीक्षसे? सम्राजो जीवनं घोरसङ्कटे । 

किमिति नाग्रे प्रसरसि? 
कुमारः - सम्राजस्तादृश एवाऽऽदेशः किमहं कुर्याम्‌? 
भगवन्तदासः- नायं समयः सम्राजः प्रसन्नतामप्रसन्नतां वा प्रतीक्षितुम्‌ । 


किमिदानीमासीत्‌। लोकेकवीरो मानसिंहः खड्गमादायसरभसमधावदग्रे। सैनिको 
यावता भिनत्ति भट्टेन वक्षोऽकवबरस्य तावता मानसिंहस्य खड्गः सैनिकस्य 
मस्तकमपाहरत्कन्धरातः। कुन्तफलकस्य परिव सैनिकस्यास्य मस्तकमेव सम्राजो वक्षसि 
न्यपतत्‌। अकबरो मानसिंहस्य शौर्ये नितरामतुष्यत्‌ किन्तु नासीत्सन्तोषप्रकटनस्यायमवसरः। 
सम्मुख एव समायासीदलं मिर्जापरिकरस्य । समभूदवहितः सम्राट्‌ । प्रावर्तत घोरः संयुगः। 
निर्भरं पराजिग्ये मिरजामण्डली । केचिदहन्यन्त, केचिल्नीवग्राहमगृह्यन्त। 


अवसरेऽस्मिन्‌ सुप्रसन्नः सम्राट्‌ महाराजभगवन्तदासं कुमारमानसिंहं च 
परोलक्षमुद्राणामुपायनमन्तरा ' विजयभेरिसम्मानेन वैजयन्तीप्रदानसमादरेण च सभाजयति स्म 
सुभृशम्‌। नायं सम्मानोऽद्यावधि कस्मैचिदपि हिन्दूनरपालाय प्रादीयत सम्राजा । गुर्जरदेशः 
साम्प्रतमभूत्सर्वथा सम्राजोऽधीनः। अजीयत तदैव सूरतस्य महद्‌ दुर्गम्‌। यावता साम्राज्यसैनिका 
गुर्जरान्निर्जयन्ति तावता मानसिंह ः सैन्यैकदेशमादाय 'दंगरपुरप्रान्तं प्रति प्रतस्थे । नासीत्तस्य 
काठिन्यं तस्य विजये । एवं किल मानसिंहः स्वकौयविजयकाण्डस्य चक्रे रोचकं प्रारम्भम्‌। 


(४) 
विनाशस्य सूत्रपातः 


महाराजो भगवन्तदासः प्रासीदन्मनसि यन्मदुपक्रान्तं साम्राज्यनिर्माणकार्य 
कुमारमानसिंह: समुहता नैपुण्येन निर्वह तीति । एकैकं सर्वाण्यपि राज्याणि साग्राज्यसूत्रे सम्बध्य 
महतीमेकतां शक्तिच्चानुभवन्ति स्म । ह्यो ये भूपालाः स्वल्पं स्वल्पं भूखण्डमादाय मिथोरक्तप्रवाहेण 
व्यस्ता आसंस्तेऽपि साम्प्रतमन्योऽन्यं प्रणयन्ति, आखेरक्रीडादिभिश्च विनोदमनुभवन्ति। क्रचिच्व 
पुरुषातिशायिनो बलप्रयोगान्मध्येसभं प्रदर्शयन्तः सम्राजो मनस्तोषेण साकं निजशक्तिसञ्चयं 
जनतासु प्रभावातिशयं चोपार्जयन्ति स्म। एकैकं प्रति भयस्य चाविश्चासस्य च ये दुर्भावास्ते 
व्यलुप्यन्त शनैः। 


आसीदुदयपुरराज्यमेकसम्बद्धम्‌, यद्धि साम्राज्यप्रवाहे कण्टकमिवाऽऽस्खलति स्म 
मानसे सम्राजः। एतस्य मृदूकरणाय मानसिंहस्य बुद्धिवैभवमन्तरा नान्यदासीदवलम्बनं सम्राजः। 
सहि कुमारमाहूय व्यवृणोन्निजाभीप्सितम्‌ । प्रत्युक्तं मानसिंहेन- ' कार्यमिदं न नाम साधारणम्‌। 

उदयपुरस्य महानयं गर्वो यन्नाद्यावधि यवनैस्तेन सम्बन्धो रक्षितः । प्रतापसिंहो युद्धप्रियः, स 
हि निजजीवने सन्धिमूरीकुर्यादिति न मे प्रतिभाति। 


अक० - यदि भवानिदं कार्य स्वीकुर्यात्तर्हिं युद्धे विस्फुरन्नपि नीतावप्रभवन्मेद- 
पाटभूपतिरवश्यं भवदनुरोधं रक्षेत्‌। 


"यावच्छक्यमहमास्थास्यामि यनम्‌ ' इत्युक्त्वा प्रययौ मानसिंहो मेदपारम्‌। 


महाराणा महता सम्भ्रमेण सम्मानयामास मानसिंहम्‌। मन्त्रणागृहे महाराणा कुमारो 
मानसिंह श्चातिष्ठताम्‌। कुमार एव प्रारेभे प्रसङ्घम्‌- ' महाराणा! मन्ये विदितमेव भवतो 
यद्राजस्थानस्य भूमिपतयो विशरद्कुलभावेनाऽवस्थिता न केवलं देशशक्ततं दुर्बलीकुर्वन्त्येव, 
अपि तु मिथो विरोधेन भारतमिदमन्यान्यदेशानामभिभोग्यमापादयन्ति। अत एव सर्वेऽपि 
महीपतयः सम्भूय साम्राज्यमेकमभिप्रबलकतुंमभिलषन्ति। एतस्मिन्‌ सम्भूय समुत्थाने 
सम्मानीयस्य भवादृशस्यावलम्बनमाकाङ्‌ क्षन्ति सर्वेऽपि। अकबरः सम्रार्‌ राजपुत्राणां 
मर्यादाऽभिवेदी। स हि सम्मानेन साकं भवतः सहयोगं वाञ्छति ।' 


प्रत्यक्तमुदयपुराधीशेन ' मेदपाटो नाद्यावधि यवनानां सम्पर्कं सेहे न चाऽग्रेऽपि तथा 
वाज्छति। मेदपाटः स्वतन्त्रोऽभूत्‌। अग्रेऽपि च तथैवावतिष्ठेत। अहमपि खिद्येऽनेन 
यद्राजसन्ततयः शनैः शनैर्यवनैः संसृज्यन्ते । 


मान० - जातीयगौरवमवश्यनुवर्तनीयम्‌। किन्तु यत्र जातीयता राष्टियताया बाधिका 
भवेत्तत्र राष्टरियतामेवाऽभिनन्दन्ति नीतिज्ञाः। राष्े रक्षिते एव जातिरक्षा सम्भविनी । 


महारा० - भारते जातीयतैवाऽऽसीन्न रष्टियता। 


मान०- नैतदार्याणां प्राक्तनम्‌। जगत्यार्यैरेव सा राष्टियता निदर्शिता यामन्ये श्रुत्वापि 
न प्रतीयेरन्‌। बहोः कालाद्विलुप्ा सैव राष्ट्रियता सम्प्रति सम्प्रतिष्ठिता भारते। 


“* भारतमेकराष्ं न कदाचिद्धवेत्‌।'" 
“मम दृढो विश्वासो यदन्यान्यदेशवद्‌ भारतमप्येकराषटमवश्यं सम्भवेत्‌ ।'' 
"कथमिव?!" 


““ इतः पूर्वमहमेव सविनयं पृच्छामि- राष्टियतां पराकृत्य जातीयतामवलम्बमानैः 
किं यवना भारतादपाकृताः? मेदपाट एव वा किमस्मिन्‌ सफलोऽ भवत्‌?!" 


^“ मेदपाटे न यवनानां पादौ स्थिरीभूतौ '! 
^“ तत्रभवतो विचारे मेदपाट एव समस्तं भारतम्‌?! ! 
“ नाहमन्यान्‌ राजन्यान्‌ भावयामि ।'! 

“*इदमेव कारणं यद्‌ भारते एकराषट्स्य स्थापना नाद्यावधि जाता। यथा मेदपारो 
मेदपाटमेव भारतममन्यत, तथाऽन्यान्येऽपि नरपालाः स्वराज्यमेव भारतमभावयन्‌। मिथः 
सम्भूय सम्मिलितरष्ट त्थानस्य चिन्ता न केनचित्कृता। एतस्याः सङ्‌ कुचितमनोवृत्तेः 
परिणामस्वरूपमिदमागमनं भारते यवनानाम्‌। इदमपि च सम्यग्‌ विदितं श्रीमता यन्माहम्मदैः 
साम्प्रतमीदृशी परिस्थितिरुत्पादिता यत्ते न देशात्पराकर्तुं शक्याः।'' 


* आम्‌, देशात्तेषां निराकरणमसम्भवमेव साम्प्रतम्‌ ' 
“* ते यत्रापि शासनं करिष्यन्ति, केषामुपरि?'' 

* आर्यसन्तानानामुपरि ।'" 

“*किमेतदभिरोचयति भवान्‌?" 

^*नैव ।'' 


“किं भवानक बरमुन्मूल्य हिन्दूराज्यमास्थापयितु प्रभवेत्‌? यदि भवान्मे 
विश्चासमास्थपयेद्‌ यद्‌ भारतीयभूपालाः सर्वेऽप्येकमनसो भूत्वा अहम्मन्यतायाः कुलीनतायाश्च 
गर्हयगन्धं गलहस्तयन्तोऽकबरस्य विरोधाय सर्वथा सन्नद्धाः सन्ति, तर्हि निःसंशयं सोऽहमग्रेसरो 
भवदनुगमनाय ।' ! 


' स्वयमहं संशयानो ह्यस्यामेकतायाम्‌। तत्रापि मेदपारीया नाभिलष्येयुर्भवतः 
साहाय्यम्‌।' 


“*किमिति?'' 

“एतदर्थं यत्‌ ...'" 

^" स्पष्टमुच्यताम्‌ ।'' 

“भवता मोगलैः सह सन्धिर्विहितः।'' 


“महाराणा ! स्पष्टमिदमाकर्ण्यताम्‌, नाऽयं समयो विचाराणामेवंविधानाम्‌। अहं वा 
मे पूज्यः पिता वा न स्वार्थवशः सन्नकबरस्य साहाय्यं कुर्वः, अपि तु हिन्दुत्वस्य रक्षायै । यदा 
हि हिन्दुभिर्यवनानां कार्ये हस्तक्षेपो न व्यधीयत तदा स्पष्टं दृष्टं स्याद्‌ यद्धिन्दूनां देवमन्दिराणि 
धर्मशास्त्राणि, एतदेव किम्‌, तेषां जीवनपर्यन्तप्यासीद्‌ घोरसङ्कटे । किन्त्वद्य मोगलसाम्राज्ये 
हिन्दवो मोदन्ते, प्रतिष्टां लभन्ते, तेषां पूर्णं नाम धार्मिकं स्वातन्त्यम्‌। भारते पुराऽप्येवमभूत्‌। 
अनेका दस्युजातयोऽ त्र समापतन्‌। भारतमलुण्ठन्‌, व्यदलयन्‌, किन्त्वार्यास्तदेतस्मिन्‌ 
भ्रक्षेपमात्रमप्यविधाय विश्चव्यापिन्या निजगभीरताया जठरे सर्वास्ता जातीः शनैः शनैस्तथाऽजरयन्‌ 
यथा तासामस्तित्वमेव व्यलुप्यत। भारते पुनर्दिन्दूनामेव दुन्दुभयो नेदुः । कनिष्कः कोऽभूत्‌? 
हूणाः कां वा न्यूनतामकार्षुर्भारतीयसंस्कृतिविलोपाय? शाकद्री पीयाः मोगला अपि न शक्यन्ते 

साम्प्रतं पराकर्तुम्‌। राणासांगा न चेद्राबरमत्राह्ास्यत्त्टिं किं मोगलसाम्राज्यस्थापनस्यात्राव- 
सरोऽभविष्यत्‌? तथ्यनिवेदनं न नूनमपराधाय। देशे ज्वलनं विकौर्य मेदपाटः साम्प्रतं 
निजस्वातन्व्यस्य स्वप्रं वीक्षते। 


अस्ति साम्प्रतमपि समयः। मोगलैः सह राजनीतिपाटवप्रदर्शनस्याऽयमवसरो न 
घुणाप्रकटनस्य। तैः सह सन्धाय शनैः शनैस्तेषु निजप्रभावविस्तारस्यावश्यकता, न 
शुष्ककलहस्य । तान्‌ मुष्टौ कृत्वा तेषां मस्तिष्कपरिवर्तनस्याऽयमवकाशो न तैः सह 
दु सहसमरेण देशे रक्तपातस्य। यद्यस्मिन्‌ सृक्ष्मसमये स्वल्पमप्यनवधानं स्यात्तर्हि बहिः 
प्रद्यमानाया घृणाया बीजं तथा दूदं भवेद्यथा हिन्दूनां बिन्दुरपि घृणाभाजनं भवेदेशे । भारते, 
रामकृष्णयोः पदपदङ्कजपरागपवित्रीकृतेऽस्मित्नार्यावर्ते आरव्यभाषोपनिबद्धाः कुरानोपासना एव 
सर्वतः प्रगल्भेरन्‌। विद्रेषवहिस्तथा प्रज्वलेद्‌ यः परमप्रयत्ैरपि न नाम नूनं निर्वायात्‌, प्रत्युत 
परम्परया प्रवरद्धतैव । अहं दृढं विश्वसिमि यद्‌ भारतीयभूपालाः साम्प्रतमपि न नाम राजनीतिं 
विस्मृतवन्तः। भारतीयेषु साम्प्रतमपि तथाविधमात्मबलं वर्तते यस्य प्रभावे निपत्य रक्तपिपासवः 
स्वभाववर्बरा अपि यवना न तावदात्मानं निःस्पृष्टमास्थापयितुं प्रभवेयुः। अस्माभिरकबरः 
कीदृशेन प्रभावेण वशीकृतस्तदिदमद्य न चेत्‌ अग्रे विवेकिनो राजनीतिज्ञाः सृक्ष्मतमं पर्यवेक्ष्य 
भोत्स्यन्ते, मोगलाश्चानुतप्स्यन्ते । '' 


एतस्मिन्नेवावसरे सेवकोऽसूचयद्धोजनस्यावसरम्‌। राणा कुमारमामन््रयद्धोजनाय। 
कुमारः सरभसमभाषिष्ट -  सम्यगिदम्‌, वयं सर्वेऽपि भोजनतो निवृत्य गभीरेऽस्मिन्विषये 
मिथो विचारविनिमयेन कर्तव्यनिर्णयं स्थिरीकुर्मः।' 


राणाऽवादीत्‌- ' न मे क्षुधा साम्प्रतम्‌, निर्वर्तयतु भवान्‌ भोजनम्‌ ।' 


कु मारस्तात्पर्यमेतस्य तत्कालमवाबुध्यत्‌। नायमपमानः सह्यो ऽभूत्संयमिनोऽपि 
मनस्विनः । क्रोधात्स तत्कालमुक्तिष्ठन्‌ प्रावदत्‌- "राणा! मानसिंहं मानिमनुष्या अपि मानयन्ति । 
अवन्‌ द्ध्यते स सर्वम्‌| किन्तु स्मर्तव्यं, सैषा सङ्‌ कु चितमनो वृत्तिर्मिथ्यादम्भश्च 
सङ्कटमुपस्थापयेन्निकटे ।' राणा पुनरवदत्‌- 'उदयपुरभूपालो श्र्टर्भोजनं नाभिरोचयेत्‌।' 

 अदूरदर्शिन्‌ देशविद्रोहिन्‌ राणा। अग्रे न ममोपालम्भो देयो यन्मानसिंहेन मेदपाटो 


विपाितः। विवेचयिष्यन्ति राजनैतिका एव यत्‌ एकव्यक्तेर्मिंथ्यादम्भरक्षायै परोलक्षप्रजानां 
प्राणाः सङ्कटापत्नाः, देशश्च सर्वदार्थं विनाशमुखे। 


“'मेदपाटः स्वनिश्चये निश्चलः!" ' 


“' तर्याम्बिरभूपालोऽपि निजनिर्णये निष्कम्पः। एकमुदयपुरं किम्‌, शतमुदयपुराण्यपि 
यदि भवेयुस्तदापि साम्राज्यनिर्माणकार्य निरुध्य हिन्दुजातेश्रुणी भावो न शक्यते सम्प्रति कर्तुम्‌। 
रक्त पातमात्रवेदिन्‌ राणा! एकस्य भवतः कृते न केवलं वराको मेदपाट एव, अपि तु 
भारतमात्रमिदमवलोकेत रसातलम्‌!" इत्युक्त्वैव परावर्तिष्ट मानी मानसिंहः। 

(५) 
गुर्जराणां विहार-वदङ्कानां च समराङ्कणे 


अकबरः साम्प्रतमध्यतिष्ठत्‌ फतेह पुरसीकरीस्थानम्‌। त्वरितमवापत्तत्र मानसिंहः। 
अकवरोऽभूत्तस्य प्रतीक्षायामेव । नैतदर्थं यद्‌ राणासम्बन्धे भृशमुत्कण्ठासीत्‌, अपि तु समुपस्थिताया 
विषमसमस्यायाः समीकरणार्थम्‌ । गुर्जरेषु पुनर्मिरजापरिकरेणोपद्रवः प्रारब्धोऽ भूत्‌ । अकबरेण 
स्पष्टमनुभूतमात्महदये यत्‌ मुसलमानसेनानायका न मे सत्यहितैषिणः। अत एव प्रत्येकसमरे 
क्षत्रियान्‌, विशेषतश्च कुमारमानसिंहं विना न तस्य किञ्चिदपि कार्य समपद्यत । 


लोहिताभे लोचने स्फुरन्तमधरं चावलोकयन्‌ कुमारस्य, गहनघटनामनुममौ सम्रार्‌। 
त्वरिततरं स प्रतिसमादधे !किं राणा साम्प्रतमपि नोपागात्सरलमार्गम्‌? द्रुतं मे सूचय, यदि 
नाद्याऽपि युद्धायाऽवश्यमामन्त्रयेयम्‌। 


मान० - प्रयतितं मया बहुधा, किन्तु नासावनुमन्यते सन्धिम्‌। एकसाम्राज्यनिर्माणं 
च तस्य दमनमावश्यकं मनुते । तद्यदि भवतो नानुमतं स्यात्तदाऽपि तमेनमहमात्मबलेनाऽपि 
युद्धायाऽ वश्यमामन्त्रयेयम्‌। 


अक०- प्रिय मान! नेदं कदाचिदपि भावयेर्यदकबरः कृतघ्नः। अहं भवतो 
गुणानुपकारांश्च प्रत्यहं भावयाम्यान्तरे। भवतोऽयमपमानः साक्षात्साग्राज्यस्यावमानः। किं वा 
स्वस्य तस्य सौभाग्यस्य, देशाभ्युत्थानस्य वा सोऽयं पादाघातः। अहं सम्प्रति हदयान्तस्तलेन 
राणापराभवमवधारयामि। 


एतस्मिन्नेव समये सैनिक एकः पत्रमेकं सम्राजे समर्प्य तदिङ्धितेन तत्कालं 
मन्त्रणाभवनाद्रहिर भूत्‌ । आसीत्पत्रमिदं गुर्जरे भ्यो राजसिंह नाऽऽलिखितम्‌- यत्‌ 
मि्जामुहम्मदहुसेनो भयानकरूपेण सम्राजो विरोधे समुत्थितः। साम्राज्यसेनां दूरगतां विभाव्य 
अहमदनगरादिषु चक्रे निजाधिकारम्‌। आजम अजीजकोका न प्रभवति तत्पराभवे। प्रजानां 
सम्राजः सेवकानां च जीवनं सङ्कटगतं विभाव्य त्वरिततमं प्रतिविधातव्यम्‌" इति। 


पत्र पठित्वा प्रावादीदकबरः - ' मानसिंह किमिदानीं कर्तव्यमिति व्यवतिष्ठस्व। 
वारंवारमुपप्लवमानैरमीभिर्भूरि खेदितम्‌, सम्प्रति तथा दमनीया यथाऽन्येऽपि प्रान्ताः प्रतिबुध्येरन्‌।' 


मान० - पूर्णतया तथ्यमिदम्‌, अन्यथा अन्येऽपि जनाः शिरः समुच्छयेयुः। किन्तु 
युद्धनीतिरिदमेवोपदिशति यत्तत्र सैन्यं तथा त्वरितं प्राप्रुयाद्येन सर्वे ते चकितसम्भरान्ता न 
किञ्चित्प्रतिविधातुं शक्रुयुः। विलम्बे सत्यन्येषामपि समुत्थानस्याशङ्का । 


अक० - सर्वथा सम्यगिदम्‌, किन्तु राणाविषयेऽपि किञ्चिदधुनैव प्रतिविधेयम्‌? 

^ नास्मिन्विषये किञ्चिच्चिन्तयितव्यम्‌। ततः प्रतिनिवृत््यापि सर्वमिदमायोज्येत। 
तावत्कालं कदाचित्तस्य मतिरपि परिवतँत। न सहसा समरेण किञ्चिद्राजसंस्थानं 
सर्वथोन्मूलनीयमिति मे मतिः प्राच्यनीतिश्च ।'' 


अकवरो मानसिंहानुमत्यैव त्वरिततममकरोद्रणप्रस्थानं गुर्जरान्‌। सेनायाः 
प्रधानपरिचालकावास्तां महाराजभगवन्तदास-मानसिंहौ । अतित्वरितगत्या प्राचलद्राहिनी । 
एकैकस्मिन्दिने पञ्चविंशतित्रिंशत्क्रोशपर्यन्तमलङ्घयत्पन्थानम्‌। द्रादशदिनैस्त्िशतं क्रोशानुलद्भ्य 
प्राविशद्राहिनी गुर्जराणां प्रवेशद्रारम्‌। 


सम्राड्‌ गुजरिषु पदनिक्षेपं कुर्वाण एवासीदेतावतैव महाधनो जातीयस्तस्य तुरगः 
सहसोपाविशत्‌। अकबरो भूयस्तरामभूच्चकितश्च सम्भ्रान्तश्च । अस्मिन्नेव समये महाराजो 
भगवन्तदासः सरभसमुपसूृत्य सग्राजः सौभाग्यमभिनन्दनूचे- ' श्रीमन्‌ ! तदिदं शुभशकुनं 
भवतो विजयसूचकम्‌। भारतीयविशेषज्ञा यात्रासमये त्रितयमिदमभिनन्दन्ति भूयसा-प्रवेशावसरे 
तुरगस्याऽऽसनम्‌, पृष्ठवर्तीं पवनः, चिह्लानां वायसानां च युगपदुपगमनं चेति। 


शुभसंवादेनानेन भृशमतुष्यत्सम्राट्‌। स हि मानसिंहसम्मत्या सेनां त्रिषु भागेषु विभज्य 
तिसृषु दिक्षु समाक्रमत्परिपन्थिनः। मानसिंहस्य युद्धनीतिरत्रापि सम्पूर्णं सफलाभवत्‌। 
मुहम्मदहुसेनो यथेव सम्राट्पृतनाया घोरमारवमश्यृणोत्तथेव भयविहलः सुबहानकुलिनमपृच्छत्‌- 
"अयं कर्णबधिरीकारः कोलाहलः कुतः समागच्छति?! 


* सम्राजोऽनीकिनी समागता तस्या एव तुमुलो ध्वनिः।'' 
““ नेदं सम्भवि, मया निश्चितमाकर्णितं सम्राट्‌ साम्प्रतं फतहपुरे ।'' 
^“ ददं निश्चितमेव त्वां निश्रलमकरोत्‌ पश्य, सम्मुखे कोऽयमभ्युपति?'' 


यथैव मिजुहम्मदहसेनेन सम्मुखमालोकितं तथेव सजां वाहिनीं दुतगत्या 
समाकर्षन्नकबसो दृष्टिमुपागमत्‌। सम्राजः सेना परिपन्थिनामनीकादासीत्संख्यायां न्यूना । अत 
एवाऽक बरी ऽभूच्येतसि चिन्ताकुलः। किन्तु भगवन्तदासः सर्वमिदमवगत्य 
सुस्फुटमसान्त्वयत्सम्राजम्‌- ' संख्यायां न्यूना अपि राजपुत्रवीराः समरे कियन्तः सम्भवन्तीति 
समये समवगतं स्यात्‌। न तत्र भवता किञ्चिदपि विमनायितव्यम्‌।! 


उत्साहितः सम्रार्‌ सैन्यमादाय समावर्धिष्ट समरे । इतो मिरजाचमूरपि समभ्यसरद्‌। 
द्रयोर्घोरसद्ष प्रथमाक्रमण एव सम्रार्सैन्यमकरोत्पश्चात्पदम्‌ मिरजावाहिनी । किन्तु यथेवाऽकबरं 
विषमस्थलमलौकयतामङ्खरक्षकौ भगवन्तदासमानसिंहौ त्वरितमगर प्रव्‌द्धय 
शत्रुसैन्यमामर्हयतामुग्रगत्या। अभवत्तुमुलम्‌। विजयश्रीरभवत्सम्राजो हस्तगता। अगृह्यत 
मिरजाहु सेनः। सहस्रद्रयमिताः शत्रवः प्राणेभ्यो व्ययुज्यन्त, सहस्रानुमिताश्च क्षताः 
पलयिताश्चाभूवन्‌। सम्रारसेनायां च शतं सैनिका अग्रियन्त । 

मानसिंह सम्मत्या तदेवं द्वितीयवारं पुनरक्रियत गुर्जराणां विजयः। उपद्रव- 
कारिणामक्रियत कठिनं दमनम्‌। भगवन्तदासमानसिंहयोर्मध्येविजयसभमकारि सम्राजा 
सन्तुष्टहदयेनाऽभिनन्दनम्‌, अदीयत च तयोः स्वरूपानुरूपमतिबहुमूल्यमुपायनम्‌। 


गुर्जरविजयं कृत्वा सीकरीस्थाने परावृत्तः सम्राट्‌ मार्गश्रममपि न यथावद्विगमयामास 
तावतैव संवादः समागात्‌-मगधेषु (बिहारप्रान्ते) सुल्तानतनयो दाऊदः सम्राड्विरोधे 
घोरमत्याचरतीति। मन्त्रणाभवने पुनः सममिलत्प्रमुखसेनापतीनां सभा । सर्वमुखो मानसिंहो 
निरदिशत्‌- * अस्मिन्वारे विहारवद्घयोर्विंजयाय न पर्याप्ता भवेत्के वलं स्थलसेना। 
नैतावदूरमियत्याः पृतनायाः प्रापणं सुकरम्‌, किञ्चैतावति काले शत्रुरपि भवेत्प्रबलः। 


पृष्टमखिलैः सदस्यैः - तर्हि किं प्रतिविधीयतामत्र? '' 


“रणपोतपटल ' स्यैकस्यावश्यकता, यं विलोक्य विहारवङ्गावुभावेव भवेतां चकितौ । 
यात्रायां अनेन सुकरता शीघ्रता चाप्यनायासं भविता।' सेयं मन्त्रणा सममन्यत सर्वै; । स्वल्पैरेव 
दिनैः समरपोताः समनह्यन्त । जलयात्रायाः पूर्णं सत्नाहमायोज्य बीरबल-शाहवाजखां, कासिमखोँ, 
प्रभृतीनामूनविंशतिनायकानां मध्ये भगवन्तदासमानसिंहौ प्रमुखो कृत्वा सम्राडकबरो जलमार्गेण 
प्रतस्थे मगधान्‌। 


आसीत्पूर्णा प्रावृट्‌। नद-नदीषु प्रावर्द्धन्त पयःपूराः परितः अतएव न्यमजन्बहवो 
रणनौकाः, किन्तु ततोऽपि पर्यापताऽवशिष्ट सेना सर्वतः पूर्वं हाजीपुरं विजित्य पाटलिपुत्र 
पर्यवृणोत्‌। सेनाया आगमनं श्रुत्वैव दारदः पलायिष्ट वद्कान्‌। लुण्ठने परः कोरिमुद्राणां 
द्रव्याणि हस्तगतान्यासन्‌ । विहारराजधान्याः पाटलिपुत्रस्य विजयो नासीत्साधारणं कार्य किन्तु 
मानमतिवेभवेन तदपि साधारणमभूत्‌। 


आसीत्‌ दाऊदस्य निग्रहणमावश्यकम्‌। अतो वङ्गविजयाय टोडरमलस्याधीनतायां 
प्राहीयत राजसेना। पराजितो दारदः सन्धिं प्रार्थयामास । टोडरमलो दाऊदस्य नीचतां 
विजानन्नानुमेने सन्धिं किन्त्वकबरस्योदारतया अदूरदर्शितया वा स्वीचक्रेऽसौ सन्धिं, यस्य 
फलमचिरादेवोपलब्धमकबरेण । विहारवङ्गयोर्विजयपरितुष्टोऽकबरो मानसिंहमभिनन्दन्‌ 
समाययौ राजधानीम्‌ । विजयोत्सवसमारोहैरमोदत मोगलराजधानी । 


(६) 
सम्मुखसमरे 


विजयो्छासे मत्तोऽकबरःसर्व पूर्वनिश्चयं व्यस्मरत्‌। मानसिंहः कथाप्रसङद्घे समसूचयत्‌- 

" भारतीयभूपालनां त्यागप्रवृत्तिर्विलासकीटेषु मौहम्मदशासकेषु नावाप्येत नूनं गवेषिताऽपि। 
स्वोदेश्यं स्थिरीकृत्य तदनुसारं जीवनपरिचालनं मन्ये आर्यसन्तानैरेवात्मसात्करृतम्‌। 


श्रुत्वैवेदमकबरहदयमाहन्यत। आत्मनः प्रमादमवधानेन भावयतस्तस्य स्मरणमभूद्‌ 
यदस्मिन्नेव भवने, एतस्मिन्नेव भूप्रदेशे मया मानसिंह समक्षे यत्प्रतिज्ञातमासीत्तस्य हन्त 
व्यतीतास्त्रयः संवत्सराः! सद्ुचितः सम्राट्‌ तत्कालमन्रूत-“ सखे मानसिंह ! स्वीकरोम्यहमात्मनः 
प्रमादम्‌। सेयं राजसत्ता सत्यमुन्मादिनी मानवस्य । 


अभिनिविष्टः श्रीमान्मानसिंह ःपुनरवोचत्‌-'' श्रीमन्‌! सर्वां राजसत्तां कथं निःसम्भ्रमं 
तुलयसि। न विलोकयसि किमस्मान्‌, ये भवनपरिजनान्विहाय, जीवनस्य प्रमोददायिनीं 
सर्वामपि सामग्री परित्यज्य दूरे निपतिताः स्मः। सर्वमेत्किन्निमित्तम्‌? नास्य निमित्तमिदं 
यद्वयं मोगलनर पतीनां विभवेन जीवामः। नापि चैतस्य कारणं यच्चाटु कारितया 
जीवनस्यामूल्यानभिनन्दनीयांश्च क्षणान्व्यर्थं विगमयितुमिच्छामः। एतस्येदमेव प्रयोजनं 
यदेशव्याप्तामनेकतामपनीय भारते एकराष्टस्थापनस्य मङ्गलमर्जयामः। अस्माभिरत्रभवतः 
साहाय्यमर्थितम्‌। अतएव श्रीमताऽपि स्वस्योत्तरदायित्वं न जातुचिद्विस्मरणीयम्‌ ।'" 


ओजस्विनीमिमां वक्तृतामभिनिशम्य हतप्रभोऽभूदकबरः। किमासीदेतस्योत्तरम्‌? 
स ह्यात्मनः प्रमादमद्भीचक्रे। आसीदितिहासप्रसिद्ध: सोऽयमेव गुणोऽस्मिन्नकबरसम्राजि। 
तत्कालमेव स प्रमुखसामन्तानाहूय पञ्चसहस्रसादिसेनां तदायत्तीकृत्य मेदपाटविजयाय विससर्ज । 
प्रस्थानसमये स्वप्रतिनिधिं मानसिंहमाह स्म सम्राट्‌-प्रियसुहन्मान ! राजपुत्रगौरवे सम्रार्सम्माने 
च न काचित्रयूनतानुष्ठीयेतेति न मन्ये सुखतो वक्तव्यं स्यात्‌ । मोगलसाम्राज्यस्य 
सर्वस्वभूताद्विरराजकुमारान्मम का सुमहती प्रत्याशेति स्वयं भवान्वेद । केवलमिदमेव सूचनीयं 
यत्स्वोदेश्यनिर्वाहि प्राणपणेनाऽपि यतनीयम्‌, सत्यावश्यकत्वे च त्वरितमहमासूचनीयो येन 
तत्कालमेवाहं प्रचुरसेनया भवतः समीपमुपगच्छेयम्‌। 


मानसिंहो माण्डलगदं मध्ये विसृज्य हल्दीघारीसनिधौ वर्णाशनद्यास्तटे 
स्कन्धवारमास्थापयामास । राणा अपि संवादेनानेन निश्चिक्ये तदिदमेव यत्पर्वताश्रयेणैव सम्प्रति 
योद्धव्यमिति। अतएव सेनां संवहन्‌ " गोगृँदा ' स्थानमामुञ्चन्‌,स हि मानस्कन्धावारात्रोश- 
त्रितयान्तराले निजनिवेशमातिष्ठिपत्‌। 


सर्वतः पूर्वं गुप्तचरान्समन्ततः सम्प्रेष्य तदिदं जज्ञे कुमारो यत्कियती सेना 
मेदपाटेशितुरिति। यदा चास्य विदितमभूद्‌ यत्सौकर्योण सेयं विजेतव्या , तदा 
सोऽयमायोधनस्यायोजनं चक्रे । सम्प्रति स्वाधीनसेनापतिं सतक^तया सज्नयामास सोऽयम्‌। 
यतोऽयं सर्वथा जानाति स्म यदधुना योद्धव्यो न नाम साधारणः! मेदपाटिनः पार्थिवाः कामं 
कपटपट्मलाउद्दीनमात्मगृहमाहयेयुः किन्तु समराङ्गणे प्राणेषु सत्सु न कदाऽपि ते परावर्तेरन्‌। 
एकदा मानसिंहस्याऽभूद्विदितं यद्‌ राणा स्वल्पानेव सैनिकानादाय मृगयायै निर्गत इति। आसीच्च 

बहुनां परामर्शो यद्राणानिग्रहस्य सोऽयं सदवसर इति किन्तु मानी मानसिंहस्तदिदं वीरनीतेः 
विशेषतश्च स्वस्वरूपस्यानुरूपं नानुमेने । 


प्रारम्भे सम्मुखसमरः। राणा निजसेैन्यं द्विधा चक्रे । एकमात्मनोऽ धीनतायाम्‌। 
अपरमन्यस्य निजसामन्तस्याधीनतायाम्‌। एतदनुसारं मानसिंहोऽपि द्वेधा विभक्तवान्सेनाम्‌ - 
एका निजस्य सैनापत्ये, द्वितीया यवनसेनानायकस्याऽधीनतायाम्‌। प्रथमदलस्य (अर्थात्‌ 
राणा- मानसिंहयोर्हिन्दुदलस्य) यदा प्रारम्भे सङ्कर्षस्तदा द्रयोरपि राजपुत्रदलयोः क्षत्रिया न 
मिथः परिचीयन्ते स्म यदयं राणापक्षीयः, अयं च सम्राड्दलभुक्तः। मोगलसैनिका मोगलसेनापतिं 
पप्रच्छुः कस्मिन्दले प्रहराम इति। 


हन्त सोऽयं सेनापतिर्मुस्लिममनोवृत्तेरासीत्‌। मुस्लिममनोवृतिः केवलं मुसल्माना- 
नामेव पक्षं पोषयति, कामं ते सत्यपक्षस्था भवेयुरथ गर्यपक्षस्थाः। तेषां संसार इस्लामस्य 
संसारः। मुसल्मानं विहायाऽन्यजातीयःकश्चित्पुरूषो यदि मुस्लिममनोवृते: पुरूषस्य 
प्राणतिगामपि सहायतां कुर्यात्तथापि सत्यवसरे स हि उपकारकेण सह कृतघ्नताव्यवहारं न 
मानयत्यनुचितम्‌। प्रत्युत इस्लामेतरस्यापकरणं ते स्वधर्मस्य महत्त्वपूर्ण पालनं मन्यन्ते । अत 
एव सेनापतिरसौ प्रादादुत्तरम्‌ - जेहर तरफ़ किशवद कुश्ता सुदे इस्लामस्त ( कोऽपि कस्मिन्नपि 
दले प्रियताम्‌, इस्लामदलस्य लाभ एव ) मुस्लिमसैनिका उभयपक्षीयेष्वेव हिन्दुषु 
बाणादीननिचिक्षिपुः। उभयत एव हिन्दवो विससृजुः प्राणान्‌। अत एवास्य युद्धस्य परिणामः 
स्पष्टं परमेश्वरायत्त एव । 


सम्प्रति समर प्रावरद्धिष्ट राणासैन्यमग्रे। मानसिंहः प्रवृद्धय निरूरोध तदिदमाक्रमणम्‌। 
द्वयोरपि दलयो्यबध्यत दन्तिनां मिथो युद्धम्‌ प्रतापश्च मानश्च द्वाविव निजनिजशोर्यस्य ददतुः 
पूर्णं परिचयमेतस्मिन्सङ्ग्रामे । पन्नगो यथा विकृतिं प्रापित एव भयङ्करतामवलम्बते तथा 
द्रयोर्दलयोः क्षत्रिया अपि निजमानमर्यादां सङ्कटगतामवेत्य प्राणपणन तद्रक्षायै 
भयानक मयुद्धयन्त। राजन्येषु नैवंविधःसमरः शताब्दीष्वेतासु जातः 
स्यादित्यैतिहासिकानामुदीरितम्‌। कदाचिन्मेदपारी याः समभूवन्विजयिनस्तर्हि कदापि 
कच्छपघाताः प्रादर्शयन््रकामवीरताम्‌। भयङ्करे ग्रीष्मे भयानकोऽयं समरो वीरहदयेष्वपि 
क्षोभम्‌, वीरप्रणयिनाममराणां मनसि च कौतुकमुत्पादयामास। 


सम्रार्सुतः सलीमोऽपि दन्तिमेकमारूढो देशेकवीरयोरनयो्ृनदयुद्धमपूर्वं पश्यन्नासीत्‌। 
सहसा प्रतापप्रेरितः पृषत्क एकः सम्राट्मतङ्गजे प्रापत्‌ । सलीमो दैवेन रक्षितः किन्तु 
तदाधोरणस्तदैव प्रापत्पञ्चताम्‌। मानसिंहः स्वयमुपागमत्सृक्ष्मेऽस्मिन्नवसरे। स हि निजबाणैः 
प्रतापमाहतं मूच्छितं च चक्रे । चेतकनामकस्तदीयोऽ श्वः स्वामिनो विपत्तिमनुमाय तदैव 
सङ्ग्रामाद्ूरं निन्ये । 


सम्प्रति सेनासु प्रावर्धत तुमुलम्‌ मेदपाटीयाः पराभवमवापन्‌। सहस्राधिकाः प्रापुः 

परलोकपथिकताम्‌। अभून्मानसिंहो विजयी । समरे समाप्त एव स हि सर्वतः पूर्वं द्वयोरपि 
पक्षयोराह तानामुचितपरिचर्या मृतानां सत्करणस्य चक्रे प्रबन्धम्‌। अद्यावधिजातेषु हिन्दु- 
मुसलमानसमरेषु सर्वतः प्रथमः सोऽयमेव सङ््‌ग्रामोऽभूद्यत्र विजयशालिना मुसलिमपक्षेण 
क्षतविक्षतानां विपक्षीयहिन्दूनां प्राणरक्षायै प्रबद्धं स्यात्‌। 


प्रतापसिंहं पूर्णतया पराजित्य, चित्रकूटे निजवैजयन्तीं निधाय च मानसिंहः 
सेनयाऽ वशिष्टया सह पराववृते राजधानीम्‌। आसीदकबरो दिद्ययामेव तदानीम्‌। मार्गे 
अ्रार्थिताऽपि स्नेहवशात्‌ प्रहिता सम्राड्वाहिनी मिलिता तस्य, या तत एव परावर्त्य नीता तेन 
साधं स्वेन्‌। अकबरो यदेमं विजयसंवादमशरृणोत्तदा धावन्नसौ मानसिंहेन सद्धन्तुमागादभिमुखम्‌, 
तथा चाश्लिक्षत यथैकं पिता विजयिनं प्रियपुत्रमालिङ्गति। यदा स युद्धस्य सर्व वृत्तान्तमश्ृणोत्तदा 
मानसिंहस्य वीरतामुन्मुक्तहदयेन प्राशंसीत्‌। वार्ताऽपि सेयं सत्यैवासीत्‌ । पर्वतप्रान्तेऽ वस्थितस्य 
मेदपाटस्य विजयो मोगलसेनाया नासीत्कथञ्चिदपि सुकरः। सेयं मानसिंहस्यैव वीरतासीद्यया 
तदिदं दुष्करमप्यकारि। 


मानसिंहेन समये विदितमासीद्‌ यद्‌ द्वितीयो मोगलसेनापतिरस्मत्सैनिकानपि 
निहन्तुमाज्ञापयत्समरे । तदिदमवगत्य सुतरामकुप्यन्मनस्वी मानसिंह :। यदा ह्यकबरस्तस्मै 
पुरस्कारं प्रादात्तदा निर्भयमवादीन्मानसिंह ः- श्रीमन्‌ ! पुरस्कारस्तु राजपुत्राणां कृते सोऽयमेव 
यदीयेत तेभ्यो मृत्युः! एतस्य स्वीकृतिरपि प्रादीयत पूर्वम्‌।! 


अकवबरः सासूयमुदतरत्‌- “अहो किमिदममङ्गलमाभाषसे । मृत्युः स्याद्‌ भवतः 
शत्रृणाम्‌। त्वं जीव, सहस्रं शरदश्च जीव । भवद्धुजयोरेव मे साप्राज्यमवलम्बितम्‌। सत्यमहं 
वच्मि- भवदुपकारान्नाहमाजीवनमपि विस्मरेयम्‌। अत एव किञ्चिदिमं पुरस्कारं मे 
कृतक्ञतास्मारकरूपेण स्वीकर्तुं प्रसीद ।' 


निःसाध्वसमुक्तं मानसिंहेन-' एकस्य मुसलमानशासकस्य मुखाद्‌ हिन्दुरेको, यो हि 
तस्य विजये प्रधानसहायकोऽभूद्‌ यद्विधस्याऽऽदेशस्याऽ ऽशां कर्तुं पारयते सा ह्याज्ञा साम्प्रतमेव 
उदयपुरविजये प्राप्ता मया, किमधुनापि किञ्चिदन्यदवशिष्टम्‌?' 


वराकोऽकबरो नाद्यावध्यपि किञ्चदवाबुध्यत, चकितोऽवोचत सः- 'किमिदमाभाषसे, 
किं काचिदघटत दुर्घटना? यावत्कालं नावबोधयसि मां सर्वं वृतं, न तावन्मे हदये निश्चिन्ता ।' 


सम्राजो निर्मायमन्तःकरणं विदित्वा समग्रमपि वृतान्तमवाबोधयन्मानसिंहस्तम्‌। 
श्रुत्वैवाऽकबरः परमं प्राकुप्यत्‌। मध्येसभमेव मुसलमानसेनापतिमिमं निजपदतः प्रच्याव्य 
क्रूरतरं दण्डयामास । स्पष्टतरं घोषयामास-"यो मे शासने दूषितानेवंविधान्‌ भावानप्रसारयितुं 
प्रयतेत देशद्रोहिणस्तस्य जीवनं धनं च मे निकटे भूरि सङ्कटे पतेदिति सर्वै: सर्वदा बोद्धव्यम्‌ ।' 
मानसिंहं चावोचत्‌ ' एतदद्य सूचयित्वा भवता मे भविष्यदर्थे सावधानता विहिता । अहं निश्चितं 
विश्वसिमि। यन्मे राज्ये नैवंविधा दुर्घटना पुनः संघटेत। यदापि हिन्दून्‌ प्रति मुसल्मानस्य 

कस्यचिद्दुर्व्यवहारं भवान्‌ शृणुयात्तत्कालमेव निस्संशयं मां सूचयेत्‌। प्रिय मान ! सम्प्रति 
स्वीकुरू मे तदिदं प्रणयोपायनम्‌।' 


मानसिंहः प्रसन्नमुद्रया परःकोरिमुद्राणामुपहारमिमं स्वीचक्रे । 


(७) 
ताटस्थ्येन सम्मुखसमरे 


राणाप्रतापः पराजयमिमं हदयकण्टकमिव न शशाक विस्मर्तुम्‌। शक्तेः सच्चयेऽपि 
मुहुर्मुहुरसफलता, स्त्रीपुत्रादीनां वनाद्रनमाहिण्डनम्‌ ,बन्यफलैर्जीवनं चेत्यादि कियद्रा तस्य 
सद्यं स्यात्‌? अत एव विवशतयाऽक बर स्याधीनतां प्रत्यभिमुखी भवन्नपि मन्त्रिणो 
भामाशाहस्याभूतपूर्वेण त्यागेन प्रोत्साहितः पुनरसौ सेन्यसङ्ग्रहमकरोत्‌। देशभक्तो भामाशाहः 
सर्वामप्याजन्मसञ्चितां सम्पत्तिं समार्पिपत्‌ स्वामिने । सम्प्रति पर्वतनिलया भिल्लादयोऽपि 
प्रतापस्य सेवां स्वीचत्रुर्येषामद्धुताऽऽसीत्‌ क्षमता शरसन्धाने । एवं नवीनशक्तिसञ्चयेन शनैः 
शनैरसौ अपहारितानि निजस्थानानि पुनरधिचक्रे । पुनरस्य प्रभावस्तत्परान्ते परितः प्रासरत्‌। 


यथासमयमेव संवादः प्राप्नोन्मोगलराजधानीम्‌। विषीदन्नकबरः पुनराहयन्मानसिंहम्‌। 
मानसिंह : सर्वमिदमवगत्याऽवोचत्‌-' निःसंशयं प्रताप एको वीराग्रणी : । तस्य शौर्य देशाभिमानं 
च प्रत्येकं मेदपारीयः पूजयति। स यत्कर्तुमिच्छति नाऽसम्भवं तत्‌। ' 


मानसिंहो मुसलमानसेनापतेर्हिन्दून्‌ प्रति दुर्व्यवहारं नाद्यापि व्यस्मरत्‌। तस्यासीदभिलाषो 
यद्‌ अस्मिन्वारे कच्चिद्‌ यवनमेव प्रेषयेदकबरो येन मे साहाय्यस्य शौर्यस्य च तारतम्यं 
परिचिनुयादसौ । साम्प्रतं त्विदमपि परिज्ञानं नासीत्कस्यचिद्‌ यत्प्रतापः कस्मिन्‌ स्थाने तिष्ठतीति । 
अकबरस्येच्छानुसारं मानसिंह एव गणेषणाभारमिममगृह्णात्‌। भिल्लानां भयङ्करमाक्रमणम्‌ 
गिरिगहवराणां मार्गाणां च विषमताम्‌ अहर्निशं शत्रुभिर्निजपरिवारणस्य भयमित्यादीन्यखिलान्यपि 
सङ्कटानि विषह्य कठिनतया मानसिंह : प्रतापस्य निवासानुसन्धानमकरोत्‌ किन्तु नासीत्साध्यं 
तस्य निग्रहणम्‌। यतः स न्यलीयत कस्मिञ्िद्‌ गिरिगह्वरे । 


मानसिंहोऽस्मिन्वारे सैनापत्यायासीत्तरस्थः। अत एवाऽनिच्छन्नप्यकबरः शहबाजखानं 
प्रधानसेनापति नियम्य महतीं सेनां प्रेरयत्प्रतापस्य निग्रहाय । तत्सहायतायै च प्राहिणोन्मानसिंहम्‌। 


शहवबाजखानस्य दुष्प्रकृतिं पूर्वत एव पर्यजानान्मानसिंह : । इतः शहबाजोऽपि 
भगवन्तदासमानसिंहयो : प्रत्येकयुद्धविजयैः सम्रार्समादश्चान्तरीर्प्याकलुषः प्रासीदन्मानसे 
यन्मानसिंहः साम्प्रतं सहायकः केवलं , न नाम नायकः सेनायाः । किन्तु मानसिंहः सत्यमासीन्मित्र 

सहायकश्च सम्राजः। अतएव क्षत्रियाणां मनोवृत्तेरनभि्ञस्य शाहबाजखानस्य समये समये 
जायमानं प्रमादं स मुहुर्मुहुरसूचयत्सत्यपि तस्य कोपे । किन्त्वन्ते सेनापतेः कुरटिलमनोवृत्तिः 
प्रतिपदमरुन्तुदाऽभून्मानसिंहस्य । अतएव तत्र निवासमयशस्करं भावयन्नवोचदेकान्ते सेनापतिम्‌ 
"सेनापतिमहोदय । प्रतिक्षणं नास्य विस्मरणं स्याद्‌ यदस्मिन्वारे यैः सह संयोद्धुं श्रीमानुपगतस्ते 
किल लोकातिशायिनः प्राणिन ः। तेषां जीवनचर्या प्राणातिशायि साहसं चालोक्य प्रपलायिष् 
वीरमानिनामपि साहसम्‌। एतदुपरि साम्प्रतं ते निजमातृभूमेर्भक्तिभावेनाऽनुप्राणिताः प्राणानपि 
तृणीकृत्याऽन्तिमयुद्धाय सन्नद्धा: । एवमवस्थायायां स्वल्पेऽप्यनवधाने विजयाऽऽशायाः स्थाने 
प्राणाशापि भवेहूर्लभा । नैवं भवेद्‌ यत्किश्चिन्मात्रप्रमादादेव अद्यावधिसमधिगता पूर्वाऽपि सफलता 
विफला भवेत्‌। अहं नैकवारम्‌, अपि तु वारं वारं भवतः प्रमादमसूचयम्‌ किन्तु शोधनस्य 
परिवर्ते क्रोधनभावमुपगतो भवान्‌। अतएव नीतिमिमामनभिरोचयत्नहं नाऽत्र मनाक्‌ तिष्ठामि। 
हितसूचनामिमां न विस्मरेद्धवान्‌' इत्युक्त्वैव मानसिंहो निजपित्रा सह परावर्तिष्ट समीपे सम्राजः। 


शहबाजः प्रासीदन्मानसे यत्कण्टको व्यपगतः, प्रतापविजयस्य यशोभागहमेव साम्प्रतं 
भवेयम्‌। सूचयेयं सम्राजे यत्सोऽयं विजयो हलदीघारीविजयादपि महत्वशाली । प्रारभ्यत 
सङ्गरः । प्रतापः पुरातननिजनीतेः प्रत्यकरोत्पुनरावृत्तिम्‌। अर्थात्‌ पर्वतगहने प्रतिपन्थिनं परिवेष्ट्य 
स्वयमसंस्पृष्ट : पर्यगच्छत्‌। पर्वतमार्गाणामनभिन्ञः शहवबाजस्तत्रैव परिभरमन्महता कष्टेन 
सहायकस्यैकस्य द्वारा प्रेषयामास सहायताप्रार्थनां सम्राजः समीपे। मानसिंहात्सर्वं 
वृत्तमवगत्याऽकबरः पूर्वमेवासीदसन्तुष्टः, साम्प्रतं संबादेनाऽनेन समकुप्यत्सुतराम्‌। 


किन्तु निजस्याऽनिच्छायामपि साम्राज्यस्य लज्नारक्षाये प्राहिणोद्विवशः सैन्यमकबरः। 
परं व्यर्थमखिलम्‌। असम्भवमासीत्साम्प्रतं शह बाजस्य कृते प्रतापस्य निग्रहणम्‌ | क्षत्रियमह्लानां 
भिल्लानां भट्लानां चोभयेषामेव मर्मणि मर्मणि परिचितोऽसौ सम्प्रहारे न प्राप पलायनस्यापि 
पन्थानम्‌। अभूत्पराजयो मोगलानाम्‌। हारितानि निजदुर्गाणि पुनः प्रत्यधिकर्तु प्रारेभे राणा। 
कुटिलाधिराजः शाहवाजः साम्प्रतमजानान्मानसिंहस्य शौर्य च शिक्षां च । मोगलसाम्राज्यमात्र 
मानसिंह एवासीद्‌ राजपुत्रवीराणां गतेर्मतेश्च विज्ञाता । मेदपारक्षत्रिणां नीतेस्त्वेकमात्रमासीदसावेव 
परीक्षानिकषः। प्राज्येऽपि मोगलसाम्राज्ये न कश्चिदासीदेवंविधो यः सम्मुखसमरे पराजयेत 
प्रतापम्‌। 


(8) 
भारतस्य पश्चिमोत्तरप्रान्ते 


जनितातुलहर्षाः समागमन्वर्षाः। वियति विशङ्कटा नीरदघरा अपूवमिवच्छरां 

विच्छुरयामासुः। कादम्बिनीमधिरुह्य नयनोन्मादिनीमवलम्बते स्म शोभां सौदामिनी । प्रवहन्तीनां 
सरः-स्रवन्तीनां तटे हरितहरितोद्यानानां निकटे सप्रमोदमनुभवन्ति स्म शोभामिमां 
भ्रमणविलासिनः। सम्राडकवबरोऽपि मित्रैः सह समवस्थितो विलोकयति स्म परितो विसारिणीं 
शोभामिमाम्‌। भारतस्य प्राकृतशोभया विवशीकृतहदयो नियोजयामास वाचमिमामसौ 
सत्यमी श्वरो भारते यामनुकम्पां विदधे न सा विविधेष्वप्यन्यदेशेषु । हरितहरिता भूमयः प्रवहन्त्यो 
नदी-नालिकाः , सुन्दरसुन्दरा गिरिकन्दराः क्ताऽन्यस्मिन्देशे विलोक्येरन्‌ भारतमन्तरा। 


मान० - भवेयुरन्येऽपि देशाः सुन्दराः, किन्तु कस्मिश्चिदेशे काचिन्यूनता तर्हि 
काचिदधिकताऽपि । कुत्रचिजलस्यैकान्तमभावस्तर्हिं कस्मिश्चिदेशे जलस्यैव सर्वतः प्राचुर्यम्‌। 
परं भारते प्राकृतसौन्दर्यस्यो्यसकाः सर्व एवावयवाः समानरूपेण प्राप्येरन्‌। अत एव भारतमिदं 
भूखण्डेऽप्यखण्डे परिगण्यते तावदप्रतिमम्‌। 


समभूत्सम्राजः प्रस्तावः-' अस्मिन्मानसोन्मादके रम्यसमये गानमावश्यकम्‌ ' । 
तत्कालमाकार्यन्त देशदुर्लभा वेशवनिताः। अभूद्रम्येविः सुमधुरसद्ीतम्‌। पूर्व तु निसर्गमधुरा 
स्तरियस्ततोऽपि वाराद्कनास्तत्रापि प्रणयगीतिः, तदुपरि प्रस्फुरन्‌ ऋतोः प्रभावः। सर्वैरपि 
सम्भूय प्रमदमुपनीतं मानवमनः। सहैव प्रमोदबन्धुरा सुरापि स्फटिकभाजनेष्वितस्ततः 
समखेलत्‌। सवेरमीभिरुपकरणैरदम्यो त्साह समुत्तजितस्तानसेनी ऽपि 
विरहवेदनागीतिमेकामकस्मादगायत्‌। गानं किमासीत्‌, अलौकिकः सम्मोहनमन्रः। मेघा 
अवर्षन्‌, प्रचुरं चावर्षन्‌ गगनतलान्नयनयुगलाच्च। 


विनोदस्यास्याऽनन्तरं प्रारभ्यत भोजनम्‌। भोजने नानाविधव्यञ्चनान्यन्तरा समभूवन्‌ 
पुष्कलानि फलानि । विलम्बपर्यन्तं समभूवन्‌ विश्रम्भसंलापाः सहैव भोजनं चापि। 
न्यवर्तयश्चिरात्पानभोजनम्‌। ततो निवृता एव जनाः स्वस्वावासोन्मुखा अभूवन्‌ । समग्रदिवसस्य 
परिश्रमः सर्वानप्यकरोद्विवशान्विश्रमाय। परावर्तन्त गृहान्‌ सर्वेऽपि। मानसिंहः अन्ये च 
केचित्परिगणिताः समतिष्ठन्त सविधे सम्राजः। जनान्तिकमालोक्य मानसिंह : समवोचत्‌- 
" आसीन्ममेच्छा यदस्मिन्प्रमोदसमये न समागच्छेत्कश्चिद्विघ्नो विनोदे भवतः, किन्तु सहसा 
समुपस्थितया विकटपरिस्थित्या भवता सह मन्त्रणार्थमहमापादितोऽस्मि विवशः। चेदप्रियं न 
प्रतीयेत तर्हिं निवेदयेयम्‌ ।' 


“*मानसिंह ! यदि कार्यमावश्यकं तर्हिं ब्रूया निःसंशयम्‌। संसारः शक्नुयात्कामं वक्तुमकबरः 
कामुको विलासी चेति,वक्तु नाम सः। किन्तु कामुकता विलासिता वा मे साग्राज्यहितसाधने 
नोपनेतुं शक्नुयाद्विघ्नम्‌ । साम्राज्यनिमणि तस्य हितसम्पादने च पारयाम्यहम श्रान्तं परिश्रमितुम्‌। 
ब्रूहि तूर्ण ब्रूहि किं वृत्तमिति।'! 


मान० (आत्मगतम्‌) सम्राजः स एवाऽयं गुणो विवशीकृतवान्मां मित्रतामवलम्भितुम्‌। 
गीतविलासादिकं प्रियमेतस्येति सत्यम्‌। किन्तु नानेन सोऽयं साम्राज्यमपवर्जयति। यदापि 

विपदमुपगतां भावयति, निवारयति तामेतां सर्वप्रयत्नै:। (प्रकटम्‌) संवादो मह्यमावेदितो यद्‌ 
भवतः सापत्नेयो भ्राता मिर्जा मोहम्मदहकोमः पञ्चनदसीमाप्रान्ते भयङ्करमाक्रान्तवान्‌ । प्रसृत्य 
चाग्रे सोऽयं साग्राज्यमपि दोग्धुं कामयते। साम्प्रतमेवाऽप्रतिकृतः प्रवृद्धो विह्रिव निरूपायो 
भवेदिति जाने। 


अक० - (आश्चर्यमुपगच्छन्‌) हन्त नासीदियमाशङ्धा मे मिरजातः। तत्साहाय्येन 
पश्चिमप्रदेशानधिकर्तुमहमेषिषम्‌। अस्तु, निर्दिश कच्चिदुपायम्‌। 


मान० - अभियोक्छकृणां समीपे सेनासम्प्रेषणामन्तरा कोऽन्य उपायः? अवश्यं 
काचित्सुशिकषिता योग्येनाधिकृता सेना तत्र नियोज्या । नान्यथा सीमाप्रान्तस्य निर्भयता। 


अकलरः- मन्त्रोऽयमवश्यं हितकृत्‌, किन्तु एतावद्ूरं को वा सोत्साहः प्रेष्यतामित्येव 
विचारणीयम्‌। 


हिन्दुविद्ेषिणो यवनान्न विस्मरति स्म कदाचित्‌ मानसिंह : । तेषां सर्वदार्थं मुखमर्दनं 
वाछन्नवोचत्‌-' अस्मिन्वारे त एव प्रेषणीया ये मुहुः कथयन्ति यद्विजयकर्तव्यानि सर्वाणि 
मानसिंहायैव दीयन्ते, वयं प्रतीक्षयैव निराशास्तिष्ठामः,' इति । 


अकवबरः- (सस्मितम्‌) वीराग्रणीर्मान। मानयाम्यहं यद्धवन्तमन्तरा नान्यः 
कार्ये ऽस्मिन्‌ सफलः स्यात्‌। किन्तु भवदिच्छानुसारं श्च एव साम्राज्यसभायां 
प्रस्तावमिममुपस्थापयिष्ये। न मे कस्माच्विदाशा । त्वं सन्धेक्षि जातुचिद्‌ यदहं भवद्गुणान्न 
परिचिनोमि, अत एव न प्रकाशयामि मुहु: । किन्तु भवद्गुणैः प्रकामं वशीकृतस्तेषां कौर्तनमपि 
प्रभावमन्दीकरणं जाने। अस्तु, श्वस्तदिदं निर्णीयेत। सम्प्रति विश्राम्यतु भवान्‌। 


अभूत्परदिने साम्राज्यसभा । उत्सवनिसर्गा यवनास्तदिनेऽपि प्रमोदमहोत्सवं भावयन्तः 
समुदग्रशृङ्गाराः समाजग्मुः सभायाम्‌। किन्तु समये स्वयं सम्राडेव सीमाप्रान्तस्य परिस्थितिं 
प्रकाश्य-तत्र प्रेषणीयायाः सेनायाः कृते समुपस्थितेषु सदस्येषु सेनापतेः कस्यचिद्ररणं 
सूचयामास। किन्तु प्रस्तावं श्रुत्वैव व्यलोक्यत सर्वतो निस्तब्धता। वीरताप्रकाशनाय 
चिरायोत्कण्ठितानां न कश्चिन्निश्चासमपि जग्राह । श्रीमता मानसिंहेन यदा दृष्टं न कश्चिद्रीरः 
प्रगल्भते साग्राज्यकार्याय, तदा निर्वीरमु्वीं तलमिति श्रवणात्ूर्वमेव सविनयमुत्तस्थौ स्वस्थाने । 


अकबरः सर्वां स्थितिं प्रत्यक्षीकृत्य प्रकाशमब्रवीत्‌- “अद्य मन्ये सर्वैरवगतं 
स्याद्यन्मानसिंह : किमिति सर्वतोऽधिकं सम्मानमासादयति। अहमाशासे ये स्परद्धशीलास्ते 
समाद्रियेरंस्तस्योदारतासह चरीं वीरताम्‌। ये तु साम्प्रतमपि विप्रतिपद्येरस्ते युद्धयात्रायामस्यां 
सम्मुखमागत्य निवर्तयेरन्‌। “अदृश्यत तदनन्तरमपि नीरवता । 


तस्मिन्नेव समये मानसिंहं पञ्चाम्बुराजधान्याः (लाहोरस्य) प्रधानशासकं चकार, 
राजकुमारस्य मुरादस्याधीनतायां नियमयामास चैकां वाहिनीं तस्याऽधिकारे । प्रसन्नतया 

स्वीकृतेऽस्मिन्‌ सम्माने मानेन, व्यसर्ज्यत सा राजसभा । 


एकस्य वर्षस्य पूरतैरभ्यन्तरमेव मानसिंहेन सेना सा स्वाभीष्टानि सर्वाण्येव 
कार्याण्यशिक्ष्यत । प्रान्तीयमार्गाणां भयानकता पूर्वमेव बोधिता तेन सैनिकेभ्यो येन समये ते 
तदर्थं सन्नद्धाः स्युः । शुभे मुहूर्त प्रातिष्ठत मानसिंहः । स्वयमकबरस्तस्मै विजयमाल्यमर्पयामास । 
कठिनमार्गानुल्लङ्खयन्ती प्राप लवपुरं मानसेना। तस्याः पुरस्तादेव मिर्जाकर्णयोः प्रययौ 
मानसिंहस्य वीरता च यशश्च । मिर्जा राज्यादिप्रदानद्रारा मानप्रलोभनाय स्वयमुपययौ तस्य 
स्कन्धावारे । किन्तु मानसिंहो नैकामपि तत्कथां कर्णे चक्रे । स्पष्टमनेनोक्तं यदि कुशलं वाञ्छसि 
तर्हिं सह मया प्रतिष्ठस्व सम्राजः समीपे। 


एष्वेव दिनेषु सिन्धुप्रान्तीयाच्छासकादप्यसन्तुष्टः समग्रा सिन्धुप्रदेशस्यापि नायकं 
मानमेव निर्ममो । स्वयं चाकबरो महतीं चमुं कर्षन्समाययौ सिन्धम्‌ । द्विगुणितोत्साहो मानः 
सम्प्रति ' काबुल ' प्रदेशोपरि चक्रेऽभियानम्‌। सैनिकाः ' काबुल 'नदीलद्भने इतस्ततश्चक्रुः, 
किन्तु तुरगारूढः श्रीमानःस्वयं पुप्लुवे नद्यां सर्वतः पूर्वम्‌। स्वापि सेना निःशब्दं तमन्वगात्‌। 
परपारे गत्वा निवबन्ध महासमरम्‌। समग्रोऽपि काबुलप्रदेशो मानसिंहस्याधीनतां स्वीचक्रे । 
शत्रवः साहसमिदं दृष्ट्वा कान्दिशीकाः पलायिषत । 


सुप्रसन्नः सम्राट्‌ पुरुषपुर (पेशावर ) प्रान्तस्य सीमाप्रान्तस्य चापि शासकं मानसिंहं 
नियम्य परावर्तिष्ट निजराजधानीम्‌। न नाम केवलं विजयमात्रेण कस्यचिद्ेशस्य शासनं 
सम्भवति । असभ्याः पर्वतवासिनो यवनाः अफगान) नित्यनवीनैरुपद्रवै : शासकान्पीडयामासुः 
पूर्वम्‌। किन्तु शठे शाठ्यं ' समाचरेत्‌ इति नीतिं प्रयुञ्चानो मानो देशमात्रे तादृशीं क्रूरशस्त्राहतिं 
प्राचारयद्यां दृष्टरा॒ त्रायस्व त्रायस्वे ' ' त्याक्रोशन्तः शरणमुपययुस्तेऽपि। ततः समयोचितं 
बुद्ध्वा का्चिच्वक्षमे, कांश्चिच्च प्राणदण्डनादण्डयद्‌ येन सर्वेऽपि क्रूः समभूवन्नतमस्तकाः। 


तदेवं तेषां दृष्टं वृत्तिं दमयित्वा शनैः सुशासनेन सर्वास्तान्‌ वशे चक्रे । यत्‌ सुखं या 
च शान्तर्यद्विधा च सम्पत्तिस्तैरस्मिन्‌ समयेऽनुभूता न सा तैर्यवनशासकानां शासने दृष्टा 
पूर्वम्‌। अतएव सुखशासने वसन्तः सर्वे मानवगुणगीतिमगायन्मानसेन । 


(१) 
सिद्धान्ते निर्भयता 


अकरो न मेने केवलं राजवृद्धूयैव स्थिरताम्‌। स हि निध्चितशासनपद्धतिं कर- 
व्यवस्थां मुद्राप्रचलनं नानाविधपरिमाणादिनियमनं चापि प्राचारयद्धारते राज्ष्टोडरमह्टस्याभिमतेन । 

किन्तु विना एकामादर्शं विना चैकं धर्म यलशतैरपि न साध्यं सुदुटमेकं राष्मिति चिराद्विचारेणाऽसौ 
निरधारयत्‌। अत एव आर्य-जैन-बौद्ध-ईसाई-इसलामप्रभृतिसर्वधर्माणां विदुषामाहयदसौ 
समये समये सभाम्‌। सममानयच्च सर्वान्‌। अन्ते फेजी-अब्बुलफजलयोर्मन््रणया सर्वधर्माणां 
मूलसिद्धान्तान्‌ सङ्गृह्य नवीनमेकं धर्म निर्ममौ यस्यासीन्नाम ' दीने इलाही ' । इदानीं जनेष्वेतस्य 
प्रचारमचिन्तयत्‌। अब्बुलफनल फैजी चेति द्वावपि सर्वतः प्रथमस्य दीक्षामग्रहीषाताम्‌। 





सर्व भारतमभिव्याप्य स्थिते हिन्दुधर्मेऽस्य सम्प्रदायस्य प्रवेशं वाञ्छन्नसौ मनसि 
निश्चिकाय यदि भगवन्तदासमानसिंहौ मतमिदं स्वीकुर्यातां तर्हिं सर्वस्यामपि 
हिन्दु जनतायामेतत्प्रवेशस्य द्वारमनायासमुन्मुक्तं भवेत्‌। अतएव समागते मानसिंहे 
मर्मस्पर्शिभिर्वाक्यैर्भारतीयानामसंघटितावस्थयाऽनैक्यजनितां दुर्व्यवस्थामवर्णयत्यसम्राट्‌ । 
मानसिंहेन सरलतया प्रत्युक्तम्‌“ एतस्योपायः केवलमेकमात्रं सोऽयमेव यत्सुराज्ये( सुशासने)न 
भवेत्क दाचिदप्यन्तरम्‌। शासितानां मनसि कल्पनापि नोदयेद्यत्‌ शासनव्य वहारो 
द्ैविध्यदूषितोऽस्तीति। '" 

अकबरः - कथमिदं तावत्कालं सुशकं यावत्कालं भारतीया एकधर्माणो न भवेयुः। 
"अपि श्रीमानखिलान्‌ मौहम्मदान्‌ सम्पादयितुं वाञ्छति 2 '' 

““ इदं तु मादृशैः सहस्रसम्राड्भिरपि न साध्यम्‌। यथेव ' सर्वे मुसलमानाः स्य्‌' रिति 
चिन्तनं तथैव पतनमिति निश्चितम्‌। '! 


^" तदा पुनः 2 "" 


“* अहं वाज्छमि सर्वेऽपि सर्वेषामेव धर्माणां तादृशान्मूलसिद्धान्तान्‌ मानयेयुैर्धर्माणां 
मतानां च मिथो भेद एव न प्रतीयेत । ' दीने इलाही ' सम्प्रदाये सर्वलोकानां रूचेरनुसारं पर्याप्तो 
नूनमवकाशः। अहमिच्छामि भवानपि तन्मतदीक्षितो भवेत्‌। '! 


“इदं निश्चितं यद्धारते ' दीने इलाही ' न कदाचिदपि प्रचलेत्‌। स्वार्थसाधनाय 
भवतश्चाटुकारितया कतिपये जनाः स्वल्पसमयाय चेत्स्वीवुरयुस्तदाऽपि किमनेनाऽस्य प्रचारः 
सम्भवी ? !' 


ˆ" अहं त्वसम्भवं न मन्ये '" 

* सत्यां वार्ता चेदाकर्णयितुमिच्छन्ति भवन्तस्तर्हिं असम्भवम्‌ '' 
“*किमिति?'' 

* अस्य मूलं स्वार्थोपर्यवलम्बितम्‌ । स्वार्थसाधनं च सावधिकम्‌ ।'' 
“*किमिति?'' 


"क थमे तत्‌? अहं तु भारतस्याऽसंघरि तामवस्थां भावयन्‌ निःस्वार्थं 

स्थापयितुमिच्छाम्यमुम्‌।'' 


“° ई श्वरभावनापूर्वकं सृक्ष्मविचारेण श्रीमन्त एव गवेषयन्तु यद्‌ निभृतनिलीने 
हदयस्यान्तःकोणे भावनाया अस्या अस्फुटरूपेण जन्मजातं न वा यदहं सुशासनेन सह 
एकधर्मप्रचारणस्यापि प्रेयश्चिरकालायोपार्जयेयम्‌।'! 


प्रायः सत्यशीलोऽकबरो नैतस्य समुचितमुत्तरं लेभे । 


(10 ) 
काबुलमारभ्य विहारपर्यन्तं प्रभुत्वम्‌ 


न्योऽदूरदर्शी सम्रार्‌ चेदभविष्यत्‌ काममकोपिष्यत्‌, 
किन्त्वप्रियेणाऽप्यनेनोत्तरेणाकबरः प्रसीददन्तःकरणे मानसिंहस्य नैतिकबलमवगच्छन्‌। अस्तु, 
आसीत्कुमारो विहारवङ्खयोः शासकः, अत एवोत्तरपश्चिमे सुदृढं प्रबध्य, स्वयमकबरं तन्निरीक्षकं 
परित्यज्य समागमदसौ वङ्गान्‌। इतोऽकबरस्य पुरातनशत्रवः उजवेगवंशीयाः सीमाप्रदेशे 
उत्तरोत्तरमभजन्प्राबल्यम्‌। तेषां नायकस्याब्दुल्लाखानस्यातङ्कः प्रासरत्समन्तात्‌। काबुलस्य 
प्रन्धकर्ता यो हि मोगलसाम्राज्यसेनाऽ ऽसीत्स्थापितः स तु न प्राभवत्तस्य निरोधे। किन्तु 
स्वस्यैव सम्मुखे सीमाप्रान्तस्य तादृशी प्रभुत्वहानिर्नाऽभ्यरोचताऽकबराय । प्रत्येककठिनकर्मणि 
मानसिंहस्यैवाऽऽकारणं तु सङ्कोचादिव नैच्छदकबरः। किञ्च मानसिंहस्य परोक्षे वङ्गेष्वपि 
नित्यनवीनानामुपद्रवाणामासीदाशङ्का । अत एव मानसिंहं तत्रैव निधायाऽन्यस्य कस्यचन 
शासकस्य प्रबन्धं यावद्विचारयति तावदेव काबुलप्रबन्धकर्तु्वृद्धस्य मिर्जामुहम्मदहकोमस्य 
निधनवृत्तमुपागात्कर्णयोरकबरस्य। 


इदानीं काबुलस्य सीमाप्रदेशस्य चोभयोरेव सुदृढः शासको नाभृत्तस्य दृष्टौ मानसिंहं 
विहायाऽन्यः कश्चित्सेनापतिषु तस्य । अतएव विवशोऽसौ मानसिंहमाहूय शासकमकरोत्‌ 
काबुलप्रदेशस्य । किन्त्वत्रागत्य शासनव्यवस्थां दृष्टा च मानसिंहस्य दुःखमभूत्‌ घृणा च। 
दुःखमिदमासीद्‌ यद्‌ गमनसमये मानसिंहोऽस्य देशस्य तादृशीं व्यवस्थां स्थिरामकरोद्‌ 
यत्तदनुसारं यदि मिजामुहम्मदोऽत्र शासनमकरिष्यत्र्हिं न कश्चिदसन्तोषः प्राभविष्यत्‌। किन्तु 
मिर्जा शासनप्रबन्धं किं जानीयात्‌? कुत्रचिद्‌ बलात्कारं कुत्रचिच्च नम्रतां क्रचिच्च लोभं 
प्रयुञ्चानो येन केनचित्प्रकारेणाऽसौ दिनान्यत्यवाहयत्‌ । शासनस्य या प्रतिमा सा क्रासीत्तस्मिन्‌? 


अतएव सर्वतः पूर्वं मानसिंह : शासनप्रबन्धमधात्सुव्यवस्थितम्‌। नास्मिकन्मणि 
तस्याभूत्कादिन्यम्‌। विभिन्नविभित्नप्रदेशेषु शासनव्यवस्थां नानाधा प्रयुञ्चानस्य बाल्यादेव 

शासकात्मजस्य तस्य, एतद्विषयकोऽनुभवो भूयान्प्रवृद्ध आसीत्‌ । किन्तु मानसिंहस्याऽऽगमने 
येषां स्वार्थसिद्धौ क्षतिरूपातिष्ठत ते मानसिंहस्य विरोधे षड्यन्त्राण्यरचयन्‌। प्रजासु 
बहु लमत्याचरन्‌,अकबरपरिपन्थिभिरुजबेगवंशजे: सह सम्भूय राजविद्रोहमुदतिष्ठिपन्‌। 
उजबेगसामन्ताश्चाऽऽततायिनामेषां साहाय्येन काबुलविजयस्य लालसामधारयन्‌। किन्तु न ते 
मानसिंहस्य नीतिमंशतोऽप्यविदन्‌ वराकाः । मानसिंहेन गुप्तचर : सर्वत्र ख्यापितं यत्स्वयं सम्राट्‌ 
विशालवाहिनीमादाय काबुलदमनाय समायातीति। संवादमिम श्रुत्वैव ये गुप्तशत्रवोऽ भूवंस्ते 
भयाकुला अभूवन्‌। आत्मरक्षणस्याऽन्यमुपायमवीक्षमाणा मानसिंहात्क्षमायाचनामकुर्वन्‌। 
मानस्यैकेनैव वृर प्रयोगेणोपजापपराः सर्वे मानसिंहोसेवायामुपातिष्ठन्त । 


गुप्तगवेषणया विदितं मानसिंहेन य॑ त्फरीदू' नाग्न उजवेगवंशीयस्य दुर्मन्रणया सर्वोऽयं 
काण्डः समुदतिष्ठत्‌ अतएवाऽकबरविरोधिनो मिर्जाहकौमस्य तनयैः सार्द्धं फरीदूमपि 
रावलपिण्डीं प्रषयत्सम्राजः समीपे, यत्र विरोधिनां दण्डेन सह सम्राट्‌ फरीदवेऽपि प्रादाद्घोरामाजञा 
यदितः परमसौ न दध्यात्पदं भारते । देशनिर्वासितोऽसौ शेषं जीवनं धर्माचरणे सफलयितुं 
प्रातिष्ठत ' मक्का ' प्रति। एवं चतुःपञ्चवर्षै: कावुलप्रान्ते पुनः सुखशान्ेर्निवासोऽ भूत्‌। 


समापतन्‌ सीमाप्रान्तमाक्रमितुं भूयस्यो जातयो युद्धाय सन्नद्धाः, किन्तु हिमाचलनिरुद्धा 
वात्या इव निराशास्ताः प्रत्यावर्त॑न्त तस्मिन्काले। तासु प्रबलं सन्रह्यमानानां 
पटठानानामाक्रमणमभूददुःसहम्‌। आसीन्मानसिंह संवरद्धितस्य मोगलसाम्राज्यस्य ईरानराज्येन 
राजनैतिक :सम्बन्धः। च्ुर्ग॑तागतं द्रयोरपि राजद्‌ताः परस्परराज्यसीमायाम्‌। 
प्रायासीदीरानराजदूतानां गमनमार्गः सीमाप्रान्तस्योपद्रवाकुले प्राञ्चले भूत्वा। अत एवासीततेषां 
रक्षाभारः काबुलशासकोपर्यैव तस्मिन्‌ समये । प्रत्येकवारे मानसिंहात्पराजयं लभमानं; पठानाः 
ईरानराज्येन सह मोगलानां विरोधमुद्धावयितुमेकदा तन्मार्गेण गच्छन्तमीरानराजदूतं बलाद्‌ 
रुरुधुः । आसीत्तेषां नायकः करालाकृतिर्जलालाभिधानः। किन्तु संवादमिममधिगत्यैव 
पठानशठान्‌ दण्डयितुं समनद्यन्मानसिंह ः पूर्णतया । स हि सैनिकान्‌ सहाऽदाय स्वयमुपययौ 
संयुगस्थले। ततः पठानान्‌ पराजित्य प्रेषयामास यथास्थानं बन्धनमुक्तं राजदूतमिमम्‌। 


सम्राडपि पठानपराभवाय प्राहिणोत्पृतनया सह बीरबलं काबुलम्‌। किन्त्वपरिचिते 
विकटमार्गे विवशीकृतमिमं न्यवर्हयन्त हन्त पठानशटठाः। घटनयाऽनया नितान्तमुद्रेूलितो मानसिंहः 
किञ्चिदेव सैन्यं सह नीत्वा प्रययौ पठानशानुन्मूलयितुम्‌। तत्र बभूव कियन्ति दिनानि घोरजन्यं 
पठानानां भिन्नरभित्नर्दलैः। अन्ते जीवग्राहमगृह्यत नितरामरालाऽऽचरणोऽसौ जलालाहयः। 
विजयास्यास्य तावान््रभावः प्रासरत्परितो यदेतदुत्तरं चिरं यावन्नोत्थापयामासुर्मलिममी न केवलं 
पठानपिशुना एव, अपि तु प्रकामं प्राकम्पन्त दारुणा दस्युजातयोऽप्यखिलाः। प्रामोदत प्रकाममनेन 
विजयेन सम्राडकबरः। व्यपादिशच्चामुं विजयम्‌ * फतह अजीम ' (सुमहान्‌ विजयः) इति 
नाम्ना । प्रासिध्यत्प्रशंसाऽस्य परितः, प्रकाण्डविजयस्य। अन्तरीर््याकषायिता अपि ये 
तावदृण्वंस्तेऽप्यन्तर्भयम्‌, बहिश्च श्रद्धामधारयन्‌ मानसिंहाय। 

महाराजो भगवन्तदासः समभूत्साम्प्रतं जाबुलिस्थानस्य शासकः। शीतप्रधानमिदं 
स्थानमुष्णदेशवासिनां नासीदनुकूलम्‌। अत एव महाराजस्यास्वास्थ्यमालोकयता सम्राजा 
जीवनशेषं शान्तिपूर्वकमनुभवितुं व्यसर्ज्यत सादरं महाराजो निजराज्याय । अशान्तिबहुलेभ्यो 
राजनीतिकायेँभ्यः साम्प्रतमुपरामादेव पितुः सौख्यमुपतकंयतः 
कुमारस्यऽप्यासीत्सोऽयमेवाभिलाषः। अत एव महाराजं निजराजधानीं प्रापय्य न्ययुज्यतः 
नियमानुसारं तत्स्थाने कुमारो मानसिंह :। किन्तु नासीदस्यापि प्रकृतयेऽनुकूलं स्थानमिदम्‌। 
अत एव सम्राजं प्रबोध्य पुनर्मानसिंहो विहारवद्गयोरभूत्प्रधानशासकः । आसीदकबरः 
शीघ्रातिशीघ्रमधिकारपरिवृततर्विप्रतीपः,किन्तु साम्प्रतमपि पूर्णतयाऽनविकृतेषु वद्केषु 
पठानादीनामुपप्लवेभ्यो मानसिंहमेव रक्षणसमर्थं सम्प्रधार्य समनुमेने तथा सम्राट्‌ । 


अस्तु, हाजीपुरे पाटलीपुत्र च कञ्चित्कालं न्युष्य मानसिंहः समग्रामपि देशस्य 
परिस्थितिं पुनरेकवारं पर्यज्ञासीत्‌। राजनीतिमर्मसु तस्मिन्काले नितरामद्वितीयोऽसौ 
अद्यावधिजातेनाऽनु भवेन सुदृढं निश्चिकाय यद्यावत्कालमिह सर्वदाप्येका सुदृढा सेना न 
निवसेत्तावन्नात्र भवेच्छासनं सुदृढम्‌। सेना चेयं न भवेदत्रत्यानामधीना। अनेन हि 
नित्यनवीनानामुपद्र वाणामुद्धवः। अत एव सर्वं सम्प्रधार्यं चिरात्सम्परौीक्षितान्‌ 
निजसैनिकानस्मिन्प्रान्ते सेनाधिकृतानियमयामास । आसन्नेते प्रायेण कच्छवाहराजपुत्राः। 
सेनायामुच्वाधिकारिणोऽप्यमी यदि शीघ्रशीघ्रं निजदेशगमनानुमतिं याचेरंस्तदापि शासनव्यवस्था 
न भवेद्यथामनीषितं सुस्थिरा। अत एव सुबहु संविचार्य तेभ्यस्तस्मिन्प्रान्त एव भूस्वामित्वम्‌ 
(जागीर) सम्प्रददौ, येन तत्प्रबन्धाय ते तत्रैव सुस्थिरं निवसन्तः सेनापरिचालनं शासनव्यवस्थां 
च च्रुर्यथावस्थितम्‌। सोऽयमनुभवो मानसिंहस्य सफलः पर्यणमत्‌। सर्वदा वीरसैनिकैर्दमितमूला 
विरोधिनो न प्रतिकूला भवितुमासादयन्नवसरम्‌। 


सुटूढसेनायाः सार्बदिकनिवासाय साम्प्रतमभूत्सुरक्षितसंस्थानस्याप्यावश्यकता। 
अकबरं सम्प्रबोध्य उपनिवेशस्यैवंविधस्य नियमनाय समसूचयत्सर्वानपि साम्राज्यव्यवस्थापकान्‌। 
सर्वमपीदं सम्मन्व्य रोहिताश्चदुर्गं यद्धि तस्मिन्य्रान्ते चिरप्रसिद्धमैतिहासिकं सुदृढं चासीदरो 
चयदेतस्यैव कृते सम्राट्‌ । सैनिकानां तदधिपतीनां च निवासाय निरमापयत्नवीनानि भवनानि , 
समशोधयच्च जीर्णानि निवेशनानि । स्कन्धावारस्यास्यातङ्कात्नाश्रूयन्त बिहारवङ्केषु साम्प्रतमुपद्रवाः। 
स्थिरसैन्यस्य योजनामिमामभ्यनन्दन्मानसिंहस्य सर्वेऽपि राजनैतिकाः। 


(11) 
प्रबलो हृदयाऽऽघातः 


निजराजधानीमवाप्य समभूत्स्वस्थो महाराजो भगवन्तदासः। कुमारस्य 
काबुलविजयोत्तरं वद्गविहारयोरपि विजयसंवादं श्रुत्वा न ममो निजाङ्केषु हर्षान्महाराजः। 

सम्राडकबरोऽपि यदा यदा महाराजेन समगच्छत्‌ समवर्णयत्तदा तदा वीरगाथाः ससन्तोषं 
कुमारस्य । यदा च सम्राडयमकथयद्‌ यन्मासिंहो यदि न मे सहायकोऽ भविष्यत्तर्हिं नाहमियन्ति 
प्रसिद्ध यु द्धान्यजेष्यं न चाप्ये तावद्विशालसाम्राज्यं समपादयिष्यं तदा महाराजो ऽयं 
कियत्प्रामोदिषटेति स्वयमनुमातव्यं मनोमार्मिकिः। 


अभूतां टोडरमलबीरबलौ महाराजस्य घनिष्ठसुहृदौ । समविचारतया सर्वदा 
सहनिवासतया च सर्वेऽप्यमी मिथो विरहे विषादमहवन्‌। गतयुद्धे राज्ञो वीरबलस्य 
मृत्युसंवादमवाप्य परममखिद्यत महाराजः । तस्य प्रत्युपन्नमतिता सर्वदा प्रसन्नवदनता च बलाद्‌ 
विस्मारिताऽपि नापयाति हदयान्महाराजस्य । स हि सर्वदा सम्राजं यथा चिन्तासन्तापान्नैराश्याच्च 
दूरमवास्थापयत्तथा महाराजमपि प्रामोदयत्समये समये । महाराजो मित्रस्यैवंविधस्य विरहविषादं 
यावन्न विस्मरति तावदेव द्वितीयोऽप्याघातो बलादपीडयन्महाराजम्‌। अलभ्यत संवादो यद्राजा 
टोडरमलोऽपि नाधुनाऽस्मिन्‌ संसारे । टोडरमल्ः सम्राट्‌ सभायामासीदत्यर्थ दूरदर्शी । 
मोगलसाग्राज्यस्य विजयलक्ष्म्या: परिवृढो यथा मानसिंहस्तथा तस्य श्रीवृद्धे: कारणं राजा 
टोडरमलह्लः। महाराजभगवन्तदासेन विचारितस्य साम्राज्यस्थापनस्य टोडरम् एवासीत्‌ 
प्रधानसहायकः। विजितेषु प्रदेशेषु यद्यसौ शासनसुव्यवस्थां नाकरिष्यत्तर्हिं किं 
मोगलसाम्राज्यमिदमियत्‌ प्रावर्दधिष्यत्‌? 


सह सुहद्‌भ्यामाभ्यां स्वास्थ्यमप्यहारयन्महाराजाः। प्रत्यैयत तस्य हदये 
यन्नाहमधिकदिनानि जीवेयमिति । अतएव मानसिंहमयमाकारयन्निजनिकटे । नानाकार्यव्यग्रोऽपि 
मानसिंहौ यथैवाश्रौ षीत्पितुरस्वास्थ्यवृत्तं तथेव प्रापत्पितुरन्तिकम्‌ । निपुणवैद्यानां 
परामर्शेनाऽ कारयत्पितुश्चिकित्साम्‌। क्षणमपि पितुः सन्निधानमपरित्यजन्नात्मैवोपाचरत्कुमारो 
जनकम्‌ । किच्चिच्छान्तिमवाप्यैव महाराजः कुमारमवादीद्‌ गद्रदकण्ठेन- ' समयेऽस्मिन्नन्तिमे 
भवन्तमवलोकयन्नहं शान्तिमनुभवामि । देशव्यापिनी भवतो वीरगाथां श्रुत्वा हदयं मे 
भृशमानन्दितम्‌। आम्बेरराज्यस्य श्रीवृद्धयै यादृशस्य नायकस्यापेक्षा, प्रेषितस्तादृशः परमेश्वरेणेति 
भृशमभिनन्दामि ।' 


कुमारः -सोऽयं सर्वोऽपि भवदभ्यूहितशिक्षायाः प्रेरणायाश्च परिणामो नूनम्‌। 
मीमांसितमहं कार्यं स्वैरमाभूरयेयमित्थमनुगृह्यतामाशीः। 


महाराजः - कुमार! आस्तां मे कर्तव्यस्य लक्ष्ये द्वे नूनम्‌। आम्बेरराज्यस्य 
सर्वविधसम्पत्पूर्णतां विधाय राजसंस्थानेषु महितमहत्त्वापादनम्‌। भारतस्य विकर्णा शक्तिं 
संघटय्य एकरष्टरनिर्माणं च। तत एव तादृशीमेव शिक्षां वः समपादयम्‌। साम्प्रतं 
भवतोऽध्यवसायेन राज्यमिदं चतुर्गुणं विस्तीर्णं सम्भावितराज्येषु समर्हणीयं च । अग्रेऽहमनुरुन्धे, 
न जातुचिदुदेश्येषु प्रमाद्येरिति। 


कुमारः - गृहीत आदेशः। इतः प्रभृति जीवनस्य लक्ष्यमेवेदं मे भवेत्‌। विलाससामग्रयो 

यथाऽद्ययावन्नासन्मे विमोहनाय, भवेयुरग्रेऽपि तथा। 


महाराजः- अवश्यमिदमेकवधातव्यम्‌, अकबरोऽयमद्ययावद्‌ धार्मिकसंयमेन 
दिन्दुमुसलमानै : समं व्यवहतवानुदारतया। किन्त्वगरे यदि प्रमादमापादयेत्तर्हिं न मनागपि 
मर्षणीयमिदम्‌। हिन्दुत्वगौरवं धरुवतारा नो जीवनयात्रायामिति न विस्मार्य जातु। अस्तु, 
दिग्दर्शनमलं ते नीतिमते । साम्प्रतं चिराय प्रवसाम्यहम्‌। कुशली भूयाः।' 


इति वदत एव महाराजस्य कण्ठो गददतामापेदे । न्यलीयत चेतसा स भगवद्धावनायाम्‌। 
किन्तु क्रमशः शासो वृद्धिमापत्‌। उच्छवयते स्मोदरमपि। अभूद्विषण्णः कुमारः। किन्तु 
कोऽभ्युपायः। सवनिव विलपतः परित्यज्य प्रायासीत्परलोकं भगवन्तदासः। 


शोकावेगं निरुध्य विवेकेन समपादयत्सर्वमौर्ध्वदैहिककृत्यं कुमारः। हन्त 
व्यपगतेष्वप्याशोचदिवसेषु शून्यमिवालक्षयघ्लोकलयं कुमारः। अकबरोऽपि दुःसंवादमिममधिगत्य 
क्षणमस्थात्स्तब्ध इव । आस्तामस्य साम्राज्यस्य स्तम्भौ द्रौ, भगवन्तदासष्टो डरम्टश्च । 
द्रयोरप्यनयोर्वियोगेन विकलमिवाऽभावयदात्मानं सम्रार्‌। कर्तव्यबुद्धूया प्रणोदितो 
मानसिंहायाम्बेरराज्यसिंहासनसम्मानं महता समारोहेण प्राहेषीत्‌। यः समादरः स्वर्गतमहाराजाय 
समाप्यत ततोऽप्यधिकं सम्मानं तस्य विधाय किच्चिदुच्छसितमिवात्मानमभावयत्सम्राट्‌। अकबरो 
मानसिंहं समधिगत्य दुःखमिदं विस्मर्तुमपारयत्‌, मानसिंहश्च पितुरन्तिमेः शब्दैर्व्यापृत्य यथापूर्व 
साम्राज्यकार्येषु प्राभवद्विषादमिममपगमयितुम्‌। 


(१२) 
पुनः समराङ्गणे 


पितुः परलोकप्रस्थानाद्विहारे शासनसुव्यवस्थानमपूर्णमेव परिहाय प्रययौ कुमारमानसिंहो 
निजदेशम्‌। सम्प्रति प्रतिनिवृत्तेन महाराजमानसिंहेन दृष्ठं यदितः पृष्ठपरिवर्तन एव विहारे 
पुनरारब्धमफगानै राज्यावलुण्ठनकार्यम्‌ । प्रान्तेऽस्मिन्वर्तमाना सम्राट्सेना तु पराक्रान्तस्य 
नायकस्याभावान्न प्राभवदफगानीयानिमान्पराभवितुम्‌। अतएवाऽत्रागत्य सेनायास्तस्याः 
भिन्नभित्नभागेषु संस्थापनं समुचितशिक्षणं च निश्चिकाय, या हि कच्छवाहानां सेना समुचितं 
विचार्य प्रदेशेऽस्मिन्पूर्वमवास्थाप्यत । किन्तु सम्प्रति सर्वतः पूर्वममीषां विद्रोहिणां दमनमावश्यकं 
मेने । युद्धतत्त्वस्लोऽसौ प्रान्तेऽस्मिन्नितस्ततो विकौर्णास्ते यावन्नैकीभवेयुस्ततः पूर्वमेवैकेकशो 
वशे चक्रे । कार्येऽस्मिंस्तादृशी समीक्ष्यकारिता क्षिप्रकारिता च प्रायोजि यया हयञ्चैव समवापे 
साफल्यम्‌। अपरा चेयं युक्तिरवालम्बि यन्महाराजः सैनिकान्सर्वान््रकटमाज्ञापयत्‌- ' यः कोऽपि 
विद्रोह प्राप्येत विना नियोगं निःशङ्कं निगृह्यतामसौ, गृह्यतां च तत्समीपलब्धं सर्वमपीति ।! 


52 मञ्खुनाथग्रन्थावलिः 


अभवत्तत्तथेव । विद्रोहिविलुण्ठने समासाद्यत विपुलं धनम्‌। किन्तु सर्वमपीदं निजस्य 
निजसैनिकानां चोपयोगे न गृहीत्वा प्रष्यत राजधानीमेव । 


तदेवं विहारस्योपद्रवान्‌ प्रशमय्य गजनीपुरं वाराणसीं च स्वाधिकारे चकार । निर्ममो 
वाराणस्यामेकं वृहन्मन्दिरं दशाश्चमेधघटोपरि यस्य नामाभूत्‌ ' मानमन्दिरम्‌' । विहारविजयस्मृतिं 
सुस्थिरयितुं वासयामास पाटलिपुत्रसविधे ' वैकुण्ठपुरम्‌। गुणवशीकृता विहारजनता विजयोत्सवे 
स्वयमकरोदनेकनुत्सवान्‌ येषां परम्परा प्राचलन्मासपर्यन्तम्‌। विजयिनो मानसिंहमहाराजस्याक्रियत 
स्थाने स्थाने सम्मानः, प्रादीयन्त नानोपायनानि । प्राचरत्सर्वत्र विहारे मोगलशासनम्‌। तत्रापि 
मानसिंहः सुव्यवस्थया तादृशमेव शासनं प्राचारयद्यादृशन्यान्येषु विजितप्रदेशेषु प्रायोजि । नवीनेन 
विधानेन प्रमुदिताः प्रजा प्राकौर्तयन्परितो मानसिंहयशः प्रशस्तिम्‌ 


पुनः साग्राज्यविस्तारोपरि दृशमकषिपन्महाराजः। नासन्मुगलशासनभद्गाः कलिङ्गाः, 
किन्तु तत्रोपनिविष्टा अफगानाः प्रायः समाचरन्समये समये विद्रोहम्‌। कतलूखों लोहानी 
व्यजृम्भत तदानीमफगानेष्वेषु । तत एव तस्यैव प्रतिक्रियां प्राणैषीन्महाराज । स हि किञ्चितसेनां 
समानाययद्रङ्गेभ्यः, किञ्चिच्च सैन्यं निजसुरक्षितवाहिनीतः संघटय्य समभिससार तदभिमुखम्‌। 
वर्दवानस्य मार्गं एव जहानाबादसन्निधौ समघटत तेन सङ्घर्षं :। किमासीत्पुनस्तदा? 
नानाकूटघटनाः समघरयत्कतलुः किन्तु समभूवन्सकलास्ता विफलाः। अकृत्यत कल्मषी 
कतलूः। मध्येसंयुगं समाप्यत शक्तिरखिलाप्यफगानानाम्‌। 


समयदर्श कतलूखानस्य मन्त्री कतलूतनयं नजीरखानं पितृपदं प्रदाय समबध्यान्मोगल- 
साम्राज्येन सन्धिम्‌। किन्तु निर्भयमघोषयन्मानसिंह :- यावत्कलिद्गानामधिपतिरकबरो न 
स्वीक्रियते, यावच्च नाणकं शासनमुद्रा चाकबरस्य सर्वस्मिन्नपि प्रान्ते न प्रचरति ताव्नजीरखानो 
नासनाधिकारो भवेत्‌। ईसाखानः (मन्त्री ) स्वीचकार सर्वानपि समयान्‌। स द्येतावत्पर्यन्तम- 
प्यूरीचक्रे यद्‌ ये किल साम्राज्यप्रदत्तभूम्यधिकारिणः सन्ति न तेषां संघटेत काचिद्धानिः, न 
गृह्येत तेभ्यः करोऽपि। ततः सम्राजे महाराजमानसिंहाय च प्रजिघायोपायनानि येषां मूल्यं 
द्विलक्षमुद्रातोऽप्यधिकम्‌। एवं पराक्रमाभिषद्गात्कलिङ्गान्विजित्य परावर्तिष्ट विहारगतं 

स्कन्धावारमयम्‌। 


ईसाखानो नोदलङ्खयत्सन्धिं निजजीवनकाले । यथासमयं कलिङ्खदेशस्य करः 
प्रापद्राजधानीम्‌। किन्तु ईसाखानस्य मृत्योरनन्तरमेव पर्यवर्तत परिस्थितिः। कतलूतनयो 
ख्वाजासुलेमान-उसमानौ अन्यायैर्विरोधिभिः सङ्घत्य महान्तं विप्लवमाबध्रीताम्‌। मानसिंहः 
संवादमिममाकर्ण्य घोरतरमक्रुध्यत्‌। स हि कलिङ्केषु साम्राज्यशासनं विहाय मध्यवर्तितनः 
कस्यापि शासनस्य समूलमुच्छेदं क्रोधात्प्रत्यजानीत । असूचयदखिलपरिस्थितमकबराय । ततः 
प्रापुमुत्तरम्‌- ' भवान्‌ साम्राज्यस्य सर्वात्मना प्रभुः । परिस्थितिं बुद्ध्वा यद्धवानुचितं भावयेत्करोतु, 
यदीतः सेनासम्प्रेषणमावश्यकं तर्हिं सूच्यम्‌।' 

मानसिंहो वद्खेभ्यो मगधेभ्याश्चाखिलां सेनां समाहरत्‌। निजविश्रन्धान्‌ सेनापतीन्‌ 
सम्बोध्य समादिशच्वासौ- 'रणवीराः! मुहुः खड्गोत्तोलनस्यापक्षया एकवारमेवैषामफगानजातानां 
निर्विषीकरणमहं मन्ये भवन्तोऽप्यावश्यकं भावयिष्यन्ति? अप्यनुमतमिदम्‌? सर्वेऽपि सोत्साहं 
सममन्यन्त । पुनः किमासीत्‌, विपुलां वाहनी वहन्‌ समभ्यसरत्प्रतिपन्थिनः। इतः कतलूतनयाः 
सर्वेऽपि समङ्गसत। नसीबखानजबालखानावपि त्रिसह खसेनामादाय सममिलताम्‌। 
एवमासीदपारा पृतना परिपन्थिनाम्‌। मानसिंहोऽपि वीरवाहिन्या वाहिनीमुत्तर्य सहसा 
समाक्रामच्छात्रवान्‌। समभूवन्सपनाः सम्भ्रान्ताः, आसीत्तेषामाशा यत्स्थलमार्गेण प्राप्स्यति 
सैन्यमिति। अत एव सहसा पयक्रान्तास्तदिमे हतबुद्धय इवाभूवन्‌। परिणामः स एवाऽभूद्यो 
ह्यन्यान्येषु समरेष्वद्यावध्यासीत्‌। कतलूपुत्राः पलायिषत । तेषां सहायका अपि केचिन्मृताः 
केचिच्च जीवग्राहमगृह्यन्त । 


ततः पूर्या जगन्नाथमन्दिरिमयासीत्‌। अफगानैर्मन्दिरमक्रियताऽपवित्रम्‌। मानसिंहः 
पुनरस्य शोधनं प्रतिमायाः पावनीकरणं चाकारयत्‌। ततः प्रत्यर्थिलुण्ठनलब्धामपारां सम्पदं 
वहन्परावर्तिष्ट निजावासं मानसिंह :। साम्प्रतं कलिङ्गाः साग्राज्यस्यैव समृद्धिमानेकः प्रान्तः। 


साम्प्रतं कूचविहारेणाकृष्टा दृष्टिः। राज्ञो लक्ष्मीनारायणस्यायत्तमिदं राज्यं सैन्यबले 
सुतरां समृद्धम्‌। ७०० हस्तिनः, ४०००० सादिनः, लक्षद्रयाधिकाः पदातयः सहस्रसहस्रं 
समरनौकाश्च प्रत्यहमतिष्ठन्‌ सज्नाः। एतावत्सैन्यबलिष्ठोऽप्यसौ सर्वदा कम्पते स्म भयात्‌। 
कारणमस्य-प्रतापादित्योऽस्य पितृव्यपुत्र यशोहरराज्यमशिषत्‌, तेनासीदस्य शत्रुता। 
प्रबलादस्माद्रात्रिन्दिवा राज्यापगमस्यासीद्धयं लक्ष्मीनारायणस्य । अवाज्छदयं मानसिंहेन 
सद्धन्तुम्‌। दृढं व्यश्चसीदसौ-यदि मानसिंहः सकृदपि मे साहाय्यवचनं दद्यात्तर्हि प्रतापादित्यो 
न किञ्चित्पारयेदनिष्टं मे कर्तुम्‌। मानसिंहो यदा प्रान्तेऽस्मिन्प्राविशत्तदादूरादेवाऽस्य स्वागतं 
व्यधित । सर्वस्यापि सैन्यस्य तथातिथ्यं व्यदधाद्यथा प्रत्येकपुरुषो ऽस्मार्षीच्छशुरालयस्य । 
भोजनाद्युत्तरं निजराज्यस्य प्रादर्शयच्छोभना रचनाः। मानसिंहो नगरस्य सुन्दरताम्‌, प्राकृतिकं 
वैभवम्‌, कलाकोशलम्‌, प्रजानां समृद्धिं चालोकयन्य्रासीदत्परमम्‌। 


रात्रो भोजनस्य समये लक्ष्मीनारायणस्यालौकिकसुन्दरी कुमारी पर्यवेषयद्धोज्यानि। 
महाराजो मानसिंहो यस्य हि वीरताकार्येष्वेव जीवनं व्यत्यगच्छत्‌, न चान्तः पुरे विश्रमस्य 
यस्यावसरो ऽभूत्स हि त्रिलोकजत्रात्‌ सौन्दर्यस्य प्रभावान्नात्मानं शशाक गोपयितुम्‌ । 
असामान्यबलशालिनं तेजस्विनं महाराजमालोकयन्ती कुमार्यपि हदयात्तं चकमे । द्र योरयं 
भावो नासीदपहतो लक्ष्मीनारायणात्‌। अत एव वा सेयं समायोगघटना तेन कृता स्यात्‌। अस्तु 
चतुरराजनैतिकौऽसौ समुचितमवसरं नेमं व्यस्मरत्‌। लक्ष्मीनारायणः स्वीयं 
भयकारणमवर्णयन्महाराजाय, प्रतापादित्यस्य यशो बलं प्रभुत्वं चापि। महाराजः सहजमेव 
प्रत्यभाषत-' राजन्नाधुना किञ्चिच्चिन्तनीयम्‌। अहं सर्वतः पूर्व भवदापत्तिमेव निवारयेयम्‌।' 

परदिन एव प्रैष्यत प्रतापादित्याय युद्धनिमन्त्रणम्‌। प्रातिष्ठत कश्चिदंशः सम्राटूसेनायाः 
तेन सह समराय । सहसा समुपगतमिदमाक्रमणं नापारयत्प्रतापः प्रसोदुम्‌ प्रत्यक्षम्‌। किन्तु 
स्वभाववीरस्तदायत्त ईसानामको भूस्वामी स्वामिनः पराजयेनाऽनेन परममखिद्यत। स हि 
जन्मभूमेः स्वातन्त्याय, निज प्रभो: कार्याय च स्वल्पामपि निजसेनामादाय रणाङ्गणे समवातरत्‌। 
स्वल्पतमं सैन्यमिदं न किञ्चदगणयत्‌ मुगलवाहिनी । किन्तु देशप्रेम्णा स्वामिभक्त्या च प्रणोदित 
ईसा स्वल्पतमेनापि सैन्येन विपुलामिमां वाहिनीं स्तम्भयामास। स हि दुर्धरेण स्वरेण 
सर्वान्वीरान्प्रोत्साहयन्नूचेरणधीराः किं निरीक्षध्वे। समराङ्गणोऽयं वीराणां निकषभूमिः। 
जयसमारोहे स्वगारोहे चोभयथापि वीरपुरुषाणामक्षया कर्ति: ।' उत्साहे शौयविशे च 
भयङ्कररूपेणापतन्मुगलवाहिन्यां ते वीराः। सहसा व्यचलत्साग्राज्यसैन्यमपि । किन्त्वपादसागरस्य 
सम्मुखे सरित्‌ कियती? अन्ते पराजीयत प्रतापादित्यः। किन्तुवीरपरीक्षको मानसिंहो हदयेन 
प्राशंसत्स्वामिभक्तिं च युद्धकलां चास्य भूस्वामिनः। 


ईसाऽपि भारतैकवीरस्य मानसिंहस्य सन्निकर्षे समुपगत्य तस्य महिमानमसाधारणं 
शौर्य चावगच्छन्‌ बभूव नितरां प्रभावितः। नासाविदानीं युद्धाय पदमग्रे धातुं निजस्वामिन- 
मप्यामन्त्रयत्‌। समुचितं विभाव्य प्रतापादित्योऽप्यानुगत्यं भेजे। महामूल्याननेकशः 
कुञ्चरानुपायनीचकार मानसिंहाय । लक्ष्मीनारायणस्याऽप्यविकृतं तं प्रदेशं परावर्तयामास । 
महाराजमानसिंहस्यानुरोधेन स हि लक्ष्मीनारायणेन सह शत्रुतायाः स्थाने मित्रतामेव किम्‌, 
सुस्थिरामात्मीयतामाललम्बे। 


संहतसङ्कटो लक्ष्मीनारायणः साम्प्रतं मानसिंहस्य चरणयोर्निपत्य निजां कृतज्ञतां 
प्रकाशयत्‌ । प्रावदच्च - ' किमहं श्रीमतः प्रत्युपकर्तुं पारयेयम्‌। किन्त्वेकां मेऽभ्यर्थनां यद्यनुमन्यध्वे 
तर्हिं भवेयमहं सफलजीवनः। 


मानसिंहः - निःशङ्कमावेद्यताम्‌, किमिदानीमपेक्षितं तत्रभवतः? 
लक्ष्मीनारायणः - कन्या मे श्रीमतो दासी भवेदित्युत्कटो मेऽभिलाषः। 


महाराजो मनोरथानुकूलयाऽभ्यर्थनया मनस्येव माद्यन््रकटमूचे- !श्रीमतोऽनुरोधो मे 
मान्यः। आश्चसितु भवान्‌, सम्मानस्तस्या न राजमहिषीभ्यो न्यूनो भवेत्‌ ।' 


निरवर्तत सानन्दमयं विवाहोत्सवः। अत्र हि वङ्ग-कलिङ्ग-विहार- कूचविहारादि- 
प्रदेशानां सामन्तः प्रतिष्ठिताश्च सममिलन्‌। एतदेशीयाः सर्वेऽपि, विशेषतश्च लक्ष्मीनारायणः 
सम्बन्धेनानेन परमं प्रासीदत्‌। एवं किल विहारे उत्कले कूचविहारे चात्मनः शासनमुद्रां 
दृढीकृत्य नवीनां महाराज्ञीं सह नयन्महाराजमानसिंह : पराववृते निजनिवासम्‌। युद्धेष्वेषु 
शोकघटना सेयमवश्यमघटत यन्महाराजस्यैकस्तनयो दुर्जनसिंहः स्वर्गमगच्छत्‌। 

(९३) 
बङ्केष्वन्तिमः समरः 


विहारमुत्कलं च साग्राज्यभुक्तं कृत्वा मानसिंह : स्वां शक्तिमतुलां वर्दधयामास, 
साग्राज्यस्याऽभिवृद्धिस्तु ततः स्वाभाविक्येव । प्राज्येऽपि साग्राज्ये मानसिंहसमानः कश्चिदपि 
नासीत्प्रतापशाली । महापराकान्ता अपि साग्राज्याधिकारिणो मानसिंहसविधे समभूवन्‌ विच्छायाः। 
मुसलमानेतिहासलेखका अपि तत्सामयिके इतिवृत्ते महाराजमानसिंहस्य प्रभावमनुमपं मेनिरे । 
स्वयमकबरोऽपि मानसिंहप्रभावेणाऽऽसीत्‌ सर्वतः प्रभावितः । राजपुत्रप्राप्ते मानसिंहस्य राजसत्ता 
तादृशी प्रभावशालिनी समभूद्‌ यत्त्रत्या लोकास्तं स्वतन्त्रपालं विविदुः । विस्तृते साम्राज्यमात्रेऽपि 
नैवंविधः कश्चित्प्रभावशाली समभूद्यो मानसिंहस्य शासनं तिरस्कुर्वीत । एतावद्रलोपलब्धावपि 
न हदये मानसिंहस्य सेयमिच्छ जजागार यत्स्वतन्त्रमहमेकं राज्यं स्थापयेयम्‌, अकबरं च 
वञ्चयेयमिति। न च मुसलमाननीतेरनुसारमियं वञ्चना । यतो हि तस्मिन्‌ समये ये वै अफगाना 
निजराज्यं पर्यचालयंस्तेऽप्येकस्मिन्दिने समभूवन्पठानसाग्राज्यस्यैव प्रान्तीयाः शासकाः। यदि 
मानसिंहोऽ वाज्छिष्यतर्ि विजितेषु प्रदेशेषु सुखेन स स्वराज्यमस्थापयिष्यत्‌। नासीदकबरस्य 
शक्तिर्यत्तस्य दमनं कर्तुं पारयेत्‌। मानसिंहमन्तरा वा स स्वयं साम्राज्यस्य राज्यवृद्धिं कुर्यात्‌। 
किन्तु मानसिंहो यथा प्राचीनक्षत्रियादर्शेन एकमात्रो वीरो बभूव तथैव निजवचनानुपालनेऽपि 
प्राच्यमर्यादाया आदशयेतोऽ भृत्‌ । भारते एकसाम्राज्यस्थापनस्य प्रतिज्ञां कृत्वा न कदाचिदकबरस्य 
परोक्षेऽपि स स्वातन्त्यमास्थापयितुमैषीत्‌ । प्रत्युत निजप्रभावसूर्यस्य प्रबलमध्याहेऽपि - 
" आकमहाल ' स्य भूमौ अकबरस्य स्मृतिं सुस्थिरां कर्तु  अकबरनगरम्‌' एव वासयामास, 
यद्धि साम्प्रतं ' राजमहल ' नाम्ना परिचितम्‌। यदि मानसिंहोऽभ्यलषिष्यत्त्हि स्वविजयोपलक्षय 
स्वनाम्ना नगरमिदमवासयिष्यत्‌ । किं बहुना, विजिताः प्रजा एव राजभक्त प्रदर्शयितुं माननाम्रा 
नगराण्यनेकान्यवासयिष्यन्‌, किन्तु सत्यवीरो मानो नेदं कदाचिदप्यवाज्छत्‌। 


"राजमहल ' मिदमासीत्स्वसमये निरुपमं सुन्दरम्‌। विशालभवनैः सुरम्योद्यानैः 
सजलसरोवेः सुप्रशस्तराजरथ्याभिश्च पूर्णमिदमासीद्‌ बहुसमयं यावत्तत्प्रान्तस्य राजधानी । 
इत एव वङ्गानां विहाराणामुत्कलानाम्‌, किमन्यत्‌ ' आसाम" पर्यन्तस्यापि शासनमभवत्‌। 
सर्वथा विभिन्नानप्यमून्‌ प्रान्तानेकशासनसूत्रे सम्बध्य मानसिंहेनाद्धुतकौशलस्यासीत्‌ परिचयः 
प्रदत्तः। सत्यप्रतिजलो मानो नगरेऽस्मिन्‌ यत्किञ्चिदकरोत्तत्सर्वमकबरनाग्रैव । 


एवमसाधारणीं सफलतां समधिगम्य मानसिंहो ऽजयमेरुनगरमुपागमत्‌ । 
इतोऽग्रेसमभूत्तस्य नियम एवायं यद्रङ्खेषु मगधेषु च यदि काचिदावश्यकताऽ भविष्यततर्हिं स 

तत्रोपास्थित, अन्यथा अजयमेरुपेवाध्यतिष्टदसो । इतः सेयमपि सुविधासीद्यन्महाराजोऽत्रावस्थित 
एवाम्बरराजधान्या अपि समुचितं प्रबन्धमकरोत्‌। वङ्गादिषु तादृशं सुशासनं तादृक्‌ च 
दस्युदमनमभृद्येन चिरं यावदफगाना न शिरः समुत्थापयेयुः। 


अकवबरो दक्षिणापथे समगंस्त महाराजमानसिंहेन । अस्मिन्वारे महाराजस्य तादृशं 
सम्मानमकरोद्येन स्वयं महाराजस्यापि विस्मयोऽभूत । अद्यावधि मित्रस्य पुत्ररूपे सममानयत्साम्परतं 
तु सम्भावितमित्ररूपे समलपन्निर्मायभावेन । प्रथममभून्मानसिंहस्य शङ्का काचित्किन्त्वकबरस्य 
कृतज्ञतापूर्णेन हार्दिकभावेन त्वरितमपागमत्सा। महाराजः प्रसन्नतया प्रावादीत्‌- ' सम्राट्‌ साम्प्रतं 
श्रीमतो विजयध्वजः काश्मीरानारभ्य ब्रह्यपुत्रपर्यन्तं स्वैरं प्रस्फुरति। वद्खानां सर्वेऽपि 
विद्रोहिणश्चिराय निर्मूलिताः। सर्वेऽपि साम्प्रतं भवतो गुणान्‌ गायन्ति । अद्यावधि न तैर्यवनानामेवं 
सुसंघटितशासनव्यवस्थाऽ बलोकिता। वाञ्छन्ति चिरादेवमेव भवेद्राज्यं सुस्थायीति ।' 


अकबरः - "प्रिय मित्र! सर्वमिदं भवतो वैभवम्‌। मम तु केवलं यशः, यस्य 
सर्वस्य मूलं भवतस्त्यागवृकत्तिरेव। भवतु, किमहमस्य कुर्या प्रतिशोधम्‌? किन्तु शीघ्रमेव 
राजसभायां प्रकटयेयमिच्छामात्मनः।' 


मानसिंहः - श्रीमन्‌ ममापि नात्र काचित्कृतिः, सोऽयं पितृचरणानां दृढसङ्कल्पस्य 
महिमा ।' 


तस्मिन्नेवं जल्पत्येव परिचारकः पत्रमेकं प्रादान्मानसिंहस्य हस्ते । पत्रं पठत एवास्य 
मुखाकृतिरभूत्कराला। अकबरः प्राबुध्यत यत्पुनः काचिदभूद्दुर्घटनेति। प्रकाशमवोचत्‌- 
अनुमिनोमि यद्रङ्खेषु पुनर्विद्रोह ः प्रारभ्यत । अपीदं सत्यम्‌?" मानसिंहो मुखभावं परिवर्त्यावोचत्‌- 
“सुतरां सत्यमिदम्‌। यावदयमीसा भूस्वामी जिजीव तावदभूत्सन्धेः परिपालनम्‌। मृत एव 
तस्मि्नारब्धः पुनरुपद्रवो द्रस्युभिरफगानैः। तैर्विदितं यदहं भवतः समीपमगाम्‌, ई सापि नाधुना 
सहायकः । अत एव बहून्यप्रदेशानकुर्वन्हस्तगतान्‌। जाने कञ्चित्कालं तत्र परिष्टाय घटनाचक्रस्य 
मूलमेव निर्मूलनीयं भवेत्‌ ।' 


अकबरः - भवान्मुहुस्तान्दमयति ततोऽपि कथं ते मुहूर्विप्लवमारचयन्तीति नाहं 
निश्चिनोमि। 


मानसिंहः - इदं तावद्धौगोलिकं कारणम्‌- तत्रत्या जलवायव एव तादृशा ये 
तन्निवासिनां मस्तिष्कमेवोर्ज्जस्वलं सृजन्ति, यद्धि परेषामभिभवसहने निसर्गतो विरुद्धम्‌। 
समग्रेऽपि मोगलसाग्राज्ये द्रक्ष्यति भवान्‌ यद्र ङ्गा एव तादृशा यत्र क्रान्तिकारिणां षडयन्त्रनिपुणानां 
च नास्ति न्यूनता। पुरापि तत्रैवमेवाऽभूदिति दद्यादितिहासः साक्ष्यम्‌ । तत्परान्तस्य दक्षिणस्थः 
काननभागो महान्तो नदीनदाश्च क्रान्तिकारिणाममीषां सहायकाः। तेषां शक्तितोऽप्यधिकं 
दमनकारको यावत्कालं तान्न प्रशास्ति न तावत्कालमधीनतां ते स्वीकर्तुं विवशा भवन्ति किन्तु 
यथैव ते स्वानुकुलमवसरं विभावयन्ति, त्वरितं विरुध्यन्ते । किञ्च भारतस्यान्यप्रान्तेभ्यः पराजिता 

अफगाना अप्यस्मिन्प्रदेशे समपगत्य लोकान्विरोधयन्ति। 


अकरः - अवश्यमस्य समुचितः प्रतीकारः कार्यः, अन्यथा साम्राज्यरक्षा सङ्कटे । 
न च मुहूुर्भवानेव तत्र परिश्रामम्येत्‌। अन्येष्वपि प्रदेशेषु निरीक्षणं भवदायत्तम्‌। 


मानसिंहः - एकवारं मे तत्र गमनमनिवार्यमेव । अस्मिन्वारे दुर्घटनानां सर्वार्थं 
मूलोच्छेदाय प्रयतिष्ये । 


अकनरे णानुमतो मानसिंह ः प्रातिष्ठत वङ्गान्‌ । सम्राट्‌ स्वतनयं सलीममपि 
प्राहेषीन्मानसिंहेन साकम्‌। किन्तु विलासप्रियतया मानसिंहात्प्रतिकूलतया च युवराजो प्रयाग 
एव तस्थौ । महाराजः प्रययौ रोहिताश्वदुरगम्‌। तत्र सेनायाः परिष्करणं समुचितशिक्षणं च पूरयामास 
परिश्रमतः। ततः शेरपुरसमीपे निबबन्धघोरं समरम्‌। विद्रोहिणः पराजित्य पलायाञ्चक्रिरे । 
ततो मानसिंहो ढाकानगरं प्राप्य "जलाल ' नामकस्य लुण्टाकस्य परिभवाय कुमारं महासिंह 
प्रजिघाय । इरनदीमु्छद््य कुमारो जलालमिममाक्रमीत्‌। कुमारस्याक्रमणमसहमानः पलायिष्ट 
जलालः। सम्प्रति महासिंह: प्रधानविद्रोहिणं काजीमोमिनं समभ्यसरत्‌। महाराजेन पूर्वमेवोपदिष्ठं 
यत्‌ यावत्कालं शरर्नदीं नोहद्कयेन्न तावत्कालमाक्रमणीयम्‌। किच्च सैन्यं बहुषु खण्डखण्डेषु 
विभज्य सह नेयं, येन शत्रुः सैन्यमकिञ्चित्कारं बुद्ध्वा पलायनस्य स्थाने सन्नद्येत आक्रमणाय । 
तदेतत्तथेव सम्पन्नम्‌ । प्रबलं पराजीयत काजी, न्यहन्यत च सङ्ग्रामे । 


कतलुसूनुरुसमानोऽपि विरुध्यमानोऽभूत्‌। तेन यदा दृष्टं यत्परितोऽन्येऽपि 
विरोधमाबध्वन्ति तदा मेवालगुल्मो चकाराक्रमणमसौ । किन्तु सूचनामिमां समवाप्यैव ससैन्यः 
सम्प्राप मानसिंहस्तत्र। निबन्ध घोरं सद्धरम्‌, पराजिग्ये उसमानः। भूयान्धनराशिर्बहुतराः 
शतघ्न्यश्च समभूवन्मानसिंहस्य हस्तगताः। सुदृटढीकृत्य गुल्ममिदं पराववृते मानः। तत 
ईसाभूस्वामिनस्तनयं दाऊदं दमयामास । अनन्तरं च वङ्गसीमाप्रान्ताधिपतिं केदारभूपतिमाचक्राम। 
क्षतविक्षतोऽसौ समानीय मानसिंहनिकटे, किन्तु ब्रणेर्विकलोऽमप्रियत हन्त मार्ग एव । 


केदारं पराजित्य तदेशमयमधिचक्रे । प्राप्यत तत्रैका सिद्धशिला मानसिंहम्‌। कश्चिद्योगी 
पुरश्चरणान्यनेकानि गायत्याः संविधाय शिलामिमां साधयामास । समाचष्ट भगवती स्वप्र 
मानसिंहम्‌-  शिलायामस्यां निर्माहि मे प्रतिमाम्‌, यावच्च बलिप्रदानादिना से सपर्या पर्यावहसि 
न तावत्ते राज्ये काचिद्राधा।' देव्या नियोगानुसारं शिलायामस्यां मूर्तिमुत्कौर्य प्रजिघाय 
वङ्घदेशीयैर्चकिः सह तामिमामाम्बेरराजधानीम्‌। सावधानमकरोत्परत्यहं च बल्यादेस्ततर प्रबन्धम्‌। 
एतदनन्तरं वङ्कषु ये केचन विरोधिनः समुपलब्धाः सर्वांस्तान्वशीकृत्य मानसिंहः 
शान्तिमास्थापयामास । सर्वाश्च सैनिकानसौ समाज्ञापिपद्‌ यः कोऽपि विरुद्धो विलोक्येत समानयत 
निर्विचारमिमं मत्समीपे । विजयस्यास्य समभूत्सोऽयं परिणामो यत्सम्राजोऽकबरस्य शासने 
नाश्रूयत कदापि विद्रोहस्य नामाऽपि वद्खेषु। सोऽयं विद्रोहः समभूदरङ्गेष्वन्तिमो नूनम्‌। 


असमानैर्विंजयबहु मानै रामपण्डितः सोऽयं मानसिंहमहाराजः समवाप पुनः 

समीपमबकरस्य । महामहत्यां राजसभायावस्थितोऽप्यकबरः ससम्भ्रममुत्थाय प्रददौ महाराजाय 
सम्मानम्‌। इतः प्रभृति ' सप्तसहस्र समीकाधिपतिः' समभून्मानभूपतिः। षड्सहस्रसादिसेना 
चाभूत्तस्याज्ञानुगा । विजित्य समानीतान्‌ गज-रथ-तुरगादीन्प्रभूतांश्च धनराशीनुपायनीचकार 
सम्राजे। यः समादरः समर्प्यत मानसिंहाय नायमद्यावधि कस्मैचिदपि प्रादीयत सम्राजा 
निजराजसभायाम्‌। 


सप्रमोदमवाप महाराजो निजराजधानीम्‌ ( आम्बेरम्‌) । सर्वतः प्रथमं प्रतिष्ठापयामास 
भगवतीं शिलामयीम्‌। एतस्मिन्विजयसम्माने सर्वस्यामि राज्यस्य प्रजाः प्रचरु प्रमोदवर्धापनं 
महाराजस्य । राज्यस्य स्थाने स्थाने समायोज्यन्त नृत्यगीतवादित्रादीनि मङ्गलानन्दसंवरद्धनानि। 
आम्बेरराज्यायैव किम्‌, भारतीयराज्यसंस्थानमात्राय साग्राज्यादेतावत्समादरोपलम्भः 
सम्भावितोऽभून्रूनं सर्वतः प्रथमम्‌ 


( ९४ ) 
अकबरस्याऽम्तिमानि दिनानि 


आसीदकबरीञद्य किच्चिदूनस्य समग्रस्यापि भारतस्याधिपतिः। 
महाराजमानसिंहसदृशास्तस्य सैन्यसंरक्षकाः, अबुलफजलफैजीसदृशा अद्वितीयविद्रांसस्तस्य 
सभारलानि, प्रजा न केवलं शस्त्रबलेन, अपि तु हृदयेन तमेनमस्पृहयत्‌, किन्तु किमासीदकबरः 
सुखी? दक्षिणभारतस्य महान्तमेकं प्रदेशं विजित्य साम्प्रतमेव परावर्तिष्ट । तस्य 
स्वास्थ्यमुत्तरोत्तरमासीत्पतनोन्मुखम्‌। भिषग्भिर्यवनानीवैद्यैश्च भूयसा विचारेण प्रायुज्यन्तौषधानि 
किन्तु न तेषां किञ्चित्फलम्‌। एकदा परमं विषण्णः सम्राडाजुहाव मानसिंहम्‌। 


समाययौ मानसिंह : । अकबरस्य विचारणीयावस्थया व्यषीदत्स परमम्‌। मानसिंहं 
विलोक्यैव समाययुरकबरस्य नैत्रयोरश्रूणि । अवादीदसौ- ' प्रिय मानसिंह क्रासीरेतावत्कालम्‌?' 


"श्रीमन्‌! प्रबन्धार्थमाम्बेरे व्यलम्बिषि कञ्चित्कालम्‌। किन्तु यथेव दक्षिणतः 
परावर्तनस्य संवादमश्रौषं, स्वयमहमुपस्थितये समभूवमुत्कण्ठितः। नासीन्मे एतदवस्थायाः 
परिज्ञानं श्रीमतः। अद्य तत्र भवतः कथमियमवस्थाऽभूत? 


“प्रिय मान जगजानाति यदहं सुखी किन्तु क इदं जानीते यन्ममान्तरिकौ व्यथा 
कथमिव मां जर्जरीकरोतीति। जाने, नाधिकमहं शक्रया जीवितुम्‌ ।' 


"कथमिदम्‌, अपि काचिद्विशिष्टा घटना समवर्तिष्ट ?' 


"घटना? न सा घटना। तद्धि मे मूत्योश्चिहम्‌। नास्ति सम्प्रति हदये बलम्‌, न च 
तावत्साहसम्‌, येन हि दारुणा वेदना शक्येत सोदुम्‌।! 

"श्रीमन्‌ । सूच्यतां किच्चिद्येनाहमवगतः स्याम्‌।' 


किं कुर्याः श्रुत्वा । एको भवानस्ति यं विलोक्य मे बाल्यसहचरो महाराजभगवन्तदासः 
सुखेन निजजीवनं विससर्ज । एकोऽहमस्मि यो प्रियमाणोऽपि भविष्यामि भाजनं दौर्भाग्यस्य। 


"किं कुमारसलीमात्पुनरसन्तोषः समुदभवत्‌?! 


"कुमारः? नासौ कुमारः। स हि मे जीवनस्य कण्टकः। हन्त यस्य जननाय पद्भयां 
यात्रां विधाय चिश्तीचरणसेवा कृता,यस्य जन्ममहोत्सवे फतहपुरसीकरी सदृशस्य सुविख्यातस्य 
सुन्दरनगरस्य निर्माणमकारि, स एव पुत्रः, आम्‌ ' पुत्रः' मत्समक्षमेवाद्य कालरूपे परिभ्रमति ।' 


“ पूज्यवर! दिनेष्वेषु कुमारो मत्तोऽप्यसन्तुष्ट इवाभाति । स हि तदिनादेव न मे हदयं 
प्रकाशयति यद्दिने मया सह वड्कविजयायासौ विसृष्टः ।' 


"आम्‌, स भवता किमिति सन्तुष्येत्‌? विजानात्यसौ यद्भवान्‌ मे मित्रम्‌, मम मानस्य 
प्रतिष्ठाया गौरवस्य चैकमात्रं कारणम्‌। आः विलासमयस्य पितृद्रुहोऽस्य सलीमस्य हन्त 
किमग्रे भावि?! 


“ पूज्यवर ! नोत्ताम्यतु भवान्‌। यथाशक्ति मार्गे समानेतुमिमं प्रयतेय ।' 


"मा मैवम्‌। अहं हि कटोरात्कठोरमिमं दण्डयितुं वाञ्छामि । एष हि अब्बुलफजलं 
निहत्य, मुरादं दानियालं च निर्मूल्य, भवता सह विद्रह्य, इस्लामधार्मिकानां विरोधे समुत्थाप्य, 
मोगलसाम्राज्यमपहतुमाबद्धवान्‌ षड्‌ यन्त्रम्‌। तमेनमहं सूचयिष्यामि 
यदेवंविधानामनुकूलीकरणेऽपि न दुष्टस्य हस्ते निपतेन्मोगलराज्यम्‌। मोगलसाम्राजस्य रचना 
नैतदर्थं कृता यत्तदद्रारा स्वार्थविजयः साध्येत, राज्ञां राजकुमाराणां च विलाससाधनं तद्धवेत्‌। 
प्रत्युत महान्ति बलिदानानि,भवादृशां महावीराणां च शुभाः प्रयलाः केवलमेतदर्थमेवासन्‌ 
यद्धारतमिदं सम्पद्येतैकराषटम्‌। एकेन शासनसूत्रेण सङ्ग्रथिता हिन्दवो मुसलमानाश्च मिथो 
भेदभावं विस्मृत्य निवसेयुः शान्तिपूर्वकम्‌।' 


"महामान्य ! शान्तिमिवलम्बेथाः, आवेशेन तीव्रा भवेदटूहदयगतिः। न बालानामपराधे 
क्षुभ्यन्ति महापुरूषाः? 


"सखे मानसिंह ! यद्ययं स्पृहयति राज्यमेव, तर्हिं काऽऽवश्यकताऽऽसीदियतो 
विप्लवस्य । स्वयमहं जीवन्‌ प्रादास्यं तस्मै राज्यम्‌। किन्तु ये उपायास्तेनावलम्बितास्ते 
किलोल्लङ्कयन्ति सीमानं मानवतायाः ।' 


राजाधिराज, प्रार्थयेऽहं कियन्तञ्चिदवसरम्‌ । ' 


" अस्तु गच्छतु भवान्‌ स्वैरम्‌, किन्तु परावर्तेथाः शीघ्रमेव । भवदुपगमेन हसते मे 
दुःखावेगः। 

प्रायासीन्मानसिंहः सलीमसमीपम्‌। व्यचारयन्महाराजो मनसि-कामं सलीमो मत्तः 
शत्रुतामाचरति परमस्ति साग्राज्याधिकारी सोऽयमेव । उपजापपैरिस्लामधार्मिके : सोऽयं 
विक्षोभितः, विलासपरश्च, किन्त्वस्त्ययं बुद्धिमान्‌ मार्गे समारोपितः सोऽयमकबरानन्तरं 
समधितिष्ेत्साम्राज्यशासनम्‌। 


सलीमो मानसिंहायेर्घ्यति स्म यत्तस्यैव सम्मुखे सम्राट्‌ सलीमापेक्षयापि 
मानसिंहमाद्रियते स्माविकम्‌। अभावयदिदमात्मनो घोरं लाघवं सलीमः। किन्त्वद्य स्वयं 
मानसिंहस्तस्य समीपमुपगत इत्युपलेभे स्वागतं महाभागस्य । कथमद्य कष्टमिदमद्धीकृतम्‌?' 


"निजापराधानां क्षमाभिक्षाये ' अवदन्मानसिंहः। 
"कोदृशोऽपराधः?'! 
“यानपि भवान्‌ भावयेन्मनसि। 


सलीमः समभूदवाक्‌ । अवादीन्मानसिंह :- प्रियभ्रातः किमिदमारब्धं श्रीमता,वृद्धः 
पूज्यश्च पिता किमिति विषादमारोपितः? प्रत्यहं स रोगाभिमुखमभिवरदधते । तद्रोगस्योपचारो 
भवदायत्तः। अद्यावधि यत्कृतं भवेदत्तत्‌ सम्यगेव । किन्त्वन्तसमये तस्योपतापनं न शोभते 
मन्ये भवादृशस्य विवेकिनः । क्षणं विचारयतु भवानेव संसारः किं कथयिष्यति- भारतविजयिनः 
सप्राजो मृत्युकारणमासीत्तत्सुत एव । साम्प्रतं पितुर्विचारणीयां दशामवदधीथाः। य इमे मौलविनो 
भवन्तमक्षोभयन्‌ आसीत्तस्य कारणमिदमेव यद्धवत्पितुरगरे न तेषामधिकारः प्रभवति ।' 


सलीमो भवेत्कामं कीदृशोऽपि, परं नासौ शशाक विस्मरतु पितुः प्रणयम्‌ । प्रावहत्तस्य 
नेत्राभ्यां नीरम्‌ । प्रत्यवादीदसौ -' मम पितुर्हिंतकारिन्मानसिंह ! हन्त प्राबोधयदद्य 
भवान्मामिमज्ञानम्‌। सत्यमहममस्मि मन्दभग्यः। जानेहमनुतापानलो मे प्रारब्धवान्‌ हदयदाहम्‌।' 


प्रोक्तं मानसिंहे न-' अनलस्यास्यो पशमायै कमात्रमुपायौ ऽस्ति पूज्यपितुः 
पादयोरनुकम्पापीयूषम्‌। उपेहि साम्प्रतमेव, अर्थयस्व च निजापराधानाम्‌ सत्यहदयेन क्षमाम्‌। 
प्रापयेश्च पितुः स्वस्थ हृदयाय च शान्तिम्‌ / 


उदस्थान्महाराजः। सलीमोऽप्युत्तरं विना तमनुससार । अदान्महाराजः स्वागमनस्य 
सूचनां सम्राजे । उपजग्मतुरावपि सम्राजम्‌ । मानसिंहेन सह सलीमं विलोक्य प्राज्वलत्सम्रार, 
अभूतां क्रोधेन दृशौ रक्तवर्णे ।' अपेहि मत्समीपात्‌, न दर्शय मे मुखम्‌" इत्यावादीत्क्रोधगद्गदं 
सम्राट्‌ । 


अरोदीत्सलीमः। मानसिंहोऽवादीत्‌- कुमारः सलीमोऽनुतप्यते निजकर्तव्योपरि । क्षाम्यतु 
भवान्‌ साम्प्रतम्‌। सर्वोऽप्यपराध्यति जीवने । तत्राप्यधुना कुमारस्योत्तिष्ठमानं वयः, साग्राज्यगन्धी 
निसर्गः। ' 

न्यपतच्वरणयोः सलीमः। अशाम्यदकबरः। पितृहदयमलब्ध विजयं शासकहदयोपरि । 
प्रत्यवादीत्सम्रार्‌ यथेच्छति भवान्‌! 


अवादीन्मानसिंह :-' लभेत भवतो हदयं शान्तिमिति स्वहस्ताभ्यामेव क्रियतां 
राज्यभिषेकः कुमारस्य । ' 


कृतज्ञतापूर्णया दृशा व्यलोकयदकबरो मानम्‌। शत्रवे क्षमाप्रदानस्य नवीनेयं 
पद्धतिर्नाद्यवध्यालोकितासीत्तेन। स हि राजमुकुटमधात्सलीमस्य मस्तके । प्रावर्द्धताऽऽवेगेन 
हदयस्य गतिः। न किर्चिद्धाषितुं प्राभवत्सम्रार्‌। स हि कृतज्ञतया समालिङ्गन्मानसिंहम्‌ 
न्यषिञ्चच्च नेत्रजलेन वस्त्राणि मानसिंहस्य। 


पश्यतामेव सर्वेषाम्‌, प्रावर्धत आम" रोगस्य रुजा । स्वल्प एव समये संसारस्य 
महामूल्यमेकं रत्नमारोहत्स्वर्गम्‌ । व्याप्नुते स्म साम्राज्यमखिलं महान्‌ शोकः । 


( १५ ) 
परिवर्तनम्‌ 


महाराजः साम्प्रतं नवीनयुगमन्वभूत्‌। अकबरो यां स्थितिं सम्मानं च तस्मै प्रादाद्‌ 
वाह्यं स्वरूपं तस्य तथेवासीत्किन्तु मनोवृत्तरवर्तिष्ट परिवर्तनम्‌ । सम्राट्‌ सलीमः, यो हि * जहगीर' 
नामधेयं नयन्‌ साम्राज्यं प्रारब्ध, प्रारम्भादेवासीन्मानसिंहादसन्तुष्ट । न किञ्चिदगणयत्तमिममद्यावधि 
मानसिंहः, किन्तु साम्प्रतं स एव सेवनीयः समभूत्‌ । परिवर्तनमिदमभावयन्मानसिंह : । आसीत्तस्य 
निश्चयो यत्सलीमो न मे किञ्चिदप्यपकर्तुं समर्थः, तथाप्यसावासीत्सत्समयोचितकर्तव्ये निरतः। 


सलीमोऽप्यन्तरन्तः प्रायतिष्ट मानसिंहं प्रत्यपकर्तुम्‌, परं स सम्यगजानाद्यन्मानसिंहमन्तरा 
नैकं क्षणमपि निरुद्येत साम्राज्यम्‌। अत एव मानसिंहक्लेशनाय स युक्तिमेकामवालम्बिष्ट 
साम्राज्ये यावन्ति कठिनकठिनानि कार्याणि समापतेयुस्तानि समर्प्येरन्मानसिंह्ययेवेति। नासौ 
व्यस्मार्षीद्‌ यन्मानसिंहकृत्यैव लब्धं तेन साम्राज्यम्‌। अत एव प्रकटे कृतघ्नतां प्रकाश्य 
नायमभ्यलषत्सङ्कटे विनिपातयितुमात्मानम्‌ । स हि मानसिंहमकरोदङ्गानामेव शासकम्‌। 
यदा यदा च मानसिंहेन समगंस्त, प्रादर्शयत्तावन्तमेव समादरम्‌। न कश्चिदोद्धुमपारयद्यन्‌ 
मानसिंहजर्हागीरयोरन्तर्भावान्तरमस्तीति । 


स्वल्प एव समये समुदतिष्ठदुपद्रवो रोहि ताश्दुर्गनिकटे । एनमुपशमयितुं स 
व्यलेखीन्मानसिंहमेव, अकरोच्च द्वितीयं शासकं वद्खानाम्‌। इतः सर्वासां परिस्थितीनामन्तरभिज्ञो 
मानसिंहः स्वल्पेनैव कालेन पर्यशमयत्तमेनमुपद्रवम्‌। न्यवात्सीच्च स तत्रैव । अश्रषीज्जहाँ गीर 
यन्मानसिंहो रोहिताश्वदुर्गोपद्रवमशम्यत्सर्वतः। किन्तु स मानसिंह पूर्ववद्‌ वङ्खेष्वप्रहित्य 
निजनिकटमेवाजुहाव । 

आसीदकबरकृतो दक्षिणविजयः साम्प्रतमप्यपूर्णं एव । अवाज्छज्हांगीरस्तं पूरयितुम्‌। 
विलासप्रियोऽपि जहाँगीर: पितृसम्पादितं राज्यं प्रवर्द्धयितुमेवैषीन्न हापयितुम्‌। एतस्मै 
कठिनकार्याय स मानसिंहमेव निरचैषीत्‌। महाराजः साम्प्रतमुपारोहद्वार्धक्यम्‌। अवाज्छीदसौ 
यत्सम्प्रति साम्राज्यकार्यभ्यो विश्रम्य निजराजधान्यामेव शेषदिनानि व्यतिगमयेयम्‌। एतदेव 
विभाव्य व्याजहार जहोँगीरम्‌-' दृष्टमेव श्रीमता यन्मे जीवनमशेषं युद्ध कार्यष्वेव व्यत्यगात्‌। 
इदानीं वाञ्छामि यावन्तं स्वल्पकालमहं जीवेयं निजराज्य एव भजेयं भगवन्तम्‌। 


अशङ्किष्ट प्रस्तावेनाऽनेन जहाँगीरः। प्रत्यवादीदसौ-* पूज्यवर ! किमिदं सम्भवति 
यद्धवान्‌ दक्षिणयुद्धेषु न गृह्णीयाद्धारम्‌। समस्तजीवनस्य सच्चितोऽनुभवो यदि नोपयुज्येत 
दक्षिणयुद्धे तर्हिं का स्यादस्माकं गतिः? आम्‌ यदि भवान्‌ कामयेत तर्हिं कञ्चित्कालमावसतु 
भवानाम्बेरम्‌। समुपस्थिते च कार्ये ततः समायातु भवान्दक्षिणापथम्‌। ' 


कच्चित्कालमवकाशं गृहित्वा समायासीन्महाराजो निजराजधानीम्‌। 
अत्युत्कण्ठिताऽभूज्जनता दर्शनाय श्रीमताम्‌ । प्रसन्नो महाराजो महता समारोहेण शोभायात्रामकरोत्‌। 
वयोवृद्ध महाराजमवलोक्य समभूवन्सफलमनोरथाः प्रजाः । अभ्यवर्षन्परितः पुष्पाणि । प्रजासु 
प्रतिवर्गमेव सममान्यन्त मङ्खगलानि। स्थाने स्थाने कविवाग्भिर वर्ण्यन्त महाराजस्य 
विजयसमारोहाः। कुत्रचिच्छत्रूणां भयानकता अवर्ण्यन्त, तर्हि क्वचित्समरयात्रामार्गाणां दुर्गमता 
अचित्यन्त। ततःसर्वाण्यप्यमूनि सङ्कटानि समुत्तीर्य विजयं प्राप्तवतो महाराजस्य वीरता सर्वान्‌ 
श्रोतुन्वक्तु श्च हर्षगद्गदानकार्षीत्‌। अवसरेष्वेवं विधेषु नृत्यगीतवादित्राणि यानि यानि सम्भवन्ति, 
समभूवन्‌ तानि सर्वाणि। 


महाराजो महामह तीं राजसभामकरौत्‌। सर्वानपि निजसामन्तान्सम्बोध्य 
वक्ततामदान्महाराजः-'' प्रियप्रजायाः प्रमुखपुरुषाः! सम्भाविताः सामन्तगणाश्च ! भवतां 
सहयोगमवाप्य आम्बेरराज्यस्य सर्वतः समुत्नरतये मयाऽद्यावधि पूर्णतया प्रयतितम्‌ । साम्राज्यकार्येषु 
समधिकसंलग्नतया नाहमिह स्थिरः सन्नशकं भवतां रक्षणावेक्षणं कर्तुम्‌। आशासे विवशतां 
मेऽनुमाय क्षाम्येयुर्भवन्तस्तदिदम्‌। एषु दिनेषु तु भवतां दर्शनाय भूयस्तरामेवाऽ भूवं व्याकुलः। 
अद्य तदिदं समवाप्य परमं प्रसीदामि। साम्प्रतमपि न मह्यमवकाशः प्रदत्तः सम्राजा। 
दकषिणदिग्विजयाय अनुपदमेव गन्तव्यम्‌, किन्तु यदि भवतामेवमेव सहानुभूतिः स्यात्तर्हि सेयं 
विजययात्राऽपि भवेत्‌ नूनं सफला। शरीरमिदं मे वृद्धम्‌, पूर्वमेव न बलमुत्साहो वा। को वा 
जानीते, तदिदं वो दर्शनमन्तिममेव भवेत्‌ । ज्ाताज्ञाता ये मेऽपराधाः समभवन्‌ क्षम्यासुस्तान्भवन्तः। 


महाराजस्यान्तिमशब्दाः श्रोतृणामकमपयन्‌ हृदयानि । सर्वेषां प्रावहन्नविरलमश्रूणि 
नेत्राभ्याम्‌ । तेषामेकः सामन्तः समुत्थाय सविनयमभाषत-' सूर्यवंशभूषण वीरशिरोमणे 
महाराजाधिराज! यादृशी कृपा तत्रभवतामस्माभिरुपलब्धा न सा कस्यचित्पितुर्निजसुतोपर्यपि 
स्यात्‌। अस्माकं मानरक्षायै गौरवाभिवृद्धयै च यदनुष्ठितं श्रीमता न तत्तिरोहितमस्मत्तः। तदिदं 
भवत एवानुग्रहस्य फलं यदाम्बेरराज्यमिदं भारतीयेषु प्रमुखराज्येष्वद्य गणनीयम्‌। 

भारतसाम्राज्यस्य शासनसूत्रं भवत एव हस्तगतमासीत्‌। अथवा तत्वतो वक्तव्यं स्याद्यत्‌ 
साम्राज्यस्य निमार्णमासीद्‌ भवदायत्तमेव । अनेन हि मस्तकमस्माकं गौरवोन्नतम्‌। 
अद्ययावत्सर्वेष्वपि समरेषु यथा समवाप्ता श्रीमता विजयलक्ष्मीस्तथा दक्षिणदिग्विजयोऽपि 
निश्चितं भवेदिति दृढो नो विश्ासः। अस्माकं महाराजः सर्वदा समरविजयी दीर्घायुश्च भूयादिति 
सर्वदा समाशास्महे ।' सर्वेऽपि सामन्ताः समुत्थाय समकार्षर्विजयध्वनिं महाराजस्य । समाप्यत 
ततो राजसभा। 


प्रातिष्ठत महाराजो दकषिणविजयाय । सर्वतः पूर्वं खानखानातः साहाय्याऽ वाप्तये प्राप 
तत्समीपं महाराजः। मुगलसेनायां महाराजः खानखाना चेति द्रावेवास्तां 
तात्कालिकराजनीतेस्तत्त्वाभिन्ौ । किन्तु सलीमो द्वाभ्यामेवासन्तुष्टो ऽवर्तिष्ट । अतएव 
नैतयोरनुभवेनाऽसौ लाभमग्रहीत्‌। यद्यसौ द्रयोर्विश्वासमकरिष्यत्तर्हिं सागरान्तधरायाः 
समभविष्यदधिराजोऽसौ । 


अभवद्वुरहानपुरसमीपे शत्रुणा सह मोगलसेनायाः सद्कुर्ष । द्वाभ्यामेव मिथः सम्मन्त्य 
सेनासंघटन तथा विहितं यथा सम्पूर्णोऽपि विदर्भं ( बरार) प्रान्तः समभवत्साम्राज्यभुक्तः। 
ततस्ते इलिचपुराभिमुखं प्रावर्द्धिषत। आसीदव्र शत्रुः प्रनलतमः। खानखानामन्त्रणया सर्वतः 
प्रथमं शत्रोरान्तरिकरहस्यान्यसौ समबुध्यत । शक्तिशालिनो गुप्तचराः सहजमिदं निरवर्तयन्‌। 
पुनः किमासीत्‌? सर्वां परिस्थितिं बुद्ध्वा तत्कालमेवाऽक्रियत इलिचपुरोपर्याक्रमणम्‌। 
अभून्महाराजो विजयी । इलिचपुरप्रान्तो विदर्भण सह संयुक्तोऽभूत्‌। 


(16) 
महाप्रस्थानम्‌ 


मानसिंहमहाराजस्यैतावतीनां सफलतानां मूलकारणमासीत्तस्मिन्‌ † व श्चास: 
स्वामिदत्तः समुत्साहश्च। अकबरो मानसिंहं पुत्रादप्यधिकं प्रणयते स्म। स हि तं विपत्तेः 
सखायं गौरवस्य च रक्षकं भावयति स्म। बहुषु वार्तासु मतभेदेऽपि न कदाचिद्व्यवहारे 
प्रतीयते स्म वैषम्यम्‌। दीनेइलाही सम्बन्धे स्पष्टमभाषिष्ट विरुद्धवाक्यानि मानसिंहः किन्तु न 
किञ्चिदपि वैमुख्यमवाललम्बे। मानसिंहोऽप्यत एव समयेऽप्यसमयेऽपि च सम्राजोऽनुमतिमन्तरैव 
स्वयं चक्रे बहूनि कार्याणि। नासीदस्मिन्गन्धोऽपि प्रभावप्रदर्शनस्य, किन्तु प्रत्येककार्यस्य 
सप्राजमापृच्छ्यैव करणे कार्यक्षतेः सम्भावना, विशेषतश्च तस्मिन्समये यदा हि यातायातस्य 
सुविधा नासीदद्येव । 


किन्तु सर्वमिदं सम्प्रति रूपान्तरितमभूत्‌। अकबरस्य विश्वासस्तेन सहै वागच्छत्‌ 
साम्प्रतं त एव शासनाधिकारिणो मानसिंहस्य विरोधं करतु, तं तिरस्कर्तुं च मन््रणामवध्नन्‌ ये पुरा 

मानसिंहस्य सम्मुखे मस्तकमुत्तोलयितुमपि न प्राभवन्‌। विजने स्थितस्य महाराजस्य मनसि 
स्वर्गतसग्राजः साधुस्वभावः,महदुदेश्यम्‌, निजं प्रति सत्यं सौहार्दं च वारंवारमावर्तन्ते स्म। 
युद्ध विजयात्परावर्तमाने मयि कथमिव कण्ठालिङ्गनमकरोत्‌, कोदृशैरुत्साहसंवर्दधकेश्च वाव्यर्मे 
वीरतां प्राशंसदिति सर्व स्वप्नायितमभावयत्‌। कौदृशेन बुद्धि प्रयोगेण परमपरिश्रमेण च 
दक्षिणदिग्विजियो महाराजेन: कृतः, किन्तु कृतघ्नो जर्हागीरो न प्राकटयल्लेशतोऽपि कार्तस्यम्‌। 


पुरा स यत्र निजेच्छानुसारं शासनमकरोत्ततर प्रत्येकवार्तामापृच्छयैव सम्राजमनुतिष्ठति 
सर्वम्‌। यत्रापि युद्धयात्रायां मानसिंहो न्ययुज्यत नियमेन तदुपर्यैको मुसलमाननायकोऽपि 
प्राहीयत। विषगण्डुषमिव सर्वमिदममर्षयन्महाराजः। स्वां परिस्थितिं विचारयन्नासीदवस्थितो 
महाराज एकदा, एतावत्येव सहसा समागच्छदेकमात्रसहायकः खानखानामहोदयस्यतेन सह 
सङ्खन्तुम्‌। द्रावप्यास्तामवमानयन्त्रणया दुःखितौ । एकवारं येन सह स्वामिभावः स्वीकृतस्तस्य 
विरोधाचरणं नासीद द्वाभ्यामप्यनुशीलितं नूनम्‌। अश्रुकण्ठो महाराजो 
बाहूपश्लेषममिलत्खानखानामहाभागेन । अभूवन्‌ हरयोरपि साग्राज्यसङ्कथाः। महाराजोऽ कथयत्‌- 
“वृद्धमिदं शरीरमाधीन्ययन्त्रणानां नाधुना सोढुं शक्तम्‌ । मोगलसाम्राज्यस्य श्रीवृद्धये मया 
दशपुत्राणां बलयो दत्ताः सर्वदा प्रियप्रजाभ्यो वियोगमसहीषि, नित्यनवीना विपदः सोढाः। 
हन्त तस्यायं परिणामः। एतावती कृतघ्रता। अहो मे घूर्णते शिरः । अवलम्बस्व माम्‌" इति 
जल्पन्नेव महाराजः खानखानोत्सद्धे मूर्छितो न्यपतत्‌। 


हतवुद्धिरभूत्खानखाना। अनेकैरुपचार्यथाकथञ्चित्प्रायाञ्चकार चेतनाम्‌। किन्तु 
प्राप्तचेतनः पुनस्ता एव दुःखकथाः प्रारेभे महराजः। खानखाना प्रत्यवदत्‌-' सेयं समयस्य 
गतिर्महाराज। अस्माभिस्तु निजप्रतिज्ञा तावन्निरूढा, किन्तु सलीमस्य दुर्व्यवहारो भवेत्तस्यैव 
घातको नूनम्‌। प्रत्युक्तं महाराजेन-' सर्वमिदं सत्यम्‌। किन्तु राजपुत्रहदयं न सहते 
विश्चासहीनताम्‌। नाहमधिकं जीवेयमिति मे निश्चयः। अतएव केनाप्युपायेन कुमारभावसिंहो 
मत्समीपमतित्वरितमाहवातव्यः। ' 


शीघ्रमेव प्ैष्यन्ताऽऽमेरनगरं दूताः। आम्बेरादक्षिणपर्यन्तोपगमे समयव्ययस्त्वनिवार्य 
एव । एतावत्येव समये महाराजस्य चित्तवृत्तिरुरोतरंन्वतप्यत्‌। खानखाना अकाण्डदुर्घटनायामस्यां 
सलीममेव दोषिणमभावयनिजमानसे। एकैकं क्षणं सोत्कण्ठमसावगणयद्‌ 
यन्महाराजस्तावत्कालमवश्यं जीवेद्‌ यावत्कालं कुमारभावसिंहोऽत्र समुपेयात्‌। 


महाराजस्य घूर्णते स्म प्रायः शिरः। अभवच्चासौ विसं्ञः। बहुकालं यावदस्था- 
त्सेयमवस्था। यावच्च नोपायात्कु मारस्तावदेवंप्रायैव समभूदवस्था। मध्ये मध्ये यदा 
चाभून्महाराजस्य चेतना तदा तदा सहसाऽसौ समपृच्छत्‌- ' कुमार! अकस्मादेकः सेवकः 
समसूचयत्खानखानसमक्षे-' कुमारो भावसिंहः समुपागमत्‌ म्रियमाणो मीनः समुपालभत्‌ 
पानीयम्‌। एकमासादासीत्कुमारदर्शनाभिलाषो महाराजस्य, अद्यासावभूत्पूर्णः। 

महाराजस्य यथेवाभूच्येतना तथेवापश्यदसौ सम्मुखे कुमारम्‌ । प्रासारयदसौ 
द्रावपिभुजौ । कु मारस्तस्याशयमवबुध्य वक्षसाऽश््लिक्षन्महाराजम्‌। प्रावहदुभयतोऽपि 
प्रणयाश्रुप्रवाहः। अहह समयेऽस्मिन्‌ तत्स्थानस्य प्रत्येकपरमाणुतः समुदस्थात्समवेदनाध्वनिः। 


“कुमार ! नाहमात्मनः प्रजानामशकं निरीक्षणं कर्तुम्‌, अवसानसमये पत्नीभिरपि 
नाहं समगंसि । सावधानमिमान्‌ पायलेद्‌ भवान्‌ ।' 


"तातचरणाः!* किमिदमुदीर्यते? अहो कथमेवं विवर्णमभून्मुखम्‌? अरे किमिदम्‌? 
श्रीमन्तः! दीनाय प्रतिपद्यतामुत्तरम्‌। 


परमुत्तरं किमासीत्‌? शान्तिः, महाशान्तिः। महाराजस्य प्रशान्तो ऽन्तरात्मा 
प्रावसदहिव्यलोकनिवासाय। 


इलिचपुरे एव समभून्महाराजस्यान्तिमः संस्कारः । परावर्तत ततो निजराजधानीं कुमारः। 
महाराजस्य देहावसानसंवादमाकर्ण्य राजभक्तानां प्रजानां का भवेदवस्थेति स्वयमनुमेयं पाठकैः। 


सलीमः साम्प्रतमात्मनः प्रमादमवेदीत्‌। महाराजस्याऽभावे साम्राज्यस्य याऽ भूदपारा 
क्षतिस्तां विलोकयतः समभूदनुतापः सलीमस्य । किन्तु किमिदानीं सम्भवेत्‌? मोगलसाम्राज्यस्य 
प्रधानस्तम्भे व्यपगते तत्कार्यपूरणाय क्रियमाणोऽन्यः प्रबन्धः कृताकृत एवाभूत्‌। अभूच्छिथिलं 
समग्रं शासनम्‌। किन्तु महाराजस्य देहावसाने सञ्चातोऽनुतापो जहाँगीरस्य जीवने 
प्राकरोत्परिवर्तनम्‌। तस्य पितुरादर्शः साम्प्रतं तस्य नेत्रयोः सम्मुखे समनृत्यत्‌। हिन्द्‌- 
मुसलमानयोर्भदभावं व्यपनीय हिन्दुषु निजपितेव सोऽपि व्यश्चसीत्साम्प्रतम्‌। महाराजस्यात्मा 
निजविजये मन्ये प्रचुरं प्रसीदेत्स्वर्गधामनि साम्प्रतम्‌। महाराजभगवन्तदासस्य सेयमिच्छा- 
"हिन्दुसंस्कर; प्रभावितः सलीमो न विरोधी भवेद्‌ हिन्दूनाम्‌ ' अद्य पूर््युन्मुखा समवालोक्यत। 


महाराजमानसिंहस्य जीवनं द्रादशवर्षवयः समारभ्य मरणपर्यन्तं साग्राज्यकार्येष्वेव 
व्यत्थेत्‌, अत एवासीत्तद्राजनैतिकम्‌। किन्तु गृहस्थाश्रमोऽपि महाराजस्य निरौह्यत सम्यक्तया । 
आसीत्तत्समये क्षत्रियेषु बहु विवाह प्रथा। तदनुसारमभूवन्महाराजस्य २६ विवाहा :। तेषु 
एकादशपुत्राः पञ्च पुत्यश्चाऽ जनिषत । एकादशतनयेषु दशपुत्रा महाराजस्य सम्मुख एव समरेषु 
वैरिणो निघ्रन्तः स्वर्गमारोहन्‌। एकादशस्तनयः श्रीभावसिंहो राज्यमाशिषत्‌। 


मानमहाराजोऽ तीव वदान्यस्वाभावोऽभूत । तस्य दानवीरताया बहयः कथाः प्रसिद्धा: । 
तथा सोऽयमासीत्‌ कलानां प्रणयी । एतस्य स्मृतयः आम्बेरराज्ये, येषु प्रदेशष्वयं शासको 
भूत्वा न्यवसत्तेषु, युद्धाय वा प्रातिष्ठत तेषु साम्प्रतमप्युपलभ्यन्ते । मानसिंहो न केबलमाम्बेरस्य, 
अपि तु भारतमात्रस्य वीराणां मौलिमाणिक्यमासीदिति निष्पक्षपाता ब्रूयुः । अनेन निजजीवने 
समरा महान्तोऽनुष्टिताः। सर्वेष्वेव तेषु विजयोऽनेन लब्धः न जातु पराजयो दृष्टः। 


भक्तिभावनो भगवान्‌ 
अपि चेत्सुदुराचारो भजते मामनन्यभाक्‌ 
साधुरेव स मन्तव्यः सम्यग्‌ व्यवसितो हि सः ।। 


५९) 


पुण्यपुर्यां मथुरायास्तासु रथ्यासु, स्वल्पस्वल्पासु विशिखासु च, महानद्य 
जनसम्मर्दोऽस्ति। परश्शता नरनार्यः कक्ष्ये धौतं धातुकलशं च वहन्त्यो यमुनातटमभिसरन्ति। 
उत्साहिनः शिशवो यमुनायां जलक्रौडनलालसया प्रयान्ति पुरतो धावन्तः। कालिन्दीघट गता 
आपणाः सन्ति साम्प्रतं वस्तुभिः पूर्णाः। क्रेतारः संघशः समवयन्ति प्रत्येकमापणम्‌। 
तुलसीमाल्यादि विक्रेतृणामद्योच्चगता ग्रहाः। निःशङ्कमद्य निबध्यते यात्रिणां गले "कण्ठी !। 
समारोहस्याऽस्य तदिदमेव मूलकारणं यदद्य कार्तिकशुक्ला द्वितीया (यमद्वितीया) । 
पुण्यतमेऽस्मिन्पर्वणि पावनसलिलायाः सूर्यतनयायाः स्नानं विशिष्य पुण्यप्रदं परिगण्यते। 
दूरदूरदेशस्था यात्रिणोऽद्य भगवत्याः कलिन्दनन्दिन्याः पावनपयसि निकाममामज्- 
यितुमात्मानमुपगता इतस्ततः। भूयानद्य घटेषु जनसङ्खटु : । सकृदवमल््य जलान्निःसरणमपि 
परिगण्यते परमपुरुषार्थ इव । 


स्त्रैणतीर्थेषु महि लानामपारोऽद्य स्ारः। कियत्यः किल हिन्दुयुवत्यः 
पुण्यप्रापिनिमित्ताय सोत्साहमवगाहहन्ते कालिन्दीम्‌। काश्चित्तर्थसोपानमारुढा भगवन्तं भास्वन्तं 
प्रणमन्ति, तर्हिं काश्चित्‌ - ' तिहारो दरस मोहि भाव श्रीयमुने ' इत्यादि प्रोच्चारयन्त्यःप्रभातगीतिमेव 
गौरवाद्‌ गुनगुनायन्ति। यास्तु पूजां पाठं वा किमपि न जानन्ति ताः केवलं "जय जमुने जय 
जमुने' इति हार्दिकस्तवनेनैव देवभजने निजां भक्तं प्रकटयन्ति। नवीना मीननयनास्तत्रापि 
ग्रहगते एव प्रपञ्चे संलीनाः। काचित्कथमिव निर्विष्टा दीपावलीति कथां प्रथयामास तर्हि 
काचिदलक्तकस्य केशगुम्फनस्य वा गाथामुद्गिरति स्म। यास्त्वितोऽपि लज्नाशीलास्तासां 
कर्णे कर्णे एवं प्रेमवर्णनाः प्रारेभिरे। एवंविधे मीमांसनीये मार्मिकमनो्समये समारभ्यत 
तावदकस्मादेव घटे ऽस्मिन्नकाण्डकोलाहलः। 


घटुस्यैकस्मिन्पार्ध युवतिरेकाऽऽसीत्‌ स्नाती, या हि समाजे कलङ्किनी बालविधवा । 
नामासीत्कमलेति । घटस्य बहुतराः स्त्रियस्तामेतां परिचिन्वन्ति स्म। आसीदेतस्य कारणमपि । 
यस्मि्प्रतिवेशे कमलाया आसीन्निवासस्तत्रत्या भूयस्यो महिलाः समायासिषुरत्र स्नातुम्‌। 
पुण्येऽस्मिन्पर्वदिवसे कुलाङ्खनाभिः सह कुलकलङ्भनीमेतां स्रातीमवलोक्य सतीत्वतेजसा 
तिग्मद्युतिः सावित्याः प्रतिमूर्तिः सेयं श्रीमती महिलामण्डली क्रोधेन घृणया च गाढतरमगर्जत्‌। 

किन्तु कथालेखकेन तथ्यमिदमावेदनीयमेव यद्‌ यामिमां वेश्यां परिजानन्ति न सा 
काचिद्रारवनिता। यौवनस्य प्रलोभने पतिता बालविधवा कमला प्रतिवेशिनैकेन युवकेन सह 
गृहाद्रहिरभूत्‌। न्यवात्सीत्कानिचन दिनानि निजाऽऽनेत्रा युवकेन सह पृथग्‌ भाटकभवने 
रथ्यायाः प्रतिमुखे एव । साम्प्रतं साधारणे प्रतिवेशे निवसति गृहस्थ इव साधारणतया । प्रशान्तायां 
योवनवात्यायामवष्टम्भनात्कमला न्यरुणत्‌ निजात्मानम्‌ । किन्तु किमिदानीं सम्भवेत्‌? गार्हस्थ्यं 
परित्यज्य बहिर्निर्गतानां वनितानां साहचर्य कथं वा पावनः प्राचीनसमाजः समनुमोदेत्‌? 
यौवनस्यैकमात्रमिदं स्खलितं कण्टकमिव क्लिश्रात्यन्तःकरणे कमलाम्‌। प्रणयिनं प्रति 
नासावतिष्ठद्धावः। भूयांसं सा विजन एवं व्यत्यगमयत्‌। यमुनास्नानदेवदर्शनादिषु व्यतिगच्छति 
बहुतरः समयः। किन्तु यस्मिन्समये निजाऽऽनेत्रा सह निवसति स्म कमला रथ्यामुखभवने, 
तस्मिन्नेव समये लोकानां भावः कमलाया विषये विकृतिं भेजे । लोकास्तां वेश्यामिवाऽस्पृश्यां 
मेनिरे, कलङ्किनीमिमां परिकलय्य कुलाद्घनासु कुरटिलाऽऽलोचना प्राचलत्‌। 


इदमेवासीत्कारणं यद्‌ या पुरन्ध्री स्तोत्रपाठे संलग्रासीत्सा स्तुतिमिमां विमुच्य अक्षिभुवं 
निकुच्य सामर्षमवोचत्‌- ““ अपेहि रे पापिनि, इहैव किं मर्तुमवकाशमलब्धाः' या सूर्यदेवाय 
प्रणामे पर्यस्तासीत्सा प्रणामं परिमुच्य ज्येष्ठमासस्य चण्डांशुरिव जाज्वल्यमाना सोत्तेजनमगर्जत्‌- 
“ दूरमपसर ! न किं विलोकसे यदस्मिन्‌ स्थाने वयं स्नामः।' 


कमला कलङ्किनी किल समाजे। यत्पापं प्रक्षालितमपि नापैति, परिवृता तेन सा। 
पुनः सा किमिति यमुनाऽ वगाहनाय व्रजति? यमुनायाः पावनपयसा किं वेश्यायाः पातकमपोहितुं 
पार्यते? अवश्यम्‌, द्वयोरपि नयनयोः सुरतटिनीसरस्वतीभ्यां यमुनासलिलस्य सङ्खमे वेश्या 
पातकमपि प्रक्षालयितुं पार्यत इति पुराणेभ्यः प्रतीमः। 


अस्तु यत्किञ्चित्‌, कमला प्रत्यहं यमुनायां स्नातुमागच्छति, अद्यापि तथेवाऽऽगच्छत्‌। 
किन्त्वितः पूर्वं नैवंविधस्तीव्रस्तिरस्कारोऽनया सोढव्योऽभूत्‌। किन्त्वथापि नेयमभूद्धर्यतो 
विचिलिता। अश्रपूर्णमाननमवनमयन्त्येव सा शनैः शनैः समापयामास सानम्‌। पित्तलकलशं 
कालिन्दीपयसा समवपूर्य घटुस्योपरि समायासीदसौ । घटस्यैकस्मिन्कोणे स्थिता भूरि बिभ्यती 
सा सलिलं वर्षद्धयां नयनाभ्यां विलोकयामास सकृत्पाबनसलिलां भगवतीं कालिन्दीम्‌। 
कलशं कक्ष्ये कुर्वन्त्येव प्राणंसीद्धिनग्रीभूय। तत श्यानमेघमालामिव मेचककेशकलापं पृष्ट 
विलुलयन्ती सलिलारद्रवसना अरद्धावृतशिरोभागेव सा गृहमार्गमुदलङ्कयत्‌। 


(२) 


यमुनातरात्कमलाया निवासगृहमासीदतिदूरे। अरद्क्रौशान्न भवेन्निकट वर्ति। 
मार्गमु्छद्भयन्त्याः समुद्धूच्येतसि विचारोऽस्याः- ‹ सर्वे जना देवाय जलमर्पयितुं व्रजन्ति । बहुलाः 
स्व्ियो देवमन्दिरे ताम्बूलगृहस्य पुष्पगुम्फनभवनस्य वा सेवामारचयन्ति । कतिचिद्‌ देवभाण्डागारे 
तण्डुलगोधूमादिधान्यानां निस्तुषीकरणस्य शोधनस्य वा सेवामद्धीकुर्वन्ति, पुनः किमहं न 

कुर्याम्‌? मयाऽऽहतं तोयं किं नाद्गीकुयत्किशवः? नाद्धीकुयच्विदथाप्यहं तन्मन्दिरस्य सोपानमेव 
पयसा प्रक्षालयेयम्‌। किन्त्वस्ति किं तस्याप्यधिकारो मह्यम्‌? मम जलं नीचजातयोऽपि 
नाङद्खीकुर्वन्ति। मम जल स्पर्शेन तेऽप्यपवित्राः सम्पद्यन्ते, पुनरहं प्राङ्गणं वा सोपानं वा कथङ्कारं 
वा शङ्कया प्रक्षालयितुं पयसा? अस्तु पश्याम्यद्य मदनमोहनो सेवां स्वीकरोति न वेति। 


वार्तामिमां मनस्यावर्तयन्ती कमला मार्गमासीदुह्ङ्घयन्ती । यमुनातीर्थभ्य: स्वल्पान्तर 
एवासीद्‌ भगवतो मदनमोहनस्य सुप्रसिद्धं मन्दिरम्‌ । विशालकायस्य मन्दिरस्य चतुर्दिक्ष्वेवासन्‌ 
जनतायातायातस्य साधारणरथ्या याः किल 'परिक्रमा' नाम्रा लोकेषु परिचिताः। एतस्याः 
परिक्रमाया दकषिणप्रान्ते आसीत्कमलाया निवासः। तस्यां रथ्यायामन्यमार्गाऽपेक्षया स्वल्पं 
यातायातं जनानाम्‌, गृहसंख्याऽपि परिमिता । 


कमला तस्मिन्दिने निवाससदनमत्वा जलकलशमुद्रहन्ती मदनमोहनस्य मन्दिरमवाप्रोत्‌। 
मन्दिरस्य प्राङ्गणे समागत्य न्यरुध्यत सा। अग्रे गमनस्य “ जगन्मोहन ' सोपानारोहणस्य वा 
नाभूत्तस्याः साहसम्‌। परिचितान्मनुष्यानालोक्यैव प्रोदभवद्रयाकुलता तस्याः। लजैव किम्‌, 
निजोपरि समभूत्तस्या पूर्णरूपेण घृणा। सोपानस्य समीपे भित्तिलग्रा सा व्यत्यगमयद्धूयांसं 
कालम्‌। आसीत्तस्या मनसि कामना यन्मन्दिरस्य प्राङ्गणं निजकलशजलेन प्रक्षाल्य देवसेवायाः 
सुकृते सञ्चिनुयां कच्चिदंशम्‌, किन्तु नाऽभवत्साहसम्‌। समाजे सा कलङ्किनी, तत्संस्मृष्टं जलं 
सुतरामपवित्रम्‌। कमला कमपि न किञ्चिदुक्त्वा पाषाणप्रतिमेव समवास्थित तृष्णीमेकपार् । 


मन्दिरस्य सेविका आभीरी एका सम्मार्जिनीमादाय सममार्जयन्मन्दिरस्य प्राङ्गणम्‌। 
परिचिनोति स्म सा कमलाम्‌। अत्रावस्थितां कमलामवलोक्य समभाषत सा- 'किमित्यत्रा- 
स्थितासि, दूरमपसर । यावत्सम्मार्जयामि देवाङ्गणम्‌ ।' 


कमला दूरमपासरत्‌। आभीरी क्रुद्धा भूत्वा कि च्चिदुच्चैरवादीत्‌- त्वं किं वाञ्छसि? 
कमला बिभ्यती रुद्धस्वरे प्रत्यवदत्‌ - "ममैतेन कलशजलेन... ।' नाशक्रोदगरे वक्तुम्‌। 
नाभवत्साहसमेवाऽगरे वक्तुम्‌। 


"तव कलशजलस्य किं भवेद्धो :? किं देवं सरायपितुमिच्छसि?. 
"नैव' 

"तर्हि" 

"सोपानं बहिः प्राङ्गणं च वाञ्छामि प्रक्षालयतुम्‌।' 


मन्दिरस्य ' समाधानी ' जगन्मोहनेऽवस्थितः कारणविशेषेण दर्शनाभिलाषिणां दर्शनं 
करोति स्म। पूर्वजातो द्रयोः संलपापस्तस्यापि कर्णकुहरे प्राविशदंशतः। अग्रे समुपसृत्य सोऽपि 
प्राङ्गणाभिमुखमवालोकयत्‌। गहनगभीरतया चाऽपृच्छत्‌- * कं कोलाहलमारचयसि रे !' 

सोत्तेजनमजलाद्भृत्या- ' कोलाहलः कः स्यात्‌? लोकानामभिमान एव न माति 
मानसकन्दरायाम्‌। वेश्या सलिलमादाय समागताऽस्ति, कामयते च यदेवमन्दिरं पयसा 
प्रक्षालयेयम्‌ |! 


देवस्य प्रकटः परिषदः ' समाधानिमहाभागः' सगौरवभरेण स्वरेण कमलामुपदिदेश- 
“* पश्य, भवत्या स्पृष्टं जलं न कस्मन्नप्युपयोगे समायायात्‌।प्राङ्गणप्रक्षालनेऽपि नेदं परिगृह्यत । 
यावत्प्राङ्गणं न शुष्येत्तावत्तदुपरि लोकानां पादपतनस्य शङ्का ।'" 


कमला सुभृशमवाङ्मुख्येव समाधानिमहोदयस्याज्ञावाक्यमिदमशृणोत्‌। ततो नितान्तं 
विषण्णमना शनैः शनैः प्राङ्गणादपसृत्य सा मन्दिरस्य पृष्ठगते पुष्पोद्याने समवाप्रोत्‌। तत्र 
किञ्चित्कालं विलम्ब्य व्यचिन्तयत्सा किञ्चिच्ेतसि। ततश्चतुर्दिक्षु चक्षुर्निक्षिप्य व्यलोकयत्‌ 
सा सभयकम्पं यदत्रापि तु कश्चिन्नावालोकयति मे निवारकः। ततो विजनं विलोक्य न्यषीददसौ 
भूमो । भगवन्तं मदनमोहनमेकान्तहदयेन ध्यात्वा तदिदमखिलमपि कलशजलमर्घ्यमिव भूमौ 
न्यपातयत्‌। सलिलसिक्तां तां मृत्तिकामादाय ललाटे जिह्वायां च सश्रद्धं न्यदधात्‌। एतदनन्तरं 
भगवत उदेश्येन निजमस्तकं भूमावाघृष्य प्राणमद्धगवन्तं सभक्ति। ततो रिक्तं जलकलशं 
कक्ष्ये वहन्ती सा गृहाभिमुखमचलत्‌। 


(२) 


वर्षस्य त्रिशतमूनषष्टि च दिनान्यतिलङ्‌घ्य पुनरुपायासीदद्य ' यमद्वि तीया ' । 
वर्षेऽस्मिन्कमला प्रत्यहं यमुनास्नानायाऽगच्छत्‌। यमुनाजलेन कलशमापूर्य, मदनमोहनमन्दिरस्य 
पृष्ठदेशे देवकसुमोद्याने निषद्य, भगवत उददश्येन प्रत्यहं सा कलशजलेनाऽर्घ्यमदात्‌। 


अद्य पुण्यतमं पर्व, पुनः प्रत्युपस्थिता यमद्वितीया । अद्य कमला महति प्रत्यूषे 
समुत्थाय प्रायासीद्यमुनास्रानाय । प्रत्यहमिवाऽद्यापि सा पावनपयसा कलशमापूर्य भक्ति- 
गद्रदकण्ठेन भगवतीं कालिन्दीमभिनन्द्य गृहाभिमुखमचलत्‌। कमला नाऽस्मिन्दिने गृहं 
प्रत्यावर्तिष्ट, न वा प्रतिदिनमिव मन्दिरस्य पुष्पोद्याने एव समुपातिष्ठत्‌। अद्य सा यमुनासलिलभूतं 
कुम्भमादाय सलिलार्द्रवसना मन्दिरस्य पुरः प्राङ्गणे समवस्थिता । भगवतो दर्शनाय हदयमस्या 
व्याकुलम्‌, प्रवहति नेत्राभ्यां निरर्गलं नीरम्‌। सा वाज्छति पुनरेकवारं भगवतो दर्शनं दूरादपि 
समवाप्रुयाम्‌। मन्दिरस्य ' जगन्मोहनं ' प्रक्षाल्य न सा सम्प्रति देवसेवापुष्पमान्मनोभागे 
संविभक्तुमिच्छति। सा तु साम्प्रतं भक्तसङ्कुलसमवायादेव केवलमेकवारं मदनमोहनस्य मनोहरां 
मूर्तिमालोकयितुमभिवाज्छति । वत्सरात्पूर्वमस्मिननेव प्राङ्गणे दूरतः समवस्थाय भगवतो मनोहरां 
मूर्तिमिवालोकयत्सा। तस्मिन्‌ पर्वदिने एकवारस्य भगवतो दर्शन एव मदनमोहनस्य मनोज्ञां 
मूर्तिमात्मनो मानसे सुदृढमङ्कयामास कमला। तदिनादारभ्याऽद्यपर्यन्तं पूर्णमपि संवत्सरं सा 

तन्मूर्तध्यनिनैव निरन्तरमत्यवाहयत्‌। मन्दिरस्य पृष्ठभागे, आम्रवृक्षस्याधस्तादवस्थाय, तामेव 
मङ्खुमूर्तिमेकमनसा ध्यायन्ती कलशसलिलेन सा प्रत्यहमेवार्घ्यमदादेकवर्षपर्यन्तम्‌। ध्यानद्वारा 
हदयपरले चित्रितां तामेतां मनोहरमूर्तिं प्रत्यक्षदर्शनेन पुनरहा समुज्वलां कर्तुमुत्कटा वासना 
तामद्य पुनर्मन्दिरे समवाकर्षत्‌। किं न दद्यादर्शनं भक्तवत्सलो भगवान्‌? 


निजमन्दिरस्याऽऽ वरणपटो नेदानीं पर्यन्तमुदघास्यत। समाधानिमहाशयोऽपि 
केनचित्कार्येण मन्दिराद्रहिरगच्छत्‌। कमला जलकलशं वहन्ती प्राङ्गणस्यैकपार्ै समवास्थित। 
एवमवस्थितायास्तस्या व्यत्यैद्धूयान्‌ समयः। जलपूर्णं कलशं श्रोणिदेशे विलम्बाद्‌ वहन्ती सा 
सम्प्रति नितान्तमभूच्छान्ता । किन्तु भगवते मदनमोहनाय समानीतं कलशं सा कथं स्थापयेद्धूमो? 
रिक्तमपि तमेनं कर्तुं नाऽवाज्छच्चेतसा। सा निरध्चितमकरोन्मनसि यदद्य प्राङ्गणकोणाद्धगवतो 
दर्शनं कुर्वन्त्येव भगवतश्चरणयोरुपरि कलशसलिलेनार््यप्रदानस्य भावनां कुर्याम्‌। किन्तु 
दुर्लभमभूदद्य देवस्य दर्शनम्‌। भारेण कमला नितान्तमेव विहला समवर्तिष्ट । श्रोणेरुपरि भारं 
धृत्वा समवस्थानस्य नासीत्किच्चिदपि शक्तिः। भगवतो ध्यानं कृत्वा सा हि नितान्तं हीनतया 
प्रार्थयत- ' स्वामिन ! नेदानीमहं स्थातुं शकुयाम्‌। क्षणार्थमेकवारं ते मधुरदर्शनं मे देहि ।' 


मन्दिरस्य मुख्यार्चक स्तस्मिरोव समये कमलायाः सम्मुखतौ भूत्वा 
मन्दिराभिमुखमगमत्‌। नासौ प्रत्यहं सेवायां स्नाति। वार्धक्यवशादस्मात्पुण्य 
कर्मणस्तेनाऽ वकाशोऽ वश्यं गृहीतस्तथापि भगवत्सेवायां दृढानुरागवशात्‌ स्वेच्छया 
कदाचित्कदाचिदसौ सेवायै स्नाति। अद्यापि सेवायै मन्दिराभिमुखं प्रयाति स्म । भगवदर्चनाय 
मन्दिरिमभिसरन्व्यलोकयदसौ प्राङ्गणस्यैकस्मिन्कोणे काचिदबला बहोः कालाजलकलशं 
वहन्ती स्थितास्ति। अपृच्छदसौ -' पुत्रि किं वाज्छसि?' 


अत्रैतदभिसूचनं समुचितं भवेद्यन्मुख्यार्चको न परिचिनोति स्म कमलाम्‌, किन्तु 
कमला मुख्यार्चकमहाभागं सम्यक्‌ पर्यचिनोत्‌, श्रद्धां चाऽप्यकरोत्‌। स वास्तव एव 
भगवद्धक्तोऽभूत्‌ उपासनायास्तत्त्वं च सम्यगवेदीत्‌। स हि सर्वेषामेव सम्प्रदायानां 
भक्तिग्रन्थानतिप्रेम्णा मीमांसितवान्‌। बाल्यस्य यौवनकालस्य वा नास्माकं विशिष्य परिचयः 
किन्तु वर्तमानकाले सोऽयमतीव श्रद्धेयः सर्वेषाम्‌। भगवति स्वल्पमपि कस्यचित्सत्यानुरागं 
विलोक्य भवत्यसौ साधुनयनः पुलकितवदनश्च । सोऽयं विदान्‌ भगवद्धक्तश्च, वयोवृद्धो मार्मिकश्च, 
सरलश्चोदारश्च। यः किलैकवारमप्यस्य परिचयं प्राप्रोति अवश्यमसौ मुख्यार्चकमहानुभावे 
हार्दिकौँ श्रद्धामावहति। 


इतः पूर्वं न कदाचित्कमला मुख्यार्चकमहाभागमेतावन्निकराद्विलोकयतुम- 
लन्धाऽवसरम्‌। शुभ्रकेशस्य देवकान्तिमण्डितस्य महापुरुषस्याऽस्य सात्विकी मूर्तिमालोक्य 
भक्त्याऽप्लुतचित्ता सा मौनमस्थात्‌, न किच्चिदुत्तरं मुखादुदगच्छत्‌। 


प्रश्रस्योत्तरमप्राप्य वृद्धो मुख्यार्चकः पुनः ससान्त्वनमपृच्छत्‌- ! कथय वत्से | 

किमर्थयसे? कमला नाधुनाऽपि संलीपतुमपारयत्‌ मुख्यार्चकोऽवोचत्‌-' किं भगवते सेवा - 
जलमानीतवत्यसि?' नैव। 


" तर्हिं कि वाञ्छसि? 
"मदनमोहनस्यैकवारं.....' 
"दर्शनं कर्तुमिच्छसि? ' 


एहि, तर्हिं मामनुसर, साम्प्रतमेव पटमुद्धाटयामि । समीपाऽ वस्थिता भूत्वा सम्यग्‌ 
विधेहि भगवतो दर्शनम्‌ ।' इत्युक्त्वा सरभसमसौ मन्दिरं प्राविशत्‌ । मन्दिरद्रारस्य 
जवनिकामपसार्य दृष्ठं तेन यत्सा स्त्री न सम्मुखेऽस्ति। दूरे दृष्ट प्रसार्य दृष्टं तेन, यत्सा नीचैः 
प्राङ्गण एव सन्तिष्ठते । मुख्यार्चकः सद्कतमकरोत्‌- "उपर्यागत्य कुरुदर्शनं भगवतः! । 


कमला एकचिनत्ता भूत्वाऽधस्तादेव देवदर्शनं व्यदधात्‌ । ध्यानभङ्खं सति व्यालोकयदसौ 
यन्मुख्यार्चको मामाह्यति । दर्शनं कुर्वती सा व्यग्रभावेनाग्रतोऽ वश्यमसरत्‌। किन्तु ' जगन्मोहनस्य! 
सोपानमुपगम्य सा सन्निरुद्धाऽभृत्तत्रेैव। नागरे शशाक समभिसतुंम्‌। साम्प्रतं 
मुख्यार्चकस्तारस्वरेणाहयत्‌- “उपरि समागत्य विलोकस्व भगवन्तं धैर्येण ।' 


कमलायाश्चेतसि नितान्तमासीद्‌ व्याकुलता यत्समीपमुपगत्य सम्यग्‌ विदध्यां दर्शनं 
भगवतः, किन्तु प्रबलामिमां वासनां यथाकथच्चिदभिभूय नतमस्तकैव सा धीरभावेनावादीत्‌ 
- *अग्रे समुपगमस्य न मेऽधिकारः।' 


मुख्यार्चकः - अधिकारः किमिति नाऽस्ति वत्से? यस्य हि भगवदर्शनस्य 
प्रबलोत्कण्ठा तस्य सर्वँऽप्यधिकारः। 


कमला - अहम्‌ .... अहम्‌ ..... 
मुख्यार्चकः - त्वं काऽसि? 
कमला - अहं कलङ्भिनी, समाजाद्रहिष्कृता। 


मुख्यार्चकः - नैवम्‌, नाऽसि त्वं कलङ्भिनी, त्वं हि भगवद्धक्तः। सोपानमारु्य 
निःशङ्कमग्रमुपेहि "कमला भगवतो भक्तः।' हन्त न सा साम्प्रतं पर्यन्तमिदमजानात्‌। तस्या 
शरीरे विद्युच्छक्तिरिव प्रबलं प्रावह द्धक्तिप्रवाहः। न साम्प्रतं तस्याः कश्चिदवरोधः। सा 
सरभसमारुह्य सोपानं, जगन्मोहनस्य प्रारम्भप्राञ्चल एव निभृतमवातिष्ठत। 


(४) 


एतस्मिन्नेव समये पृष्ठभागात्‌ समाधानिमहाभागस्य कण्ठरवः समवाकर्ण्यत । स हि 
केनचिदरैष्णवेन सह संलापं कुर्वन्समायासीज्नगन्मोहनाऽभिमुखम्‌। कमलां निजमन्दिरस्याग्रप्राङ्गणे 

समवस्थितामवलोक्य स हि सहसैवाऽग्निशर्मा समभूत्‌। अवोचच्च कर्कशकण्ठेन ! अभाग्ये 
जगन्मोहनमारूढासि? हन्त एतावत्ते धार्यम्‌! अपेहि मन्दे ! त्वरितमितो नीचैः! । 


कमलायाः स आनन्दश्चोत्साह श्च व्यलुप्यत तत्क्षणमे वाऽत्यन्तम्‌ । पर्यभूयत 
दीनायास्तस्या हदयं सङ्कोचेनानुतापेन च। आत्मग्लान्या तस्याः पादौ पाषाणायितावभूताम्‌, 
तथापि सा ततः परावर्तनस्य प्रयनरं व्यदधात्‌। एतस्मिन्नेव समये निजमन्दिराद्रहिरुपगत्य 
मुख्यार्चकमहाभागः समाधानिनमब्रवीत्‌- * एतस्याः स्त्रियाः किमिति करोषि तिरस्कारम्‌? 


समाधानिमहाभागः - श्रीमन्‌ ! दृश्यतां मन्दिरस्य समीपमेवेयमुपगता। 
मुख्यार्चकः -तर्दिं कोऽस्मिन्नपराधः संवृत्तः? 

समाधानिमहाभागः - इयं समाजस्य कलङ्भुनी, वेश्या। 
मुख्यार्चकः- वेश्यायाः कृते किं भगवदर्शनस्य निषेधः? 


समाधानिमहाभागः- दर्शनं कामं न निषिद्धं किन्तु लोकानां समीपे समुपगत्य 
स्पर्शनमवश्यं निषिद्धम्‌। 


मुख्यार्चकः- केनेदं भवते बोधितम्‌? महामहत्सु पीटस्थानेषु किं भवति? 
समाधानिमहाभागः - महतां देवधाग्रां कृते न कोऽपि नियमः। 


मुख्यार्चकः - तर्हिं कस्याऽपि देवमन्दिरस्य कृते न कश्चिन्नियमः। मम सुदृढो 
विश्वासो यद्‌ घोरपातकिनः स्पर्शादपि भगवान्न कदाचिदपवित्रो भवति । 


समाधानिमहाभागः - तर्हि पञ्चामृतस्नानादिना अङ्गशोधनस्य व्यवस्था किमिति 
प्रचलिता? 


मुख्यार्चकः - सा ह्यस्मदादीनां कृते। न भगवतः शोधनाय । भक्तजना भगवतः 
शोधनव्यवस्थां कृत्वा निजमनसः शोधनं कुर्वन्ति। यः किल ' भगवान्‌' जडजङ्गमानां सर्वेषां 
स्वामी, स कदाचिदप्यवित्रो न जायते। भवतु, भगवतस्तु नैषा स्पर्शं कृतवती, इयं तु 
केवलमङ्घनादगरे समागत्य ' जगन्मोहन ' समवस्थिता । किमेतावन्मात्रेणेव मन्दिरमपवि्रं संवृत्तम्‌? 


समाधानिमहाभागः - किमिति न संवृत्तम्‌? 


समाधानिमहोदयमत्यारूदं दृष्टा प्रशान्तमहासागरेऽपि तरङ्ग एकः समुदतिष्ठत्‌। 
मुख्यार्चकः किञ्चिदुत्तेजनास्वरे साम्प्रतमवोचत्‌- सम्यगिदम्‌, प्रत्यक्षदैवतस्य श्रीमदनमोहनस्य 
सम्मुखे समवस्थाय किं भवान्‌ दृढतया वक्तु शक्रुयाद्‌ यद्‌ भवान्‌ वा अहं वा 
मन्दिरेऽस्मिन्सम्प्रविश्य मन्दिरस्याऽस्यापवित्रतां नोत्पादयावः? समाज सेयं प्रत्यक्षरूपेण कामं 
कलङ्भिनी, किन्तु भवान्‌ वा अहं वा अभ्यन्तरेऽपि किं 'दुग्धधौताः' इव निर्लिप्तः सिद्धा 

भविष्यावः? यौवनस्य घटनाः संस्मृत्य शुद्धान्तःकरणेन किञ्चिद्‌ ब्रूहि । 


समाधानिमहाशयोऽस्मिन्प्रश्रे शिथिलक्रमोऽभूत्‌। किच्चित्कालमवचनो भूत्वा पर्यन्ते 
कमलाभिमुखमालोकयन्स समुवाच- '*किमये ! पुनरद्य भगवत्पराङ्गणं प्रक्षालयितुं समुपागता? 
गच्छ, अद्ययावद्यस्मिन्‌ स्थाने जलं निषिक्तवती तत्रैव नीरं निषिन्चेः।'' 


मुख्यार्चकेन पृष्टम्‌ ‹ नित्यं कस्मिन्स्थले जलं निषिच्चिति?' 
समाधानिमहाभागः- मन्दिरस्य पुष्पोद्याने। 
मुख्यार्चकः - आगच्छ, पश्यावः। 


द्रावपि ततः समवतीर्यं मन्दिरस्य पृष्ठदेशे उद्यानमव्रजताम्‌। तत्र 
आम्रवृक्षस्यैकस्याधस्तात्‌ प्रत्यहं जलधारानिषेकेण निपतितं गर्तमेकमलोकयताम्‌। तं निर्दिश्य 
प्रोक्तं समाधानिना- 'इयमभाग्या प्रत्यहमत्रैव जलं निषिञ्चति । 


मुख्यार्चकः - जलं कुतः समाहरति? 


समाधानिमहाभागः- क इदं वेद, किन्तु लोका कथयन्ति यत्प्रत्यहं यमुनास्नानाय 
गच्छति, तत एव समागत्य नित्यमस्मिन्स्थाने सलिललेनार्घ्यं प्रयच्छति । 


मुख्यार्चकः- तदिदं जलं भगवतः सलिलगृहे किमिति न प्रयच्छति? 


समाधानिमहाभागः- कलङ्किन्याः सलिलेन किं देवसेवा भवितुमर्हति? 
एकवत्सरात्पूर्वमद्यैव दिवसे जगन्मोहनस्थलं प्रक्षालयितुं सा सलिलं समाहरत्‌, तदेव प्रक्षालयितुं 
नास्यै यद्याज्ञा प्रादीयत्‌, तर्हिं तस्या जलं सेवायां तु कथङ्कारमुपयुज्येत? 


मुख्यार्चकः - तत्रभवतो विचारेण नोपयुज्येत, अहमुपयोगे नेष्यामि । इत्युक्त्वा 
मन्दिरमसौ परावर्तिष्ट । तत्रागतेन दषं तेन यजगन्मोहनारोहणस्य सोपानस्य समीपे नीचैः 
कृतमस्तका कमला निश्चलभावेनाऽ वस्थितास्ति। मुख्याचकेन प्रोक्तम्‌- ' त्वं जलकलशमिमं 
भगवतो जलगृहे समाहर । कमलाया नाभूदस्यां वार्तायां विश्वासः। सा हि परावृत्य पश्चात्पैक्षत्‌, 
कदाचित्सेयं वार्ता अन्यं प्रति प्रोक्ता मुख्यार्चकमहाभागेन । किन्तु निजस्य पृष्ठभागे नान्यः 
कश्चिदबलोकितः कमलया । सम्प्रति साश्चर्यया दृशा मुख्यार्चक महानुभावं प्रति विलुलोके 
कमला। स महाभाग पुनराज्ञापयामास कमलाम्‌- जलमिदं जलगृहे समानय ।' 


किंकर्तव्यताविमूढा कमला महता सङ्कोचेन छिन्नाणि पदान्यग्रे गत्वा ' जगन्मोहने 
निश्चलमवस्थिता। एतत्स्थानं तस्याः कृते परमपावनं तीर्थकषेत्रम्‌। तस्मिन्‌ स्थानेऽद्यावधि नैषा 
प्रवेष्टुमधिकारं प्राप । ये जना अस्मिन्‌ स्थाने स्थित्वा भगवतो दर्शनं विदधति कमला भावयामास 
तान्‌ भाग्यवतः। एतत्सौ भाग्यलब्धये सा प्रवाहयामास बहून्वारान्‌ वाष्पसलिलम्‌। अद्य कमला 
भगवतो भक्त्वत्सलतया तस्मिन्नेव स्थानेऽ वस्थिता। 

कमला न जगाम जलगृहे। जगन्मोहन एव एकस्मिन्पार्ध किञ्चित्स्थानं जलेन द्विः 
" परिमार्ज्य स्थापितवती जलकलशम्‌। मुख्यार्चकमहाभागः स्वयं समुपगम्य तं जलकुम्भं 
भगवतो भवने निन्ये, क्षण एव च रिक्तीकृतं कलशं स्थापयामास यथास्थानम्‌। समागत्य दृष्टं 
तेन ~ यत्प्राङ्गणस्य धूलौ लोटन्ती कमला सा्टाङ्घप्रणामं प्रकरोति भगवते मदनमोहनाय। 
यस्मिन्समये भूमितः सा समुत्थितवती तस्मिन्समये कपोलयोर्वक्षसि च तस्याः प्रावहत्प्रनलः 
प्रमाश्रुप्रवाहः। देवोपमो मुख्यार्चकमहाभागस्तामिमां लक्ष्यीकुर्वन्नवोचत्‌- ! वत्से ! त्वमद्यावधि 
यया भक्त्या भगवतो दर्शनं विहितवती, सा भक्तिस्ते भूयान्नितान्तमक्षयेति प्रददे तुभ्यमाशीर्वादम्‌। 
भक्तिप्लुतं चेतसा भगवन्तं लक्ष्यीकृत्य कामं कस्मन्नपि स्थाने प्रदीयतामर्घ्यम्‌, भक्तवत्सलो 
भगवान्य्रेम्णा तत्स्वीकरोति। सर्वान्तर्यामी अग्रतो वा पृष्ठतो वापि न किञ्चित्प्रतीक्षते । ब्राह्यणो 
वा शूद्रो वा, गङ्गाजलं वा सामान्यसलिलं वा नैतयोर्भददृष्टं बिभर्ति भगवान्‌। स त्वभिलषति 
भक्तस्य हदयम्‌। समर्पय तस्मै त्वमात्मनो हदयम्‌। निजपापानां कृते रुदिहि निरन्तरम्‌। 
अपमूृज्येरंस्तव सर्वाण्यपि पातकानि ।' 


मुख्यार्चकमहाभागस्य चरणौ नयननीरेण निषिच्य कमला परावर्तिष्ट निजनिवासम्‌। 


(५) 


गृहाङ्गणे आम्रवृक्षस्याधो निषण्ण एको युवको विधत्ते स्म धूम्रपानम्‌। स 
ह्यपृच्छत्कमलाम्‌- “अद्य कथमेतावान्विलम्बः?' 


कमला किच्चिदप्युत्तरमप्रदाय प्राविशच्निजप्रकोष्ठम्‌, निबन्ध चाभ्यन्तरतः 
कपाटयोरर्गलाम्‌। मृत्तिकाभृतायां भूमौ दीनभावेन लोठन्ती सा मुक्तहदयमरोदीत्‌। नासीत्तस्या 
रोदनस्य विरामो वा विश्रामो वा। नैतद्धवेद्विदितं कस्यापीति वस्त्रेण मुखमापूर्य 
निःशब्दमियमरुदत्‌। आवर्तते स्म तस्या हदये मुहुर्महुरिदमेव- ' पापानां कृते रुदिहि निरन्तरम्‌। 
अपमृज्येरंस्तव सर्वाण्यपि पातकानि।' निर्भरं रुदती कमला मनस्येव भगवन्तं लक्ष्यीकृत्य 
सदेन्यमनब्रूत- !* भगवन्नहं जीवनपर्यन्तं निरन्तरं रोदिष्यामि। रोदित्वा रोदित्वाऽहमात्मनो 
हदयरक्तमक्ष्णोदरा प्रवाहयिष्यामि बहिः। हे दयामय! मार्जय मे पातकानि ।' 


तस्मिन्नेव समये समाजघान कश्चिद्‌ द्वारार्गलाम्‌। कमला चकिता भूत्वा विद्युदिव 
त्वरिततरमुदतिष्ठत्‌। अतियनेन सा समवृणोदात्मानम्‌, ममार्ज नयनयोर्जलम्‌। किन्तु नोद्ारयामास 
तथापि द्रारार्गलाम्‌। शय्योपरि निश्चला स्थित्वा समचिन्तयन्निजाऽदृष्टस्य घटनाः। सम्प्रति 
द्वारकपाटोपरि समभूवन्‌ प्रबलतमा: समाघाताः। किन्तु कमला नास्योपरि दृष्टिमात्रमप्यक्षिपत्‌। 
किञ्चित्कालान्तरं निजमनसि कञ्चिद्विचारं स्थिरीकृत्य सा समुद्धारयामास भवनद्रारम्‌। 

द्वारे धूमपात्रहस्तः स एव युवा निभृतमासीदवस्थितः। प्रावोचत्सः- ““ लक्षणे; प्रतीयते 
पुनस्त्वं निभृतमरोदीः कमले! '' कमला नाऽस्योत्तरमदात्‌। युवा पुनरवादीत्‌- ' मुधा रोदित्वा 
रोदित्वा किमिति देहं क्षपयसि कमले! 


कमला- किं सुखं देहेनाऽनेन? 
युवा - सुखम्‌? यावत्कालं लोकेऽस्मिन्‌ स्थितिः स्यात्तावन्ति दिनानि सुखमेव । 
कमला- तावन्ति दिनानि दुःखमेव । पापस्मृतेर्निरन्तरं यन्त्रणैव। 


युवा - गृहं विमुच्य मया सह त्वामिहागता, एतस्यैव किमेतावदुःखम्‌? अनेनैव किं 
निरन्तरमारोदिषि? पूर्वं तु नासीत्सेयं भवत्याः परिस्थितः। वर्षादारभ्य तदिदं परिवर्तनमवलोके 
भवत्याम्‌। अद्य मे सूचय सत्यम्‌, केनोपायेन भवती पुनस्तादृशी स्यात्‌? 


कमला - पुनरहं तादृशी स्यामिति न केवलं कठिनमेव, अपि तु नितरामसम्भवम्‌। 
अहं यत्किच्चिद्विसृज्य गृहादागता, न कश्चित्तन्मे प्रतिदातुं शक्रोति । 


युवा- अस्तु, अपैतु सर्वमिदम्‌। मम तावदिद्येव निर्दिश किमित्येतावदारोदिषि? 


कमला- अहं किमिति रोदिमि? हदयं विपास्य दर्शनेन विना नेदं शब्दैर्बोधयितुं 
शक्यम्‌ । 


युवा - कमले! अहमेव भवत्याः सर्वदुःखानां मूलम्‌। भवती वत्सलौ मातापितरौ 
राज्ञामिव विपुलं वैभवं चाऽऽदाय सुखेन संसारमासीन्निर्विशन्ती । न जानेऽहं कस्मिन्कुमुदूर्ते 
भवत्या रूपे गुणेषु च मुग्धो भूत्वा भवतीमचीकमे । यद्यहं प्रणयमेव केवलं कृत्वा निभृतमवतिष्यं 
तर्हि न ते हदये सोऽयमग्रिरद्य प्रज्वलेत्‌ मया मे प्रणयः प्रकटितो भवतीं प्रति। त्वया 
तत्प्रतिदानमपि मह्यमनुष्ठितम्‌। इदानीं कथय तथ्यं मे कमले! केनोपायेन ते सुखं स्यात्‌? 


कमला- किं त्वं तत्कर्तुं शक्रुयाः? 


युवा - अवश्यं शक्रुयाम । प्राणप्रतिदानेऽपि यदि ते मुहूर्तं सुखं स्यात्तर्हि तदर्थमहं 
सन्नद्ध :। 


कमला - तर्हिं मां विमुच्य प्रतिनिवर्तस्व निजगेहम्‌। 
युवा - गृहे मम कोऽस्ति कमले? 

कमला- गृहे तव स्त्री-पुत्र-धन-जनं सर्वं त्वेवास्ति। 
युवा- किन्तु कमला नास्ति। 


कमला- कमला पातकम्‌, स्त्री पुण्यम्‌। एतावन्ति दिनानि पापमसेविष्ठाः, सम्प्रति 
परिशीलय पुण्यस्य परिचयम्‌ 

कमला- पल्याः पादतले कोटिशः कमलाः परिलोटन्ति। एकबारं परावृत्त्य परीक्षस्व 
तत्पटुतरम्‌। 

युवा- कमले! यस्मिन्मार्गे त्वं जिगमिषसि, मामपि तत्सहगामिनं विधेहि, त्वां 
विहाय नाहं पारयेयं स्थातुम्‌। 


कमला- यस्य सुखस्याशया मे संसर्गं वाञ्छसि, न तत्सुखं सम्प्रति शक्याः प्रापुम्‌। 
तव सुखं पल्याः संसर्गे, मम सुखं स्वर्गतस्य स्वामिनश्चरणतले। मागो नितान्तं भिन्नौ मां 
विहाय परावर्तस्व गृहान्‌। नो चेत्‌........1 


युवा - नो चेत्किं करिष्यसि कमले | 

कमला- नो चेदहमेव गृहमिदं विमुच्य गच्छेयम्‌। 

युवा- तावतः प्रणयस्येदं प्रतिदानम्‌? 

कमला - मत्सम्मुखे नेदानीं भवत्प्रणयस्य प्रतिमूल्यम्‌। 

युवा - कमले ! कमले ! एतावत्कालानन्तरं तव मम च वियोगः सोऽयं किं समञ्जस 
एव? 


कमला सम्प्रति नास्मिन्‌ स्थातुमपारयत्‌। अव्रजत्सा द्वितीयस्यां दिशि। 


(६) 


व्यत्यगादेको वत्सरः । कमला साम्प्रतमेकाकिनी । स्वैरं सा गृहकार्यं करोति, सन्ताम्यति 
च सन्ततं चिन्तया। अन्तोऽस्ति गृहकार्याणाम्‌, परं न कदाचिदन्तोऽभ्यन्तर चिन्तानाम्‌। 
अनन्तचिन्तासन्तानमात्मनो हदये गोपयन्ती कमला जलभृतगभीरमेघखण्ड इव चक्षरदिक्ष 
चरति, कार्यमाचरति च। 


कमला न पूजामाचरति, जपो वा तपो वा नाऽनया किञ्चिदनुष्ठीयते। केवलमेकं 
कलशं यमुनाजलस्य प्रत्यहमुपनयति मदनमोहनस्य मन्दिरे । अत्रैव तस्याः कर्तव्यं परिसमाप्यते 
व| 

निःस्तन्धायां निशि समस्ता पृथिवी यदा निःसंज्ञा निभृतं शेते, तदा कमला 
निभृतपदमुत्थाय प्राप्रोति मदनमोहनमन्दिरस्य सम्मुखे । निरुद्धद्रारस्याग्रतो धूलौ लोठन्ती सा 
चिरकालपर्यन्तमरुदत्‌। प्रतिदिनमिदमकरोत्सा। शीतं वा वर्षा न किञ्चित्सा परिगणयति। न 
गच्छति कमला कस्यचिद्‌ गृहे, नान्योऽपि कश्चित्तस्या गृहं गच्छति। न संलपति कमला 
केनापि सह, न चान्योऽपि लालायितः कमलया संलपितुम्‌। एकाकिनी सा निभृतमरुदत्‌। 
सप्ताहे समगच्छत्‌ सा एकदिनमापणे। सूपं वा तण्डुलं गोधूमं वा यत्किच्चिदानेतुमशक तत एव 

सा समाहरत्‌, तेनैव च दिनान्ययापयत्‌। सूपमोदनं लवणं, नाममात्राय घृतमेतावद्विहाय न 
साऽन्यद्धुङ्क्ते, भोक्तुमिच्छापि च नोदेति। 


कमलायाः समीपे रूपं यौवनं चेत्युभयमप्यासीत्‌। यत्र चेदं द्यं तत्र विपत्तर्निःसंशयम्‌। 
करश्चित्कश्चित्पृष्लग्रोऽ भूत्तस्याः। एकदा कमला स्वहस्तेनैव निबिडं तं कृष्णकेशराशिमच्छिनद्‌ 
गेहे। कपोलौ वक्षःस्थलं च तप्तलोहेन सन्दह्य विरूपतामसृजत्‌। तदिनादारभ्य न कोऽपि 
पुरुषस्तां प्रति परावर्त्याऽप्यपश्यत्‌। 


कमलायाः समीपे कानिचिद्रूप्यकाण्याभरणानि चासन्पूर्वसङ्‌ गृही तानि। 
यमुनासनानात्परावर्तनस्य समये तन्मध्यात्सा दीनदुःखिभ्यो व्यभजत्‌ । नैतद्धनं पापेन सञ्चितम्‌, 
पितुर्गृहादागमनसमये सा तदिदं तथापि भगवतो मदनमोहनस्य सेवायां नैतद्‌ द्रव्यमुपयोक्तु सा 
साहसमवहत्‌। यमुनायास्तटे यदि कुत्रचित्सा सुन्दरपुष्पाण्यपश्यत्तर्हिं मदनमोहनस्य कृते सा 
तानवश्यमाहरत्‌। 


जगन्मोहने दूरतः स्थिता कमला एकस्मिन्दिवसे भगवतो मदनमोहनदर्शनं कुर्वन्त्यासीत्‌ 
यथेव दुष्टं यन्मयाऽऽ हतैः गुणैर्भगवतश्चरणद्रयमाच्छन्नं तथेव सा भक्त्या प्रमोदेन च नितान्तमधीरा 
समवर्तिष्ट। सा भगवन्तं प्राणमत्‌, ' भगवन्‌ मदनमोहन ' इत्युक्त्वा न चाहयदेकवार- 
मन्यान्यदिवसवत्‌। केवलमरोदरीत्सा निरन्तरम्‌ । तदिनादारभ्य प्रमोदविहलायाः कमलाया व्यत्यगुः 
कानिचिहिनानि तस्यामेव दशायाम्‌। 


मदनमोहनस्य सैवायै कमला प्रत्यहमाहरद्यमुनाजलम्‌, प्रापच्च तन्मदनमोहनमन्दिर । 
लाभे सति पुष्पाण्यपि समुपाहरन्मदनमोहनाय । कदाचित्कदाचिन्मालां निगुम्फ्य समर्पयामास 
सा भगवते। समाधानिमहाभागो नाऽधुना काञचिदापत्तिमुपदर्शयति, भगवतः कृते कमला 
यत्किञ्चिदुपानयत्तदेव स हि सादरमद्गौचकार। 


प्रकारेणाऽनेन पुनरयासीदेको वत्सरः। एकस्मिन्दिने कमला वाक्रीलस्य गृहे गत्वा 
दानपत्रमेकमलेखयत्‌ स्थावरा अस्थावरा च या काचित्तस्याः सम्पत्तिरासीत्तामिमां दानपब्र्रारा 
भगवते मदनमोहनाय सा समार्पिपत्‌। दानपत्रमिदं भगवतो मदनमोहनस्य मन्दिरे समर्प्य न 
कमला तदनन्तरमदृश्यत मथुरायाम्‌ । क्र सा पर्यव्रजदिति न कस्याऽप्यभूद्विदितम्‌। 


(७) 


गृहपरिग्रहं परित्यज्य, कपर्दिकामात्रमपि न परिगृह्य, शाटिकामात्रपरिधाना कमला 
भगवतो जगदीशस्य दर्शनाय पुरीं प्रास्थित। न सा परिजानाति पन्थानम्‌। गतागतं कुर्वद्धयः 

पथिकेभ्यः पृष्टा समभवदग्रेसरी सरणौ। न समीपं ताग्रखण्डमेकमपि। भिक्षया निर्वहति 
जीवनयात्रा । व्यत्यगादिनादनन्तरं दिनम्‌। कमला महतोत्साहेन समुदलङ्खयन्मार्गम्‌। व्यत्यगुरेवं 
भूयांसो मासाः किन्तु साम्प्रतमपि जगन्नाथपुरी दूरे । शनैर्निरुत्साहाभूत्कमला। सा पूर्ववदिव 
मार्गमु्द्घयितुं शक्ता । कदाचिदुपवासः, कदाचिदरदधभोजनमेवं सा समभूदेकान्ततो निर्बला। 
अक्षीयतोत्साहः, क्रमक्रमादलुप्यत गमनशक्तिः। कमला समभूत्साम्प्रतं ध्याननिरता- * भगवन्‌ 
। का मे साम्प्रतं गतिः?' एकदा मार्गमुछङ्कयन्ती कमला सर्वथेवाभूदसमर्था। सन्ध्या समये 
एव मार्गस्य तटे वृक्षस्यैकस्य निकटे दीनमशेत सा नितान्तनिर्बलतया। भूमौ शयाना सा 
समशोचत्‌- ' जानेऽहं भगवतो जगदीशस्य दर्शनं न मे भाग्ये। यः सकृदपि तत्रोपगच्छति 
क्षीयन्ते तस्याशेषपातकानि । नाहं रोदितुमपारयम्‌, अत एव न पातकान्यप्यपमृष्टानि। भगवतो 
जगन्नाथस्य दर्शनायाहं प्रस्थिता, किन्तु न मे भागधेये तदपि । हे भगवन्‌! किं मे भावितव्यम्‌? 
पापभारमिमं वोढुं न मे साम्प्रतं शक्तिः ।' 


शोचन्ती शोचन्ती कमला नूनमभ्यभूयत निद्रया । स्वप्रे व्यलोकयत सा यन्मध्याकाशे 
विराजति मनोहरा मूर्तिरेका । पुनरपश्यत्सा-यत्र तारकाः प्रकाशन्ते, शोभते भगवान्‌ शशाङ्कः, 
तस्मिन्नेव स्थाने नवजलधरणश्यामलः कमलदललोचनः श्रीमदनमोहनस्त्िभङ्गललितः स्थितो 
ध्वनयति मुरलीम्‌। तस्याधरतटे हासः, नयननिकटे करुणा, कपोलेषु च प्रसादः परिखेलति। 
शतशतशशाङ्कनां प्रतिबिम्बा: प्रतिफलन्ति तस्य चरणनखेषु । लक्षलक्षनक्षत्राणि लोटन्ति तस्य 
पादतले। आकाशं पृथिवीत्यादि लुप्तमखिलम्‌। निखिलमपि जगतस्तेजः संघीभूय व्याप्रोति 
मूर्तिमिमाम्‌। कमला निद्रायामेव रोमाञ्चितसकलशरीरा सोत्साहमपृच्छत्‌- "किं भवानेव श्रीहरिः?! 


उत्तरमलभ्यत- "आम्‌! 

किं भवान्मह्यं दर्शनं दातुमुपगतः?' 

"नैव! 

अहं भवतो दर्शनाय जगदीशपुरीं प्रयामि ।' 
" अहं न निवसामि जगदीशपूर्याम्‌।' 

^ तर्हिं कुत्र निवससि? 


" अहं मानुषाणां हदये निवसामि । यो मामाहयति, यश्च मां दरष्टुं जानाति स एव मे 
दर्शनं लभते ।' 


अहमाहानं न जानामि । दयां विधाय शिक्षय मामहातुम्‌। 
कमला ह्यावेगेनोच्चैरवदत्‌- ' भगवन्‌! शिक्षय मामाह्वानं भगवन्‌।! 
अस्मिन्वारेऽपि न प्राप्यत किच्चिदुत्तरम्‌। पश्यन्त्यामेव कमलायामाकाशस्था सा 

मूर्तिः क्रमेण मन्द-मन्दतरा भूत्वा व्यलीयत गगन पटले। विहला कमला- !हे भगवन्‌ 
बोधय मां दयया, केनोपायोन लभ्येत भवान्‌? 


दिग्दिगन्तान्प्रतिध्वनयन्‌ पुनरश्रूयत घोरः स चीत्कार- * हे दयामय । बोधय मामेकवारं 
केनोपायेन भवान्‌ लभ्येत? ' 


तेन कातरीचीत्कारेण स्थावरजङ्गमम्‌, द्योतलभूतलं चापि रोमाञ्चितं भूत्वा 
प्रतिध्वनिमकरोत्‌- ' करुणामय किञ्चिदाज्ञापाय मां केन विधिना त्वामासादयेयम्‌।! 


चीत्कारशब्देनानेन भग्राभूत्कमलाया निद्रा । उत्थाय सा व्यलोकत चतुर्दिशम्‌। तया 
पृथिवी दृष्टा, गगनमवलोकितम्‌, ताराः प्रत्यक्षीकृताः किन्तु कुत्रापि सा मूर्तिर्न निभालिता। 
निराशाकुलहदया सा गगनमवलोकयन्ती निस्तन्धमतिष्ठत्‌। 


स्वप्रे सा यत्किञ्चिदश्यृणोत्सर्व तत्तस्या स्मृतिपटले वज्राक्षैरुत्कोर्णम्‌। कमला एकैकं 
ता वार्ताः समारभत विचारयितुम्‌। अभूत्प्त्यूषम्‌। कमला वृक्षतलादुदतिष्ठत्‌। येन मार्गेण सा 
मथुरातः समागमत्‌ तेनैव मार्गेण सा पुनर्मथुरां परावर्तिष्ट । 


(८) 


व्यपससार कमलाया भ्रमः। न सा साम्प्रतं जगन्नाथपुरीं प्रस्थातुमुत्कण्ठिता । कमलायाः 
प्रतिभासमभूद्‌ यद्‌ हदयस्यावस्थाविशेषस्यैव नाम  जगदीशपुरी ।' यदा ह्यन्तः करणे 
राधाकृष्णयोर्युगलमूर्तिर्निरन्तरमवतिष्ठते तदैव जनो जगदीशस्य दर्शनं लभते। अन्यथा 
पापाकुलहदयेन जगदीशपुर्या चिरं जीवनयापनेऽपि न मानुषो लभते जगन्नाथस्य दर्शनम्‌। 


मथुरामार्गमुद्छ्कयन्ती कमला व्यचिन्तयच्वेतसि- "हा हन्त को मयाऽनर्थो विहितः। 
अबोधस्य मनसो वशीभूताहं मुधेव जगन्नाथपुरीमभ्यधावम्‌। भो मम मदनमोहन ! क्षमस्व 
विकलामिमां ते पुत्रीम्‌। भवतश्चरणावेव मत्कृते जगदीशपुरी । भवतश्चरणावेव मम सर्वाणि 
पुण्यतीर्थानि। भवतश्चरणयोरवनेजनजलं विसु जन्त्यैव मया निजपातकानां कृते 
रोदनमभिशिक्षितम्‌। पाषाणं विहाय सुवर्णं प्रत्यभिज्ञातम्‌ । त्वमेव मे जगदीशपूर्या जगदीशः। 
त्वमेव मे वैकुण्टपतिः श्रीहरिः। हे मम दयामय देव ! क्षमस्व मामकीनमपराधम्‌।' 


कातरकण्ठेन मदनमोहनमाहयन्ती कमला पन्थानमलङ्खयत्‌। दिनादनन्तरं दिनम्‌- 
मासादनन्तरं मासो व्यत्यगात्प्रकृतिनियमानुसारम्‌। न सम्प्रति कमला पूर्वमिव मार्गचलने 
समर्था। एकदिनस्य मार्गे व्यतिगच्छन्ति दश दिनानि। उपवासैः क्षीणं तान्तपरिश्रान्तं देहं 
यथाकथञ्चित्कर्षन्ती चलने समर्था कमला महता कष्टेन समवाप्रोन्मथुराम्‌। 

आसीत्तस्मिन्नेव दिने यमद्वितीयायाः पुण्यं पर्व। किन्तु नाभूदिदं विदितं कमलायाः। 
हृदेषु यमुना घटेषु च समभूतितान्तं सङ्कुलता। सर्वेषामपि च जनानां मुखं समवालोक्यत 
यमुनाभिमुखम्‌। धृतकोतृहला कमला पर्यष्टपृच्छेदेकां युवतिम्‌- ‹ ननु सूचय मामपि; सर्वा 
यूयं गच्छथ कुत्र?" कोपमभिनयन्तया युवत्या प्रत्युक्तम्‌- ! अपेहि रे मन्दभाग्ये ! किं तव 
नेदमप्यविदितं यदद्यास्ति यमद्वितीया! । 


अनाकुला कमलाऽपि यमुनासरानाय पर्यचलत्‌। 


भगवत्याः कालिन्द्याः कण्ठदघ्रे पयसि सन्निमग्रा कमला व्यचारयच्ित्ते- अद्य 
पुनस्तदेव यमद्वितीयाया दिनम्‌। अस्मिन्नेव दिने मया व्रतमद्भीकृतमासीत्‌, अद्यास्मिन्नेव दिने 
व्रतस्योद्यापनमपि करिष्यामि । रे मातर्युमने! मम पापान्यपाकुरु । अस्मादेह भारान्मां विमोचय । 
दीनोद्धारिणि..... एतदगरे न प्राभवत्सा वक्तुम्‌। द्वावपि कपोलौ मार्जयन्त वाष्पधारा निरन्तरमवहत्‌ 
द्वयोरपि ' नयनयोद््रौ प्रवाहौ यमुनाप्रवाहेण प्रेमतः समगंसाताम्‌। 


कृतस्नाना कमला मदनमोहनस्य मन्दिराभिमुखमचलत्‌। न जानेऽस्मिन्समये तस्या 
देहे नवीना शक्तिः कुतः समुपगता, मनसि नवीन उत्साहः कुतः समभरत्‌। सा सुदीर्घमितं 
पन्थानमतिस्वल्प एव समये समतिक्रम्य नितान्तमेव शीघ्रतया मन्दिरस्य प्राङ्गणमुपातिष्ठत । 


समयेऽस्मिन्मन्दिरपटः समुद्धाटित आसीत्‌ । कुर्वन्ति स्म जना मदनमोहनस्य दर्शनम्‌। 
सद्धोचरहिता कमला सरभसाभ्यां पदाभ्यामभ्याजगाम जगन्मोहनम्‌, निभृतमतिष्ठच्यैकचित्ता 
दर्शनं विदधती । वृद्धोमुख्यार्चकमहाभागः स्वयमस्मिन्दिने सेवायामासीत्समुपस्थितः। 
नीराजनस्यानन्तरं पृष्ठतः परावृत्य वदनं, विलोकितमनेन- यत्सम्मुखे समवस्थितास्ति कमला। 
दृष्टैव तां पर्यचिनोत्‌। अपृच्छदसौ कमलाम्‌- अद्य बहुकालानन्तरं समागतासि । प्रणम पत्रि 
भगवन्तं मदनमोहनम्‌।' 


भगवतश्चरणाम्बुजदर्शनान्नेत्रमनपासरयन्त्येव कमला समभाषीत्‌- “कं प्रणमामि? 
अपि भगवन्तम्‌? तस्य चरणयोरहं प्रत्यहं कोटि कोटि प्रणामानकरवम्‌, तस्य चरणयोरहं 
प्रत्यहं लोटामि। एषाहं तस्यैव चरणयोर्मस्तकं निधाय निपतिताऽस्मि। इदानीं कुत्र मस्तकं 
निधाय, कस्मै प्रणामं करवाणि?' 


मुख्यार्चकमहाभागस्य विस्मयोऽ भूत्‌। किञ्चित्कालं नीरवनिस्तब्धो भूत्वा स 
समपृच्छत्‌- ' चरणामृतं ग्रहीष्यति?! 

कमला- “*अपि चरणामृतम्‌? चरणामृतं कुत्र दास्यसि? मुखे स्थानं नास्ति। 
समस्तदेहस्योपरि भगवतो मदनमोहनस्याधिकारः संवृत्तः। मस्तके मदनमोहनः, जिह्वायां 
मदनमोहनः, हस्ते मदनमोहनः । क्र दास्यसि चरणामृतम्‌?'' 


नितान्तमाश्चर्येण साकं मुख्यार्चकमहाभागस्य समभूदसीमा श्रद्धा कमलाया उपरि। 

किं भगवतः प्रसादीभूतं पुष्पं ग्रहीष्यसि?!" 


कमला- पुष्पम्‌? देहि ! तस्य चरणयोः पुष्पं समर्पय, तच्वरणयोरेव ! इत्युक्त्वा सा 
निजचरणमग्रे प्रासारयत्‌। महानुभावो मुख्यार्चकमहाभागो निकाममासीत्तत््वज्ञानी । तथापि 
भगवतः प्रसादीभूतं पुष्पं कमलायाः पादयोः स्थापयितुं नाभवदेतस्य साहसम्‌। 


कमला न कस्यामपि दिशि परावृत््यापि दृष्टिमक्षिपत्‌। तस्या द्रे अपि नेत्रे समभूतां 
निमीलिते। सा हि ध्यानमग्रा भूत्वा धमिति धरणौ न्यषीदत्‌। तद्‌ ध्यानं न कदाचिदभूद्‌ भग्रम्‌, 
ते नेत्रे न कदाचिदभूतामुन्मीलिते! मदनमोहने मिलिता कमला मदनमोहन एव संवृत्ता 


परमदयालुर्मुख्यार्चकमहाभागः सन्ध्यासमये कमलायाः शरीरं स्वयं स्वस्कन्धेनोद्वा 
यमुनापुलिने सश्रद्धमग्निसाच्चकार । 

त 


अलक्षयेन्द्रश्च' दस्युश्चः 


(संक्षिप्तपरिचयः- ग्रीसदेशान्तर्गतस्य मैसेदन नगरस्य राजाऽयमलक्षये्द्रो महावीरः 
साहसी बुद्धि मानुदाराके दूढचित्तश्चासीत्‌। एतस्य जन्म ईशोः ३५६ वर्षेभ्यः पूर्वमभवत्‌। 
विंशतिवर्षात्मके नववयसि राज्यसिंहासनमधिगत्यैव सोऽयं बाख्तरपारस्यदेशावाचक्राम। 
देशयोरनयोर्विजयेन वर्द्धितोत्साहः सोऽयं विश्वविजयाय प्रचक्रमे । बाह्ली कदेशं विजित्य 
तेनैव पथा सोऽयं भारताभिमुखोऽ भवत्‌। तक्षशिलाया अधिपतिर्विजयिनोऽस्य शासनं स्वीचक्रे 
किन्तु ' जेहलम्‌'* नद्यास्तटे ' पोरस ' नामा तत्प्रदेशाधिपतिः परमपराक्रमेणैतस्य मार्गमवाऽरुधत्‌। 
अलक्षये्द्रो पराक्रमेण तुष्टः स विजितमप्यस्य राज्य प्रतिददौ । 

एष हि व्यासनदीं यावद्धारतमाययो, परमितोऽग्रेऽभिगन्तुं तस्य सेना न सम्मेने। 
अतएव स निजसैन्यं द्विधा विभज्य, एकं भागं जलमार्गेण पारस्यदेशं प्रेषयामास । अपरेण च 
भागेन सह स्वयमीरानादिदेशेषु सञ्चरन्‌ स्थलमार्गेण स्वदेशं पराववृते । किन्तु यथेव 
"बावल 'मुपगतस्तथेव मार्गक्लेशेन रुग्णः स आयुषस््रयस्त्िंशत्तमे एव वर्ष शरीरं विजहौ । 
उदारप्रकृतेर्वीरस्यास्य निगडितेन दस्युना सह यः सन्लापोऽभवत्सोऽ धस्तादीयते ) 

अलक्षयेद्रः- किं त्वमेव स दस्युर्येन मां तृणवदवमन्य, प्रदेशेऽस्मितनुत्पातः प्रारब्धः? 

दस्युः - महाराज! अहमस्म्येकः सेनिकः९। 

अलक्षयन््रः - किमुत्तम्‌? त्वं सैनिकोऽस्यथवा लोकानां लुण्टाको° हिंसकश्च । 
अहं तव वीरतामवश्यमाद्रिये किन्तु तवाऽत्याचाराणां कृते त्वामवश्यं दण्डयिष्यामि। 

दस्युः - प्रभो! मया किमीदृशमपराद्धं येन मां निर्दयं दण्डयसि? 

अलक्षयन्द्रः. - किं त्वं ममाऽपमानं नाऽकार्षी :? किं त्वया देशे अशान्तिर्न प्रवर्तिता? 
किं तव जीवनं मनुष्यजातेर्विनाशायैव न व्यतीतम्‌? 

दस्युः - पृथ्वीनाथ ! सम्प्रत्यहं भवदायत्तः। यत्कि्चिद्रदिष्यति, श्रोष्यामि । यं दण्डं 
दास्यति, सहिष्ये । किन्तु भवान्ममाऽन्तरात्मनः स्वतन्त्रतां नापहर्तुं शक्रोति । श्रीमता ये ये 
दोषा मयि स्थापितास्तेषां परिशोधनाय यद्याज्ञा चेद्रदामि। 

अलक्षयन््रः - अहं त्वां निर्विशङ्कमुत्तरयितु*माज्ञापयामि। 

दस्युः - तर्हिं सविनयमहं पृच्छामि यद्‌ भवता स्वजीवनं कथं यापितम्‌? 

अलक्षयेनद्रः - मम जीवनं तथेव व्यतीतं यथैकस्य वीरस्य प्रशस्तं जीवनं व्यत्येति। 
किं तव न विदितं यदहं वीराणां सुमहान्‌ वीरः, बलवतां सुमहान्‌ बलवान्‌? 


१.  अलगृजैण्डर "सिकन्दर '। २. डाकू । ३. काबुल । ४.केदी। 





५. अपमान करके । अव+मन्‌+त्वा( ल्यप्‌) । मन्यते, आज्ञा मन्यताम्‌। मेने (परो.) मन्ता । मंस्यते इत्यादि। 
६. सिपाही । ७. लूटने वाला। लुण्ट (लुटना), लुण्टति इत्यादि। ८. सफाई के लिए। 


९. उत्तर देने के लिए। उत्तरं करोतीत्युत्तरयति। 

दस्युः - महाराजमहं सम्यक्‌ परिचिनोमि। महाराजो मामवश्यं जानाति । मत्तोऽधिकः 
साहसी भवत सेनापतिषु नैकाऽप्यस्ति। विकत्थनं न मेऽभ्यस्तम्‌। किन्तु महाराजोऽपि 
सम्यगिदं जानाति यन्ममाऽऽनयनाय प्रेषितानां वीरप्रमुखानामपि भवत्सेनापतीनां हदयकम्पो 
नाधुनापि प्रशाम्यति। 

अलक्षयन््रः. - किमनेन? त्वमसि तावत्‌ लोकानां धनजीवनयोरपहर्ता, अपघाती 
एको दस्युरेव। 

दस्युः - श्रीमन्‌! देशानां विजेतारो राजानः किमन्यद्‌ भवन्ति? राज्याधिगमलालसेन 
श्रीमतैव किं महामहान्ति राज्यानि न नाशितानि? सुखशान्तिपूर्णानि बहूनि नगराणि 
दु ःखितान्यशान्तिमयानि च किं नापादितानिः? हरितहरिता धनजनभरिताश्च वसतयो* लोकान्‌ 
हिंसता निर्दयं दहता च किं श्मशानतां न नीता भवता? अधर्मेण अन्यायेन च भवान्‌ 
परःसहस्त्रान्‌" लुण्टितवान्‌ हिंसितवांश्च । यदि शतं सह चरानादाय मया ग्राम एको धर्षित स्तर्हि 
लक्षं सैनिकानादाय भवता अनेके जनपदा राष्टणि च विनाशितानि । यदि मयैकः पथिको 
लुण्टितः स्यात्तर्हि भवता अनेके राजानो राजकुमाराश्च धूलिसात्कृताः । यदि मयैको ग्रामो 
दग्धः स्यात्तर्हि भवता पुष्पिताः फलिताश्चानेके जनपदा नगराणि राषटाणि च भग्रावशेषतां 
नीतानि। भवति मयि च यद्यन्तरं तर््यतावदेव यदहं दीनगृहे जातो भवांश्च राजवंशे । यदि 
सत्यकथनाय मे स्वातन्त्र्यं तर्हि स्पष्टमहं कथयिष्यामि यदहं लघुतरो स्युस्तर्हि भवान्‌ महत्तमो 
दस्युः। भवतोऽपराधा मदपेक्षया निःसंशयं गुरुतराः। 

अलक्षयन््रः. - यदि मया राजानो लुण्टितास्तर्हन्ये राजानोऽपि तु सम्पादिताः! यदि 
मया राज्यानि नाशितानि तर्हिं तदपेक्षया समृद्ध तराण्यन्यानि राजान्यपि प्रतिष्ठापितानि। मया 
हि देशस्य वाणिज्यं प्रवरद्धितम्‌, विद्याश्चोन्नतिं नीताः। 

दस्युः - मयापि धनिकेभ्यो यद्धनं गृहीतं ददीनेभ्यो दत्तम्‌। किन्त्वेतदहं सुदृढं 
जानामि यद्धवतां मया च लोकानां यावती हानिरापादिता तच्चतुर्थाशोऽपि न परिशोधितः, न 
शक्यश्चाग्रे परिशोधयितुम्‌। 

एतच्छरत्वैव अलक््ये्रस्य रोमाण्युत्थितानि । सरभसं भृत्यानाज्ञापयत्‌- "अस्य बन्धनानि 
त्वरितमपनयत। हा हन्त! किमयमहं च समानौ ? सृक्ष्मतया विचारयिष्याम्यहमेतत्‌।' 


१. अपने मुंह चँठी बड़ाई ' दीग मारना! । २. किंन कृतानि, क्या नहीं बना दिये? 
३. बस्तियां । ४. सहस्त्रभ्योऽधिकान्‌ "हजारो से भी ज्यादा! । 


५. दवाना, बिगाड्ना। ६. धून्यधीना इति धूलिसात्‌, ' धूल में मिला दिये! । 


ध 


तीरबालकः 


मेवारराज्ये उदयपुरराजधानी नाधुनापि सम्पूर्ण निर्मिता। चलत्यधुनापि निर्माणकार्यम्‌। 
कुटिलनीतिनिष्णातस्य दिह्लीपतेरकबरस्य नीतिकौशलेन पुरातनी चित्तौरराजधानी हन्त हन्त | 
विच्युता खलु मेवारराजवंशीयानामधिकारात्‌। अधिकाधिकं च विजुम्भते दि्टीपतेर्मवारराज्योपरि 
सन्दशः। राज्यस्ये तस्ततश्चलन्ति खण्डयुद्धानि। परं मेवाराधिपत्िश्चित्तौरस्य, 
मेवारमुकुटमणेश्चित्तौरस्य, पुनर्ग्रहणार्थं कियत्‌ किं वा प्रयतते? राजधानी शत्रर्हस्ते गता, 
परितः प्रवर्तते शत्रोराक्रमणम्‌, अथापि मेवाराधिपतेर्नास्योपरि भ्रृक्षेपः!! आः शृणुत ! प्रासादे 
समुत्तिष्ठति सद्खीतध्वनिः। 

मेवाराधिपतिः-उदयसिंहः सिंहासनमध्यास्ते । तदुभयपार््योर्विलाससहचराः सन्ति 
तन्मन्त्रिणः। अग्रतस्तु, विजृम्भते इ्णत्कारो नर्तकोनाम्‌! गीतेरुपरि गीतिः, नृत्योपरि नृत्यम्‌, 
न मनागपि विरामः, प्रेमपीयूषसारभूता चलति सद्धीतलहरी। परं नाद्य मेवाराधिपतेश्चित्तं 
प्रसन्नमालोक्यते। कियत्कालानन्तरं प्रोक्तं राज्ञा- ““ विश्राम्यतु साम्प्रतं सद्धीतम्‌ ' '। 

मन्त्री- अनुमीयते नाद्य महाराजस्य प्रसन्नं चेतः। अपि शक्यते ज्ञातुं कारणम्‌? 

उदयसिंहः- प्रधानकारणं शक्तसिंहः। 

मन्त्री-एषा तु परिहासकथा, पञ्चवर्षदेशीयः शिशुःशक्तसिंह : श्रीमतां चिन्ताकारणम्‌? 

उदयसिंहः- आसीद्‌ राजा हुमायू ज्यौ तिषशास्त्रे विशारदः। तेनैव, 
प्रभावशालिनात्मज्यौतिषेण दिह्टीपतेरकबरस्य निर्मिता जन्मपत्री । शक्तसिंहस्यापि स एव 
निर्मितवान्‌ जन्मपत्रिकाम्‌। 

मन्त्री- तत्र किं तेनोक्तम्‌? 

उदयसिंहः- यद्धि मेवारस्य शक्तद्रारा भविष्यति सर्वनाशः। शक्तो हि 
राजपुत्रकुलकलङ्कः। 

मन््री- अपि सत्यमेवैतत्‌? 

उदयसिंहः- अव्यर्था तस्य गणना। 

एतावतैव साभिवादनमावेदितं दौवारिकेण-“'महाराजस्यादेशानुसारं स कर्मकरः 
तीक्ष्णधारं क्षुरमेकं निर्माय आनीतवान्‌। अपि भवेत्‌ तस्मै आगन्तुमादेशः?'! 

उदयसिंहः- इदानीमेव द्रक्ष्यामि । प्रवेशय शिल्पिनम्‌। 

दौवारिकः- शिल्पिना सहाचिरादेवोपस्थितः। सहैव चानेन क्रोडाव्यस्तः शिशुः 
शक्तसिंहोऽपि नृत्यन्‌ नृत्यन्‌ प्राविक्षत्‌ सभाभवनम्‌। 

अतिसतर्कभावेन तूलराशिमास्तीर्य जायते स्म क्षुरधारायाः परीक्षा। एतादृशे समये 
प्राबदद्‌ बालः शक्तसिंहः- “*किन्यु नानेन छिद्यते अस्थिमांसम्‌?' ' इत्युक्त्वैव च तीक्ष्णधारं 

तत््षुरमात्मनो हस्ते निचखान ! हस्तात्‌ क्षरन्ती शोणितधारा महामूल्यमास्तरणवस्त्रं सिक्तवती। 
सकला अपि साम्प्रतं जडीकृताः, न केषामपि मुखे वाक्‌ ! किन्तु पञ्चपञ्चवर्षी यस्य 
शिशोर्नास्योपरि भ्रृक्षेपः। 

उदयसिंहस्य सर्वशरीरं कम्पमानमासीत्‌। गम्भीरस्वरेण प्रोक्तवान्‌ सः-'* बालकस्यास्य 
भविष्यज्जीवनस्यापरोऽयं परिचयः। नान्यत्‌, क्रियतामस्य वधः। मेवारसर्वनाशकारिणः 
खल्वरक्षणीयं जीवनम्‌ '!। 

अभवन्‌ सकला अपि स्तम्भिताः। नासीत्‌ कस्यापि मुखे वाक्‌ । तदा चक्षुररुणीकृत्य 
प्रोक्तमुदयसिंहेन '* दोवारिक। अपि न श्रुतो राजादेशः?" ' 

दौवारिकः किञ्चिदनुक्त्वा महाराजमभिवाद्य जग्राह बालकस्य हस्तम्‌। उदयसिंह ः 
प्ोक्तवान्‌-““ नीयतामयं वध्यभूमौ, इदानीमेव येन प्रतिपाल्येत आदेशः।'" 

शक्तसिंह : क्षणमवाग्‌ भृत्वा ददर्श पितुर्वदनम्‌। किन्तु न प्रोक्तवान्‌ किञ्चिदपि। 
दौवारिको नीतवान्‌ राजकुमारं वध्यभूमौ। 

दौवारिको बहिरागत्य स्रेहपरवशश्चुचुम्ब बालकस्य मुखम्‌, किन्तु निर्भीको बालः 
प्रोक्तवान्‌-““ क्र हनिष्यसि? '! 

दौवारिकः सविस्मयं पञ्चवर्षदेशीयस्य शिशोर्वदनं विलोकयन्‌ क्षणमस्थात्‌। बालकेन 
पुनः प्रोक्तम्‌“ देहि प्रतिवचनम्‌ ।'! 

दौवारिकः- किंवा वदामि, भवतो हस्तात्‌ पतत्यधुनापि रुधिरम्‌। 

शक्तसिंहः- उष्णीषेण बन्धयिष्यसि क्षतस्थानम्‌? 

अहो वाक्रातुर्यम्‌! अहो शृषोक्तिः? दौवारिको विच्छायवदनः सन्‌ प्रोवाच- 
"किमुक्तम्‌ ।'' 

शक्तसिंहः- यस्य हि कण्ठान्निमिष्यति रुधिरसखोतः, तस्य हस्ते रक्तमालोक्य 
किमित्येतादृशी मनोवेदना? क्राधुना हनिष्ससि ब्रूहि 

दौवारिकः- वध्यभूमौ । 

शाक्तसिंहः- इतोऽपि दूरे गमिष्यामि? 

दौवारिकः- राजाज्ञया । 

शक्तसिंहः- प्रस्तुतोऽस्म्यहम्‌। 

पश्यतोरेव तयोः, तत्स्थानं जनाकीर्णमभवत्‌। बहवः प्राज्वलन्‌ प्रदीपाः। वीरबालक 
आत्मनो जीवनलीलां समापयितुं प्रचलति स्म वध्यभूमिम्‌! मार्गे शलूम्बराराजो निशीथसमये 
पथिमध्ये पदचारिणं प्रहरिवेष्टितं शक्तं दृष्टा विस्मयमापन्नः प्रोवाच“ राजकुमार ! कुत्रास्मिन्‌ 
निशीथे? 

शक्तः सहास्यमवदत्‌-' आत्मबलिं दातुम्‌।'" 

शलूम्बराधिपतिः- कुतः? 

शक्तसिंहः- अनावश्यकमेतत्कथनम्‌। राजाज्ञां पालयितुं प्रयाम्यहम्‌। 

शलूम्बराधिपतिः- राजकुमार ! शक्त ! किमेतद्‌ ब्रवीषि? 

शक्तसिंहः- सत्यमेव वच्मि । 

शलूम्बराधिपतिः- एवं सहास्यवदनो दास्यसि जीवनम्‌? 

शक्तसिंहः- निर्थितम्‌। न चेद्विश्चासः सह गन्तव्यम्‌। 

शलूम्बराधिपती रोदितवान्‌ मुक्तकण्ठम्‌। श्रुतवाञ्श्च समस्तां घटनाम्‌। अन्ततस्तु 
यावदहं न परावर्ते तिष्ठतु तावद्रधकार्यमित्युक्त्वा जगाम उदयसिंहस्य समीपे । तत्र च 
चक्षुषोर्जलेन, अनुनयेन, विनयेन च, पुत्रवधपातकानिवर्तयामास तम्‌ । स्वयं च पोष्यपुत्ररूपेण 
जग्राह शक्तसिंहम्‌। मेवाराधिपतिरपि मेवारराजवंशेन न कोऽपि शक्तसिंहस्य सम्बन्ध इति 
कारयामास प्रतिज्ञाम्‌ । 

हन्त हन्त! वीरबालक ! यदि न ते शक्तर्टुरुपयोगोऽ भविष्यत्‌ तर्हि नेयं मेवारभूमि- 
्यवनपदकलङ्किताऽ भविष्यत्‌ । मेवारभूमे ! । सत्यं शोचनीयस्ते तादृशः समय आसीत्‌! । 


३) 


ड) 

सिन्धुनद्यास्तरे यूनानदेशीयानां रणपोतानां महानेकः संघो विश्राम्यति । नद्यास्तटे शिविरस्य 
सम्मुख एव विश्वविजयी सिकन्दरः सन्ध्यासमयस्य शोभां निरीक्षते । भगवान्‌ सहस्रकिरणः 
साम्प्रतमस्तोन्मुखः। एतस्य हि सुवर्णरुचयः किरणाः सिकन्दरस्य मुखे परितः प्रतिफलन्ति। 
अमुष्य सेनापतिः सेल्युकसः समीपगमाी सन्‌ संलपति सम्राजा। 


सिकन्दरः- सेल्युकस ! सत्यमयं देशो विश्वस्मिन्‌ वैचित्र्यस्य भूमिः। दिवा प्रचण्डः 
सूर्यः सुनीलमेतस्य गगनं सुभृशं सन्ताप्य यथेव पृष्ठं परावर्तयति तथैव निशि सुप्रसन्रश्चन्द्रमाः 
समागत्य स्निग्धया निजज्योत्स्नया तदेतत्‌ सर्वतः स्नपयति । निविडन्धकारायां निशि देशस्यास्य 
सुनीलमाकाशमगणितैस्तारागणेर्यदा किल सर्वतो देदीप्यते तदा ह्यहं विस्मितश्च प्रभावाक्रान्तश्च 
तदेतत्पश्यामि। जलधरसमये कज्न्लमलिनाः प्रकाण्डघना गुरुगभीरं गर्जन्तो यदा ह्यस्याकाशं 
दुर्दान्तदानवा इव सर्वतः समाच्छदयन्ति तदाहं नीरव -निस्तब्धः केवलं विलोकयामि । एतदेशस्य 
शिरोभूषणं गगनचुम्बी बभरुवर्णो हिमालयः शिरसि शुभ्रं तुषारमुकुटं बहन्‌ धीरभावेनावतिष्ठते। 
एतदेशस्य सुविशाला नद-नद्यो मत्ततयेव फेनायमानाः सागरामिभमुखं प्रवहन्ति। मेदुरा च 
मरुभूमिः स्वेच्छाचारिणीव तप्तबालुकया निस्तब्धं खेलतीव । 

सेल्युकसः- सत्यमिदं सम्रार्‌। 

सिकन्द्रः- कुत्रचित्तालवनं मदेन शिरः कम्पयद्‌ भूरितरं गर्वायते। अपरत्र विराड्‌ 
वटवृक्षः स्वच्छां स्वच्छायां परितो विस्तारयति । क्रचिन्मदमत्तो मातद्धो जङ्गमः पर्वत इव शनैः 
शनैर्विहरति, क्रचिद्विशालकायोऽ जगरः आलस्यसहचरी हिंसेव वक्ररेखायां निपतितोऽस्ति। 
कुहचिद्‌-दीर्घशृङ्गः सारङ्गः साक्षान्मुग्धो विस्मय इव मुग्धमधुरया दृष्ट्या शून्यं वनं विलोकते। 
सर्वतोऽधिका च सेयं वार्ता यत्‌ सौम्या, गौरवर्ण, सुन्द चैका जातिर्देशमिमं शास्ति। अमुष्या 
मुखे शिशुवत्‌ सारल्यम्‌, देहे वज्रस्येव शक्तिः, चक्षुषोः सूर्यस्येव दीसिः, वक्षसि च वात्येव 
प्रबलतमं साहसम्‌। अहह एतादशस्यैव शौर्यस्य पराजये नूनमानन्दः। जानासि, राजा 
पुरु्यदाऽस्माभिर्निगडितस्तदा किमयमभाषत्‌? 

सैल्युकसः- किं सम्राट्‌? 

सिकन्दरः- पृष्टं मया-त्वं मत्तः कौटशस्याचरणस्य प्रत्याशां धारयसि? तेन हि 
निभींकनिष्कम्पेन स्वरेण प्रोक्तम्‌- “एकं राजानं प्रति अपरस्य राज्ञो याहशमाचरणमुचितं 
तादृशस्यैव '। अहमाश्चर्यचकितोऽभूवम्‌, मनस्यकरवं च यत्सत्यमियमेव वीरा जातिः। मया 
तदात्व एव तस्य राज्यं तस्मै प्रत्यर्पितम्‌। 

सेल्यूकसः- कुतो नेदं सम्भाव्येत महानुभावे सम्राजि। 


सिकन्द्रः- त्वमेव वद सेनानी :! तस्य हि तादशमुत्तरं निशम्य कोऽन्यो व्यवहारः 
कर्तुमुचितः स्यात्‌? महापुरुषमालोक्य मनसि मे महानुल्लासो भवति । नाहमेतावद्दूरं 
साम्राज्यमधिरोपयितुं समागतः, अपि तु निजमानसोल्लासेन स्वैरमिह दिग्विजयं कर्तुम्‌ । वाज्छमि 
यन्मे परस्तादपि मे कीर्तिर्जगति जागृयात्‌। 


सैल्यूकसः- तर्हिं असम्पूर्णमिमं दिग्विजयं त्यक्त्वा कथं सम्राट्‌ परावर्तितुमिच्छति? 


सिकन्दरः- दिग्विजयस्यास्य पूरणाय नूतनस्य यूनानसैन्यस्यावश्यकता संवृत्ता । अहो 
कीदशमाश्चर्य सेनापते ! अहं सुदूरान्मसीधननगरादनेकानि राज्यानि जनपदांश्च तृणानीव पद्भ्यां 
दलयन्निहयावन्निर्विशङ्कमुपयातः। मया हि प्रबलवात्ययेव सहसा समागत्य महामहत्योऽपि 
शत्रूणामनीकिन्यो धूमराशय इव परितो विक्षिप्ाः। अद्ध ह्येशियाप्रदेशो मसीधनस्य विजयवाहिनीनां 
वीरचरणभारेण साम्प्रतं कम्पमान इव । भवितव्यवद्‌ दुर्निवारः, कलहकाण्डवत्करालः, 
दुर्भिक्षवनिष्करुणोऽहमरद्धस्यैशियाप्रदेशस्य वक्षसि रुधिराक्तं निजं विजयस्यन्दनमेतदवधि 
निर्निरोधमानीतवान्‌। कुत्रचिद्‌ यदि बाधाऽनुभूता तर्हास्मिन्‌ शतद्रोस्तटे एव सर्वतः प्रथमम्‌। 


[ चन्द्रगुप्तं गृह्णन्‌ अन्तगोनसः प्रविशति] 

सिकन्दरः-अये अन्तगोनसः? किमिदम्‌? कोऽयं गृहीतः? अन्तगोनसः- गुप्तचरोऽयं 
श्रीमान्‌ गुप्तचरः! 

सेल्युकसः- ओः! कथमेतत्‌? 

अन्तगोनसः- श्रीमन्‌ दृष्टं मया यदेष शिविरस्य सन्निधावेव निर्जने स्थाने शुष्कस्य 


तालपत्रस्योपरि किञ्चिदङ्यतीति। अहं हि प्रसह्य द्रष्टुमभ्यलषमिदम्‌। ततो हि दर्शितवानयं 
तत्पत्रम्‌ । किन्तु नेदमहं प्रभवामि वाचयितुम्‌। अतएव सम्राजः सम्मुखमानीतवानस्मि। 


सिकन्दरः- किमलेखीः प्रिययुवक, वद सत्यम्‌? 

चन्द्रगुप्तः- सत्यं वक्ष्यामि राजाधिराज सत्यम्‌। मिथ्याप्रलापो 
भारतवासिभिर्नाद्याऽप्यभ्यस्तः। 

[सिकन्दरः साकूतां शमेकवारं निचिक्षेप सैल्यूकसे, ततोऽ बोचच्वन्द्रगुप्तम्‌।] 

सिकन्दरः- सम्यगिदम्‌। वद तर्हिं तथ्यम्‌, किमलेखीद्धवान्‌? 

चन्द्रगुप्तः- अहं हि सम्राजः सैन्य-सञ्चालनम्‌, व्यूहरचनाप्रणालीम्‌, 
सामरिकनियमांश्च अनुमानतो ह्येकमासादस्मि शिक्षमाणः। 

सिकन्द्रः- कस्य भोः सविधे? 

चन्द्रगुप्तः- एतस्यैवोदारस्य सेनापतेः समीपे। 

सिकन्दरः- किमिदं सत्यं सैल्यूकस? 
सैल्युकसः- आम्‌ सत्यम्‌। 
सिकन्दरः- (चन्द्रगुप्तं प्रति) ततस्ततः। 


चन्द्रगुप्तः- किन्तु यदाहमश्रौषं यद्‌ यूनानदेशीयं सैन्यमिदं श्व एवेतः प्रस्थास्यति, 
तदा यन्मयाऽद्यावधि शिक्षितं तदेतत्पत्वरारूढं कुर्वन्नासम्‌। 

सिकन्दरः- केनाभिप्रायेण? 

चन्द्रगुप्तः - न किल सिकन्दस्शाहेन सह युद्धस्याभिप्रायेण। 

सिकन्दरः- तर्हि? 

चन्दरगुप्तः- ( विचार्य किञ्चित्‌) अस्ति. तर्हिं शृणोतु सम्राट्‌। अहं हि मगधदेशस्य 
राजपुत्रश्चन्द्रगुप्तः। मम पिताऽभूद्विश्वविदितकर्तिर्महापद्यः। मम वैमात्रेयो भ्राता नन्दः 
सिंहासनमिदमधिकृ तवान्‌, निर्वांसितवांश्च निर्दयं मामित देशात्‌। तदेव 
प्रतिशोधयितुकामोऽहमितस्ततः पर्यामि। 

सिकन्द्रः- ततः? 

चन्द्रगुप्तः- ततोऽहं मसीधनाधिपतेः सिकन्दरमहीपतेर्धुतानि वीरचरख्राण्यशणवम्‌। 
आकर्णयं चाहं यत्‌ अर्दधमेशियाप्रदेशं पद्भयां परिदलस्य, नद-नदीरतिक्रम्य, पर्वतांश्चोल्लद्ख्य, 
दुर्वारविक्रमोऽसौ भारतमाक्रान्तवान्‌। आर्यकुलमार्तण्डं महाराजं पुरं च पौरुषेण पराजितवान्‌। 
निशम्येवेदं श्रीमन्‌! ममाभिलाषः समभवद्‌ यत्पश्यामि कौटशोऽसौ महावीरः। किंविधश्चायं 
पराक्रमा यस्य हि भ्रुकुटिविलासमालोक्यैव समस्तोऽप्येशियाप्रदेशस्तस्य चरणयोरलुठत्‌। किंविधा 
च सा शक्तिरन्तर्हिता यस्याः समाघातेन महावीराणामार्याणामपि वीर्यमिदमुच्चलितमभूत्‌। अत 
एवात्रागत्य सेनापतेरस्य सकाशात्सैन्यपरिचालनशिक्षामध्यगच्छम्‌। मम हि स्वीयं राज्यं 
प्रत्याहर्तुमेवेच्छा, नान्यत्किञ्चित्‌ । 

[सिकन्दरः सैल्यूकसाभिमुखमपश्यत्‌] 

सैल्युकसः-नाहमिममभिप्रायमजानाम्‌। युवकस्यास्य मुखाकृतिः सरलसंलापश्च 
मह्यमरोचत। अत एवाहं सरलभावेन यूनानदेशीयसामरिकपद्धतेः सम्बन्धे युवकेनानेन सह 
प्रायः चर्चामकरवम्‌। नाहमिदमविदं यदयं विश्ासघातकः। 

अन्तगोनसः- कोऽस्ति विश्वासघातकः? 

सैल्युकसः- अयमेव युवकः? 

अन्तगोनसः- अयं युवको न, अपि तु भवान्‌। 

सैल्यूकसः- अन्तगोनस ! मम वयस्तदिदं नाद्रियसे तर्हि मास्तु । परं ममाधिकारपदं 
तु क्षणं सम्मानयेथाः। 


वीरपरीक्चा ५1 


अन्तगोनसः- जानेऽहं भवान्‌ सेनापतिः, किन्तु भवानेको विश्वासघातकः। 
सेल्युकसः- अन्तगोनस। 
[ कोषात्‌ खड्गमाकृष्टवान्‌] 


अन्तगोनसोऽपि सरभसमसिमाकृष्टवान्‌, क्षिप्तवांश्च सैल्युकसस्य शिरो लक्ष्यीकृत्य 
किन्तु ततोऽप्यधिकेन वेगेन चन्द्रगुप्तः सोऽयं स्वकरवालेन तमाघातं निवारितवान्‌। एतददृष्ट्वा 
ह्यन्तगोनसस्तं विहाय चनद्रगुप्तमाक्रान्तवान्‌। 


सिकन्द्रः- (सरभसमुपसृत्य) तिष्ठ। 

[एतस्मिन्नेवान्तराले अन्तगोनस्य खड्गश्चन्द्रगुप्तस्य कृपाणेन प्रत्याहतः सन्‌ भूमावपतत्‌] 
सिकन्दरः- अन्तगोनस ! 

[ अन्तगोनसो लज्जयावनतवदनोऽभूत्‌| 


सिकन्दरः- अहं तवोद्धत्यमिदं प्रत्यक्षमवलोकयत्नद्य त्वां रज्यान्निर्वासयामि । एकस्य 
साधारणसेनाधिकृतस्य हन्त सेयं स्परद्धा । अहमेतदवधि ते वैयात्यकाण्डमिदमवचनः 
सन्व्यलोकयम्‌। तवैतदपि साहसं स्यादिति नाहं स्वप्नेऽप्यभावयम्‌। गच्छास्मिन्नेव क्षणे, 
निर्वासितोऽसि त्वं मया। 


[ अवाङ्मुखोऽन्तगोनसस्ततः प्रातिष्ठत्‌] 


सिकन्दरः- तव चाऽपराधः सैल्युकस! न तथा गुरुस्तथापि भविष्यति सावधानो 
भवेर्यत्‌ यूनानदेशीयसम्राजः सम्मुखे तत्सेनाध्यक्षस्य क्रोधाविष्करणं न शोभायै । किञ्च -युवक | 


चन्द्रगुप्तः- सम्राट्‌ 
नालोकितं सुषमया पुरसुन्दरीणां, 
नेत्राभिभावि सुभगं नयनं मदीयम्‌।।७।। 
नाहं स्पृशामि शकटी न च लाङ्गलं वा, 
जायां त्यजामि हय ! नो क्षणमात्रमेव। 
नो वा खलीनमुखतामुपयामि तत्त्वां 
निन्दाम्यमन्दमिह वीक्ष्य रथं वहन्तम्‌।।८।। 


~ 


(४) 

सार्द्ध शताब्दीद्रयमतिक्रान्तम्‌। सर्वस्मिन्नपि भारते मोगलसम्राज ओरद्गजेबस्य 
विजयवैजयन्ती प्रस्फुरन्त्यासीत्‌। उत्तरदिशि अफगानस्थानपर्यन्तम्‌, पूर्वस्यां वद्धोपसागरं यावत्‌, 
पश्चिमायां सिन्धुतयद्विलोचिस्थानावधि, दक्षिणायां च काबेरीतयान्तं मोगलसाग्राज्यं व्यस्तीर्यत । 
छत्रपतिशिवाजिना बीजापुर-गोलकुण्डाप्रभृतीनि पठानराज्यानि विजित्य या भारतधर्मपताका 
भृशमारोपिताऽभूत्तामप्यपरोपयितुं मोगलसम्राजा सुदढमभूद्‌ बद्धः परिकरः। निःसीमां 
यवनसेनामादाय चकार विजययात्रामवरद्गजेबः। स्थाने-स्थाने हिन्दूनां तद्धर्मस्थानानां च 
विनिपातदश्यानि चित्रितान्यभूवन्‌। धर्मप्रचारस्य मिषमादाय सर्वत्रापि दक्षिणभारते बर्बरतायाः 
साम्राज्यं विस्तारमलभत । शान्तिमयी दक्षिणादिक्‌ अत्याचारजैर्हाहाकारेरकुला समभवत्‌ । एवं 
विधायां घोरपरिस्थित्यां भीमा-इन्द्रायणीनद्यो : सङ्गमे तूणपुरप्रदेशे या रोमहर्षिणी 
सहदयहदयकम्पिनी लो को त्तरा घटना समभवत्तया हि भारते तिहासस्य पृष्ठानि 
सर्वदार्थमङ्कितान्यभूवन्‌। कल्पान्तं च सेयमनपगामिनी स्मृतिमुद्रा इतिहासप्रेमिणां हदयान्नोपमृष्य 
भवेत्‌। 


१६८९ तमचखिष्टी यवत्सरस्यासीत्कृ ष्णः फाल्गुनः। धर्मवीरतासाक्षिणी 
समुदगादमावस्या । पवित्रतमेऽस्मिन्नेव दिने धर्मवेदेरुपरि यत्किल लोमहर्षणं काण्डमभ्यनीयत 
तेन हि सर्वापि दक्षिणा दिक्‌ सहसैवाऽकम्पत। धर्मोन्मादमत्तो यवनसग्राडवरद्गजेबो हिन्दुपतेः 
शिवाजीमहाभागस्यारोपितां हिन्दुपताकां दर्शं दर्शमासीन्मनस्येव धूमायितः। स हि कुलद्वेषितां 
सत्यां करिष्यन्कूदोपायैः शिवाजितनयं सम्भाजिमहोदयं बलाज्जग्राह । पूर्ववैरमनुस्मरंश्चायं 
यवनधर्ममद्धीकर्तुमेनं बहुधा विवशमकरोत्‌। अधिकारपदस्य प्रलोभनानि, राज्यसमर्पणस्य च 
प्ररोचना: सम्मुखीकृत्य सम्भाजिनमात्मसात्कर्तुमयमजखं प्रायतत्‌। परं हिन्दुपतिपुत्रः सोऽयं 
तान्येतानि प्रलोभनानि पदाघातेनावाहेलयत्‌। 


इत उत्तरं धर्मपरीक्षाया द्वितीयं काण्डं प्रारभ्यत । बलात्कारः प्रावर्तत । सम्भाजिनमुन्मूलयितुं 
नानाविभीषिकाः प्रादशश्यन्त । निष्कोषः खड्गैः परिृतायाऽस्मे प्राणभयमदर्यत किन्तु धर्माभिमानी 
सोऽयं न कथञ्चिदपि व्यचलत्‌। खड्गकोटिभिर्वक्षसि निर्दयमाहतायास्मै यवनधर्मस्वीकाराय 
पुनरप्याग्रहः प्राकाश्यत परं धीरधुरन्धरः, सोऽयं नाकार्षीद्‌ भ्रृक्षेपमपि। धन्याऽस्य धीरता। 
यद्ययमवाञ्छष्यत्त्हिं भारतव्यापियशसो यवनसम्राजोऽनुग्रहात्प्रभूतं राज्यमलप्स्यत । सन्तीतिहासे 
बहून्युदाहरणान्येवंविधान्यपि। परं छत्रपतितनयः सोऽयमात्मोचितमसामान्यं धैर्यमेव सर्वथा 
प्रकटीचकार। शिवाजी यथा प्राणापगमपर्यन्तं रष्ट्रक्षार्थ मोगलैः सह निर्भीकं युयुधे, तथेवाऽयं 
विवशदशायामपि प्राणान्तं यावन्निरभीकतया धर्मरक्षार्थ समनह्यत । यदि पिता राष्ट्रवीरः समभृतत्हि 


धन्योऽसि धर्मवीर 9३ 


पुत्रोऽयं धर्मवबीरपदमर्हतीति को वा न सम्मन्यते । कैश्चिदितिहासकारैः सम्भाजिनो दूषणानि 
प्रकटीकृतानि परं भारतसाम्राज्यसूर्ये प्रचण्डं तपति सम्भाजिनोऽस्य यादशी विवशदशाऽसीत्तां 
सर्वथा हदये कृत्वैव किञ्चिदालोचनं समुचितं स्यात्‌। 


सम्मुखे ‹ दिल्लीश्वरो वा जगदीश्वरो वा" इत्यादि स्तूयमानो निःसीमप्रतापशाली 
भारतसम्रार्‌ अवरद्गजीव आसीत्‌। अग्रे च निःसहायतया विवशीकृतः सोऽयं सम्भाजी एककः 
समभवत्‌। किमेतस्यां परिस्थित्यां सम्भवेत्‌? किन्तु सम्भाजिना अवरङ्गजेबाय यादशमुत्तरं दत्तं 
न तत्साम्यं समग्रेऽ पीतिहासे समुपलभ्येत। भारतसाग्राज्यदर्पितो धर्ममदान्धश्चावरङ्गजेबो 
भरत्सनामिमामाकर्ण्य प्राज्वलत्करोधाग्निना । स हि तस्मिन्नेव समये प्रत्यक्षहननस्य ददावाज्ञाम्‌। 
हिंसाऽपि कौटशी ! यस्याः प्रत्यक्षदर्शनस्य का कथा श्रवणेनाऽपि हदयवतो हदयमुद्रेलते। 
प्रत्यक्षं पश्यतामेव लोकानां तस्य जिह्वा मुखानिर्दयमाकृष्यत, खण्डशश्चाक्रियत । पुनन 
लोहशलाकाभिर्बलादाकृष्य बहिरक्रियेताम्‌। परितः खड्‌ गकोटिभिरस्य शरीरं सहस्रधा 
निदयमविध्यत । रक्तदद्चरी सर्वतः प्रास्रवत्‌ । मांस- वसाभिस्तत्स्थानमपूर्यत । परमेवं बीभत्सकाण्डं 
प्रत्यक्षमीक्षमाणोऽपि सोऽयं नसैकषेयोऽस्य शरीरं तिलशः खण्डयितुमाज्ञामदात्‌। तिलशोऽभूदस्य 
नश्वरमिदं शरीरम्‌, परं धर्मवीरः सोऽयं सीत्कारमात्रमपि कर्तुं नाऽभ्यरोचयद्‌ बर्बरस्याऽगरे । 
अपि धर्मवेदेरुपरि एवं धेर्येणात्मनो बलिदानं यत्र कुत्रचिदुपलभ्येत? 

अहह प्रदीपतरक्षर्जागर्तिं हदि साऽपि घोरघटना यस्यां हि गुरुगोविन्दसिंहस्य द्वावपि 
बालकौ धर्मवेदेरुपरि जीवन्तावेव भित्तौ प्रोथितावभूताम्‌। राज्यप्रलोभनानि तिरस्कृत्य, 
भयानकविभीषिकाश्च पादघातमाहत्य पश्यत किमुक्तं धर्मधीराभ्यां बालकाभ्याम्‌ 


घनाक्षरी- ' 'आस्तामुदयाद्रेस्तावदस्तावधि राज्यमिदं 
तिष्ठतु परस्ताद्राजलक्ष्मीरविचलिता 
किं बहुना, त्रैलोक्यस्य राज्यमपि प्राज्यमहो 
धर्मपालनार्थं परित्याज्यमेव `भविता। 
बालावबलौ स्वः किं तु धर्मरतिरावयोः सा 
कालानलतुल्यभवत्कोपान्न विगलिता 
यवननरेश! कामं मर्माण्यवपाटय नौ 
किन्तु निजधर्मादिदं चित्ते न विचलिता ।।' 





. उदयाचलादारभ्य अस्ताचलपर्यन्त राज्यम्‌ अस्तां दूरे तिष्ठत्वित्यर्थः। 


। 


२. भविष्यति लुर्‌। 





३. सा आवयोर्धर्मप्रीतिर्नं विगलिता न विगलिष्यति (चलिष्य) ।- विचलिष्यति, अनद्यतनप्रयोगेण-' अद्य तु मरणस्य भयमेवास्ति, परम्‌। अनद्यतने 





(अग्रेऽपि) काले चित्तं न चलेदिति ' दाड्यातिशयो ध्वन्यते। 

अवश्यमवरद्गजेबेन आत्मनो धर्मोदारतेयं प्रदर्शिता, भारते यवनसाम्राज्यस्थापनस्य 
चाऽलौकिकः प्रयासः प्रकटीकृतः, परं यमुत्साहमुरसि कृत्वा सोऽयं दिल्लीतः प्रास्थित स 
उत्साहः सर्वकालार्थ तिरोऽभूत्‌। धर्मवीरस्याऽस्य प्राणबलिसमर्पणेन तादृशः प्रभावः परितः 
प्रासस्दयेन हि यवनसाम्राज्यस्य मूलं दकषिणभारत एव किं सर्वत्रापि शिथिलतमं चाकम्पितं 
चाऽभवत्‌। सम्भाजिनो निर्दयवधस्य संवादस्तडिदिव महाराष्टरेषु प्रासरत्‌। सेयमुद्धता बर्बरता 
शान्तशीतलमपि हदयमुत्तेजयामास । घटनयाऽनया देशेऽकस्मादेव तादृशी शौर्यलहरिः प्राचलद्यस्यां 
हि यवनसाम्राज्यमिदं विवशमिव वेगेन प्रावहत्‌। अवरद्गजेबस्तस्य सैन्यं च प्राणपणेन प्रचुरं 
प्रायतत्‌ परं तमिमं प्रवाहं रोद्धुं न प्राभवत्‌। 

इतिस्तदुपरि दैवविपदोऽपि धारापातमपतन्‌। तस्य प्राणप्रिया महिषी लोकान्तरमगच्छत्‌। 
सम्राड्दारिका जेबुन्निसाऽप्यग्रियत। अन्यान्ये च यवनसामन्ता मर्त्यगतिमलभन्त। अतीव 
क्लेशमापन्नः सम्राट्पदलाज्छनः अवरङ्गजेबोऽपि किञ्चित्कालमवश्यमजीवत्‌ परं तदेतस्य जीवनं 
कष्टोपभोगायैवासीत्‌। यत्किञ्चिदस्तु, स्वधर्मसभाजिनः सम्भाजिनः पाञ्चभौतिकं शरीरमवश्यं 
विलीनम्‌, परमितिहासपाठकानां हदयेऽद्यापि समुज्ज्वलैरकषर्जागर्तिं यत्‌- ' धन्योऽसि धर्मवीरे ति। 

५८९) 

गोरदेशीयो मुहम्मदः सर्वतः प्रथमं ११७८ तमे खिस्टसंवत्सरे सिन्धुनदीमु्तीर्य 
प्राविशबद्धारतेऽस्मिन्‌। अनहिलवाडा, पट्‌ूनादीन्‌ धनजनपूर्णान्‌ जनपदान्‌ लुण्ठितुं 
मरुभूमिमुल्लद्भ्यासौ गुर्जरदेशस्य सीमानमधिजगाम्‌। किन्तु नासीत्तदापि भारतं वीरशून्यम्‌। 
विदेशीयदस्योरागमनसंवादमवाप्यैव धर्मस्य तीर्थस्थानानां चोच्छेदभयेन जजागार सर्वोऽपि देशः। 
धर्मरक्षणायोत्तेजिता गुर्जर-मालवयोर्वीरक्षत्रियाः संघशः समगच्छन्त राजधान्याम्‌ । तुङ्गतमे 
एकस्मिन्‌ गजराजे बालकमपि निजाधिपतिं समार्य प्रधानसेनापतिः सीमन्येव समभिरुरोध 
प्रतिपन्थिनम्‌। तुर्कदेशीयैः सादिभिरतिवेगेन समाक्रम्यन्त वीरक्षत्रियाः, किन्तु भारतीयवीराणां 
खड्गधारायां दूरतः प्रावहत्सर्वमपि शत्रुबलम्‌। इतिहासकरः ' फरिश्ता" लिखति- " मुहम्मदः 
केवलं पञ्चशतयोधानादाय यथाकथच्चिन्निजं गजनीस्थानमवापत्‌।' 


बहुकालं यावदसौ पुनः समचिनोत्सैन्यम्‌। भूयोऽपि निजबलं सञ्चित्यासौ ११८१ 
तमे वर्षे पुनराक्राम्यद्धारतम्‌। सिन्धुदेशमास्कन्द्य, प्रसिद्धं देवलदुर्गं पराजित्य, स्थाने-स्थाने 
धनजनान्विनाश्य, परस्सहस्रैरुषटर्लुण्ठितं वसु सङ्‌ गृह्य पुनः परावर्तिष्टाऽयं गजनीम्‌। 
ततस्वरिवर्षानन्तरं ११८४ तमे खिष्टसंवत्सरे पुनर्भारतमाविश्य लाहोरस्य प्रसिद्धं दुर्गमाचक्राम, 
किन्तु षणमासान्‌ प्रचुरं प्रयस्यापि नाऽसौ प्राप साफल्यम्‌। ततः स्यालकोरस्थदुर्गमाक्रम्य, देशे 
पुनरशान्तिं सञ्चार्य, समीपस्थान्देशान्परिलुण्ठ्य, पुनरपि भूयस्तमं द्रविणमनयन्निजदेशम्‌। 


एेषमः सोऽयं मुहम्मदो यवनधर्मस्य प्रबलं ध्वजमुच्छत्य, सर्वेभ्योऽपि यवनराज्येभ्यो 
योद्धणां प्रबलानि सैन्यानि सञ्चित्य, भारतस्याऽतुलं धनराशिमपहतु भूयसा 
समारोहेणाऽक्राम्यद्धारतम्‌। किन्तु स्थाण्वीश्वरस्य सविधमवाप्त एवास्मिन्‌ परमवीरो महाराजः 
पृथ्वीराजः ( चोहान) सरस्वत्यास्तटे तरावडीनामके ग्रामे वीरक्षत्रियाणामद्भुतायाः करवालधारायाः 
कारयामास परिचियम्‌। यवनैतिहासिका लिखन्ति यद्‌ वीरग्रगण्येन पृथ्वीराजेन तादशमसामान्यं 
शर्य प्रकटितं येन हि साहसिकानां शिरोमणिरपि मुहम्मदो यथाकथञ्चिन्निजजीवनं ररक्ष । स्वामिनो 
जीवनरक्षाये तुर्कवीरैर्निजशरीराणां रशयः कृताः, ततोऽप्यतिकाटिन्येन जीवितावशिष्टैः कतिपयैरेव 
शरीररक्षकैः सोऽयं मुहम्मदो मृतप्रायः पलाय्य निजदेशं नीतः। 


रु्णशय्यायां षणमासान्व्यतिगमय्य पुनरपि सुस्थीभूतो मुहम्मदो निजपराजयस्य 
दुःखमनुस्मस्नतिक्रोधेन, उत्साहेन शर्येणं, कौटिल्येन च तुर्क- मुगल- ताजिक- (अरब) 
अफगान- गाजिनां च महामहद्‌ दलमेकत्र चकार। एतन्मध्यतः सपादलक्षमश्वारोहानादाय 
सोऽयं सिन्धुनदीमुक्तर्य प्रतिजिघांसया इनद्रप्रस्थमभिससार। 

किन्तु हन्त महाराजपृथ्वीराजस्य नासीत्पुरातनी स्थितिः । पारस्परिककलदहैः विशेषतश्च 
कान्यकुब्जराजेन सह भयानकसङ्ग्रामेण, कहचौहानादिसुप्रसिद्धवीराणां परिक्षयेण, रत्रिन्दिवा 
विलासरसासक्तिवशादप्रबन्धेन चमूहानसैन्यमासीदिदानीं दुर्बलम्‌। यथेव स पुनः शत्रोरक्रमणस्य 
संवादमश्रौषीत्तथेव यथाकथच्चिद्विलाससौ धाद्रहिर्निष्क्रम्य निजसामन्तानामाजुहाव सभाम्‌, 
सज्जायमास च सैन्यम्‌। तरावदीक्े्रे पुनरपि द्वयोः पक्षयोः समनह्यन्त सेनाः। किन्तु कुटिलो 
मुहम्मदो यस्य हि समरचिन्तया नासीन्निद्रा, भीषणायां रात्रावेव प्रचण्डं निजसैन्यं युद्धायाऽऽदिदेश। 
आसीद्‌ घोरं गर्जन्ती भयद्करी वात्या। सहैव मुशलधारावर्षं ववर्ष मघवा । निविडन्धकारान्न 
ददर्शं हस्तो हस्तम्‌। ईशे घोरतमे समये स ह्यतिसतर्कतया निजसेैन्यं सज्जीकृत्य सरस्वतीमु्तर्य 
च भारतीयसैन्यमाचक्रामेदम्‌। हन्त बहवः क्षत्रियवीराः शयाना एव न्यहन्यत । बहवस्तु 
जागरित्वापि न यावत्‌ शस्त्रं गृहन्ति तावदेवाततायिभिर्व्यपोथ्यन्त सहसा । किन्तु यै्वीरिः खड्गो 
लब्धस्तैरतिशोर्येण पराक्रन्त सम्मुखे । तत्कालं जागृतैरपि वीरस्तथा शोर्येण युद्धं यथा सर्वापि 
्त्रियसेना विनाशमुखादासीद्रक्षिता। 


भगवति भानौ प्रकाशमान एव भारतीयभानुमुदयमानं पृथ्वीराजमसौ ददर्श सम्मुखे। 
अष्टादशसहस्रमश्वधारान्‌ येभ्यो ह्ययमेतदर्थमेव चिरात्समरशिक्षां ददौ, 
पृष्टतोऽनुकर्षन्मुहम्मदोऽभिससार पृथ्वीराजम्‌ अभूतुमलं नियुद्धम्‌ । शत्रुसेन्यास्कन्नस्य स्वामिनो 
रक्षार्थं वीरवरश्चामुण्डयायः, सिंहविक्रमः सामन्तसिंहः, धीर्शन्द्रपुण्डीरस्तत्सहचराश्चान्ये च 
दशसहस्रयोधाः समरमहामखेऽस्मिन्‌ निजशरीराहुतिमदुः। हन्त सहस शखक्षतानि तनौ वहन्नपि 
वीरशिरोमणिश्चमूहानराजो मूलकच्छेदं चिच्छेद शत्रुसैन्यानि। किन्त्वगरे क्षीणापुण्यो ग्रह इव 
सरस्वत्याः पवित्रे तटे निपपात महाराजस्य वीरशरीरम्‌। हन्त हन्त चिरं स्वतेजः संसारेऽस्मिन्‌ 
परितः प्रसार्य सोऽयं स्वातन्त्यसूर्यो भारतीयगगनात्सहसैवाऽस्तमगात्‌। तददिनादारभ्यैव च 
दुरदान्तदेवेन निर्दयया निजलेखन्या भारतस्याऽस्य नामधेयं स्वतन्त्रदेशानां सूचीतो हन्त निष्करणं 
व्यच्छिद्यत्‌। 


(२) 

इतः पर क्रूरा निर्दयाश्च वैदेशिकाः संघशः समागत्य भारतीयप्रजानामुपरि 
भयानकमत्याचरन्‌। वर्दधमानाऽहमदो मुहम्मदो रक्तपिपासुना निजसैन्येन सह प्रत्येकशीतकाले 
समागत्य दिल्लीप्रान्तीयेर्हिन्दुरजभिः सह घोरं युयुधे । एतस्मिन्नेवाऽवसरे मातृभूमिं पारतन्त्यनिगडितां 
दृष्ट्वा गक्ररजातीयाः शूरवीराः समाक्रम्यन्त कोपेन । स्वातन्तरयप्रियास्ते दासताऽपेक्षया मरणमेव 
साधीयो मत्वा समवायन्त सिन्धोः प्राचीने तटे। गृहानग्निसात्कृत्य, स्त्रीवालानपि निहत्य, 
प्राणेभ्योऽपि प्रियाणि निजशखराण्यादाय समभ्यसरंस्ते लाहोरपरिसरम्‌। यो वा यवनः 
सम्मुखमुपारमत्तमेव खण्डशोऽकुर्वन्‌। लाहोरमवाप्यैव गक्कारवीराः सिंहविक्रमेण दुर्गमभ्यारोहन्‌, 

तृणनाशमनाशयंश्च शतरुसैन्यम्‌। सिन्धोः शतद्रोश्च मध्यतो न तैरेकोऽपि परिशेषितो यवनवीरः। 


दुःसंवादमिममाकर्ण्य समग्रामपि निजवाहिनीमाकर्षनमुहम्मदः। कुतुबुदीन एेबकेन 
सह शतद्ुमुत्तर्य समाजगाम लाहोरपरिसरे । पदे पदे समभूवन वीरैर्गक्छरैः सह यवनानामायोधनानि। 
एकेकेनाऽपि रक्तबिन्दुना मातृभूमेः पूजां कृत्वा वीराग्रण्यास्ते गक्राः समवापुः स्वर्गमादित्यमण्डलं 
भित््वा। एवमिव भारतं विधूय गोरदेशीयोऽसौ मुहम्मदो निदाघर्तौर्यापनाय विश्राम्यति साम्प्रतं 
सकन्धावारमास्थाप्य सिन्धुसरित्तरे। 


(३२) 

अरद्धरात्रस्य समयः। वहति मन्दं मन्दं सुखदो वायुः| विराजति च परितो 
नीरवनिस्तब्धता। गगने घनानां घनीभावेनाऽन्धकारोऽपि सम्प्रति घनीभवति। सन्तमसेऽस्मिन्‌ 
घोरतरं गर्जन्ती वहति सिन्धुरुद्धतम्‌। नद्याः परपारे क्रचित्क्रचित्तीव्रो हेषास्वनो भिनत्ति निस्तब्धताम्‌, 
सूचयति च निभृतं यदेतस्मिन्स्थाने महत्येका वाहिनी सम्प्रति कृतसन्निवेशेति। एतावत्येव 
समभवन्नद्यामेकः शब्दः, तत्समकालमेव च तयवर्तिनो लतागुल्मादीर्घदेह एको मनुष्यो निःसृत्य 
सरित्तरमभ्यसरत्‌। तस्य पृष्ठतश्च लघुरेकः संघो यस्मिनुपविंशाः पुरुषाःलताघनानिर्गत्य नदीतटे 
पुरुषस्याऽस्य निकटे समवास्थित। कृतावस्थानानामेषां न व्यतीयुः कतिचित्पला अपि, 
एतावत्येवान्तराले तालप्रमाण एकः पुरुषो विनिर्गत्य तस्थौ तेषां सम्मुखे । 


दृटैर्निविडेश्चावयवैरमी पुरुषा गक्रा इति प्रतीयन्ते स्म। आस्िमे 
खड्‌ गैश्चर्मभिश्च सन्नद्धाः। नासीदेषां शरीरे किमपि वसनम्‌, केवलं सिंहपुच्छस्य 
कच्छबन्धमात्रमासीत्‌। सूचीभेद्येऽस्मिंस्तिमिरे नैतेषामाकृतिरशक्यत विलोकयितुम्‌, किन्तु 
दीपताङ्गारोपमेनेत्रे असूचयताममीषां भयड्करताम्‌। नदीतो निःसृत्य सम्मुखमुपगत एव तस्मिन्पुरुषे, 
दलस्याऽस्य नायकेन यस्य हि सुदृढं शरीरमपरिमितं बलमसूचयदनायासम्‌, पादद्रयमग्र 
समुपसृत्य प्रोक्तं गम्भीरया गिरा-कनक! कः संवादः? 

प्रणम्य नायकम्‌, धीरेऽपि च गम्भीरे स्वरे प्रत्युक्तं कनकेन- ' कण्ठदघ्ने जले स्थितः 
सर्वमहमवालोकयम्‌। यवनराजपटमण्डपस्य प्रान्तावस्थिता वृतयो दूरीकृताः। यवनाधिनायकस्य 
शरीररक्षाभारः साम्प्रतं मन्तरिणोऽधीनः, यस्य हि निवासमण्डपस्तस्यैवान्तिके परिकल्पितः। 
शतं सैनिकाः प्राहरिकाः, येषु पञ्चाशन्नरदीतटं रक्षन्ति, पञ्चाशच्च पटमण्डपं परितो भ्रान्त्वा 
कुर्वन्ति द्वाररक्षाम्‌'। एतावदाकर्ण्येवाऽधिनायकेन दीर्घ निजबाहुमुच्छत्य प्रोक्तं वीरोचितेन 
साहसेन- “अयि नो वीरः! शूरान्नरेशान्पराजित्य, भारतधरामुपरज्य रक्तेन, सर्वानिस्मांश्च 
परतन्त्रीकृत्याऽपि किं मुहम्मदः शयीत सुखनिद्रया? मैवम्‌, मैवम्‌। तच्छोणितपिपासिनी 
सेयमस्माकमसिलता पिबेदद्य निचितं तस्य शोणितम्‌।! 


पृष्ठेन कूर्मपृष्ठं दन्तैश्च करवालं वहन्तो गक्ररवीराः प्रबलं वहन्त्यामपि नदीधारायां 
सरभसमुदप्लवन्त, कतिपयक्षणैरेव च प्रापुः परं पारम्‌। दृष्ट्वैव च यवनोपकार्यां ते 

श्येनपातमपतंस्तस्या उपरि । प्राविशंश्च भित्तिं विच्छिद्य तदभ्यन्तरे । एतेषामुपरोधाय यवनराजस्य 
शरीररक्षका यथैवाभ्यसरंस्तथेव योद्धृणां भयजनकः कनकः पर्वत इव सम्मुखमुपगत्य सर्वास्तान्‌ 
रुरोध । स हि महता च चर्मणा, यस्मिन्‌ तीक्ष्णाग्रा लौहकोलकाः संलग्ना आसन्‌, सवेगमाहत्य 
बहून्‌ यवनसैनिकान्‌ भूमौ न्यपातयत्‌। 


शरीररक्षका न्यरुध्यन्त द्वार एव कनकेन । इतः समरभयद्करा गक्ररस्तु सवेगोत्फालं 
प्राविशंस्तस्मिन्‌ पटमण्डपे, यस्मिन्हि यवनराजो मुहम्मदो रत्नपल्यङ्कमध्यशयिष्ट। 
पाश्वंद्रयावस्थितौ तातारदेशीयौ द्रौ सेवकौ मुक्तामण्डिताभ्यां व्यजनाभ्यामवीजयतां 
यवनराजमिमम्‌। क्रो धान्धैर्गक्ररैः खड्गेन खण्डशः कृतं मुहम्मदशरीरम्‌। हन्त हन्त, 
रक्तरञ्खितान्यङ्घानि पटमण्डपस्य भूतले व्यलुठन्नितस्ततः। मुहम्मदं परिसमाप्य हर्षणाऽधीरास्ते 
गक्तरवीराः खड्गं परिचालयन्तो नद्यामुत्प्लुत्य निरगच्छन्‌। भारतजनन्या हर्ष-शोक-जनकः 
कनकस्तु सम्मुखसमरे तत्रैव वीरगतिमगात्‌, यस्य हि शौर्यगाथामप्रलयं गास्यन्ति सन्तः 
स्मृतिमन्तः। 


सिंहदुरगे सिंहवियोगः 


[ छत्रपतिः शिवाजीवीरो हिन्दूनां स्वातन्व्यरक्षायै क्षपयामास समग्रमप्यात्मनो जीवनम्‌। 
स्वैरं भोगविलासस्य का कथा, युद्धसंघटनाभ्य एव निर्मुक्तोऽस्य जीवनकालो ननु नाम भवेत्स्वल्प 
एव । किन्तु १६६८ तमे चिष्टसंवत्सरे समभून्मोगलैः सह शिवाजीवीरस्य सन्धिः। प्रादीयत 
शिवराजवीराय राजेत्युपाधिः। पूनाप्रान्तस्य सर्वोऽपि परिसरः समभूदस्य शासनभुक्तः। चाकण- 
सूपाप्रान्तयोरप्यासीदस्याधिकारः। विदर्भ- (बरार) प्रान्तेऽपि नवीनतया प्रादीयत कचिदंशः। 
एतस्य प्रत्युपकारे-प्रत्यजानीत शिवाजीवीरो विजयाय मोगलानां साहाय्यम्‌। अनुमानतसखरीन्‌ 
वत्सरानयमतिष्ठत्सन्धिकालः। अनेन ह्यधिगतराज्यस्य, नियमनाय निजशासनस्य दटीकरणाय 
च प्राप्तः पर्याप्तः समयः शिवाजिना। परं चिरादविश्वस्तहदयस्योरङ्गजेबस्य भाग्ये क्रासीच्छान्तिः। 
सह्यनुबभूव त्वरितमेव दक्षिणभारतस्याऽविश्वासगन्धम्‌। इतः शिवाजीवीरोऽपिनाभूदनेन सन्धिना 
सन्तुष्टः। अत एव शीघ्मेवोभयपक्षयोः सन्धेरुत्तरं विग्रहस्य समभूत्प्रारम्भः।] 


(९) 

आसीज्जलधरकालस्य प्रारभ एव । श्यामविशङ्कय मेघघया मत्तमातद्गघय इव गगानाङ्खणे 
परस्परमसज्ज्यन्त व्ययुज्यन्त च पुनर्वत्याभिः। प्रशान्तशिशिरः सर्वोऽपि वनोदेशः सम्बभार 
कामप्यपूवमिव श्रियम्‌। भुवनभास्करो भगवान्प्रभाकरो वियदङ्कणमारुद्य नाधुनापि ददौ दर्शनं 
लोकेभ्यः। आसीद्धावुकेरनुध्यातं रमणीयमिदं प्रभातम्‌। रणैकधीरस्य शिवाजीवीरस्यासीत्‌ 
स्कन्धावारः साम्प्रतं रायदुर्गे (रायगढ) । किन्तु माता जीजाबाई न्यवात्सीत्सम्प्रति प्रतापदुरगे । सा 
यथेव भगवतो भास्वतो दर्शंनार्थमुदघाययद्रातायनं तथैव पर्व॑तशुङ्गाधिष्ठितं 
सिंहदुर्गमुपागमत्तस्याश्चक्षुषोर्गोचरम्‌, यस्य हि चूडायां प्रास्फुरच्चन्द्रचिह्वङ्किता यवनराजवैजयन्ती । 
मनस्विन्या राजमातुरन्तःकरणे प्राविध्यत शल्यमिव । हा हन्त महाराष्टाधिष्ठितं सिंहदुर्गमिदं 
यवनानां हस्ते! वयं च जीवन्तः पश्यामः। नेदमसह्यत मनस्विन्या राजजनन्या। 


सा तत्कालमेवावारुक्षद्राजहरम्यात्‌ । नीचैरुपगत्य प्रातिष्ठिपत्सन्देशहरमेकं रायदुर्ग प्रति । 
रायदुर्गमुपयातेन दूतेन प्रापितः सन्देशः शिवराजवीराय यत्‌-मातुराक्ञया तत्कालमेव प्रतापदुर्गमसौ 
सम्प्रतिष्ठेतेति । आज्ञापालकः पुत्रो भोजनं कुर्वाण आसीत्‌ । मातुराज्ञामधिगत्य तादशावस्थायामेव 
ससमादरमोलिमनमयत्सः। तत्कालमेव भोजनं विमुच्य, क्षालिताक्षालितहस्त एव शखासरः 
सुसन्नह्य समारोहत्प्रियतममश्वम्‌। वायुवेगं पराकुर्व॑श्चाऽसौ प्राप क्षणादेव प्रतापदुर्गम्‌ । वीरमाता 
जीजाबाई सोत्कण्ठं प्रतीक्षमाणैवातिष्ठत्‌। अन्तर्भवनाधिविष्टेन दृष्टं शिवाजिना 
यत्पाशकक्रीडासामग्री सर्वापि सर्वतः सज्जा । मातुराज्ञाऽभवत्‌- ' ्रीडतु भवान्मया सह पाशकः 
क्रीडायां च कश्चन प्रशंसनीयः पणः क्रियताम्‌।' सहसोपगतस्य शिवाजिनः समभूत्परो विस्मयः 

किन्तु मातुरनुशासनस्याग्रे कञ्चिदपि प्रश्रमकृत्वा विनम्रवबदनः स पाशकानक्षिपत्‌। 


इतो माताऽपि निजेष्टदेवतां भवानीं ध्यात्वा प्रारेभे डीनम्‌, शीघ्रमेव च सा शिवाजिनं 
पराजेष्ट । सस्मितवदनोऽसौ निवेदयामास जननीम्‌- "दुर्गाधिपजनन्याः क्रीडायां को वा भवेदन्यः 
समुचितः पणः? अत एव यत्किञ्चिदपि दुर्गं मे सवैरमभ्यर्थयितुं शक्नोति भवती ' । जीजाबाई 
त्वरितमभ्यधत्त- ' सिंहदुर्गमहं वाञ्छामि ' | 

सहसैवाऽऽह्ानस्य पाशकक्रौडायाश्च साम्प्रतमवागमत्कारणं शिवाजी । किन्तु 
सिंहदुर्गस्य विजयो न साधारणं कार्यम्‌ । सिंहदुर्गाधिपतिरुदयभानुर्दानवः साक्षात्‌ । एकस्य महिषस्य 
दरयोर्मेषयोर्विशतिप्रस्थतण्डुलानां च प्रत्यहमशनमासीत्तस्य साधारणम्‌। आसन्रुदयभानोरष्टादश 
सियो द्वादश पुत्राश्च, ये पितुरप्यधिकाधिकबलाशालिनः प्रासिध्यन्‌। दुर्गमिदं महाभयङ्करः 
"चन्द्रावलि" नामको हिंखहस्ती, दानवबलश्चैको योद्धाऽप्यरक्षद्यस्य नाम ' सीदी हिलाल '। 
एतयो््योर्विजेता दूरदूरतोऽपि दुर्लभो दुःसम्भवश्च । एवंविधरावणरक्षितमिदं दुर्गं को वा 
शवनुयादधिकर्तुमस्मिन्‌ काले। किन्तु क्षत्रियाणी यथा निजामानज्ञां नेच्छति पराकर्तुं तथा 
वीरक्षत्रियोऽपि नाऽऽत्मवचनं शक्नोति परावर्तयितुम्‌। शिवराजः सिंहदुर्गमिदं विजित्य 
मातुश्चरणयोः समर्पणस्य चकार प्रतिज्ञाम्‌ 


उत्तेजनावशः प्रतिज्ञामवश्यं चकार, किन्तु पञ्चमुखस्य कुपितभुजङ्गस्य फणां को 
गृह्णीयात? दानवाधिष्ठितमिदं दुर्ग कोऽवाभिसरेदाऽऽ क्रमितुम्‌? अत्यर्थं विचारयतः शिवाजिनो 
बहोः कालादनन्तरमभूत्स्मृतिगोचरो बाल्यसखस्तानाजी मालुसरे। तानाजी मालुसरे सम्पत्तौ 
विपत्तौ चोभयत्रापि शिवाजिनः सहचरः। सर्वतः प्रसिद्धः पराक्रमी स्वामिभक्तश्च। शिवाजी 
सन्देशमिममादाय त्वरितगामिनं दूतमेकं प्राहैषीद्यत्‌- ' तानाजी द्रादशसहस्रसैनिकानादाय 
दिनत्रयाभ्यन्तर एव प्राप्नुयाद्‌ रायदुर्गम्‌'। यदा हि दूतः प्राप तानाजीसमीपे तदा स 
रायवा 'भिधानस्य निजपुत्रस्य विवाहसम्भारमासीत्सञ्चिन्वानः। प्रभोराज्ञामधिगत्यैव 
विवाहवादित्राणि स प्रत्यषेधत्‌ । दिनत्रयस्यान्तराल एव च द्वादशसहस्रयोधानाऽ वहन्नसौ प्रापद्‌ 
रायदुर्गस्य द्वारदेशम्‌। इतः शिवराजोऽपि तमेनमासीदेव प्रतीक्षमाणः । यथेव स हि महारष्टरूसेनाया 
ध्वजानालो क यत्तथैव त्वरितमभिक्रमन्बहिरागत्यो पापीडयद्रक्षसा वक्षसि तानाजिनम्‌। 
सप्रणयमुपालभत तानाजी शिवाजिनम्‌ तनयस्य विवाहोत्सवात्किमित्यहमाकारितः' । प्रत्यभाषत 
शिवाजी- "न त्वं मयाऽऽदहूतः, अपि तु माता त्वामाहयत्‌! । 


माता जीजाबाई करे प्रदीपं वहन्ती पूर्वत एवासीदवस्थिता द्वारे । सा हि तानाजिनो मुखं 
परितः प्रदीपेन नीराजयन्ती शिरस्यजिघ्रत्‌। जयमालां परिधाप्य चकारालिके तिलकम्‌। 
विष्नानामपाकरणाय कराङ्गुलीरास्फोटयन्ती ( चट काती हृं ) सा व्यापदां (टोटका ) 
तिरस्करणतन्त्रमकरोत्‌। इष्टदेवतामभिध्याय च तमेनमभ्यवर्धयदाशीर्भिः। आशिषोऽभिगृह्णता 
तानाजिनापि जीजावाईमभिनस्य सिंहदुर्गविजयस्याऽकारि सङ्गरः। रा्रेर्धकारेण च सहैव 
परितः पर्यभ्राम्यन्महाराष्टरवरूथिनी सिंहदुर्गोपत्यकासु । 

ग्रामीणकवेषे निहूत्यात्मानं स्वयं तानाजी सिंहदुर्गस्य परिक्रमामकरोत्‌, आक्रमणाय 
ज्ञातव्यविषयान्पर्यज्ञासीद्यथायथम्‌। परितो ऽभूत्सूचीभेद्योऽन्धकारः। एकतो निसर्गात्तामसी 
भाद्ररजनी, तदुपरि द्विगुणं त्रिगुणं वा संघटितेन नीलघयसंस्तरेण निबिडमाच्छाद्यत वियद ङ्कणम्‌। 


अलुप्यतेव दिग्दिगन्तेभ्यः प्रद्योतकथा। कज्जलमवर्षदिव नभस्तलम्‌। न व्यलोकत हस्तो 
हस्तम्‌ । नास्मिन्नन्धकारे सायमपि बहिर्निस्सरणस्याभूदुत्साहः कस्यचित्तदुपरि सोऽयं महानिशीथः। 
सर्वतो नीरवनिस्तब्धताया आसीदेकच्छत्रं राज्यम्‌। संसारः सुखमशयिष्ट निजनिजनिवासेषु । 
आसीत्सिहदुर्गं प्रसुप्तमिव सर्वतः। रक्षका घोरनिद्राया अङ्क विश्राम्यन्तः प्रासारयन्सर्वतो 
नासाध्वनिम्‌। अवसरो महावीरस्तानाजी निचितैः शूरसैनिकैः सह कल्याणद्रासस्याधोदेशमवाप। 
दुर्गमिदमासीदधिविष्टं तुद्गतरे गिरेः शिखरे । अत एव नाभूदुपर्यारोहणं यस्य कस्यचित्कार्यम्‌। 


शिवाजिनः सङ्कटसहायिकां ' यशवन्त' नाम्नीं प्रसिद्धां गोधां निरसारयन्मञ्जूषि- 
कातस्तानाजी। स हि तन्मस्तके चन्दनमाचर्च्य, वक्षसि मालामासनज्ज्य, कटिभागे चास्याः 
सम्यगावध्याऽऽरोहणरज्जुं,ः प्राक्षिपदेनां दुर्गोपरि। अत्युच्चतायाः कारणान्नेयं यथास्थानमवस्था- 
तुमशकत्‌, प्रत्युत प्रापत्तदधस्तात्‌ । अस्मिन्वार प्र्तवानस्यै विभीषिकां तानाजी ' यद्यस्मिन्वारेऽपि 
सेयं परावर्तेत तर्हि तामेनां निहत्य भक्षयेयम्‌' । उक्त्वा चैवं द्विगुणेन बलेन प्राक्षिपदेना दुर्गाभिमुखम्‌। 
अस्मिन्वारे शिखरोपरि सेयं निचखान निजे प्रपदे। लम्बमानामारोहणरज्जुमवलम्न्य 
त्वरितत्वरितमारोहन्महाराष्ट्सैनिकाः। आरोहतां सर्वप्रथमा संख्यासीन्‌ महावीरस्य तानाजिनः। 
स हि दन्तैः खड्गमवष्टभ्य, करतलगतमिव जीवनं वहन्नसौ कराभ्यां रज्जुमवलम्बमानः 
समधिरुरोह दुर्गम्‌, आक्रम्यदिव वीरशत्रोरधिवक्षःस्थलम्‌। एवं किल पञ्चाशत्पराक्रमिणो यावत्‌ 
प्रापतुवन्ति शिखरदेशं तावन्मध्यतो विचिच्छिदे सा रञ्चुः। उपरितना उपरि नीचैस्तनाश्च 
नीचैर्विवशमतिष्ठन्‌। 


स एव सत्यो नेता यस्य मस्तिष्कं विषमसमयेऽपि शान्तमवतिष्ठेत । बुद्धिश्च 
समीहितसिद्धये सफलमवलम्बेत पन्थानम्‌। तानाजिनः साम्प्रतमासीदेकतो भयानकशत्रुभिः 
सङ्कुलं दुर्गम्‌, अपरतश्चासीत्पातालगामिनीव भयङ्करी परिखा । किन्तु विचारशक्ति 
सुटृढमवस्थापयता महाराष्ट्रसेनापतिना निरचीयत दुर्गो पर्याक्रिमणमेव । निःशब्दपदमेतैर्गत्वा 
न्यहन्यन्त ते सैनिका ये किल कल्याणद्वरे, तथा अपस्योर्दयो्ासयोश्च प्राहरिकतानियोगं निखाहयन्‌। 
उदयभानुरस्मिन्समये मदिरायामहिफेने च मत्तः प्रयाति स्मान्तःपुरे। यथैव स शत्रोरागमनस्यो- 


१ “पाय गोह" इति प्रसिद्धो जन्तुः। 


२ *कमन्द' 


102 मञ्खुनाथग्रन्थावलिः 


दन्तमधिजगाम तथैव स प्राहिणेत्प्रथमं चन्द्रावलिदन्तावलं ततः सीदीहिलालं तस्याभिमुखे। 
तानाजी तस्य समयस्य जगत्प्रसिद्धः खड्गयोद्धासीत्‌। हस्तिनः शुण्डा, हिलालस्य च शिरो यदा 
खङ्स्यास्योपहारोऽभूत्तदा स्वस्य द्वादशपुत्रान्राहिणेद्रणाङ्गणमुदयभानुः। तेऽपि यदा समरग्रावहूयन्त 
तदा व्यरंसीदुदयभानोर्मदश्च निद्रा च । क्रोधाग्निना परीतः स्वैरमष्यदशाऽपि निजपत्नीः स्वकरेणैव 
निहत्य निष्कोषं खड्गमाददानः पठानसेनया पृष्ठतोऽनुगम्यमानः स हि समायासीदूरगाद्रहिः। 


सरभसमभ्याक्रमत्स हि पञ्चाशतं तान्महारष्ट्वीरान्‌। समरशिरसि नैकसंख्याकानां 
प्रतिपक्षवीराणां सोत्साहमाहुतिग्रहणेन प्रदीप्तपराक्रमपावकास्ते मूलकच्छेदमच्छिदन्‌ 
म्लेच्छसेनिकानेतान्‌। मुष्टिमितानामपि महाराष्टूवीराणामेषामाहवप्रचण्डतामालोक्य समग्रापि 
भयात्प्रचकम्पे चमूर्यवनानाम्‌। केचिदितस्ततः पर्यसरंस्तर्हयन्ये जीवनरक्षामनालोकयन्तः 
कान्दिशीकतामगुः। साक्षात्कृतान्त इव यवनैरलक्ष्यमाणो महापराक्रमस्तानाजी यस्यामेव दिशि 
यवनसैन्ये प्राविशत्तत्रैव कन्धराकबन्धेनीस्ध्राऽभवत्समरवसुन्धरा । तस्मिन्दिने यथा पराक्रान्तं 
महारष्टरयैनिकैसतैर्न तथा समग्रेऽपि निजस्यायुषि । न जाने, जीजावाईकृतेन रक्षाकार्मणेन, तस्या 
हार्दिकेन वाऽऽशीवदिन, पुण्यप्रेरणेन वा शिवाजिवीरस्य ते तथाऽप्युद्धयन्त यथाऽपारापि सा 
यवनवाहिनी सम्प्रति निस्तब्धेवास्थात्‌। न चैतेषामुपरि कस्यापि शखं प्रबभूव, न च 
कश््चित्पराबभूव यवनवीरस्तान्‌। 


एवंविधामव्यवस्थामालोकयमानः सर्वदैव समरे विजयश्ियालिङ्धितः 
सोऽयमुदयभानुर्मनस्येव क्रोधाग्निनाप्लुष्यमाणः सर्वानात्मनः सेनिकान्पृष्ठे कृत्वा स्वयं समभिससार 
रणधीरं तानाजिवीरम्‌। इतः सोऽयमपि साधारणसैनिकानां समरेऽपरितुष्यन्निव प्रतीक्षते स्म सर्वतः 
प्रसिद्धं वीरमिमम्‌। द्वावपि सेनापती निजां सेनां पृष्ठतो विधाय सोत्साहं मिथः खड्गमचालयताम्‌। 
तानाजिनो हस्तलाघवेन खिन्नोऽ भूद्धीमशरीर उदयभानुः। किन्तु बहुकालं यावदेकाको समरशिरसि 
युध्यमानः परःशतान्‌ योद्धन्मर्दयमानश्च तानाजी सम्प्रति किच्चिद्िश्रमयामास निजखड्गम्‌। 
देत्यबलः सोऽयमुदयभानुस्तमेनमवसरमासाद्य सकलबलेनाचस्कन्द तानाजिनम्‌। त्वरितमेवाऽयमपि 
तदुत्तरं तथा प्रायच्छद्यथा रुद्धश्च निष्प्रभश्चाभूदुदयभानुः। सम्प्रति सर्पं इव फूत्कुर्वन्‌ सोऽयं 
प्राणानविगणस्य श्येनपातमपतत्तानाजिनः शरीरे। इदमाक्रमणमासीन्महाभयानकम्‌। 
किन्तूदयभानोरसिस्तानाजिनस्तनौ यथेवाऽपतत्तथैव तानाजिनोऽपि खड्गो न्यपप्तदुदयभानोर्मस्तके। 
हन्त द्वावेव महावीरावेकवारमेवाऽ भूतां धराशायिनौ । 


पूर्वमेवासन्यवनसैनिका विच्छिननप्रायाः। सम्प्रत्युदयभानोरस्तमनेनाऽनेन सर्वेषामेवेतेषां 
विलुपमभूत्साहसम्‌। किन्तु महाराष्ट्र्वीरा न निजं वीख्रतं व्यास्मार्षुः । तानाजिनो श्रातुः सूर्याजिनः 
सेनापतित्वे ' हर हर महादेवेति वीरध्वनिभिर्गगनं प्रतिध्वनयन्तस्ते दुर्गाभ्यन्तरमाक्रमन्‌। 
दवारोपर्यभून्महाराष्ट्वीराणामधिकारः । शीघ्रमेव च सम्मुखगतान्‌ यवनानाऽऽमर्दयर्द्धिमहाराष्ट्सैनिकेः 
सिंहदुर्गस्य चूडायामारोपिता काषायरागिणी महाराष्टूपताका। 

पुनः किमासीत्‌? बहिरवस्थितैर्महाराष्टरसैनिकै दुग परि महाराष्ट वै जयन्तीं 
प्रस्फुरन्तीमवलोक्य कृतः सोत्साहमास्कन्दो दुर्गाभिमुखम्‌। नासीदेषां प्रतिरोद्धा कश्चिदपि योद्धा 
यवनसेनायाम्‌। अत एव निष्प्रतिरोधं प्रसरन्तस्त इमे समागमन्दुर्गाभ्यन्तरे, सममिलंश्च 
पूर्वागतैर्निजसैनिकैः साकम्‌। समवेतैः सैनिकैः सर्वतो निरस्ता म्लेच्छसैनिकाः। इतस्ततः 
समाक्रम्यन्त दुर्गस्थानानि । दुर्गाद्‌ बहिः स्थितायां मन्दुरायां तृणच्छदिःषु वहं दत्वा प्रज्वालितो 
महानग्निर्येन त्वरितमेवाज्ञासी्रीरः शिवाजी सिंहदुर्गस्य विजयम्‌। 


इद्धितमधिगत्यैव शिवाजीवीरस्तुरगमास्थाय सोत्साहमभ्यसरत्सिंहदुर्गाभिमुखम्‌। 
' कल्याणद्रार'मार्गेण चाऽयं प्राविक्षत्सिंहदुर्गम्‌। महाराष्टसेनायां सर्वतः समुदतिष्ठन्‌ 
विजयध्वनयः। विजयध्वनिगुञ्चने यवनसैनिकानां मृतशरीरे: पादपटवसखरैरिवाभ्यर्हितः 
शिवाजीवीरो ययौ सिंहदुर्गस्य मध्याङ्गणे। तानाजिना सह वक्षःस्थलोपपीडं मिलितुमुत्सहमानः 
सोऽयं हन्त सम्मुखे समालोकयनत्तस्य शवम्‌। बालसखस्य महावीरस्य तानाजिनो मृत्युना शिवाजिनो 
हृदयकमले हिम इवापतत्‌। लोकाः सिंहदुर्गविजयस्य सुसंवादेन तमिममवर्धयन्‌, किन्तु तदुत्तरे 
विषण्णोऽसाववदत्‌ भाषायाम्‌- ' गढ* आला पण सिंह गेला! । 


१ " पगपँवडे'। * दुर्गमागतं परं सिंहो गतः। 


पुरुराजस्य पौरुषम्‌ 
(१९) 

भयावहा प्रावृड्रजनी । वर्षाबिन्दुभिः सह घोरं शब्दं परितः प्रसारयन्प्रवहति चण्डतमः 
पवनः। तरुगहरेषु गिरिकन्दरेषु च प्रतिध्वनितः स शब्दस्तथा प्रतीयते यथा सहस्रं दानवाः 
संहत्युगपद्‌ गर्जयुः। जलपूराप्लाविनीनां हादीनीनां कल्ललकलो भूयसा मां मेदुरयति तमेनं 
मारुतनिस्वनं सम्प्रति। सर्वतः समुपगतैर्जलपररशुद्धतेव सेयं वितस्ता तटयोरिदानीं परितः 
पर्यस्ता । उल्लोलदोलितायामस्यां न कस्यापि समुदेति साहसं सहसा समवतरीतुम्‌। एवं विध 
एव दुर्धरे समये कठोरकर्मा सिकन्दरः स्कन्धावाराद्‌ द्रे योजने समुपगत्य नद्यास्तस्मिन्‌ स्थले 
प्राप्रो्यत्र वितस्ताया मध्यदेशे वृक्षघनैः परिपूर्ण आसीदेको महान्‌ द्रीपः। ग्रीकराजप्रेषिता 
आसंस्तत्र पूर्वत एवोपस्थिता नौकाः, ताः समारुह्य नदीमुत्तरीतुं स हि सेनापतीनादिशत्‌। 

महाघोरोऽन्धकारः, सहु द्कारगर्जनं प्रबलं प्रवहन्ती च सेयं वितस्ता। नानयोरग्र 
साहसिनामपि सैनिकानामभूद्धैर्य प्रबलं दोलायन्तीषु नौकास्वारोदुम्‌। शिक्षिता अपि 
सेनिकाश्चाश्चपलं चमत्कृतवन्तः। एवंविधां परिस्थितिमवलोक्य ग्रीकराजः (सिकन्दरः) 
स्वयमात्मनः सुप्रसिद्धस्याश्चस्य वल्गां सन्नियम्य समारक्षत्नौकाम्‌। एतत्सन्निरूप्यान्येऽपि सैनिकाः 
साहसेन समाररुहुर्नौकाः। एवमिव वितस्तां व्यत्यस्तां कुर्वन्तो ग्रीकराजस्य शरीररक्षकसेनायाः 
पञ्चशतमश्चरोहा यदा प्रापुः परपारं तदा भारतीयसन्देशहरैरवाप्तः संवादो यत्‌ कतिपयसादिभिः 
सह सिकन्दरः परं पारं वितस्ताया इति। 

चरेभ्यः संवादमधिगत्यैव पौरवराजः प्राहिणोद्युवराजं शत्रुसेनायाः समवरोद्धुं गतिम्‌। 
आज्ञापयच्च सेनाध्यक्ष व्यूहं विरच्य समराय सेनां समभिसारयितुम्‌। 

पदातिसेनां पृष्ठतः समागन्तुमादिश्य सादिभिः सह सिकन्दरः समभिससार सम्मुखे 
सपलसेनासन्निवेशस्य । प्राप्य च पौरवराजस्य स्कन्धावारं समवस्थितः सिकन्दरः सैनिकैः 
सार्द्म्‌। यदा च प्रापुः सर्वा अपि पदातिसेनास्तं देशम्‌, समवापुश्च विश्रमकालं सेनास्तदा 
प्राचीनप्रथानुसारं व्यूहरचनां विधाय सेनां समराय सस्वीकृतवान्‌ वामभागे-शरीररक्षकसैन्यस्य 
महामहता विभागेन सह सहस्रसंख्याकान्‌ शकजातीयान्‌ धनुर्धारि-तुरगारोहान्‌ प्रातिस्विकरूपेण 
नियमितवान्निजाधीनतायाम्‌ । मध्यभागे च पदातिवाहिनी सैल्यकसस्याध्यक्षतायां समरायाऽतिष्ठत्‌। 
अष्टसहस्रं ग्रीकजातीयाः पदातिधनुर्धराः, द्रे सहस्रे साधारणपदातीनां च रलोमीसंरक्षकतायां 
पृथगतिष्ठन्‌। एवं किल निजवाहिनीं स हि संस्थापयामास यथास्थानम्‌ 

इतः किञ्चिदुच्चायां बालुकाप्रायवसुधायां सुव्यवस्थिता नगरीव कृतसनिवे- 
शाऽऽसीत्पौरवराजस्य वरूथिनी । मध्यभागे एकैकशतहस्तव्यवधाने द्विद्विशतं दन्तिनः स्थिता 
आसन्‌, ये तावदिक्षुमदिरामापीय निर्भरं प्रमाद्यन्तः साम्प्रतं प्रत्यर्थिसेनाया रक्तपिणसवः 
समलक्ष्यन्त, येषां भयानकं बृंहितमाकर्ण्य साहसिनामप्यकम्पन्त सुदूढानि हदयानि। अमी 
गजेन्द्राः सुदूढमवस्थितानि दुर्गशिखराणीवालक्ष्यन्त । गजेनद्राणामेषां मध्यावकाशे च सन्निविष्टा 
ऽभूत्पदातिचमूः, या हि सुदृढा भित्तिरिवासीन्नीरन्धा । दक्षिणभागे-अष्टसहस्रमश्वारोहाः, सहसं 

सामरिकरथाश्चैकस्य वृद्धस्य सेनापतेरध्यक्षतायामासन्सुदृढरूपेणावस्थिताः। वामभागेऽपि च~ 
द्विसहस्रमश्वारोहाः, सहस्रं रथाश्रासन्‌ लघो राजकुमारस्य संरक्षकतायां सन्निविष्टाः। 
सङ्ग्रामसम्मुखीनायामस्यां पृतनायां मध्यदेशे पर्वत इव सर्वतस्तुद्गतमे, बले साहसे च सर्वेभ्यः 
श्रेष्ठतम, शतरुञ्चयनामधेये निजे प्रियतमे गजराजे सोत्साहमवस्थितः पुरुकुलकेतुः स्वयं व्यराजत्‌। 
सर्वतः प्रथमं ग्रीकराजस्यादेशमवाप्य शकमादिभिः पौरवसेनाया दक्षिणपार््ैऽभि- 
क्रमणमारभ्यत । भीषणबाणवर्षामाचरत्सु धनुर्विमुक्तबाणेष्विव च सवेगमभिधावत्सु तेषु म्लेच्छेषु 
साभिक्रोशमभिप्रयोक्ुं पादचरैभारतीयधनुर्धरेरपि निजेभ्यो निषङ्कभ्यो निरसार्यन्त निशिततमा 
विशिखाः, किन्तु लक्ष्यसन्धानसमये सुदूढमवस्थानोचितस्य पादन्यासस्य बालुकामयभूमौ 
स्वेच्छानुसारं दुष्करत्वान्न तेषां धनूंषि यथावदचलन्‌। अन्यथा अव्यर्थशरसन्धायिनां 
भारतीयधनुर्धारिणां सम्मुखे नैकोऽपि शकयोद्धा प्राभविष्यत्प्रकटमवस्थातुम्‌। ततोऽपि 
निरूढशतशतयुद्धस्य वृद्धस्य सेनापतेरनुचारिभिः सादिभिरग्रे प्रसृत्य न्यरुध्यत वैदेशिकानां 
सर्वतो गतिः, रथिभिस्तु निर्भ्रमं लक्ष्यसाबध्य समारब्धस्तेषामप्रतीकारः संहारः। 
निजसेनामेवंविपत्तिमुपगतां भारतीयैः पराभूतां चालक्ष्य समरदुर्धरः सिकन्दर: सुप्रसिद्धां 
निजाधिकृतसेनामादाय पौरवसैन्यस्य रथारूढशूराणामुपरि पार्तः सरभमसकार्षीद्‌ 
भयङ्कुरमाक्रमणम्‌। निमिषमात्र एव च कतिपयान्‌ रथिनः परितो निरुध्य, तेषां सारथिषु रथिषु 
चैतेषु भुशुण्डीप्रहारमारभत । एतद्‌ दृश्यमभिदृश्य पौरवराजो वामभागावस्थितानश्वारोहान्‌ 
रथारूढांश्च तेषां साहाय्याय प्रजिघाय दक्षिणभागे । समभूदिदानीं भयङ्करमायोधनम्‌। उभयतोऽपि 
परस्परस्याभिभवाय प्राणपणेन प्रयतमाना युद्धयमाना ( वीराः) न किञ्चिदवाशेषयन्नूनम्‌। हन्त । 
सपलैरपि मनस्यभिनन्दितामनुपमवीरतामाजौ प्रकटयन्‌, विघययंश्च प्रभूततमान्प्रत्यर्थिनः समवाप 
वीरगतिं वृद्ध: सेनापतिः त्रिसहस्रसेनिकैः सह, यो हि पौरवमहीपतेरासीत्परमभक्तः। एतदवलोक्य 
समवशिष्टानां रथिनं सादिनां चापि धर्यमभूद्िचालितं ये ह्यासन्‌ सर्वतापि क्षतविक्षताः । अत्त 
एवैते सुभृशमवदानेन किञ्चित्पष्ठतोऽभिसृत्य हस्तिसेनायाः पश्चाद्धागे समवागोपयन्निजात्मानम्‌। 
निजाश्चारोहसेनायाः परिक्षयं पराजयं चावधारयन्‌ पौरवकुलकेसरी सुभृशमवकुप्य 
शतं गजपतीनग्रे समुपसृत्य सिकन्दरोपर्यास्कन्दनाय समादिक्षत्‌, स्वयं चापि शत्रुञ्चयं सरभसमग्र 
कृत्वा त्वरितगामिभिरजिह्यगैर्विंशिष्टविशिखैः शत्रुं तथाच्छादयामास यथा सोऽपि 
तस्मिन्स्थलेऽवस्थातुं नाशकदधिककालम्‌। रणकर्मधुरन्धरः सिकन्दरः साम्प्रतमात्मनः परिस्थितिं 
सङ्कटाकौर्णामवधार्य तत्कालमेव निजतुरगस्य वल्गां प्रत्यावर्तयत्‌। महता च धैर्येण चातुर्येण 
च स हि शनैः शनैः स्वस्थाने परावर्तिष्ट, शरीररक्षिका चमूश्चाप्यस्य शनैः शनैरन्ववर्तिष्ट 
तमेनम्‌। स्वसन्निवेशमुपगत्य पुनर्दूढतयाऽ वास्थित ग्रीकराजः प्रारेभे च भुवनभयङ्करमायोधनम्‌। 
(९) 
अवधानेनाभिमृश्यमिदं दूश्यम्‌। एकतो रक्तपिपासिनी समस्ता ग्रीकराजवाहिनी । अपरतो 
वित्रस्तीकृतवीरसमाजः सोऽयमेककः पौरवराजः। आसीन्महाराजस्य समस्तमपि कुञ्चरपृष्टासनं 
ग्रीक प्रहरणैः परिपूर्णम्‌। एवमेतस्य वीरशरीरमप्यासीत्परिपूर्ण परितो गभीरे: शस्त्रक्षतैः, येन 
हि विकसत्कुसुमः पारिजात इव पर्यलक्ष्यत पदिप्रष्टगः पौरवकुलकेतुरसौ । पृथ्वीभरधारणधुरीणेन 

महाराजस्यानावृतेन बाहुना भुशुण्ड्या बाणानां च त्रीन्‌ महाघातान्विषह्य सम्प्रति 
शस्त्रोत्तोलनाद्विरतिरिव गृहीतासीत्‌। त्रयोऽपि रणदुर्मदा राजकुमाराः, समस्तैः सामन्तैः 
सेनापतिभिश्च सार्द्धं समरसीमनि वीरगतिमगुः । विंशतिसहस्तरतोऽप्यधिकाः पौरवक्षत्रिया देशस्य 
धर्मस्य च ऋणं परिशोध्य क्षात्रं धर्म परिपालयन्तः सूर्यमण्डलं भित्त्वा स्वर्गगामिनोऽ भूवन्‌। 
सर्वमिदं सम्मुखमवलोकयतापि पौरवकुलभास्वता न जात्वपि पश्चात्पदनिधानस्य विचारोऽपि 
मनस्यकारि। 

इममदृष्टपूर्वं शोर्यातिशयमालोक्य समस्तापि ग्रीकराजवरूथिनी निर्भरतममभूच्चकिता। 
वीरगुणग्राहिणः समरधुरन्धरस्य सिकन्दरस्य वीरतापूर्णं हदयं नरशार्दूलमेनं प्रति 
ससाधुवादमभूदादरोद्रेलितम्‌। हन्त कुत्र स पारस्यदेशीयः सम्राड्‌ "दारा", यो हि चतुर्लक्षसैनिकेः 
सुरक्षितोऽपि सर्वतः प्रथमं समरसीमतः स्वकोयं रथं विमुखयामास । कुत्र चायं नरव्याघ्रः 
पौरवकुलकलाधरो यो हि समस्तसैन्यस्य परिक्षयेऽपि निजवामहस्ते साम्प्रतमपि भयानक 
चक्रमेक विभर्ति यस्मिन्नसीननिबद्धा सुदृढा रलनुर्यया हि शत्रून्विनाश्य पुनरिदं परावर्तते स्म 
निजस्थाने, यश्च भूमिधरोतुद्धे मत्तमातद्धे शस्त्रविक्षुभितः केसरीव धीरविक्रान्तं विचेष्टते । 

संलक्षितावसरः सिकन्दरस्तक्षशिलानरेशस्य भ्रातरं प्राहिणोत्पौरवराजस्य सन्निधौ 
सन्धिविषयं प्रस्तावमादाय, यो ह्यासीद्‌ भारतीयभाषायामिव ग्रीसभाषायामपि समर्थः समयोचितं 
संलपितुम्‌। चपलं तुरगमधिरूढस्तक्षशिलाभर्तुः कनीयान्‌ राजकुमारः पुरुराजस्य निकटमधिगम्य 
ग्रीकराजस्य सन्देशं श्रावयामास तारेण स्वरेण । तमेनमाकर्ण्य गभीरः क्षतेस्तृषा च पर्याकुलः 
पुरुवंशमुक्तामणिरुत्थापयामास रक्ताक्ते निजनेत्रे, किन्तु यथेव स सम्मुखे शत्रुमवालोकयत्तथैव 
निजहस्तस्थितं भयानकं चक्रं प्राक्षिपत्परिपन्थिनामभिमुखम्‌। निमिषमात्रे तच्चक्रमरिचक्र 
विच्छिद्य पुनरुपागान्महाराजस्य वामं करम्‌ । किन्तु सम्प्रति पुरुराजमचेतनमवालोक्य वीरपुरन्दरः 
सिकन्दरः सेनापतिभिः समेतः परितः परिवारयामास पौरवराजस्य शत्रुञ्चयं कुञ्जरम्‌ । समादिक्षच्च 
पुरातनमेकं पौरवराजमन्त्रिणं सान्त्वेन यदयं प्रार्थयेत पुरुराजं निजकुञ्जरमुपवेशयितुम्‌। 
मित्रपक्षीयस्य मन्त्रिणः स्वरं परिचित्य, महाराजस्य चेद्धितमधिगत्य विवशमना वीरकुञ्चरः 
शतरुञ्चयः सविषादमालिन्यमवस्थापयामास निजजानुनी समरधराद्गणे साम्प्रतम्‌ 

प्रतिष्ठितयोर्योर्ग्रीक्रसैनिकयोः सहायतया समानीयत ससमादरमेष पौरवपुरन्दरः 
सिकन्दरस्य निकटम्‌। समस्तायामपि ग्रेसीडोनियनसेनायामस्यामासीत्पुरुराजचूडामणिरयं 
सर्वेभ्योऽपि प्रांशुत्तरः। अनावृतस्तस्य दक्षिणो भुजदण्डः प्रादादनक्षरमसीमस्य पराक्रमस्य 
परिचयम्‌। गभीरधीरा च तस्योदारदृष्टिश्चकार निःशब्दमिव महापुरुषघोषणाम्‌। यदा च 
दे भाषिकस्तारस्वरेण श्रावयामास सिकन्दरस्य प्रश्रमिमं यत्‌-' साम्प्रतमहं भवता सह कथं 
व्यवहरेयम्‌?, तदा गौरवनिर्भरेण दृढस्वरेण पुरुकुलकलानिधिस्तन्नाम ददौ गभीरतरमुत्तरं 
यद्धि साम्प्रतमपि सुप्रसिद्धमितिहासेषु-'“ यथा राजा राज्ञा सह ''। 

विक्रमगुणेकपक्षपाती सौमनस्यसुन्दरः सिकन्दरस्तदनेनोत्तरेण गद्गदो भूत्वा मानयामास 
महाराजं माननीयतमं मित्रम्‌। पौरवराजोऽपि निर्वाहयामास तमिमं मत्रीभावमखिलेऽपि निजे 
जीवनकाले । 


अङ्गुलिमालः 


८.६) 

प्रसेनजितो राज्ये सर्वतः प्रासरन्महाहाहाकारः। नगराणि समन्तादुच्छिन्नानि । ग्रामाः 
सर्वतः क्षामाः। स्वयमपराधिन इव निभृतनीरवं निवसन्तो न केऽपि सन्तोषस्य शीतलनिःधासं 
जगृहुः। यः किल समालोक्यते स एव सङ्कटे सङ्कलः, प्राणाभयाद्व्याकुलः। बालास्तरुणाः 
स्थविराः सर्वेषामेव मानसमङ्गुलिमालस्य नामैव निशम्य किसलयमिव कम्पते स्म । न केवलं 
बालानामेव, अपि तु जागरूकजनपालानामप्यकस्माद्विस्मापनाय भृशं भीषणाय च 
पर्यातमभूत्कर्कशकरालस्याङ्गुलिमालस्य दस्योर्नामधेयमात्म्‌ । देशमात्रस्य कृते करालः कालः 
कुतो वा न स्याज्जीवनमभिलषतो जीवस्य कामं कम्पनाय? 

एषु हि दिनेषु श्रावस्त्या पुर्याः प्रतिवेशे जैत्रवनमध्यमध्यवात्सीद्‌ भगवान्‌ गौतमः। 
भगवतः कर्णयोरभ्यर्णमप्युपजगाम कर्णाकर्णिकयाऽङड्गुलिमालस्याऽत्याचाराणां कथा। 
भृशतममद्रवद्‌भूतानुकम्पिनस्तथागतस्य हदयम्‌। किमासीत्पुनः? दुर्दान्त सिंहमपि 
पञ्जराऽऽबद्ध- कौरवन्मधुरालापिनमापादयितुं सुप्रभूर्योगी गौतमः पात्रं चीवरं चादाय 
बहिरभून्निजाश्रमस्य । मार्गे गोचारकाः कृषकाः पथिकाश्च साश्चर्यमपश्यन्‌-श्रमणो गौतम एकाकी 
तामेव दिशमालम्व्य सधेर्यमभिक्रमते यस्यां हि लोककरालस्याङ्गुलिमालस्याऽऽवासः। 

अवेपत सर्वेषामेव हदयम्‌-हन्त कृश एकः पुरुषः सालविशालस्याऽङ्गुलिमालस्य 
मागे? इतो हि न भवति वीरशबलस्य शतपुरुषाणामपि दलस्याग्रे गन्तुं साहसम्‌। 
कदाचिन्नाभिजानाति विविक्तैकरमो गौतमो दस्योर्ददन्तस्योत्कटं प्रतापमिमम्‌। अतएव 
दुर्विपाकदुर्घटनातो दयमानैरक्रियताऽनुरोधो जनैरेकैकशः- !भ्रातर्नाभियातव्यमनेन मार्गेण, 
अस्त्यस्मिन्नेव निवासस्तस्याङ्गुलिमालस्य यो हि सकलभयकारिणां शस्त्रधारिणामप्यञ्सैव 
वशीकर्ता । एनमभ्याक्रमन्तो विक्रान्ता अपि वेपन्ते सायुधा योधाः।' किन्तु स्वनिश्चये निश्चलतमस्य 
महात्मनो गौतमस्य को वा प्रतिरोद्धा? स हि तस्यामेव दिशि निःशङ्कमग्रेऽभिसरन्‌ प्रतस्थे । 

काननस्य घने वृक्षगहने न्यवात्सील्लोककरालः सोऽङ्गुलिमालः। दारुणदुरन्तेऽस्य 
पर्यन्तेऽपि नोपगन्तुं प्रगल्भते विक्रमैकरसिकः साहसिकः कर्चित्‌। किन्त्वद्य करधृतपात्र 
दुर्बलगात्रं संन्यासिनमेकं निजनिवासाभिमुखमागच्छन्तमालो क्य नासीद्विस्मयस्य 
सीमाऽङ्गुलिमालस्य । सहेव क्रोधानलोऽप्यस्य प्रबलोऽभवत्‌-मत्पराक्रमपरिहासिनः संन्यासिनः 
प्ररोहेदिदमपि साहसं यत्‌ सोऽङ्गुलिमालस्याऽन्तिके निःसम्भ्रममुपगच्छेत्‌। तदपि निर्दीनभावं 
क्रीडामिव कुर्वन्‌, मां तृणायेव मत्वा ! हन्त न नामेदं सम्भवति । अहं क्षणमात्र एव निष्प्राणमिमं 
भूतलशायिनं कुर्याम्‌ 

कोपवशादत्यन्तं करालः सोऽङ्गुलिमालश्चापे शरमारोप्य प्रातिष्ठत गौतमस्य पुष्टे । 
नेदमज्ञासीदनभिज्ञो यत्‌ शीलितशाणादपि मम धनुर्बाणाद्‌ गौतमस्य प्रशमशस्त्रमिदं तीक्ष्णतरं 

नाम। अपाद्घस्पृशा समलक्षयद्‌ दृशा गौतमो यच्वक्रीकृतचापोऽङ्गुलिमालो जिघांसया 
मामनुसरतीति। वशीकृतप्रशमो गौतमो गतिनिरोधनेच्छया यथेव तदुपर्यपातयद्‌ योगसंस्पृशं 
दृशम्‌, तथैव जत्रजङ्गालस्याप्यऽङ्गुलिमालस्य न्यरुध्यत सहसैव गतिः। नासौ समपारयत्‌ 
पदमपि गन्तुम्‌ 

मन्त्रवशीकृतो व्याल इव कोपकरालः खिद्यते स्माऽङ्गुलिमालः त्वमनस्येव । 
अभूच्वास्य परमं विस्मयो मानसे- अहह किमेतदाश्चर्यम्‌! एतावद्वेगेन धावमानोऽपि कथमेनं 
नाऽऽप्रोमि सन्यासिनम्‌? हन्त किमद्य मे समभूत्‌? अन्यदिवसे हि धावन्तस्तुरद्गमा अपि 
जद्खालस्य मे नाग्रतः प्रभवन्ति पलायितुम्‌। अस्तु, यथासाध्यं नानाविधैरुपायेर्निजशक्तेः प्रयोगं 
कर्तुमचेष्टताऽङ्गुलिमालः, किन्तु न प्राभवत्कथमपि। विवशोऽसौ भूयस्तरामखिद्यत । हन्त 
नेदानीं मुद्रितमुखं सोदुमशक्यताऽनेन । एष हि सोच्चैःस्वरमाजुहाव निश्चलतमं गौतमम्‌- ' गर्विष्ठ 
सन्यासिन्‌। प्रतीक्षस्व मां यावदुपैमि '। 

एषोऽहं स्थितो ऽस्म्यङ्गुलिमाल!' सधैर्यं प्रत्यवदद्‌ गौतमः। 
अभ्यस्तमृषाजालश्चकितोऽभूदनेनाऽङ्गुलिमालः-न नाम संन्यासिनो मृषा जल्पन्ति। किन्तु 
सोऽयमवश्यं मृषा भाषते । स्पषटमयमग्रे धावति व्याहरति च मुखात्राहं व्रजामीति । अङ्गुलिमालो 
विस्मयविमन्थरे प्रोवाच स्वरे- ' मानवोपहासिन्‌ संन्यासिन्‌ स्फुटमिदं मिथ्या जल्पसि । इतोऽगे 
पलायसे भाषसे च मुखादयमहं स्थितोऽस्मीति?! । 

" अवश्यमहमवस्थितोऽस्मि, पश्य सखेऽङ्गुलिमाल ' प्रत्यवादीद्‌ वशीकृतोपशमो 
गौतमः। किन्तु प्रकामपरिद्रवणस्य चेष्टायामपि स्वस्य तत्राऽप्राप्िमालक्ष्य न कथञ्चिदपि 
प्रत्यैत्तदिदमड्गुलिमालः। व्याजहार सोत्तम्भमसौ-' स्पष्टमहो मिथ्या व्याहरसि वञ्चयसि च 
मादृशानपि लोकान्‌ ।' 

प्राणिमात्रहदयङ्गमो गौतमः सप्रणयमन्दस्मितमुवाच- "सखेऽज्गुलिमाल ! तव नयने 
रात्रिन्दिवं हिंसाक्रोर्यमिथ्याभिरापूरिते, मनस्ते लालसापापप्रवञ्चनाभिरायत्तीकृतम्‌। अतएव 
सत्यमपि ते नूनं मिथ्यैव प्रतिभातं भवति ।' 

निर्भयतमस्य गौतमस्य तानीमान्यक्षराणि दस्योरन्तःकरणं सवेगं प्रत्याघ्रन्‌। 
कि ङ्कर्तव्यविमृढ मभूदस्य मानसम्‌। न किञ्चित्करतुंमप्रभवन्‌ विवशमसावस्थात्‌। - 
` सखेऽङ्‌ गुलिमाल! परीक्ष्यतां तावत्संसारो दासिनः संन्यासिनस्तदिदमनृतवचनम्‌! ! 
इत्यान्तरिकभावसम्भृतया दृशा निरूपयन्‌ गौतमः सप्रेमस्मितमवोचत्‌। 

हृदयमद्रवद्‌ विविक्त प्रतिपालस्याऽ ङ्गुलिमालस्य । भूतदयाप्रक्र मस्य गौतमस्य 
वज्रघरितमिव तदिदं वचो वेति स्म तस्य हृदये वारं वारम्‌-' सखेऽङड्गुलिमाल! मनस्ते 
लालसापापप्रवञ्चनाभिरायत्तीकृतम्‌! ' स हि धनुर्विंशिखान्‌ विससर्ज जलनालके । विद्रुतहदयः 
स गौतमस्य चरणयोर्निपत्य दीनं न्यवेदयत्‌“ स्वामिन्‌ एषोऽहं ते शरणमुपेतः, उद्धरस्व 
समम्प्रतमिमम्‌।' 

प्राणिदयासङ्क्रमो गौतमो निजस्याऽभयहस्तं तन्मू्द्नि प्रणिधाय निर्धतहदयविकारं 

प्रचकार, विततार च भिक्षुदीक्षामस्पै। 
(२) 

इतो भिक्ुव्रतपालं तमङ्गुलिमालं सहाऽऽदाय भगवान्‌ गौतमः श्रावस्तीं परावर्तिष्ट, 
ततः प्रसेनजितः प्रकृतिभी राजधान्यां सम्भूय राजद्वारे कोलाहलः प्रारेभे- 
 मानवकुलकालस्याङ्गुलिमालस्याऽऽतद्केन सन्तापिताऽसौ समन्तात्प्रजा । उत्सन्नान्यनेकानि 
पुराणि, लुण्ठिताः शतशो ग्रामाः, खलीकृतानि खड्गधारया निरपराधानां शतशो मानुषानां 
जीवनानि। कमुपयान्तु साम्प्रतं शरणं प्रजाः। कतमो वाऽभ्युपायः, कः सहायः । दुर्दान्ततमस्य 
दस्योरमानुषकाण्डेः खण्डित इव भूखण्डोऽयं सर्वतः । 

प्रजानां दीनाक्रन्दनमिदमाकर्ण्य नाऽवाशिष्यत कोपस्य परिसीमा धरणिभृतः 
प्रसेनजितः। कोपकरालोऽसौ पञ्चशतमश्चवारानादाय दम्योर्दमनाय निर्जगाम बहिर्नगरात्‌। 
अध्यवात्सीदस्मिन्‌ समये भूचुम्बितभालेनाऽङ्गुलिमालेनोपास्यमानो गौतमः श्रावस्त्या जेत्रवनं 
नूनम्‌। दैवसंयोगात्‌ समावीविशदस्मिन्नेवोपवने निजं स्कन्धावारं प्रसेनजिदपि। 

आत्मरमो गोतमो महीभृतं प्रसेनजितं सेनया प्रवसन्तमालक््य सावष्टम्भमप्राक्षीत्‌- 
“अपि किं प्रचण्डतमः परिपन्थी कश्चिदाचक्राम राज्यसीमानम्‌ येन भवान्‌ वीरवेषः प्रतिष्ठते 
चञ्चलां चमूमाकर्षन्‌।' 

' नेदं भगवन्‌ '- प्रसेनजित्प्रत्याह -' नाचक्राम कर्ित्सप्नो वसुधामेताम्‌। अपि तु 
प्रकृतिकरालेनाऽङ्गुलिमालेन दस्युना परितः प्रपीडिताः प्रजाः प्रक्रमन्ते पलायनमितस्ततः। 
अत एव तासां परिशमनाय दस्योश्च दमनाय तदिदमायोजनम्‌ ।' 

मन्दमहसीद्‌ गौतमः, अस्थाच्च कञ्चित्कालमवचनम्‌। ततः शनैरवोचत्‌- "राजन्‌ 
यद्यङ्गुलिमालोऽसौ बोद्धभिक्षुरूपे भवत्समक्षमुपस्थितो भवेत्कथं व्यवहरेद्धवांस्तेन?'। 

“ पूजयेयं श्रद्धया तमेनमहम्‌।' प्रसेनजित्प्रत्यवादीत्‌- ' भगवन्नहमेनमालये निमन्त्य 
भोजनपर्युपासनां निर्वहेयं चेतसा। किन्तु नेदं कथमपि शक्यं विश्वसितुं यदेवं दुर्दान्तोऽपि 
दस्युर्भिक्षुदीक्षां कदाचिदप्यनुवर्तेत ।' 

संसारे न किच्चिदप्यसम्भवं भूपाल !'- संहितसंयमोऽ वादीद्‌ गौतमः-' पश्य 
पुरस्तादवधानेन, भिक्षुेषे पर्यवस्थितो नवीनः सोऽयमऽङ्गुलिमाल एव ।' 

नाभूदिदानीं भूभृतो विस्मयस्य परिसीमा । स हि भिक्षुमिममुपसर्प्य सगौरवमवादीत्‌- 
"अपि महाभाग! भवानेव लोककरालः सोऽङ्गुलिमालः?'! 

" आम्‌ राजन्‌ ' भिक्षुरभ्यधात्‌- ' अहमेव सोऽङ्गुलिमालो दस्युः ' । प्रणिहितः प्रसेनजित्‌ 
व्यानतभालमङ्ुलिमालं श्रद्धया परिक्रम्य सपरितोषं परावर्तिष्ट राजधानीम्‌ ।' 

व्यतिययौ स्वल्प एव कालः। एकदा सोऽयमङ्गुलिमालः पात्रं चीवरं चादाय 
पर्युपासरद्धिक्षाये श्रावस्तीम्‌। पर्यचरत्पादचारेणाऽसौ नगरीम्‌, सहसैव प्रचण्डवेगेन लोष्टमेकं 
तस्य शिरस्यपतत्‌। व्यदीर्यत मस्तकम्‌, प्रासरत्प्रचण्डवेगेन रक्तप्रवाह : । प्राघातविह- 
लोऽङ्ःगुलिमालो नैतदवधि निःश्वासमप्यग्रहीत्तावदेव द्वितीयप्रान्तादपरः प्रस्तरः सवेगमस्य 

मस्तकं विदार्य भूमौ न्यपतत्‌। अस्नासीत्‌ क्षतजेनाङ्गुलिमालः। न्यषिच्यत सर्वमपि काषायं 
रुधिरेण । निरगमत्सर्वेषामपि दर्शकानां मुखात्सानुक्रोशवचनम्‌- ' हन्त मर्मघाती सोऽयमाघातः।' 
किन्तु संयमपालस्याऽङ्गुलिमालस्य मुखान्न नाम निरगमन्नूनमेकमप्यातुरवचनम्‌। 
निष्पतद्रधिरबिन्दुजालोऽङ्गुलिमालो हस्ते विदीर्ण पात्रमुपबिभ्रत्‌ प्राप समीपं 
गौतमस्य । निश्चलतमो गौतमस्तमेनमालोक्य व्याहरत्‌- भिक्षो अद्य ते प्रायश्चित्तमपूर्यत !' 
'प्रायश्ित्तमपूर्यत' इति गौतममुखादाकर्ण्यैवाऽङ्गुलिमालस्तथा प्रामोदत मानसे यथा 
मुक्तेर्मालवाऽस्य हस्तगता भवेत्‌। 

पृथ्वीराजः- श्रूयते, मुहम्मदगौरी पुनरिन््रप्रस्थमिममाक्रमितुमिच्छति। 

एकः सामन्तः - महाराज! त्रीन्‌ वारानयं वीरपरीक्षां दातुमिन्द्रप्रस्थमास्कन्नवान्‌, 
किन्तु त्रीनपि वारान्‌ देवेन दूरीकृतदर्पौ द्रावितो निजदेशं दीनभावेन । साम्प्रतमपि महाभावेन 
तेनैवोत्साहेन वयं मातृभूमिमिमामभिषेवितुं सर्वतः सन्नद्धा स्मः। तत्किमिव विचारणीयं 
वीरराजन्यै; सम्भावितसेवेन देवेन नूनम्‌? 

पृथ्वीराजः - समुचितमेवेदमुदीरितम्‌। भवादृशानामेव बाहुदण्डोपरि सोऽयं 
भूमिखण्डो वहते वीरतागर्वम्‌। भवादृशैरेव च द्विगुणीकृतोत्साहोऽहमुच्छितवान्‌ बाहोरुपरि 
भारतवियजवैजयन्तीमिमाम्‌। तत्समरदुरन्तेषु जाग्रत्सु मे सामन्तेषु को वा विचारविषयः? 
किन्तु सुभृशं खेदोऽथ निर्वेदो मे मानसे यद्‌- भारतीयैरन्यान्यभूपतिभिः सम्भूय बाह्यस्याऽस्य 
दस्योर्दमनाय नाऽदीयत किञ्चिदपि साहाय्यम्‌। 

द्वितीयः सामन्तः - हन्त सन्तापयन्त्येतान्येव तु नाशचिह्णानि मानसं मनीषिणाम्‌। 

द्वारपालः (प्रविश्य) - देव! कान्यकुब्जस्य प्रधानामात्यो देवस्य दर्शनाय 
द्वारदेशमधितिष्ठति तत्किमुपस्थापयामि सम्मुखं देवस्य? 

पृथ्वीराजः - अथ किम्‌। ससमादरमभ्यागमय तमेतम्‌। 

महामात्य: सुमन्तः (प्रविश्य सोच्चैः स्वरम्‌) विजयतां दिह्टीपतिः। 

पृथ्वीराजः - (मस्तकमवनमय्य) स्वागतं सचिवधुरन्धरस्य । अपि सर्वतः कुशलं 
राजकुले भवताम्‌? 

सुमन्तः- देव! सर्वतोऽनामयं भगवतोऽनुग्रहेण । 

पृथ्वीराजः - साम्प्रतमिदमिन्दरप्रस्थमलङ्‌ कृ तवतो भवतः समागमकारणं 
ज्ञातुमिच्छमि। 

सुमन्तः - धर्मावतार ! महाराजोऽस्माकं जयचन्दः पार्यन्तिकान्‌ भूपालान्विजित्य 
कृतवान्‌ भूयसीमृद्धिं राज्यकोषयो :। अतएव यज्ञाय सम्भृतसम्भारोऽसौ राजसूयेनेष्टुमिच्छति। 
सहैव च राजकुमार्याः संयोगितायाः स्वयंवरमप्येष चिकोौर्षति। तदनयोररयोरप्युत्सवयोः 
सादरनिमन्त्रणाय सौऽयमहं देवस्य सविधमुपस्थितः, प्रार्थये च यन्ञसमये 
कान्यकुब्जानुपगमेनाऽलङ्करतम्‌। 

पृथ्वीराजः - मन्त्रिवर! भारतमिदमाक्रमितुमिच्छतां यवनानामुपद्रवान्न मे 
मुहूर्तमप्यवकाशः। श्रूयते यद्‌ वर्धितामदो मुहम्मदो भूयोऽपि भारतमाक्रमितुमिच्छति। अतएव 
सुकठिनमातर्कयेऽहं कान्यकुन्जोपमयं मे। 

एकः सामन्त - मन्त्रिमहोदय ! यवनैरेभिर्यदा किल देशोऽयमास्कन्नो, न तस्मिन्समये 
प्रदर्शिता वीरता कान्यकुब्जेश्वरेण, किन्तु सम्प्रति चिकोर्षति राजसूयमसौ । अप्यसौ समयो 
देशरक्षायाः, उत राजसूयदीक्षायाः? 

सुमन्तः - उचितमुपदिष्ं श्रीमता। किन्तु कान्यकुन्जेश्वरः सम्प्रति कृतवान्‌ सवनिव 
सम्भारान्‌ राजसूयस्य । (पृथ्वीराजं प्रति) कमहं देवस्य प्रतिसन्देशमुपहरामि महाराजाय? 

पुथ्वीराजः - एतदेवाऽऽवेदयिष्यसि यत्पृथ्वीराजो राजसूयापेक्षया देशरक्ां 
साम्प्रतमीक्षते बहुमानेन । 

मन्त्री. - यथाज्ञायपति महाराजः (प्रणम्य प्रतिष्ठते) । 

पृथ्वीराजः - नियतमहमातर्कयामि यन्ममोत्तरमाकर्ण्य जयचन्द्रो निचितं कुप्येत्‌, न 
चैतदप्यसम्भावितं यद्बलदर्पितोऽसौ संवध्रीयान्मयैव सह समरसंरम्भम्‌। शक्रुयां चाहमपि 
यज्ञविध्वंसे नूनम्‌। किन्तु बाह्यः प्रतिपन्थी मे साम्प्रतं प्रतियोधनीयः। अतएव नाहमभिलाषामि 
गृहकलहमुद्भावयितुम्‌। 

सामन्तः - तथाप्यस्माभिः सन्नहनीयमेवास्मै समराय । अहं त्वेतदप्याशङ्क यज्यचन्द्रः 
कदाचित्सङ्गच्छेत मुहम्मदेनापि साकम्‌। 

पृथ्वी. - यत्किञ्चिदस्तु। सर्वथा। समरसम्भारः कर्तव्य एवास्माकम्‌। भवन्तः 
सेनापतिना सह सङ्गत्य सम्मन्त्रयत समरसन्नाहाय । प्रेषयत च मत्समीपे सेनाध्यक्षम्‌। 


(२) 


(राजहरम्ये कान्यकुब्जस्य महाराजो जयचन्द्रः सचिवेन सुमन्तेन, सामन्ताभ्यां च 
संलपंस्तिष्ठति) 

जयचन्द्रः - महामात्य! अपि किं न ज्ञातं भवता यद्वयं पृथ्वीराजमन्वाश्स्कन्दमाना 
इन्द्रप्रस्थं यावदभ्यसराम्‌। यदि वयमवाज्छिष्याम तर्हिं पृथ्वीराजमग्रहीष्याम, किन्तु 
यदेदमालोकितं यत्पृथ्वीराजस्य पृष्टे वत्सा संयोगितापि तमश्चमारूढा तदा वात्सल्येन कारुण्येन 
च नो हदयमभृद्‌ युगपदाक्रान्तम्‌। सम्प्रति पुत्र्याः संयोगितायाः कारणान्न वयं पृथ्वीराजेन सह 
समरमप्यभिरोचयामः। 

सुमन्तः - विदितमेव महाराजाधिराजस्य यत्पुथ्वीराजो यथार्थवीरभूपालः। द्वारपालस्य 
स्थाने तन्मूर्तिमवस्थाप्य तदवमानं यदि महाराजो नाकरिष्यततर्हिं नायं व्यधास्यद्‌ युद्ध सत्नाहम्‌, 
न चाहरिष्यद्‌ भर्तृदारिकां संयोगिताम्‌। 

जयचन्दः - अमानं तस्याभिमानमालोक्यैवाहं तस्येममपमानमकार्षम्‌। प्रथमं तु 
सोऽस्माकं यज्ञनिमन्त्रणं तिरश्चकार, द्वितीयम्‌- यतः प्रभृति मातामहेनाऽनद्गपालेन मामपहाय 
तस्मै इन््रप्रस्थराज्यमपवर्जितं तदारभ्यैव तस्याऽअहङ्कारः सङ्काशते । अस्तु. यत्किञ्चित्‌, सम्प्रति 
चारणमनुप्रेष्य संयोगितया सह तस्य परिणयोऽस्माभिरवश्यं सम्पादयितुं युज्यते। 

एकः सामन्तः - स्थाने एष महाराजस्य विचारः। यतः किल कुमारी संयोगिता 
स्वेच्छयैव तमनुससार, न बलाद्धरणेनाऽयमपमानमस्माकमपारयत्कर्तुम्‌। समरसंरम्भे हि 
प्रत्यक्षमिदमालोकितं मया। यदा ह्यहं तत्कन्धरायां धनुरभिपात्य तमाक्रष्टुमभ्यलषं तदा कुमार्या 
संयोगितयैव निजदन्तैर्धनुः प्रत्यञ्चामुत्कृत्य संरक्ितोभूत्पृथ्वीराजः। 

जयचन्द्रः - (खेदमभिगोप्य) सम्यगिदम्‌। ममापीदमेवाऽऽतर्कितम्‌। स्वयंवरेऽपि 
हि तया ज्ञात्वैव पृथ्वीराजप्रतिमायाः कण्ठे विजयमाल्यमावर्जितम्‌। ( चारणं प्रति) श्रीकण्ठ! 
साम्प्रतमेव देहलीं प्रस्थाय सम्पादय संयोगितायाः परिणयविधिम्‌। (चारणस्तत्कालमेव 
प्रतिष्ठते ।) 

जयचन्द्रः - अस्तु, साम्प्रतं तदिदमस्माकमभिमन्त्रणीयं यन्‌ मुहम्मदगोरी 
पृथ्वीराजमश्भिषेणयितुं याचितवानस्मत्तः साहाय्यम्‌। तत्किमस्योत्तरमस्माभिः प्रेषणीयम्‌? 

सुमन्तः - यदा पृथ्वीराजेन सह समपद्यत घनिष्ठः सम्बन्धो महाराजस्य, तदा न 
तत्सपत्ेन सह सन्धातुमुचितम्‌। साम्प्रतं हि यवना इन्दरप्रस्थमाक्रमितुं कृतोत्साहाः, यदि ते 
तत्र विजयिनो भविष्यन्ति तर्हि कान्यकुन्जमास्कन्दितुमपि तेषां सम्भवेत्साहसम्‌। तस्मिन्समये 
किं महाराजो निःसहाय एव प्रभवेत्स्वदेशं रक्षितुम्‌? अत एव साम्प्रतं पृथ्वीराजस्य 
साहाय्यसम्पादनमेव महाराजस्य स्वरूपोचितं येन बाह्या रिपवो न पारयेयुः प्रवष्टुमस्मत्प्रदेशम्‌। 

जयचन्द्रः - मन्त्रिवर। पृथ्वीराजेन यो मेऽवमानो विहितस्तमेनमनुस्मरन्नाहं 
तत्साहाय्याय कथमपि कृ तोत्साहः। किन्तु यदि पृथ्वीराजेन सह मत्सम्बन्धमे- 
वाऽनुरुणद्धिभर्वोस्तहर्यतन्मात्रमहं शक्रुयां कर्तु यद्धारतक्षौरिणो गौरिणोऽपि नाहं कुर्या साहाय्यम्‌। 

प्रथमः सामन्तः - महाराज! न केवलमेतन्मात्रेण निरुद्येत साम्प्रतिकं कर्तव्यम्‌। 
श्रुतं मया यद्यवनानां सेना कति लक्षमिता। इतो महाराजः पृथ्वीराजस्तु केवलं 
पञ्चदशसहस्रयोधैरेव सन्नद्धो युद्धाय । तस्य सहायकस्तद्धगिनीपतिश्चित्तोराधिपः केवलं समरसिंह 
एव। 

सुमन्तः - महाराजेन पुनरयं विषयः सूक्ष्मतया समीक्षणीयः। अवसरोऽयमेकतायाः, 
न मिथो भित्नतायाः। साम्प्रतं हि न केवलं पृथ्वीराजपरिपन्थिनैव, अपि तु देशमात्रस्य शत्रुणा 
सह यो द्ध व्यमुपस्थितम्‌। यदि भवान्‌ पृथ्वीराजस्य साहाय्याय समरभुवमवतरे तर्हि 
भवदनुगामिनोऽन्येऽपि राजन्यास्तत्र भवन्तमनुसरेयुः। 

जयचन्द्रः - अमात्यवर ! एषामेव महीभुजां समक्षे मामपमानितवान्‌ पृथ्वीराजः। 
अस्तु यत्किञ्चित्‌, निर्भरं निर्धारितवानहं यत्नाहं दद्यां मुहम्मदगोरिणे साहाय्यम्‌, किन्तु पृथ्वीराजस्य 
साहास्यसम्पादनमपि न मेऽभिरुचितम्‌। 

सुमन्तः - (स्वगतम्‌) यदा ह्यभिमुखानि भवन्ति विपददिनानि मानवस्य न तदा 
हितावहोप्युपदेशः कल्पते तोषाय । (प्रकाशम्‌) महाराजाधिराजः स्वयं दूरदर्शी, अतएव यत्किल 
शुभोदर्कं तत्स्वयं विदध्यान्महाराजः। 


114 मञ्खुनाथग्रन्थावलिः 


जयचन्द्रः - यदुचितं स्यात्तदेव सम्प्रति सम्पाद्येत। अस्तु, साम्प्रतमियं सभा 
विसर्जिता। 


(३) 


(गजनीदेशस्य भीषणाऽऽकारायां कारायां द्विषद्धिरन्धीकृतः पृथ्वीराजो निगडितस्तिष्ठति) 
चन्द्रकविः - (प्रविश्य) महाराजाधिराजस्य सम्मुखे सन्नमत्ययमनुगतः। 
पृथ्वीराजः - (स्वरं परिचित्य) अये चन्द्रः? कथं भवानिहोपगतः? 
चन्द्रकविः - महाराजस्य दर्शनाय । 
पृथ्वीराजः - मत्समीपमुपगच्छन्न किं भवान्‌ कैश्चिन्निरुद्ध :? 
चन्द्रकविः - न केनापि । दत्ता मह्यमनुमतिः शूलत्राणेन । 
पृथ्वीराजः - तर्हिं सम्यगेवेदम्‌। कथय का परिस्थितिः साम्प्रतं भारतवर्षस्य? 
चन्द्रकविः - निवेदयेय भारतीयां दशां साम्प्रतमेव महाराजाय, किन्तु महाराजस्य 
नेत्रयोरियं दशा कथं संवृत्तेति ज्ञातुं व्यथते मे विषण्णं हदयम्‌। 

पृथ्वीराजः - किं प्रोक्तेन? तस्यैव यवनहतकस्य दुर्विचेष्टितमिदम्‌। किन्तु न 
साम्प्रतं मेऽस्य विषादः। कथयतु भवान्‌ भारतीयां परिस्थितिम्‌ 

चन्द्रकविः - युद्धे महाराजाधिराजस्य ग्रहणवृत्तान्तमुपगम्यैव ' जौहर ' व्रतमनुष्ठितं 
महिलाभिः, क्षत्रियाश्चाऽ ऽप्राणपातमयुध्यन्त यवनैः साकम्‌। 

पृथ्वीराजः - सुखावहमिदमाकर्णितं भवतः। किञ्चेदमपि यामिकेभ्योऽवागच्छं 
यन्महाराजो जयचन्द्रो मुहम्मदात्पराभूय भयात्पलायमानो भगवत्यां गङ्गायामात्मानमुत्सृष्टवान्‌। 
अपि तथ्यमिदम्‌? 

चन्द्रकविः - अथ किम्‌। आत्मनः कृतेः प्रतिफलमसावलभत । इन्दरप्रस्थाक्रमणस्य 
स्वल्पकालानन्तरमेवासौ कान्यकुन्जमप्यधिचकार। 

पृथ्वीराजः - (दुःखेन दीर्घं निश्वस्य) हन्त साम्प्रतमुत्तरभारताद्‌ हिन्दुराज्यमेकान्ततो 
विलुपतम्‌। सम्प्रति भवान्‌ शीघ्रमेव परवर्ततां निजदेशम्‌। प्रतिक्षणं संशयोऽत्र प्राणानाम्‌। 

चन्द्रकविः - (निश्वस्य) यदा स्वयं दिष्टीश्वरस्थैव सेयं दशा तदा को मे विषादो 
निजप्राणानाम्‌? अहमेकं सङ्कुल्पविशेषं हदि कृत्वैवाऽत्र समागतः। तमेतमभिपूर्यैव 
मातृभूमे तऋणान्मुक्तः स्यां नूनम्‌। 

पृथ्वीराजः - सखे कोऽसौ विचारः? 

चन्द्रकविः - (समीपमुपगत्याऽतिनिभृतम्‌) अहं हि गोरिणः सविधे भवतः 
शब्दवेधपाटवमभिष्टुत्य तद्राजसभायां नतास्मि तत्रभवन्तम्‌। तत्र हि गोरिमुखनिर्गतं शब्दमाकर्ण्य 
शब्दानुवेधिना विशिखेन निबर्हय तं दुष्टम्‌। तत आवां मिथो ^व्यतिहत्य यवनहतकहस्ताद्विमुक्ति 

लप्स्यावहे । 
पृथ्वीराजः - अहो धन्योऽसि प्रियवयस्य! प्रियं प्रियं मे प्रस्तुतं भवता। 
अनुपदमेवानुतिष्ठतु भवास्तत्प्रबन्धम्‌। अहो त्वमेव मे प्राणेभ्योऽपि प्रियो हितानुवर्ती । 
चन्द्रकविः - आज्ञानुसारमयमहं प्रतिष्ठे साम्प्रतमग्रिमकर्तव्याय सन्नह्यतां 
महाराजोऽपि । 
(41 


चन्द्रकवेरावजकेन पृथ्वीराजस्य शोर्यवर्णनेन सन्धुक्षितकोतुकवह्िः समीपस्थसभासद- 
महाऽऽग्रहात्किम्‌ भवितव्यस्य प्रभावादेव व्यामोहवशंवदो मुहम्मदो राजसभायामाकारितवान्‌ 
दर्शनमात्रेणैव व्यामुग्धीकृतसमाजं पृथ्वीराजम्‌ । मन्त्रिसामन्तपरिवृतः समधितस्थौ राजसिंहासनं 
गोरी । समुखे चन्द्रकविः पृथ्वीराजश्चाप्यतिष्ठताम्‌। समारोप्यन्त भित्तौ लोहस्य प्सप्ततापिकाः। 

गोरी. - अपि शक्रोति विशिखमेवंविधमामोक्तुं पृथ्वीराजः? 

चन्दकविः - अथ किम्‌। शब्दवेधमिमं दर्शयितुं सल्नोऽस्त्यस्माकं महाराजः। 
धनुर्बाणं चानाययतु शूलत्राणः, आदिशतु च कञ्चन पुरुषं तापिकोपरि शब्दं विधातुम्‌। 

मुहम्मदस्याज्ञया न्यधीयन्त पृथ्वीराजस्य हस्ते शराः शरासनं च, व्यधीयत च 
तापिकोपरि दण्डसमाघातेन सन्नादः । पृथ्वीराजष्ङ्कारसन्धानेन तथा शरं प्राक्षिपद्यथा तापिकाया 
वेधः ्प्रहर्षौत्सेधश्च दर्शकेषु युगपदभूताम्‌। 

मुहम्मदः. - (प्रहर्षकौतुकाभ्याम्‌) सम्यक्‌ सम्यक्‌ । 

चन्द्रकविः - नेदमधिकं किञ्चित्‌। अस्मन्महाराजस्यान्यदपि नैपुण्यमनुभूयतां 
शुलत्राणेन । श्रूयताम्‌- 

*वंशचतुष्कं गज 'चतुर्विशतिरङ्लयो्ट। 

शूलत्राणस्तत्रगश्चमूहान ससञ्चेष्ट ।। 

पद्यस्यार्थमनुद्धूवा चमत्कारान्तरव्यालोकयन्‌ कौतुकी समादिक्षन्मुहम्मदः - ' विधीयतां 
द्वितीयतापिकोपर्यपि सन्नादः'। 

इदानी किमासीत्‌। पद्यतः स्थितिस्थानस्य परिमाणं शब्दस्यानुसन्धानं चावाप्य 
समरसभाजः पृथ्वीराजस्तथा प्रमुमोच शब्दवेधिनं विशिखं यथा सम्मुखललाटमाविद्धो मुहम्मदो 
यपतत्तत्कालमेव निष्प्राणो भूत्वा भूमो। सेनिकसामन्तसभासदाः * धावत धावत, गृह्णीत सत्वरम्‌, 
नेतः पलायेत" इत्यादि चक्रुर्भूयांसमारावम्‌। किन्तु यावत्सैनिकाः समभिधावन्ति ततः पूर्वमेव 
तौ मिथः खड्‌गधरायां धारयामासतु: "साहसैकरताममरतां यया ह्यद्यापि तौ 
जागृतस्तावदैतिहासिकजगति। भावयताद्धारतीयानां भव्यं भगवान्‌। 


१. ^तवा!। 


२. प्रहर्षस्य उत्सेधः परिपूर्णता । 
३. ' चार बाँस चौनीस गज अङ्गुल अष्ट प्रमान । 


ता ऊपर सुलतान है मत चकै चोहान।।' 





र. निपातयितुं चेष्टस्व । अनुदाततेत्वलक्षणस्यात्मनेपदस्यानित्यत्वं यद्यस्ति तद्येवं विधसङ्कट एवेत्य त्वम्‌। 


५. साहसे एकतत्पराम्‌ अमरताम्‌, स्वर्गामिनावभूतामित्यर्थः। 

(* आल्हा ' शब्देन नाऽ परिचिताः प्रायो बहुश्रुतमहोदयाः। प्रसिद्धम्‌ आल्हा ' भारतस्य 
पूर्वप्रान्ते। न केवलं तत्रैव, अन्यप्रदेशीयेष्वपि साहित्यरसिकेषु तदिदं गाने महता प्रवाहेण 
प्रासरत्पूर्वम्‌। एतावानस्य प्रचारोऽभवद्‌ यत्कवीनां कवितामनाकर्ण्य 
साह्ादमाल्हागानमभ्यरोचय्चनाः । किमधिकम्‌, ' आल्हा ' चरितसम्बन्धात्‌ ' वीर ' नाम्रश्छन्दस 
एव आल्हा" नाम समभवत्प्रसिद्धं साहित्ये । निजसाम्यप्रापेरौर्घ्यया असूयन्तिस्म 
कवयोऽप्याल्हागायकेभ्यः। अत एव हि ‹ व्यङ्ग्यकवित्तानि  प्रसिध्यति- * आल्हो के गवैयाकों 
रुपैया रोज खावे कों ' इत्यादीनि । किन्तु काविमौ आल्हारदलौ, का च तयोर्वीरतेति बहव 
एव शिक्षिता अपि मन्ये न जानन्ति। अंशतस्तत्परिचयोऽधस्तादवतार्यते ।) 


9. 


"महोबा" (बुन्देलखण्डे) महीपते राज्ञः परमारस्य राजसभायाम्‌ आल्हा- 
ऊदलनामानावास्तां द्रौ क्षत्रियभ्रातरौ । आल्हाज्येष्ठः ऊदलश्च लघीयानासीत्‌। भारतस्येतिहासे 
ऊदलसमानः साहसी महावीरो निर्भयश्च योद्धा विरल एव प्रासिध्यत्तस्मिन्समये। यावदेव 
विकटं सङ्कुटमभवत्तावदेव महावीरस्यास्य शौर्यगुणो विजुम्भते स्म। समरसीमनि यत्रैवोदलः 
प्राविशत्तत्रैव तस्य, तततुरगस्य विन्दुलस्य च महान्प्रभावो व्याप्रोत्‌। खड्गमात्रसहायोऽसौ 
महामहतीं दुर्दमां चमूमपि रणक्षत्राद्वित्रासयति स्म । आल्हावीरो वीरतायामूदलादासीत्किञ्चिदूनः 
परं गभीरतायामासीत्स सर्वाधिकः। आल्हाङ्दलयोः पिता यशोराजाख्यः, माता च देवलदेराज्ञी 
बभूव । स्वामिसभाजोऽयं यशोराजो निजप्राणानपि दत्वा परमारदेवस्य सेवामकार्षीत्‌, अत 
एव महोबाधिपतिस्तस्मै परितुष्य कालिञ्जरस्य प्रान्तं पारितोषिके व्यतरत्‌। 

आल्हा महो बामहीपतेरासीत्सेनापतिः। ऊदलश्च महोबामहीपस्य परमारस्य 
प्रधानामात्यपदमध्यतिष्ठत्‌। आल्हामहावीरो महोबामहीमारक्षन्‌ दशवारान्पराजेष्ट परापतितान्‌ 
मोगलवीरान्‌। एष हि निजबाहुबलेन परमारमहीपते राज्यसीमानं गयां यावन्नर्मदातीरपर्यन्तं च 
व्यस्तारयत्‌। 

एकदा दिली धरापतेः पृथ्वीराजस्य कस्माच्चित्‌ समरात्परवृत्ताः क्षतविक्षताङ्गाः 

केचित्सामन्ताः, पदातयश्च कतिपये मार्ग विस्मृत्य महोबामहीमासादयन्‌। आसीजलधरकालः। 
प्रथमं क्षतविक्षताङ्गाः, ततोऽप्युदृण्डप्रकृतयः सैनिकाः, तदुपरि ते मार्ग विस्मृतवन्तः, 
ततोऽप्यासीत्प्रावृट्कालः, अत एव ते निजरक्षायैपरमारमहीपतेरुद्याने निजस्कन्धावारमास्थापयन्‌। 
किन्तु राजसेवका उद्यानपालास्तान्प्रत्यषेधन्‌। परं न ते तेषामाज्ञां प्रत्यपालयन्‌। अत एव 
परस्परविवादवृद्धौ पृथ्वीराजसामन्तैः सम्यगदण्डयन्त महोबापतेरुद्यानरक्षकाः। नृपवनसेवकास्ते 
निजपराभववृत्तं राजसभायां न्यवीविदन्‌। शौर्यसारः परमारः सामन्तानामेषां निग्रहाय 
प्रैषयह्लघीयसीमेकां सेनां किन्तु दिद्टीवल्लभस्योदग्राः सामन्तास्तामेतामनीकिनीमञ्जसैव 
पराजयन्त । ततः क्रुद्धो महोबाधिपतिरूदलमादिशद्‌ यत्स त्वरितमेव गत्वा दुरन्तानेतत्सामन्तान्‌ 
सुभृशं दण्डयेत्‌। 

विचारशीलो ह्यूदलः सुभृशमबोधयत्परमारं यदेवं लघोर्घटनाया उपरि महता ताण्डवेन 
नूनं महीयसी क्षतिरकाण्डमेवापद्येत । दर्दमप्रतापेन दिष्टीभूपालेन सह निरर्थकमेव वैरनिर्बन्धोऽयं 
न श्रेयसे भवेत्कथच्चिदपि। द्वितीयतः साहाय्यैकपात्राणां शस्त्रक्षतगात्राणां सामन्तानामाक्रमणं 
धर्मतो निषिद्धमपि। किन्तु कोपदुर्निवारः परमारः श्रवसि नाऽकरोत्किञ्चिदपि। अन्ते 
विर्वशोऽयमूदलः स्वदलमादाय जगाम। सामन्तान्‌ समया समबध्यत महत्तुमुलम्‌। 
दिह्ीमहाराजः पृथ्वीराजो यथेव पराभवमिममाकर्णयत्तथेव पवनप्रेरितः पावक इव परमं 
प्रजज्वाल। प्रेषयामास च स तत्कालमेव दुर्दमामात्मनौ वरूथिनीं 
महोबामण्डलमिदमखण्डमाक्रमितुम्‌। 


(८९) 
इतो दिद्ीमण्डले महोबामेदिनीमाक्रामितुं समरसाः सन्नद्यन्ते, किन्तु ततो 
महोबामहीखण्डे घटनैवान्यादशी समघटत। सामान्यमात्रं सूत्रमादाय महत्काण्डं समबध्यत। 
आल्टाऊदलयो: सविधे समभूवन्‌ प्रशस्यतराः पञ्चगो वत्सतराः। रतरपरीक्षकः 
न्परमारमहीपतिस्तानेतानयाचत्साभिलाषम्‌। प्रादर्शयच्चानेकविधानि विलोभनान्यपि, परम्‌ 
आल्हारऊदलौ न कथञ्चिदपि सममन्येतौ तेषां समर्पणम्‌। अन्ते यदा न केनाप्युपायेन तौ 
दम्यसमर्पणमन्वमन्येतां तदा प्राप्तनिकारः परमारः सामर्षमाज्ञापयत्‌- ' सरलतया स्वीकुरुतं मे 
वत्सतराणामेषां समर्पणम्‌, अन्यथा मे राज्यं विहाय साम्प्रतमेव बहिर्निष्क्रमणीयं स्यात्‌।' 
अभिभवेन वस्तुसमप॑णमात्मनस्तिरस्कारमाकलयन्ताविव न कथच्चिदपि 
तदिदमद्गीचक्रतुस्तौ अभिमानधनाऽनयोर्जनन्यपि नेवं तिरस्कारमसोढ । अतएव वीरजनन्याः 
प्रोत्साहनेन प्रोदीपस्वाभिमानाविमौ वीरौ महोबामण्डलमतिक्रम्य कान्यकुब्जकाश्यपीं 
सुखमशिश्रियताम्‌। तत्र हि वीरपरोक्षायामतन्द्रो महीपतिर्जयचन्द्रोऽनयोः सारदरमकरोदभ्यर्थनाम्‌। 
अतएव हि मानधनावेतौ तत्रैव सपरिवारमवात्ताम्‌। 
महाराजः पृथ्वीराजो दलबलसहितमभ्यास्कन्दत महोबामण्डलम्‌। समजायत 
वीरक्षयकरः सुमहान्‌ सङ्गरः। साहसैकसारस्य राज्ञः परमारस्य क्र तावती शक्तिरासीद्‌ 

यद्रशीकृ तवीरसमाजं पृथ्वीराजं पराजयेत। अतएव दि्टीपतेः पृतनाभिः समचूर्णयत 
चमूचक्रमेतस्य सर्वभावेन । अभ्यभूयत भयकातरभावेन समग्रापि महोबामण्डलस्य राजसभा, 
समभूवन्‌ समन्तात्सामन्तानां नानाविधा मन्रणाः किन्तु पर्यन्ते महोबाराजमहिष्या मल्हनायाः 
प्रस्तावः सर्वसम्मतया स्वीकृतोऽभवत्‌। तदनुसारं परमारः पृथ्वीराजस्य सविधे प्राहिणोदूतम्‌, 
साकूतं प्रार्थयामास च यद्‌ "द्रौ मासौ यावत्स संग्रामं निष्प्रतिबन्धं रुन्ध्यात्‌" । आसीत्पृथ्वीराजो 
वीरः क्षत्रियः, क्षत्रधर्माणं प्रतिपालयिता च। अतएव हि समरनियमानुसारमसौ स्वीचकार 
परमारस्य प्रार्थनामेनाम्‌। समासाद्यत्‌ द्रयोर्मासयोरवकाशो महोबामण्डलस्य सेनासन्निविष्टेः। 


(३) 

महोबामहीखण्डं यदा विपद्रारिदाः पर्यवारयंस्तदा तन्निवासिनामाल्हा उदलश्च 
स्मृतिपरलमध्वारोहताम्‌। राजमहिष्या मल्हनादेव्या मन्त्रणया परमारस्तयोराह्वानाय जगनकं 
प्राहिणोत्कान्यकुब्जम्‌ (कन्नौज) प्रति । तत्र गतो जगनकः परमारस्योपरि समापतितां सर्वामपि 
विपदं निवेदयामास वीरक्षत्रिययोरनयोः। किन्तु नेमौ किञ्चिदप्ययासिष्टं मृदुभावम्‌ । स्पष्टमाभ्यां 
प्रतिषिद्धम्‌- असारः परमारः खलस्य माहिलस्य दुर्मन््रणया निरवासयदावां देशात्पूर्वम्‌, 
सम्प्रति सङ्कुरत्रस्तः प्रयाजनार्थं प्रयोजयत्यावाम्‌। किन्तु नावां वाज्छावो गन्तुम्‌'। 
भूयस्तरानुनयविनयावक्रियेतां तयोः किन्तु न कथञ्चिदपि गन्तुमन्वमन्यत आल्हा वा ऊदलो 
वा। 

अनयोर्मातादेवलदेवी यथाकथच्चिदशुणोत्सर्वमिदं दूनभावेन । किन्तु मूकवाणी 
क्षत्रियाणी नेतोऽधिकं सोदुमशकत्‌। सा हि घोरं गर्जित्वा भृशमतर्जयदिमौ- ' हन्त जन्मभूमिं 
परितो विपत्सरितो व्यापृताः भवन्तौ च गृहकलहं वर्धयन्तौ दूरतः कोतुकमीक्षेथेः? देशस्य 
स्वतन्त्रतामाक्रमितुं परितः परिपन्थिनः परापतिताः, युवां च पारस्परिकवैमनस्यमालम्ब्य 
गृहकोणमातिष्ठथ? महोबामही लुण्ठ्येत, महोबावासिनां शिरसि सर्वार्थं कलङ्कः सङ्काशतां 
किन्तु युवयोर्व्यक्तिगतः सम्मानः स्यादविक्षतः! नूनं मानयेऽहमपमानमिषमादाय युवामात्मनो 
जीवरक्षां कुरुथः। हन्त एवंविधसन्तानापिक्षया वन्ध्यतैव मे वरमासीत्‌ ।' 

वीरजनन्या व्यङ्ग्यवाणीयमविध्यद्धृदयं द्रयोः। सा हि महोबामहेरत्नोपजीवनमपि 
पुनः पुनरस्मारयद्‌ यस्य ऋणमनपनेयं सम्प्रति समभासत। अतएव हि देशं नरेशं च सङ्करदुद्धर्तु 
द्वावपि वीरौ शस्त्रं गृह्णीताम्‌। अन्नो पजीवनस्यर्णेन सर्वँ ऽप्यात्मावमानस्तिरोहितः। 
देशस्यार्तनादोपरि लवणलल्नां रक्षन्तौ द्वावपि वीरौ व्यक्तिगतमपमानं सर्वथा व्यस्मा्टाम्‌। 
कान्यकुन्जपतेर्जयचन्दरस्य सविधे गमनानुमतिं वाचितुमगमतामेतौ । तत्र हि नान्वमन्यत गन्तु 
जयचन्द्रः पूर्वम्‌, परं यद मातृभूमिभक्तयो रनयोभुकुटिभङ्गभीषणमलक्षयद्रदनं तदा 
गमनाज्ञामदिशत्तयोः। ने तावन्मात्रमेव, अपि तु तयोः साहाय्याय महतीं चमूमपि प्राहिणोत्‌। 
आत्मनो भ्रातव्यं लक्ष्मणसिंहं च सेनायाः संरक्षकं विधाय तेन सह व्यसर्जत्‌। 

आल्हाञ्दलौ यथैव महोबामेदिनीमवापतां तथेव तत्र सोच्ाहं युद्धसम्भाराः समभरियन्त । 

आल्हा प्रधानसे नापतिर््ययम्यत। इतः समपूर्यत द्रयोर्मासयोरवधिरपि। पृथ्वीराजः 
संसम्भारमकरोन्महोबामेदिनीमुपर्याक्रमणम्‌। समघटत महानामर्हः । युद्धस्य यथैव भयङ्करता 
ववृधे तथेव परमारः पलाय्य न्यलीयत कालञ्जरदुर्गे । किन्तु रणरद्गोन्मादिनो महोबामण्डलस्य 
महावीराः सङ्ग्रामाङ्गणे द्विगुणोत्साहेन समवर्द्धन्त। अभूतपूर्वमभवद्धयानकमायो धनम्‌। 
आल्हावीरस्य साल्हादमाह वमभ्यापतन्तः प्रत्यर्थिवीरा अपि प्रशशंसुः पराक्रमम्‌। 
खड गमात्रसहायोऽसौ यत एव सपलसेनां प्राविशत्तत एवावरणभङ्गमिवाऽकरोत्‌। 
मूलकच्छेदमच्छिदच्छतुमुण्डानि । कतिपयसंख्यान्‌ पार्िग्राहानादाय समीकसीमानमवतीर्णेनानेन 
परःशता एव परिपन्थिसैनिकाः समशाय्यन्त वीरशय्यायाम्‌। अभितः समभूत्‌ सपत्रसेनायां 
भयस्येवाऽवतारः। अधुना पृथ्वीराजस्य सैनिकाः समग्रबलेन समारभन्त तत एवाऽस्कन्दं 
यतः किल सोऽयमाल्हा महावीरः सङ्ग्रामसंहारमकरोत्‌। बहुकालं यावत्प्रचण्डबाहुदण्डन 
मण्डलाग्रः भ्रामयतोऽस्य समभूत्परिश्रमस्य सूत्रपातः किन्तु समरोन्मादिनाऽनेन नायं किञ्चिदपि 
पर्यगण्यत। सरम्भोत्साहमततेनानेन तस्मिन्नपि समये निजाश्चादुत्प्लुत्य मातङ्गमारूढस्यापि 
प्रत्यर्थिसेनापतेरच्छिद्यत सखड गे बाहु :। सन्धाने किच्चिदेवान्तरमभूत्‌, अन्यथा 
सेनापतेर्मुण्डखण्डने समाप्येत सर्वोऽपि वैरिवीराणामुत्साहः। अस्तु, भाविनः समतिक्रमणे न 
कश्चित्प्रभुः। 

एकस्य हि द्रावौषधिरिति लोके प्रसिद्धि: किन्त्वत्र एकमात्रमुपलक्ष्य पर्य्यापतन्ननेके 
योद्धाः द्वितीयतो दिह्लीपतेः सैन्यमप्यपरिमितमासीदत एव स्वल्पसंख्यै: महोबामहाभटेः किं 
किं वा परिसाध्येत? अपरतः सद्ग्रामाङ्गण एव लघुभ्रातुरूदलस्य यथेव निधनं तेन विदितं 
तथेैवास्योत्साहः पर्यशाम्यत्‌। इतो जयचनद्रभ्रातव्यो लक्ष्मणसिंहोऽपि वीरगतिमगात्‌ । परमारस्य 
पुत्रो ब्रह्मजिदपि प्रत्यर्थिखड्गधारया प्रवाहितः सर्वदार्थमशयिष्ट समरशय्यायाम्‌। एवं किल 
आल्हासदृशमहावीराणामुत्साहे मन्दीभूते विजयलक्ष्मीः पृथ्वीराजसैनिकानां हस्तगता समभूदेव। 


प्राणप्रियस्य ऊदलस्य वीरगतिलाभेन आल्हा एतावद्विषण्णोऽ भूद्‌ यत्स न पुनरात्मनः 
सदनं प्राविशत्‌ । संन्यासमालम्ब्य काननमेवाऽ व्रजत्‌ । पृथ्वीराजः कालब्चरात्परमारं प्रत्यानयत्‌, 
तस्य जीवितरक्षामकरोत्‌। किं बहुना, तस्य राज्यमपि तस्मै प्रत्यार्पयत्‌। किन्तु तददिनादारभ्येव 
महोबामण्डलमिदं देहलीराज्यस्याधीनमभृत्‌। 

९) 

भारतस्य भागधेये प्रगता षोडशतमशताब्दी समुत्नतेश्चरमसीमायै इति हयैतिहासिकानां 
कथनम्‌। यतो ह्यस्मिन्नेवान्तराले मोगलसम्राजां, सर्वतोऽधिको भाग्यशाली गृढनीतिपरिपाली 
चाकबरशाहः शासकोऽभूत्‌। नीतिनिपुणेनानेन वीरक्षत्रियाणां साहाय्यात्सकलमपि भारतं 
मुष्टिगतमक्रियत। किन्तु समग्रसाम्राज्यस्य सकलं सैनिकबलम्‌ अतुलं धनराशिम्‌ विपुलं 
नैतिकबलं चापि संप्रयुज्य सोऽयं प्राणपणेनापि मेदपाट (मेवाड) मण्डलस्य स्वतन्त्रतामपाकर्तु 
न प्रबभूव । प्रातः स्मरणीयो महाराणाप्रतापः स्वायुषः समाप्तौ कुमारममरसिंहं निजपरिचालित- 
स्यादर्शस्य निर्वह सर्वथा बद्ध परिकरमालक्ष्य, सर्वात्मनः सामन्तान्मेवाडमानरक्षायाः प्रतिज्ञां 
च कारयित्वा सोऽयं सुखेन स्वर्गलोकमध्यारोहत्‌। क्षत्रियाणां सिंह: सोऽयममरसिंहोऽपि 
पितुश्चरमामिमामाजतां शिरसि निधाय, मेदपाटमण्डले स्थापितानां मोगलसैन्यगुल्मानामुपर्याक्रिमणं 
प्रारेभे। 

परिमितबलं मेवाड़मण्डलं प्रचण्डबलशालिना मोगलसाम्राज्येन सह बहूनि वर्षाणि 
सम्मुखसमरं विधाय क्षीणबलं समपद्यत । प्रगतसमरेषु परश्शताः प्रमुखवीराः सर्वदार्थ 
वीरशय्यामध्यशेरत। अवशिष्टाऽपि सेना रात्रिंदिवं घोरपरिश्रमेण नानाविधकष्टसहनेन 
चोत्साहमात्रशेषाऽ ऽ सीत्‌। अवश्यमेषां वीराणां धमनीषु तेजोऽनुप्राणितं तदेव क्षत्रियशोणितमवहत्‌, 
हृदयेषु स एवातुलः शौर्योत्साहः समुद्रेलितोऽभूत्‌, पूर्वमिव साम्प्रतमपि ते सम्मुखसमराय 
साहसिनो बाहुविलासिनश्चासन्नेव, किन्तु केवलं साहसं कियद्वा प्रभवेत्‌? अपरिमितानां संख्यानां 
सम्मुखे स्वल्पा संख्या कियद्वा वराक प्रदर्शयेत्प्रागल्भ्यम्‌? वस्तुतो हि सम्प्रति मेवाड़मण्डलस्य 
गभीरा परिस्थितिरासीद्‌ यां किल भारतेतिहासनज्ञा न नाम कथमपि शक्रुवन्ति विस्मर्तुम्‌। अत 
एव हि बहूनि वर्षाणि मोगलसम्राजा सह समरसमारम्भणं नासीत्तस्य कृते सहजम्‌ । 

एतस्मिन्नेव समये सम्राडकबरो युवराजं सलीमम्‌ (जगीर) महामहतीं चमूमादाय 
मेवाड़मण्डलमाक्रमितुं प्राहिणोत्‌। अक्रियताऽनेन बहुषु मेदपारीयदुर्गेष्वधिकारः। एतेष्वेव 
दुर्गेषु 'ऊण्यला, नामकं दुर्गमतीव सुदृढं राजनीतिदृष्टया चात्यर्थं प्रयोजनीयं पर्यगण्यत। 

अस्यैव दुर्गस्य द्वारदेशे द्रयोर्बलिनोरं बलिदाने तादृशे अभूतां ये हि स्वामिभक्तवीराणामितिहासे 
वज्राक्षरोत्कौर्णे इव चिरायाऽमरे समभवताम्‌। स्मृतिश्च ययोरद्यापि वीरक्षत्रियाणां रोमाणि 
प्रहर्षयति, मृतकल्पानां चाप्यन्तःकरणे साहसं चोत्साहं च निरञ्चलं सञ्चारयति |! 


( 

मेवाड्राज्ये ' चंडावत, “शक्तावत, इति भ्त्रियाणामतितमामुच्यौ वंशौ परिगण्येते 
द्रावेवाऽन्वयौ वीरतापूर्णकार्यार्थ सर्वत्र विश्रुतौ । द्वाभ्यामेव मेदपाटराज्यस्येतिहासे सर्वदा 
स्मरणीयास्तास्ताः सेवा निर्वाहिताः। द्वावप्येतौ वंशौ पूर्वजानां वीरताविरुदोपरि गर्वमखर्व 
बिभृतः। समरमहोत्सवेषु सर्वतोऽग्रे समवस्थाय सङ््‌ग्रामवीरता धन्या किल राजन्यानां परिगण्यते । 
महती सेयं प्रतिष्ठा क्षत्रियवर्गनिष्ठानाम्‌। नासीरे समवस्थाय समरमहोत्सवश्चिरकालान्महामहत््वाय 
परिगण्यते राजपुत्रवीरे :। किमतोऽधिकं यत्स्वयं कालिदासोऽपि भगवतो रामचन्द्रस्य 
मुखादग्रयोधित्वं विशेषेण प्रशंसयति - 

पौलस्त्य एष समरेषु पुरः प्रहर्ता '। 

एतदधिकारलब्धये महती प्रतिस्पर्धा प्रचलति स्म राजन्यवंशेषु । महाराणाअमरसिंहस्य 
समये सोऽयमधिकारश्रूंडावतवंशीयानां पारम्परिकोऽभूत्‌। समये समये प्राणसमर्पणपूर्वकं 
याः सेवास्तद्रं शीयेरक्रियन्त तासामनुरोधेन सोऽयमधिकारस्तेषां न्यायप्राप्त एव । परन्तु 
शक्तावतवंशीयैरपि महाराणाप्रतापसिंहस्य समये पर्यापतास्तादृशी : सेवाः संविधाय महान्‌ प्रभाव 
उदभाव्यत राजप्रजयोरुभयोरेव मनसि। सम्प्रति शक्तावता अपि नासीराधिकारप्राप्तये 
स्वाभियोगमुपस्थापयामासुः। आसीत्तेषामाग्रहो यत्‌ * वयं चँडावतेभ्योऽप्यधिकं समरवीराः, 
अत एव सोऽयमस्माकमधिकारः' । इतशूडावता अपि वंशपरम्पराप्राप्तमिमधिकारं मोक्तु नासन्‌ 
कथमपि सम्मताः। अत एव विवादमिममादाय समुदपद्यत द्रयोर्वशयोर्मध्ये ईर््याङ्रुर :, यो 
हि साम्प्रतं प्रवर्द्धमानः सन्‌ कलहस्य रूपमधारयत्‌। 

राजनैतिकगगने मेवाड़मण्डलस्य या सूक्ष्मा परिस्थितिरासीत्तस्मिन्‌ समये तस्यां 
किल चूँडावतशक्तावतवंशधराणां मिथः कलहोऽयं महान्‌ घातकः सिध्येदिति को वा 
नावधारयेद्विचारशीलः। आसन्‌ द्रयोरपि वंशयोः शक्तिमन्तः सामन्ता अमी निजवंशप्रतिष्टारक्षार्थ 
परस्परयुद्धाय सन्नद्धाः। भूयानासीत्सम्भवो यद्‌ द्वावपि वंशौ मिथः संयुध्य मेवाड्मण्डल- 
मिदमितोऽपि शोचनीयामवस्थां प्रापयिष्यताम्‌। किन्तु दूरदर्शिना महाराणाऽमरसिंहेन सम्प्रति 
परं कोशलमालम्ब्यत। द्रयोरयं मिथः कलह एव तेन निजविजयलब्धेः साधनं व्यधायि। 
बहवो राजनैतिकास्तामेतां कूटनीतिं शङ्कुयुर्वक्तुं किन्तु भारतवर्षस्य या किल राजनैतिकी 
परिस्थितिरासीत्तस्मिन्समये तामालोच्य मातृभूमेः कृते नेदमनुचितं परिगण्येत, प्रत्युत 
प्राप्तकालमेवाऽऽमन्येत। स द्युभयवंशयो : सामन्तान्समाहू य ससमादरमाज्ञापयत्‌- 
"ऊण्टालादुर्गोपरिमोगलसैनिकानां साम्प्रतमधिकारः। अवश्यमिदं दुर्ग तमेभ्यः समाहरणीयमेव । 
अस्मिन्‌ विजयसमरे यस्य वंशस्य वीरः प्रथमं दुर्गे प्रविशेत्तस्यैव वंशस्य नासीराधिकारः 

सर्वदार्थं स्यात्‌ ।' 

समरजयिनः शक्तावता निर्णयादस्मात्परं प्रासीदन्‌। आसीद्धि तेषां निजवीरताया 
उपरि पूर्णो विश्वासः। इतर्धेडावता अपि चातुर्यपूर्णे निर्णयेकःऽस्मिन्नाऽपारयन्नुपस्थापयितुं 
विप्रतिपत्तिं काञ्चित्‌ द्वावपि पक्षौ महता समुत्साहेन समरसम्भारान्विरचय्य 
परमोत्सुक्यादेकैकमहः सङ्गणयन्तौ तमेनमुत्सवाऽवसरं प्रतीक्षाञ्चक्राते । 


(३) 

परमोत्कण्ठया प्रतीक्ष्यमाणं तदपि दिनं समायासीदेव । किं चूँडावताः किं वा 
शक्तावताः, द्वयोरेव वंशयोः सामन्ताः स्वस्वसैनिकैः सह शस्त्रास््रसजां प्रसाधयामासुः। 
वीरजनन्यः क्षत्रियसीमन्तिन्यः सेह भरमन्थरया दृशा निरीक्ष्य सङ््‌ग्रामविजयिनां वीरपुत्राणां 
शिरसि सवात्सल्यमचुम्बन्‌। मातुः स्तन्यपानस्य सम्मानरक्ां स्मारयन्त्यस्ताः सोत्साहमशिक्षयन्‌- 
"विजयलक्ष्मीमादायैव समरात्परावर्तनं वीराणां मानमर्यादा, अन्यथा तु सम्मुखसमरे वीरगतिरेव 
सर्वतः शोभावहा ।' 

वीराः क्षत्रियाङ्गनाः स्वकरेणैव पराक्रान्ताननिजकान्तान्‌ शस्त्रास्त्रैरसजनयन्‌ .। 
परमेणोत्साहेन विजययात्राशकुनान्यायोजयन्त्यस्ताः स्वदयितानसूचयन्‌-क्षत्रियाङ्गनाः स्वस्य 
स्वमानमर्यादायाश्च रक्षां जन्मत एव स्वयं शिक्षन्ते। अतएवास्माकं चिन्तया न कथञ्चिदपि 
विमनायितव्यम्‌ च न वा युद्ध पृष्ठं दर्शनीयम्‌ । चतुरचारणाः स्वस्वाश्रयाणां सामन्तानां सम्मुखतः 
समगायन्‌ पूर्वजानामूर्जस्वलास्तास्ता, वीरगाथाः, यासु हि सम्मुखसमरे तादृशानि तैः 
शस्त्रास्त्रशौर्याण्याविष्कृतानि। यानि किल शृण्वतामपि वीराणां प्रस्फुरन्ति नूनं बाहुदण्डाः। 
ओजोगर्भा वीरभाषां हदयपटलेषृत्कीर्णयन्तरस्त इमे व्यङ्ग्यमर्यादया निभृतमसूचयन्यत्‌ पूर्वजानां 
मानमर्यादा प्राणपणेनापि न तैः कथमपि हातव्येति । एवं किल वीरजननीनामाशीवदिः, वीरपल्ीनां 
प्रणयपूर्वमनुरोधेः, वीरचारणानामूर्जस्वलैर्गीतिश्च द्वि गुणीकृतोत्साहा द्वयोरपि शाखयोरमी 
क्षत्रियसिंहाः स्वस्ववंशप्रतिष्ठारक्षार्थं सुटूढबद्ध परिकराश्चक्रुः “ऊण्टाला, दुर्ग प्रति साभिमानं 
विजयप्रस्थानम्‌ ।' 

(४) 

ऊण्टालादुर्गमुदयपुरराजधानीतः पूर्वस्यां दिशि नवक्रोशान्दूरे समवस्थितमासी- 
दुन्नततमायां पर्वतवसुन्धरायाम्‌। अस्य दुर्गस्य समन्तात्प्रवहति परिखारूपेणेको महान्ालकः। 
यस्य मध्यमार्गतो गत्वा लभ्यते स्मैकमात्रं दुर्गस्य प्रवेशद्वारम्‌। एतद्विहाय नाभूदन्यः 
कश्चित्प्रवेशनस्योपायः। शक्तावतानामासीदुरगप्रवेशद्वारस्य परिचयः पूर्वत एव । अत एव ते 
शीघ्रमेव निजसैन्येन सह तत्र प्राप्रुवन्‌, प्रारेभिरे च ससंरम्भमायोधनम्‌। आसीत्सपलदलमपि 
सर्वतः सज्नम्‌। अत एव समबध्यत तुमुलमायोधनम्‌। सुदृढ दुर्गाश्रये्मोगलसैनिकैरुपरितस्तादृशी 
शस्त्रवर्षां प्रारभ्यत यत्तामुहठङ्‌ घ्य तोरणपर्यन्तगमनं नासीत्सरलम्‌। किन्तु 

शक्तावतसामन्तानामग्रणीर्बह्टूवीरो वीरतया तामेतां तृणायाऽप्यसम्मन्य दुर्गस्य तोरणपर्यन्तमवाप । 
परं दुर्गह्वारस्य कपाटे अतीव सुदृढ तीक्ष्णाग्रलोह कौलकसङ्कले चास्ताम्‌। अत एव 
रणमातङ्खमस्तकावघटुनेनापि न ते प्राभर्वशर्णयितुम्‌। हस्ती किल कपाटपर्यन्तमवश्यमधावत्‌। 
परं सुतीक्ष्णाग्रान्‌ लोहशंकूनालोक्यैव स वराको मस्तकस्य प्रचण्डतममाघातं दातुं नाकरोत्साहसम्‌। 
उपरितो जायमानां हेतिवर्षामपरिगणय्य वारं वारं वारणेन्द्र: प्रावर्तत, किन्तु कोलककुन्तेभ्यो 
बिभ्यत्नासौ वराको मस्तकावघटुने प्रबभूव । 

शक्तावतनायकस्याऽस्थैके कोऽपि क्षणो युगवद्‌ व्यत्येति स्म । यः पूर्व प्रविशेत्तस्थैव 
भवेन्नासीराधिकारः इति मेवाडाधिपतेरक्षराणि तस्य कर्णकुहरे प्रबलतममगुञ्चन्‌ । नासीराधिकारस्य 
प्रश्रो नूनं जीवनमरणयोरासीत्प्रश्चः । प्रतिष्ैव किल वीरजातेजीवनम्‌। सम्मान एव हि राजन्यताया 
अपरं नामधेयम्‌। लोकानां मूरदाविनमनमेव मूद्राभिषिक्तानां जगति जीवनसूचकम्‌। अतः 
प्रत्येकपलस्य निलम्बो मन्वन्तरमिव प्रतीतमभूत। इतस्तस्य प्रतिस्पर्धिनः चूंडावता अपि 
दूग्गोचरा अभूवन्‌ ये दुर्गेऽस्मिन्‌ प्रथमप्रवेशार्थं घोरं युध्यमाना आसन्‌। तस्य प्रतिक्षणं प्रतीयते 
स्म यच्चुण्डावतैरयं दुर्गे प्रथमं प्रवेशो लब्ध इति। 

आसीद्रस्तुस्थितिरपि तादृगेव । शक्तवतानामिव नासीच्चूंडावतानां दुर्गमार्गस्य परिचयः 
पूर्वम्‌। अतएव ते मार्गे इतस्तताः परिभ्रम्य विश्रम्य अपरतो निर्जग्मुः, किन्तु तेषां सोभाग्येनैको 
मेषपालकस्तैः समगच्छत यो हि सत्वरमेवैतान्‌ लघुनाऽज्ञातमार्गेण दुर्गसमीपं प्रापयत्‌ । चूडावतानां 
भाग्ये सोऽयमेकः सुयोगो दैवविहितोऽभूद्यतते युद्धयात्रायाः समये सोपानाधन्यपि निजसैन्येन 
सहाऽऽनैषुः, यथेव ते दुर्गप्रवेशस्याऽज्ञातमार्गमुखं प्राप्रुवन्‌ तथेव तैर्भयङ्करमायोधनं प्रारभ्यत। 
प्रतिक्षणमासीत्तेषामपि हदये भयानकमिदं भयं यत्‌ शक्तावताः प्रथमं दुर्गे प्रवेक्षयन्तीति। 
प्रत्येकक्षणस्य विलम्बस्तेषामपि युगायते स्म। न हि ते दुर्गस्य प्रधानं मार्ग प्रापुमशक्रुवन्‌ तत्र 
हि शक्तावताः पूर्वमेव भयङ्करमायोधनं प्रारब्धवन्तः । अतएव हि चँडावतैर्यथेव मेषपालकनिरदिषं 
प्रवेशस्थानमदृश्यत तथैव तैः प्राणपणेन भयङ्करमायोधनमारभ्यत। इतश्ंडावतचूडामणेः 
रावतजैत्रसिंहस्य क्रासीदियद्धैर्यम्‌। स हि सोपानसाहाय्येन त्वरितमेव दुर्गभित्तिमारोहत्‌, प्रारेभे 
च कियताञ्चन वीराणां साहाय्येन मोगलैः सह सम्मुखं समरं भित्तावेव । अयुध्यन्त 
मोगलामेवाड्वीरेः सह स्थानद्रये । प्रधानद्वारे शक्तावतैः साकम्‌, भित्तेरुपरितश्च समागतेश्वुण्डावतैः 
सार्धम्‌ । 

(५) 


शक्तावतनायकस्य बह्यूवीरस्य सम्मुखे समुपस्थितासीद्विषमतमा समस्या यथा 
सेयमेका यद्‌ द्वारं प्राप्यापि मातङ्गपुद्गवो न ददाति कपाटयोर्मस्तकाऽऽघातम्‌, तथेव द्वितीया 
सन्तापकारी चिन्ताऽऽसीद्‌ यत्‌ चूंडावता न कदाचित्प्रथमं दुग प्रविशेयुरिति । शक्तावतनायकस्य 
सविधे क्रासीदियानवकाशौ यत्‌ स समस्यामेतां धैर्यपूर्वकं सरलीकुर्यात्‌ अत्र तु 
जीवनमरणयोरपेक्षयापि जातिप्रतिष्ठाया वंशप्रतिष्ठायाश्च प्रश्रः प्रनलतमोऽ भूत्‌ । स्वयं स्वामिनः 

सेयमाज्ञासीत्‌- ' दुर्ग यः प्रथमं प्रविशेत्स एव नासीराधिकरी स्यात्‌।' अत एव परपुरञ्जयः 
साक्षात्मृत्युञ्जयोऽयं वीरपुङ्गवो बह्ूरधिकं समयं विचारकरणे असंनाश्य त्वरिततरं 
कुञ्चरादुत्प्लुत्य तीक्ष्णकोलकयोदररकपारयोर्मध्येदेशे विशालं निजशरीरमस्थापयत्‌। आज्ञापयच्च 
निजमाधोरणं त्वरितैरक्षीर्यत्स मातङ्गपुङ्गवं मद्रक्षःस्थलोपरि मस्तकमाहन्तुं प्ेरयेत्‌। 

निजस्याऽन्नरदातुरुपरि मत्तमातङ्गं प्रहिण्वन्ग्रचकम्पे हदये हस्तिपकः। किन्तु 
मूदद्धाभिषिक्तमूर्द्धन्यो बह्ूवीरस्तामे वाज्ञां पुनः सक्रोधमाम्रेडयामास । आसीद्धस्तिपकः 
पुरुषानुक्रमेण क्षत्रियवीराणामेवाऽन्नोपजीवी । बहूनि वर्षाणि राजन्यवीराणां सहवासे तेन 
व्यतिगमितानि। क्षत्रियस्वभावं स प्रकामं पर्यचिनोत्‌। अत एव ह्यसौ निजस्वामिनः 
सभ्रूभद्खमिद्भितं दृष्टा नेदानीमितस्ततः कर्तुमपारयत्‌। 

यूथनाथः सवेगमगरे ऽधावीत्‌। धीरशिरो मणेर्बह्ूवीरस्य सुदृढे शरीरे प्रददौ 
वज्रप्रचण्डमाघातम्‌। किन्तु शेल इवाचलोऽसौ राजन्यपुङ्खवो न किञ्चिदपि व्यचलत्‌। गिरिसारस्य 
यूथपते शै त्यचूर्णके नाऽऽघातेन कुन्ततीक्ष्णाः कपारस्य कीलका अन्तर्विद्धा 
निरसरन्बहिर्बह्यूमहाभागस्य राजचर्याच्चिते चारुशरीरे । गिरिशिखराद्‌ गैरिकरञ्जिता निर्खरधारा 
इव प्रावहन्‌ स्थानस्थानतो रक्तधाराः। अभूत्तस्य तनुस्तितउरिव चिन्नभिन्नाः सर्वतः। किन्त्वनेन 
स किं धर्यात्विञ्चिदप्यस्पन्दत्‌? अपि वा महदुःखं सोऽन्वभवद्‌? न नामैवम्‌। स हि वंशप्रतिष्ठाया 
आत्मप्रतिष्ठायाश्चाषुण्णतारक्षार्थ परमप्रमोदेनाऽ कार्षी दात्मोत्सर्गम्‌। प्रसन्ने तस्य मुखमण्डल 
आशायाः प्रमोदस्य च प्रचुरः प्रकाशः प्रत्यक्ष प्रतिभासते स्म । प्रत्येकक्षणस्य मूल्यं प्राणेभ्यो 
भूयस्तरामासीदधिकं तस्मिन्समये। अत एव स प्राणानां परिवर्ते महालाभजनकमकरोदिमं 
वाणिज्यव्यवसायम्‌। 

शटकीशरीरमिवासीदस्य देहः कौलकुन्तैः प्रोतः सर्वतः, अन्ते च चिरकालार्थमसौ 
शान्तो भूत्वा लेभे वीरगतिम्‌। सूर्यमण्डलं भित्वा नभसि गच्छन्‌ स जनैर्ददृशे न वा, 
वीरवरणोौत्सुकाः सुरसुन्दर्यः पारिजातमालाभिस्तमवृणन्नवा, तस्य कृते 
स्वर्गद्रारमपावृतकपाटमासीन्न वा, इति नेदं सर्वमस्मिन्‌ कलौ काले अविश्वासनिष्प्रभीकृताभ्यां 
चर्मचक्षुभ्यामालोक्यत किन्तु कुञ्जरशिरःसमाहता तत्कालमेवाऽभिद्यत द्ारशृद्धुला । अभेद्यमपि 
दुर्गद्रारमिदं शक्तावतवीराणां कृते तत्कालमेव नूनमपावृतकपाटमभूदिति न केवलं समरगतैरेव 
सर्वैरलोक्यत, अपि तु विस्मयविस्फारितैर्विचारचक्षुर्भिर्वयमपि साम्प्रतमालोकयामहे । यस्य 
किल साक्षी राजपुत्रवीराणामयमितिहास एव साक्षात्‌। 


(६) 


किन्तु सहदयहदयवेधेनाप्यात्ममेधेनानेन किं शक्तावतैर्मवादीयमूर्धाभिषिक्तेषु 
नासीरनियुद्धाधिकारो लब्धः? महदिदं दुःखं यद्‌ हन्त महता बलिप्रदानेनाप्यनेन न किल 
भगवत्याः सिद्धर्मुखमवाऽऽलोक्यत तैः । वीराणां पुण्यपरिसंख्यापकस्य भगवतो भूतभावनस्य 

दृष्टौ शक्तावतवीराणां राटसेवा न तावती समजायत यावती चँडावतचमूपतीनां बाहुदण्डेः 
समसाध्यत। मन्ये शक्तावतवीराणां बलिप्रदानसंख्यायामासीत्काचिदधुनापि न्यूनता। 
शक्तावतसामन्तानां दुर्गप्रवेशस्य नाधिककालपूर्वम्‌, अपि तु केवलं द्वित्रिक्षणपूर्वमेव, 
चूंडावतचमूपालस्य जेत्रसिंहस्य छिन्नं वीरशिरो हन्त दुर्गमिदं प्राविशत्‌। 

चँडावतचूडामणी रावतजेत्रसिंहो द्वितीयस्यां दिशि दुर्गप्राकारमारुदह्य मोगलैः सह 
घोरघोरतरमासीद्‌ युध्यमानः। एतस्मिन्नेव समये मोगलसैनिकस्यैकस्य प्रचण्डप्रहारेण 
क्षतविक्षतोऽसौ नावस्थातुमशकत्प्राकारभित्तौ । न्यपतदसौ दुर्गाद्‌ बहिः भित्तेरधस्तात्‌। 
शक्तावतशूरशासकस्य बह्ूवीरस्येवासीदस्यापि हदये दुर्गाभ्यन्तरे प्रथमप्रवेशस्य चिन्ता सन्ततं 
जागरूका । एष हि दुर्गप्राकारन्निपतन्‌ मध्य एव निजनिकटसम्बन्धिनं देवगडराज्यस्य सामन्तं 
चीत्कृत्य सोच्चैः स्वरमवोचत्‌- "मम शिरः खड्गेनाऽऽच्छिद्य त्वरिततर दुर्गस्याभ्यन्तरे 
निश्िप्यताम्‌।'" धन्योऽसि राजन्यजगज्जीवातो जेत्रसिंह धन्योऽसि । मेवाड़महछबयूवीरान्न भवान्‌ 
किञ्चिदपि न्यूनः। जगत्यसमानं भवतोऽपि बलिप्रदानम्‌, स्वल्पीकृतस्वर्गो ह्यात्मोत्सर्गो वाऽयं 
भवत्प्रतिस्पर्धिनः शूरशिरः शेखरात्‌ शक्तावतशूरशिरामणेर्न नामाऽशतोऽपि लघीयान्‌। 

देवगढ़ शासको वंशमर्यादापालिनः स्वस्वामिनस्तामेतामाज्ञामविचलितभावेन 
पर्यपालयत्‌। स हि सङ्कोचं विनैव निजशिविरनायकस्य शिरश्छित्वा वस्त्र एकस्मिन्‌ 
प्रावेष्टयत्‌। त्वरिततरं च दुर्गप्राकारभित्तिमारुह्य मस्तकमिदं सवेगं दुर्गाभ्यन्तरे निक्षिपन्‌ 
सौच्चैःखरमद्योषयत्‌- '' नासीराधिकारश्ूंडावतराजन्यानामेव । चूडावतानां चूडैव (मस्तकम्‌) 


ढ 
सर्वप्रथमं दुरगप्राविशत्‌!!'' इदं वाक्यं चूँडावतचमूचारिभिः सर्वैरेव सैनिकैराग्रेड्यत। सहर्ष 
चैते एकोत्फालेन प्राकारमौलिमारोहन्‌। एतस्ननिव समये शिरः प्रक्षेपस्यद्वित्रक्षणानन्तरमेव, 
ऊण्टालादुर्गस्य दृं द्वारं सघोरघोषमभिद्यत। विद्यदरे गेनाऽन्तः प्रविष्टाः शक्तावतशूराः 
सम्मुखागतान्मोगलसैनिकान्‌ मूलकच्छे दमच्छिदन्‌। प्राविक्षत्समस्तापि क्षत्रियवाहिनी 
दुर्गस्याभ्यन्तरे। मोगलसैनिकाः प्राणभयात्प्रतिदिशं पलायन्त । ऊण्टालादुर्गस्य मौलिदेशे 
मेवाडमण्डलस्य विजयवैजयन्ती साभिमानप्रमोदं प्रास्फुरत्‌ । 


सामन्तसङ्ग्रामः 


५९) 

“* भाव जेत्रसिंह ! व्यतीता भूयांसो वासराः, न कुत्रापि खडात्कृतं खड्गेन ।'! 

जेत्रसिंहः - अन्नरदातुः खड्गेन खिलीकृ तान्यखिलखड्गानां मुखानि । सम्प्रति 
निःशेषद्रेषिणां करवालाः कोषमेव सेवेरन्‌। 

सोऽयं संलापो योधपुरदुर्गस्य प्रशस्तपवने राजभवने समवर्तिष्ट, यत्र हि द्रौ वीरक्षत्रियौ 
सप्रमोदं निषीदतः। प्रथमोऽयं योधपुरमण्डलस्य प्रवीरो महाराजो विजयसिंहो यो हि 
हंसधवलवसनाच्छन्ायां महो च्चमखमलटमयाऽऽ सन्द्यां महत उपधानस्याश्रयेण वीरमुद्रया 
विराजते । प्रभुग्रे अस्य श्मश्रुणी उपरिगामिनी। विशाले नयने मदादाघूर्णितप्राये 
विक्रमावलेपाद्विस्फारिते च । बलबन्धुरा कन्धरा, कपाटपीवरं वक्षः, सुदढौ च बाहू। कय्यां 
कौक्षेयको विलम्बते। वयस्वरंशद्रत्सरमितम्‌। 

द्वितीयो वृद्धवीरः प्रकामं सुदृढशरीरः प्रकृत्या गभीरश्च। बाढमुन्मीलित- 
योर्लोचनयोर्लोहिता रेखा हदयस्योदारतां धीरतां चाभिव्यञ्चन्ति । वार्दधक्येऽपि क्षणक्षणं प्रफुल्ल 
नासापुटौ निःशब्दमभिभाषेते यदस्य प्रकोपणं न कल्याणाय । वयः प्रशमेऽपि प्ररूढे वक्षसि 
विराजते चर्ममय: प्रतलपदट्रो यसिरमह्यम्बते मखमह्टकोषान्तरितो विशालः करवालः । वयोऽस्य 
षष्ट्यासन्नम्‌। एष एव ' आहु ' संस्थानाधिपतिर्यो धपुरधराधीशस्य वंशजो जेत्रपसिंहसामन्तः। 

वीरमदोन्मत्तेन पुरभ्यधायि महाराजविजयसिंहेन- * भाव भूयान्व्यतिगतः कालः 
परिचालितस्यास्य करवालस्य । अपि न कुतश्चिदुपशाम्येदियं खड्गकण्ूतिः?' 

जेत्रसिंहः - प्रथ्वीनाथ ! कृतान्तकरालः स एष करवालः, कः सम्प्रति समर्थोऽस्य 
साम्मुख्यं कर्तुम्‌? 

विजयसिंहः - (सनेत्रोन्मीलम्‌) सत्यमाह भवान्‌। राष्ौढानां प्रतिमुखेऽवस्थानं न 
किल साधारणं कार्यम्‌। किन्तु किं सर्वेऽपि सामन्ताः श्रीमत्सदृशा एव? 

वीरविक्रान्तस्यास्य व्यराजद्रदने वेगतो त्रीडा। विनतमस्तकेन प्रोक्तमनेन- "तत्र 
भवतः स्पर्शमणेर्गुणाः। ततोऽपि पृथ्वीनाथ न दृष्टं रा्रौढवीराणां पृष्ठे कदापि खड्गक्षतं केनचिद्‌? 

विजयसिंहो मनसीव मन्दमन्दमलपत्‌- सत्यमिदमेवमेव । सर्वेऽपि रणधीरा 
राष्रौोढवीराः, न केऽपि रणात्पृषठं प्रदर्शयन्ति । विजयसिंहस्य नेत्रे प्रकामविस्फारिते अभूताम्‌, 
तदन्तर्गता रक्तरेखाः प्रकटमलक्ष्यन्त। स हि समलपत्पुनर्जैँत्रसिंहम्‌- * एहि, भाव 
भवेत्पुनरप्यस्माकं रम्यरणयात्रा। बहोः कालादेवमेव निभृतं स्थिताः स्मः। कोषमासेवमानमेवेदं 
कोक्षेयकं गृह्येत मलकालिप्रा।' 

जेत्रसिंहः - भूयसी क्षमाऽन्नरदातः! आज्ञा सेयं शिरोधार्या । आदेशश्चेदधुनैव रणतुरङ्ः 
सज्नीक्रियेत । उक्त्वैवेदं स हि समचेष्टत स्मयितुम्‌। अगमच्च तस्य चिन्तिता दृष्र्विजयसिंहस्य 
रणोन्मत्ते लोचने अभिलक्ष्य 

विजयसिंहः - आम्‌ अवश्यम्‌, रणतुरगा निश्चितमेव सजीक्रियन्ताम्‌, किन्तु 
निर्दिश्यतां तत्संस्थानं यस्योपरि क्रियेताऽभिस्कन्दनम्‌। 

जेत्रसिंहः स्मित्वा पुनरचेष्ष्ट परिहासे तामिमां वार्ता परिहर्तुम्‌, अवदद्विवनीतभावेन- 
बहुलं क्षम्यतां श्रीमन्‌, सहसरा न साम्प्रतं भवदभियानोचितं संस्थानमुपलभ्येत राजस्थाने । 

अग्नि्चर्णचये पूर्वमेव प्रापतद्विस्फु्िद्गः सद्भषग्न: । विजयसिंह : साग्रहमवादीत्‌- 
भाव जैत्रसिंह सत्वरं सूचय तादृशं मे संस्थानम्‌ ।' 

जेत्रसिंहः करौसम्पुटीकृत्यगभीरभावेनावोचत्‌- * धर्मावतार ! न राजपुत्रमण्डले तादृशं 
संस्थानम्‌ यदभियुञ्चीत भवान्‌ ' । विजयसिंहस्य समभूतां नेत्रे विस्फारित, प्रास्फुरच्च किञ्चिदधरः। 
तृतीयेऽस्मिन्वारे सोत्तेजनमजल्पत्‌-जैत्रसिंह निधितं मे निर्दिश्यतां तादृक्‌ संस्थानं यत्र सुपरीक्ष्यते 
राष्रौढानां खड्गधाराधोरणीः । 

जेत्रसिंहस्याभवतां किच्चिदुत्फुललो नासापुटौ । अदृश्यत नयनयोरधिकमरुणता। 
वक्रमवेहछच्च किञ्चिदभरूयुगम्‌ तथाप्यसौ संयतमगादीत्‌ ' धरणीधुरन्धर न दृश्यते किञ्चिदपि 
तेऽभिषेर्णनोचितमास्थानं नूनम्‌ ।' 

विजयसिंहस्याऽ लक्ष्यत ललाटे लेखा । 'भदश्चयच्च वक्षः। स हि मुष्ट्या भुवमास्फाल्य 
सावलेपमालपत्‌- “अवश्यं निर्दिश्यतां तत्संस्थानं यत्र श्च एवाभियुज्येत, अन्यथा ज्ञास्यामि 
निर्बलं राजन्यमण्डलम्‌, भवन्तं च वीरपरिचयशुन्यम्‌।'' 

नेदानीं संबरीतुमशकत््रोधं वृद्धवीरः। अभूटछलाटे भीषणो भ्रुकुटिभङ्गः। सामर्षं 
मुष्टिमाबध्नन्‌ सोत्तेजनमवादीत्‌ - “" तर्हि तादृक्‌ संस्थानम्‌ '' आहुञ।'! 

व्यस्मयत विजयसिंहः। मुखाचनिरगमत्तस्य- “*किमुक्तम्‌? कि 
भवतस्तदाहुआस्थानमीदृशम्‌?'' निर्भयमवोचजेत्रसिंहः- “* श्रीमन्‌ ' ' ! यदि जगति किञ्चिदीदृशं 
राजसंस्थानमस्ति तर्हिं तद्‌ आहुआख्यमेव ।'' 

विजयसिंहः - यद्येवं तर्हिं तदिदं ते विसर्जनम्‌। भवतु भवान्सावधानः। 

जेत्रसिंहः - यदादिशति श्रीमान्‌। अयमहं मे प्रस्थानप्रणाममावेदये । 

उच्चोपकार्याया* अदृश्यत सर्वैरेवोच्चकलशः। जैत्रसिंहो ऽप्यलक्षयत्तम्‌। 
शतघ्रीचालकानाहूय निरदिशदसौ-अस्ति कोऽ पीदृशः सन्धानकारी यः किलोपकार्यामिमामेकेन 
गोलकेनोत्पारयेत्‌? किन्तु महाराजस्य न भवेत्किञ्चिदपि क्षतम्‌। शतघ्रीचालकाः 
समभूवन्विचारमग्राः। अन्ते सवगर भूत्वा निवेदितमेकतमेन सेवकोऽयमिदं कार्यमभिलषति 
कर्तुम्‌ । जेत्रसिंहेन सावधानमभ्यधायि- "यदि महाराजस्य रोमण्यपि भवेत्कञ्चित्क्षतिस्तर्हिं न 
ते कन्धरा शरीरान्विता स्यात्‌। 

शातश्चिकः - यदाज्ञापयति श्रीमान्‌। महाराजस्य सविधे न गच्छेद्धूलिरपि, पश्यताऽस्य 
सेवकस्य हस्तलाघवम्‌।! 

जैत्रसिंहः - तर्हि स्पर्शय शतघ्न्यामनलम्‌। 

अदीयत तत्र वहिः । धय इति भीषणेन निनादेन व्याप्यत निखिलमपि रणाङ्गणम्‌ । 
प्राचलदगोलकः परं स्वल्पसमयं नादृश्यत किञ्चिदपि धूमघोरण्या। किन्तु यथैव 
व्यपागमद्भूमावरणं तथैव स्पष्टमदृश्यत यत्सेयमुपकार्या समूलमुत्खाता निपतितास्ति दूरे, न 
च महाराजस्य शरीरे काचिदपि क्षतिः। अभूत्साम्प्रतं चेतना योधपुरधरणीपतेः। 
सकन्धावारस्तत उत्खाय न्यवेश्यत बहुदूरे । प्रारभ्यत पुनर्युद्धम्‌। प्राचलत्कतिचिद्रासरान्‌ 
भयङ्करः समरः, परम्‌ ' आहुआ' दुर्ग न कथञ्चिप्यशक्यत पराजेतुम्‌। 

कुपित विलक्षो महाराजः प्राहिणोत्सन्देशहरम्‌- '* अपैतु साम्प्रतं परिहासः। युद्धं 
निरुध्याऽपावृणु दुर्गद्रारम्‌, वाज्छामि सम्प्रति भवन्तमवलोकयितुम्‌।'" 

उदघाटयद्‌ दुर्गद्वारं जेत्रसिंहः। महाराजेन सह सोऽयं समयः पूर्वत एवाक्रियत यद्‌ 
द्वित्रानेव सामन्तान्सहादाय समुपागच्छेन्महाराजः। दुर्गं प्रविशत्येव महाराजे विजयसिंहे 
सहचरसमेतो जैत्रसिंह: सोह्समघोषयत्‌- विजयतां महाराजाधिराजो विजयसिंहः। 

जेत्रसिंह : स्वयमुपगत्य पूर्वतः प्रसाधिते महोच्चे सिंहासने न्यवीविशन्महाराजं 
विजयसिंहम्‌। स्वयं च शिरो नमयित्वाऽतिष्ठत्सिंहासनमधः। 

व्यलजत विजयसिंह :। मेने स सम्प्रति महान्तं पराजयम्‌। अतिसाहसेन 
कथच्चित्स्मित्वा प्रोचे विजयसिंह :-' यथार्थनामन्‌ तात जत्रसिंह आहुआ सत्यमेवैकं दुर्गमं 
दुर्गम्‌ ।' 

विनतः प्रत्यभाषत जैत्रसिंहः- भूयसी क्षमा मेऽन्नदातः! आहु आदुर्गमिदं 
श्रीमतश्वरणरजः। सहासमवादीद्विजयसिंह :- ' चरणरजसा समुदीय साधु समर्चितं शिरः।' 

अपात्रपतः जैत्रसिंहः, किन्तु स्मित्वा समवोचत्‌ पादाहतं रजः समारोहति शीर्षमपीति 
स्वभाव एवायं तस्य। 
-----चीरोचिततैर्वधुरषरिहासे समाप्यत सा विजयसभा। 


१. अलधत “राजा साऽपत्रणन्यतः'' ' अमरः! । 

(९) 

“* भाव अहमपि सेनायां समावेश्यः'' 

सेनाध्यक्षः स्कन्धवारे संस्थितः समनोयोगं शत्रोः संवादमाकर्णयति स्म गुप्तचरेभ्यः। 
वीरधुरन्धरस्य सिकन्दरस्य रणोन्मत्ता वाहिनी त्वरितमेव भारतमनुप्रविश्य पौरवराजसेैन्यं 
समाक्रामेदिति सूचितं तैः। अतएव सम्मुखयुद्धाय संयुगीनानां वीराणां क्रियते स्म निचित्य 
समावेशः। लेखयति स्म स हि नासीरयायिनां नामानि गुल्माध्यक्षाय । अन्येऽपि च तदधीना 
व्यूहाव्यक्षाः सम्मुखसमरस्यायोजने सोत्साहमासन्‌ मिथो विचारपरायणाः। एतस्मिन्नेव समये 
चतुर्दशपञ्चदशवार्षिको बालकः समागत्य सहसा सेनाधिपतिमावेदयत्‌- 

" सेनाध्यक्षमहाभाग ! अहमपि सम्मुखसेनायां समावेश्य! । 

सर्वेषामेव सैनिकानां नयनानि युगपत्समभूवस्तदभिमुखानि। सेनापतिरपि स्वकार्य 
शिथिलीकृत्य तं प्रति प्रेरयामास वीरदृष्टिम्‌। दृष्टं यत्स मलिनं राजन्यवेषं परिदधत्‌ सम्मुखे 
उत्साह मवस्थितोऽस्ति। हस्ते किल पुस्तकानि तस्य, अत एव स्पष्टमसूच्यत यत्स 
गुरुगृहाननिःसृत्य त्वरिततरमत्रैव समायात्‌ इति। 

पृष्टं सेनापतिना- को भवान्‌?' 

बालकः - अहं क्षत्रियकुलधरः। सम्प्रति गुरुगृहेधिगच्छामि विद्यां वीरविद्यां च। 
ममान्ये तरुणाः सतोर्ध्याः सर्वेऽपि सेनायां समभूवन्‌ सम्प्रति समाविष्ट: । भाव ! अहमपि तत्र 
यातुमिच्छामि। 

सेनापतिः - तत्र गत्वा किं करिष्यसि? 

बालकः - समरं करिष्यामि। 

बालकस्योत्तरं श्रुत्वा समभूवन्‌ सर्वेऽपि सेनाप्रमुखाः स्मेरमुखाः। रणोत्कटानां 
भटानामटुहासेन प्रागुञ्लदखिलं शिबिरम्‌। परं बालकतथैव वक्षो विस्फार्य सोत्साहमवास्थित। 
सेनापक्षः सवात्सल्यमब्रूत- ' वत्स' गच्छ गेहम्‌। प्रवीष्व सम्प्रति युद्धविद्यां ततो गन्तासि 

समराय । न ते तादृग्बयः साम्प्रतम्‌ 

सेनापतेः प्रतिवचनमवाकर्ण्यं प्रोक्तं बालकेन- *अवश्यमहं बालकः, किन्तु 
क्षत्रियबालकोऽस्मि। वीरसन्तानश्च। अहं समरक्षेत्रे यास्यामि। सम्मुखसमरं च करिष्यामि। 
विश्रब्धं मां सङ्‌ गृह्णातु भावः।' 

आवश्यककार्यव्यग्रः सेनापतिः संकुप्य सोत्प्रासमलपत्‌- 'माधिकं प्रलापीः। 
रणशिबिरं न सहते बालानामप्यतिक्रान्तिम्‌ ।' 

मानी बालकः शिबिरात्परावर्तत। तस्य महहुःखमभूच्चेतसि । सर्वेऽपि क्षत्रियवीराः 
समराय सन्नह्यन्ते । तस्य परिचिता बहवोऽपि कषत्रियपोताः शस्त्रास्त्रैः सुसज्य रणाजिरमुपयाता 
अपि। अहह ! अहं क्षत्रियसन्तानो, वीरवंशजन्माऽपि सम्प्रति निराश्रय इति सेनाध्यक्षेण न 
समादृतः। हन्त किमहं सम्प्रति कुर्याम्‌? अभूत्तस्य हदि महान्‌ समाघातः। 

स हि गुरुकुलं निजावासं वा न गत्वा नगरोद्यानमाविशत्‌। तत्र वृक्षतले निषद्य 
विषादेन प्रावाहयदश्रूणि । न्यपतन्कपोलौ निषिञ्चन्तो बाष्पबिन्दवबो वसुन्धरायाम्‌। 

पर्य भ्र मत्तस्मिन्समये वत्सलैका वीरमहिला नगरी द्यानमिदम्‌। साहि 
रुदन्तमिममवालो क्य सकारुण्यमुपागात्समीपेऽस्य। समलपच्च- ' वत्स! कथमश्रूणि 
विसृजसि?' 

बालकः - सेनापतिना नाहं सैन्ये समावेशितः। मम सहचराः सर्वेऽपि समनह्यन्त 
समराय । अहमपि च तत्र प्रयातुमुदकण्टिषि, किन्तु नाहं सेनाध्यक्षेण सङ्गृहीतः । यतोऽ स्म्यहं 
बालः। 

सा महिला साम्प्रतमेतस्यात्यन्तमेव समीपे समागत्‌। आनखशिखं च 
सावधानमिममालोकयत्‌। बालकस्य सुदीर्घायते नयने साम्प्रतमप्यश्रूणि वर्षतः। तस्य हस्तगतानि 
पुस्तकान्यभूवत्नश्रुभिराद्राणि । वत्सला महिला सदयमप्राक्षीत्‌- " बालक त्वं - कस्यासि तनयः, 
का ते जननी?" 

आसीद्रालको निरुत्तरः । किमुत्तरं दद्यात्‌? बाल्यादेव अदृष्टमातापितृकः सोऽयं गुरुगृहे 
प्रवृद्ध :। कोमला महिला पुनरपृच्छत्‌- कथय कस्य पुत्रस्त्वम्‌? का च तव माता, क च ते 
निवासः? 

बालकः सम्प्रति समुत्थाय पुर्ध्यास्तस्याः पटाञ्चलमग्रहीत्‌ सकरुणश्रद्धं च तदाननं 
विलोकयन्‌ इटिति प्रत्यवदत्‌- ' तवैवाहं तनयः, त्वमेव मे माता, पौरवबराजधान्यां चास्यां 
निवसामि'। 

निर्निमेषमालोकमानया महिलया सरेहाद्‌ बालकोऽसावड्के गृहीतः। शिरसि हस्तं 
परामृशन्ती च सा सकरुणस्रेहमवदत्‌ ' त्वं मे वीरबालकः, एहि त्वामहं सेनायां समावेशये ।' 

बालकस्य मुखमानन्देनोत्फुलटमभूत्‌। 

तस्य नयनयोः प्रान्ते प्रादृश्यन्त तस्मिन्नपि समये द्वित्रा बाष्पविन्दवः किन्त्वासीद्धूदये 
प्रमोदलहरी मुखे च हासञ्यरी। स हि सगद्गदं तच्वरणयोरपततत्सप्रमदं प्रावदच्च- अपि तत्र 

भवती मां समावेशयेत्सेन्ये ।' यतस्त्वं मे माता। त्वमेव मे भारतजननी, अहं च ते तनयः। 
उद्यानस्य द्वारदेशे सजोऽभूज्नात्यतुरगद्रयशोभनः स्यन्दनः। आनन्दविहला महिला 
बालकेन सह समारोहत्स्यन्दनमिमम्‌। आज्ञापयच्च सारथिं रथं प्रेरयितुम्‌। 
रथः प्रावहद्रायुवेगेन । प्राविशच्च पौरवराजसेनापतेः सुप्रशस्तं राजहर्म्यम्‌ । पूर्वोक्ता 
महिला पौरवराजसेनाध्यक्षस्यास्य गुणिनी सहधर्मिणी । सा ह्यनुरो धपूर्वकमिमं बालकं 
प्रावेशयत्परोयायिन्यामनीकिन्याम्‌। 


(२) 

सैनिकवस्त्रं परिधाय नलिकास्त्रं चादाय वीरदर्पेण स बालकः पदातिसेनया सह 
सम्मुखसमरमसरत्‌। येन येन मार्गेण सा पदातिसेना समचलत्तत्र तत्रैव समभूत्समारोहो दर्शकानाम्‌। 
सर्वतः पूर्व सर्वेषां दृष्टिस्तस्मिन्‌ बालक एव न्यपतद्‌ यो हि हस्ते शस्त्रमादाय विक्रान्तवीरे ः 
सह समानपादन्यासेन सवेगं सोत्साहं चाचलत्‌। तस्य मुखलावण्यं बाल्यसुलभं सारल्यं च 
सर्वेषां हदयमहरत्‌। दर्शकेष्वेको द्वितीयमवदत्‌- * विलोकय, वीरबालकोऽयं सैनिकवेषे 
कोदृशः शोभते ।! द्वितीयो गग्भीरमभाषत- ' एष हि वीरोऽभिमन्युर्लव इव वा राजते रणाजिरे ' । 

सेनायाः सर्वतोऽग्रे सेनाध्यक्षोऽभूद्यस्य हस्ते निष्कोषः करवालः। 

किञ्चिदप्रमुपयात्येव समापतच्छत्रुवरूथिनी । प्रारभ्यत महान्समरः। शत्रवः प्रबलेन 
वेगेन भारतसीमानमाक्रमितुं पर्यधावन्‌। वीरपुरन्दरः सिकन्दरो यतो यत एव पर्यक्रामत्ततस्तत 
एव सेनायां शून्यतेवाऽभवत्‌। सेनाध्यक्षः प्राणपणेन चेष्टामकरोद्‌ यत्सिकन्दरसैन्यं स 
तत्रैवावरुन्ध्यात्‌ किन्तु दूराभिघातिनीनां शतघ्नीनां सम्मुखे स्थिरीभावः सुकठिनोऽभवत्‌। भारतस्य 
भुग्रं भवितव्यमेव भीषणमासीद्‌ येन सेनाध्यक्षो यथेव निजतुरगं सम्मुखात्परावर्तयति स्म 
तथेवाऽकस्मात्पतता शतघ्रीगोलकेन चकितो भीषितश्च तुरगः सेनापतेरवशो भूत्वा 
रणाङ्गणात्पराद्रवत्‌। सेनाधिकृतो भूयांसमकरोत्प्रयलरं परं नैनं स परावर्तयितुमशकत्‌। प्रत्युत 
सेनापतिं तुरगः समराङ्गणादेवाऽपाऽनयत्‌। पुनः किमासीत्‌? सेनापतौ प्रद्ुत एव सकलापि 
सेना कट्र्तव्यविमूढाभूत्‌। सैनिका इतस्ततः पलायन्तः। भारतस्य र्टीयो ध्वजस्तस्मिन्‌ 
संरम्भे तत्रैव निपतितोऽभवत्‌, नास्योपरि कस्यचिन्निपात दृष्टिः। 

न पलायिष्ट पूर्वोक्तो वीरबालकः। स हि वीरतया साम्प्रतमपि युध्यते स्म । भारतीयं 
ध्वजं यथेव स पतन्तं व्यलोकयत्तथेव वीरतया खद्धं भ्रामयन्‌ त्वरिततरमसौ तमुद्ध धार । 
ग्रीससैनिकास्तं पर्यवारयन्‌। अनीकस्य गुल्माध्यक्षः समीपमागत्य बालकमभाषत- ध्वजं नः 
समर्पय! । 

बालकः - नाहं दास्यामि ध्वजम्‌। 

गुल्मा. - (भर्त्सयन्‌) ध्वजोऽयं सम्प्रत्येव समर्पणीयः स्यात्‌। अन्यथा न ते हितं 
भवेत्‌। 

बालकः - प्राणेषु तिष्ठत्सु नाहं दद्यां केतनमिदम्‌। 

गुल्माध्यक्षो बालस्यास्य मुखमाधुर्यं वात्सल्योचितं वयश्च विलोक्य पूर्वमेव मुग्धोऽभूत्‌, 
सम्प्रति वीरोचितमुत्तरं निशम्य चकितोऽभवत्‌। स ह्यात्मनः सैन्यमादिशत्‌- “ नयतेमं 
प्रधानसेनापतेरन्तिकम्‌। किन्त्वबधत्त, नास्य ध्वजं हस्तेनापि स्पृशत ' | 

विश्चजयिनः सिकन्दरस्य प्रधानसेनापतिः समरे विजितानां वस्तूनां यथास्थानं 
निवेशनस्य करोति स्म समयोचितं प्रबन्धम्‌ । तस्य सम्मुखम्‌ स भारतीयो बालकः समानीयत 
सेनिकेः। दृष्टं तेन यदेकः सुप्रसन्नमुखाकृतिः सुन्दरो बालकः सूर्यसिंहचिहाङ्कितं ध्वजं वहन्‌ 
सम्मुखमुपस्थितोऽस्ति। अपप्राक्षीत्सेनाध्यक्षः-बालक कस्त्वम्‌? 

बालकः - अहमस्म्येकः सेनिकः। 

सेनापतिः - अस्त्यपरः कश्चित्परिचयः? 

बालकः - सैनिकस्य परिचयः सैनिक इत्येवास्ति । 

सेनापतिः - ध्वजमिमं किमिति न समर्पयसि? 

बालकः - अयं ध्वजो भारतवर्षस्यास्ति। 

सेनापतिः - कथमयं भवत्समीपे? 

बालकः- अहं भारतमातुस्तनयोऽस्मि, भारतीयस्यास्य ध्वजस्य सोऽहं संरक्षकः 
सम्मानयिता च। 

सेनापतिः - त्वमसि साम्प्रतमसहायः। यदि त्वमिदं ध्वजं न दास्यसि तहि साम्प्रतमेव 
हन्तव्योऽसि। 

समीपस्थायामेवोपकार्यायामासीद्रीरपुरन्दरः। सिकन्दरः समवस्थितः । स हि सर्वमिमं 
संलापं समनोयोगमवाकर्णयत्‌। असहायः कश्चिन्निहन्यते' इति सम्प्रति समवगत्य स हि 
पटकुटीरात्त्वरितमुपागमत्‌। दृष्टं -यदेकोबालकः सैनिकैः सर्वतः समावृतोऽस्ति। 

विश्चविजयिनो वीरशिरामणेर्निसगदिव दुर्धर्षा मूर्तिमवालोक्य सर्वेऽपि सम्भ्रमादुदतिष्न्‌ 
सञ्जणत्कारं च ध्मण्डलाग्रानवनमय्य वीरमर्यादया प्राणमन्‌। वीरबालकोऽपि वीरोचितं विनयं 
प्रादर्शयत्‌। किच्चित्स्मयमान इव सुप्रसन्नमप्राक्षीत्सिकन्दरः- “अस्मदधिकृतं ध्वजं किमिति 
नास्मभ्यं समर्पयसि?' 

बालकः - श्रीमन्‌ नायं ध्वजो भवदधिकृतः, एषोऽस्ति साम्प्रतं ममाधिकारे। 
अवश्यमहमस्मि भवदधिकृतः। 

सिकन्दरः - गुलिकास्त्रेण साम्प्रतमेव निहते त्वयि किं नास्माकमधिकारोऽस्मिन्‌ 
ध्वजे? 

बालकः - शुरशिरोमणे! एतावतां देशानां विजयेन वीरतामर्मज्ञस्यापि न किं विदित 
श्रीमतो यद्धारतीया न समर्पयन्ति प्राणभयेन रष्ीयं ध्वजं कुहचित्‌। स्पष्टनिवेदनस्य 
चेदनुमतिस्तर््हमेव पृच्छामि अपि प्राणानां भयाद्धीतः समर्पयेत्कस्मैचिद्‌ ग्रीसदेशस्य 
विजयध्वजं श्रीमान्‌? 

सोमनस्यसुन्दरः सिकन्दरश्चकितमवागभूत्‌। सन्तुष्टमना: स्पष्टमवोचत्‌- "प्रयाहि 

वीरबालक । ध्वजमिमं समादाय सुखं साधय समीहितं देशम्‌। विजयध्वजश्चेन्मे 
प्रत्याहरणीयस्तर्हिं सिकन्दरोऽयं ते देशमनुप्रविश्य सम्मुखयुद्धे बलादिमं समाहरेत्‌।' आज्ञापयच्च 
निजगुल्माध्यक्षौ ' बालमिमं सम्मानपूर्वकं प्रापयत नः सीमापर्यन्तम्‌'। 

पिताकापटं समाहत्य बालको वक्षसि न्यगृूहत्‌, उपरितः प्रावारकं च पर्यधात्‌। 
गुल्माध्यक्षौ निर्विघ्रप्रयाणाय तमेनं सीमापर्यन्तमन्वगच्छताम्‌। 

(२३) 

या सेना समराङ्गणात्प्रभ्रष्टा तस्याः सैनिके: सर्वतो जनश्रुतिः प्रवाहिता यद्‌ 
बालकसैनिकोऽसौ भारतीयं ध्वजं सिकन्दरस्योपायनाय समनयत्‌ । प्रावर्तिष्ट सर्वतः सेयमेव 
चर्चा। पूर्व यथा सर्वतस्तस्य प्रशंसा प्रासरत्तथा सम्प्रति समन्तादस्य गर्हा व्यहरत । लोकास्तस्य 
नामनि धिक्कारमुदचारयन्‌। 

सेना या परावर्तिष्ट सा पुनः प्रयाणाय समनह्यत । किन्तु घोटकस्य प्रद्रवणोत्तरं न 
कु त्रचित्सेनापतिरलक्ष्यत। न च कुत्रचित्संवाद एवाऽलभ्यत। अत एवान्यस्तत्स्थाने 
सेनाध्यक्षेऽभूत्‌। यस्मिन्‌ समये सेनाप्रयाणस्य दुन्दुभिरनदत्तस्मिन्नेव समये संवादः प्राप्यत- 
“एको बालकसैनिको ग्रीसवेशीयसेनिकाभ्यां सह सीमाप्रान्तादित एवागच्छति। न चास्य 
हस्ते ध्वजो विलोक्यते ।'! 

सेनाध्यक्षः सेनिकनियमानुसारं घोरामाज्ञा प्राचारयत्‌- ““ देशसीमनि समागच्छन्नेवासौ 
गुलिकास्त्रेण संहरणीयः।'' प्राचरत्सर्वतः सोऽयमपि संवादः स्कन्धावारमुछ्कय देशमात्रे । 
देशद्रोहिणो बालकस्यास्य दमनं दरष्ं दुदरुवुरदूरदूरतो दर्शकाः। 

ग्रीसीयगुल्माध्यक्षौ बालकमिमं सीमपर्यन्तमनुप्रापय्य परावर्तिषातां निजस्कन्धावारम्‌। 
ततो विजयोन्नद्ध कन्धरो बालकोऽयं सुप्रसन्नमनसा भारतसंवरद्धनागीतिं सुस्वरं गायन्‌ प्रविवेश 
निजदेशस्य सीमानम्‌ । व्यहरस्तस्य हदये नानाविधाः प्रमोदविचाराः। अहं स्वराष्ठीयं ध्वजमिमं 
समर्प्य सूचयिष्यामि सेनापतये यन्न केवलं प्रलम्बकूर्चा एव वीरतामधिकुर्वन्ति । मातुश्च चरणौ 
प्रणम्य प्रचुरमस्या हदयं प्रवर्धयिष्यामि यदहमपि बालवीरस्यास्य मातेति। किन्तु यथैवायं 
निजसीग्नो मृत्तिकायां न्यदाधात्पदं तथेव दन्निति समागच्छन्त्या गुलिकया निरभिद्यताऽस्य 
हदयम्‌ । हदयविचारान्‌ हदय एवाऽऽदाय न्यपतन्मातृभूमेर्वक्षसि। 

अभूत्परितो बलयिता जनता। कश्चिदेतस्य चरित्रभरशमगर्हयत्त्ह्यन्यो बालस्याप्यस्य 
कपटचर्यामनिन्दत्‌। सर्वं एव तिरस्कारिरधरयन्निमम्‌। एतस्मिन्नेव समये समागाजनसम्मर्ह 
दूरतः कुर्वती विक्षिपतेव च सनिश्चासं धावन्ती युवतिरेका या हि बालस्यास्य शिरः स्वोत्सङ्गे 
निधाय निःसहं न्यषीदत्‌ । स्पर्शमनुभूयं बालकः शनैर्नयने उदमीलयत्‌। मुखाच्च तस्य छ्िन्नभिन्नाः 
` "` त्वदीयं `` ` ध्वजं ` ` बला ` ` ` दहं `` `` प्रत्याहरम्‌। ` ` आः! ` ` ' उक्त्वैवेदं गात्रवस्तरं 
सोऽपानयत्‌। दृष्टं सर्वर्यद्धारतीयपताका तस्य वक्षसाऽऽग्रिष्टा। 

बालकः सकरुणमवादीत्‌ - "" मातः ` अहं ` ` गच्छामि । देहि मे ` ` आशी" 

निर्वाणोऽभूत्प्रदीपः। सर्वे पाषाणायितास्तस्थुः। प्रासरत्सर्वतोऽपि हाहाकारः । अनीयत 
सादः सेनाधिकृतैः स्वयं बालकस्य शवः। अन्वगच्छदश्रुभिः सह कुसुमानि वर्षन्ती अपारा 
जनता। शवः पुष्पमालाभिराच्छ्नोऽभूत्‌। शवस्यागरे विकौर्णकुन्तला वत्सला सा महिला प्रायात्‌। 

अग्रे गच्छद्धर्विलाकितं सर्वर्यदेकः शवो वृक्षस्याधस्तादधोमुखं निपतितोऽस्ति। 
समीपोपगतया महिलया प्रत्यभिन्ञातं यत्तत्स्वामिनः सेनापतेरेवेदं मृतशरीरम्‌। असूच्यत तच्छरीरेण 
यत्पृषटे लग्रया गोलिकयाऽस्य समभून्मृत्युः। हन्त प्रबलं प्रद्ुतेन घोटकेन समरात्परावर्तमानस्य 
पृष्टे पतितेन शत्रोर्गोलकेनापहताः प्रवीरस्यास्य प्राणाः! अहो दृश्यतां दारुणदेवस्य दुर्घटना, यो 
वीराभिमानी बालकमिमं समराऽयोग्यममन्यत स एव समरे पृष्ठं दर्शयत्रशुभतया मृतः, कानने 
निरतं पतितश्च । यस्तु बालः, स कालस्यापि सम्मुखे शौर्य प्रदर्शयन्नेवं किल वीरवरः 
स्कन्धेनोह्यते । अदह्यत सेनापतेरपि शवः सैनिकैरेव । किन्त्वेकस्य मरणेन विहला महिला सा 
लोकलजया शिरोऽवानमयत्‌ अपरस्य तु मरणान्न केवलमात्मन एव अपितु देशमात्रस्यापि 


शिरः समुन्नतं मेने। 


अस्थाप्यत बालवीरस्यास्य तनुश्वन्दनकाष्ठाचितायां चितायाम्‌। पुरुराजसेनायां 
वीरसम्मानाय यथेव शतघ्रीध्वनयोऽदन्ध्वनन्‌ तथेवाभ्युस्थानायेव प्राज्वलच्वितायां वहिः। 
भगवान्‌ भानुमानपि वीरस्यास्य विरहेण शोकशबलमात्मानं पश्चिमपयोनिधावपातयत्‌ 


अनुतापः 


(९) 


अहो रजन्याः शुन्येऽस्मिन्नरधकारे सर्वेऽपि निर्विचिन्तं शेरते, निद्रापगायाः मादकतरङ्खेषु 
सप्रमोदं प्रवहन्ति सर्वेऽपि, परं मम नेत्रयोर्नाशतोऽपि निद्रा। मनसि न सन्तोषः। वक्षसि न 
विश्रान्तिः। अन्तर्मानसमनुभवामि यत्कापि भयङ्करी वेदना विनिर्दयं विध्यति मे वक्षः। अतृप्ता 
काचिद्धावना चक्षुषोरुपगम्य दुःखाकरोति दूनं हदयम्‌। हृदयं ज्वालया मस्तिष्कं चिन्तया, 
शरीरमज्ञातया पीडया दह्यत इव निर्दयम्‌। अस्मिन्‌ विजने अन्धकारे घनेऽपि च निरन्तरं 
प्रतीयते यत्काश्चिदपरिज्ञाता मूर्तयो मत्सम्मुखमुपस्थाय मे घोरपतनस्य चित्रमङ्कयन्ति। आः 
सत्यमिमा मे वृद्धस्य पितुः, भातृणां भ्रातृव्याणां च मन्ये मूर्तयः सन्ति । हन्त ! निरपराधानाममीषां 
रुधिरेण निजकरौ संरज्य कथमहं सुखनिद्रामवापं शक्र याम्‌? भयङ्करस्यास्य पातकस्य 
प्रायश्चित्तमवश्यं मया कर्तव्यं स्यादिति जाने । पापस्य मन्ये तदेतदेव प्रायश्चित्तं यदधुना जातिसेवां 
कुर्याम्‌, विधर्मिणो निर्दयं दण्डयेयम्‌, मोगलसाम्राज्यमिदं भूमण्डले प्रकामप्रबलं सम्पाद्य 
स्वर्गतानां पूर्वपुरुषाणामात्मानं सन्तोषयामि। कदाचिदनेन मे हदयभारो लघुभवित्‌, मानसी 
चिन्ता विमुच्चेन्माम्‌।' 

इन्द्रप्रस्थस्य मान्यो मोगलसम्राडवरङ्गजीवः स्थित्वा स्थित्वा तदेतदेव भूयसा भावयति 
स्म। स कदाचिच्छयनीयादुत्थाय सम्मुखगता भित्तीः परामृशति स्म हस्तेन, कदाचिदुन्मादे 
बहिर्निर्गम्य तिष्ठति स्म निरुदेश्यम्‌, कदाचिच्च सोऽयमीश्वरप्रार्थनायां तन्मयतामिव दर्शयति 
स्म किन्तु नायमधिजगाम शान्तिम्‌। स हि निःशब्दमब्रवीत्‌। ' मम दृष्टौ सर्वोऽपि संसारः 
समालोक्यते अन्यथाभूत इव । अस्मिन्‌ संसारपरले कियत्यो भयानका मूर्तयश्चित्रिताः सन्ति। 
काचिद्रोदिति काचिद्धसति, काचिच्छयामला काचिदुज्वला, काचित्क्रोधपूर्णा काचिदुदासीना। 

अहो सर्वा एव संहत्य विचित्रामाकृतिं विधाय, मदुपरि निर्दयमाक्रमणं विदधति । हन्त अहो 
अहो 1..." 

अवरङ्गजीव एतादृश एव चिन्ताऽऽवेशे निरुदेश्यमासीत्प्रलपन्‌। अस्मिन्नेव समये 
सहसा कश्चित्तमेनमाजुहाव- श्रीमन्‌! सम्राट्‌ !' । अवर ङ्गजीवश्चकितोऽ भवत्‌। तस्य सर्वाऽपि 
व्याकुलता स्वल्पकालाय व्यलीयत पुनर्हदये। विचारा व्यपागमन्‌ शून्ये वियति। स हि 
प्रकाशमुज्वलीकृत्य व्यलोकयत्‌-सम्मुखे उदयपुरी* महिषी स्थितास्ति। अवर ङ्गजीवस्य 
विशुष्कयोरप्योष्ठयो : सूक्ष्मा काचित्स्मितरेखा समखेलत्‌ स्वल्पकालाय । स हि हदयस्य वेदनां 
हदय एव निगृह्य सप्रमोदमिवावदत्‌- ‹ सत्यं त्वं मे हदयस्य जीवितं चित्रम्‌। अत एव हि मे 
विषादमवगम्य घोरायामप्यस्यां रजन्यां शून्येऽपि मे शयनकक्षे समुपगतासि। एहि, निर्वापय 
मे प्रतप्तमान्तरम्‌, प्रशमय मे समुल्नृम्भमाणमुत्तापम्‌।! 

अहं तु वशंवदास्मि सम्राजः ' प्रादादुत्तरं महिषी-' सम्राड्‌ मामाहयेत्न वा, परं तत्रभवतः 
प्रणयतन्तौ निबद्धा मे प्राणाः प्रतिक्षणमेव भवतो गतिं विधिं च निभृतं परिजानन्ति । परमद्य 
भवान्‌ किमित्येतावद्विषण्णः? रूपनगरस्य राजदुहिता काचिदत्यन्तं सुन्दरी, नाम तस्याः 
प्रभावती । श्रीमन्‌! इदमप्यवगतं मया यत्सा निजरूपराशेरभिमानमालम्ब्यापमानमपि 
सम्राजश्चकार। मन्ये भवेत्तदेव विषादकारणम्‌। किन्तु कोऽस्मिन्‌ विषादहेतुः? अहं साग्रहं 
प्रार्थये यत्सा सुनिश्चितं सम्राडन्तःपुरमुपनेतव्या! । 

अवरद्गजीवः प्रत्यवदत्‌- ' नेयं काचिन्महती वार्ता । जीवन्निशापिः पर्यचालयच्वर्चामिमां 
ह्यः। अहं तदेतन्मीमांसमान एवासम्‌, किन्त्वद्य भवत्यापि प्रबलीकृतोऽयं प्रस्तावः। शः 
प्रातरेव रूपनगरे नरेशस्य समीपे निश्चितं प्रहीयेत सोऽयं सन्देशः । ब्रूहि साम्प्रतं तु ते परितोषः?! 


(१) 


रूपनगरस्य सीमान्ते सम्राड्वाहिनी निजस्कन्धावारमस्थापयत्‌। मोगलसन्देशहरो 
नरपतेः सभामुपगत्य श्रावयामास सम्राजः सन्देशम्‌। धीरोऽपि राजा निस्तब्धशरीरोऽभवत्‌। 
्त्रियसामन्ताः समन्तादकम्पन्त । व्याप्ते स्म रूपनगरं निर्भरं विषण्णता । सर्वेप्यचिन्तयंश्चेतसि 
किमधुना कर्तव्यमिति। 

राजकुमारी प्रभावती निरतिशयं व्यषीदत्‌ । तिमिरमुपागमत्तस्याश्वक्षुषोः सम्मुखे । सर्वतो 
भयत्रस्ता सा पितरमुपगत्य दीनं न्यवेदयत्‌ क्रूरस्यावरङ्गजीवस्य कूटचक्रान्मां रक्षितुं विचिन्तय 
सत्वरं कञच्चिदुपायम्‌ ' | किं कर्तव्यविमूढो नरपतिरतिष्ठत्तूष्णीम्‌। विषादवती प्रभावती 
व्यचारयश्चेतसि- किमद्य क्त्रियवंशस्य मर्यादा कलङ्ककालिम्रा सम्भवेत्सर्वथेव विलुप्ता? 
मा मैवम्‌। कोऽपि मे साहाय्यं विदध्यान्मा वा, अहं स्वयं स्वस्य संरक्षिका भवेयम्‌। 
्षत्रियशो णिते मे धमनीषु प्रवाहितेऽपि नेदं कथञ्चिदपि सम्भवेद्‌ यन्मम 
शरीरमास्प्ृशेद्यवननरपतिः। एतस्यैव गौरवस्य रक्षायै महारानी पद्धिनी निजात्मानमग्रये 


उपायनमददात्‌, किरणावती लावण्यलोलुपस्याऽकबरस्य वक्षसि निषद्य तद्धस्तेन ! नवरोज' 
नामकं मेलकं निरोधयामास । तदिह भगवतः पावकस्य कोक्षेयस्य च सत्तायामवरङ्गजीवः 
कथं मे गात्रमङ्गुल्याऽपि संस्पृशेत्‌? यदि राजपुत्रवीरेषु क्षत्रियरक्तं विलुप्तं तर्हि कषत्रियवीराङ्गनासु 
तु तन्न लुप्तम्‌! किन्तु किमिदं मया प्रलपितम्‌, हन्त वीरेषु मिथ्यापवादं प्ररोप्य पातकमुपार्जितं 
मयका। न हि सर्वेऽपि क्षत्रियाः पौरुषहीना नूनम्‌। केचिद्राजपुत्राः शृगाला जातास्तेन कि 
सर्वापि क्षत्रियजातिः सिंहविरहिता समपद्यत? मेदपाटस्य महाराणा राजसिंहः 
साम्प्रतमप्यलङ्करोति राजपुत्रसमाजम्‌। तर्हि तस्यैव सम्मुखे साहाय्यं किमिति नाभ्यर्थयेयः? 

राजकुमारी प्रभावती विश्चस्तेनानुचरेण प्रापयामास निजप्रार्थनां राजसिंहस्य सविधे । 
अवरङ्गजीवस्यानुचितैरत्याचारे : पूर्वमेव परिरुद्ध : सोऽयं राजसिंहस्तामिमां क्षत्रियबालायाः 
प्रार्थनां श्रुत्वा कथंकारं वा शान्तस्तिष्टेत्‌? स हि वीरान्सैनिकान्‌ समाहूय साग्रहमनब्रवीत्‌- 
"प्रियतमा मे क्षत्रियसत्तमाः! अवर ङ्गजीवः सर्वमपि भारतं पादाभ्याममर्दयितुं प्रकरोति प्रतिक्षणं 
प्रयलमिति प्रलोकितमेव भवद्धिः। यत एव वयं पश्यामस्तत एवार्यसन्तानेभ्यः श्रूयते हाहाकारः। 
अद्य सम्मुखक्लीबेनावर ङ्ग जीवेन पीडिताया रूपनगरराजकुमार्याः प्रभावत्याः प्राप्तं मे सविधे 
प्रार्थनापत्रम्‌। वेदनावती प्रभावती निजसतीत्वमभिरक्ितुं राजपुत्रमर्यादां चाभिगोपुं प्रार्थयते मे 
साहाय्यं भिक्षारूपेण । रणधीराः क्षत्रियवीरा ! कोऽत्र भवतामाशयः?' 

उत्तेजिताः क्षत्रियवीरास्तदेतस्योत्तरं निजखद्गानुत्तोल्य युगपत्प्रददुः। पुलकितमभूत्‌ 
मेदपारपुरन्दरस्य हदयमानन्देन । सर्वान्‌ सामन्तानादाय स हि रूपनगराभिमुखमकरोदभिप्रयाणम्‌। 
इतो यवनसमप्राजः सैनिकाः राजकुमार्याः प्रभावत्याः सुखपालमादाय दिष्ठीसम्मुखं प्रयान्ति 
स्म! मध्येमार्गमरावलीपर्वतमालाया उपत्यकायां राजपुत्रवीराणां दलमिदं यवनसेनाया उपरि 
श्येनपातमपतत्‌। अवर्षन्परितः शस्त्रास्त्राणि। अश्रूयन्त सर्वतः खड्गानां खडखडात्काराः। 
निरभिद्यन्त यवनराक्षसानां वक्षांसि कौक्षेयकः । स्वल्प एव काले वीरकेसरी स हि समस्तानेव 
यवनसैनिकान्मूलकच्छेदमच्छिदत्‌। ये केचिदवशिष्टास्ते पलाय्य प्ररक्षितवन्तो निजप्राणान्‌। 
समराङ्गणमगुञ्चद्‌ राजसिंहस्य जयकार :। क्षत्रियसमाजसिंहस्य राजसिंहस्य हदयमानन्दसागरे 
समभूत्प्रवाहितं न तावत्केवलमनेन विजयेन नूनम्‌, अपि तु साहाय्यमर्थयमानायाः प्रार्थनाया 
उपरि स हि समये निजात्मानं सफलमसाधयदिति कृत्वा। 


(२३) 
इन्द्रप्रस्थस्य साम्राज्यसिंहासने समासीनोऽवरङ्गजीवः समाकम्पत कोपेन । 
प्रचण्डचक्षुर्भ्या स्फुलिद्गान्विकिरत्नाज्ञापयामास सोत्तेजनम्‌- ' अमात्य ! पत्रमिदं खण्डशः कृत्वा 
बन्दीकुरु मन्दीभूतमतिं दूतमिमम्‌। साम्प्रतमेव च मच्छत्रच्छायायां निवासिनीं साम्राज्यवाहिनीं 
तत्सेनापतींश्च सूचय राजपत्रेण यत्‌ ते यस्यामवस्थायां यत्रापि भवेयुस्त्वरितमेव ततो दिल्लीमिमां 
समुपतिष्ठेयुः।' किन्त्वितः पूर्वं मार्गकण्टकास्ते परिशोधनीयाः स्युर्य प्रत्यह प्रतिक्षणं मे 
सम्मतेर्विंरो धमाचरन्ति। अपि परिजानास्यमात्य, के ते मार्गकण्टकाः? ते एव 

यशवन्तसिंह जयसिंहादयः। यशवन्तसिंह : साम्प्रतं बाह्लीके, जयसिंहश्च दक्षिणापथे वर्तमानः। 
भूयस्तरं सम्भवो यद्राजसिंहेन समरकाण्डे समुपस्थिते, द्रावपीमौ सङ्गच्छेतां राजसिंहहतकेन 
साकम्‌। अत एव पूर्वं द्रयोरेवानयोः परिसमापनमाचेष्टनीयम्‌। भवान्निपुणौ द्रौ सन्देशहरौ 
मत्सविधे सम्प्रेष्य सेनापतीनां नाम्रा त्वरितमेव प्रहिणोत्वाज्ञापत्रम्‌। 

दूतौ द्रौ सम्प्रेष्य सम्राजः समीपे, त्वरितमेव प्रजिघाय सचिवः सेनापतिभ्यो 
निदेशण्त्राणि । स्वल्प एव काले मोगलसाग्राज्यस्य सर्वापि रणवाहिनी दिह्टीराजधान्यां समवैत्‌। 
राजकुमारोऽकबयो वद्घेभ्यः, कुमारआजिमश्च बाल्हीकेभ्यः समुपागच्छत्‌। दक्षिणप्रान्ते शिवाजिना 
सह घोरं नियुध्यमानो सुल्तानो मोजमोऽपि युद्धं निरुध्य राजधानीं परावर्तिष्ट ! तदेवं विशालां 
यवनवरूथिनीमाज्ञापयन्‌ प्रावोचदवरद्गजीवः- ' मोगलसाम्राज्यस्य शौर्यसम्पत्तयः सेनापतयः! 
त्वरितमेव विधीयतां सोत्साहं रणयात्रा। शार्दूलो यथा मृगानाक्रम्य क्षणमात्रमेव मृतप्रायान्वशीभूतांश्च 
विदधाति तथेव भवन्तोऽपि राजपुत्रहतकानिमानास्कन्दय भूविलुण्ठितान्विधद्धूवम्‌। तेषां सर्वामपि 
मान मर्यादां पद्धयामवमर््य तान्निशङ्कुं नरकगामिनो विधत्त। अकाण्डसमुच्छित तन्मुण्डं 
मण्डलागरैर्विखण्ड्य सावहेलं विकिरत क्षीरसागरतरङ्खेषु पुनः समाकर्णयत, स्वर्गात्समुपायाति 
सन्तोषसंरावः-' विधर्मिणामवचूर्णनेन पुण्यं वो भवेत्‌, श्रेयो वो भवेत्‌ ।' 

अवरङ्गजीवस्यादेशमिमं हत्कन्दरे सन्धारयन्ती यवनवाहिनी प्रलयकादम्बिनीव 
घोरमगर्जत्‌। किन्त्वनया गर्जनया कि मेदपाटवसुन्धरा किञ्चिदपि कम्पमुपययौ? नैव, सा तु 
सुप्रसन्ना भूत्वा निजसुतानां विशालललाटे रणतिलकमङ्कयितुं प्रमोदपूर्णा समवातिष्ठत। 


(४) 

"न कापि चिन्ता" मेदपाटनरपतिः सेनापतिमवोचत्‌- ' माननीयसेनापते ! किं भवतो 
न' विदित यत्‌ सम्राडकवरः समेग्रराजपुत्राणां यवनानां च सम्मिलितशक्त्‌यापि यदा 
मेदपाटवसुधाया गौरवं गमयितुं न प्राभवत्तदा अवरङ्गजीवस्य केवला यवनवाहिनी गौरवमिदं 
कथं वा पारयेदुपशमयितुम्‌। अत्याचारिणोऽस्य दुर्विचेष्टितैः समस्तस्यापि राजस्थानस्य सर्वेऽपि 
क्षत्रियपुङ्गवाः सम्प्रति भवतां पक्षे। यदि तेऽस्मत्पक्षे नाभविष्यंस्तदापि किं क्षत्रियवीराणां 
करालः करवालः कोषगृहेष्वेव शयानः शोभेत? नैवम्‌, नैवम्‌। नृशंसस्तेषां निस्तरिंशस्तदापि 
चपलेव चमत्कृतोऽभविष्यद्धारतगगने, साम्प्रतमपि भविष्यति भारतभूमो । परं समरात्पर्वं या 
नीतिः पूज्यपितामहेन प्रतापेनाद्खीकृता सैव साम्प्रतमस्माभिरपि संव्यवहर्तव्या अवरङ्गजीवेन 
साकम्‌ । त्वरितमेव नगरनिवासिनां नाम्रा प्रहीयतामादेशपत्रम्‌, आज्ञाप्यतां च तत्र यत्ते मेदपारस्य 
कृते मेदपाटमिमं श्मशानरूपे चित्रयन्तु। गगनचुम्बिनीर्निजाटालिकाः परित्यज्य अरावली- 
पर्वतोपत्यकासु निजनिवासमारभेरन्‌। सखे मेदपार ! निजस्वाधीनतायाः कृते त्वं कियद्वारान्‌ 
विजनीकृतोऽसि व्याकुलीकृतोऽसि ! किं तु भवत्सम्मानोऽस्मिन्नेवास्ति यद्‌ भूमिशायी भूत्वापि 
भवान्‌ भूमो भवेद्‌ भूयसाप्यपरतन््रः?। 

प्रतिक्षणं प्रतीक्षणमासीदाज्ञायाः। यथेव स्वामिनः सङ्कृतः समुपालभ्यत तथेव 

स्वातन्त्र्यो पासिभिर्नगरनिवासिभिः समग्रोऽपि मेदपाटो निर्जनो निर्दीपश्च समपाद्यत। 
अरावलीगिरिमालायाश्चोपत्यका जनादिसम्पद्धी राजधानी समपद्यत । मुगलवरूथिन्या सरभसं 
सम्प्राप्य दृष्टम्‌ दुर्गद्ारस्य कपाद सुस्फुटमुदघाटितौ । श्मशानमिव भयस्थानमवलोक्यत नगरम्‌। 
शून्यानि निकेतनानि सोय सोँयशब्दैः परितः समुदपादयन्‌ साध्वसमिव। विजयोत्साहिनी 
मोकगलवाहिनो विजनीकृतामपि तां चित्तौरराजधानीं वैलक्ष्यलजया पुनरधिकं विध्वंसयामास 
स्थापयामास च तस्या वक्षसि निजं स्कन्धावारम्‌। सैनिकाः परितः प्रारभन्त लुण्ठनम्‌। 
धनजनपूर्णानि समीपवर्तीनि नगराणि विध्वंसयामासुस्ते। नगरवासिनो मनुजाः पलायन्तेतस्ततः। 
भयचीत्कारेरपूर्यत गगनम्‌। सर्वतोप्यकाण्डः प्रलयकाण्ड इव समलक्ष्यत । 

मेदपाटपते राजसिंहस्य परिभवासहिष्णुरात्मा पर्यकम्पत निःशङ्कम्‌। अवर्षत्नतराभ्यां 
विस्फुलिङ्गाः । पर्यन्ते देशमर्यादाभिभावकोऽसौ राजसंस्थानवीरान्‌ प्रति पत्रमेकं संवादसूचनाय 
परितः प्राहिणोत्‌ । नासीदद्येवात्माभिमानशुन्योदेशः । नासीत्सर्वथेव वीरताशन्यं हदयम्‌। आसीदयं 
स्वाधीनताया गौरवस्य च महान्‌ सङ्ग्रामः। अभूदयं देशमात्रस्य मानस्य मर्यादायाश्च गहनः 
प्रश्रः। यवनानां दुराचारैरन्तरन्तरूष्मायमाणाः सर्व एव राजन्या: स्वागतमकुर्वन्‌ राजसिंहपत्रस्य । 
मिथ्यागर्वं खर्वं कृत्वा सर्वेऽपि राजसिंहस्य सहयोगिनोऽभूवन्‌। इतः पर्वतनिवासिन्यः ' पलिप'! 
“ पुलिन्दा! दिलातयोऽपि देशविध्वंसमालक्ष्य शरशरासनाभ्यामात्मानं सल्नीकुर्वन्त्यः समभ्यसरन्‌ 
रणाङ्गणम्‌। रणमह्ानां भिल्लानां दलमपि मेदपाटवैजयन्त्याश्छायायामकरोत्समरहुङ्कारम्‌। एकतः 
समुदतिष्ठत्‌ ' हर हर महादेव ' ' जयएकलि ङ्घ 'त्यादिध्वनिस्तर्हिं परतोऽश्रूयत “ अह्लाहो अकबर ' 
इति महानिनादः। व्यकम्पत घोरारवैर्दिगूदिगन्तः, व्यगुञ्चन्‌ वीरसिंहनादरुपत्यकाः पर्वतमालायाः। 


(५) 

्षुत्तृषार्तोऽयमवरङ्गजीवो दोनारि 'ग्रामस्याक्रमणस्थलात्पलाय्य तुरगारूढ : प्रतिष्ठते 
शृन्येऽस्मिन्नारण्यपथे । उपरितः प्रवर्षति प्रचण्डकरः पावकधारां सहस्त्रकरैः परितः। अधस्ताच्च 
मरुवसुन्धरायाः सन्तप्ता बालुका मर्जयतीव पादोस्तुरङ्गमस्य । प्रस्वेदप्रवाहे गत्रिमाकुलव्याकुलम्‌। 
विशुष्को गाढमोष्ठौ । रक्तमिव संवमतोर्नैत्रयो; प्रत्यक्षामलक्ष्यत विहलता । घोरकस्यापि विकला 
दशा, सोऽपि तृषार्तो विषण्णो व्याकुलश्च । परं स्वामिनं निजपृष्ठे संस्थाप्य कार्यपरतया प्रतिष्ठते 
मेदपाटाभिमुखम्‌। मार्गे वृक्षस्यैकस्य शीतलां छायामुपलक्षय व्यश्राम्यत्तस्याधस्तात्‌। 

अपारस्य मोगलसाम्राज्यस्याधीश्चरः सोऽयं व्यचारयच्वेतसि- * हन्त न परिसीमानर्थस्य। 
ममैतावानपमानः, इयान्पराभवः? मोगलानां समस्तापि सेना मूलकच्छेदमच्छिद्यत राजपुत्रखड्गैः। 
राजन्यैरेतेराशया चित्रितं समस्तमपि मे सुखमयं जगत्‌ खड्गधाराजले निरर्गलमभूत्प्रवाहितम्‌। 
अहं निश्चितमकरवं यन्निःसीमया मोगलसेनया समग्रमपि मेदपाटं सर्वदार्थं शाययिष्यामि 
भूमो, चिराय विध्वस्तं च करिष्यामि । राजपुत्राणामभिमानं मानं च धूलिसात्कृत्वा चिरकालाय 
सुखनिद्रामासेविष्ये। अत एवाहमखिलस्यापि साम्राज्यस्य सम्पूर्णामपि वाहिनीमाकर्षन्नकार्ष 
मेदपारस्योप्यस्किन्दनम्‌, किन्तु क्रन्दनं विहाय किमुपलब्धं फलं मयका? अकबरः पराभूतः, 


आजिमः पराजितः, स्वयमहमेतामवस्थामुपगतः। (किच्चिद्विचार्य) किन्त्वेतादृशी निराशा 
कुतः? दि्ीसाम्राजः स्वयमवरङ्गजीवस्य कृते शोभते नाम सेयं निराशा? मैवम्‌, मैवम्‌। 
पुनरहं रणाद्गणमामण्डयेयम्‌। पुनरहं वीरप्रयलमातिष्ठेयम्‌। भूयोऽहं शैर्योत्साहिनीं मोगलवाहिनीं 
संयोज्य राजसिंहमिमवधीरयिष्यामि । ' 

उच्छ्ितग्रीवः सोऽयमवरङ्गजीवः समुच्छलन्वीरोत्फालेन सरभसमव्यारोहद्‌ 
घोटकपृष्ठम्‌। यथेव स तुरगोदरे पार््णप्रहारमकरोत्तथैव तद्वृक्षस्थाः शकुनयः शकुनमिव 
सूचयन्तः सर्वेऽपि समस्वरमजल्पन्निव-अवरङ्गजीव ! जीवने समाचरितानि संस्मर ते चरितानि। 
इदं ते पातकानां प्रायश्चित्तम्‌। पश्य, ते वृद्ध: पिता साम्प्रतमपि दत्ते तेऽभिशापम्‌। साम्राज्याधिरोहेण 
नितरामुत्नतं ते हृदयं नाद्यापि किं भजते नूनमनुतापम्‌। 

(९) 
“पुत्रि। किमस्य नगरस्य नामधेयम्‌? 


' कुन्तलपुरम्‌। पान्थे! अध्वखेदखित्नां विषण्णामिव लक्षये तत्रभवतीम्‌। कुतः 
पुनर्भवती? लोकोत्तरमनोहराकृतिः कोयं च शिशुः? 


वृद्धा पन्था- करुणावति! केरलादागच्छामि। केरलाधिपतेः सुधार्मिकस्यायं 
तनयश्चन्द्रहासः। नगरास्कन्दिभिः परिपन्थिभिः समरे निहतं राजानमनुजगाम पतिव्रता राज्ञीति 
श्रुतं स्यात्कदाचित्‌। केरलराजोपजीविनी अहमेव तमेनं बालं ततः प्रभृत्यपुषम्‌। किन्तु सम्प्रति 
बालेऽपि वैरिणां दुरभिसन्धिमालक्ष्य निभृतं ततः पलायितास्मि। अपि लभ्येत नगरेऽस्मिन्‌ 
स्थानम्‌? 

दयावतीभिर्युवतीभिर्नगरे निवासिताया व्यतीयाय वत्सरो दास्याः, न व्यतीयाय किन्तु 
दुर्दँवं तस्याः। हन्त चन्द्रहासं चतुर्हांयनमेव विमुच्य प्रययौ परलोकं धात्री। परं 
वात्सल्यवशादखिलानामपि प्रेमपात्रीभूतस्य धात्रीं विनापि सुखमभूत्पोषणं चन्द्रहासस्य। 


कुन्तलपुरे स्वैरं ्रीडन्‌ प्रययौ राजमन्तिणो धृष्टबुद्धर्भवनं पञ्चहायनश्ननद्रहासः। ब्रह्मभोजे 
समागतैर्महात्मभिर्मुनीश्वररद्य नीरन्धितं राजमन्त्िणो भवनम्‌। किन्तु नरसहस्रसङ्कुलेऽपि 
मन्रिसदने न विनिहुतोऽभूच्चन्द्रहासः। चारुताविकासस्य चन्द्रहासस्यानुपमं सौन्दर्यमालोक्य 
सौ लक्षण्यमुग्धा व्यस्मयन्त मनसि मुनयोऽपि। राजसचिवमजिज्ञासन्त ते 
` अलिकविलुलन्नवालकः कस्यायं बालकः?" 


धृष्टलुद्िः- (पदाभिमानमभिनयन्‌) नाहं जाने कस्यायं बालकः। सहस्रमेवंविधा 
अनाथाः शिशवः परिभ्रमन्ति कुन्तलपुररथ्यासु । कस्य कस्याहं परिचिनुयां राजचर्याव्यग्रचित्तः। 

मुनयः- नैवमवहेलया ब्रूयाः। न किं निभालयसि? नासौ साधारणः शिशुः। 
भविष्यद्हष्टयः पश्यामः सोऽयमेव भवेद्धवतः सम्पदामधिकारीति। 


यथागतमगमन्मुनी शवराः, किन्तु घो राभिमानिनो धृष्टबद्धेरिदमसह्यमभूत्‌- 
अज्ञातमातापितृको रद्धो बालको ममोत्तराधिकारी स्यात्‌ मैवं मैवम्‌। एषोऽहं मुनीनां मनीषितमिदं 
विफलयामि। वेणोविटपमपि नावशेषयेयं विपिने कुतो वा वेणुवाद्यकथा? (प्रकाशम्‌) कः 
कोञत्र भोः? 


(प्रविश्य) परिचारकः- को नियोगः? 
धृष्टलुद्िः- गुप्तगृहाद्‌ घातकानाकार्य प्रापय मे सम्मुखे । 


आज्ञापयद्‌ धृष्टबुद्धिर्घातकान्‌- बालकमिमं विपिनमुपनीय घातयत गुप्तम्‌। उपनयत 
च मे छिन्नं किमप्यस्याऽङ्घं प्रत्यभिज्ञानाय। 


(२) 
एको घातकः- वज्जमुष्टे। प्रहर मनाक्‌ त्वमेव करवालम, न मेऽत्र हस्तः स्पुरति। 
वज्रमुष्टिः- नृशंसक ! त्वमेव किं न प्रहरसि । नाहं दुग्धमुखमिमं शिशुं विशसितुमुत्सहे । 


हन्त निर्जने विपिने निर्भरं नृत्यन्त्याः प्रकृतिदेव्याः परितो विकस्वेण सौन्दर्येण 
द्विगुणितविभासस्य चन्द्रहासस्य स्वाभाविकमिदं सौन्दर्य शतगुणितमिवाभवत्सम्प्रति। 
वध्यवेद्यामपि निर्भरं प्रमोदमानो मुग्धोऽयं शिशुः कुलिशकठिनं घातकानामपि हदयं द्रावयामास । 
प्रावहत्पाषाणादपि वात्सल्यस्य धारा। घातकैर्भावितं यदयं क्षीरमुखो मुग्धः शिशुः किं वा 
प्रभवेत्कर्तुमनिष्टं राजमन्त्रिणः। अत एव प्रत्यभिज्ञानाय किञ्चिदेकमद्धं छित्वा बालकस्य वने 
विसर्जनं व्यभाव्यत तैः। आसंनद्रहासस्य चरणे षडज्ुलयः। अपतद्‌ घातकानामकस्माद्‌ 
दृष्टिः षष्ठयामङ्गुल्याम्‌। इमामेवाङ्गुलिं प्रत्यभिज्ञानाय छित्वा रुदन्तमिमं बालकं विपिने निजने 
विमुच्य प्रययुर्निकरं धृष्टबुद्धर्घातकाः। 

अहह भगवत्याः प्रकृत्याः अपि चनद्रहासोपरि करुणाविभासोऽ भवत्‌ । निःसद्घा विहङ्गाः 
कणसङ्ग्रहं विमुच्य तमनु रुरुदुः। विटपिनो वायुसच्चारेण चक्रुः करूणाक्रन्दनमिव । हरिणाः 
सान्त्वनायेव चन्द्रहासं परितः परिवारयामासुः। दयया घूका अपि मूका अभवन्‌। कपोताः 
शोकेन चञ्च्वा पाषाणमगिलन्‌। 

एतस्मिन्नेव समये समागाच्चन्दनावत्याः पालकः कुलिन्दकमहीपतिर्मगयायै तस्मिन्‌ 
वने। रुदन्तमिमं चन्द्रहासमालोक्य प्राद्रवत्तस्य कोमलं हदयम्‌। सोन्दर्यसोलक्षण्यविस्मितोऽसौ 
बालमिमं तुरगे समारोप्य समानयन्निजहर्म्यम्‌। निरपत्यश्चासौ शनैः शनैस्तमिमं दत्तक पुत्रमकरोत्‌। 
अनाथश्वन्द्रहासश्चन्दनावत्याश्चन्द्रशालासु राजकुमारवत्‌ सुखं ववृधे । 


कृतोपवीततया लब्धगुरुकुलवासश्वन्द्रहासः समशिक्षत वेदवेदाद्गानि। अभूच्च 

कुशाग्रीयुद्धितया त्वरितमेवात्र पारङ्गमः। प्राप नैपुण्यं धनुर्वेदे, येन हि षोडशवार्षिक एवासौ 
प्रकाण्डवीरेषु प्रा्तवान्प्रख्यातिम्‌। सौभाग्याभिनन्दकः कुलिन्दकः कृतवानेनं युवराजम्‌। 
दिग्िजिययात्रया महतीं चमूं कर्षयन्नसौ निर्जिगाय निजपितुः सपत्नान्नि ःशेषेण अपारं धन- 
धान्यराशिं निजभुजोपाजितमुपानयन्‌ प्रवरदधयामास मुदं पित्रोश्वन्रहासः। 


चन्दनावत्या राज्यमासीत्कुन्तलपुररज्यस्य करप्रदम्‌। अत एव कृतज्ञोऽसौ कुलिन्दकः 
कुन्तलपुराधीशस्योपायनाय प्रेषयद्‌ बहून्‌ धनधान्यसंभारान्‌ । ग्रधानामात्यस्य धृष्टुद्धेरपि सविधे 
प्रजिघाय कतिचिद्धनशकयनि। धनमधिगत्य लुब्धोसौ परममप्रीयत। दान-बहुमानादिभि- 
स्तोषितेभ्यः शकटरक्षकेभ्यस्तस्य सर्वोऽपि वृत्तान्तोऽवगतोऽभवद्यत्‌- युवराजश्वन्द्रहासः शत्रून्वि- 
जित्य निःसीमं धनमिदमानीतवान्निजराज्यम्‌। 


द्वितीयस्मिन्नेव दिने धृष्टुद्धिः कुन्तलपुराधीशितुरनुज्ञामवाप्य चचाल चन्दनावतीम्‌। 
तत्र नरेन््रः कुलिन्दकः सयुवराजः ससम्मानमभ्यागमयन्मन््रिणं धृष्टबुद्धिम्‌। वैभवाभ्यूर्जितिन 
स्वागतेन विस्मितः पप्रच्छ कुलिन्दकं धृष्टबुद्धिः- * भवतः सोऽयं कुमारः कदा समुत्पन्नः? 
षोडशवार्षिकोऽपि नायमद्यावधि मे सूचित इति चित्रम्‌ ।' 

कुलिन्दकः- चनद्रहासो न ममौरसः। एकदा मृगयाप्रसद्धेन प्राविक्षमहं तस्मिन्वने 
यद्धि कुन्तलपुराच्चतुः्रोशान्तरितम्‌ । तत्र निकृत्तषष्टाङ्ुलितया क्षरतक्षतजमिमं रुदन्तमहमवाप्य 
दयया हर्म्यमानीय सौलक्षण्यसन्तुष्येऽहमकार्षमात्मनः कुमारम्‌। 


धृष्टबुद्धिः- (मनसि) अहह ! मन्ये मया जिघांस्यमानः स एवायं बालो यः 
षष्टाङ्गुलिदर्शनेन संरक्षितो घातकै :। हन्त! मुनीनां भविष्यद्वादनिरो धाय कर्तव्यः 
स्यात्साम्प्रतमप्यस्य घातनोपायः कश्चित्‌। अस्तु (प्रकाशम्‌) भवत्स्वागतेन संतुष्ये वाञ्छामि 
कच्चित्कालमिहाऽवस्थातुम्‌। किन्तु कुन्तलपुरे मे हीयतेऽत्यावश्यकं कार्यम्‌। यदि चतुरं चन्द्रहासं 
भवान्कुन्तलपुरं प्रेषयितुमनुमन्यते चेदह मे पुत्राय मदनाय प्रेषयेयं पत्रमेकं येन मे तत्कार्य 
पूर्येत । 

सरलमनाः कुलिन्दको नाविन्दहुरभिसन्धिमत्र। स हि सहर्षमेवं कर्तुमभूदनुमतः। 
कुमारशन्द्रहासोऽपि कुन्तलपुरप्रस्थानायाभूत्सनद्धः। पितुरनुमतोऽसौ धृष्टबुद्धेः पत्रमादाय 
वाजिनमारूढः प्रतस्थे कुन्तलपुरम्‌। नगरोपकण्ठे समागतः पथिश्रमखिन्नोऽसौ समीपगतमाविश्य 
पौरोपवनं निबध्य च वृक्षमूले तुरगं प्रच्छाय सुखमये व्याश्राम्यन्िद्रादेव्याः क्रोडे। 

(३) 
(पौरोद्यानस्य प्रासादसमीपे) 


"सखि वासन्ति! कुन्तलपुररजमन्त्रिणो भवनेऽपि न ते सदननिवासतृष्णा व्यपगता 
यदद्यक्रीडार्थं नगरोद्यानमुपगतापि पुनः पुनर्भवनमेव निरीक्षसे । उपेहि, गच्छरवस्तत्रैव यत्र किल 

विजनविहाररसिका सचिवकुमारिका विषया विहरते! । 


वासन्ती- कुन्तले! कि ते निर्जनभ्रमणशीलायाः कुमार्या अनुसरणेन । एहि, 
पुष्पवीथिकामेव प्रविशावो यत्र पुष्पैर्मालामारचय्य विस्माययिष्यावः कुमारीम्‌। 


वृक्षगहनेष्वितस्ततो विचरन्ती धृष्टबुद्धेः सचिवस्य परमसुकुमारी कुमारी विषया 
देवात्त्रैवागाद्यत्र किल सौन्दर्यैकनिवासश्ननद्रहासः समभूत्प्रसुप्तः। 


विषया- ( चन्द्रहासस्य हयमालोक्य) अये कस्यायं तुरगः? (समीपे नयनं निक्षिप्य) 
अथ समीपे विश्रन्धं कश्चित्प्रसुपोऽपि? याव दुपसर्पामि विलोकयामि च कोऽयमद्य पुरोपवने 
स्वैरमनुप्रविष्ट इति। (चन्द्रहासस्य निकटमुपगम्य) अहह कथान्तरेषु भगवान्मकरकेतनः 
सौन्दर्यैकायनं श्रूयते, अपि स एवायं स्यात्‌? न मे वितृप्यतो नयने सोन्दर्यैकनिधे्दर्शनादमुष्य 


अयं मकरकेतुरासीन्न वेति नूनं स्यात्तस्या: सशय एव कामम्‌, किन्तु समयेऽस्मिन्‌ 
निभृतनिगृढो मकरकेतनो न विर्यम निजकर्तव्यात्‌। अभूद्विषया प्रेमवशा चन्द्रहासस्य । सा हि 
निभृतान्तकरणेन समार्पिपन्निजात्मानं चन्द्रहासाय । चन्द्रहासस्य मुखचन्द्रमालोकमानायाः पपात 
परिधानीयाननिपतितस्य पत्रस्योपरि दष्टिविषयायाः। पूर्वापरमननुसन्धायैवासौ पत्रमिदं जग्राह 
हस्ते । पत्रपुटको पर्यङ्भितमियं विलोकयामास निजश्रातुर्नामधेयम्‌। पर्यचिनौच्च 
निजपितुर्हस्तलिपिम्‌। मनसि सुभृशमियं प्रासदद्‌ यद्‌ भाग्यानुकूलस्य विधेर्विलासेन 
सोऽयमस्मद्गृहजनैः सम्बन्धमप्यावहतीति। सावधानं पत्रपुटकमुद्घाख्य पपाठ सा तत्पत्रम्‌- 

“ प्रियवत्स।' 


पत्रवाहकश्चन्द्रहासः समुपागच्छति सविधे भवतः। नास्य सुकुमारतां विभावये, न 

चास्य पर्यालोचयेः किशोरावस्थामेव । पत्रमुपलभ्यैव त्वरितमस्मै विषं देहि। 
कार्यगौरवादादेशकः पिता ते 
धृष्टबुद्धिः '' 

पत्रमिदमनुवाच्यैव विषया निकाममभूच्चकिता। हन्त नितान्तं विचारशीलस्यापि 
कोऽयमभूदद्य मतिविपर्ययः पितुर्येनाऽयमस्मिन्‌ लोकदुर्लभेऽप्यकाण्डं ऋरूरायते। अस्तु अहमिमं 
लेखमुचितं परिशोधयिष्ये । परिपातयिष्ये च धूमाकुलदृष्टेरपि यजमानस्याहुतिं स्थान एव । सा 
हि निभतं विचार्य विषस्यागरे " यां ' इति शनेर्लिलेख । प्रेमकारुण्यनिर्गतं नयनयोः कज्जलं 
साधया मास समीकार्यम्‌। ' त्वरितमस्मै विषं देहि" एतस्य स्थाने त्वरितमस्मै विषयां देहि" 
इति निरपद्यत । पत्रपुटकं च पूर्ववत्समीकृत्य न्यदधात्सा चन्द्रहासस्य परिधानीयपुटके। निभृतं 
च ततः प्रदेशानिर्गत्य सखीभिः सङ्घता प्रयासीतिजसदनम्‌। 


निद्रातः प्रबुद्धश्चन्रहासः- `कथं मे व्यतीतो भूयान्कालो निद्रायामेव? अस्तु सम्प्रति 
त्वरितमुपयामि कुन्तलपुरमन्त्रिसिदनम्‌ (पार्वपुटकं विलोक्य) पत्रं तु मे यथावदस्ति।' 

कुन्तलपुरं प्रविश्य प्रायासीचन्द्रहासो मन्त्रिणः सदनम्‌, मदनं चोपगम्य प्रददौ 
पितुर्धृष्टबुद्धेस्तत्पत्रम्‌। पत्रं चेदमनुवाच्य भूयस्तरा प्रासीदन्मदनः। ईदशः सुन्दरः सुलक्षणश्च 
वरो दैवयो गात्ित्राधिगत इति कार्यगौरवात्‌ तत्सामयिकसमाजाभिरुचितं 
शरीरकार्कश्यादिकमस्याऽविभावयन्‌ पितुरदेशात्सुमुहू्ते सम्पादयामास विषयया सह चन्द्रहासस्य 
विवाहम्‌ 

(४) 

चन्द्रहासस्य चन्दनावतीतः प्रस्थानोत्तर धृष्टबुद्धिः प्रजासु घोरमत्याचरत्‌। 
नानाकष्टैस्ताभ्योऽसौ प्रभूतं धनमपाहरत्‌। सौ जन्यनिर्ब॑न्धः कुलिन्दको नात्र 
किच्चित्प्रतिकर्तुमशकत्‌, प्रत्युत स्वयमेवासौ धृष्टबुद्धेः ऋूरतया तेपे। एवं विपुलं धनमपाकृष्य 
परावर्तताऽसौ कुन्तलपुरम्‌। मनसि मन्यते स्माऽयम्‌- ' चन्द्रहासः समापितो मया। मुनीनां 
भविष्यद्रादश्च विवेकेन विफलीकृतः।' किन्तु कुन्तलपुरमुपयातेन दृष्टमन्यथेवानेन । योऽनेन 
यमपुरं याता विचारितः स एवात्र तस्य जामाता जातः। 


धृष्टबुद्धिः- (मनसि) अहो चापलं दुष्टस्यास्य। किन्तु न धृष्टबुद्धिरिदं क्षमेत । 
कामं विषया स्याद्विधवा परमहमेनं समाप्य विप्राणां वाचमवश्यं विफलयेयम्‌। क्र गच्छसि 
पशो! अद्य रात्रावेव चामुण्डाया बलि विदधामि त्वाम्‌। (चन्द्रहासं प्रति प्रकाशम्‌) वत्स 
चन्द्रहास! सोल्लासमभिनन्दामि ते सम्बन्धं मत्परिवारेण । किन्त्वस्मत्कुले सेयं चिरन्तनी प्रथा 
यज्जामाता नगरदेवतां चामुण्डामर्चतीति । तद्धवानप्यद्य तदिदं निर्वर्तयतु। 


चन्द्र. तात भवदादेशात्तदिदमस्यामेव निशि निश्चितं निर्वहेयम्‌। 


धृष्ट.- (घातकानिभृतमाकार्य-कणे एवमिव) ज्ञातम्‌, यः कोऽपि 
चामुण्डामर्चितुमुपेयात्स एव निर्विचार तस्या बलिर्विधेयः। 


आसीत्कुन्तलपुरभूपालोऽत्यन्तं वृद्धः। यस्मिन्‌ दिने चामुण्डामर्चितुं चन्द्रहासेनादेशो 
लब्धस्तस्मिन्नेव दिने कुन्तलपुराधीशो निजं छयापुरुषमङ्गहीनं ददर्श व्योम्नि । अचिरभाविन 
निजमृत्युमसौ विश्वस्य राज्यसमर्पणं कस्मैचिद्विचारयामास। नासीत्कन्यामेकां विहायान्या 
सन्ततिरेतस्य । स हि प्रधानमन््रिणो जामातुः सौन्दर्यसोलक्षण्यादेरस्याकर्णयद्‌ भूरि भूरि प्रशसाम्‌। 
स द्यचिन्तयच्चेतसि यच्चन्द्रहासे राज्यचिन्तां कुमारीं च तां समर्प्य वनमहमाश्रयेयमिति। अत 
एव मन्तरिणस्तनयं मदनमाकार्य निशि निभृतमकरोदेतस्य परामर्शम्‌। मदनश्चन््रहासगुणैः पूर्वमेव 
वशीक्रियते स्म, स हि राज्ञः प्रस्तावं सोत्साहमन्वमोदत। 


व्यत्यैयत भूयसी रजनी । जनाः सुखमासन्निद्रादेव्याः क्रोडे विश्रान्ताः। किन्तु शुभस्य 
शीघ्रमिति विभाव्य राजा चनद्रहासानयनाय तत्कालमेव प्राहिणोन्मदनं तत्समीपे । यथैवायं चन्द्रहासं 
प्रति चचाल मध्येरथ्यं तथैव दृष्टमनेन यदेवपूजोपकरणं प्रज्वालितचतुर्मुखं दीपं च रजतपात्र 
सन्नयन्‌ समायाति सम्मुखमेव चन्द्रहासः। प्रसन्नवदनः समुवाच मदनः- ' सखे चन्द्रहास ! 

घोरनिशीथेऽस्मिन्‌ किमिदमेकाकी त्वमनुतिष्ठासि? कुतश्च प्रतिष्ठसे? 
चन्द्र.- भ्रातर्मदन ! भवज्जनकेन समादिष्टः प्रयामि ग्रामदेवतां चामुण्डामर्चितुम्‌। 


मदनः- तर्हि नेदं सम्प्रति सम्भवेत्‌। त्वं सम्प्रत्येव कुन्तलपुरनरेशेन समाहूतः । स हि 
निभृतमवस्थितः प्रतीक्षते भवन्तम्‌। तत्र गत्वेव त्वं ज्ञास्यसि यत्कियदाभ्युदयिकं ते कृत्यं 
समर्पयिष्यति कुन्तलपुर्नरेद्रः समर्पय मे तदिदमुपकरणं यावदहं साधयामि देवपूजाकार्यमिदम्‌। 


मदनश्च्द्रहासहस्तात्पूजोपकरणमादाय चचाल चामुण्डाचैत्य प्रति, चन्द्रहासश्च 
राजमन्दिरम्‌। 


मार्गमुल्लद्कयतो मदनस्य समभूवन्ननेकान्यपशकुनानि किन्तु चेतसि चन्द्रहासाभ्युदयं 
चिन्तयतो नाभूदेतेषामुपर्येतस्य भ्रूनिक्षेपोऽपि। स हि त्वरितमेव मन्दिरमुपेत्य प्रारेभे भगवत्याः 
पूजनम्‌। सम्प्त्य्घ्यमेवासीत्तेन समर्पितं तावतैव तस्योपरि मुशलस्य करवालस्य च प्रहाराः 
प्रारभ्यन्त । * हा हन्त केयं देवी व्यापदुपस्थिता ! नूनं प्रचण्डा देवी चामुण्डा मत्कृतादर्चनात्प्रकुपिता 
साम्प्रतम्‌ । तद्धगवत्याश्चरणयोः प्राणर्पणमन्तया किं वा मयाऽनभिन्ञेन कर्तव्यम्‌? ' मनसि विभाव्येदं 
स हि सभक्ति भगवतीमभ्यर्थयाज्चक्रे- ' आत्मापराधस्य मार्जनं तु किमहमर्थये । तत्कृते प्राणानेव 
ते चरणयोरर्पये। किन्तु तदिदमवश्यं प्रार्थयिष्ये यन्न चन्द्रहासोपरि कदापि कोपितव्यं जनन्या। 
नास्य स्वल्पोऽप्यपराधः। अहमेव तमेनमन्यकार्ये विसृज्य बलात्ते पूजनाय समुपयातः' इत्येवं 
प्रार्थयमानस्यैव मदनस्य प्रययुः प्रहरः प्राणाः। 

(५) 

शय्यातः समुत्थितः प्रातरेवाऽश्ृणोद्‌ धृष्टबुद्धिर्यच्चन्द्रहासाय समार्पिपच्नरेन््रः 
कुन्तलपुरराज्यम्‌। राजकुमारीं चापि तस्मै प्रतिपाद्य प्रायासीदसौ तपोवनम्‌। श्रुत्वैवेदं 
नाऽ वाधारयदात्मानं धृष्टबुद्धिः। किमिदमहं शृणोमि? हन्त! किमासीद्विचारितं किं 
चेदमभिमुखमुपस्थितम्‌? कच्चिदप्यपरिलप्य पदातिरसौ धावन्ग्रायासीच्वामुण्डामन्दिरम्‌ । तत्रत्यं 
वृत्तमखिलामालोक्य नावस्थातुमप्यसौ शशाक। हन्त प्राणप्रियो मदनः पतितोऽस्ति निष्प्राणः 
पृथिव्याम्‌! सोऽपि पृथिव्यामात्मनो मस्तकमाहन्‌। समचूर्ण्यत कपालः । धृष्टबुद्र्जीवनलीला 
परिसमाप्यत तत्रैव । 


राजलक्ष्मीनिवासस्य चनद्रहासस्याज्ञाकरैश्रैः सूचितं यद्‌ धृष्टबुद्धिर्मदनश्चोभावपि 
चामुण्डाया मन्दिरेनिष्प्राणौ पतितौ स्तः। श्रुत्वैव कारुणयो द्धासश्चन्द्र हासः पदातिः 
प्रायाच्चामुण्डासदनम्‌ । प्रत्यक्षमसावैक्षिः दरयोर्मृतशरीरे। सरलताया दासश्वन्द्रहासो नेदमज्ञासीद्यद्‌ 
धृष्टबुद्धेः कुचक्रेणैव सञ्चक्रे सेयं दुर्घटना। स ह्यात्मनोऽपराधेनैव मदनस्य मृत्युमभावयत्‌ 
" यद्यहं स्वयं समुपस्थाय समये भगवतीमपूजयिष्यं तर्हिं प्रचण्डकोपा चामुण्डा नेमां 
संहारलीलामदर्शयिष्यत्‌। हन्त उपकारिणोऽपि प्रलोपकारिणं धिङ्‌ मामधन्यम्‌। कि मे सम्प्रति 
जघन्येन जीवनेन ।' विचार्यैवेदं मान्तरिकानाहूय चण्डिकार्चनपुरस्सरं सविधि समेधिते दहने 


६४) 

6) 
निजाङ्खानामेवाऽऽहुति प्रददौ । शनैर्हुतेषु सर्वेष्वङ्धेषु यथैवाऽयं शिरोबलिं कर्तुमियेष 
तथैवासाधारणधेर्यप्रतुष्य चामुण्डा वहविकुण्डादाविर्भूय निरुरोध साहसकरं करं चन्द्रहासस्य, 
प्रोचे च सा ' वत्स प्रणयसे मां साहसेन, तद्‌ वृणीष्व वरं तेऽभीप्सितकरम्‌।! 


सोल्लासश्वन्द्रहासः- ' यदि प्रसीदतीह भवगती तर्हिं जीवितं लभेतामेतावुभावपि ।' 


^एवमस्तु' हत्यभिदधती भगवती तत्रैवान्तर्दधे । धृष्टनुद्धि-मदनौ प्रसन्नवदनौ सपदि 
समुदतिष्ठताम्‌। लब्धसाफल्योल्लासश्वन्द्रहासश्चामुण्डानुकम्पया पूर्वतोऽप्यधिकामुपलेभे 
शरीरकान्तिं सर्वविधां च शान्तिम्‌। व्यावृत्तबुद्धिरधृष्टबुद्धिरमात्सर्य विस्मृत्य राजभक्त्या पूर्वमिव 
चक्रे मन्तित्वकार्यम्‌। टटसौहार्दविलासौ मदनचन्द्रहासावप्यु्तरोत्तरां प्रीतिमुपजग्मतुः। 

(१९) 
व्यत्यगुः पञ्चशतं वत्सराः । राजपुत्रप्ान्तस्य बुन्दीराजधान्यामासीद्‌ हामानामा वीरक्षत्रियो 
राजा । एष ' हाडा" वंशभूषणम्‌। एतत्समयात्पूर्वं खिलजीवंश्यस्य अलाउदीनस्याक्रमणैशचित्रकूट 
( चित्तौर) राज्यमभूच्छिथिलम्‌। बुन्दीराज्यमासीत्पूर्वं चित्रकू टराज्यस्यायत्तम्‌, किन्तु 
चित्रकूटाजन्यानां शक्तिहासे बुन्दीभूपालाः समभूवन्‌ स्वतन्त्राः 


चित्रकू्‌ टशासको यथेव बलमलभत तथेव स बुन्दीनरेन्द्र समस्‌चत्‌ 
सार्बदिकनियमानुसारं भवान्‌ ममाधीनः। अतएव ममादेशेन सम्प्रति चित्रकूटे स्थेयम्‌ । हामानरेन््रः 
प्रत्यसूचयत्‌-बुन्दीराज्यं मत्पूर्वजेः खद्गबलेनार्जितम्‌। नाहं कस्यचित्परतन्त्रः। किन्तु 
भवान्माननीयः अत एव सम्मानसूचनाय विशेषमहोत्सवेषु विनयप्रदर्शकः सोऽहमुपैमि 
भवदन्तिकम्‌। नेतोऽधिकमाशासनीयं मत्सकाशीत्‌। 

चित्रकू यधिपतिः प्रत्युत्तरेणानेन भृशमकुप्यत्‌। सद्याक्राम्यद्‌बुन्दीवसुन्धराम्‌। 
वुन्दीराजधान्या समीपे समभृन्निमोडियास्थानम्‌ । सेन्यसमेतो राणा तत्रैव स्कन्धावारमास्थापत्यत्‌। 
हामानरपालः प्रथममेव प्राप्नोत्संवादं सैन्यो पगमस्य। स हि प्रचितप्रचितान्‌ पञ्चशतं 
वीरक्षत्रियानादाय निःशब्दं समभिजगाम सैन्यमिदम्‌। नास्य संवादं प्राप्नोचित्रकूटशासको राना । 
अत एव निशीथे प्रभूतेन बलविक्रमेण चित्रकूटचमूमास्कन्दत्‌। स्कन्धावार सैनिकाः 
सर्वथेवाऽऽसन्नसंनद्धाः। हामाकृतमास्कन्दनं नैते सोदुमशकन्‌। बुन्दीनरेन्द्रस्तत्सैनिकाश्च 
परस्सहस्रधचित्रकूटभयन्‌ मूलकच्छेदमच्छिदन्‌, अवशिष्टाश्च कान्दिशीकतामभजन्‌ । चितौरचमूपती 
राणा निजप्राणानादाय कथमपि परावर्तिष्ट । अभूद्विजयी हामानरेन्रः। विजयटक्रामभिनादयन्स 
निजराजधानीमुपागच्छत्‌ । गृहे गृहे प्रारभिरे विजयोत्सवा बुन्दिवसुन्धरायाम्‌। 

पराजितश्चित्रकूटमहीपालो लज्जया विनतवदनोऽभूत्‌। विशालां मे वरूथिनीं 
पञ्चशतसंख्यास्ते हाडाक्षत्रियाः समचूर्णयन्निति धिङ्‌ मे जीवनम्‌। यावदहं बुन्दीदर्गं नाधिकुर्याम 
तावन्न कुर्यामन्नजलबग्रहणम्‌"' इति भीषणं प्रतिज्ञाय सैन्यसङ्ग्रहे समचेष्ट। 

चित्रकूयद्नुन्दी द्रा्रंशत्करोशान्‌ दूरे । सन्यसङ्ग्रहाय च समयोऽप्यपेक्षितः। एतावत्कालं 
बिनाऽन्नजलग्रहणं जीवनयात्रा नूनम सम्भविनी। तत एव चित्रकूटटाधिपतेर्बन्धुबान्धवाः 
समभूवन्सङ्कयग्रस्ताः। न्यवेदयंस्ते महाराणाम्‌-'* अतिभीषणा सेयं भवतः प्रतिज्ञा। तस्याः 
पालनपर्यन्तं तत्र भवतः प्राणारक्षा नूनं सन्दिग्धेव । तत एव सेयं सन्त्याज्यैव ' ' । परं नेदमकरोत्कर्णे 
चित्रकूटमण्डलेश्वरः। आसीत्तस्योत्तरम्‌-" अपि क्षत्रियाणां प्रतिज्ञा कदाचिद्वितथापि भवेत्‌?'। 

का गतिरिदानीम्‌? गभीरं विचार्यतां मन्तरिणामयमेकः प्रत्युपायः प्रत्यभासत। ते प्रार्थयन्त 
महाराणामहोदयम्‌-' अस्तु वयमस्मिन्‌ चित्रकूट एव बुन्द्याः कल्पितमेकं दुर्गं निर्मापयामः 
सेन्यसमेवतस्तत्रभवान्‌ दुर्गमिदं पराजित्य पूरयतु प्रतिज्ञाम्‌, निर्वर्तयतु च भोजनादिकम्‌। 
सेन्यसौविध्यानुसारमचिरादेव च साक्षादनुन्दीदुर्गेऽपि क्रियेताऽभिक्रमणम्‌।* अन्वमोदत 
प्रस्तावमिमं चित्रकूटेनद्रः। किमासीत्ततः? चित्रकूटस्य समीप एव प्रशस्ते प्राङ्गणे मृत्तिकया 
निरमीयत कृत्त्रिमं बुन्दीदुर्गं स्थापतिभिः। तावन्त एव गुल्माः, तावन्त्येव द्वाराणि, तादशावेव 
चाऽऽकासप्रकारो । बालानामिव क्रीडनकमिदं सज्जीभूय प्रतीक्षाजञ्चक्रे महाराणाकर्तृकमाक्रमणम्‌। 


(२) 
बुन्दीवसुन्धरायामासीद्येषां हाडाक्षत्रियाणां शासनम्‌, तद्वंशीयानां वीराणामासीदेकं 
दलं चित्रकूटेऽप्युपनिविष्म्‌। अभूदिदं चित्रकूयधिपतेरधीनम्‌ तस्यैव वाहिन्या एकोंऽशः। 
अस्याधिपतिर्हाडावंशीयः कुम्भा वैरिसिंहः। भवितव्यतावशात्तदैव मृगयायै निरगमत्सोऽयम्‌। 
कृताऽऽखयोऽसौ यथैव नगरं परावर्तिष्ट तथेव मार्गे निर्मीयमाणमिदं कृत्त्रिमदुर्गं व्यलोकि । 
महदभूत्कोतुहलं तस्य, प्रधानास्थपतिमप्राक्षीदसी-* किमिदं निर्मीयते?! 


प्रधानम्‌- '“ बुन्दाः कल्पितं दुर्गम्‌ ।! 

कुम्भः-किमिति? किं प्रयोजनमेतस्याः क्रौडायाः? 

प्रधानम्‌- महीपालेन प्रतिज्ञातमस्ति यद्‌ बुन्दीदर्गं पराजित्यैवान्नजले ग्रहीष्यामीति। 

कुम्भः - बालानां मनोरञ्जनसामग्री मृत्तिकागृहमेदं किं सभवेद्‌ बुन्दीदुर्गम्‌? 

प्रधानम्‌ - सत्यमेतत्‌। किन्तु प्रतिज्ञापालनं कृत्वा प्राणरक्षायाः प्रत्युपायमात्रमिदम्‌। 
सत्यमपि दुर्गं पराजीयेत, किन्तु सुविधानुसारं परस्तात्‌ । 

कुम्भः - सर्वमहमज्ञासिषं सम्प्रति। अहह साधीयसी युक्तिः। 

कोपेन कर्कशीभवन्कुम्भः स्वीयसेन्यावासं समागत्य हाडाक्षत्रियेभ्यः समग्रमिमं 

वृत्तान्तमावेदयात्‌। तेऽपि समाकर्ण्य कोपेन प्राज्वलन्‌ ज्वलना इव-! अस्माकं 
मातुभूमेरेषोऽ वमानः। प्राणसत्तायां वयं कल्पितमपि दुर्गमिदं न शक्ष्यामो ध्वस्तं द्रष्टुम्‌ । 
अवश्यमस्माभी राज्ञः सेवाद्गीकृता, किन्तु तावता किं मातृभूमेस्तिरस्कारमक्षतशरीराः प्रक्षिष्यामहे? 
मैवम्‌ मैवम्‌ वयं निजमातुः प्रतिमूर्तेरपि प्राणपणेन रक्षां विधास्यामः । प्राणान्ते सत्येवास्माकं 
स्वामी दुर्गेऽस्मिन्‌ प्रविशेत्‌, नास्मासु जीवत्सु ।' संविदमिमां विधाय शास्त्रास्तरैः सुसज्जितास्ते 
कृत््रिमदुर्गमिदमधिष्ठाय प्रतीक्षां चक्रिरे चमूचक्राक्रमणम्‌। 


नियते समये परिमितां पृतनां नयन्‌ समभिससार कृत्त्रिमं दुर्ग चित्रकूटेशः। आज्ञाप्यन्त 
तेन निजसैनिका यद्‌ दुर्गाभ्यन्तरतो रिक्तानां नालिकास्त्राणां ध्वनिर्विधेयो भवद्धिर्यावदाक्रम्य 
वयंमिदं दुर्ग ध्वंसयामः। किन्त्वेतद्विपरीतं, यथेव राणा दुर्गमिदमुपेयिवान्‌ तथेव दुर्गमुखात्परारेभे 
प्रबलतमा गुडकास्तरवर्षा । चित्रीयते स्म राणा । किमिदमिति गवेषयितुमाज्ञापयत्स निजकिङ्कुरान्‌। 
दृष्टं राजदूतैर्यत्‌ कुम्भः कृत््रिमदुर्गस्य प्रधानद्रारे शाखरास्त्रैः सुसन्जितो रणाय सनद्धोऽस्तीति। 
दूतानालोक्यैव स निजोष्णीषमुत्तार्य भूमावास्तीर्णवान्‌ प्रोद्गीर्णवांश्च-“* निवेदयत चित्रकूटपरिृढम्‌ 
एषोऽहं स्वागताय सन्नद्धः। मम मस्तकोष्णीषमिदं पदनिधानायाऽऽस्तीर्णम्‌, एतस्योपरि पदं 
निधायैव समागन्तव्यं श्रीमता। ध्वस्यतां कामं कृत्त्रिमदुर्गमिदम्‌। बुन्दीवसुन्धराया 
हाडाजातीयस्तुच्छोऽयं सेवकः प्रतीक्षते प्रभोः प्रत्यास्कन्दनमिदम्‌।' परिणामः समघरत 
यत्कुम्भस्तत्सहायकाश्च सर्वे युद्धूवा तत्रैव धराशायिनोऽभवन्‌। तेषां शवानुलद््यैव चित्रकूटेश्वरः 
प्राविशत्कृत्त्िमदुर्गम्‌। 

चित्रकूटेश्वरः प्रतिज्ञां संरक्ष्य पानीयमवश्यमपिबत्‌ भोजनं चाप्यसङ्कोचमगृह्णात्‌, किन्तु 
रणस्तम्भस्य कुम्भस्य तत्सहचाराणां चासाधरणीं वीरतां, मातृभूमे रतुलितां भक्ति, 
राजन्यमानमार्यादारक्षणाय प्राणानामप्युत्सर्ग च दष्टा स्वान्ते स हि सुभृशं समकुचत्‌। साक्षाद्‌ 
वुन्दीदुर्गविजयाय नाकरोदसौ दुःसाहसम्‌, अत एवाद्यापि बुन्दी सेयं न बुन्दीकृतजा राणावंशजेः। 

वीरवर कुम्भ! सम्भावनीयोऽसि सर्वथा सर्वजगताम्‌। धन्या च ते मातृभूमेर्भक्तिः। 
यदि त्वादशाः स्वार्थत्यागिनः स्वाभिमानिनश्च राजन्यवीय नाऽ भविष्यंस्तर्हि राजपुत्रप्रदेशे नैतावतीनां 
राजधानीनां दर्शनमभविष्यत्‌। क्रीडाकोतुकेऽपि यः स्वदेशस्य स्वजातेः स्वमातृभूमेश्चपमानं 


गौरवक्षतिं वा न सहते, प्राणान्‌ प्रदायाऽपि यो मातृभूमेर्मर्यादामभिपालयति, स एव तस्याः 
स्वाम्यमुपलब्धुं सत्यो ह्यधिकारी नूनम्‌। 


तीरवाणी 
(९) 


"गृह्णीत, खण्डशः कुरुत, हिन्दूनां कूपे निपातयत! इत्यादिघोरकल- 
कलैर्मगनतलमाकुलयन्तः कियन्तः सशस्त्राः पुरुषा येषु केषाञ्चन करे वंशयष्टयः केषाञ्चन 
करे लगुडाः केषाञ्चन द्ुरिकाः केषाञ्चिच्च खड्गा आसन्नेकस्य साधोरुपरि पर्यापतन । 
सर्वेऽप्यासन्मोगलाः। दीनस्यैकस्य विरागिणो निग्रहणं बलान्निबर्हणं च तैर्निजपुरुषार्थं एव 
किम्‌ स्वधर्मनेतृणामादेशानुसारं पुण्यकार्य बत पर्यगण्यत । विवशो विरागी महता कौशलेन 
निजहस्तदण्डं परिभ्रमयन्नात्मरक्षायै पर्यचष्ट । 

सुरतनगरे राजरथ्यायां विपणीनां सम्मुख एव तदिदम ब्रह्मण्यमारभ्यत। तया रथ्यया 
गच्छनेको गौराङ्ग: कलकलमिममाकर्ण्य कौतुकवशः सह चराभ्यां सह जनसम्मर्दमिमं 
कठिनतया विच्छिद्याभ्यन्तरं प्राविशत्‌ । दृष्टं तेन- दृढशरीरसन्धेर्भस्मावृतवपुषः साधोरेकस्योपरि 
सर्वेऽपि यवना युगपदाक्रमणमकार्षुः। स च केवलमेकेन लघुलगुडेन निजप्राणरक्षायाः प्रयतनं 
यथाकथच्चिदाचरतीति। चत्वारिंशत्पच्चाशन्मुगला निःशस्त्रमेकं पुरुषमाक्रमन्‌, निजयष्टीनां 
प्रहारे प्रापीडयन्‌, कियद्वा कोऽपि वराको रक्षायै विचेष्टेत? कोऽपि पाषाणमक्षिपत्‌ तर्हि 
कश्चिद्‌ गोमयं वा मार्गस्थमवकरनिकरं वा प्रक्षिपन्‌ प्रादर्शयत्निजतवीरताम्‌। अन्यो 
ह्यसभ्येर्दुरुक्तैरेव निजमानसमतर्पयत्‌। विषमायामस्यां दशायां वराको विरागी कियन्तं कालं 
वा निजात्मानं गोपायेत्‌? अकस्मादेकस्य पाषाणप्रहारस्तस्य ललारल्लोहितं प्रावाहयत्‌। यथेव 
तन्निरोद्धं स हि द्वाभ्यां कराभ्यां मस्तकमगृहणात्तथेवान्यमहावीरस्य यष्टिस्तस्य शिरस्यपतत्‌। 
प्राघूर्णतः साम्प्रतं साधोः शिरः। स हि विसं्लो भूत्वा भूमौ न्यपत्‌। 

निजपराक्रमेण प्रफुल्लाः सर्वे मृतमपि पुनर्मारयितुमधावन्‌ वीरविक्रमेण। किन्तु 
साक्षात्तस्मिन्नेव समये गौराङ्ग एकः पर्या पतत्तस्मिन्‌ स्थले । तस्य हदयमनौचित्येन 
मानवोचितदयाभावेन चाद्रवत्‌। सरभसमेष निजसहचरयोः साहाय्येन विरागिणमिममनयत्‌ 

स्थानान्तरम्‌। सक्रोधातिशयमाक्रमन्मोगलास्तमेनमपि, किन्तु गौराङ्खस्य तत्सहचरयोश्च हस्ते 
सज्नान्यासन्‌ नलिकास्त्राणि । द्वित्राणां गुलिकानामुपायनेनैव सर्वेषां वीरता विजहार व्योममण्डले। 

संज्ञामुपलभ्यैव साधुरयमुदतिष्ठत्‌ । दृष्टं तेन- एकोऽपरिचितो गौराद्खो निजसहचरयोः 
साहाय्येन क्षतस्थाने पटमाबध्य मे सेवां करोतीति। विरागी पूर्णया कृतज्ञतया 
तस्योपकारभारममन्यत समभाषत च ससरेहम्‌- "वीर किं तत्र भवतो नाम? अद्य यस्त्वं मे 
प्राणानरक्षीर्नेममुपकारमहं कदाचिदपि विस्मर्तास्मि। भारतीया मनस्विनो निजोपकारमपकारं 
वा चिराय हत्परलेऽङ्कयन्ति न विस्मरन्ति चादेहपातं तत्प्रतिशोधं नूनम्‌। सप्ताहाभ्यन्तर एवास्य 
प्रमाणं प्राप्ता भवान्‌! । एतावदुक्त्वा पुनरपृच्छत्तस्य फिरङ्गस्य नामधेयं साधुः। महता सेहेन च 
तद्धस्तं संस्पृश्य यथागतं गच्छन्‌ नेत्रयोरन्तरितो बभूव । 

जोन रो महोदयो (गौराङ्गः) विस्मयस्तिमितः स्थूणेव तस्थौ तथावस्थ एव । 
व्यचारयच्वेतसि- "अहो कोऽयं पुरुषः? यस्याधिकारसूचिका वाणी सहसैवाऽऽनमयतीवा- 
ऽपरिचितस्यापि गौरवान्मस्तकम्‌। स्वरेऽस्य स्वामिता, नेत्रयोरसाधारणं तेजः, शरीरे च शार्दूलस्येव 
शक्तिवहं शोर्यम्‌। हस्तस्पर्शं एव वज्र कटठोरो घोषयतीवास्य महावीरताम्‌।' एवमादि 
चेतस्यावर्तयन्नेवासौ परावर्तिष्ट निजनिवासस्थानम्‌। 

(3) 

द्विशतसाद्धद्विशतवर्षेभ्यः प्राक्तनी सेयं कथा। अद्येव नासीद्धारते सर्वतन्तरस्वतन्त्र- 
मेकच्छत्रं गोराङ्गणामाधिपत्यम्‌। अभून्मोगलानामन्तिमं शासनं यद्धि अस्तमुपयास्यतो भास्वतो 
लोहितायमानः प्रकाश इव स्वस्यासूचयत्पतनोन्मुखताम्‌। सुरतनगरे चतुःपञ्चाः फिरद्घा व्यापाराय 
निजनिवासमकल्पयन्‌। अलक्षयत तदा तत्परिस्थितिर्नितरां निराशाजनिका । फिरद्गीत्यद्गीकृत- 
ख्यातयस्ते व्यवसायमालम्ब्य देशे शनैः प्रवृत्तिमलभन्त । व्यापारमन्तरा नासीत्तेषां कश्चिदन्यो 
नियोगो देशे । यदि कश्चिन्मोगलस्तान्पर्यपीडयत्‌ हानिमापादयत्तदापि नासीत्कोऽपि तेषां विशिष्य 
संरक्षकः। अभियोगे समुपस्थापितेऽपि मोगलराजशासनान्नासीन्‌ न्यायप्राप्तः प्रत्याशा तेषाम्‌। 
अत एव निभृतं निजकार्ये निलीनास्ते शनैः शनैरितस्ततः प्रसूतेर्निजसमुत्रतेश्च मार्गमध्यारो- 
हल्नात्मनैव । 

पूर्वसंघटिता घटना घोरमुदघारयत्सङ्कर्ष यतस्ततः संघरमानेषु मुसलमानेषु । 
अङ्को पगतस्यापि धर्मविद्रौहिणस्तदेवंप्रकारेण विमुक्तिं ते दैवदुभुक्तिमभावयन्‌। 
एवंविधेनापयशःपावकेन समधिकमदद्यत मोसलमानानामखिलानां हदयम्‌। दोषभागिनो 
विरागिणो ह्यनुचितसाहाय्यप्रदानापराधे ' जोँनरो ' महोदयः समभूत्तेषां कोपभाजनं नूनम्‌। 

व्यत्यगुश्चतुःपञ्चान्यहानि घटनायाः पूर्वोक्तायाः। आसीत्सन्ध्यासमयः। जोनरोमहोदयः 
समस्तमपि दिवसं निजव्यवसाकार्यमापूर्य साम्प्रतं प्रयाति स्म विश्रमाय निजनिवासम्‌। 
एतस्मिन्नेव समये पत्रखण्डमेकं करे वहन्‌ शिशुरेकः समाययौ सम्मुखे, पत्रञ्च तन्निभृतं 
निधाय निलीनोऽभूदितस्ततः। जाँनरो पत्रमिदमुदघारयत्‌। आसीलिखितम्‌- “ अद्य निशीथे 
भवेद्धवदुपर्याक्रमणम्‌। सर्वोऽपि च व्यवसायवस्तुसंघातः सन्दाह्येतं पावकेन । भाव्यमवहितेन 

भवता। कश्चिद्‌ हितचिन्तकः'। रो महोदयः पर्यकम्पत भयेन । स ह्यापणानां द्वाराणि 
दृढार्गलैर्दढी चकार । प्रचुरपुरस्कारेण निजभृत्यानन्यानपि सहायकानद्य रात्रावानेतुं न्ययुङ्क्त्व 
नैपुण्येन । सशस्त्रान्‌ परिचारकान्‌ परितः प्राहरिककार्य कर्तुंमादिशन्महताऽवधानेन । 
यावच्छक्यमेवमनुष्ठाय निजरक्षोपायान्‌ स हि साशङ्कं प्रत्यैक्षिष्ट परिपन्थिनां पन्थानमागमनस्य। 

उपातिष्ठतारद्धरात्रः। सहसैव परितः कोलाहलः प्रसृतः-समाययुर्वैरिण इति । 'दीन- 
दीन ' इति दारुणदुर्वारः समश्रूयत सर्वतः संरावः । अङ्गरेजाः शस्त्राण्युत्तोल्य समनह्यन्त सर्वथा । 
सत्यं सत्यमकुर्वन्नाक्रमणं पशुबलेन मोहम्मदाः। "रो साहबः' तत्सहचराश्च महता साहसेन 
समयुण्यन्ताततायिभिः। किन्तु पर्यन्ते पर्यलभन्त ते पराभवम्‌, आसन्नपरिमिताः परिपन्थिनः। 
विजयगर्वितैररातिभिः सानन्दं बन्दीकृता गौराङ्गाः परतन्त्रतया पर्यालोकन्त परिलुण्ठनं 
निजनेत्राभ्याम्‌। विजयकोलाहलमाचरन्तो द्विषन्तो विपणीनामग्रत एव शुष्ककाष्टान्याहरन्नितस्ततः 
पर्यदीप्यत पावकस्तस्मिन्‌ काष्टकू टे । रोमहाशयो निगडि तह स्तपदतया विवशीकृतो 
निजनयनाभ्यामभ्यालोकिष्ट निजसर्वंस्वस्य लुण्ठनं पावके परिदहनं च। 
शोकामर्षाभ्यामभ्यामर्दितः स नैतद्विलोकयितुमपारयत्‌, पर्यमीलय्लोचने विवशम्‌। 

इतो वहं प्रदीप्य द्विगुणीभूतमदा मोहम्मदाः प्रकामं पर्यतुष्यन्‌ यदिदानीं न केवलं 
फिरङ्कखिणां धन भवनाद्येव, अपि तु गौराङ्गाणाममीषामङ्गान्यपि प्रज्वलज्वलने समर्प्य 
सर्वदार्थमेतेषां नाम निःशेषीकरिष्यामः। गृहपरिसरे पावकप्रदानस्य पर्यशिष्यन्त पलाः 
कतिचिदेव । एतस्मिन्नेव समये समुदतिष्ठद्‌ दूर एव गगनमण्डलमागुञ्चयन्‌ भयङ्करकोलाहलो 
यत्र ' हर हर महादेव ' इति दुर्मदो ध्वनिः परितः प्रासरत्परिसरे तस्मिन्‌। समभूवन्‌ सर्वेऽपि 
चकिताः, व्यलोक्यत तैर्यत्‌ नगरप्रान्तान्महाभयानकाः पावकज्वालाः संस्पृशन्तीवान्तरिक्षं सर्वतः। 
आसीत्सा तामसी रात्रिः, अत एव प्रकाशेनानेन प्रादीप्यत निखिलं नगरं सर्वतः। 

हरहरमहादेवेति दुर्मदध्वनिना विद्रुतहदया यवनाः पलायन्त पलाभ्यन्तर एव सर्वतः। 
हस्तपतितस्य फिरद्किणोऽपि पर्यनुसन्धानं नैतैरक्रियत परावर्त्य मुखम्‌। किन्तु ततः सर्वमपि 
सूरतनगरं परितः पर्यवेष्टयत पर्यलुण्ठ्यत पर्यज्वाल्यत ज्वालाभिः प्रज्वलज्वलनस्य । दह्यमानान्‌ 
गृहापणानालोकयन्तः प्रशान्तीभूतमदाः प्रचक्रुर्माहम्मदा दीनार्तरवं यतस्ततः सर्वतोऽपि। 

पलायितेषु परिपन्थिषु प्राप्तविमोक्षो रो महोदयः शीघ्रमेव प्रायतिष्ट पावकशमनाय 
निजसहचराणां साहाय्येन । आसीदधुनापि तस्य भयं यदिदानीमपि नाबलुण्ठेयुर्धनभवनादिकं 
दस्यवोऽमी। अस्मिन्‌ भयङ्करे व्यतिकरे धीरो गम्भीरश्चाश्रयत वीररवः- नरो महोदयः 
क्रास्ति?' इति । स्वरोऽयं पूर्वपरिचित इव प्रतीतोऽ भूद्‌ रोममहोदयस्य । वदनं परावर्त्य विलोकितं 
तेन यन्महान्तं मेचकमश्चमारूढः शैतोज्वलदिव्यवसनो महाराष्वीर एकः स्थितोऽस्ति । मुखेऽस्य 
मधुरमन्दस्मितेन सह संविराजते राजतेजोऽप्यनुपमम्‌। अन्तःकरणाद्धीरता गम्भीरता च, 
प्रत्येकमङ्गतश्च वज्रशरीरता वीरता चाऽनक्षरं समलक्ष्यत । विस्मयाविष्टः साहवः- * आम्‌, एष 
एवास्ति जनो जोनरोनामा । किन्तु श्रीमन्तं केन परिचयेन समर्हयामि?' 

मधुरमहसीदश्चारोह : प्राबदच्च- '*एकवारमभूदावयोः समागमो नगरेऽस्मिन्‌, किन्तु 

तदा सोऽहमासं संसारत्यागी विरागी, साम्प्रतं चास्मि कोङ्कणमण्डलस्थैको राजाऽध्यारूढवाजी 
शिवाजी । मन्येऽहं न विस्मरेन्मत्समीरितां वाणीं तत्र भवान्‌ यद्धारतीया न विस्मरन्त्युपकारमपकारं 
वा स्वस्य कृतं केनचिद्‌, विशेषतश्च महाराष्टीया इति। अत एव प्रत्यक्षमालोकतां भवानालोके 
यत्सर्वस्य नगरस्य सर्वतः प्रलुण्ठने प्रज्वलने चाऽपि भवान्‌ सर्वथा सुरक्षितस्तिष्ठतीति। 
यैराततायिभिः पूर्वापरमनवेक्षय, योगयायोग्यमसमीक्ष्य साधुसज्ननैः साकमत्याचारः प्रारभ्यत 
तस्य प्रतिशोधो मध्येरथ्यमद्य मयाऽनुष्टितः संघोषितश्च भारतीयवीराणामनादिप्रचलितोऽनुभावः। 
एवमपकारस्य प्रतीकारमारचय्य उपकारस्य कृते यत्किञ्चिदुपहारः सोऽयं साम्प्रतं मे प्रदेयोऽस्ति। 
स्वीक्रियताम्‌ कृपया |" इत्याभाष्य महामूल्यहीरकजटितमङ्गुलीयमेकं जानरोमहोदयाय 
सस्मितौदार्य समार्पिपन्महासमरधीरः शिवराजवीरः। 


विस्मयेन प्रमोदेन कार्तस्येन परितोषेण च प्रचुरं पुलकितः फिरङ्कपुङ्खवः 
सादरविनयमगृह्णादुपायनमिदम्‌, प्राणंसीच्च निजदेशपद्धत्या तमेनमत्यादरेण। 
सप्रमोदपुलकमयमभावयन्मनसि- अद्यावधि कर्णाभ्यामाकर्णितः सोऽयं महाराष्वीरः 
प्रत्यक्षमालकषितोऽद्य नेत्राभ्यामिति सत्यमातृप्तोऽस्मि। शौर्ये यथायं वज्रपाणिस्तथा सुदढाऽस्य 
नूनं ' वीरवाणी 'ति सत्यं सत्यम्‌। 

"पददल ' राजधानी सत्यं पद्मदलमिव । एषा हि प्राकृतिकसौन्दर्ये सर्वतोऽप्यतुल्यायाः 
(महानद) कुल्यायास्तटे समवस्थिता। कुल्या च सेयं वद्ख-कलिङ्घयोरद्गसन्धात्री धात्रीव 
दूरदूरग्रामाणाम्‌। न च केवलमियं कुल्या कृषेरुपकारायैव, व्यवसाय-वाणिज्ययोरपि 
प्रभूतमुपयोगिनी सेयम्‌। महान्तोऽग्रिपोता विशालास्तरणयोऽनेका नौकाश्च प्रवहन्त्यस्याम्‌। 
"पदादल'- भूम्यधिकारिणो नरेनदधचन्दरस्य विलासतरणयो भ्रमणनौकाः प्रवाहिकपोताश्चानेके 
राजधान्यास्तटे कुल्यायामाबद्धाः सन्ति। 


ज्येष्ठो मासः। अस्तमुपगच्छता भास्वता प्रकामशीतलीकृतस्तयप्रदेशः। ततोऽपि प्रवहता 
मलयमरुता सर्वँ ऽप्युत्तापः प्रशममुपनीतः। नरेन्द्रचन्द्रस्य प्रासादशिखरेषु विश्राम्यन्त्यो 
मार्तण्डमरीचयश्चामीकरकलशकान्तिभिरखिलमिमं प्रदेशं स्वर्णमयमापादयामासुः। राज्ञो 
विलासवापिकासु म्लानमुखाः कमलिन्यो मन्दमन्दमवनमयाञ्चक्रुर्नयननलिनानि। 
कालिदासभाषया परिणामरमणीयेऽस्मिन्दिवसे पद्मदलाधीशो नरेन्द्रचन्द्रौ निर्जगाम 
बहिहर्म्यमालातः। 

स्वच्छविशदं सृक्ष्मसुभगं गुल्फावलम्बि परिकुञ्चितं धोतम्‌। उपरि महामूल्यमतिमञ्खुलं 
कौशेय कमीजम्‌। कमलजेत्रयो्नत्रयोः सौवर्णमुपनेत्रम्‌, पादयोः कारुकार्यखचिते कोमलोपानहौ 
परिदधत्‌ परिवार्यते स्म सवयोभिर्विहारसचिवैः। 


विभवविशालाया हरम्यमालायास्तिखः कक्ष्याः। मार्गमुभयतो हरितहरितानि 
दूर्वास्थलानि, अन्तरान्तरा जलयन्त्रसुभगानि कमलसरांसि। रथ्यायाः पाश््वद्रये 
कटिदघ्नभित्तिकल्पा निविडघना वृक्षराजिः। दूराल्लक्ष्यवृक्षच्छटानां निष्कुरानां मध्यतः 
समुपागच्छन्‌ मल्लिकामालतीपारलादीनां बहलः परिमलः। यथैव 

प्रथमकश््यायामुपागमन्रेनद्रस्तथैव स्वस्वास्थानमण्डपान्नि सृत्य सविनयप्रणामपर्यस्ताञ्जलयः 
सचिवास्तमनुजग्मुः सम्भ्रमेण । करपरिगृहीतसेवोपकरणा राजपरिचारकाः पङ्क्तिबन्धेनानुसखुः 
स्वामिनम्‌। यस्यां यस्यां कक्षयायामुपागमन्ररेश्वरस्त-स्यास्तस्याः सेवकसैनिकाः खद्धमुत्तोल्य 
दक्षिणकरेण प्रणोमुर्भूमिपतिम्‌। सस्मितवदनेन सेवकानभिनन्दयन्‌ तृतीयकक्ष्याद्रारोपगतां 
विशालपरिखां सुभगसेतुना समुल्लङ्खयसमुपाग-च्छत्कुल्यातरं सपरिकरः पद्मदलेश्वरः। 


तटमुपगतवत्येव राज्ञि धूमपोत- विलासतरणि-नौका-द्रोणिकोडुपादीनां सर्वेऽपि 
परिचालकाः पङ्क्तमाबध्य करशिरःस्पर्शेन सविभ्रममानेमुर्भूपालम्‌। राजा तु सुप्रसन्नदष्ट्यैव 
सर्वान्‌ परितोषयन्‌ वैदेशिकप्रकारेण प्रसाधितां विहारतरिमारुह्य स्वकरे क्षेपणीं गृहननिषसाद 
परिचालकासने । राज्ञो मनोरञ्जनायैव पालिताः प्रपुष्टभुजदण्डा नौकादण्डान्परिगृह्य पृष्ठवर्तिषु 
परिचालकासनेषु विहारसचिवा अपि निषेदुः। नाविकाः पथगवतस्थिरे। जले यथेव नृप- 
नौरनुधावेत्तया सह स्थले स्थले राज्ञः सेवायामनुधावितुं सेवकसैनिकाः शरीररक्षकाश्च 
बबन्धुर्निजपरिकरम्‌। नीरे नौश्चचाल तीरे तया सह सैनिकाः पर्यधावन्‌। 


इतः ऋरोशारद्धं शक्तिपुरग्रामः। तत्र विश्वम्भरभटराचार्यस्य निवासः। दृष्टं तेन 
यत्कतिपयदिनेभ्यो नावमाधिरुदह्य वायुसेवनार्थमित एव समागच्छति नृपः। अद्य किञ्चिद्धिचार्य 
निजग्रामस्य सम्मुखे वेलातटोपरि स्थितोऽसौ नृपतिं प्रतीक्षते। तटे धावन्तोऽपि सैनिकाः 
कियद्दूरमेव नौकया सह शक्नुवन्ति धावितुम्‌। दशदशमल्लैः प्रचण्डैः क्षेपणीदण्डैरभिहता 
तरणिर्विशिखवेगमभिधावति। तामेनामनुधावन्तः स्वल्प एवान्तरे पृष्ठगा भवन्ति नृपसैनिकाः। 
तरणिस्त्वगरेऽभिधावति। 


यदा शक्तिपुरसम्मुखं प्राप तरणिस्तदा नृपनौकातः पृष्ठवर्तिनोऽ भूवन्सैनिकाः। विश्वम्भरो 
भूपतिप्रतीक्षायामासीदेव । नौकां कियद्दूरे दृष्ट्वैव स विचित्रप्रकारकमेकं मुखध्वनिं तारतरं 
चक्रे येन राज्ञोऽ वधानं ततः समाकृष्टमभूत्‌। यथैव राजा तं विलोकयाञ्चक्रे तथेव स राजानमुद्दिश्य 
गगनेऽज्गुल्या विलिलेख । जठरं प्रपीड्य हस्तेन मुखे भोजनचेष्यमिव चक्रे । ततो द्वावपि हस्तौ 
प्रकम्प्य निषेधमुद्रामिव प्रदर्शयामास । 


राजा कुतुकेन निनिमेषमिदं ददर्श। शनैः क्षेपणीं दातुमादिशत्‌। परिवृत्य च दृष्टं 
यत्परिचारकसैनिकादूरे सन्ति। सम्प्रति नौः शनैः प्रावहत्‌। विश्वम्भरो नौकायाः पृष्ठतो जटरं 
दर्शयन्‌ सह पलायाञ्चक्रे । राजा यदा हि पृष्ठतः सैनिकानवलुलोके तदा पूर्वं विश्वम्भरो 
मुद्रामिमां दर्शयन्‌ दग्गोचरोऽभूत्‌। कुल्यातटेऽन्येऽपि यातायातं चक्रु :। विश्वम्भरस्य 
चेष्टामिमामालोकयन्तस्ते परिजहसुः । सम्प्रति तरणेर्गतिमन्दतमामालोक्य सैनिकास्त्वरितं दुदुवुः। 
समीपमागत्य स्पष्टं दृष्टं तैर्यदेकोऽ परिचितो राज्ञा साकमविनयमाचरति। राज्ञो भावजिज्ञासया 
विलोकयामासुस्तं प्रति सैनिकाः। ददौ शिरःसङ्केतं नरपतिः। सैनिका विश्वम्भरं परिवार्य 
परितः प्रजहूुः। नौका च तत एव पदमदलं पराववृते । 

परिचारकैर्या मुद्रा विश्वम्भरस्यावलोकितास्तासामर्थावबोधने नासीत्तेषां विलम्बः तं 
दण्टेर्मुष्टिभिश्च प्रहरन्तस्ते भर्त्सयाज्चक्रुः- *कथं रे! अस्माकं महाराजः प्रजानां मुखं 
बलान्मुद्रयति? उदरं रिक्तौकृत्य ताः प्रपीडयति? अङ्गुल्या परलोकभयं दर्शयसि?" पादौ 
दण्डेराहत्य हस्तौ च यष्टिमुखेश्रुणीकृत्य सैनिकाः परावर्तन्त । वेदनया विहलो विश्वम्भरस्तत्रैव 
निपपात। सोऽयममङ्गलसंवादो विश्वम्भरगृहे प्राप। दीनस्याऽस्य पत्नी बालविधवा किशोरीं 
दुहितरं, बालौ दरौ पुत्रौ चादाय रुदती त्वरितमुपागात्कुल्यातटे। अन्येऽपि ग्रामजनाः समाययुः । 
आहतं विश्वम्भरमादाय ग्राममानिन्युः। खट्वामधिशाय्य आहतस्थानेषु हर्या चूर्णेन च प्रालिपन्‌। 
राजो गुप्तचराश्छद्यवेषेणेतस्ततः संवादं जगृहुः। 


ग्रामवासिनो नृशंसव्यवहारेणाऽनेन भृशं रज्ञे चुक्रुषुः, परं राज्ञः प्रबलप्रतापेनाक्रान्ता न 
किमप्यशकन्कर्तुम्‌। राज्ञो विरोधापेक्षया ब्राह्यणस्य सेवा-साहास्यमेव सममन्यन्त समुचितम्‌। 


विश्वम्भरः सरलः सत्यो ब्राह्मणः। नाधिकमसौ विद्रान्‌। देवपूजां केवलं जानाति। 
शक्तिपुरप्रामात््रोशत्रयान्तराले रङ्गनगरम्‌। तत्र राज्यस्य विशालाक्षी देवी । एतस्या एव पूजको 
विश्वम्भरः । मुद्रात्रयं मासिकवेतनं, प्रत्यहं पादोनप्रस्थमितान्‌ तण्डुलान्‌ चत्वारि कदलीफलानि 
च प्राप्नोति पूजार्थं राज्यात्‌ । गृहे भोक्तारः पञ्च मनुष्याः। कथञ्चिदतिकष्टेन निरवहत्‌। इतो 
विंशतिमासा व्यत्ययुः, न लब्धमनेन वेतनम्‌ । पादोनप्रस्थमिताः शालयः केवलमाश्रयः। अवसरे 
लब्धे स्वयं, पत्नी चापि शारीरिकं परिश्रमं कुरुते, तथापि यथावन्नाभूतनिर्वाहः। विश्वम्भरो 
वेतनप्राप्त्यर्थ वत्सखयेऽस्मिन्‌ प्रददौ विंशतिप्रार्थनापत्राणि परं न कश्चिदश्यृणोत्‌। इदानीमवसरं 
लब्ध्वा प्राणानां भाषया हदयभावं प्रकटयदसौ राज्ञः सम्मुखे । गगने अङ्गुल्या प्रकुद्य असूचयत्‌ 
"लिखित्वा भवते सूचितवानस्मी 'ति। उदरं प्रमर््य दर्शितवान्‌ श क्षुधया व्याकुलोऽस्मि'। 
कपोलयोर्हस्तचेष्य ' मुखे भोजनं वाज्छमीति ', हस्तौ प्रकम्प्य निषेधचेष्टया “ भवन्तं विहाय 
नान्यो ममाधरः' इति सुस्पष्टमसूचयत्‌। हदयस्पर्शिन्या हदयभाषया सुस्फुटं प्रार्थनेऽपि राजा 
निजापमानं बुबुधे । सैनिका अर्थान्तरं विविदुः। 


गुप्तचरः सूचितं राज्ञे-शक्तिपुरे सन्ति राजविद्रोहिणः। तैर्विश्वम्भरं मुग्धं विदित्वा 
तदूदराय श्रीमतः सोऽयमवमानो विहितः। विश्वम्भरो विद्रोहिभिर्धनप्रलोभनाद्रशीकृतः। तत 
एव पारम्परिकं राजाश्रयं विगणितवान्‌। 


दिनेषु गच्छत्सु विश्वम्भरस्याघातव्रणः पुरे, परं हदयत्रणो दुष्पूरः समजायत । 
राज्यादाज्ञापत्र प्राप्तम्‌- ' देवपूजायां नास्ति साम्प्रतं भवदपक्षा राज्यस्य '। 


विजयिघण्टा 


(९) 


कलिङ्गदेशवासिभिर्धर्येण सोऽयं समाकर्णितः सन्देशो यन्महती चमूं समाकर्षन्‌ 
युवकः सम्राडशोकस्तानाचस्कन्द । किमिति कल्पितवानाक्रमणम्‌? शान्तदेशोपरि, निरपराध- 
मानवसङ्खोपरि, सम्राडशोकः प्रज्वलद्रहिवर्षणाय तप्तलोहलम्बनाय च किमिति कटठोरमाचचार 
विचारम्‌? 

उत्तरम्‌- साम्राज्यवादस्य निर्निरोधप्रसाराय । मानवोऽयमीदृशो लोलुपः प्रमत्तो वा प्राणी 
यत्सन्तोषो वा प्रशान्तिर्वा न तस्य समीपमप्युपसर्पति । प्रत्येकनरे नरे ्वरताकामना निसर्गतः 
प्रबला। प्रत्येकनरे श्वरे प्यात्मनः परमेश्चरंमन्यता नितान्तमुत्सर्पिणी। स हि 
बलादितरान्मनुष्यानात्मानं परमेश्वरं मानयितुं विवशीकरोति । मन्ये मानवचर्यायामेव मदो जम्भते । 
मदे एव च सत्यमनृतं वाऽस्ति। सत्ये अनृते एव च संसारस्य माया मोहो वा प्रबलायते। 
मायायां मोहे एव च विविधाकारा जगतो व्यतिकराः क्रगडन्ति। एभ्यश्च 
मानवतामदसत्यानृतमायामोहम्यतिकरेभ्यो नास्त्येकोऽपि सुरक्षितः। 

संसारस्यास्य मिथ्याभूतमेकमंशं कलिद्धं सत्यं भावयित्वा महान्‌ सम्राडयमशोकश्चकार 
तस्योपर्याक्रमणम्‌। मिथ्याभूतमिमं देशं सङ्कटे सं्रक््य सत्यमिति भावनया कलिङ्गदेशवासिभिः 
सोऽयं वक्षसि समालिद्धितः। कथमिव? यथा वानरी मृतमपि शिशुं वक्षसा संवहति । ते हि 
परमं प्रबलस्य सम्राजः कालवाहिन्या लोहमासङञ्चयितुम्‌ मातृभूमेर्मर्यादामारक्षितुं च निबद्धवन्तः 
सुदृढं परिकरम्‌। 

कलिङ्गदेशस्य कोणात्कोणात्‌ युद्धं युद्धमिति प्रारेभे प्रबलः कोलाहलः। देशस्य 
बुद्धा युवका बालका महिलाश्चापि रणनिमन्त्रणे भागं ग्रहीतुमभूवन्‌ सर्वतः सज्नाः। ये 
यत्किञ्चिदपि सङ्कुल्पविकल्पमकल्पयत्नितस्ततः, प्राणानां ममता वा यान्‌ समाकर्षत्पश्चात्पदं 

तान्‌ कलिङ्खदेशस्य दार्शनिकाः कवयश्च वीरोपदेशेरोजस्विभिश्छन्दोभिश्च निर्मितवन्तो नितान्तं 
मदोन्मत्तान्‌ रणरसिकान्‌। 

वैज्ञानिका ह्यनभिज्ञान्‌ समबोधयन्‌ "देहोऽयं क्षणभङ्गुरः । भये भूताः निर्भयतायां च 
निखिले श्वरो भगवान्निवसति । प्रेतास्तिमिरमयाः भगर्वाश्च निर्भरः प्रकाशः। विना प्रकाशं यथा 
छायाः समाच्छन्ना भवन्ति तथा भगवतः प्रसङ्गमात्रेण भूतपिशाचाः पलायन्ते । कवयः 
समघोषयन्‌- "उत्तिष्ठ, निष्ुरमागृहाण शस्त्रम्‌। कलितकलिङ्गदेशवासिन्‌ युवक! देशोपरि ते 
विदेशात्थिता दस्यवो राज्यमास्थापयितुमागच्छन्ति। अयमशोकोऽस्माकं कृते तथैव विदेशी 
यथा हूणाः। यो हि निःसङ्गमानवस्य समाच्छिनत्ति स्वातन्त्यम्‌, अपि भवेत्सोऽयं स्वदेशवासी, 
समर्हणीयोऽयमार्यो वा?' 

कलिङ्गवासिवीराः। धत्त धनुषि सायकम्‌। निर्भयं निबोधयत मागधमूर्खान्‌ यन्न 
कालिङ्गाः शाका मूलका वा यान्‌ पशवो निःशङ्कमश्रीयुर्नर्भरं च जरयेयुः। ये हि वः परतन्त्रान्‌ 
दासांश्च चिकीर्षन्ति तेषां जनकान्‌ पालकांश्चापि निर्भरं निर्दलयत। परतन्त्रता निरयः, स्वतन्त्रता 
स्वर्गः। दासता मृत्युः, स्वच्छन्दता चिरममरता। अयि वीराः वीरगर्जनया परितो ध्वनयत 
जनन्या जन्मभूमर्विजयम्‌। दस्यूनिमान्‌ लोहितेन सरपयन्तः सर्वथा सम्बोधयत यद्‌ 
भवद्धिस्तादृश्या मातुः स्तन्यमापीतं यस्य परिणामाद्‌ भवदस्थीनि स्नायवश्च वज्राणीव ! 

किमासीदधुना। सर्वोऽपि कलिङ्गः समालिङ्घगदेकताम्‌। परितोऽपि मागधसेनामसौ 
समावेष्टितवान्‌ । प्रारेभे नितान्तं तुमुलयुद्धम्‌। 


(२) 

समयेऽस्मिन्‌ भारतवर्षम्‌, तस्यैकैकोऽपि प्रदेशः, स्वतन्त्रताया मूल्यं सम्यगवैति 
स्म । युद्धे तनं विसृजन्तः साम्प्रतमपि साम्प्रतमपि सम्मन्यन्ते वीराः, किन्तु वीरगतेः 
समादरस्ताद्‌शौ नास्ति साम्प्रतमस्मिन्‌ देशे, यादृशः समभूत्तस्मिन्‌ काले यस्य 
प्रभावादितिहासपत्त्रष्वद्यावध्यपि गुणगानमक्षुण्णं समेधते। भवतु यत्किमपि। अशोकस्य 
मागधवीराः कालिङ्कवीरेषु शलभपातमपतन्‌, किन्तु कौलितलोहलेखेव कालिङ्गवीरराजिरचला 
समवास्थित। अशोको विकटवह्विवर्षामकरोत्‌, मागधभटाः कालिङ्गानां शिरसि 
निशितनाराचवर्षणमकुर्वन्‌ परं कलि ङ्गवासिनो दृढतया निर्भयमतिष्ठन्‌, मन्ये हिमालयः। कति 
लक्षाणि कालिङ्खा देशभक्ताः स्वेष्टदेवस्य कृते मातृभूमेः पूजायै च चिराय समरशय्यामध्यशेरत । 
सह ससह खाण्याततायिनो मागधभटा वीरगतिमवाप्रुवन्‌ परमद्यापि सम्राडशोको नेदं 
स्थिरीकर्तुमशकद्‌ यद्धीषणसमरेऽस्मिन्‌ जयलक्ष्मी: कस्मिन्पक्षे विश्राम्येत्‌। 

बहून्मासान्‌ लोमहर्षणं लोहवर्षणं चेदं महायुद्धमचलत्‌ किन्तु कलि ङ्गदेशोपरि मानवती 
मागधसेना नात्मनो विजयपताकां प्रस्फोरयितुमपारयत्‌। ' समरेऽस्मिन्‌ विजयाऽ वापतेरत्यन्त- 
मावश्यकता' सम्राणमन्त्रिमण्डलस्य सविधे मन्त्रणामकरोत्‌। * कठिनमतिकठिनं धर्मावतार! । 
प्रावददेको मन्त्री-पञ्चाशत्सहस्त्रकालिङ्खेषु समरशायिष्वपि न ते पश्चात्पदा भवितुमीहन्ते ।' 

 सत्येमतदेशस्य लोका वीरहदयाः सन्ति, मन्तरिमहोदयाः!' अशोकः सत्यस्य 
रक्षामकरोत्‌- “एवंवीरैरायोधने एव समरवसन्तोत्सवसुषमा विजृम्भते । अहह ! मण्डलाग्राणां 
वर्णगोलकाः, लोहितस्य यन्त्रजनानि, मुण्डानां भैरवगानं रुण्डानां ताण्डवतोलदानं चात्रैव 
गोचरीभवति। कालिङ्घानां सङ्ग्रामे मे प्रसीदतो बाहू।' किन्तु सेयमभूदरैरिणो गुणप्रशंसा, 
सम्प्रति निजदुर्गुणानां निन्दनमप्यावश्यकम्‌।  एतावत्कालात्‌ मौर्यमहासाम्राज्यस्य समवेता 
महाचमूरेकतमं क्षुदरदेशं न पराजेतुमशक्रोदिति लज्जाजलनिमज्ननस्य कथा ।  प्रावादीदिमशोकः। 

सम्प्रति वयमधिकं स्थिरीभूय संघीभूय च योत्स्यामहे ' 

' स्थिरीभूय चच्चलीभूय वा, संघीभूय वियुक्तोभूय वा येन केनापि रूपेण कालिङ्गास्त 
इमे पराजेतव्याः स्युः । अन्यथा समग्रोऽपि संसारः सम्मानेऽस्माकं निष्ठीवेत्‌। अहह सम्राडशोकस्य 
मागधी महासेना क्षुद्रस्यैकस्य देशस्य मुष्टिमेयेभ्यो मन्दमनुष्येभ्यो निर्भरं पराजीयत । 
पराजयादेवंविधान्मृत्युरेव वरम्‌ ।' 

(२३) 

"जयोऽस्तु महासम्राजः, वैशाल्या महापुरोहितेन विजयिनी सेयं मन्त्रघण्टा 
सानुकूलशकुनमभिप्रहिता। एतस्याः स्वनेऽभिगुञ्ति निश्चितस्त्रैलोक्येऽपि सम्राजो महाविजयः' 
सादरमभिवाद्य जाद्खिको वीरपुरुषाणां साहाय्येन स्थापयामास महामह तीमेकां विजयघण्टाम्‌। 
मन्त्िभिर्मन्त्रयमाणस्य महासम्राजो नासीदस्योपरि दृष्टिरपि। स हि मानचित्रेण युद्धस्थले 
सैन्याक्रमणस्य मार्गसुविधां सर्वतः सम्बोध्य द्वितीयदिवसीयं सङ्ग्रामं निश्चिकाय सचिवेः। 

द्वितीयेऽह्नि प्रातरेव मागधी सेना विद्युत्तेजसा प्रास्फुरत्कालिङ्घगवीराणां मूर्द्धनि। 
समबध्यत महातुमुलम्‌। लोहेन लोहो मनुष्येण मनुष्यः समयुज्यत हिंसाभावेन । शोणितसरितः 
प्रावहन्‌। गगने मण्डलायन्ते स्म गृघ्रश्येनकङ्कुकुलानि। 

कालिङ्गा महावीराः समयुध्यन्त प्राणपणेन समयुध्यन्त। न तैः किञ्चिदवशेषितं 
युद्धवीरतायाम्‌। पितामहश्चेत्समरे समपतत्तर्हिं पिता समयुध्यत, पितरि चोपरते सुकुमाराः 
कुमाराः कलिङ्गानां साहसिकतां समसूचयन्‌। सोत्साहं खड्गपरिचालका बालका अपि 
मागधान्वीरानचर्वयन्‌ लोहचणकाननूनम्‌। किमधिकम्‌, कलि ङ्गाभिजना वीराङ्गना अपि रणाङ्गने 
रोषारुणनयनाभ्यां विदहन्त्यः साम्राज्यवादिनोऽशोकस्य शासनाय सहस्रसहस्रपङ्क्तिभिरयुध्यन्त 
व्यमुञ्चन्त चोत्साहेन रणाद्घने प्राणान्‌ । 

किन्तु हन्त! विधेर्विडम्बना, कलिद्खोऽयमलभत वीरतापुरस्कारं पराजयस्वरूपे एव । 
तमपि तदा, यदा समग्रोऽपि देशो युद्धमहायुद्धे निर्धनो निर्जनोऽपि चैकथा समभवत्‌। अत 
एव तु वेतालनृत्यरङ्गे कलिङ्खेऽस्मिन्‌ पिशाच इव पाशवप्रमोदेन प्रविशन्‌ पाटलिपुत्रपतिः 
सम्राडशोको मनसि शोकोच्छूयेण न जाने कौदृशेन पीड्यते स्म यदहर्दिवं दूयते स्म देहं 
संवहन्नपि। हन्त अशोकस्यापि शोकप्रसारः। 

सर्वतः प्रथमं प्राद्गणेषु कृषिक्षत्ेषु च शवानां व्यलोकयत्सर्वतः प्रसृतं महान्तं राशिम्‌। 
कृषीवलः खलाभ्यन्तरे बुसानां धान्यानां च यथा महान्तं राशिमवपुञ्जयति तथा काल-कृषीवलो 

रणक्े्रेऽस्मिन्‌ पुरुषार्थकृषिं विलूय शवशस्यमिदं राशिराशिरूपे सनाससञ्च। 

पानव्यसनी पुरुषो मदिरोपलम्भे विलम्बमवलोक्य यथा निर्भरं रुष्यति लोकं 
चाभिक्रुश्यति, परं मदोन्मत्तः, सन्‌ तस्यैव पुरुषस्य चरणाववचुम्बति कामं भवेत्स हि गृहदास 
एव । एवमेव कलिङ्गपराजयपर्यन्तं तु तावत्‌ प्रचण्डप्रलयं कररुद्रतां दधौ महासग्राडशोकः। 
परं प्रलयोपरामोत्तरं भुवनभयङ्करः सोऽयं रुद्रतानुभावो विचारे सति कियन्महर्घः संसिध्यतीति 
समक्षमक्षिभ्यां निरीक्ष्य कारुणिको दारचरितस्याशो क स्यार्यहदयमे कान्ततो ऽ कम्पत, 
नितान्तमद्रवत्‌। 

नायं न्यबध्यत नवीनो महासमर: सम्राजा । मागधमहासाम्राज्यस्य गरुडध्वजं प्राणमिव 
करे संवहन्नयमशोको बहून्वारान्‌ निर्विचिकित्सं विजहार हाहाकारपूर्णे रणाङ्गणे नूनम्‌ । नैकान्‌ 
वारानयमप्रतीका निंजशस्त्रप्रहारे : पृथगभावयद्रैरिमस्तकानि कायेभ्यः। परं 
कलिङ्खवासिनामविरता वीरतालिपिर्वज्रोत्कीर्णेव समवर्तिष्ट सम्राजो हदयपटले । समरविजयिना 
विलोकितं सम्राजा, यद्‌ योऽयं कलिङ्गदेशः स्वर्गप्रदेश इव हरितभरितः सर्वतः श्रीसम्पन्नश्चासीत्‌ 
स एव साम्प्रतं कान्तारस्य श्मशानस्य वा पूर्णः प्रतिद्रन्द्री समघरत्‌। 

हन्त सर्वतः समरविजयिना समालोकितं सम्राजा कलिङ्गदेशस्य पङ्गून्‌ प्राणिनो 
विहाय समवाप्रुवन्‌ सर्वेऽपि वीरगतिम्‌! वृद्धा नियुद्धाङ्गणे वीरशय्यामध्यशयिषत । यूनामुपरि 
यूनां शवशरीराणि राशीकृ तानीव निर्भरमसेवन्त तावत्समरशय्याम्‌। किमेतदन्यत्‌, 
प्रथमोद्धित्श्मश्रुरेरवः सुकुमाराः कुमारा अपि हस्तयोर्लोहमावहन्तः सन्ततमास्वपन्ति स्म 
लोहितशयनीये। 

समरजयी सम्राडशोकः पराजिते कलिङ्गं किमलभत्‌? धनानि धान्यानि? नैव नैव। 
अपि सुन्दरीणां समूहो वीरहदयस्याशोकस्य हस्तगतो भवेत्‌? नैव नैव । तर्हिं कलिद्गवासिनः 
समभूवन्‌ बन्दिनो लक्षलक्षसंख्यायाम्‌? हन्त नेदमपि, वीरपुरुषा बन्दिभावात्पूर्वमेव सर्वतो 
विगतबन्धना भवन्ति बन्दिकारकैः पुरुषैरेव साकम्‌। ननु साम्राज्यशासनसामग्री संलब्धा भवेत्‌ 
सम्मुखसमरे सम्राजा? हा हन्त नेदमपि नूनम्‌। न नाम जीवन्तः सन्दिशन्ति वीरभटाः 
परिभवसामग्रीमिव शासनसामग्रीमात्मनः। तर्हिं किं लब्धं समरजये महासम्राजाऽशोकेन? 
अकाण्डहत्यामपयशश्च विहाय न किच्चिदप्युपलब्धवान्‌ समरेऽस्मिन्‌ सम्राट्‌ 

एतदतिरिक्तमपि यदि किञ्चिदुपलब्धं कलिङ्खेषु सम्राजा, तर्हि आम विधवाः शवानां 
राशिः। देशे सर्वतोऽप्यव्यवस्था। प्राणिषु वृद्धा मातरः, विकला विधवाः, विहला अबलाः, 
सहस्रसहस्राणि, पङ्गवः खञ्चाः अन्धाः कुष्िनश्च । 

विजयगर्वितस्याऽशोकस्य हदयमकम्पत-हन्त तुच्छस्यैकस्य मे केवलमभिनिवेशस्य 
कृते लक्षलक्षप्राणिनामेवमभूदकाण्डहत्या । विफलस्य मे मनस्तरङ्गस्य कृते भगवतः सूष्टेरेकोऽयं 
भागो निरमूल्यत नूनमेवम्‌ ! विजयकोर्तिमता लब्धः संवादोऽशोकेन यन्महासमरस्य समाप्तावपि 
कालस्योदरं नाद्यापि पूर्णतया पूर्णम्‌। अनेके रोगाः परितः प्रसृत्य युद्धावशिष्टान्मानवान्‌ चौरानिव 
चतुर्दिक्षु विवशीकृत्येकेकं व्यापादयन्ति! विवशान्प्राणिनः पशुमारं मारयन्ति! । 

विजयकीर्तिमानशोकः, मानवोऽशोकः, सम्राडपि हदयवानशोको विचारयितुमारेभे- 
हन्त अयं विजयो वा अकाण्डहत्याकाण्डो वा!.... विजयः सत्यः सः, येनाऽपरस्याऽपि मुखं 
प्रसादोत्फुह्टमालोक्येत । विजयिनः सन्ति ते, ये समरकषत्रऽस्मिन्‌ सस्मितवदनाः शेरते निरपेक्षम्‌। 
विजयिनः सन्ति ते, यैः प्राणाः प्रदत्ताः परं पूर्वजानां प्रण-प्रणाशस्य न प्रेक्षितः प्रसङ्गोऽपि। 
अशोक, प्राणिप्रणाशपातकिन्नरशोक। न त्वं विजयी ! परं वातुलः। ईश्वरद्रोही, हदयहीनः।... 
हदयमासीत्तेषां ये क्षणभङ्गुरमङ्गमिदं समराङ्गणे विमुच्य वीरगत्या आदित्यान्तरालं 
भिन्दन्तोऽधिसन्तोषमगुर्नाकालयपर्यन्तम्‌। देशस्य कृते देहत्यागिनरते सर्वन्यासिनां 
संन्यासिनामप्यग्रपूज्याः। न तेषामासीद्‌ धनस्य जनस्य निजसंहननस्यापि वा काचिन्ममता। 
आसंस्ते मुक्ताः। संसारे त एव धन्या धन्यैरुक्ताः, ये सन्ति नूनं मुक्ताः।' 

ते त्वाततायिनः पापिनः शीघ्रनाशिनश्च सन्ति ये परेषां परिचारकतया पापोदरं पूरयन्ति। 
"अशोक! अशोक !!' सम्राजो मस्तिष्कं विविधविचारैर्विभ्ान्तं व्यहरत्‌। ‹ त्वमस्मिन्‌ युद्धे 
पराजितोऽभूः। यत्र हि विजयोत्सवदर्शनाय वीराभिमानी शत्रर्न जीवितो भवेत्‌, सोऽयमपि 
विजयो नाम? पराजयो ह्यस्मिन्‌ परितः परिक्रौडति'। 

"महाप्रभो ! ' न्यायमन्तरिणा निवेदितं-भवान्‌ न भवेदधिकमुत्तेजितो विजयेनानेन। 

"अशोक! निःसन्देहम्‌'। अशोकः समजल्पत्‌-' अयं नु नाम विजयः? अद्यं हि 
बुद्धमशोकेन यन्‌ मृत्युना सह मानवानां महाप्रणयः।' 

महादेव ! श्रीमान्‌ निःसन्देहं महान्‌ ।' निवेदितं दैवन्ञेन। 

"महद्र किञ्चिदपि नास्ति।' गद्गदकण्ठेन प्रोक्तमशोकेन सम्राजा महानत्र विमोहः, 
महानत्रान्धकारः, महानत्र मायाऽऽडम्बरः'!। 

“इयमेव वार्ता दीनबन्धो !'- प्रोक्तं । मन्त्रिणा-' तथागतेनाऽपि समुपदिष्टा'। 

"महानत्र स एव यो महत्त्वात्सुरक्षितो भवेत्‌। महत्वमपि महान्‌ रोगः-पादशोथः 
कण्ठमालाप्रभृतिः। विजयेनानेन विज्ञातं शान्ते रहस्यं मया। मन्त्िमहोदय।' 

 आज्ञप्यतां देव !' 

" अद्यप्रभृति अशोकोऽयं परोपकारव्रती "भिक्षुः सन्‌ विश्चप्रेम्णा विश्चविजयस्य 
साधनां कुर्यात्‌|! 

" अनया अष्टधातुनिर्मितया विजयिघण्टया धर्मावतार !' निवेदितं देवज्ञेन-' भवान्‌ 
देवलोकस्यापि विजयं शक्रुयात्कर्तुम्‌। 

“ दूरमपसारय घण्टामिमाम्‌। एतस्या उपरि प्राकृतभाषया युद्धादूरीभावस्य 
विशेषादेशमुत्कोर्य, कुत्रचिदूरदेशे समुद्रस्य तटे, पर्वतस्य सन्निकटे वा सुरक्षितभावेन भूमौ 
निखान्यतामियम्‌' । 

^ परं धर्मावतार !' ज्योतिषिणा प्रोक्तम्‌- ` विजयघण्टातः साम्प्रतं मन्त्रबलं न 
पृथक्तरतुशक्यम्‌। यदा कदापि यः कोऽपि युद्धे घण्टाया एतस्याः साहार्य्य गृहणीयादवश्यमसौ 
विजयी सम्पद्येत, यदि सेयं पातकेन केनचिदपवित्रीभावं न गच्छेत्‌ ।' 

अत एव तामिमां दूरदेशे, अगम्ये घोरारण्ये विनिधापयेर्यत्र न गन्तुं शक्कुयादेतदभिज्ञः 


सहसा। 


"एवमेव भवेद्धर्मावतार !' प्रोक्तवान्‌ विनतो ज्योतिषिकः। 

"किञ्च ' अशोकः सोत्तेजनमवादीत्‌- अमात्यवर ! अद्यप्रभृति साम्राज्यस्य सर्वा 
अप्यनीकिन्यो निर्विशङ्कं भन्येरन्‌। युद्धकर्म, मृगयाधर्मश्च सर्वथा सर्वतो निरुध्यताम्‌। अद्यतः 
प्रभृति असेवितज्ञानाऽऽलोकोऽयमशोको ज्ञानोज्वलेन प्रेम्णा समुज्वलयेत्‌ संसारमिमम्‌।' 

“नियुद्धमिदं राक्षसो धर्मः, प्रेमा च सोऽयं क्षेमाऽऽधायको देवधर्मः! 

“हे तथागत! हे मायेय! हे गौतम ! दयां विधाय मामपि शुद्धं प्रबुद्धं निर्माहि देव !! 

भव्यभावैरभिभरितो मगधाधिपतिर्महासम्राडशोकः स्वात्मनि स्वात्मीयान्‌ 
नानाविधानभावान्प्रत्यक्षमीक्षाञ्चक्रे । भयाभिभूतः सोऽयं निकाममकम्पत्‌, अभूदखिला रोमाञ्चिता 
तनुः। 


कर्णश्चार्जुनश्च 


[ गाण्डीविनः काण्डः प्रसभं निपोथितो महावीरः कर्णो यदा रणाङ्गणे निःसहं न्यपपत्तदा 
महाभारतनाटकस्यास्य सूत्रधारो भगवान्‌ श्रीकृष्णः पार्थाय निभृतमसूचयद्यदयं कर्णस्ते ज्येष्ठो 
भ्राता। शोकविह्लो धनञ्चयः कर्णस्य मस्तकमुत्सङ्ख निधाय सानुतापमिमं पर्यचरत्‌। 
अर्जुनाद्भनिहितमौलिः कर्णो व्यालापीद्विपुलम्‌] 

कर्णः- (हस्तेन परामृश्य) कोऽयमस्ति? कस्याऽहं स्पर्शमनुभवामि? अपि 
दुर्योधनः? अवश्यमयं स्याददुर्यो धनः। उपेहि बन्धो ! हितकृत्ते कर्णस्त्वदर्थे नियुद्धवानयं 
जीवितान्तपर्यन्तम्‌। साम्प्रतमुपेत्य चिरकालाय तमिमं विसर्जय राजन्‌ । 

अर्जुनः भ्रातर्स्म्यहं दुर्योधनः। अहमस्मि पार्थः, भवतो भ्राता, लघीयांस्तेऽनुजः। 

कर्णः- कः कः? पार्थः? (निर्वर्ण्य) सत्यं सत्यमयं धनञ्जय एव त्वस्ति! किमिदं 
सखे! त्वदीयचिरशत्रुः सोऽयं मुमूर्पुरस्ति। आहतः शास्रहीनः प्रचुरं पराभूतश्चापतितोऽस्ति। 
किमितोऽधिकं सम्प्रति वाञ्छसि । 


अर्जुनः- प्रिय भ्रातः! क्षमस्व सम्प्रति माम्‌ । विहितवानहमपरिसीममपराधम्‌। भवान्‌ 
मे सहोदरः, मम ज्येष्ठो भ्राता । ज्ञातवानहमिदानीमेवेदम्‌। 


कर्णः- सहोदरः, ज्येष्ठो भ्राता? शत्ूःप्रति कोऽयमभिनवः संव्यवहारः । अहमस्मि ते 
शत्रुस्त्वं च मे। अयमेवाऽवयोः सम्बन्धः। किमहं भवतो ज्येष्ठो भ्राता? अपि सत्यमहं ते 
ज्येष्ठः सहोदरः? अहह अद्यैवेदमाकर्णयामि। नेतः पूर्वं केनचिदप्यासूचितं यन्मम जननी 
भवतोऽपि माताऽस्ति। चि्ेषिणौ, चिरप्रतिद्रन्दिनौ, चिरसपत्नौ च नकुलसपविकस्मादेव 
गर्भात्समुत्पन्नौ ? भ्रातः सोऽयं महान्‌ भ्रमः, सोऽयं महान्य्रमादो विधातुरेव नूनम्‌। भवदीयश्चि्ेषी 

कर्णस्त्वदीयो ज्येष्ठो भ्राता भवेदिदं किं विधातुर्नास्ति महान्प्रमादः? कर्णोऽयमधिरथस्य पुत्रः, 
इदमेवोचितम्‌, इदमेव सम्यक्‌। शग्रोर्हस्तेन निहतोऽस्मीत्येव विचार्य प्रचुरं मे पीडा। महती 
व्यथा, भूयान्क्लेशः पद्यावति । वृषकेतो ! किं कोऽपि नास्ति? 


अर्जुनः- भ्रातरलमलं शोकावेगेन ! अवलम्बस्व धैर्यम्‌, उपाश्रय शान्तिम्‌। 


कर्णः- शान्तिमहमाश्रयिष्यामि, नैतदर्थमनुचिन्तेः। पश्य पुरतः, सोऽयं मम चिराराध्यः, 
पिता मे भगवान्‌ भानुरस्तोन्मुखमभिगच्छति । तात ! तात! साधयामि साम्प्रतमहम्‌। भविष्यामि 
चिराय शान्तः। भ्रातः, प्रियभ्रातः एषोऽहं गच्छामि सर्वदार्थम्‌ नेदानीमवस्थास्यते ते प्रतिद्रन्द्रः। 
भवतो दर्पः, तव शौर्यम्‌, त्वदीयं यशः सर्वदाऽक्षुण्णं भविष्यति। त्वमिदानीमद्वितीयवीरो 
व्यपदेक्ष्यसे, परम्‌ नैव नैव । नेतः परमहममर्षमवलम्बिष्ये वाश्रयिष्यामि विद्रेषम्‌। न च सम्प्रति 
हिंसाया अपि भावो मयि। अहमस्मि ते ज्येष्ठो भ्राता, प्रददामि तुभ्यमहमाशिषः विदधामि ते 
कल्याणकामनाम्‌। एष समीपस्थो मे मृत्युः, निकटगता चिराय शान्तिः । निशितं प्रत्येमि, नेतः 
परमहमधिकमवस्थास्ये । सम्प्रति द्रे वार्ते कथयितुमभिलष्यामि, केवलं दरे वार्ते। अपि श्रोष्यसि 
मे हदयवेदनाया द्वे वार्ते? 


अर्जुनः- श्रोष्यामि, तव सर्वामिव सङ्कथामवधानेन श्रोष्यामि । हन्त ! केन तदिदमवगतं 
पुरा यदन्तकाले सेयं व्यथा, प्रसद्य सहनीया भवेत्‌। 


कर्णंः- अहो भ्रातः! सत्यमियमसदह्या वेदना अमर्षणीयं दुःखम्‌। 
अद्यपर्यन्तमिदमहमात्मनो हदये निभृतमगोपयम्‌। पार्थ, मम भ्रातः! अद्य तुभ्यमेवाहमात्मनो 
हदय वेदनामावेदयामि। अद्यावधि नेमामहमभ्यधां कस्मैचिदपि । पार्थं विचारय चिरम्‌ 
बाल्यमारभ्यैव कियन्तमपमानं कियतीमवज्ञां कि यत्परिमाणामवहेलनां कियन्तं च 
तिरस्कारमहमभिमर्षितवानस्मि । समग्रादपि संसारादपमानं विहाय नान्यन्मया किच्चिदुपलब्धम्‌। 
पदे पदे लज्जामवहम्‌, क्षणे क्षणे विफलतामहमात्मनोऽन्वभवम्‌। मम जन्मना मे जनन्येव 
लज्जामविन्दत्‌, प्राक्षिपत्सा मामवज्ञया। जन्मतः प्रभृत्येव मातुस्तिरस्कारमहमसहिषि। 
किशोरावस्थायां यदा मे हदि वीरत्वमजागस्तदा्तये यदा मे वाञ्छा 
समुदगात्तदाऽहमखशिक्षार्थमभ्यसरं गुरं द्रोणम्‌ प्रार्थये च धनुर्वेदशिक्षाम्‌। किन्तु राधासुताय 
नेदमन्वजानात गुरुः। सावमानः सोऽहं विफलं परावर्तिषि। ततः शरणमहमगां जामदग्न्यम्‌। 
असेविषि तं सर्वात्मना, अलप्सि ततः साङ्गामख्रशिक्ाम्‌। किन्तु यथेव स मां क्षत्रियं 
पर्यजानात्परिशशाप घोरं कोपेन । शापोऽपि कौटक्‌ ? ' प्रतिद्रन्दरिनः सम्मुखोपगमन एव सर्वमिदं 
बाणबालं भवेत्‌ विफलम्‌ ' । स्मरति तद्दिनं भवान्‌ यदा हि प्रदास्यत्यखपरीक्षां वीरसभासमक्षे, 
अहं च ते प्रतिद्रनरो भूत्वा समागमिष्यामि । प्रदर्शयिष्यामि चात्मनः कुशलतामहमपि सर्वसमक्षे। 
किन्त्वहमधिरथसुत इति लोकाः सोपहासमपामन्यन्त माम्‌। सुयो धनस्तस्मिन्‌ समये 
ह्यवश्यमकार्षीन्निजगुणेर्गौरवान्वितं माम्‌, किन्तु यथैवाऽहमात्मनोऽसख्रकोशलमसाधारणरूपेण 

प्रकटयितुमुदयच्छं तथेव सभायामायात्संवादो यन्महादेव्याः कुन्त्याः समभूदकस्मादेव पीडेति। 
अभज्यत सभया सह समग्राऽपि ममाशा। अभून्महान्‌ क्षोभः, समभूद्‌ घोरा व्यथा। अद्यापि 
समाजस्येममविचारमन्यायमदूरदर्शितामगुणज्ञतां च स्मारं स्मारं प्रज्वलत्यन्तरात्मा मे। 


अर्जुनः- भ्रातः मैवं स्मार्षीरतीतं दुःखम्‌ । स्वयमहमपत्रये तेन कर्मणा । 


कर्णः- अतीतं दुःखं त्ववश्यं व्यतीतम्‌ किन्तु हदयस्य व्यथा सेयं चिराय कीलिता 
हदये । मया सदैव निजभाग्येन सह युद्धमाचीर्णम्‌, किन्त्वन्ते सफलाऽभूदसफलता 
पराजितश्चाहम्‌। हन्त मे दुःखगाथा साम्प्रतमपि न समाप्यते, सम्प्रत्यपि बहुतरं श्रोतव्यम्‌। 
अनुभूतं मया भूयस्तरां निजजीवने। समभृद्यदा द्रौपद्याः स्वयंवरसमारोहो न प्राभूत्तदा कोऽपि 
षत्रियाऽङ्करो लक्ष्यभेदं कर्तुम्‌। सदर्पमहमुदस्थां लक्षयभेदाय। किन्तु समगादीत्तदा द्रौपदी - 
" नाहमधिरथसुतं वृणीयाम्‌' । अवमानेन लाज्छनया च मृतप्रायः सोऽहं परावर्तिषि नतमस्तकम्‌। 
आशा मे विफला, शक्तिम निरस्था कामना मे व्यर्थासीत्‌। पञ्चरबद्धः शार्दूल इव मनोऽमर्षैण 
पुटपाकमसहिषि । दुर्दान्तो युवाऽपि सिंहो बन्धनपारवश्येन प्रत्यक्षमपकारिणं पश्यन्नपि किञ्चित्कर्तुं 
यथा प्रभवेत्तथाऽहम-खिलमवमानमगोपयं मनस्येव । 


अर्जुनः- भ्रातरलं परितापेन । मनुष्योऽयं विवशो भागधेयस्य, क्रीडनकं नियतेः। 


कर्णः- अद्याहं प्रातरेव मानसे दृढतरं प्रत्यज्ञासिषि- चिरशत्रोर्धनञ्जयस्याऽद्य 
दर्पमवश्यमहं चूर्णयेयम्‌, निहन्यामद्य तमहं निश्चितम्‌। अद्य कर्णस्य जयघोषेण भवेन्मुखरिता 
समग्रापि सेयं वसुन्धरा। तदैव दृष्टं मया यत्कुन्ती सम्मुखेऽवस्थिता। सा ह्यवाङ्मुखी 
व्यथितहदयेन मामसूचयद्यदहं तस्याः सुतः। क्षणमात्रे तिमिरमखिलमनश्यत्‌। उदपद्यत हर्षश्च 
विषादश्च मामके हदये। शिथिलाऽ भून्मे दृढा प्रतिज्ञा । पन्नग इव मन्त्र निबद्धः स्तम्भित इव 
सोऽहमभूवं सम्मुखो रणभूमेः। अयाचत तदेव भिक्षां भूसुर एकः। यदा चाहं तदर्थनामूर्यकार्ष 
तदा ब्राह्मणोसौ मम जीवनरक्ाकवचं कवचकुण्डले चैवाभ्यार्थयत्‌। समार्पिपमहं कुण्डले 
कवचं च निःशब्दम्‌, व्यसर्जयं च तेन सहैव जीवनस्य चाऽप्यन्तिमामाशाम्‌। तथापि मे 
शक्तिरासीत्प्रचण्डा । त्वया स्वयमेव मे प्रतापः समालक्षितः। कोटशी दुर्धर्षा मे शक्तिरमोघं च 
मे वीर्य कियदिति स्वयमनुभूतवान्‌ भवान्‌। परं स्यन्दनस्य मे चक्रमवास्रसद्‌ भूमौ । न्यपतत्पञ्चरे 
पञ्चास्यः। 


हन्त जन्मारभ्य विलोकितवानहमेतादशीमेव विफलताम्‌। स्वयमहं विरघ्चरभिशापः। 
जीवनं मे कोर्तिहीनं निष्फलमेव व्यत्यगात्‌। पुत्रः सन्‌ मात्रा परित्यक्तः, शिष्यः सन्‌ गुरुणा 
तिरस्कृतः, वीरः सन्‌ ख्यात्या विरहितः, शक्तिशाली सन्‌ विजयाद्रञ्चितोऽ भूवम्‌। नभसि समुदितो 
धूमकेतुखि प्रकाशं प्राप्यापि निष्फल एवाहम्‌। अयि भ्रातस्तवास्ति निजवंशोपर्यहद्कारः, जनन्याः 
स्नेहोपर्यधिकारः । प्राप्तवान्‌ भवान्‌ सर्वत्र यशः, अर्जितवान्‌ भवान्‌ सर्वतो विजयम्‌। अवश्यमहं 
ज्येष्ठः किन्तु न कुत्रापि त्रष्ठः। लुप्येत मे नामापि किन्तु नास्य कृते मे लेशतोऽपि खेदः। 


रश 

€) 
अन्तिमस्त्वत्तोऽयमेव मेऽनुरोधो यन्मदीयामिमां लाज्छनां मामकं चेममवमानं मामकीनां चेमां 
व्यथां न जातुचिद्धूदयपयदपमार्ध्यसि मदीयो भ्रातेति विभाव्य दास्यसि मे मानसे स्थानम्‌ । हन्त 
मानववरग यन्न निष्पन्नं सम्पद्येत तत्स्वर्गे। आवां भ्रातरो भूत्वा निवसेव देवलोके । नान्यदहं 
वाञ्छामि गच्छामि साम्प्रतं गन्तव्ये लोके। तुभ्यमहमाशिषः प्रददामि निरामयः सर्वदा सुखी 
निवसेः। 

(१९) 

श्रेष्ठी कुवेरगुप्ो न केवलं लोकप्रसिद्धूयैव ' महाजनः', अपि तु सत्यं सत्यमेव 
महाजनः। नगरस्याबालवृद्धं तन्नाम विख्यातमासीत्‌। अनाथानां विधवानां च कृते स हि 
जीवनस्याऽऽ धार एवाभूत्‌। आसीदमुष्य सुस्थिरा पारम्परिकौ सम्पत्तिः । कृषिकार्यादपि प्रतिवर्ष 
प्रभूतमलभ्यत धनम्‌। पञ्चसु वर्षेषु त्रयो ग्रामाः स्वयमेतेनाऽक्रोयन्त । प्राचलच्चतुर्थस्यापि ग्रामस्य 
चर्चा सङ्क्रयणाय। श्रेष्ठिनः पूर्वजेषु प्रावर्तत परम्परागतः कुसीदमेव\, किन्तु नासीदस्य 
मनोरुचिस्तत्र। एष हि व्यापारमेवाऽभिरोचयामास। 

श्रेष्ठिनः कुबेरगुपतस्य षोडशसहसरूप्यकाणि प्रेषयितव्यान्यासन्मोहम यीम्‌। अत एव 
स प्रधानकर्मचारिणमाहयत्‌। 

श्रेष्ठी.- वसुगुप्त! स्तनः कियान्‌ रूप्यकराशिर्भवत्समीपे साम्प्रतम्‌? 
अशीतिसहस्रमुद्राणां प्रबन्धः साम्प्रतमेव मे आवश्यकः। किन्तु षोडशसहस््रमुद्रास्तु 
सम्प्रत्येवाऽपेक्ष्यन्ते, येन हि कोषद्राराः ताः प्रेष्येरन्मोह मयीम्‌। 

कर्मचारी सहस्रसहस््मुद्राणां षोडश शुल्कपत्राणि श्रष्ठिने समार्पिपत्‌। 

वाजिरथमारुह्य प्रातिष्ठत कोषगृहं श्रेष्ठी । मागे प्रचलन्त्यासीदतिवेगेनाऽ श्वराकटी। 
किन्त्वश्रुयत मध्येमार्गं महान्‌ कोलाहल ग्रे्ठी समपृच्छत्सूतम्‌- कोऽयमकाण्डे कलकलः? 
किमेतत्सङ्कटितम्‌?' स्वयमपि चोत्थाय वातायनादपश्यत्‌। शकटिचालकः प्रत्यवदत्‌-'न 
किञ्चित्‌ स्वामिन्‌! विद्यालयस्य बालकेभ्यः पानीयादिपानाय सोऽयमवकाशावसरः'। 

स्वल्पेनैव कालेन प्राप धनागारं शकटि: । श्रेष्ठी समुत्तीर्य प्राविशत्प्रकोष्ठकं प्रबन्धकर्तुः। 
वेत्रासनादुत्थाय प्रबन्धक: श्रष्ठिनश्चकार स्वागतम्‌ सहर्ष चाऽमर्हयत्करम्‌। ततः सादरमप्राक्षीत्‌- 

"कथयत का भवतामाज्ञा?' 

“नाधिकं कार्यम्‌, किञ्चिद्धनं मोहमयीं प्रेषयेयम्‌।'" 

^“ सम्यक्‌, समर्प्यतां मद्यं येन प्रेषयामि सङ्ग्राहकस्य निकटे, सूचनपत्रमिदमधुनैवः 
निर्मीयते ' श्रेषठिमहोदयः शुल्कपत्रग्रहणाय प्रावेशयत्परिधानीयपार््पुटे" हस्तम्‌, किन्तु दषं 
नैकमपि तत्र पत्रम्‌। नासौ किञ्चिदप्यनुमातुमपारयद्यत्‌ राशीकृतानां शुल्कपत्राणां पुञ्चः कुत्रायं 


( वृद्धिजीविका (व्याज पर रुपया देना) 


२. वेक 

३. नोट 

, डापट। 

५. जेव, पाकेट 


विगत इति। अधीरः सन्नयं वारंवारमपश्यत्परिधानीयपुरम्‌। किन्तु सर्वं मुधा, नासीत्तत्र पत्राणां 
सम्पुटोऽसौ । अतिरभसेन समयासीच्छकटेरपि निकटे । व्यलोकयदितस्तो मार्गे किन्तु नालभ्यत 
शुल्कपत्राणां पुटकः। अपृच्छदयं शकटिचालकमपि भूयसा। 

निराशः सन्कुबेरगुप्तः स्वाऽऽसनमग्रहीत्‌। अतितमामसमञ्जसव्यतिकरे निपतितो 
यावदयं भावयति तावदेव कोषगृहस्य प्रबन्धकर्ता समागत्याऽप्राक्षीत्‌-' कथयत, कियतां 
रूप्यकाणां सूचनापत्रमालिखेयम्‌? अपि निवासभवनान्‌ मुद्राणामानयनं व्यस्मार्षीद्धवान्‌?' 

्रष्ठी.- नैवम्‌ मुद्राणामानयनं न व्यस्मार्षम्‌। अवश्यमहमानैषम्‌ । शुल्कपत्राणां पुटको 
मन्ये मार्गे क्रापि न्यपपत्‌। 

श्रुत्वैवेदं प्रवन्धकमहाशयो नीरव-निस्तब्धमतिष्ठत्‌। नासीदस्य सविधे वक्तु 
किचिद्राक्यम्‌। पुररक्षाविभागेध्पथि पत्राणां निपतनस्य प्राहीयत सूचना । संवादपत्रेषु अन्वेषण- 
कर्त्र पारितोषिक प्रदानस्याऽक्रियत घोषणा । द्रौ भृत्यौ मागे गवेषयितुं प्राहीयेताम्‌। यौ हि गृहं 
यावत्‌ गतौ प्रत्यागतौ च । मार्गे बहुधा इतस्ततो गवेषितम्‌, पृष्टाः सर्वेऽपि मार्गगामिनः, अन्विष्टाः 
सर्वेऽप्यापणस्थायिनः; किन्तु सर्वोऽप्ययं परिश्रमो वृथाऽभूत्‌। नाऽ वाप्यत धनपत्राणामेषां कश्चिदपि 
सवाद्‌: । 


(२) 
ष्ठी कुबेरगुपो गच्छति स्म प्रत्यहं वायुसेवनाय । अद्य प्रधानप्रबन्धकोऽपि सहाऽऽसीत्‌। 
जासीतिदाच्च्यं कालः | प्रवहति च्व ज्ञौतलौ वोयु:। विहगानां कलरवा आकर्षन्ति स्म मानसं 
शृण्वताम्‌ । कोकिलानां कुहूध्वनिर्मयूराणां केकाश्च श्रवणीया एवासन्‌ । आम्रमञ्चरीणां दूरविसारी 
गन्धो मदयति स्म मानसं मानुषाणाम्‌। अभूदतिमनोहरं दृश्यम्‌। किन्तु नैतद्रोचते स्म किमपि 
कुबेरदत्ताय । विमनस्कः स शीघ्रमेव परावर्तिष्ट भवनम्‌ । निपतितानां मुद्राणामद्य किल तृतीयो 

दिवसः। 

विमनस्कावस्थायां परावर्तमान आसीत्‌ सदनं श्रष्ठिमहोदयः। बालविद्यालयस्याग्रतः 
प्रावर्तत गन्तुं शकरिः। स्मृतिपथमारोहत्कु बेरदत्तस्य पूर्वदिनवृत्तं यत्‌-बालकानां 
कलकलध्वनिमाकर्ण्य स हि निजस्थानादुत्तिष्ठतिष्पुरा। शकरटेर्वातायनाच्चालोकयद्हिर्वृत्तम्‌। 
एकैकशस्तदिदं सर्वं स्मृतिगोचरमभूत्तस्य। स हि वातायनाद्रहिर्विलोकनायाऽकुप्यद् भूरि! 
धनापगमे स ह्यात्मन एव दोषमभावयत्‌-यद्यहं वृथेव बहिर्न व्यलोकयिष्यं तर्हि न प्रापतिष्यंस्तानि 
शुल्कपत्राणि । शनैः शनैः सर्वापि तदिनघटना ्रषठिनश्चक्षुषोरभिमुखमनृत्यत्‌। आसीदेवंविधेष्वेव 


१. पुलिस। 
२. उदतिष्ठत्‌ पुरा इत्यर्थे पुरायोगे यावत्पुरानिपातयोर्लट्‌ 
ड. क्रुधद्ुहेति चतुर्थी । 


विचारेषु निमग्रोऽसौ । सवेगं प्रवहन्त्यासीत्‌ शकटि :। अश्रूयत कस्याऽप्याह्वानशब्द :। 
शकटिवातायनान्मुखमपसार्य विलोकितं श्रेष्ठिना, नवदशवार्षिकः कश्चिद्‌ बालकः सवेगं 
धावमानो मामनुसरतीति। 

रथमवस्थापयितुमादिक्षत्कुबेरदत्तः। अचिरादेव दीर्घं निःश्वसन्‌ समुपातिष्ठत्तत्र बालकः 
अप्राक्षीच्च स हि सूतम्‌ किमयं श्रेष्ठिनः कुबेरदत्तमहोदयस्य रथः?! 

सूतः-आम्‌। बालकः-उद्घारय शकटिद्रारम्‌, एषोऽहं श्रेष्ठिना सङ्गच्छेय। 

्रष्ठिमहोदयो निजं नामधेयमाकर्ण्यैव समुदघारयन्‌ द्वारम्‌ । प्राविक्षदभ्यन्तरम्‌ बालकः। 
आसीत्तस्य सुप्रसन्ना मुखश्रीः तथाप्यलक्ष्यत वदन्ते गाम्भीर्यम्‌ । मुग्धमधुराकृतिः स हि शोभते 
स्म बालचरवेषे। 

पत्रेण परिवेष्टितमेकतमं पुटकं स हि नमस्कृत्य समर्पितवान्‌ श्रेष्ठिनो हस्ते । 
आश्चर्यचकितः श्रेष्ठी प्रोदघाटयत्तदिदम्‌। प्रधानकर्मचारिणोऽप्यवधानमासीत्पुटकेऽस्मिन्नेव 
संलग्रम्‌। अभूदुद्घारितं तदेतत्पुरकम्‌। दृष्टं यदेतस्मिन्‌ सन्ति शुल्कपत्राणि। परिगणितान्य- 
भूवंस्तानि। आसन्नमूनि संख्यायां पूर्णानि षोडश । भ्रमनिराकरणार्थ पुनः पर्यगणयत्तानि 
्रे्ठिमहोदयः। तन्मध्यगतं श्रेष्टिकरलिखितमेकं सूचनापत्रमप्यासीदयत्र तस्य नामाप्यभूटिखितम्‌। 
तदेतदबलोक्यैव चकितमभूच्चेतः प्रे्ठिमहाभागस्य । स हि बहून्‌ वारानुदर्त्यं तान्येतानि पत्राणि 
ससम्भ्रमाशर्यमालोकयत्‌। नासीत्परिसीमा श्रेषिमहोदयस्यान्तःकरणे कौतूहलस्य च हर्षस्य 
च । सम्प्रति विस्मयपूर्णे तस्य नयने बालकमालोकयितुमुत्कण्ठिते अभूताम्‌, परं नासीत्सम्मुखे 
कोऽपि। कर्मचारिणमप्राक्षीत्‌ श्रेष्ठी, किन्तु तस्याऽप्यवधानं पुटकनिलीनमभूत्‌। अत एव 
नासावशक्रोत्किमपि वराको बोधयितुम्‌। शकटे: पर्यन्ततो दूरदूरं यावदन्वैष्यत परं नासौ 
बालकः पुनरालोक्यत । शकटिवाहकोऽप्यन्वेष्टुमितस्ततः प्राहीयत परं न प्राप्यत बालकस्यास्य 

सन्धानम्‌। 

(२३) 

अभूदिवसस्य तृतीयः प्रहरः। अत्याचारिणः शासनमिव क्रमशो मन्दतामया- 
सीत्तिग्मरश्मेस्तेजः तथापि तपो वायुर्न व्यरंसीदधुनापि। उष्णोष्णास्तस्याऽऽ वर्ता प्लुष्यन्ति 
मुखमिदानीमपि। अस्मिन्नेव समये नवदशवार्षिक एको बालको विद्यालयद्वारा्रहिरभवत्‌। 
प्राचालीच्वासौ प्रशस्तेन घण्टापथेन । यथेवायमुपशतान्युलछद्वयति पदानि तावदेवाऽस्य चरणं 
निपपात पत्रप्रावृते पुञ्चीकृतपत्रसम्पुरक एकस्मिन्‌ । मार्गगमनं परित्यज्य स ह्यतिष्ठत्किञ्चित्‌। 
परामृष्टवांश्च पदादेव पत्रपुटकं तत्‌ प्रतीयते स्म गुरुकमिदम्‌। अवनतो भूत्वा 
सावधानमिदमालोकयामास। अभूदस्य किञ्चित्सन्देहः। अत एव पत्रपुटकमिदमाददौ । 

अतित्वरितपदः प्राप बालको गेहम्‌। यत्किञ्चिद्‌ भुक्तवानयम्‌। सहाध्यायिनः 
क्रीडार्थमिमं बहिरनेँतुमैच्छन्‌, परं न जगाम सोऽयम्‌। नमे प्रकृतिः सुस्थेति 
विसर्जितवान्सर्वानितान्‌! अभूत्‌ सन्ध्या। भगवान्‌ दिवाकरो विश्रमाय प्रायासीलोकान्तरम्‌। 
प्रासरत्परितस्तमिखरम्‌। दीपं प्रज्वाल्य सोऽयमध्ययनाय स्थितः, परं नाऽभून्मनोयोगः। उत्थाय 
सोऽयं परिधानीयपार््वसम्पुट-कात्तत्पत्रपुटकं बहि चकार । उद्घाटयत्तस्य बन्धनम्‌। एतावतैव 
प्रकोष्टकस्य द्वारबहिरभागि अश्रूयत पदध्वनिरिव कस्यचित्‌। अत एव साध्वसमापन्नः सोऽयं 
पुस्तकेषु गोपयामास पुटकमिदम्‌। परमयमेतस्याऽऽसीद्भ्रम एव केवलम्‌, नागच्छत्कोऽपि। 
पुनर्जग्राह सोऽयं पत्रपुटकमिदम्‌। तन्मध्यतः सोऽयमेकमेकं कृत्वा गणयामास षोडशपत्राणि। 
तेषामेकतमद्‌ शुल्कपत्रं दीपकस्याभिमुखमानीय व्यलोकयत्सावधानम्‌। अहह न दशानाम्‌, 
न पञ्चाशतः, नापि वा शतस्य ,अपि तु तदेतत्‌ सहस््मुद्राणां शुल्कपत्रम्‌।। 

किं सर्वाण्येवंविधान्येव पत्राणि? स द्येकैकं सर्वाण्येव विलोकयामास पत्राणि। 
ज्ञातमनेन यदयं षोडशसहसरमुद्राणां महान्‌ निधिः। जजागाराऽस्य हदये लालसा । प्रमदेन 
चानृत्यन्मनोमयूरः। व्यचारयन्मनसि- किमेषामहं करिष्यामि, कुत्र च निधास्यामि । मत्समीपे 
यदि च कश्चित्पश्येत्र्हिं चौर्येणानीतानीत्यवश्यं ब्रूयात्‌। अतीव सङ्कटमिदमापतेत्‌, सर्वथा च 
दुर्यशः प्रसरेत्‌। तर्द कस्यचिदन्यस्य समीपे निदध्याम्‌? किन्तु लोभाक्रान्तः स यदि न 
प्रत्यर्पयेत्‌ तर्हिं किमहं कुर्याम्‌? मन्ये, एतदेवोत्तमं यदिमानि रूप्यकाणि मातु: सविधे 
स्थापयेयम्‌, भृशमनुरुन्ध्यां च तदिदं रहस्यं गोपयितुम्‌ । किन्तु नेदं सा सम्मन्येत्‌, अवश्यमिदं 
विदितं स्यात्तातचरणानाम्‌। ततः किं तातचरणेभ्य एव समर्पयेयम्‌? का वा हानिः? 

सर्वं सत्यमहं निवेदयेयम्‌। ततस्ते कथं वा प्रतिषिध्येयुः, अवश्यमिमे निभृतं गोपयेयुः, 
अहं मुक्तः स्यां सर्वेभ्यः सङ्कटेभ्यः। प्रावेशिकपरीक्षा- (एन्ट्रन्स) पर्यन्तं मां ते पाठयेयुरिति 
स्वाभिप्रायं प्राकाशयन्मातुरन्तिके । इदानीमह मनुरोधं विदध्यां यद्‌ बी.ए. परीक्षां 
यावदध्यापयेयुर्मामिति। 

व्यत्यगाद्रत्ररर्धम्‌। अवाद्यन्त घटिकाया द्वादशटङ्काराः, किन्तु नैतदासीद्धिदितं 
विचारमग्रस्यास्य । अन्ते तु स्वयं निद्रादेव्येव तमेनं संवेष्ं विवशमकार्षीत्‌, किन्तु नाभूद्रा्रौ 

निर्भरं निद्रा। बहून्‌ वारानयं मध्ये प्रबुद्धः शयितश्च। अभूत्प्रभातम्‌। रात्रर्निश्चयानुसारं 
पित्रेधनसमर्पणमसौ निश्चिकाय । उदतिष्ठत्स्वासनात्‌। जग्राह करे शुल्कपत्राणि। परमस्मिन्नेव 
क्षणे विचार एकः समुपस्थाय निरुरोध तमेतम्‌। अपतदस्य दृष्टिः सम्मुखभित्तौ । अत्र हि 
पत्रारूढा बालचराणां नियमावलिर्लम्बते स्म सम्मुख एव । एतत्पत्रगतानामक्षरपङ्‌ क्ती- 
नामभ्यन्तरादेका पङ्क्तिः पूर्वतो द्विगुणस्थूलैरक्षर्लिखितेव तच्चक्षुषोरग्रे साम्प्रतं समदृश्यत । 
अभूदियं तस्य हदये वजरोत्कीणँव। अकम्पत हन्त हस्तद्रयम्‌। अपतच्च भूमौ 
शुल्कपत्रपुटकमिदम्‌। 

सम्प्रतमसमञ्चससङ्कटेऽसावपप्तत्‌ आसीदेकतो लोभस्तर्हपरतस्त्यागः। स हि 
सावधानतया शुल्कपत्रसम्पुटकमादाय पुनरधितष्ठौ निजस्थानम्‌। पूर्वकल्पितः सर्वोऽपि 
विचारसौधो भूमिसादभवत्‌। हन्त न जाने, कस्य वा वराकस्य तानीमानि शुल्कपत्राणि? मम 
यावानानन्दस्तदपेक्षया शतगुणितं तस्य दुःखं चिन्ता च भवेत्‌। अन्वेषणप्रयन्नेऽपि च न तेन 
काचित्यूनता कृता स्यात्‌। एतावद्धनं हारयित्वा किं कञ्चिदवस्थातुं शक्रुयान्निश्चष्ट:? परं कोऽत्र 
ममापराधः? न मया स्तेयमाचरितं न च बलादपहतं कस्माच्वित्‌। एतानि हि मया मार्गे 
पतितान्यवाप्तानि । एवं तर्हि निभृतमेतेषां गृहे स्थापनं किन न्यासद्गतम्‌? परं तस्य हदयकष्म्‌, 
अन्तःकरणस्योष्णोष्णा निःधासा वा न मे सुखनिद्रां सहेरन्‌। एकदिनमात्रमेवाद्य व्यतीतम्‌, 
ततोऽपि न मे रात्रौ निद्राभूत्‌। न जानेऽगरे किं भावि? अवेपत तस्य कोमला गात्रयष्टिः। 
प्रास्रव्ललाटे प्रस्वेदः। 

ततः किमहं कुर्याम्‌? एतस्य धनस्य को वा स्वामी? कथमहं तं मृगयेय? 

बालकः पुनरेकवारं तानि शुल्कपत्राण्याददौ करे। तानि हि उद्र्त्यं परिवर्त्य 
पुनरेकवारमपश्यत्सावधानतया। एकैकं निरैक्षत । शुल्कपत्राणां पृष्ठभागे धनागारकस्य मुद्रां 
तिथिं वा विहाय नान्यत्किञ्चिदासीदङ्कितम्‌। पत्राण्येतानि राशीकृत्य यथेवायं स्वस्थाने 
स्थापयितुमुदयुङ्क्त, तथेवाऽकस्माद्रे्टनपत्रोपर्यस्याऽ पतद्‌ दृष्टिः । आसीत्तद्‌ भुग्रीकृतम्‌। 
भूतलादुत्थाप्य विवारयामासेतत्‌। स्थूलस्थूलैरक्षररेकं नाम तत्राङ्कितमासीत्‌ अवाचयदयं तत्नाम। 

इदानीं प्राक्रौडत्प्रमोदलहरिर्बालकस्यास्य वदनोपरि। व्यत्यगादिवसः। ततोऽक्षीयत 
क्षणदाऽपि। आसीत्पूर्वरात्रर्जागरणम्‌, अत एव समघरत नीरन्धरः सुषुपिः। अभूत्परत्युषम्‌। 
आवश्यककार्यभ्यो निवृत्य, अधारयदसौ परिधानीयानि । पुस्तकान्यादाय प्रतिष्ठतासौ विद्यालयाय। 
अन्यदिवसापेक्षया बहुबालात्पूर्वमेव प्राप सोऽयं पाठशालाम्‌। विद्यालयस्य द्वारोपरि स्थितो 
यमसौ प्रतीक्षते स्म समागादसो, किन्तु त्वरितगामिना तुरगेण वाहिता शकरिः क्षिप्रमेवागरे 
जगाम्‌। एकवारमस्य हदये समुदेच्छट्का, किन्तु सारथेः शिरोवेष्टनेन समभूद्‌ दृढो निश्चयः। 
प्रत्यहमेवासौ तमेतं सारथिं व्यलोकत। अत एव बालचरो चितेन साहसेन पर्यधावदसौ शकटः 
पृष्टतः। 


(४) 

शकरटिमध्यासीन एव श्रेष्ठी व्यचारयन्मनसि- अहो इयान्‌ लघुर्बालकः, एतावांश्च 
तस्य त्यागः। निसर्गस्मेरमस्यासीदाऽऽननम्‌। हन्त कथमसंसूच्यैव मां सोऽयं प्रत्यावर्तिष्। 
मन्ये, नास्य सद्भोषितस्य विपुलस्य पारितोषिकस्य भवेत्तस्य परिज्ञानम्‌। किन्त्वाश्चर्यम्‌, 
एतावतामपि शुल्कपत्राणां किमु नास्याऽभवत्स्वल्पोऽपि लोभः? अपि मन्ये न जानीयादसौ 
बालकः पत्राणामेषां मूल्यम्‌। किन्तु नैतदपि सम्भवति। अवश्यं तेन विलोकितानि स्युः 
शुल्कपत्राणि पूर्वम्‌ विद्यालयेऽसौ पठति। अवश्यं च भूयान्सम्भवो यदस्मिन्नेव विद्यालयेऽसौ 
पठेत्‌। 

असामान्योदारः सोऽयं बालकस्य व्यवहारः श्रेष्ठिनो हदयपरले दृढतरमङ्कितोऽभूत्‌। 
अत एव बालक स्यास्यान्वेषणे विवशीचकार तमेनम्‌। स हि विद्यालयाभिमुखं 
शकरिमुपनेतुमादिक्षत्सारथिम्‌ । विद्यालयस्यास्य द्वारदेशे न्यषीदच्छकरिः । रथावदरुह्य कुबेरदत्तो 
विद्यालयस्य प्रधानाध्यापकस्यान्तिकमाससाद । निजशुल्कपत्राणामपगमस्य वृत्तान्तमामूलचूडं 
सर्वमपि वर्णयामास तन्निकटे । शुल्कपत्राणामेतेषां यथाऽवस्थितः सम्पुटकः केन प्रकारेण 
बालकस्यैकस्य करात्तेनाधिगत इत्यपि सूचयामास सर्वम्‌। 

मुख्याध्यापकः सर्वामपीमां कथामत्युत्साहेन चावधानेन चाश्रौषीत्‌। स हि सूचनामेकां 
त्वरितं विलिख्य सर्वास्वपि श्रेणिषु भ्रामयितुमादिदेश कर्मकरम्‌- 

^" श्रेष्ठी कुबेरदत्तमहोदयः पञ्चशतमुद्राः प्रदास्यति पारितोषिकम्‌ । येन किल बालकेन 
शुल्कपत्राणां पुटकोऽसौ श्रेष्ठिनः करे समर्पितः स्यात्सह्यचिरमस्मिन्‌ कार्यालये समुपतिष्ठेत्‌।'' 
पारितोषिकस्य चर्चा प्रासरत्सर्वास्वपि श्रेणिषु कर्णाकणिकया । किन्तु व्यत्यगुः पञ्च 'मिनराः, 
दशापि ते व्यतीयुः। शनैः शनैर्धघण्टापि व्यतिययौ । न कोऽपि बालकः समाययौ । अन्ते 
विवशो विद्यालयाव्यक्षः समाहूतवानखिलानपि बालचरान्‌ । श्रेष्ठी बद्धलक््यमालोकितवानेकैकम्‌, 
किन्तु न तं बालकमपारयत्परिचेतुम्‌। अत एवान्ते निराशः सन्प्रत्यावर्तिष्ट निजनिकेतनम्‌। 


अपरस्मिन्दिने बालविद्यालयस्य प्रबन्धकर्तां बालचरस्यास्यालौकिकमिदं 
हदयमहत्वमसाधारणं चेदं त्यागचेष्टितममुद्रयत्तत्तेषु प्रकटपत्रषु, प्राकाशयच्वानेनैव सह श्रेष्ठिनः 
कुबेरगुपतस्यापि गुणप्राहितां दानशीलता च । बालकस्याऽस्य निःस्वार्थभावेन प्रणोदितः श्रेष्ठी 
समुपलब्धमिदं सर्वमपि षोडशसहस्रात्मकं वसु प्रत्यददात्तस्मायेव बालविद्यालयाय । तदतिरिक्ता 
द्रादशच्छात्रवृत्तीश्च विशेषरूपेण समकल्पयद्यासच्चस्रिभ्योऽध्ययनशीलेभ्यश्च बालेभ्यः समर्प्यैरन 
प्रतिमासमे तस्मिन्‌। विद्यालयप्रबन्धसमितिरपि प्रधानाध्यापकमहोदयस्य प्रोत्साहनेन 
बालकस्याऽस्य हदयमहत्त्वस्मरणमिदं सर्वदा स्थिरीकर्तुं वार्षिकोत्सवमेकमकल्पयद्विद्यालये, 
यस्मिन्‌ सदाचारिभ्यः सत्कार्यकारिभ्यश्च प्रदीयते साम्प्रतमपि समुचितं पारितोषिकम्‌। 
किन्त्वद्यावध्यपि तस्यास्त्यागमूर्तर्न जानाति कोऽपि पुण्यं नामधेयम्‌। केवलं मानसपूजयैव 
तामेतामर्चयन्ति चिन्तयन्ति च प्रतिवर्षम्‌ 

आसीदक्टूबरमासस्य निर्मेघाडम्बरः स्वच्छो द्वादशदिवसः (ता.१२ सं. १९४८) । 
शरत्काले काश्मीरप्रान्तस्य प्रातःकालो येन जनेन दृष्टो भवेत्स हि निर्भरसं जानीयाद्यत्‌ तस्मिन्‌ 
समये कौदृशः सुखदः शीतोऽनुभूतो भवति । मानसोन्मादकरं कमप्युत्साहं सञ्चारयन्‌ प्रवहति 
स्म शीतः पवनः। भारतीयशिबिरे विराजते स्म तस्मिन्‌ समये शान्तिमियी निस्तब्धता। रात्रौ 
रात्रो शिबिरोपरि कृताऽभिधावना सेयं पृतना सम्प्रति निष्कण्टकं विश्रामसुखमनुभवति। 
समरे सम्मुखयोधिनो वीराः साम्प्रतं शयनीये विश्राम्यन्ति । एतस्मिन्नेव समये तडितूसंबादयन्त्र 
(टेलीफोन) टनटुनदिति समाकर्ण्यत सरभसो ध्वनिः। प्रधानसेनापतिः सर्वान्‌ विश्राम्यतो 
विलोक्य स्वयमेव सत्वरमगाद्‌ यन्त्रसम्मुखे। यन्त्रस्यैकं भाग कर्णे, अपरं च मुखसम्मुखे 
कृत्वा ध्वनिमकरोत्‌-' अला ' । कर्णे ध्वनिरुपागच्छत्‌ -भारतीयशिविरपतिना संलपितुमिच्छामि। 
सेनापतिः-“ अहं शिबिरपतिः सम्मुखगोऽस्मि । सूच्यतां नियोगः! । ध्वनिरभूत्‌-' त्वरिततरमेव 
तादृशीं वायुयानसेनां प्रेषयेर्यस्याः साहाय्येन भारतीयस्थलसेनायाः प्रधानतमस्य सेनापतेः 
सुजानसिंहस्य प्राणरक्षा शक्येत कर्तुम्‌ ।' 

सेनापतिः" अपि स द्युत्तरगुल्मे शत्रुभिरास्कन्दितः? प्रेष्येत तत्रैव सेना?! 
ध्वनिरागच्छत्‌ ' न हि । स हि "पं ' स्थाने तादूकूस्थले शत्रुभिः परिवेष्टितोऽस्ति यद्धि परितो 

महामहद्धिः शत्रुसैन्येः संवृतमस्ति। अतीव निकटगताश्च सम्मुखयोधिनः शत्रुवीराः। 

सेनापतिः- पृष्ठतः स्थलसेनापि काचित्प्रेषणीया स्यात्‌? 

ध्वनिः-मेवं तावत्‌, स्थानमिदं शत्रुभिस्तथा स्वायत्तीकृतं यथा नात्र काचिदपि वाहिनी 
प्रभवेत्प्रवेशं लब्धुम्‌। सम्प्रति वायुयानमेवैकं साधनं येन सेनापतेः प्राणरक्षा सम्भवति। 
स्थलगतस्य नान्यस्यो पायस्य तत्र प्रसरः। किन्तुं तदिदं पूर्वत एव निश्वैतव्यं स्याद्यत्‌ 
वायुयानस्याऽऽरोहणेऽ वरोहणे च शत्रोः शतघ्नीनां गोलकाः प्रत्येकक्षणे एव शिरोगताः सन्ति। 

“अपि पुंछ" स्थानस्य पृष्ठगुल्मारैदेशिकौ सेना न दद्यात्साहाय्यम्‌? 

ध्वनिः-नैवं नैवम्‌ । सर्वतोऽप्युत्तरं लब्धम्‌ । सम्प्रति भारतीयवीरेभ्य एवैकमात्रमाशा। 
नाधिकमालापस्य समयः । त्वरितं प्रबध्यतां वायुसेनायास्ततः प्रस्थानम्‌ ।' टन्‌ टन्‌ इति ध्वनिना 
समसूच्यत संलापस्य समाप्तिः। 


(२) 

^ त्वरितमाकारय वायुसेनासञ्चालकम्‌' इति शिबिरनिरीक्षकमालप्य प्रधानसेनापतिः 
प्राविक्षत्स्वकक्षम्‌। वायुयानाध्यक्षः कक्ष प्रविशन्नेव सस्मितमवोचत्‌-' किमद्य प्रातः कालादेव 
शत्रूणां रक्तरञ्जनक्रौडा प्रारभ्येत, प्रातरेव कस्य मुखं दर्शनीयं भवेत्‌?! । सेनापतिः-' महाशया 
मुखदर्शनस्य नात्र प्रसद्घः। अत्र हि शत्रोः पुं ' स्थानं दर्शनीयं भविष्यति ।' वायुसेनाध्यक्षः 
परिहासे एव प्रोदतरत्‌-“ वायुयानचालका शिरोदेशं परामृशन्ति, न पूंछस्थानम्‌  । प्रधानसेनापतिः- 
“वायु घोटकमारूढानामेष एव परिणामः। अस्तु, भवेत्परस्तात्परिहासः। युद्धस्थलात्सम्प्रति 
सूचना समवाप्ता-' स्थलसेनायाः प्रधानसेनापतिः सुजानसिंह : ' पृं स्थाने तादूक्स्थले 
वैरिभिरास्कन्दितो यत्र सेनाया अन्या कापि सहायता न प्रापतं शक्ता केवलं वायुसेनाया एवात्र 
कर्तव्यं यत्सा सेनापतेः प्राणान्‌ संरक्षेत्‌। किन्तु वर्तमानकाले तुमुलस्थलेऽस्मिन्‌ प्रतिक्षणं 
शत्रूणां भीषणगोलका अविज्ञातं वर्षन्ति। अत एव विक्रमैकरसस्य साहसिन एवात्राऽवकाशः। 

वायुसे नाध्यक्षस्त्वरितमेव निजनिवासे समागमत्‌। स हि सर्वानपि 
वायुयानपरिचालकान्‌ स्वसमक्षे समाहयत्‌। समसूचयच्च परिस्थितेर्भीषणताम्‌ । किन्तु वीरा न 
किल बिभ्यति युद्धक्षेत्रात्‌ । प्रत्युत ते हि वीरताप्रदर्शनस्योपयुक्तमवसरं प्रयज्नेनाप्यन्विष्यन्ति। 
अत एव अहमहमिकया बभूवुरनेके सजाः। वायुसेनाध्यक्षस्तेभ्य एकतमं विचित्य 
निःसम्भ्रममाज्ञापयत्‌- ' वीरसिंह ! गरुड ^मादाय त्वमेव गच्छ । तव साहाय्याय करोम्यन्यमपि 
प्रबन्धम्‌। यदा हि गरुडमादाय त्वं रक्षाक्ेत्रमवतरिष्यसि तस्मिन्नैव काले द्वितीयमेकं वायुयानं 
विमानविश्रमस्थान 'स्योपरिप्रदेशे सारोपं परिभ्रमदवतिष्ठेत। मन्ये युक्त्याऽनया भवद्भूयसी 
संरक्षा। 


(३) 
कथनसमकालमेवोड़ाययामास गगने गरुडं वीरसिंहः वीरसिंहस्य गरुड शत्रूणां 

चक्रव्यूह पूर्णतयाऽ वतीर्णमपि नाऽभूदेतावतैव प्रारभ्यत शतरुपेक्षाद्धीषणा गोलकवर्षा । किन्तु 
गरुडस्य सञ्चालकेन समयेऽस्मिन्‌ या वीरता बुद्धिमत्ता च प्रकटिता तां साम्प्रतमेव किम्‌, 
अनन्तकालपर्यन्तमपि साहसिकाः प्रशंसिष्यन्ति। स हि निर्भीकभावेन तावता प्रचण्डवेगेन 
वायुयानं समचालयद्‌ यथा शत्रोर्लोहगोलका अपि वायुयानमिदं प्रापु न प्राभवन्‌। इतः 
सेनाध्यक्षेण या चातुरी पूर्वमभ्युहिताभूत्समभूत्‌ साऽपि पूर्णतया सफला । शीघ्रगामिनो गरुडस्य 
गतिर्यावता परिलक्ष्यते ततः पूर्वमेव भारतीयं वायुयानमेकं सशब्दं परिभ्रमददृश्यत युद्धस्थलस्य 
वियत्तले । स्थूलरूपेण शत्रुशतघ्रीनामभूदेतदेव लक्षयं सर्वभावेन । अत एव प्रारभ्यत भारतीयं 
वायुयानमिदं परितो लोहगोलकवर्षा शत्रूणाम्‌ । किन्तु चञ्चलमिदं वायुयानं गोलकेभ्यः स्वस्य 
रक्षां कुर्वदेव शग्रोर्गु्गुल्मानामुपरि न्यपातयत्सहसा गृधरदृष्टिमिव विद्युत्प्रकाशसूष्टिम्‌। लक्ष्य 


छ 
स्थिरीकृत्य यथेव वायुयानमिदमपातयद्‌ विध्वंसकगोलकांस्तथेव ते पूर्णतया लक्ष्यमस्पृशन्‌। 
शत्रोस््रीणि गुल्मानि (“चौकी ') समूलमुदमूल्यन्त। भयानकेनानेन विध्वंसककाण्डेन शत्रो्व्यूहि 
परितः प्रासरदसाधारणी व्याकुलता । शत्रोः सैन्यानि निजरक्षायै व्यस्तान्यभवन्‌। व्यतिकरणानेन 
शत्रूणां शिबिरात्‌ शतघ्नीनां गोलकवर्षा यथैव किञ्चिच्छिथिलाऽभवत्तथेव भारतीयेन वायुयानेन 
समवाप्तः समुचितोऽवसरः। शत्रूणां सैन्यानि निजप्रबन्धे दृष्टिमपातयन्‌, इतः स्थलसेनानायकं 
निजवक्षसि सद्धोप्य गरुडयानं गुरुगर्वेण गगनमुदपतत्‌। विना च कच्चित्प्रतिबन्धं प्रापयामास 
स्थलसेनानायकमिमं यथास्थानम्‌। 

असाधारणेनानेन वीरसिंहस्य साहसकाण्डेन ' पुं "प्रदेशस्य भारतीयशिबिरमिदं 
वायुयानविश्रमस्थलं च नानाविपत्तिभ्यः समभूत्सुरक्षितम्‌। अन्यथा गुल्मस्यास्य सर्वापि 
प्रबन्धव्यवस्था भग्राऽभविष्यत, शत्रणां च मनौऽभीष्टमभविष्यत्‌। किन्तु 
भारतीयानसञ्चालकस्यास्य समयोपयोगिनी वीरता घोरसङ्कात्समग्रमपि व्यूहं सर्वथा समरक्षत्‌। 
भारतीयानां वायुसेनासञ्चालकानामन्यान्यवीरताभिः साकं वीरसिंहस्य सेयमपि वीरता 
युद्रकालिकसाहसस्येतिहासे चिराय संस्मरणीया भवेत्‌। प्रशंसन्ति तामिमां प्रत्युत्पन्नमतितां 
युद्धकलावैज्ञानिकाः। 


शस्त्रपाणिः श्चत्रियाणी 


(९) 


घोरतरग्रीष्मस्य प्रचण्डो मध्याहः। सिकतायाः महीमहानाः स्तूपाः (टीला, टीना 
इत्याख्याः) साम्प्रतं वहिमिव उद्विरन्ति । ज्वालामिव परितः प्रवाहयन्ती सन्तप्ता वात्या प्रचण्डसरुपे 
संज्वलति। कर्णयोरन्तिके प्रवहन्‌ प्रचण्डपवनः कर्णयो रोमाणि दंदहीति। नीचैरियं धरणी 
तातप्यते उपरि अनन्तमिदमाकाशम्‌। शमीवृक्षस्य छायायामुपविष्टो राष्टैढनवयुवको बहिरन्तश्च 
सर्वतः सन्तापेन दह्यते । माध्याहिकसूर्यस्य प्रचण्डा रश्मयश्वक्षुषो प्रलायं सृजन्तः 
परितोऽन्धकारमिव समुपस्थापयन्ति। किन्तु क्षत्रिययुवकस्य नास्योपरि दृष्टिपातः। स हि 
गहनविचारेषु तादूक्‌ सुनिमग्रो यत्तस्य कृते सर्वा अपि दिशः सर्वतः सङद्खीभूता इव । अद्य 
तस्य भाविनः शधशुरस्य सन्देशहरः संवादमिमं समुपाहरत्‌ यत्‌ यदि विवाह: काम्यते तर्हि 
द्विसहस्रमुद्रा दिनत्रयान्तराले इतः समुपाहर । अन्यथा अक्षयतृतीयायामस्यां, भवदर्थं कल्पिता 
सेयं कुमारिका अन्येन सह परिणाय्येत। 

संवादस्याक्षराणि समाकर्णयत एव राष्ौढयुवकस्य चक्षुषोः लोहितमिव सर्वतः प्रावहत्‌। 

तस्य हस्तः करगृहीतखड्गस्योपरि अप्रेरित एव सतः सुदृढा बभूव । दन्तेन स हि कर्कशतया 
अधरमदशत्‌। तस्य पली द्वितीयस्य भविष्यति। यस्याः सौभाग्यपूर्णोऽ ङ्क: तस्य जनन्या 
रूप्यकनारिकेलाभ्यामपूर्यत, यस्याः सुखदविवाहस्य सुखस्वप्रान्‌ समीक्षमाणो तस्य मातापितरौ 
मृत्योः क्रोडे व्यश्राम्यतां, गृहं सर्वतः शून्यमिव समभवत्‌। को वा कृषिक्षेत्राणि उपवनानि वा 
सम्भालयेत्‌। गृहं सर्वतो दारिद्रयं समाक्राम्यत्‌। क्रमक्रमेण घोरं धनसङ्करमुपातिष्टत । 

त्राणि गो-महिष्यः, उष्ट-बलदाश्च, क्रमक्रमेण उत्तमर्णवणिजां गृहे समपूर्यन्त। 
गृहोपकरणान्यपि एकैकशः ऋणदातुरन्तिके प्रापन्‌। सम्प्रति रूप्यकाणां सहस्रद्रयं कथमिदं 
समाहियेत? किं वस्तु बन्धकोकृत्य उत्तमर्णो दद्यात्‌? एतं धनराशिं विना च एतस्य परिणेया 
पती परस्य सम्भवेत। यस्याः सुखस्वप्रान्‌ स हि दशवर्षभ्यः सोत्कण्ठं विलोकते स्म, सा 
परिणेया प्राणप्रिया पली अक्षयतृतीयायामेतस्यामन्यस्य परिगण्येत्‌। परस्याऽ इ्शायिनी सम्भवेत्‌। 

राष्रौढयुवकस्य मुखं क्रोधावेशेन रक्ताक्तमिव व्यलोक्यत । अद्यावधि किमीदृशोऽनर्थः 
केनचन वीरक्षत्रियेण स्वयमनुभूतः? परिणेयायाः कृते तु पुरा परःशतानि मस्तकानि व्यच्छिद्यन्त 
क्षत्रियो जीवितस्तिष्ठेत्‌, तस्य परिणेयया भाविपत््या च सह द्वितीयस्य विवाहो भवेत्‌? 
किमेवं सम्भवः? न कदाचित्‌, न कदाचित्‌। 


(२) 
अर्थस्य पुरुषो दासः 


'श्रष्टपितृव्य ! मम प्रतिष्ठा, वंशस्याऽस्य लजना च सम्प्रति भवद्हस्तगता ।! 

“लजना, प्रतिष्ठा च मया बहुशो रक्षिता । किन्तु कुमार ! त्वमेव मां निर्दिश, कतमस्य 
कृषिक्ेत्रस्योपरि तुभ्यं द्विसहस्नमुद्राः परिगणयेयम्‌? इदानीं किं मे बन्धकौकरिष्यसि?!' 

"मम समीपे साम्प्रतं किं वा अवशिष्टं वीक्षसे । राजपुत्रस्य प्राणः, प्रतिष्ठा, सर्वस्वं 
वा, सेयं तरवारिरेव केवलमवशिष्टा ।'" 

“^ तर्हिं कस्यचिद्‌ द्वितीयस्योऽत्तमर्णस्य द्वारं वीक्षस्व! रष्टरौढयुवकः साम्प्रतमतीव 
व्याकुलः संवृत्तः। विवशोऽसौ व्याहरत्‌ - “पितृव्य, भवता मद्धवनस्य एकैकं तृणमपि सत्यं 
वा अनृतं वा, आयव्ययं दर्शयित्वा, आत्मसत्कृतम्‌। मम गृहे सम्प्रति छ्िन्न-भिन्नमपि पात्र 
नेक्ष्येत। न च किमप्यवशेषितं सम्प्रतम्‌। मया हि सः सर्वस्वमपि समर्पितं भवते । साम्प्रतमपि 
यत्किञ्चिद्‌ वदसि दातुमयमहमुद्यतः। किन्तु साम्प्रतं मम, मद्रंशस्य च लजां मा विगमय । 
यस्य क्षत्रियस्य परिणेया परकीया भवेत्‌ स तु जीवितोऽपि मृतकतुल्यः। एतां तरवारि- 
जगदम्बां शिरसि निधाय घोरतरशपथं करोमि यद्‌ भवतः एकैकमपि पणं दुग्धेनेव प्रक्षाल्य 
भवते समुज्वलं समर्पयिष्यामि। काममस्य वृद्धिं ( व्याज) यथेच्छं योजय, किन्तु साम्प्रतमेव 
तमिमं धनराशिं मह्यं समर्पयेः।'' 


शस्त्रपाणिः क्षत्रियाणी [द 

यदि सत्यं राजपुत्रवीर्यमसि, तर्हिं यथाहं पत्रे लिखामि, तदुपरि सत्येन मनसा 
हस्ताक्षराणि विदध्याः। 

यदि मम मस्तकमपि याचिष्यसि, तर्हि निःशब्दं दास्यामि, किन्तु समयेऽस्मिन्‌ 
प्रतिष्ठां च लजां च मे सहसा संरक्ष। 

वणिजा पत्रमेकमालिख्य युवकस्य सम्मुखे निहितम्‌। कर्णोपरि निहिता लेखनी 
कषत्रिययुवकस्य हस्ते समर्पिता, प्रोक्तं च- “यदि सत्यं क्षत्रिमात्मानं मन्यसे, तर्हिं हस्ताक्षराणि 
कुरु।'' 

राष्रौढयुवकेन पठितमिदं पत्रम्‌। आसीदत्र लिखितम्‌- ^“ एतद्‌ ऋणम्‌ वृद्धि सहितं 
यावन्न परिशोधयामि, तावद्‌ विवाहितामिमां पतीं सहोदरभगिनीमिव भावयिष्यामि ।'" 

ओष्ठौ दनतर्नर्दयं दशन्‌, ज्वलदभ्यामिव नेत्राभ्यां पत्रमिदमालोकयन्‌, युवको विदधे 
हस्ताक्षराणि। 


(३) 
असिधारं व्रतं मम 

बहु वर्षाणामनन्तरं राष्टरौढ वीरस्य शुन्यं गृहमावासितमभवत्‌। पुनरिव तत्‌ 
सजीवमिवालोक्यत । द्वारोपरि प्रज्वलन्‌ प्रदीपः आलोक्यत। कीटैरामूलचूलमात्मसात्कृतम्‌, 
पङ्कधूल्यादिभिरभिव्याप्तं तस्य भवनं साम्प्रतं सुमृष्टपरिमार्जितं सुधया लेपितं च दिव्यां 
कान्तिमाधत्ते स्म। प्रसन्नमिव सस्मितमालोक्यत तद्धवनम्‌। बहु समयानन्तरमद्यैव तेन 
भूषणणत्कारः कर्णाभ्यामाकर्णितः। विवाहितपत्न्या सह समागतेन पूर्णशकरटिपरिमाणेन 
गृहोपकरणेन तद्गृहमद्य पुनः स्थाने-स्थाने सज्ीकृतमभूत्‌। युवको यदा भोजनायोपविष्टोऽभवत्‌ 
तदा तत्पली सरसानिर्मितेन सुन्दरव्यजञ्जनेन सुखं वीजयति स्म तम्‌। हस्तिदन्तनिर्मिता वलया 
वीजनसमये सुमधुरद्चद्धारमकुर्वन्‌। अरुणरागमिश्चिताभ्यां कराभ्यां सस्नेहं व्यञ्जनानि परिवेषयन्ती 
सानुरागमभोजयत्प्ली युवकम्‌। हदि नानाभावाननु भवन्नपि क्षत्रिययुवको न किञ्चिद्‌ 
वक्तुमशकार। नवागता पल्ली तु स्वतः कथमिव वाचमुद्घारयेत्‌। किन्तु तस्या नेत्रयोः 
प्रणयप्रवाहः प्रत्यक्ष परक्ष्यते स्म । किन्तु इतः क्षत्रियवीरस्य नेत्रे सुतरामास्तां गम्भीरे । 

भोजनं समाप्य यथा सं हस्तप्रक्षालनाय प्राचलत्तदा क्षत्रियाणी सेयं जलपात्रमादाय 
तस्य हस्तयोरुपरि जलधारामदात्‌। क्षत्रियस्य गम्भीरा दृष्टिः सुदीर्घावगुण्ठनस्य अन्तरालगते 
प्रस्वेदभृते मधुरमुखे सहसा अपतत्‌। किन्तु तस्य नेत्रयोरन्ते उत्तमर्णविलेखितं तत्पत्रं 
पाषाणशिलेव सुस्थिरमभूत्‌। वीरस्य हस्तयोरभूद्‌ भृशं कम्पः। पात्रात्‌ प्रपतन्ती जलधारा 
हस्तयोरुपरि न पतित्वा, केवलं नालिकायामवहत्‌। 

शनैरभवत्‌ सन्ध्या। समागता निशीथिनी । ' सौभाग्यरात्रेः' सर्वाण्युपकरणानि 
संव्यधीयन्त । ्शुरगृहात्‌ समुपलब्धे पर्यङ्कं दरावप्यशयाताम्‌। किन्तु राष्ौढवीरः कोषात्‌ खड्गं 
निःसार्य दम्पत्योर्मध्यतः स्थापयामास । मुखं परावर्त्य शेते स्म। 

क्षत्रियाणी नितरामभूच्चकिता। हन्त केयं चर्या? मया को वा ईदृशोऽपराधः कृतो 
यस्यऽयमसाधारणो दण्डः। 

एका द्वे तिस्रः इति कृत्वा दश पञ्चदश वा रात्रयो व्यतीताः। स एव निष्कोषः 
खड्गः भुजद्ध इव तयोर्मध्ये शयानोऽभवत्‌। दिवा स्वच्छन्दं द्योद्धूत्‌ संलापः । क्त्रिययुवा 
व्यवहारे न किञ्चिदप्यदर्शयद्‌ वैगुण्यं वा मलिनतां वा। संलापसमये अमृतमिवाऽस्रवन्रूनम्‌। 
चक्षुषोः प्रत्यक्षं प्रणयप्रवाहः प्रावहत्‌। किन्तु यथेव रत्रिरागच्छत्‌, तस्य मुखादेकाऽपि वार्ता 
नाऽश्रूयत। तस्य नयने सम्मुखमपि नाऽपश्यताम्‌। नीचैरनयन एव सर्व दिनकृत्यमपयूयत्‌। 
हन्त रात्रौ सहशयनमधिशयानौ अपि परस्परं शतक्रोशान्तरितमिव आस्ताम्‌। 

विचारशील क्षत्रियाणी अतिगभीरतया पत्युश्चर्या व्यचारयत्‌ । व्यवहारं च मार्मिकटृष््या 
समीक्षाञ्क्रे । सा चिरमभूच्चकिता। अन्ते सा विवशतया समभूत्‌। एकदा यथेव राष्रौढक्षत्रियः 
तरवारिमाकृष्य शय्यायां पादं न्यधात्‌, क्षत्रियाणी सेयमानम्रीभूय तस्य चरणौ अगृह्णात्‌, 
गद्गदमगादीत्‌- “को वा मत्तः प्रमादोऽभवत्‌? केन वा भवान्‌ मयि एतावद्‌ रुष्टः? अवश्यं 
मम जनकेनाऽपराधः कृतो यत्‌ अतिसृक्ष्मसमये धनस्य कृते भवतः उपरि सोऽयं भारो 
निपातितः। किन्तु मम कोऽत्रापराधः?'' तस्या नयनाभ्यामश्रुवृष्टिः कृता, पत्युश्चरणौ प्राक्षालयत्‌। 

“को वा इदमकथयत्‌ यदहं त्वयि रुष्टोऽस्मि। त्वं ममैव । भवती मम गृहस्य 
सर्वात्मना स्वामिनी ।'' निजकराभ्यां तस्याः करौ निजचरणयोः सकाशाद्‌ दूरमपसारयता 
राष्ेटेन सभावगद्गदमुक्तम्‌। 

“* तर्हिं एतावत्समीपे निवसन्नपि भवान्‌ मत्तः एतावदूरे किमिति तिष्ठसि ?'' 

क्षत्रियस्य ललाटे द्वे रेखे अदृश्यताम्‌। विचारमग्र एव समलपत्‌ असौ- “अपि त्वं 
ज्ञातुमभिलषसि? '' 

"* आम्‌।'' 

“^ तर्हि पत्रमिदं पठ ।'! 

दीपस्य मन्दीभवन्तं प्रकाशं प्रोज्वलीकृत्य समपठत्‌ सा वणिजा लिखितं तत्पत्रम्‌। 
यथा यथा सा पत्रमिदमपठत्‌ तथा तथा तस्या मुखे नितान्तं गम्भीरता व्याप्रुते स्म। अन्ते 
किड्कर्तव्यविमूढतायामपि हदयदारढ्येन तस्या मुखं नितान्तमुज्वल प्रत्यभासत । पत्रमिदं पत्युर्हस्ते 
परावर्तयन्ती, सन्तोषस्य सुखनिःश्वासं च गृह्णती सा समभाषत- ^“ सम्प्रति न मे काचिच्चिन्ता । 
मम चिन्ता केवलमासीद्धवतः क्रोधस्य, अप्रसन्नतायाः। व्रतस्याऽस्य पालनं नेदं कटिनम्‌।'! 

यथेव प्रभातमभृत्‌, क्षत्रिया निजगात्रात्तानीमानि लघु लघुभूषणानि, मूल्यवन्ति वस्त्राणि 
च एकम्रन्थौ निबध्य पत्युः सम्मुखे स्थापयन्त्या वस्त्राणि च एकमग्रन्थौ निबध्य क्रोणीह । 
सर्वप्रथमम्‌ ऋणविमोक्ष आवश्यकः । अयं हि धर्मः । गृहे स्थिताः केवलं कृषका एव शोभन्ते । 
राजपुत्रास्तु सेवया, पराक्रमकार्यैरेव कर्ति लभन्ते। अतएव इतः प्रस्थाय कस्यचिन्नरेशस्य 
सेवायामेव योगं दास्यावः। 

““पितुरगृहं कोद्क्‌? यत्र भवान्‌ तत्रेयं ते अद्धङ्धिनी, द्रौ तुरगो साम्प्रतमानेयौ ।'' 

्षत्रतेजसा देदीप्यमानं पल््या मुखमालोकयन्‌ र्ौढो नितान्तमभूत्‌ स्तम्भितः। 


(४) 
विक्रमः क्र न पूज्यते 


सूर्यः साम्प्रतं सपादहस्तमितमाकाशमधिरुढः। समयेऽस्मिन्‌ दिव्यभव्याकृती द्रौ 
युवकौ अश्वद्रयारुढौ अम्बर (ओबिर) नगरस्य परिसरे सरभसं प्रतियात: । द्वावपि समवयस्को, 
समानां च वेषभूषामधिवहन्तौ । द्वयोरपि हस्तयोस्तीक्ष्णभल्लौ भानोः प्रभया सम्प्रति सुतरां 
देदीप्यते । कटिनितम्बितः खड्गस्तुरगस्य पृष्ठं मुहर्मुहुराघटयन्‌ तस्य त्वरितगतिमिव संवर्धयति । 
द्रयोरपि वीरसजामालोक्य को वा परिचेतुं शक्रुयाद्‌ यद्‌ द्रयोरनयोरेकतरा महिला । 

घोटकौ धावयन्तौ आम्बेरदुर्गस्य द्वारसीमानमुपगतौ । महाराजो मानसिंहो 
दुर्गद्रारमुल्छ्घ्य बहिरागच्छन्नासीत्‌। तस्य दृष्टिः सम्मुखगतयोरनयोरुपर्यपतत्‌। मुखाकृत्या 
सद्यः परीक्ष्य, निजतुरगं स्थापयन्‌ महाराजः सहसरा समपृच्छत्‌- "* कतमौ भवन्तौ राजन्यौ ?' 

"“राष्टोढो '' 

“*इतः किमित्यायातौ ?'' 

““ प्रस्थमितस्य अन्नस्यं कृते अन्नदातः।'' 

^“ तर्हिं मृगयायां मम सहचरौ भवेताम्‌ ।' ' 

नम्रीभूय प्रणमन्तौ द्वावपि निजनिजं तुरगं परावर्तयामासतुः। आम्बेरनरपतेः 
पृष्ठगामिनावभूताम्‌। शुकरनिकरस्य पृष्टे त्वरितमधावत्सेयं मृगयुमण्डली । अग्रे सेयं 
वाराहपङ्क्तः, पुष्टे च कुन्तान्‌ करे वहन्तः क्षत्रियवीराः समधावन्‌। घोटकाः प्राणपणेन 
धावन्ति स्म। एकः शूकरः समण्डलमतिक्रम्य दूरमभूदतिक्रान्तः। सर्वेऽप्यधुना 
कोलाहलमकार्षुः- "एको निःसृतः, त्वरितं धावत । विपोथ्यतामयम्‌। ' 

सर्वेषामपि तुरगाणां वल्गा एकस्यामेव दिशि पराववृते। एतावतैव एकतमस्तुरगो 
विद्युदरेगेन सर्वाग्रतो बभूव । अश्वारोहो निजभद्लेन वाराहमिमं लक्ष्यीचकार। सवेगं प्रक्षिपतो 
सूकरस्योदरं विदार्य परपारमादृश्यत । अम्बरनरपालो दूरतः पश्यन्नेव ससन्तोषमगदत्‌- ““ साधु 
साधु''। 

प्रस्वेदान्‌ परिमार्जयन्नश्वारोहो घोट कान्नीचैरवारोहत्‌? सविनयं शिरसा प्रणम्य 
पुनरश्चमारोहत्‌। अहहः को विश्वसितु, कश्चेदं कल्पयतु, यदेषां मध्ये एकतमया नार्या एकस्मिन्नेव 
सम्प्रहारे सोऽयं वराहः समापितः। 

नरपरीक्षकोऽम्बरनरपालः सप्रणयमवदत्‌ “ भवन्तौ वीरौ । अद्यतः प्रभृति भवन्तौ 
द्वावपि राजहर्म्यस्य प्रधाननिरीक्षको नियतौ । निशि मम शयनकक्षस्य भवन्तौ एव सन्निरीक्षणं 
करिष्यतः! ! 

द्वावपि- ““ वर्दधतामन्नदाता अस्माकम्‌ ' ' इति वदन्तौ घोटकादवरुद्य विनयं प्रणेयतुः, 

पुनश्च तुरगमुपारुरुहतुः। 
“ सुवर्णपुष्पां पृथिवीं चिन्वन्ति पुरुषास््रयः। 
शूरश्च कृतविद्यश्च यश्च जानाति सेवितुम्‌। ।' 

भाद्रपदस्य घोरकृष्णा रजनी । दूरदूरतो हर्म्यस्य प्रणालिका कलकलं कुर्वन्त्यः 
अतुलजलं प्रवाहयन्ति। उपरि कलज्नलमलिना मेघघटाः सर्वतः संछ्नाः। मुहुर्मुहुभीषणरवेण 
तास्तथा गर्जन्ति यथा क्षणेनैव प्रलयदृश्यं दर्शयिष्यन्ति। अहह । विद्युदप्येषा चतुर्दिक्षु तथा 
चमत्कुरुते यथा दृढाविहितस्याऽपि चक्षुषी निमील्येते। परितस्तथा सूचीभेद्योऽन्धकारो यथा 
हस्तेनापि हस्तो नाऽऽलोक्यते। मन्दमन्दाः पयोविन्दवः प्रारब्धाः पतितुं परितः। समयेऽस्मिन्‌ 
सङ्कटाऽऽपत्नोऽपि गृहं विमोक्तुं नोद्यतो भवेत्‌ स्वेच्छया । समयेऽस्मिन्नाम्बेरधराधीशो निजशयनागारे 
निस्तन्धमासेवते निद्राम्‌ ““शीघ्रमेव साम्राज्यस्य विपुलवाहिनी नरपतिः काम्बोजविजयाय 
प्रतिष्ठेत! ', इति हि राजधान्यां सर्वतोऽपि प्रवादः प्रचलितः। महाराजाधिराज युद्धेऽस्मिन्‌ 
स्वेच्छया शिक्षितानां वीरराजन्यानामप्येकं महत्सैन्यं स्वेन सह सन्नयेत यस्योपरि सर्वात्मना 
स्वस्य विश्वासः, दृढनिश्चयश्च भवति अत एव दूर दूरतो वीरराजन्यानां यशस्विनो वंशधराः 
प्रयत्न सङ्गृह्यन्ते । श्रुत्वा चान्ये महाराजस्याश्रये स्वतः समुपागच्छन्ति । युद्धसल्नाकार्य दिवा 
सर्वतोऽपि निरीक्षमाणो दुण्ारधरापतिः साम्प्रतं निद्रया विश्राम्यति। शयनागारस्य द्वारदेशे 
द्वाविमौ वीरराजपुत्रौ प्राहरिककार्यं कुरुतः। द्वयोरपि हस्तयोर्निष्कोशः करवालः यो हि 
विद्युच्चमत्कृत्या सह द्विगुणतरं चमत्कुरुते । 

घोरा निशीथिनी, मध्यरात्रस्य द्वादशतमा घण्टा साम्प्रतमेव सूचिता तत्कारेण। 
महाराजस्य विखन्धा निद्रा ्ासप्रशासै : सर्वथा सूच्यते । किन्तु राजमहिष्या नयनयोर्नाधुनापि 
निद्रा। साहि महाराजस्य विजयप्रस्थानं विचारयन्ती नानाचिन्ताभिराक्रान्ता । साम्प्रतं च प्रावृट्‌- 
प्रकृत्या भीषणं चाऽद्धुतं च दृश्यमालोचयन्ती सा विखन्धं स्वर्णपर्यङ्कमधिशयाना । द्वावपि 
नवागतौ राजपुत्रौ निष्कोषं खड्गं वहन्तौ, शयनागारस्य द्वारोपान्ते संरक्षणे जागरुकौ । पश्चिमदिशि 
भीषणा च प्रखण्डा च चपला चकितचकितं चमत्कृतवती । क्षत्रियाणी वीरपुरुषवेषं वहन्त्यपि 
साम्प्रतं निसर्गतः सस्मार-यदियं चपला अस्मजन्मभूमौ चमत्कुरुते। अनया स्मृत्या सह 
अन्यान्यवार्तानामप्यभूत्स्मरणं तस्याः। अद्याऽहं धनार्जनस्य कृते पुरुषवेषमधिवहन्ती 
विदेशेऽस्मिन्‌ अर्द्धरात्रे प्राहरिकसेवाकार्यमनुतिष्ठामि । अन्याः सम्भावितमहिलाः समयेऽस्मिन्‌ 
शयनागारं निरुध्य निर्भरं निद्रामासेवन्ते। अहं च दीना निष्कोषखड्गं वहन्ती दण्डायमानैव 
रजनीमतिवाहयामि । 

एतावत्येव, समीपस्थतरोर्हदयग्राही ' पी°पी० ' इत्यश्रूयत शब्दः। 

अबला हदयस्य दुर्बलतां प्रयतात््रकामं निगृहीताऽपि साम्प्रतमजागः। हन्त प्रियः 
कुत्र? अत्यन्तसमीपे अस्ति। तथापि नितान्तं दूरे। अहो मम गणना न साम्प्रतं 

प्रियतमसंयोगिनीषु, न च वियोगिनीष्वपि। हन्त ममाऽपेक्षया चक्रवाकयोर्युगलमेव सम्यक्‌, 
यो हि दूरे दूरे स्थितौ वियोगवेदनामिमां विवशतया विषहेते। अहं तु दिवारात्रं सहसंस्थितापि 
विवशवियोगिनीत्यतोऽति दुभाग्या। 
अस्खलत्तस्या धैर्यबन्धः। समीपमुपगत्य वीरपत्युः क्षत्रियस्य स्कन्धे 
करमस्पर्शयच्निभृतं सा। हस्तस्य स्पर्शमात्रे एव तथा प्रतीयते स्म, यथा विद्युच्छक्तिः शरीरे 
सञ्चरिता भवेत्‌। द्वावपि निर्भरमकम्पेताम्‌। रष््ौढक्षत्रियस्त्वरिततरं प्राबुध्यत । मुखादस्य 
निरसरत्‌- ^"क्षत्रियाणि ! प्रबुद्धा भव ।'" 
सत्या क्षत्रियाण्यपि सा त्वरिततरं प्रबुद्धाऽभूत्‌। दीर्घनिश्चासं त्यजन्ती सा 
राजस्थानीयभावनया समुदगिरत्‌- 
“देशो दूरे सह पतिः, तदपि बन्धुमवयामि। 
देशं यदि यायां पुनः, तदा प्रियं कलयामि।।' 
“देस विमाघर परिका प्रिय बान्धव रे भेस। 
जिण दिन जास्यां देसमें बांधव पीय करेस।।' 
शयनीयमधिशयानयैव राजमहिष्या सर्वेयं लीला श्रुता च, किञ्चिद्‌ दृष्टा च। 
प्रातर्जागरित्वैव सा अम्बरनरेन््रमवादीत्‌ अनयोर्वीरक्षत्रिययोरन्तरे तु गुप्ततमः कश्चिद्‌ भेदोऽस्ति। 
“*किं, कोऽस्ति भेदः? किं कुर्यामनयोः शिरोभेदम्‌?'! 
^“ नहि नहि भेदस्य नावश्यकता, द्योः भेदस्याऽपेक्षा। एनयोरन्यतरा महिला ।'" 
““ मान्यमहिषि! मुग्धमहिलेव नूनं प्राभ्यसि। इदं दार्ढ्यम्‌, एष नेत्रयोर्भङ्धिमा, इयं 
वीरता, किं कदाचित्नारीषु दृष्टपूर्वा ?'' 
“* श्रीमन्‌ प्रभुः। काममिदं मे कथनं मन्यतां, न वा स्वीक्रियताम्‌। किंत्वनयोरेकतरा 
नारी, विपदूता च सा सम्प्रति ।'' 


य) 

^“ प्रिये! कथमिदं परीक्षयताम्‌?'! 

* अहमेतत्परीक्षां सर्वतः कुर्याम्‌। भवान्‌ प्रासादन्तः स्थितः प्रक्षताम्‌ तावद्‌ ।'' 

द्वावपि राजपुत्रौ अन्तराहूय, राजमहिषी चुल्िकोपरि दुग्धस्य करहिकामधात्‌ । स्वयं 
च बहिराह्यत्‌। स्वल्प एव समये दुग्धं सन्तप्य उत्फाणोन्मुखमभवत्‌। एतावतैव क्षत्रियाणी 
सहसैव अशब्दायत- “" दुग्धम्‌ उत्फणति ।" राष्रौढो यावत्‌ क्षत्रियाणीमिद्धितेन किञ्चित्प्रबोधयति, 
तावत्‌ राजमहिषी सरभसमभिधाव्य साग्रहमपृच्छत्‌- 

^“ पुत्रि! सत्यं निर्दिश काऽसि त्वम्‌। मत्तो गोपनस्य नास्त्यावश्यकता।'! 

क्षत्रियाणी विवशा, नेत्रे निमील्य, राजमहिष्या वक्षसि निजमुखमगोपयत्‌। 

राष्रौढक्षत्रियः सर्वामथात्मकथामम्बरधरणिपालस्य सम्मुखे अवर्णयत्‌। कथामिमा 
सावधानमभिनिशम्य दुण्टारनरपालः परममप्रीयत। सहसैव ससन्तोषमगादीत्‌- ^“ भवतः 
ऋणस्य सर्वमपि धनं, वृद्धया सह राजकोयाश्चारोहस्य हस्तेन सम्प्रतमेवाहं प्रेषयामि भवद्ग्रामम्‌। 
त्वं मम सविधे सानन्दं निवसेः गृहस्थाश्रमं च संस्थापयेः।'! 

हस्तासम्पुटं संयोज्य सविनयं न्यवेद्यत र्रौढवीरेण...........- * अन्नदातुराज्ञा शिरोधार्या । 
किन्तु यावदहं स्वयं निजजन्मभूमिं गत्वा, ऋणं न परिशोधयामि, ऋणपत्रं च स्वहस्तेन न 
परिसमापयामि, तावत्कालस्य कृते भूरिभूरिक्षमां याचेऽहमन्नरदातुः सविधे। आवां द्वावपि 
विसर्जनीयो तावत्‌ दयालुना स्वामिना ।'' आम्बेरधरणीपालं सर्वमपि ऋणद्रव्यं गृहस्थापनोचितानि 
सर्वाण्युपकरणानि च तस्मै तत्कालमेव प्रदाप्य द्वावपि व्यसर्जयन्निजगृहगमनाय । त्वरिततरं 
परावर्तनाय च न्ययोजयत्नर्देशम्‌, यतो हि शीघ्रमेव भवेद्‌ भवदपेक्षा। 


भाग्यरेखा 


(९) 


उन्नततरे गिरिशिखरेऽ वस्थितं चित्रकूटदुर्गमात्मनो ह्यजेयतागर्वेण मौलिमुन्नमय्य 
गगनमिव चुम्बदासीत्‌। शैलानां विशङ्कटतया मार्गाणामगम्यतया प्राकृतिकसङ्खटनस्य 
निसर्गनिबिडतया च दुर्गमिदं सैनिकदृष्टौ सत्यं सत्यमजेयमवभासते। वर्तमानेऽस्मिन्समये 
वीरभारतस्य सर्वतः सुटूढीमदं प्रख्यायते स्म दुर्गम्‌ । राजपुत्रप्रान्त एव किम्‌, भाग्यभूमेर्भारतस्य 
प्रान्ते प्रान्त एवास्योपगीयन्ते स्म विक्रमगाथाः। प्राकृतिकं विषमनिवेशमद्धुतां निर्माणपद्धतिं 
चावलोक्य विश्वकर्मणः सेयं निर्मिंतिरिति बहुधा प्रास्तुवन्‌ जनाः। नूनं 
प्रत्यक्षमस्याऽजेयतामवबलोकयमानः को वा नेदं श्रदधीतः? 

निसर्गरमणीयायामस्यां प्रभातवेलायामेतस्य दृश्यमालोक्यते स्मातीव गौरवपूर्णमाकर्षकं 
च। वैरिणस्तर्जयन्तीव शिखरे प्रस्फुरन्ती ह्यमुष्य वैजयन्ती गगनतलमलङ्कुर्वतो भगवतो 
भास्वतस्तिरश्चीनैः किरणैर्दधात्यद्धुतां शोभाम्‌, तथापि नित्यनवं संविधातुर्विंधातुर्दष्टौ 

नेयमभून्मर्षणीया नाम । अजस्रं स्तब्धीकृतकन्धरस्य हि शिरः कदाचिदानमत्येव नूनम्‌। अत 
एव हि भुवनमण्डलमाकम्पयतां शतघी निनादानां प्रतिध्वनिभिः सह स्तन्धमिदं 
ध्वजोऽ कस्मादेवनतमक्रियत । 

हन्त भुवनभरतुर्मङ्गलमयेऽस्मिन्समये हदयमवदारयतां शतप्नीनिनादानां कोऽर्थः? 
मेवाडमण्डलस्य गौरवघोषिणी सेयं राजपताका च हन्त कथमवनामिताऽद्य दुर्दैवेन? स्फुटमियं 
राजवंशस्याऽमङ्गलसूचना। चकितदुःखितानां नागरिकाणां दृष्िदर्गाभिमुखं विलग्राऽऽसीत्‌। 
किन्तु न किञ्चित्तत्र समदृश्यत जिज्ञासा व्यपगमाय। तोपध्वनीनामवसानोत्तरं सर्वत्र शान्तिः 
प्रसृताऽभवत्‌। शान्तिरपि कोदृशी ? अमङ्गलमयी, शोकशबला, श्माशानिकी ! विषण्णवदनानां 
जनानां दृष्टि्व्यलीयत दुर्गस्य प्रधाने द्वारे । दृष्टम्‌ शेतवस्त्रधारिणाम्‌, कालचिहवाङ्कुताः श्चैतपताकाः 
संवहतामश्चारोहिणां पदङ्कयः प्रावृण्‌ नदी पूरा इव त्वरितं विनिर्गत्य परितः प्रसृता अभूवन्‌। 
सर्वतः प्रचरतामासीत्तेषां घोषणा- “*महाराणा स्वर्गवासी जातः। त्रयोदशदिनानि 
राज्यमात्रेऽभिमन्येत शोकः कनीयान्‌ राजकुमारश्च महाराणासिंहासनमलङ्कुर्यात्‌ । स्वर्गगतस्य 
भूमिभर्तुः श्मशानयात्रा च भेवत्सम्प्रति दिवसस्यैकादशवादने ।'" 

राजमार्गतटे वीथिनिकटे रथ्यामुखे चतुष्पथसम्मुखे च सर्वत्र समभूजनानां सद्धरः । 
प्रासरत्सर्वत्रेयमेव चर्चा- “*कथं नाम जातो लघीयान्‌ राजकुमारो महाराणा? युवराज- 
सद्ग्रामसिंहस्याऽधिकारः कथमयमकाण्डेऽवहेलितः? मेदपारस्य चिरन्तनी मर्यादा कथमद्य 
मूलघातं विहता? युवराजः किमन्यायस्यास्य न कुरयत्प्रितिशोधम्‌?' नगरनिवासिनः 
सर्वेऽप्येकमतेनाऽऽसन्‌ युवराजस्य पक्षपातिनः। आसन्स्वेँऽपि प्रतीक्षमाणा 
राजकुमारस्याऽऽदेशम्‌। केवलमासीद्राजकुमारस्य रसनापरिचालने विलम्बः , न त्वासीद्विलम्बः 
पुरवासिसत्नाहे । सर्वतोऽपि प्रसृतोऽभूदन्यायस्य भीषणो विरोधः। 

आसीद्युवराजः सङ्‌ ग्रामसिंहो निश्चलमवस्थितः। हदयगतः पितृशोको 
मोलिकबिन्दुरूपेण नयनसलिलाभ्यां प्रवहन्नासीत्‌। मन्ये तेनैव सह प्रतिशोधस्य भावनापि । 
त्यागस्य दिव्यं ज्योतिः जागर्ति स्म तन्मुखे। धीरः स हि सर्व निश्चितवान्‌ हदये । निजं 
प्रियतममश्वमारुद्य दुरगाद्रहिरभवत्‌। करुणया हदयविदारणं दारुणमासीदिदं दृश्यम्‌। पौराः 
पूर्वत एव युवराजस्य कृते समुत्कण्ठिता आसन्‌, सम्प्रति विषण्णमनसा बहिर्गच्छन्तमिमवलोक्य 
सर्वेऽपि परितः परिवार्य तुरगस्य पश्ादन्वचलन्‌। सर्वेऽपि नीरवाः प्रावर्षन्नश्रुविन्दून्वि- 
लोचनाभ्याम्‌। गच्छताममीषां परिसमाप्यत नगरसीमा। विचारनिमग्रो युवराजः प्राबुध्यत 
साम्प्रतम्‌। स हि सद्भुशोऽनुसरतो नागरिकानालोक्य निर्विचलस्वान्तः सान्त्वेन समबोधयत्‌- 
"मम प्रणयप्रकाशिनो नगरनिवासिनः! यदि सत्यमेव मय्यनुग्रह : प्रणयश्च भवतां तर्हिं मानयत 
मेऽन्तिमं सन्देशम्‌। निजनिजगृहान्परावृत््य स्वीकुरुत नवीनस्य वोभूमिभर्तुराधिपत्यम्‌ ।' 

नगरनिवासिनो निजयुवराजस्याधिकाराणां कृते समभूवन्सन्नद्धाः समराय, किन्तु 
युवराजस्तान्प्राबोधयद्रहु धा- ' मेदपारीयवीराणाममूल्यमिदं रक्तं राजवंशस्य गृहकलहे 
माभूत्प्रवाहितम्‌।'' प्रत्यक्षमिदं दृश्यं श्रीरामस्य वनवासयात्रामस्मारयन्नूनम्‌। विनयानता जनता 

प्रिययुवराजस्य करुणारद्रमिमनुरोधं दुःखिना हदयेनाऽभिमन्य परावतंत 
यथाकथजञ्चिन्नगराभिमुखम्‌। सर्वेषां मुखे सेयमेकेव चर्चाऽऽसीत्‌- ` कथमयमन्यायोऽ भवत्‌?! 
किन्तु पर्वतैः पराहतः प्रतिध्वनिः प्रत्यत्तरमदात्‌- ' राजनीतौ एवमेव भवति ।' विषादजनितं 
मूकभावं भञ्जन्तो वृद्धा अनुभविनोऽपि प्रोचुः- 'रामसदृशाय ज्येष्ठपुत्राय किमिति पुरा 
वनवासोऽभवत्‌? शिशोर्ध्ुवस्य तिरस्कारः किमित्यभूत्‌?' 


(२) 


युवराजस्य प्रियामाता मेवाडमहीभर्तुः प्रधानमहिषी शिशुं षडवार्षिकमिमं सङ्ग्रामं 
जनतायाः सेहाश्रये परित्यज्य, अद्यतोऽष्टादशवर्षभ्यः पूर्व प्रातिष्ठत्‌ परलोकम्‌। अद्य मृतस्य 
मेवाडमहीभतु्ि तीयविवाहोत्तरं द्विगुणं प्ररूढः प्रजाप्रणय एव बालयुवराजस्याकरोदसामान्यं 
पालनं पोषणं च। एवं परिस्थितौ मेदापाटीयजनता निजयुवराजस्य कृते किमिति न भवेत्प्रमत्ता? 
किन्तु मान-ममतामय्यां मेवाडमृत्तिकायां क्रोडया प्रवृद्धो युवराजोऽपि केवलं निजविमातुर्दषेण 
तामेव मृत्तिकां निजप्रणयिनां रुधिरेण कथमिव शक्रुयाद्रञ्जयितुम्‌? केवलं निजस्य हिताय 
परस्सहस्राणां मेवाडवीराणां कथमिव सङ्घुरटयेत्समरम्‌? युवराजो वीरो हदि धीरश्चासीत्‌, 
सहि सर्वस्वं परित्यज्य सिद्धार्थं इव महतेऽर्थसाधनाय गृहाद्रहिर्भवितुमासीत्प्रभुः। अत एव 
निजभाग्ये भरवशमाधाय पर्यचलदज्ातां दिशम्‌। 

मेदपारस्य सीमानमधिगम्य स हि प्रियाया निजमातृभूमेरधारयद्रजः शिरसि । सभक्ति 
चान्तिमं प्रणामं विधाय वाष्पपूर्णाभ्यां नेत्राभ्यामयाचदनुमतिं बहिर्गन्तुम्‌। ततो धीरोऽपि 
भासक्रान्तमना विदेशाभिमुखमकरोन्मुखम्‌। त्वरितगामी तस्य तुरगो वायुना बद्धस्पर्द 
इवालङ्कयदध्वानम्‌। आसीत्तस्याग्रतो महत्त्वपूर्णमेकमात्रं लक्ष्यम्‌, पृष्ठतस्त्वभूदराजिखुरविधुता 
मार्गधूलिः। 

युवराजोऽनवरतमासीन्मार्गमवलङ्कयन्‌। रात्रौ विश्रम्य समस्तं दिनमकरोद्यात्राम्‌। 
विश्रमस्थाने- युवराजस्य राजवेषमवलोकयन्तः प्रायः पप्रच्छुरपरे पथिकाः "को भवान्‌, कुत 
आगम्यते कुत्र च गन्तुमध्यवसायः, किं च भवतः शुभनामधेयम्‌। उत्तरप्रदानं विना 
मार्गान्तरमलक्षयमाणः स हि सङ्क्षेपेण प्रावदत्‌- ' योधपुरस्य राजसेवकोऽस्मि। मेदपारे 
सन्देशं प्रापय्य साम्प्रतमहमुपयाम्याम्बेरराजधानीं तदर्थमेव । नाम च मे विजयसिंहः।' एवं 
कतिपयदिनानि मार्गमुछ्कयतोऽस्य । समभूदेकस्मिन्दिने दूरतो दृष्टिगोचरं तारागढदुर्म्‌। 

मनस्यभूत्किमिति मार्गपतितं तीर्थमहमुछद्गयामि, कुतौ वान स्नामि 
पावनीकृतजनसमाजे पुष्करतीर्थराजे ? स्वेच्छावशोऽसौ प्रायात्पुष्करम्‌। अरावलीपर्वतमालया 
परिवृतः पुष्करपरिसरः समभूत्सर्वतो मनोहरः। पर्वतोपत्यकायामासंस्तपस्विनामाश्रमाः, 
पवनोपनीतो येषां होमधूमगन्धः पुनाति स्म प्राणिनां बहिरिवाऽन्तः करणमपि। चतुर्दिक्षु विराजते 
स्म काचिन्नैसर्गिकशान्तिः। पाषाणरयचितैस्तीर्थांवतारैर्मनोहरः पुष्करसागरः 

सततोत्थिताभिर्वीचिभिरुद्रेलितोऽभृद्यस्य तटपरिसरो नानाजातीयेर्मत्स्यैर्जलकुकुटेश्चाभिव्याप्तः। 
तीर्थराजस्य मध्यगता श्वेतपाषाणरचिता गुल्मटिका प्रकाशते स्म विकचं पुण्डरीकमिव। 

युवराजो विमलजले स्नानादिना विगतपरिश्रमं तुरङ्खमं विधाय स्वयमपि 
सश्रद्धमस्रासीत्तीर्थराजे । स्वर्गमुपयाताय जनकाय जलाञ्जलिं वितीर्य विदधौ श्रद्धया श्राद्धम्‌। 
वत्सलस्य पितुः स्मरणेन द्विगुणीभूतशोकावेगस्यास्य प्रावहन्कपोलयोरश्रुनिर्इरिण्यः। किन्तु 
न कोऽपि मां परिचिनुयादिति भयेन शोकमिमं महता धैर्यावष्म्भेन विष्टभ्य संस्थापयामास 
यथा कथचञ्चिदात्मानम्‌। अधिककालं चावस्थानमनुचितं मन्वानः पुष्करराजं प्रणम्य पावनं 
तत्पयस्तरिः प्राश्य पवनवेगं वाजिनमारुद्य पुनर्यथागतमाम्बेरराजधानीं प्रास्थित। चतुर्थेऽहनि 
चाम्बेरराजधान्याः समीपगतमात्मानमालक्ष्य विचारसागरे पुनरन्वभवन्मज्जनोन्मज्नानि। 

आम्बेरराजधानीं परितो लघुलघुषु पर्वतशिखरेषु सैनिकगुल्मानामद्धुतं दृश्यमजस्रम- 
धीरीचकार युवराजस्य वीरहदयम्‌। उच्चावचेषु पर्वतशिखरेष्वावासितमिदमाम्बेरनगरम्‌। 
जलनिर्रसघ्रावणः श्रावणश्चायं मासः। तदुपर्यनवरतं वर्षतो मघवतः सेयमुन्मादकरी सलिलञ्चरी। 
दुर्गस्याधस्तात्प्रावृषेण्यवारिभिरुद्रेलितस्य ' मावट ' सरोवरस्य तर ङ्गचच्चले सलिले शिखरगतानां 
राजहर्म्याणां प्रतिफलन्प्रतिबिम्बः। सर्वमिदं सम्भूय निसर्गनिस्तरङ्गेऽपि युवराजस्यान्तरङ्खं 
नानाविधभावकलछो लमुद्योलयामास साम्प्रतम्‌। अस्तु नगरस्य प्रधानं गोपुरमतिल- 
दुल्यप्राविशद्युवराजो राजधानीम्‌ 

अकस्मात्स्मृतिपथमुपारूढं प्राक्तनं तद्ूश्यमनृत्यद्युवराजस्य चक्षुषोः पुरतः- यदा हि 
चित्रकूरराजकुमारीमात्मनो भगिनीम्‌, अम्बेरराजमहिषीं विवाहस्य पश्चात्‌ प्रथमवारमयं 
चित्रकूरटराजधानीमुपनेतुं समायासीदाम्बेरनगरीम्‌। अत्यनुपममभूदेतस्य तत्स्वागतम्‌। शतमश्चवाराः 
पुरतः, शतं च पृष्ठतोऽस्य सैनिकसग्नया सन्नद्धाः पर्यचलन्‌। आम्बेरमहीमहेन्द्रेण ससमारोहं 
प्रहितैः सर्वैरेव राज्यस्य प्रमुखसामन्तैः पुरस्य प्रधानद्रार एवास्य निरवर्तयत स्वागतोपचारः। 
मङ्गलमुखीभिरन्तःपुरस्य परिजनसुमुखीभिर्वारवधूभिश्च मङ्गलकलशमुपनीय माङ्गलिकगीतैः 
कृतोऽभून्मङ्गलाचारः। कदृशेनानिर्वचनीयेन समारोहेण राजहर्म्येषु तत्स्वागतमुपलक्ष्य बहुदिनानि 
यावद्‌ गायकगुणिनां गीतिगोष्टूयः समभवन्‌। राजमहिषी, तस्य सहोदरभगिनी प्रहर्षपरवशा न 
माति निजाङ्गषु । किन्तु अद्य? युवराजः स्वयमात्मानमवगोपयन्‌ चौर इव निभृतं प्रविशति । 
नूनमपरिपठनीयलेखा सेयमेव भाग्यरेखा नाम! 


(२) 


साक्षादिन्द्रपुरीमपि निजवैभवाद्विडम्बयन्ती सेयमम्बेरनगरी सम्प्रति पूर्णविकसितं 
निजस्य यौवनमुपगम्य मदमनत्तेव प्रादर्शयद्विभ्रमविलासान्‌ । विकचदाडिमफल इवोच्चावचभावेन 
यत्र निबिडा जनवसतिरासीत्‌। अभ्रंलिहेषु प्रासादशिखरेषु स्वर्णमणिमयाः कलशाः 
किरणमालिनोराशिभिः शतगुणितं देदीप्यमाना: प्रददतीव देवनगर्यँ युद्धघोषणाम्‌। महाराजस्य 

पृथ्वीराजस्य बाहुदण्डाच्छायायां निर्भयमभिरकषिता, न्यायपूर्णेन सुवृष्टयनुरञ्चिता च सेयं 
टुण्टारधरणिरनभिलक्षितकालातिक्रमं प्रमोदते स्म । इतरराज्येषु दुखायात्तस्य प्रतापाच्छर्दूलच्छागो 
निरातङ्कमापिबतः स्म पानीयमेकस्मिन्‌ घट । 

अम्बेरनगरस्य गृहलक्ष्यो विनयविभ्रमशीलाः ' शीलावापिका'तो जलमाहरतु 
निरातङ्कमुपयान्त्यो लक्ष्यन्ते साम्प्रतम्‌ । निसगदिव निर्भरहर्षाभिरद्य वर्षाभिरालक्ष्यन्ते गृहे गृहेऽपि 
प्रमोदगप्रकर्णाः। अन्यसमये निरन्तरं भासमानोऽपि भगवान्‌ भास्वानद्य निबिडनिबिडासु 
श्यामघरास्वात्मानं निहते, कामयते च पृथ्वीराजप्रतापात्परिभूतस्यात्मनो लज्ामिव गोपयितुम्‌। 
राजधान्याश्चतुर्दिक्षु हरितहरिता भूमिरासीत्‌। क्रोशान्यावदासीदास्तृतमिव हरितास्तरणम्‌। मन्ये 
प्रकृतिपुरन्धया परावरपतेः प्रियतमस्य प्रसादनाय प्रसाधनमिव नवीनमिदमारचितम्‌। 
राजहर्म्यशिखरेषु सूर्यचिह्ाङ्किताः स्वर्णमयपताका आकाशमिव चुम्बन्त्यः प्रास्फुरन्‌। एवं 
किल नानाविधानि निसर्गमनोहराणि दृश्यान्वलोकयमानो युवराजः प्रायासीन्नगरस्य मध्यतः । 

यावत्किल रथ्यायामग्रतः प्रचलति तावन्निपपाताऽस्य दृष्टिः प्रमाणवेणुयष्टिमाददानस्य 
सेनिकवेषस्यैकस्य नवयुवकस्योपरि । किञश्चिन्मनसि निश्चित्य तत्रैवातिष्ठद्युवराजः। तुरगादवरुह्य 
तत्समीपमुपगतः प्रोवाच सोत्साहम्‌- “अपि सम्भवति ममापि सन्निवेशः सेनायाम्‌?! 
आसीत्तस्य नवयुवकस्य सैनिक सङ्ग्रह एव नियोगः। अत एव विजयसिंहस्य गात्रपरिमाणं 
स्वास्थ्यं च सेनोचितमालक्षयमाणोऽसौ चकार तमेवं सेनासन्निविष्टम्‌ । विजयसिंहो नासीत्केवलं 
सेनिक एव प्रत्युत स हि समभूत्परपराभवदायकः सेनानायकः । निजपित्रा सह बहून्‌ वारानयं 
गुर्जरमण्डले विजयलक्ष्मीमवाप्तवान्‌ । तथापि नवनिविषेभ्यो दीयमानां सैनिकशिक्षां तथा गृह्णाति 
स्म यथा नितान्तमस्यामपरिचितः स्यात्‌। किन्तु नायमात्मानमधिककालं प्रबभूव प्रच्छादयितुम्‌ 
कतिपयसप्ताहेष्वेव सेनापरिचालनपारवमस्याऽऽलोकयमानः सेनापतिस्तमेनं गुल्माध्यक्षमकरोत्‌। 

राजकौयमश्चं त्रयोदशमुद्रामासिकं चाऽयमलभत। समस्तेऽपि स्कन्धावारे निजायाः 
सहदयतायाः कारणाद्विजयसिंहः समभूत्सर्वेषां प्रीतिपात्रम्‌। व्यतिगतं निजस्य वृत्तं विस्मृत्य 
सह्यानन्देन सैनिकसेवितो व्यजीगमत्समयम्‌। शनैः शनैः प्रधानस्य सेनापतेरयं सर्वश्रष्ठो 
विश्चासभाजनमासीत्‌। सैनिकमहत्त्वस्य मुख्यमुख्यानि कार्याण्यभूवन्‌ क्रमशस्तदधीनानि। न 
केवलं तदीयगुल्मस्यैव, अपितु समग्राया अपि सेनायाः प्रत्येकं सैनिको विजयसिंहस्य कृते 
प्राणानां बलिं दातुमासीत्सन्नद्ध :। दीनाः सैनिकास्तस्य मासिकवृत्तेरवशिष्टमवाप्ुवन्‌। 
दु ःखितहदयास्तस्मै निजवेदनां निवेद्य लघूकृतहदयभारा इवासन्‌। पीडिताः सैनिकास्तत्कृतेन 
रोगोपचारेण निजां जननीमपि व्यस्मार्षुः। सर्वतः सेनायां तदिदमेवाऽश्रूयत- *विजयसिंहो 
मनुष्यरूपे कश्चिदमरः'। यदि सत्यमुदीरितं न सिध्येदतिशयोक्ति स्तर्हि जानीत- 
आसीद्रास्तवेऽप्येवमेव। 


(४) 

पूर्वमिव सभायान्मेघध्वनिश्रावणस्तृतीयः श्रावणः। आम्बेरनगरी पुनः प्रमोदकरी 
समभासत विलासविभ्रमै : । राजहरम्याणामधः स्थितं महासरोवरं पुनः पयः पुरः प्रमत्तमिवाभवत्‌, 
यत्प्रवाहितं पयः सवेगं प्रवहदूरदूरप्रदेशानामुपचिकाय शोभाम्‌ । विलासिषु नागरिकेषु सङ्कशः 
प्रारभ्यन्त गोष्ठीप्रमोदाः। नगरीसमीपस्थं प्रत्येकमुपवनं ' चूर्णमा'पूर्णमालक्ष्यत। 
मत्स्यावतारसंहारिभिस्तु निजभोज्यस्य कृते प्रक्षिप्तानि सरसि जालानि । ' भावट ' सलिले 
क्रौञ्चकारण्डवकुक्ुटाः क्रोडाकल्लोलमाकलयन्‌। मानुषीष्वेव किम्‌, महिषीष्वपि यौवनप्रमादः 
प्रारभ्यत यद्रशादितस्ततः केलिपरा अलक्ष्यन्त। गृहे गृहे गृहलक्षम्यो ' साम्प्रतमुपेहि गेहम्‌, 
आशा मे लगति प्रावृषेण्यगीतैराह्यन्ग्रोषितान्प्रियतमान्‌। गार्हस्थ्यसरस्तरणीयं रमणीयमण्डली 
वर्षागीतैर्मनो विनोदयन्ती समाहरति सलिलं वापिकाभ्यः। घटेषु जलैः पूरितेष्वपि न तासां 
पूरिता भवन्ति सखीभिः सह विश्रन्धालापाः। शिरसि जलकलशमावहन्त्योऽपि मिथो 
रात्रिप्रणयवार्ताभिर्मार्गमतिवाहयन्ति। गृहमासाद्य शिरसो घटाऽवतारणविलम्बः कामं 
क्षणमात्रायाऽप्यसह्यो भवेत्किन्तु सम्प्रति सखीसंलापे जलघटिकावाहिन्या घटिकापि न प्रतीता 
नूनम्‌। यासां स्तनन्धयो गृहे स्थितस्तास्तु सखीसमाहानेऽपि त्वरितपदैर्गृहाभिमुखमावर्तन्ते । 

हन्त ! विजयसिंहो यस्य श्मश्रप्रवृद्धमासीद्‌, व्यतीतवार्तास्मरणेन मुहूर्वेपथुमिवा- 
ऽन्वभवद्‌धृदये, किन्त्वात्मनो गोपनाय नागरिकाणामानन्देषु ददौ सहयोगम्‌। अद्य तदधीनस्य 
गुल्मस्य रात्रौ राजहर प्राहरिकतानियोगोऽस्ति। यथेव यामिकेन रत्र्दशरङ्कारः श्रावितास्तथेवायं 
शिबिरं परित्यज्य चचाल राजहर्म्याऽभिमुखम्‌। आसीत्परितः सूचीभेद्योऽन्धकारः। 
एकहस्तान्तरितमपि वस्तु नादृश्यतेति किम्‌, एकेन हस्तेनापरो हस्तो नाऽऽलोक्यत। भूमेरिदं 
कौतुकमालोक्य दिवि घनघराघोरमकुर्वन्नटहासम्‌। पदमपि मार्गावलद्भनमासीत्कदिनम्‌, 
किन्तु मुहुश्चमत्कुर्वत्याश्च्चलायाः प्रकाशे दूरपर्यन्तं मार्गमालक्ष्य विससार विजयसिंहः। 
गगनात्प्रारभ्यन्त मुक्तास्थूला वर्षाविन्दवः, किन्तु सम्प्रति राज्यहर्म्य॑नासीदूरे। अत एव 
त्वरितपदं वव्राज राजहर्म्ये । 

प्रासादमालायाः प्रधानद्रारे प्राभवत्प्रदीपप्रकाशः। अत एव तत्प्रकाशप्रतिफलनेन 
वर्षाजलधारा रजताकाराः प्रतीयन्ते स्म। यथेव घटिकाया एकादशवादिताष्टङ्कारास्तथेव 
पूर्वप्रहारिकस्य समाप्यत नियोगः। विजयसिंहो जग्राह नियोगभारम्‌ । सार्धघटिकाद्यविगमोत्तरं 
हादशर ङ्कर्यथेव निशीथस्य सूचनादत्ता, न तथेव मुशलधारावर्षमवर्षन्मघवा। परितो 
धाराप्रपतनरवेर्महान्नदः समुदभवत्‌। दूरतो िह्टीञ्ाङ्कारा येऽश्रूयन्त ते कर्णयोः प्रशान्ता अभवन्‌। 
सत्यम्‌, घोरतरे दुन्दुभिध्वनौ को वा शृणुयात्तूतिकारवम्‌? प्राहरिकगुल्माध्यक्षस्य 
यत्रासीत्स्थितिस्थानं । तस्य सविधगतमेवासीदम्बरवसुन्धरापुरन्दरस्य शयनमन्दिरम्‌, यत्र हि 
राजदम्पती विश्रब्धमन्वभूतां शयनसुखम्‌। वर्षाजलपृरैः शब्दायमानाः प्रासादनालिका दूरे 
त्वासन्नेव, किन्तु महानेको नालकः शयनमन्दिरस्य समीप एवापतद्यस्य कुटटिमपाषाणोपरिप्रतनेन 
महान्नादो ऽ भवत्‌ । वर्षाजनितौत्सुक्येन नानाविचारमग्रस्य विजयसिंह स्याऽ वधानं 
नालकशब्दोपर्यकस्मादाकृष्यत । विचारे कृते स विचालितोऽभवत- 


186 मञ्खुनाथग्रन्थावलिः 


“ हन्ताऽनेन घोररवेण भूपतेर्निद्राभङ्गो भवेत्‌।' कर्तव्यपरायणः स बहिर्गत्वा 
तृणपूलकमेकमानीय जलनितपनस्थानेऽस्थापयत्‌ येन घोरः रवः सहसैवाऽशाम्यत्‌ घोरवर्षया 
समभूवन्न्द्राणि तस्य वस्त्राणि, परं नासीत्तस्योपरि भक्षेपोऽपि। स्वामिनो निद्राभद्खो न 
भवेदेतस्यैवोपर्यासीत्तस्य लक्ष्यम्‌ । 

नालकस्य नीरनिपतननाते नरेन्द्रस्य निद्रायां वास्तव एव बाधकोऽभूत्‌। घोरशब्देन 
जजागार जगतीपतिः, किन्तु तन्निनादशान्तौ पुनर्निद्रामधिजगाम। सलिलपातस्य नियतसमये 
यदा निद्राभद्गोऽभवत्तदापि दृष्टं यन्मेघस्तथेवाविरतं प्रवर्षतीति। निजगाद महाराजः - ““देवि! 
बहो: कालादद्य घोरो वर्षति घनः। नालकजलप्रपातरवेण मम निद्रा मध्ये व्यपगता, किन्तु 
मयाऽनुभूतं यत्तदेव स नालकशब्दो विरतः। साम्प्रतमपि दृश्यते, घोरवर्षा किन्तु नोपगच्छति 
कर्णयोः स नालक निपातनादः। चित्रम्‌, किमस्य कारणम्‌ ।'' 

“* नाथ ! साम्प्रतमेव कारणं निवेदयामि ' ' इत्युक्त्वा यथैव महाराज्ञी शयनमन्दिरस्य 
द्वारमुपतस्थौ तथेव सरभसमुपगताभिः प्राहरिकौभिद्ररदासीभिः सर्वमस्य कारणमवाग- 
च्छन्महारासी । प्रत्यागत्य निवेदयामास- ^“ सैनिकैः नालिकस्याधस्तात्तृणपूलका निहिताः। 
कारणमेतस्य सविनयास्ते एतदेव न्यवेदयन्‌ "यदनेन वर्षानिनादो न भवेदन्नरदातुर्निद्रायां बाधकः।' 
महाराजस्य का साम्प्रतमाज्ञा ।'' 

महाराजः - अहो विचारशीला अमी सेनिकाः। 

महाराज्ञी - न केवलं विचारप्रवणतैव, स्वामिभक्तिरप्येषामसामान्यैव । यैर्हि घोरवर्षा 
स्वशरीरे सोद्वापि स्वामिनो हितचिन्तया तदिदं कार्यमप्ररितैरेव कृतम्‌। 

महाराजः - सामान्यप्राहरिकेषु नैतावान्‌ विवेको बुद्धिश्च भवति। न चैवंविधाः 
प्राहरिकाः पूर्व दृष्टा एव । अवश्यमिदं हदयकोतुकं श्वो व्यपनयेयम्‌। 

राजदम्पती पुनर्गाढनिद्रामवाप्रुताम्‌ । विजयसिंहोऽपि स्वनियोगकालं परिसमाप्य शिविरं 
पराववृते । आरद्रवस्त्राणि विमुच्य शयनीयोपरि गाढनिद्रायाः क्रोडे व्यश्राम्यत्‌। प्रभातप्रायायां 
रात्रौ स्वप्रेऽयं किं पश्यति यत्‌ शधैतवसनावृता एकाऽत्यन्तासुन्दरी वदति- ' सङ्ग्राम ! तव 
साधना सम्प्रति समाप्ता।' किन्तु विद्युदिव शीघ्रमेव नेत्रयोर्व्यलीयत । विस्मितो सङ्ग्रामसिंहो 
यावज्नागर्तिं तावददृष्टं यजनातं प्रत्युषम्‌। अश्रूयन्त परितः कुक्ुटरवाः। 


(५) 


प्राकाश्यन्त पूर्वगगने प्रकाशरेखाः। सौभाग्यसिन्दूरं पुरः प्रकाशयन्ती यथेव परिजहास 
प्राची तथैव साचीकृतमलिनमुखा नीचीबभूव प्रतीची । अरुणपुरस्सरो भगवान्‌ भास्करो मन्दं 
स्मयमानो ददौ दर्शनं शैलभृद्घस्याधस्तात्‌। अरुणवर्णास्त्वावरणाः धैतच्छटाविच्छुरितान्‌ राज- 
प्रासादान्‌ लिलिपुः कुद्कुमकर्दभैः। अम्बरनरेन्रस्य परितः श्रड्वाप्रकाशकरेषु देवमन्दिरेषु 
श्रूयन्त मधुर इव वह्छरी सहकारिणो । घनघण्टारवाः। अम्बावती पुरन्दर दुन्दुभिभवनेभ्यः 

पटु पटहघोषसहकृ ताः सुमधुरसह नायिकारचनाः सहदयमनस्सु तिलकमिव 
लिलिखुरासावरीमूर्तिम्‌। राजभवनेभ्यः प्रासरन्वनोपनीताः पार्थिवप्रबोधहेतवो मधुरवीणारवमिश्राः 
सद्धीतकलावतामालापध्वनयः। शिबिरे सूर्यदनिभिः सह सूर्यचिहाङ्कितं सैन्यध्वजमुच्छिमकुर्वन्‌ 
सेनिकाः। 

निद्राजनितमालस्यमवमुच्योत्तस्थौ विजयः। अशिणी परिमृज्य, उत्तरच्छं पदाभ्यां 
वृस्पनीय, त्वरितमवातरच्छयनीयस्याधस्तात्‌। प्रातःकालिकं शारीरककृत्यं विनिवर्त्य सैनिक 
वेषभूषाभिः सुसज्नितः समाययौ सेनिकाभ्यासप्राङ्गणे ।' यथैवायं स्वनियोगमद्गीकृत्यसमवेति 
सेनायां तथेव तुरगमारुह्य शिबिरेऽस्मिन्नतार्किंतमायान्तमवालोकयदम्बरधरणी पुरन्दरम्‌। सेनापतेः 
सतर्कौकरणसङ्के तः सवनिव सैनिकान्समसूचयत्सावधानभवस्थातुम्‌। सेनामध्यमागत्यैव 
महाराजस्य तुरगः समभूदवस्थितः। विकोषान्‌ खड्गानुच्छयाय सैनिकैर्वादिद्रध्वनिना संविदधे 
महाराजस्याभिवादनम्‌। अतर्किता प्रासरत्सर्वतो विनयविमिश्रा शान्तिः। 

महाराजः सेनापतिमप्राक्षीत्‌-ह्यो रत्रौ द्वितीयप्रहरे के केऽभूवन्यामिकाः? 
सेनापतिर्नामग्राहमाजुहाव गुल्माध्यक्षम्‌। विजयसिंहः साधिकृतैः सैनिकैः सह सविनयमुपातिष्ठत 
सम्मुखे। महाराजः पप्रच्छ-'* ह्यो रात्रौ नालकस्याधस्तात्केन निक्षिप घासपूलकः, किञ्च 
तत्कारणम्‌?!" 

सेनापतिरनिष्टस्य भावनया बभूव भयभीतः । मा भूदन्यो राजकोपस्य भाजनमितिसर्वदा 
सैनिकसहायको विजयसिंहः साभिवादनमवादीत्‌- ““' पृथ्वीनाथ ! ममैवासीत्तदिदं कार्यम्‌। 
मास्तु राजदम्यत्योर्निद्राभङ्ग इति हि सेवकेनाऽनेन विभावितम्‌।'' 

स्वामिभक्तस्य सैनिकस्य हितपरायणतां निपुणतां चालक्ष्य गद्दोऽभून्महाराजः। 
तुरगादवरुह्य सरभसमाशिभष कण्ठे सैनिकमिमम्‌। किन्तु नेदानीं हदयरहस्यं गोपायितुं 
प्राभवद्विजयसिंह : । अतिबलेनावरुद्धोऽपि वेगात्प्रावहदश्रूणां प्रवाहः कपोलयोः। महाराज 
साश्चर्यमवालो क यन्मुखं विजयस्य । यावद्विजयसिंह : स्वात्मानमवस्थापयति ततः 
पूर्वमेवाम्बरधराधिपस्तमेनं बाहुपाशे निबिडं बबन्ध। सगद्दमवोचत्‌ महाराजः - "न 
भवान्विजयः। त्वमसि सङ्ग्रामसिंह :। किन्तु किमिति त्वया स्वमात्मामवच्छाद्य क्लेशोऽयं 
विसोढः?' 

अश्रूणां गङ्गायमुनाप्रवाहे णाभिषिक्तौ द्वावपि समाजग्मतुः प्रासादमालाम्‌। 
अजागरुश्चेतसि प्राक्तन्यः स्मृतयः। अक्रोडन्‌ हदयरङ्गस्थलो सहानुभूताः पूर्ववृत्तान्ताः। महाराल्याः 
प्रमोदस्य नासीदस्य परिसीमा। भगिन्याः स्वभावसदयाद्‌ हदयात्प्रावहत्प्रवाहस्रेहः । साद्यद्य 
सम्भ्रान्तेव सर्वतो व्यचरत्प्रासादमालायाम्‌। अदीयन्त नानाविधा आदेशाः परिचारिकाभ्यः। 
व्यधीयन्त द्विविधाः समारोहाः सौख्यसञ्चानाम्‌। निरमीयन्त नानाप्रकाराणि भोज्यव्यञ्चनानि। 
पितुः परलोकवासस्य समग्रं वृत्तान्तमाश्राव्यत्सङ्ग्रामसिंह : । चकित दुःखितौ च सर्वमिदमत्र 
महाराज्ली महाराजश्च । बहूनि दिनानि चाऽचलत्सोऽयमेवप्रकारः। व्यत्यगमन्‌ विंशतिदिनानि 
पल इव प्रमोदविभ्रमेषु। 

एतस्मिन्‌ समयान्तराले आम्बेराधिपतेर्महाराजपृथ्वीराजस्य दूतो मेवाडमण्डलात्‌- 
प्रत्यागत्य शुभसंवादमश्रावयद्येन हि प्रमोदपारावारे द्विगुणतरास्तरङ्गाः समुदभवन्‌। 
महाराजपृथ्वीराजस्य प्रस्तावं स्वीकृत्य मेवाडस्य महाराणा ज्येष्ठभ्रातुः सङ्ग्रामसिंहस्याधिकारं 
सम्प्रति सम्प्रधारयति सन्नद्ध ्रायमस्मै मेवाडरानज्यं समर्पयितुम्‌ । ज्येष्टसहोदरस्य 
मेवाडराज्याधिगमेन नितान्तमुच्छसितहदयापि तस्येतः प्रस्थानमालक्ष्य वियोगकातराऽ भून्महाराज्ञी । 
सङ्ग्रामसिंहो महाराज पृथ्वीराजश्चोभावपि तामेतां बहुधा पर्यसान्त्वयतां यत्‌ साम्प्रतिकपरिस्थित्यां 
तस्य चित्रकूरप्रस्थानमत्यावश्यकम्‌। शीघ्रं पुनर्दर्शनं भवेत्सङ्ग्रामस्य । हन्त! भगिन्या 
स्वाभाविकः स्नेह एव तामीदृशमकरोत्कातराम्‌, अन्यथा तद्‌ हदयगतं प्रमोदं को वाऽनुमातुं 
प्रभवेत्‌? तस्या ज्येष्ठः सहोदरो मेदपाटमण्डलस्य महाराणा भवितुमितः प्रतिष्ठते, किमितः 
परमेतस्याः प्रियं स्यात्‌। सङ्ग्रामसिंहः सपारहासमभ्युत्थाय विनीत इव साञ्जलिबन्धमावेदयत्‌- 
“' पृथ्वीनाथ ! गुल्माध्यक्षोऽयमुपस्थापयति ' ' यत्‌ यस्मिन्‌ सेनाविभागे सोऽयं सैनिको 
वर्षत्रयमयापयत्‌ सोऽयं विभागो गच्छेन्मया सह मेवाडमण्डलम्‌, अधिवसेच्च तत्रैव । 
महाराजोऽपि तथैव भङ्गया सस्मितमवदत्‌- ' सामान्यगुल्माध्यक्षस्य यद्यपि नायमनुरोधो 
माननीयस्तथापि कार्यविशेषगौरवेण तदिदमद्धी क्रियते ।' 

अद्याम्बेरनगर्या प्रावर्षत्प्रमोदस्य मघवा । रमणीयवेषभूषाभिः सुसज्जिता सर्वापि सेना 


सम्मुखमुपस्थिता। अवाद्यन्त परितो पद्गलवाद्यानि। चारणा बन्दिगणाश्चागायन्‌ स्तुतिगाथाः। 
स्थाने स्थाने समभ्रियन्त मद्गलसम्भाराः । महाराज्ञी स्वहस्तेन सङ्ग्रामसिंहस्य तिलकमकरोत्‌। 
सङ्ग्रामसिंहश्च स्वभगिन्याश्चरणयोर्न्यददद्यान्मस्तकम्‌, सापि च तमुत्थाप्य, मस्तकमाघ्राय, 
प्रबलं वर्षस्तु विकचकुसुमेषु लोजेषु च, तमेनं विसर्जयामास । महाराजः पृथ्वीराजः 
सङ्ग्रामसिंहश्च द्वावपि पुरन्नीचैराजग्मनुः। जयघोषर्मुखरिता अभूवन्दशदिशः। द्वावपि तुरगावारुद्य 
वर्षतां पुष्पाणामास्मरणं तुरगखुरेः क्षन्दन्तौ पुष्पवन्दनमालाभिलङ्कृतां राजरथ्यामति चक्रमतुः। 
अतर्कितमेव तोपध्वनिभिर्गगनमगुञ्चत्‌। अयमेव किल चित्तौडाधिपतेर्महाराणासङ्ग्रामसिंहस्य 
राजी चितःसम्मानः। महाराजपृ थ्वीराजस्याऽऽलिङ्गनं विधाय यथैव तच्यरणा 
प्रणामाभिमुखोऽ भवत्सङ्ग्रामसिंहस्तथैव महाराजस्तमेनं मध्य एवावरुद्धूय साश्रुगद्रदमवादीत- 
"सङ्ग्रामम्‌ अस्त्रंमियता! मेवाडमण्डलाधिपतेर्यदुचितं तत्कृतं भवता! 

तोभध्वनिभिः प्रतिध्वन्यमाने गगने, दुन्दुभिध्वनिभिरापूर्यमाणेषु च दिग्मुखेषु 
सङ्ग्रामसिंहश्चित्रकूराभिमुखं प्रातिष्ठत । महाराजो महाराज्ञी च निर्निमेषया दष्या समपश्यतां 
तावत्‌, यावत्तुरगखुरधूसरः समदृश्यत मार्गः। 

चित्तौडमुपगतस्य समभूत्सङ्ग्रामसिंहस्य राजतिलकम्‌। ' महाराणा सांगा ' नाम्रा 
अयमेव भारतेतिहासेऽमरतां दधारेति जानन्त्येवेतिहासविदः। 


अमूल्यं वस्तु 


कच्चिदेशमेको राजा प्रशास्ति स्म । नासीत्तस्यैकोऽपि पुत्रः, केवलमासीदेका कन्या। 
तां स पुत्रवदेषीह्ोकं चावदद्यन्ममाऽनन्तरमेषैव सिंहासनस्य शोभां वर्द्धयिष्यति । राजा तच्छिक्षाय 
विदुषो बुद्धिमतश्च पण्डितान्नियुक्तवान्‌। राजपुत्री तु स्वल्पकालेनैव स्वपरिश्रमेण सर्वविद्या- 
म्पन्नाऽजनि। यावत्सा पञ्चदशवर्षायुरभवत्तावत्तत्परिणयार्थमन्यराजवंशेभ्यः सन्देशा 
आगन्तुमारेभिरे। 

राजा सम्बन्धस्य वार्ता वारं वारं पर्यहरत्‌। एकदा तस्य मन्त्रिणस्तं प्रार्थयन्त- ' महाराज । 
राजकुमार्या विवाहसम्बन्धोऽधुना तु कुत्रचिति्चितः कर्तव्यः।' राजाऽवदत्‌- ' सम्यगुक्तम्‌। 
श्रो राजकुमार्या सह वार्तालापं करिष्ये ।' अपरेद्युः राजा स्वकीयं प्रधानमन्तरिणमाज्ञापयद्यत्‌ 
सम्प्रति देशदेशेषु घोष्यतां यद्राजकुमारी तमेव राजपुत्रं वरयिष्यति योऽमूल्यं वस्तु 
समानीयोपहरिष्यति। 

इमां घोषणां श्रुत्वा दूरदूरदेशेभ्यो राजपुत्रा एकैकशो बहुमूल्यानि वस्तून्यादायोपस्थितानि 

कर्तु प्रारप्सत । कश्चिद्‌ बहुमूल्येन बृहद्धीरकेणाऽगच्छदन्योऽद्वितीयं कृपाणमादायोपस्थितोऽ भूत्‌। 
अपरसतु महार्ध्यं चीनांशुकमानैषीदेवं बहवो राजपुत्रा अनेकानि वस्तून्यानैषुः। किन्तु राजकुमारी 
सा तानि दृष्टवा "नैतानि ममाभिरुचितानि ' इत्युक्त्वा प्रतिददाति स्म। 

एवं स्वल्पकाले गच्छति राजस्थानस्यैको राजपुत्र आगच्छत्‌। तस्य कापि शोभासामग्री 
नासीत्‌। स एक एवाश्मेकमारूढः सन्नागमत्‌। आगत्यैव स स्वागमनसूचनामकारयत्‌। 
राजभृत्याश्च तमवदन्‌- "किं मुधा कष्टमनुभवति भवान्‌। महान्तोऽत्रागच्छन्‌ प्रतिगताश्च । सा तु 
विक्षिप्तचित्ता जातेति प्रतीयते। न कस्यापि किञ्चिदपि शृणोति! । राजकुमारोऽवदत्‌- “न 
काचित्क्षतिः, यूयं तु केवलं ममाऽऽगमनसूचनां तस्यै दत्त! । 

राजकुमारी यथापूर्वं सूचिता। राजकुमारो बहिरश्ं बध्वा राजकुमार्याः 
सविधमुपस्थातुमन्तःपुरप्रासादस्य द्वारं प्राप्तः । बहिर्भवने त्वयमुपविवेश, अन्तस्तु जवनिकान्तरिता 
राजपुत्री व्यराजत। राजकुमार एकं हस्तवस्त्रम्‌ (दैण्डकरचीफ, रूमाल) यस्याञ्चले 
कि्चिद्रद्धमासीदास्यै दत्वा राजपुत्ै समर्पयेत्युवाच । दासी खण्डवस्तं गृहीत्वा तिरस्कारसूचकं 
हास्यं चकार । सोंऽशुको राजकुमार्या हस्तं यावत्प्राप्रोति तावद्राजकुमार एवं कथयितुमारेभे- 

वर्षद्रयादारभ्याऽद्यावधि, एषोऽहं जगति पर्यटन्नस्मि। अनेकानि वनानि, बहूनदीन्‌, 
कतिचित्सागरान्‌, बहुतराश्च नदीः साभिलाषं व्यलोकयम्‌। बहून्यमूल्यानि वस्तून्यन्वैषयं च । 
किन्तु तान्यादाय यदा प्रत्यागच्छन्नासं तदा किं पश्यामि यदेकं क्षद्रराज्यमाक्राम्यन्ती 
पराक्रान्तस्यैकस्य भूपतेः सेना युद्ध्यमाना तिष्ठति । लघुराज्यस्य सेनिका बहु युयुधिरे किन्तु 
वराकास्ते विशालसेनासम्मुखे किं कुर्यु:2 तदैव क्ुद्रराज्याधिपतिः कैश्चित्सैनिकैः सह 
दुर्गद्रारमुदघाय्य स्थितोऽभवत्‌। एवं सति दुर्ग प्रवष्ुमाक्रमणकारिणो राज्ञः सेना सरभसमग्रेऽ धावन्‌, 
महद्‌ युद्ध श्राभवत्‌। 

राजा स्वल्पसैनिकैः सह शत्रुसेनां नाशयन्नासीत्‌। आक्रमणकारिणो राज्ञः सेना बहीं 
हानिमनुभूयाऽप्यग्रे गन्तुं न शशाक। अकस्मात्‌ कृपाणं चालयतो रासो दुर्गस्य प्राङ्गणात्पादः 
प्राऽस्खलत्‌। यावत्स सावधानो भवति तावच्छन्रुखड्गस्तस्य कण्ठोपरि पतितः, तत्क्षणमेव 
स वीरगतिं प्राप्तः। मया तु पौरुषस्य, साहसस्य, जन्मभूमिप्रेम्णश्चेदृशं निदर्शनं न कदापि पूर्व 
दृष्टम्‌ । परिपन्थिनो निर्ममुः। अहमपि राजार्थं द्रे अश्रुणी तत्रैव प्रावाहयम्‌। प्रत्यागमनकाले च 
जनन्याः सुपुत्रस्य भस्मीभूतशरीरस्य तस्यैव रक्तरञ्जातामिमां मृत्तिकां बध्वाऽऽगतोऽस्मि। 
मम बुद्ध्याऽस्मच्छष्ठतरं किचिदपि वस्तु जगति न भवितुं शक्रोति ।' 

राजकुमारी सर्वा वार्ताः श्रुत्वा स्वपितरमाजुहाव अवदच्च- ' यदि भवन्त उचितं 
मन्यन्ते तर्हि राजपुत्रेणानेन सह मत्सम्बन्धो विधीयताम्‌ । यतो मे मतावयं वीरोऽस्ति। वीरत्वस्य 
मूल्यं जानाति । प्राणव्ययेनापि चासौ भवतां देशं सिंहासनं चाऽभिरक्षेत्‌।! 

राजापि राजपुत्र्याः कथनेनाऽनुमतोऽभवत्‌। राजकुमार्या विवाहं तेन राजकुमारेण 
सह चकार । राजकुमारस्तत्रैव राज्यस्याधिपतिर्भूत्वा न्यवसत्‌ ।* 

जन्मभूमेश्च धर्मस्य यशसश्चाभिरक्षणे। 


रो 
(@) 
ये प्राणानां बलिं प्रादुस्तेभ्यः किं मूल्यवत्तरम्‌।। 


१. दृष्टान्तः। २. शत्रवः। 


* कथाया अस्या उपकरणानां सङ्‌ग्राहकः पं. हरिनारायणचोयल, बी.ए. 


असमसाहसम्‌ 


कन्दुको भित्तिनिक्षिप्त इव प्रतिफलन्‌ मुहुः । 
आपतत्यात्मने नुनं दोषोऽन्यस्य चिकीर्षितः।। 


प्रथमः परिच्छदः 
(4 कोऽयम्‌! 1 

“न नाम सत्यमिह गोपाय्यते ' 
सेयमद्य दशतोऽधिकानां वत्सराणां वार्ता । सम्प्रति लक्ष्मीदेव्याः कृपाकयाक्षतः सुखेन 
कालं क्षिपामि। सुघटितगवाक्षसनाथं त्रितलं मे सदनम्‌। भोजनाच्छादनमपि यथा सम्पन्नानां 
तथेव निर्वाह्यते । सेयमेकैव वार्ता, सर्वमप्यावश्यकं न मे परिहीयते इति । परं यस्य समयस्याऽयं 

वृत्तान्तस्तदा न मे साधीयसी समभूदवस्था। 
पाश्चात्यचिकित्सापरीक्षायां लब्धपदकस्य मे पञ्चाधिकाः समत्यगुः संवत्सराः। 
समधिकमनःप्रणिधानेन चिकित्समानस्यापि मे नायान्ति स्म तदा भेषज्यालये रोगिणः। तदवधि 

न यशःसौरभमेव मे प्रासर्पन्नापि वा धनसमृद्धिरेव समभूत्‌। आत्मानमवकर्षन्‌ महता कष्टेन 
कालमयापयम्‌। भैषज्यभूताविष्टो न चान्यत्कार्यमपि किञ्चन्‌ समशिक्षिषि, येन वान्यान्यैरेव 
व्यापारैः पूरयितुमपारयिष्यं कार्यकलापम्‌। इतस्ततः पर्यालोचयमानः सर्वदा विषण्णवदनः 
समभूवम्‌। 

एकदा समस्तमपि दिवसं कांश्चन रोगिणः प्रतीक्षमाणः शून्ये भेषज्यालये इतस्ततः 
परिवर्त॑नैरत्रासयं वेत्रासनम्‌। विशालेऽपि राजनगरे न कोऽपि पथिपरिधरष्टः 
समायासीच्विकित्साभिलाषुकः। समधिकं विषण्णाननः सायममुद्रयं चिकित्सालयद्वारम्‌। 
प्रविश्य चान्तःसदनमुपाविशं गवाक्षे। अस्मिन्‌ समये बाढमासीत्सन्ध्या, पूर्वनैशान्धकारलहरी 
परिखेलति स्म परितः। आत्मनोऽ वस्थां विचारयमाणस्य कियानेव कालः समत्यगात्तावदेव 
प्राविशत्परिचारकः, प्रावदच्च- "बहिः कश्चन पृच्छति भवन्तम्‌ ।'' 

बहिरागत्य दृष्टं यत्कोऽपि सभ्यपुरुषस्तिष्ठति भेषजालयद्वारे । बयः परिमाणे तु पञ्चविंशे 
वर्षे वर्तमान इव समभासत । स्वच्छे परिधानीये स्फुरति स्म श्मश्रुकलापः, यो हि मद्दष्टौ 
दूश्यते स्मावश्यकतातोऽधिकः। मामालोक्य निजगाद“ भवानेव वैद्यमहाशयः'' 

* आम्‌। आगच्छन्तु भवन्तः'' इति प्रत्युत्तरयन्नेव समुदघाटयमौषधालयम्‌। 
वेत्रासनमध्यास्यैव प्रोक्तममुना-'* भवतः सन्निधानमागतोऽस्मि, कारणं तु कल्पितमेव भवेत्‌। 
अस्ति मे शरीरमस्वस्थम्‌ ''। 

प्रोक्तं मया- “*किमस्ति'' 

सभ्यः-कतिपयेर्दिवसैर्भवति मध्येहदयं पीडा। समये समये तु श्ासप्रश्चासोऽपि 
भवति समधिकं कष्टकरः। 

अहम्‌-अङ्गरक्षकमिदमवतार्यताम्‌, साधु परीक्ष्य निर्णेष्यामि। 

नात्रसमुदेखावश्यकता, यदेतावति समये चिकित्सालये कृत आसीत्परिचारकेण 
दीपोद्योतः। अस्तु. रोगिणः कायं न स्पृशेद्‌ बाह्यो वायुरिति चिन्तया मया पिहितं गृहद्रारम्‌। 
प्रदीपप्रकाशे निरावरणममुष्य वक्षःस्थलं सुदं सुस्थं चालोक्यत्‌। कतिपयमुहूतर्यनत्रेण साधु 
परीक्ष्यापि न प्रापं रोगलक्षणम्‌, रोगसूत्रपातचिहं वा। अन्ते त्वगादिषम्‌-“* नाहं पश्यामि 
चिन्ताकारणं भवतः। नास्ति शरीरे रोगलेशः श्रीमतः।'' 

अङ्करक्षणं पुनः परिदधता प्रोक्तं तेन" तर्हि किमिति मे पीडा भवति'' 

अहम्‌- प्रायो दृश्यते, साधारणकारणैर्मध्ये मध्ये भवति मांसपेशीषु पीडोद्धवः। 
एवमवस्थायां हदयान्तर्भवति वेदनेति सर्वोऽपि परिलक्षयति। मन्ये भवतोऽपि स एव भ्रमः। 
नाहमत्र भावयाम्याशङ्काकारणं भवतः। 

कक्षसम्पुटकाद्‌ दशमुद्रामूल्यं शुल्कपत्रमाकृष्य तेन दत्तं मे विस्मितस्य हस्ते। 
सत्यभाषणे नाहं जिहेमि, एतावत्कालं केनापि रोगिणा न दत्तान्यासन्नेकवारमेव दश रूप्यकाणि। 
मयेदं शुल्कपत्रं परावर्तयितुमभ्यलष्यत । प्रोक्तम्‌“ गृहागतान्‌ रोगिणः परीक्षमाणो न गृह्णानि 
परीक्षणद्रविणम्‌। केवलमौषधशुल्कमाददामि। 

सभ्यः-परं ये सन्ति दीनास्तेभ्यः, ये तु दातुं प्रभवन्ति तेऽत्र समागत्यापि निजसदने 
वा भवन्तमाहूय दास्यन्त्येव । 

कुण्ठितकण्ठेन प्रोक्तं मयका- ““ यद्येवमेव भवतो मनीषा, तदापि दशमुद्राग्रहणस्य 
न मेऽधिकारः। मुद्राद्यमेव रोगिपरीक्षणस्याहं गृह्णामि ।'' 

स्मेराननः प्रावदद्युवकः- ^“ महोदय । नात्र सङ्कौचावसरः। स्वतः प्रसन्नोऽहमिदं 
प्रददामि । श्रीमता चिरप्ररूढा मे दुर्भावना दूरीकृता, एवं चिन्तने तु न किमपि मया प्रदत्तमित्येव 
पर्यवस्येत्‌। 

अन्ततः शुल्कपत्रं गृहीत्वा मयैव नवीननाटकमिदं परिसमापितम्‌! युवापि तदत्वा 
दरुतमेव भैषज्यालयाद्‌ बहिरभवत्‌। मया पूर्वमाकलितमासीद्‌ यद्‌ गमनसमये प्रक्ष्यामि नामधेयं 
युवकस्य, परं न तत्कर्तुमपारयम्‌। दश मुद्राः प्रदत्ता इति रोगिनामजिज्ञासायां सङ्कोच इव 
समभूत्‌। विविक्ते तु व्यचारयं पुनः पुनः ^“ कोऽयम्‌ ' '। 


द्वितीयः परिच्छेदः 
“किं वा अङ्गुलिं छिनदि ''। 

व्यत्यगाद्‌ भूयान्‌ समयः। उपरि वर्णितो युवको न पुनर्मे दृष्टिगोचरोऽभवत्‌। 
ममावस्थापि पुनः "यथापूर्वमकल्पयत्‌! ' अभवत्‌। 

एकदा सान्ध्यभोजनतो निवृत्तो वीक्षमाण आसं किञ्चन भेषज्यपुस्तकम्‌। सहसा 
समागत्य निवेदितं भृत्येन- “* भोजनं कुवणिष्वेव भवत्सु समायासीत्कश्चन। स चाहयति 
श्रीमतः क्रापि नेतुम्‌। बहिस्तिष्ठति!" 

वेषभूषादिभिः सजयित्वात्मानं शीघमेव बहिरागमम्‌। बहिरागतं मां प्रणम्य 
प्रावादीदेषः-'* आहयति भवन्तं मत्स्वामी, शकटिरपि सह मयाऽऽनीता । अध्यारोहतु श्रीमान्‌ ' 

सत्यं मया दृष्टं यद्‌ भास्यानीता शकटिरेका तिष्ठति। अहमपि विना वाक्यव्ययं 
धमिति समारोहं शकटिम्‌। भृत्यात्किमिति न मया पृष्टं कोऽसौ भवत्स्वामी इति भावना मद्‌ 
हदये वारवारमखेलत्‌। कियद्रूरं गत्वा द्वितलस्यैकस्य सदनस्य सम्मुखमतिष्ठच्छकटिः। अग्रे 
अग्रे गच्छतो भृत्यस्य पृष्ठतः प्रयानहं प्राविशं तत्सदनम्‌। न चाहमश्ृणवं कलकलं जनस्यापरस्य । 
अस्तु. इतस्ततः परिभ्रामयन्भृत्यो द्वितीयस्मिन्‌ खण्डे मामनयत्‌ । प्रादर्शयच्च, अपावृतकपाटं 
प्रकोष्टठकमेकम्‌। 

प्रकोष्ठकेऽस्मिन्‌ तमःप्रतीपः प्रज्वलति स्म प्रदीपः। प्रान्ते च विरलं वस्तुविस्तरं 
वहन्ती चतुष्पादिकैकाऽसीत्‌। तत्सम्मुख एव च वेत्रासनोपविष्टस्तिष्ठति स्म पुमानेकः । वेषभूषा 
चास्य धनिनामनुरूपाऽऽसीत्‌। स चायं दृष्टैव मामुदतिष्ठ्र ्रासनात्‌। मह्यं स्थातुमिद्धितं 
कुर्वन्स्वयमुपाविशत्‌। प्रावोचत्‌ च~ “मन्ये न मां प्रत्यभिज्ञातुमपारयद्धवान्‌ ' ' । 

अहह ! सर्वथा प्रत्यभ्यजानाम्‌! स एवासीदयं पूर्वपरिचितो युवकः । साम्प्रतं नासीदस्य 

तादृशं श्मश्रु, तथापि दृष्टा बदनसन्निवेशं श्रुत्वा कण्ठस्वरं सम्यक्‌ प्रत्यभ्यजानाम्‌ । प्रश्रस्योत्तरं 
प्रदामहम्‌-'* किमिति न पारयिष्यामि प्रत्यभिन्ञातुम्‌? किं नु भवतः पुनः प्रादुरभूत्‌ काचन 
दुर्भावना?''! 

युवकः- नैव। श्रीमता साकं काश्चन गुप्तवार्ताः कर्तुमभिलषामि। 

चिकित्सकैः साकमनेकाः सम्भवन्त्यप्रकाशनीया वार्ताः। मया केवबलमिदमेवोत्तरितम्‌- 
^ कथयतु भवान्‌! ' 

मदन्तिकमुपसर्पन्‌ मन्दस्वरेण प्रोक्तवान्‌ युवकः- '* आवयोर्यो भविष्यत्यधुना संलापः 
स गुप्त एव स्यात्‌!" 

अहम्‌-चिकित्स्यचिकित्सकयोरालापः सर्वदा गुप्त एव भवति। 

युवकः-रोगिणश्चिकित्सामन्तरा किमप्यन्यत्कर्तुं न मन्ये स्याद्विचिकित्सा भवतः? 

अहम्‌.-अन्यत्‌ किम्‌? 

युवकः-किमप्यद्धं छेत्तुम्‌ 

अहम्‌-कस्यां कस्यांचन पीडायां समये समयेऽङ्गच्छेदनमप्यावश्यकमापतति। 

युवकः-यदि च पीडा न भवेत्‌? 

अहम्‌- तर्हि सुस्थमद्धं किमिति च्छेत्स्यामि? 

युवकः-यदि स स्वयमेव च्छेदयितुं वाञ्छेत्‌? 

अहम्‌- स नूनमुन्मत्तः स्यात्‌, किं वा कुटिलं तस्य मनीषितं स्यात्‌। सुस्थाङ्गच्छेदनं 
किं न भिषजः कर्तव्यम्‌? 

युवकः- वार्तामहं प्रकाश्यरूपेण वदामि, तदा मन्ये भवेदिदं हद्गतं वः। छिनत्तु 
भवान्‌ मदीयामेकामङ्गुलिम्‌ । प्रदास्याम्युपहाररूपेण श्रीमते सहस्द्रयं मुद्राणाम्‌! 

दरे सहसे मुद्राः! द्रे सहस्रे! राशीकृतमेतावद्‌ द्रव्यं नैतावत्पर्यन्तं ममासीद्‌ 
दृष्टिगोचरमपि ! वार्तेयं साधारणतः श्रवणे नर्मनिगदितेव प्रतिभाति, तथापि यहत्तवान्पुरा मुद्रादशकं 
तत्तदवधि स्मरणमधिरूढमासीत्‌, किन्तु किमिति सुस्थामङ्गुलिं छेदयितुं कामयते, किमिति 
वा राशीकृतमेतावद्‌ द्रव्यमञ्जसा प्रदातुमुत्सहते इति नांशतोऽपि प्राभूवं सम्यक्‌ संवेदितुम्‌। 
किमपि विचार्य प्रोक्तवान्‌ ““भवतोऽज्गुलौ काचन वर्तते नु पीडा''? 

युवकः - न कापि। 

अहम्‌ - तर्हि किम्‌, अङ्गुलिरेव कुरूपेव दृश्यते? 

“' प्रत्यक्षं वीक्षतां भवान्‌ '" इति वदता दर्शिता युवकेन हस्तयोरुभयोर्दशाप्यङ्गुलयः। 
हस्तयोः, अङ्गुलीष्वेव वा न काप्यासीदंशतोऽपि प्रसौन्दर्यापहारिणी वरुटिरनाम । प्रत्युत साम्प्रतं 
हस्तो दृश्यते स्म विकचपद्कजोपमः। मया प्रोक्तम्‌-“' तर्हिं किमिति वाञ्छन्ति 
भवन्तश्च्छेदयितुमङ्गुलिम्‌?'' 

मन्दं हसन्‌ प्राह स्म युवकः- ““ तन्न प्रकाशयिष्यामि भवतोऽन्तिके '! 

अहम्‌- भवतोऽज्गुलौ न काचन पीडा, नापि च कश्चन कठिनो रोग एवास्ति। तथापि 

भवान्‌ सुस्थं सुन्दरं च करं छेदनलाचज्छनेनाऽमङ्गलं विकलं च कर्तुमादिशति माम्‌? नेदं 
भिषजः कर्तव्यम्‌। नाहं कर्तुमभिलष्यामि कार्यमिदम्‌। 

युवकः-एवं चेत्‌ किं मे फलं वाक्यव्ययेन । नेतोऽधिकं वक्ष्यामि, केवलमिदमेव 
मे पुनर्वक्तव्यं यदियं नौ वार्ता तिष्ठतु गुपैव । 

““निधिन्तेन भाव्यं भवता, नेदं सम्भवति कदाचन ' ' इति वदन्‌ प्रस्थातुमुदतिष्ठतम्‌। 

किं मया दृष्टं यन्मे हस्ते पञ्चशतमुद्रामूल्यमस्ति शुल्कपत्रम्‌ । स्पष्टमुक्तं मया-“*किमिदं 
दत्तम्‌! पश्यतु मनाक्‌, प्रमाद्यति भवान्‌।'' 

युवकः-कः प्रमादो जातः? स्पष्टमुच्यतां मे। 

अहम्‌-भवता भ्रमेण मे दत्तं पञ्चशतमुद्रामूल्यं शुल्कपत्रम्‌! न चैतत्प्रापं मेऽधिकारः। 
यतो हि न मया किमपि चिकित्सितं भवतः, नापि वा तस्मिन्विषये सहमतिरेवसाधीयसी 
दत्ता। व्याधिग्रस्तान्नियतद्रव्यं ग्रहीतुमस्त्यस्माकं नियमः, स्वङ्खिसुस्थाद्‌ ग्रहणस्य नास्ति। 

युवकः-नैव। रूप्यकाणीमानि भवत एव स्वत्वमभ्युपयातुमर्हन्ति। मया यत्प्रोक्तं 
तत्परस्ताद्‌ विचारयतु भवानैकवारमेकान्ते। स्वेच्छयैवाहमात्मनोऽज्गुलिं कामये च्छेदयितुम्‌। 
नात्र पश्यामि कारणमापततेर्भवतः। यदि च सुचिरं विचारयन्‌ निश्चिनुयात्कर्तुमेतद्‌ भवान्‌ तर्हि 
श्चःसमायातु समयेऽस्मिन्नेव । अवशिष्टमपि धनं शक्रोति तस्मिन्नेव समये ग्रहीतुम्‌। 

युवकः कथमपि नाभूत्सम्मतः शुल्कपत्रपरावर्तने। अहमपि घटनामिमां पर्यालोचयन्‌ 
परावर्तिषि निजनिकेतनम्‌। पथि च सुभृशं परावर्तत मनस्यान्दोलनं मे “^ किं वा अङ्गुलिं छिनद्ि" ' | 


तृतीयः परिच्छेदः 


^“ तत्किं शक्रोमि विस्मर्तुम्‌"' 

परस्मिन्नहनि वारंवारमकार्षं तस्मिन्नेव विषये विचारम्‌ । स्वयमुपनतस्य धनस्यैतावतः 
कः श्रु यात्परित्यक्तु लोभम्‌। पाठकमहाभाग। भवानेव तावद्विमर्शयतु निभृतम्‌, 
किमेतादृशमवसरं परित्यजद्रा भवान्‌? विशेषतश्च ममासीदावश्यकता द्रविणस्य । शून्ये कोषगृहे 
मूषकाः कुर्वन्ति स्म व्यायाममिति प्रकाशितमेव पुरस्तात्‌। यो वा वाञ्छति 
स्वयमङ्गुलिमात्मनश्छेदयितुं तत्र मम निषेधेनैव किं सिध्यति? यद्यहं न करिष्यामि, मम 
भ्राताऽन्यः कश्चनायास्यति, इत्यादि नानासाध्यसाधनाः समाधाय निरचिनवं कर्तुमेतत्कार्यम्‌। 
सायं च शस्त्रादिकमावश्यकमादाय प्रायासिषमालयं युवकस्य । 

मामालोक्य स्मयते स्म पूर्वं युवकः। समभाषत- “* पश्यामि भवान्सम्मनुते 
कार्यमिदम्‌! ' 

अहम्‌-दृष्टं मया, स्वत एव भवान्‌ दृढमनोरथश्छेदयितुमात्मनोऽ ङ्ुलिम्‌, तदा 
मदायत्तिर्विडम्बनमात्रम्‌। 

युवकः-पूर्वमपि इमामेव वार्ता प्राकाशयं भवन्निकटे । 

प्रकोष्ठकेऽस्मिन्‌, तत्परिसरे वा नासीत्कश्चन। वसनखण्डम्‌, पानीयमन्यान्यानि 
चावश्यकानि स्वयमानीय निमीलितं प्रकोष्ठकद्वारं युवकेन । प्रोक्तं च पश्चात्‌- 
^" केवलमङ्गुलिच्छेदेनेनैव न परिसमाप्स्यति कार्यम्‌ । चातुर्यमपीह समपेक्षितं किञ्चित्‌। अत 
एव च समापतिता भवदावश्यकता ।'" 

क णस्थितात्‌ काष्टपेट काद बहिर्निस्सारयामास वस्तु किञ्चन, यद्धि 
वसनाच्छादितमासीत्‌। यदा चापसारितं तदावरणम्‌, तदा तु मेऽवस्थेवान्यादृशी समभवत्‌। 
मनोवृत्तिरेकवारमेवाऽसीजडीभूता। किं वा विलोकितं मया युवकहस्ते ? यदेकश्छ्नो 
मानुषहस्तोऽस्ति।! 

तदशन विषयविमर्शने च मम कतिपयमुहूर्तानां समभूद्रययः। परतः समबुध्यत 
मया यद्धस्तः केवलं मृद्घटित एवास्ति परमेतद्‌ वामहस्तस्यैतादृशमनुकरणमासीद्यथा 
सुविचक्षणोऽपि निर्णये व्यामुदयत्‌ । हस्तेऽस्मिन्‌ अङ्गुलीषु, तर्जनी केवलमङ्गुलिर्नासीत्‌ । तन्मूले 
तु महता पाटवेन निर्मितमासीद्‌ ब्रणचिहमेकम्‌। 

चिहमेतत्प्रदर्श्य प्रोक्तं युवकेन- '*सविशेषावधानं पश्यतु भवानेतत्‌। 
केवलमङ्गुलिच्छेदनस्य सहस्त्रं प्रोक्तं मुद्राणाम्‌। यदि च सम्यगेतादृशं चिहं कर्तु 
पारयेद्धवास्तर्हि पञ्चशती मुद्राणामधिकं लभ्येत्‌ ''। 

अस्तीह किञ्चन निगूढं रहस्यमिति सम्बद्धं मनसि मया। परं नास्मिन्‌ विषये जिज्ञासितं 
प्रोक्तं वा किञ्चिद्‌ युवकाय । प्रोक्तं तु प्रकाशम्‌-'* एवमेव भविष्यति । 

प्रसारितवान्‌ वामहस्तं युवकः, प्रोक्तवांश्च- ““इदानीमारभतां कार्यमात्मनो भवान्‌! ! 

अहम्‌-समधिकं पीडा भविष्यति, अपि पारयिष्यसि सोढुम्‌? 

युवकः - परीक्ष्यैव प्रेक्षिष्यते भवान्‌। 

मृद्घरितं हस्तमेतमभिमुखमाधाय छेदनाय निस्सारितं मया शस्त्रम्‌! तर्जन्या मांसं 
पृथक्‌कृत्य द्वितीयेनास्त्रेण च्छिन्नं तदस्थि ! शोणितं धारायन्त्रनिःसृतं जलमिव समवहत्‌। 

नितान्तभीषणेऽप्यस्मिन्‌ समये न कृतो यन्त्रणासूचकः शब्दोऽपि युवकेन । न 
चैकवारमपि मुखभद्धिरेव विकारमापादिता। किं बहुना, हस्तोऽपि न कम्पितः। यथा नास्ति 
शरीरान्तर्गणनीया तस्य साऽद्घलिः। अहन्तु तच्ित्तदाढर्यमालोक्य जातः सत्यमेव अवाक्‌ ! 
यस्य चित्तमेवमस्ति सुदृढं न तस्य किञ्चन पृथिव्यामसाध्यं नाम। 

अङ्गुलिं छित्त्वा, रक्तस्रावमोषधोपचरैरवरोध्य, कृतं व्रणोपरि पटबन्धनम्‌। पृष्टवाश् 
युवकम्‌- ^“ अपि जाता समधिकं यन्त्रणा''? 

युवकः-अपि दृष्टं समधिकयन्त्रणायाश्चिहं किञ्चन? 

प्रोक्तं मया- “* धन्यं भवतध्चित्तबलम्‌। यदि सर्वदेव लभ्येत भिषग्भिर्भवादृशः 
सुटूढचित्तो रोगी, तर्हि न स्यात्कश्चन भावनाया विषय एव! ' 

युवकः-भवतो रूप्यकाणि सन्ति चतुष्पादिकोपरि। गृह्णन्‌ शक्रोति प्रयातुं श्रीमान्‌। 

अहम्‌-यावन्न भवेद्धवतो हस्तः प्रकृतायामवस्थायां तावदायास्यामि नित्यमेत- 


न्निरीक्षणाय। 


युवकः- आम्‌। आयान्तु श्रीमन्तः स्वैरम्‌। 

सारदधसहस्मुद्रामूल्यान्यासन्‌ शुल्कपत्राणि निर्दिष्टे स्थाने । तानि कक्षकोषसात्कृत्य- 
समायासिषमात्मनः सदनम्‌। 

व्रणपूरणे व्यत्यगात्प्रायो मासतोऽधिकः कालः। मध्ये मध्ये व्रणस्थलं पुनरुत्कीर्य 

यनसह कारेण निरमीयत तादृशं चिहम्‌। उच्लादशायामासीत्तादृशमेव ब्रणचिहं छिन्नङ्गुलीमूले। 
युवकेनात्मनः प्रतिज्ञानुसारं पुनर्मे दत्ता पञ्चशती मुद्राणाम्‌। आगमनसमये प्रकाशितं च~ “मां 
कदाचिद्‌ दृष्टवान्‌ भवान्‌ इति सर्वमपि विस्मार्य भवता। यथा नासीत्कदाचिदपि परिचयः 
परस्परं नौ तथेवाकलनीयं मनसि । गोपनवार्ता तु पूर्वमावेदितैव भवते, न पुनस्तामाग्रेडयिष्यामि 
साम्प्रतम्‌। यदि च प्रसरेत्प्रकटमियं वार्ता तदा भवत एवाधिकं भयस्थानमिति विदितं भवतु 
भवतः'' 

द्वितीयस्मादेव दिवसान्न पुनः, केनचन विलोकितस्तस्मिन्‌ सदने युवकः। मह्यमपि 
न प्रोक्तवान्‌किमप्यस्मिन्‌ विषये । आश्चर्यसंघटनामुग्धः कृतवान्‌ भूयांसमहं प्रयासं तदन्वेषणे 
परं न मे किञ्चन समभूत्फलानुगुणम्‌। अभिधानं वा निवासस्थानं वा युवकस्य नाजायत मे 
विदितम्‌। गुप्महावीरोऽपि न पुनर्दूष्टिगोचरमयासीत्‌। यदि तु तारो मुद्राञ्मणत्कारो न मे 
गृहेण्यभविष्यत्‌, तर्हि वृत्तान्तमेव समस्तं स्वप्रकल्पितमाकलयिष्यम्‌। 

परं किं शक्रोमि सहसा तद्विस्मर्तुम्‌ ' '। 

वैशाखमासस्य भुवनभयानको नूनमातपः सम्प्रति व्याकुलीकरोति जनान्‌ 
प्राणिनश्चान्यान्‌। साम्प्रतं पूर्णो मध्याहः। रवेरुत्तापः परां कोटिमारूढः। 

अस्मिन्‌ समये मधुपुरग्रामे धूमशकटि विश्रमस्थानसन्निधानएव नन्दरामवणिजः 
समुद्घाय्यमान आपणोऽस्ति। बणिगस्मिन्‌ समये भोजनसम्पादन एव व्यग्रोऽवलोक्यते। 

एतावतैवापणोपरि वृद्ध एकः साधुमहाशयः समुपस्थितः। साधोरस्य पट्रायितललारे 
विकटतया घटितं दूरतोऽपि दर्शनीयं तिलकं साम्प्रतं घर्मसलिलैः प्रवाह्य प्रवाह्य “न ते 
समुचितम्‌" इतीव निः सार्यते । लम्बशिखाभूषितं शिरः स्वेदभरविलिन्नमस्ति । मुखञ्चातपसन्तापेन 
समधिकमरुणमालोक्यते । बृद्धसाधो: पादो जानुपर्यन्तं निबिडया धूल्या धूसरितौ स्तः। 


साधोश्च पश्चादण्डकमण्डल्वादिधारकः शिष्य एकोऽस्ति । आपणे आगत्यैव सवैक्लव्यं 

साडम्बरन्च प्रोक्तं साधु महाशयेन- “अरे वत्स! किमु वृद्धन्राह्यणायापि न्यूनमिहावकाशं 
दास्यसि? सम्प्रति मच्छिष्यस्य गेहं दूरवर्तिं। शरीरं च मे न सोढुं शक्रोति साम्प्रतं मार्गगमनखेदम्‌। 
तद्यदि न ते विमुखानि भाग्यानि तर्हि ब्रूहि अद्य रात्रावत्रैव विश्रम्य श्वः प्रातरेव शिष्यग्रामं 
प्रयास्यामि । कथय भाग्यवन्‌। कस्ते आशयः?!" 

नन्दरामवणिक्‌ सर्वाङ्पूर्ण एको भक्तजन आसीत्‌। स हि प्रायशः समागतानां साधुसतां 
सत्कारे भृशमेव दत्तमना आसीत्‌। स चास्मिन्‌ मध्याहे आपणकार्यनिवृत्तः पाकादिसमायोजनं 
कुर्वन्नासीत्‌। एतावतैव वृद्धेन साधुना दत्तं श्रीमुखवचनम्‌। 

वणिग्वराकः सर्व परित्यज्य प्रणनाम साधुप्रवरम्‌। साधुमातपे क्लिश्यन्तमालोक्य 
सकरुणस्य वणिजो मनसि भक्तिश्रद्धायाः प्रावहत्छोतः। 

साधोर्मध्यकाये धौतवस्त्रं, नहि नहि सम्पूर्णमश्क्षतवस्त्रमेव संभिष्टमालोक्यते । स्कन्धे 
रामनामाङ्कितमुत्तरीयं पतितमस्ति। मुण्डिते स्वेदजलमसुणितेऽत एव जाज्वल्यमाने मस्तके 
शाद्र लशालिनी शिखा आरद्रकर्परच्छादिताऽस्ति। हस्तयोश्छत्रं प्रकाण्डो दण्डश्च बाभाति। 
पादौ चौपानद्विरहितौ स्तः। गले तुलसीमाला, वक्षसि च पीतवर्णं यज्ञोपवीतं विराजते । साधोः 
प्रभावशालिनीं मूर्तिं दृष्टवै भक्तवणिक्‌ “इमे पूर्णाः परब्रह्मसहचराः'' इति मनसि कुर्वन्‌ 
ससमादरं समभाषत- “' श्रीमन्‌! कोऽत्र चिन्तावसरः इदमपि श्रीमतां शिष्यस्यैव स्थानमस्तीति 
बुद्ध्या कृतार्थ्यताम्‌। प्रायो ये ये साधव आयान्ति ते ते दीनस्यास्य निवासे कुर्वन्ति कृपाम्‌, 
श्रीमन्तोऽ पीह चरणरजो दत्वा पावयन्तु स्थानमिदम्‌''। 


शः थान। २. घेरा। 


इदमुक्त्वैव च वणिजा जलपूर्णं पात्रमेकं दत्तं साधवे। साधुनापि सर्वमात्मीयं वस्तु 
न्यस्तमापणे। शिष्येणापि सर्व दण्डकमण्डल्वादिकमुत्तार्य स्कन्धकर्पटेन प्रोज्छितौ पादौ। 
वृद्धसाधुना जलेन इटिति प्रक्षाल्य पादौ प्रोक्तं वैश्याय- 

“तर्हिं वत्स ! इदानीं साधूनां भोजनस्यापि कुरु सत्वरमायोजनम्‌। तुभ्यमपि चेद्रोचेत 
तर्हि ग्रहीष्यसि भगवत्प्रसादं तत एव । किमिति पृथक्पाकादि कृत्वा वृथा परिश्रमः सोढव्यः।'' 

पुनः किमासीत्‌? नन्दरामस्तु साधूच्छिष्टाय नितान्तमेव लालायित आसीत्‌। 
इदानीमात्मनो मनोरथानुकूलं दृष्टवा शीघ्रमेव सर्वं वस्तु स्थापितं साधोरगरे। पाकसम्पादनस्थलन्तुः 
पूर्वत एवासीत्सम्यक्तया सजम्‌। साधुरपि सर्व सुभगमालोक्य सरभसमेव पाकनिर्माणस्थलोपरि 
आक्रमणमकरोत्‌। 

साधुमहाशयस्त्वरितमेव सम्पादयामास मनोनुकूलं भोज्यम्‌ । नन्दरामः साधुमहात्मनो 
निःसार्यमाणा नानाविधाः सामग्रीः, मृदुमधुराश्च वार्ताः प्रत्यक्षीकृत्य कटककृतनिकेतनं भगवन्तं 
जगन्नाथं गृहोपस्थितं मेने। 

सम्पन्ने पाके सोत्नादं शद्कुवाद्यं कृत्वा ठणदुणदिति घण्टां ध्वनयामास साधुः। 
नानाविधानि च स्तोत्राणि सगलास्फालनं समारय्य भोज्यसाममग्रीं धृतवान्‌ ग्रन्थिनिष्कासितस्य 

नृसिंहस्याग्रे। विधिविधानेन च कृतवान्‌ शङ्भोदकादि । तदनन्तर क्षुक्षामकण्ठायात्मनः शिष्याय, 
नन्दरामवणिजे च दत्तवान्‌ भगवतः पावनं प्रसादम्‌। 

प्रातःकालादनाहारो वराको वणिकूतावता प्रसादनैव कथमपि तुतोष। विशेषतश्च 
साधोदर्शनेनैव नन्दरामभक्तस्तृप्तः समभूत। तृप्ते मनसि क्तावकाशोऽन्यविषयस्य । इतस्तु 
किञ्चिन्मात्रेण प्रसादेनैव भक्तं सन्तोष्य सशिष्येण साधुमहात्मना यथेच्छं संहार आरब्धः। 
सर्वमपि पदार्थजातं जठरकोषागारे सरभसं न्यक्षिप्यत। 

अन्ततः प्रसादलोलुपो वणिक्‌ प्रतिदिनभक्ष्यापेक्षया अरद्धंनैव भक्ष्येण सन्तोष्य जठरं 
प्रक्षालितहस्तमुखः साधोः कृते धूमपानपात्रंः सजीचकार । साधुरपि समापितसमस्तवस्तुस्तूपः 
कृत्वा च तदुत्तरकार्य पृथगासने स्थितः साडम्बरं गडगडायमानं चकार धूमपानपात्रम्‌। 

इतः साधूच्छिष्टलोलुपो नन्दरामभक्तः पुनरपि साधोर्भुक्तावशिष्ं भक्ष्यमन्विष्यति 
स्म। परं तत्र श्रीमता साधुमहात्मनैव साधुकृपा कृताऽऽसीत्‌। अस्तु यत्किञ्चिदासीत्तदेकव 
शक्तिभक्तिगद्गदो वणिक्‌ अभ्यवदहर्तुमारभत । यावदयं भुङ्क्ते तावतैव श्रूयते स्म घूमशकय्या 
विकटश्चीत्कारः। 

शब्दं श्रुत्वा ससम्भ्रमं जगादापणस्थाय साधवे वणिक्‌- ^“ यदि बहिः कश्चन ग्राहकः 
समायायाततर्हिं श्रीमद्धिस्तत्र देया दृष्टिः। न स परावर्तेत । अयमेव मे जीवनोपायः।'! 


१ चोका। २ टुक्ता। 


यावदयं संलापो भवति तावतैव पूर्णतया शृद्खारितसर्वशरीरो बाबूमहाशय एको 
नन्दरामापणोपरि समापपात। 
शृद्खारिणोऽस्य शरीरं खडखडायमानाग्रबाहुभूषिनेनाङ्गलचोलकन समाच्छादितम्‌। 
कट्यां कृष्णान्त्यरेखमुज्वलं धौतवस्त्रम्‌। स्कन्धे च सचातुर्यराशीकृतं सद्योधोतमुत्तरीयमेकं 
विलसति। पादौ चास्य चाकचक्यशालिभ्यां कृष्णवर्णाभ्यां वैदेशिकोपानद्भ्यां* गृढौ स्तः। 
ययोर्हिं गमनसमये ““ चर्‌ मर्‌" इति शब्दो मुखरयति मागेदिशम्‌। हस्ते च बाबूमहाशयस्य 
चाकचक्यशाली ' पटसम्पुटकः?'! द्वितीये च वेशगौरवभयादिव कम्पमाना सुभगा यष्टिरासीत्‌। 
वैश्यो बावूमहाशयं दृष्टैव, अन्तः कोष्ठकादेव सादरमभाषत- "महाशयाः! क्षणं 
स्थित्वा गृह्यतां धूमपानपात्रम्‌। तावदहमायामि ' '। 
साधोर्नाभवद्रागवसरः। सर्व वणिजैव वक्तव्यमुक्तम्‌। वैश्यस्त्वरितमेव हस्तमुखं 
प्रक्षाल्य बहिरागतो बाबूमहाशयस्य शूद्गारसुभगां मूर्तिमालोक्य गौरवमिवोद्रहन्‌ समभाषत- 
कथं बाबुमहाशयाः! भोजनादिकं निर्वृत्तम्‌? '' 


----- बाबू -वैव। ददायीं तु विलम्बो जाव.। सा्यंभोजनमेव साधुतया भविष्यति । 
इदानीं तु किञ्चित्‌ “*जलपानमात्रं'' करिष्ये । 

“* सम्यक्‌ श्रीमन्‌!" इत्युक्त्वा वणिक्‌ कान्दविकापच्णाद्‌ भक्ष्यमानीय बाबुमहाशयं 
भोजनाय सज्जीकृवान्‌। बाबूमहाशयोऽपि नाममात्रेणैव ""जलपानं ' ' वस्तुतस्तु स्वाङ्धपूर्ण 
भोजनं सानन्दमकार्षीत्‌। 

(८९) 

सर्वेऽपि रत्रिं भुक्त्वा, पीत्वा, शयित्वा सानन्दमयापयन्‌। नाभूत्तत्र विशेषः। 

प्रातरेव जागरूकेण साधुमहात्मना दृष्टं यद्रणिगापणे नागदन्तिभ्को परि पीतं 
कौशेयाम्बरमेकं लम्बते। जगाद चाथ वणिग्भक्तम्‌- ““ वत्स ! यद्यनुमन्यसे तर्हि पीताम्बरमिदं 
धृत्वा सन्ध्याहिकादि विदधामि । शिष्यग्रामो दूरेऽस्ति, न जाने कदा वा तत्र प्रप्रुमः। इत 
एवाहिकादितो निवृत्तौ सुखं नो भविष्यति!" 

वणि.- महाराज! क्रौतस्यास्य दिनद्रयमेव जातम्‌। नैकवारमपि परिहितं मया। 
श्रीमतां '' प्रसादीभूतं' ' स्यात्तदा मे मनोऽभीष्टं भविष्यति। धारयतु श्रीमान्‌ । 

पुनः किमासीत्‌? सानन्दं परिहितं साधुमहात्मना। साडम्बरन्च दण्डकमण्डल्वादि 
इतस्ततः प्रसार्य, ऊर्णासनोपविष्टोऽक्षिणी निमील्य धृतगोमुखीकः परे ब्रह्मणीव लीनतां 
गन्तुमारभत। 

इतो बाबुमहाशयेन सम्यक्तया विभूष्याऽऽत्मानं स्वीयं च वस्तु गृहीत्वा प्रोक्तं बणिजे- 
* अयि वणिग्वर ! ह्यस्तनजलपानस्य, सायंभोजनस्य च कियान्‌ व्ययो जातः? कथयतु, 
इदानीमेवाऽ हं सर्वं ददामि। आवश्यकं मे साम्प्रतमेव गमनम्‌।'! 


श बूट। २. मनीवेग। ३. हलवाई । ४. खरी । 


वणिजा मनसि चिन्तितम्‌-'* अतीव मे श्रमो जातः। व्ययोऽपि इतो भूयानभवत्‌। 
विना किमप्युपार्जनं न चलिष्यति।'' पुनर्मनसि गणितं कुर्वतेव प्रस्फुरिताधरेण प्रोक्तन्‌- 
“* आम्‌, एवम्‌। सर्व मुद्रादयं सारद्धपणपञ्चकं च जातम्‌।'! 

बाबू. अयि भोः! स्फुटपणानां तु कथेव गच्छतु । इदं तु वणिग्जनानां प्राकृतं 
कल्पनपाटवम्‌। तर्हिं अष्टौ रूप्यकाणि परावर्तयतु भवान्‌। अहं दशरूप्यकमूल्यं शुल्कपत्रः 
ददामि। 

प्रमुदितचेतसा वणिजा पेटिकातो रूप्यकाष्टकं निःसार्य समर्पितं बाबूमहाशयाय। 
धृतच्च तत्‌ पटसम्पुटकमध्ये बाबूमहाशयेन । अनन्तरच्च यष्टिं गृहीत्वा प्रयातुमारभत्‌ 

बाबुमहाशयः। तद्‌ दृष्टवा अतीव विनयेन प्रोक्तं वणिजा- “बाबुमहाशयाः। 
शुल्कपत्रम्‌?'' 

लालू.- आम्‌, तदेव दशरूप्यकाणां यत्प्रदत्तम्‌। 

वणि.- महाशय! क्त प्रदत्तम्‌? दानायैव तु स्मारयामः श्रीमते! 


प्रदत्ताः। 

वणि.- नैव महाशयाः! विस्मरन्ति भवन्तः । स्वीयं पटसम्पुटकमुदघास्य पश्यन्तु! 
न वयं द्विवारं ग्रहीतारः। 

बाबू. अरे न वयं द्विवारं प्रदातारः। भवानेव स्वीयां पेटिकां पश्यतु । भवतो 
वञ्चनापाटवं नात्र चलिष्यति। 

वणिजा मनसि चिन्तितम्‌ “अयं तु विचित्रवेषश्चौरः समायातः। हा तात! यः 
श्रोष्यति स मामेव मिथ्यावादिनं कलयिष्यति। गौरोज्वलवेषमिमं तु सभ्य इति सर्व एव 
सत्यवादिनं वदिष्यन्ति। यद्धवतु, तद्धवतु यादृशाय तादृश एवोपयुज्यते। अयमिदानीमतीव 
प्रवद्ध :। आत्मस्वरूपप्रदर्शनं विना नायं मामकं दास्यति द्रव्यम्‌। 

इत्याकलय्यैव आपणादुत्प्लुत्य पथि समाजगाम, जग्राह च करेण बाबूमहात्मनः 
पटसम्पुटकम्‌। उभयोर्बभूव कराकरि समाक्रमणम्‌। 

द्वयोरिमं भीषणसमाक्रमं दृष्ट्वा जनाः समाययुः, चक्रुश्च प्रयलमस्य कारणावगमाय। 

साधुमहाशयः साम्प्रतमासने स्थितः प्रातःसन्ध्यामिव कुर्वन्नासीत। स इमं 
लोककोलाहलं श्रुत्वा आसनादुत्थाय वहिराजगाम । लोकसङ्घाते प्रविश्य च किं किमिति वारं 
वारमुच्वरगादीत्‌। 

वणिक्‌ साधुमहाशयं समीपे दृष्टवा मनसि सुतरां प्रासीदत्‌। आसीच्वास्य विश्वासो 
यदवश्यं साधुमहाशयाः सत्यां वार्ता प्रकाशयन्तो भक्तस्य मे साहाय्यं करिष्यन्ति । परमितः 
सर्वा कथेव परावृत्ता । 


१. नोट। 


अपृष्ट एव साधुमहाशयस्तीतव्रेण स्वरेण सर्वानवदत्‌- "* हरे! हरे! एवं तु वणिक्‌ 
धार्मिक इव दुष्यते स्म, परं हन्त! हन्त !। अयन्तु सुतरामेव वञ्चकः!!! पश्यतः सर्वस्वं 
हरति !! पूर्व तु सभ्यं पुरुषं रात्रौ बलादस्थापयत्‌। तत एकवारभोजनस्य मुद्राद्रयं व्ययमयाचत्‌। 
तदपि वराकेण धार्मिकिणाद्गीकृत्य दशमुद्रामूल्यं शुल्कपपत्रं प्रदत्तम्‌। अनेनापि तद्‌ गृहीत्वाऽष्टौ 
मुद्राः परावर्तिताः। परमिदानीं कथयति “न मे शल्कपत्रं प्रदत्तम्‌ '' हरे! राम! कथमस्य 
भगवान्‌ भव्यं करिष्यति। रे पामर! धर्मतोऽपि मनाग्‌ बिभिहि! कण्ठकर्तनेन न कुबेरो 
भविष्यसि। सर्वत्र धर्म द्ष्ट्वा कार्य साधनीयम्‌। सर्वं खलु भूतभावनः 
परमात्माऽनिमिशमालोकते। 

साधुमहात्मनः कथामिमां श्रुत्वा सर्वेऽपि तदन्तिके समागत्य सर्वं वृत्तान्तं पप्रच्छुः । 
सभयकम्पमिव प्राब्रवीत्साधुः- 

^“ सर्ववृत्तान्तश्रवणात्‌ पूर्व भवन्तः पातकिनोऽस्य वणिजो द्वारात्‌ प्रतिष्ठाविरहितं मां 
स्वभीष्टस्थलं यापयत ! न जाने बकभक्तोऽयं बहुमूल्यं ममापि सर्व वस्तुजातं चेदपहर्तुमुद्यतः 
स्यात्तर्हि व्यवहारानभिन्ञस्य विपरीतं मे पतेत्‌। हन्त! हन्त! ! अनेन वराकेण तु मदग्र एव 

शुल्कपत्रं दत्तमासीत्‌। मया तु यदाऽमुष्मै रात्रौ मम भोजनमूल्यं दत्तमासीत्तदा तु साक्ष्यपि 
कोऽपि नासीत्‌। 

इदानीं सर्वे जना वराकं वाणिजमेव सावहेलं धिक्‌चतक्रु :- ^*अरे राम! इमे तु 
साधुजनाः सन्ति, एभिः साकं च तवाऽयं व्यवहारः! हा धिक्‌ |" 

एकः प्रतिवेशी जगाद्‌- “* अरे नन्द ! त्वमेव स्वयं निजमनसि विचारय, इमे साधवः 
कदापि मिथ्या वदिष्यन्ति? प्रदत्तं शुल्कपत्रं तु किमित्यपलपसि? 

अन्योऽवदत्‌- '* अस्तु साधुमहाशयसमक्ं प्रदत्तं शुल्कपत्रं तु त्वमधर्मात्‌ गोपयसि । 
परं रात्रो साधुमहाशयेन प्रदत्तं यद्‌ भोजनमूल्यं तत्तु त्वया प्राप्तम्‌। उत तदपि न गृहीतम्‌? 

अधुना नन्दरामस्य आत्माराम एव उडीन इवाऽभवत्‌। वराकः किं वदेत्‌! यदा 
सर्वेपि तदीया एव प्रतिकूला जातास्तदा केन वा प्रकारेण वराक आत्मानं सत्यवादिनं कलयेत्‌?! 

प्राप्तावसरेण चौरबाबुना प्रौक्तम्‌- “' साधुमहाशयाः! इदानीमपि किमिति 
लुण्टकस्यास्यापणे तिष्ठथ? राजमार्गे बहव आपणाः सन्ति। अस्मात्तु आत्मानं मोचयत । न 
जाने अग्रे किमयं कथयेत्‌?!" 

वराको बणिक्‌ स्थूणायितः स्थित आसीत्‌। इतः साधुमहाशयस्य शिष्योऽपि आत्मनो 
दण्डकमण्डल्वादिकम्‌, तेन सहैव च वाणिग्वराकस्यापि स्थालीपात्रादीनि अन्यान्यपि च 
वणिजो वस्तुजातानि यथासुखमात्मनो ग्रन्थौ ग्रन्थयित्वा सर्वमेतत्‌ स्कन्धे समारोप्य 
वणिगापणाद्रहिरभवत्‌। 

वराकेन वणिजा यावच्छक्यं सर्वाग्र एव वारं वारमुक्तम्‌- “* हरे ! राम ! पश्यतो मम 
“* धवलमध्याहे ' ' लुण्याकाः सर्वस्वं लुण्ठन्ति । यूयं च प्रतिवेशिनो भूत्वापि न मे श्रृण्वन्ति, 
प्रत्युत वञ्चकानामेव साहाय्यं विधत्थ ! त्राहि मधुसूदन! |! 


परमिदं बणिजः करुणाक्रन्दनं के शृण्वन्ति? प्रत्युत “' पुरातनः पातक '' इति 
बहुशो वणिजमेव सर्वे धिकूचक्रु:। सभयप्रदर्शनज्च तं तृष्णीं कारयामासुः। 

वणिजा बहुधा नानाप्रकरैर्बोधिताः सर्वे, उक्तञ्च वारं वारम्‌- '“ यदेतत्स्थालीपात्रादिकं 
मदीयमेव वस्तु स्तेना इमेऽपहरन्ति! परं फलमस्य विपरीतमासीत्‌। सर्वेऽपि सम्भूय तं 
^“यद्वा तद्वा '' कथयामासुः। आरोपितभरूचापाश्च ““ पामर! केयं तवोच्छह्कुला वृत्तिः? '' इति 
बहुशस्तर्जयाज्चक्रु: । 

कपटसाधुहतकस्य छदापाटवं तादृशं लोकेषु कृतकार्यमभूद्‌ यथा वराकेन वणिजा 
यदा आत्मनः कौशेयाम्बरविषये, ' यद्धि कपटयतिना वणिजः सकाशात्‌ याचित्वा धारितमासीत्‌! 
“* ममेदम्‌ '' इति क्रन्दितं तदा सर्वेऽपि राजपथस्थाः, अन्येऽपि च तरस्थाः- "*हा हा नन्द! 
किं तवाद्य जातम्‌? किन्ु वाताध्मातोऽसि? हा! हन्त! वराकस्य दीनसाधोः पीताम्बरमपि 
अपहर्तुमिच्छसि! तात! मनाक्‌ धर्मभगवतोऽपि भयं कार्यम्‌। स हि सर्वेषां प्राणभूतः सहचरः। 

अथ वा लोकादेव बिभेहि! सर्वेषामेवाग्रे साधोर्वस्तुजातमात्मनो ब्रूषे? नैवं गर्हितैः 
कर्मभिर्जठरपूरणं पूरणं भवति । संसारे कति दिनानि जीविष्यसि ! त्वमेव तावद्िचारय 
एवमधर्म्याणि कार्याणि कृत्वा कति दिनानि भक्षयिष्यसि? अन्ततस्तु तस्मिन्नेव न्यायालये 
तवोत्तरं देयं भविष्यति यत्र नान्यस्य साक्षिणः साक्ष्यं फलति । येषां कृते पातकमिदमुपार्जयसि 
ते किमु परिवारजनास्तत्र साहाय्यं विधास्यन्ति? इत्यादि, इत्यादि 

समुचितोऽयमवसर इति पर्यालोच्य साधुमहाभागेनापि कपाले समाकर्षिते अक्षिणी 
स हि साभिमानमभाषत- ^“ हा ! राम ! वयं पूर्वतो बणिजमिमं, ईदृशं लुण्टाकं चेदवेदिष्यामस्तर्हि 
कस्मादस्य पातकिनो द्वारमायास्यामः! नारायण! नारायण !! अद्याऽनेन, अभागिना मम सर्व 

सन्ध्यागायत्रयादि आह्विकमपि च्यावितम्‌। हरे विष्णो !? 

बाबूदेवोऽवदत्‌- “* अरे! महाराज! गम्यते न वा लुण्टाकस्यास्य द्रारदेशात्‌। 
अथवाऽन्यत्किमपि अपहारयितुं काम्यते? अन्यथा इमे यदि सर्वेऽपि मिलित्वा भवतो 
दण्डकमण्डलादिकं सर्वमपहरिष्यन्ति तर्हिं विना मृत्युमेव मरणं भविष्यति । 

बानूमहाशयस्यारुन्तुदं वचनमिदं श्रुत्वा सर्वेऽपि समवेताः समभाषन्त- 

अयि बाबूमहाशयाः! इमां कीदृशीं कथां मुखे कुरुथ? ग्रामस्य एको मनुष्यो 
यद्येवंविधः स्यात्तर्हि किं सर्वमपि ग्रामं भवान्‌ तादृशमेव विज्ञास्यति?" ' 

बाबु.-अये प्रियसुहत्‌! को जानीयात्‌! अयं हि युष्माकं प्रतिवेशी । यदि 
ग्रामपक्षपातमवलम्ब्य भवन्तः पूर्वोक्तं कुर्यास्तदा किमाश्चर्यम्‌। 


@ 

साक्षेपं द्वितीयोऽवदत्‌-“* आम्‌! सत्यं बावूमहाशयाः ! सत्यम्‌! इदं जगदेव एतादृशम्‌। 
कोऽत्र वा मानुषस्यापराधः?'! 

साधु.-नैव वत्साः! नैव! इदं तू सर्वैरेव दृश्यते यद्यूयं स्वग्रामजनं विहाय नास्माकं 
सहाया भविष्यथ! लोकस्यं चरितमेवेतादृशम्‌। तथापि धर्मोऽपि किञ्चन वस्तु भवति। 
तस्यैकवारमेव न लोके लोपो जातः? 

तृतीयोप्यस्मिन्नेव स्वरेऽगायत्‌-'' साधुमहाशयाः! धर्मसेतोर्न सर्वथेव भद्ध जातः। 
कुटिलेऽस्मिन्‌ कलिकाले यद्यपि छलकपटादिभिर्जगत्‌ परिपूर्णमथापि धर्मस्याङ्गमधुनापि 
वर्वर्ति । केषाञ्चिन्मानुषाणां प्रवृत्तिः कल्मषकलुषिता, तेनापि किं भवति? अधुनापि संसारे 
धर्मस्य जागर्ति सर्वतोमुखो जाज्वल्यमानो मणिमयप्रदीपः, भगवान्‌ जगदाधारो नाधुनापि 
क्रापि विलीनः! यदि सवेँऽपि उत्सृष्टसाधुपथाः स्युस्तर्हि भूवलयः 
कथमिवकल्पयेत्स्थितिमात्मीयाम्‌। 

अस्मिन्‌ समये कपटसाधुना, वञ्चकबालुना च प्राप्तः समुचितोऽवसरः। उभावपि 
मन्दमन्दं हसन्तौ तत्स्थानाददर्शनमुपाजग्मतुः। 

वराको वणिक्‌ आत्मनः कपालमास्फोस्य, हृदयं कथञ्चित्‌ बलात्संस्थाप्य तयोः 
पन्थानमनिमेषं पश्यन्‌ पाषाण इवाचलस्तस्थौ । 

दृष्टो धर्मपथमवलम्बमानानां समयेऽस्मिन्‌ परिणामः? धन्यः पूज्यपादः साधुमूरद्धन्यः। 
सन्तजनभक्तिपरायणो वणिगपि च धन्यः।। 

धर्मपथस्थितो वराको नन्दरामवणिक्‌ केवलं हाहाकार भागी बभूव । परमानन्दभागिनौ 
च बभूवतुः ' लुण्टाकयतिः, वञ्चकबाबृ च! !। 


सरला 


(१९) 
हिमालयवक्षसि, एकस्यामुपत्यकायां सुन्दरमेत्नगरं केन वा रूपेण स्थापितमभूदिति 
न कोऽपि शक्रोति वक्तम्‌। किन्तु नगरेऽस्मिन्‌ य: समायाति स एव प्रकृतेर्मधुमयं सौन्दर्य 
विलोक्य मुग्धो भवति। प्राप्तविश्रमाः कतिपये गौराङ्खाः स्थानेऽस्मिन्‌ हर्म्याणि स्थापितवन्तः, 
अतएव नगरे बहूनां शवेताङ्गपुरुषाणां महिलानां च विलोक्यते समागमः। यस्मिन्‌ वत्सरे 
ग्रीष्मस्य घटा समधिका भवति तस्मिन्‌ संवत्सरे अत्रत्यो जनकोलाहलः संवर्धते बहुतरम्‌। 

वायुसेवनार्थं वद्गदेशीया अपि बहवो धनिनः कुर्वन्त्यत्र पदार्पणम्‌। नाहं धनिकः, एवं 
वायुसेवनमपि न मे तथाविधमावश्यकम्‌। तथाप्यहं स्थानेऽस्मिन्‌ भ्रमणार्थमागतोऽस्मि। नात्र 
कारणं भ्रमणव्यसनम्‌, किन्तु कस्मिननपि स्थाने मासद्रयादधिकं न मे स्थातुं प्रवृत्तिर्भवति । 
अत्र षड्भ्यो मासेभ्यो निवसामि। मनोयोगोऽत्र जातोऽस्ति न वा एतत्‌ न कदाचिदपि 
चिन्तितिवानस्मि। 

एकं क्षुद्रं लताभवनं मे वासगृहम्‌ । दूरादरण्याद्वायोर्दिह्येलः पुरातनसुखस्य स्मृतिं 
मनसि जागरयति कदाचित्‌ कदाचित्‌। मध्ये मध्ये वन्यकुसुमसौरभेण मे वासगृहमामोदितं 
भविति । एवं वातायनपथे गिरिद्धेण सह धूमकान्तर्मेघस्य समागमं पश्यन्‌ कस्मिन्नपि स्वप्रराज्ये 
इव प्रवाहितो भवामि। मम अतृप्तकामना बहि ःपृथिव्यां परिभ्रमणस्य सुविधामप्राप्येव 
सङ्कीर्णेऽस्मिन्‌ स्थाने व्याकुलभावेन परितः परिभ्रमतीव । किन्तु मम किमभवत्‌ इति स्वयमहं 
बोद्धुं न पारयामि। 

मम भवने अन्ययोर्रयोः प्राणिनोर्निवासः। एकस्तदेशीयो भृत्यः, नाम सुचेत इति, 
एष हि अनन्तरूपः। कदाचित्‌ परिचारकः, कदाचित्‌ पाचकः, कदाचित्‌ द्वारपालः । अपूपवेह्टने, 
पादुकास्वच्छीकरणे च स हि समानभावे तत्परः। द्वितीयस्य च प्राणिनो नाम रामचरणः, स 
खलु मत्पितामहसमयस्य भृत्यः। 

रामचरणस्य बाल्यजीवनस्येतिहासः करुणरससिक्तः। स खलु मत्पितृसमवयस्कः। 
सहि यदा प्रथममेवास्माकं गृहे प्राविशत्‌-श्रुतवानस्मि,- तदा तस्य वयः त्रयोदशवर्षात्मकमासीत्‌। 
परं साम्प्रतमेतस्य विश्रमप्रापतेः समयः। उद्छद्धितं षष्टितमं वर्षम्‌। किन्तु स शेषदिनपर्यन्तं 
मत्सविधे स्थास्यति, एवंविधं सङ्कल्पं स्थिरीकृतवानस्ति। पितामह चरणा आश्रितवत्सलाः 
समभूवन्‌ तैर्हि रामचरणार्थमेकं गृहं दत्तमासीत्‌, तस्य विवाहोऽपि स्वहस्तेन कृतोऽभूत्‌ । परं 
हतभाग्यस्य गार्हस्थ्यसुखं नाभवत्स्थायि । रामचरणस्य हस्ते एकं पुत्रसन्तानमुपहत्य तत्पली 
विधातुराह्वाने पृथिवीं परितत्याज । मातृहीनं शिशुमाप वराको जीवयितुं नाशकत्‌। रामचरणः 
प्रमार्ज्याश्रूणि पितामहं प्रावदत्‌- ““ स्वामिन्‌! संसारधर्म समापितवानस्मि। गृह्यतामियं गृहस्य 
कुञ्चिका। न मे गृहस्यावश्यकता। गृहस्यास्य कोण एव एकस्मिन्‌ सुखं स्थास्यामि ।'! 
पितामह चरणाः कथाया मर्म सम्यगवुध्यन्‌। दासदासीनां वेदनाभरे उपेक्षां प्रदर्श्य आत्मनो 
धनिकत्वप्रदर्शनवृत्तिर्नासीत्तेषाम्‌। प्रत्यवदत्‌“ किं कथयामि तात । तव संसारसुखं सङ्खरयितुं 
यथाशक्ति प्रयते ।'' अस्तु कालान्तरेण शोकेऽस्मिन्‌ मन्दीभूते रामचरणस्यानेके शुभाकाङ्क्षणः 
पुनर्दारपरिग्रहस्य परामर्शं प्रददुः । परं नासौ कथायामेतस्यां कर्णं दत्तवान्‌। स हि मद्धगिनीं 
मोहिनीमेव क्रोडे कृत्वा कथयामास प्रायश ः-“*एतदादीनवलम्ब्यैव मम संसारः।'' 

मयि सूतिकागृहाद्‌ बहिर्भूत एव रामचरण एव मां क्रोडे जग्राह । संसारे आगत्य 
जननीक्रोडात्‌ रामचरणक्रोड एव सर्वप्रथममाश्रयः प्रा्ोऽभूत्‌। जननी मे स्वर्गवासिनी । इदानीमपि 
रामचरणस्य निकटे स एव शिशुरहम्‌। 

स्ेहमय्यां मम भगिन्यामपि रामचरणस्य नाभूदल्पः प्रेमा। समये समये मोहिन्याः 

कृते रामचरणस्य चित्तं साम्प्रतमपि विकलं भवति। परं न तन्निमित्तं कस्यापि चिन्ता। मम 
भगिनीपतिः परेशचन्द्र एकः सुयोग्यः प्राड्‌ विवाकः (जज) । एतस्य सदाचरणेन 
सर्वेऽप्युच्चाधिकारिणः सन्तुष्टा: । प्रजास्वपि सुमहानादरः। फलतो मोहिनी एकस्मिन्‌ सुयोग्यपात्र 
न्यस्ता । मोहिन्येव स्वगृहे कर्त्री । नगरप्राड्विवाको मम भगिनीपतिः स्वोच्चाधिकार्यपेक्षया 
मोहिनीमेवाधिकमाद्रियते स्म। 

अहं हि यस्य समयस्य कथां वच्मि, तदा ह्यासीद वैशाखमासः। अपराह 
अकस्मान्मेघाडम्बरमदृश्यत । वृष्टिरपि किच्चित्किच्चित्प्रारभ्यत । निवासकक्षस्य वातायनान्याबध्य 
पल्यद्ध शयानोहं शन्यदृष्ट्या गृहस्य छदिरवलोकयत्नासम्‌। मनसि च किञ्चिद्धि चारयन्निवातिष्टम्‌। 
यद्धूयहं पृष्टोऽपि तस्मिन्समये नाशक्यं सम्यग्‌ वर्णयितुम्‌। 

रामचरणो मत्पदप्रान्तेऽ वस्थाय सस्नेहमवदत्‌- ““ विनो ! भवत्पादौ संवाहयामि? '। 
मम चक्षुषी जलपूर्णं अभूताम्‌ । रामचरणस्य मनसि मन्ये अकस्मात्‌ पूर्वकथा उदियाय । अत 
एव स प्रावदत्‌- ““ विनो ? स्वल्पस्य कृते भवता सर्वमपि संसारसुखं विनाशितम्‌! सेयं चिन्ता 
मरणपर्यन्तमपि न मां विहास्यति ।'' 

रामचरणो मम संसारवैराग्यस्य कारणं जानाति स्म । पृथिव्यां वयं त्रय एव एतदजानीम, 
रामचरणः, अहम्‌, अन्यश्चैको जनः। स च कः, इत्यग्रे स्फुटमभिवर्णिते भवेद्विदितम्‌। 


(२) 

सेयं बहुपूर्वतनी कथा। प्रायो दशवत्सरा व्यतीता भवेयुः। मम वयः साम्प्रतं 
सप्तविंशतिर्वत्सराः। साम्प्रतमहं कालिकात्ताविश्चविद्यालयस्य एम.ए. नामकचक्रचिहितः शिक्षितो 
युवकः। किन्तु सा क्षुद्रघटना एतस्य तुच्छजीवनस्य गतिं परिवर्तयामास, सा हि दशवत्सरेभ्यः 
पूर्व घटते स्म। तेन समयेन साकं वर्तमानसमयस्य घनिष्ठसम्बन्धमहं मर्मणि मर्मणि अनुभवामि। 

सप्तदशवत्सरात्मकस्य वयसो यः खलु उत्साहः, उद्यमः, या वा प्रफुह्छता, तस्याः 
खलु तुलना दुर्लभा । वर्षाजलसिक्ताया लतायाः श्यामलताम्‌, प्रभातपदयस्य मनोहरमरुणिमानम्‌, 
शरतपूर्णचन्द्रस्य शुभ्रज्योत्स्रायां यूथिकाविकासम्‌, अनेकवारमवलोकितवानस्मि। कदाचित्‌ 
कदाचित्‌ सौन्दर्यमुग्धोऽपि जातोऽस्मि। परं नारीमुखस्य कीदृक्‌ सौन्दर्यमिति न तस्मिन्‌ 
समये सम्यग्‌ बोद्धुमपारयम्‌। यद्धि सौन्दर्य चिराय चित्तं मरीचिकायां निक्षिप्य स्वयमन्र्हितं 
भवति, तस्य महिमानं तावत्कालमप्यहं नान्वभवम्‌। 

सप्तदशवत्सरात्मके वयसि एफ .ए. परीक्षामुत्तीर्य प्रियभगिन्या मोहिन्याः 
श्वशुरगृहमगमम्‌। मोहिन्या वयस्तस्मिन्‌ समये पञ्चदशवर्षात्मकम्‌। एतस्य वर्षद्रयपूर्वं मोहिन्या 
विवाहोऽभवत्‌। मम भगिनीपतिः परेशमहाशयः बी.ए. परीक्षामुत्तीर्य एम.ए. परीक्षार्थं 
कलिकातायामपठत्‌। विजयदशम्या अवकाशमुपलभ्य समायासीदसौ गृहान्‌। अहमपि 
देवीपूजावकाशे भगिनीं द्रष्टुमायातोऽभवम्‌। 

एकस्मिन्‌ दिने परेशचन्दरेण सह तस्य शयनकक्षे स्थितो वार्तासक्त आसम्‌। एतस्मिन्‌ 

समये एका युवतिः- युवतिरथवा किशोरी- इति नाहं सम्यग्‌ वक्तु पारयामि, प्रायो मोहिन्याः 
समवयस्का एका सुन्दरी "` महदेकं कौतुकम्‌! इत्युक्त्वा उन्मुक्तसरलहास्येन हटात्‌ 
प्रकोष्ठकामेदं ्ाङ्कारितमकरोत्‌। परमकस्मात्‌ सम्मुखे मामभिवीक्ष्य चकितचकितमतिष्ठत्‌। 
मुखं लजारुणमभवत्‌। तस्या हास्यं सम्भ्रमश्चमुहूर्तमध्ये तिरोऽभूत्‌ । क्षणमात्रे विलम्ब्य नतमुखी 
अत्यन्तमप्रस्तुतभावेन गृहाद्रहिरभवत्‌। परेशचन्द्रस्तां प्रत्यावर्तयितुं बहु तरमाहयामास, 
द्वारपर्यन्तमग्रेसरोऽप्यभवत्‌ परं सुन्दरी न पुनः परावृत्ता। परेशः प्रावदत्‌- ““ सरलाया महती 
लज्ना। भवन्तं दृष्टापि लजा!'' परेशस्य हास्यमयमाननं हठाद्‌ गम्भीरमभवत्‌। 

मम विदितमासीत्‌ केय सुन्दरीति। सरला परेशचन्द्रस्य कनिष्ठसहोदरा। सा चेयं 
विधवा, इत्यपि मे विदितमासीत्‌। एतत्पूर्व परे शगृह गमनस्य नाभूदवसरः। सरलां 
सर्वप्रथममद्यैवापश्यम्‌। 

किन्तु किमहमपश्यम्‌? एवंविधं कदाचन पूर्व दृष्टवानस्मीति न मे मनसि समभवत्‌। 
मम प्रतीतमभूत्‌-घनकृष्णस्य मेघस्यान्तराले विद्युछता द्रुततरमखेलत्‌। चच्चलेऽस्मिन्‌ विद्युत 
आलोके, आलोकहीनमुज्वलतावर्जितं च मम यौवनकक्षं सहसैव आलोकितमभूत्‌। 

दिनत्रयादुत्तरं परेशचन्द्रादनुमतिं गृहीत्वा यात्रामकरवम्‌। किन्तु दृष्टं मया- 
यदेतस्मिन्स्वल्प एव समये मम मनोमध्ये घोर एको विप्लव उपस्थितोऽस्ति। विप्लवस्य 
कारणमपि सुस्पष्टमभूत्‌। फलभोगोऽपि तस्य प्रारब्धोऽभूत्‌। किन्तु मनःसंयमस्य कामपि 
युक्तिं नाहमध्यगच्छम्‌। रक्तमांसमयं शरीरं भित्वा या खलु तीक्ष्णाऽसिधेनुका मनस्यपि 
व्रणमुत्पादयामास तस्यास्तीक्ष्णतां मुहूर्तमध्य एव हदयद्गमामकरवम्‌। नाहं सरलां विस्मरतु 
प्राभवम्‌। 

गृहं प्राप्यापि सरलायाः कथा मनसि जागृताऽभवत्‌। सपताहात्परं सप्ताहं व्यतीतमभवत्‌, 
नानाकार्येषु मनो योजयितुं चेष्टामकार्षं परं किमपि फलं नाभवत्‌। मनसा सह युद्धं कृत्वा 
पराजितश्चावसन्नश्चाभवम्‌। एकमासोऽपि नाभवद्र्‌ यतीतः, पुनरहं मोहिनीं द्रष्टु 
परेशचनद्रगृहमयासम्‌। सत्यमेव किमु मोहिनीं द्रष्टुम्‌? मोहिन्या विवाहोत्तरं वर्षद्रयस्य मध्ये 
नैकवारमपि तां द्रष्टं तावदव्याकुलता समभवत्‌, एषा कथापि मे मनसि स्वयमेव प्रादुरभूत्‌ 
आत्मसुखस्य कृते ममाप्यात्मप्रवञ्चनाया दासत्वं कर्तुमापतितम्‌। 

तस्मिन्‌ दिने प्रथममेम प्राङ्गणे परेशेन सह मम साक्षात्कारोऽभवत्‌। तदनन्तरं परेशः 
अन्तःपुरे प्रयातुमुदतिष्ठत्‌। वा्तसख्िोतस्तथेव प्राचलत्‌। अहमपि तदनुसरणमकार्षम्‌। लजना 
प्रतिपदं बाधामुपस्थापयामास । परेशो मया सह आत्मनः शयनगृहमाजगाम । सरला हि तस्मिन्‌ 
समये पुस्तकपाठे दत्तचित्तासीत्‌। द्वारस्य सम्मुखे अहम्‌, परेशश्च गृहप्रविष्टः, पलायितुमपारयन्ती 
सरला भयचकिताभवत्‌। मुखमवनामयामास। अहमेकवारं तन्मुखमवालोकयम्‌। तस्मिन्‌ 
मञ्ुनि मुखे एवंविधा सलजकोमलता मिश्रितासीत्‌, यद्रशान्मम मनसि नूतनमिव पुनरुदभवत्‌- 
सेयं स्वाद्धसुन्दरी, सरला विधवा? विधातुः कोऽयं विचारः! 

तस्मिन्‌ दिने सरलया सह मम परिचयमात्रं समभवत्‌ क्रमेणालापवृद्धौ सरलायाः 


208 मञ्खुनाथग्रन्थावलिः 


सङ्कोचो दूरेऽभवत्‌। मम पुरता नातिष्ठत्कुण्ठितभावः। अहमपि मध्ये मध्ये मोहिनीं द्रष्टुमयासम्‌ | 
मामवलोक्य सरला किञ्चिदपि हर्ष न प्राकाशयत्‌ । 
निजगाम्भीर्येणात्मानमवगुण्ठयितुमकरो च्चेष्टाम्‌। किन्तु तस्या नयनयोर्व्याकुलतां नैषा 
गोपायितुमशकत्‌, चेतसो विकृतिमवरोद्धुं बलात्कारेण सैषा कार्यान्तरे मनोयोगमकार्षीत्‌। 

पञ्चषमासानन्तरं प्रसङ्गतोऽहं मम मनसो भावं सरलायाः पुरः प्राकाशयम्‌। सरला 
धीरभावेन सकलामपि कथामशृणोत्‌, किमप्यत्तरमदत्वा मस्तकमवनमय्य प्रायासीत्‌। गमनसमये 
केवलं निःधासशब्दोऽश्रूयत। 

शरीरमवसन्नम्‌, मनो भाराक्रान्तम्‌, कस्मिन्नपि कर्मणि नास्त्युत्साहः। तातचरणा मां 
कार्यार्थं चन्द्रनगरं प्रेषयामासुः । रामचरणः शुश्रूषार्थं मया साकमगच्छत्‌। चन्द्रनगरे 
कतिपयदिनपर्यन्तं न प्राप्तं मया गृहस्य वृत्तम्‌। पर्यन्ततः प्रियसुहृद एकस्य पत्रं प्राप्रवम्‌। 
तत्रासीलिखितम्‌- पितृचरणानामार्थिकौ दशा शोचनीया । परं शीघ्रमेव तत्प्रतीकारो भावी । 
पत्रस्यान्ते एतदपि सूचितमासीत्‌-यत्पितृचरणा मदर्थमेकां सुन्दरीं कन्यामन्विष्यन्ति। 
प्रियबन्धोरिदं पत्रमभिवाच्य मम हास्यमभवत्‌। रामचरणो मत्परश्च एव स्थितोऽभूत्‌। स हि 
मम हास्यमभिवीक्षय जिज्ञासते स्म- ““ पत्रे किञ्चित्‌ शुभवृत्तमस्ति किमु?'' 

सहास्यं प्रोक्तं मया-'* पितृचरणा मम विवाहस्यायोजनं कुर्वन्ति। रामचरण ! मन्ये 
विसर्जनस्य सोऽयमेव समयः! '! 

रामचरणः साश्चर्यं ग्रीवामाकुज्च्य प्रावदत्‌-'* विसर्जनम्‌? केयं भवतोऽवस्था? महान्मम 
विचार उपस्थितः''। 


(३) 

कतिचिद्‌ दिनान्यातिवाह्य चन्द्रनगरे पत्रमेकमधिगतं मया । अपरिचितान्यक्षराणि, दृष्टैव 
प्रतीयते- स्त्रीजनस्य कस्यापि लेखः। केयं मां पत्रं लिखितवती? किञ्चित्कोतुकेन, किञ्चिदाग्रहेण, 
पत्रमिदं निर्मुक्तबन्धनमकार्षम्‌। दृष्टं मया यत्पत्रस्यावसाने सरलाया नामाक्षराणि सन्ति! सरलया 
मह्यं पत्रं लिखितमस्ति। नाहमिदं कदाचिदपि मनस्यकरवं यत्सरलायाः पत्रमधिगमिष्यामीति। 

पत्रमेकश्चासेन समस्तमपठम्‌। 

^“ विनोद |, 

“' भ्रातुरुदेश्येन यत्प्रषितवानसि पत्रम्‌, तत्पठितं मया। भवतः शरीरस्य याऽवस्था, 
तदर्थ चन्द्रनगरनिवास एव भवतः सुखावहः। निरन्तरेणाध्ययनेनैव शरीरमुत्व्लेशितवानसि। 
भ्रातृजाया भवदर्थं निरतिशयचिन्ताकुला। भवतः कुशलवृत्तमुपलभ्य सर्वेऽपि सुखिनो 
भविष्यामः। चन्द्रनगरे भवतः कियान्निवासः सुनिश्चितः?! 

^ भवन्मनसोऽ वस्था शोचनीया, एतत्सम्यगवगच्छामि। चन्द्रनगरप्रयाणात्पूर्वं मह्यं 
यत्प्ोक्तवानसि, तस्य न किमप्युत्तरं प्राप्तं भवता! अभागिनी किं वा उत्तरं दास्याम्यहम्‌? अहं 
बालविधवा । विवाहः कदाऽभवादित्येव न स्मरामि । स्वामिनो मुखमपि न कदाचित्स्मृतिपथे 

समुपैति। एतत्कथाविस्मरणेन लेशतोऽपि मम दुःखं नासीत्‌। पितृगृहं आल्हादेनैव 
दिनान्ययापयम्‌। अनेनैव रूपेण दिनयापनं किमु नासीत्सुखावहम्‌? ' 

“किन्तु दिनयापनं न मे भाग्ये आसीत्‌। त्वं मम दृष्टिगोचरोऽभूः। तवादर्शनमेव 
मन्ये सम्यगासीत्‌। किन्तु यद्भावि, तज्नातमेव । भवान्मयि बद्धप्रणयः, मामुद्रोदुं निश्चयो 
भवतः। अनवलोकितपतिमुखानां मादृशविधवानां विवाह : शास्त्रसङ्गतः, असद्घतो वा, नैतदहं 
जानामि। किन्त्वस्मिन्‌ जीवनेऽसम्भव एव विवाहः। पृथिव्यां नाहं संसारिणी भविष्यामि । 
समाजस्य भयेनैतां कथं लिखामि, नैतत्‌। कलङ्कस्य भयेन मानुषो जीवनस्य सकलकामनाः 
परित्यक्तुं न शक्रोति। समाज एव वा सतीत्वस्य जवनिकायां कानि कानि वा दुराचरणानि 
नाद्यावधि सहते? तथापि कथयामि संसारे व्यापारमिममुदिश्य नेतः परं भवता सह मे साक्षात्कारो 
भविष्यति। अपरपारार्थं अपेक्षां कर्तुं पारयेद्धवान्‌? यदि पारयेस्तर्हि पुनर्मम दर्शनं देयम्‌, 
अन्यथा न मम दृशोः सम्मुखमुपैष्यामि, इदमेव सविनयमर्थये । एतत्किमेतावत्कदिनम्‌? 
अहं तु न तथा भावयामि। 

सरला ।''! 
द्विवारे त्रिवारं पत्रमेतदपठम्‌। रमणीहदयरहस्यं न मे परिज्ञातमासीत्‌। पराजितो 
भूत्वा मूद्धनिमवनतमकार्षम्‌। विपुलचेष्टया मनः संयतं कृत्वा प्रावदम्‌-तदेव भवतु, तदेव 
भवतु । इह लोके एतत्पर्यन्तमेवास्तु । परलोके मम निःसीमं शान्तिसुखम्‌। एतह्लोकस्य 
सीमोछद्ुने कियान्‌ वा समय आवश्यकः? कति दिनानि वा प्रतीक्षाकरणमावश्यकं भविष्यति? 
यथासमयं सरलायै मम मनोभावमेनमसूचयम्‌। 
(४) 

एतद्घटनानन्तरं पुनः पञ्च वर्षाण्यतीतान्यभवन्‌। एतस्मिन्‌ समयान्तराले बहवः 
कन्यापितरः, आत्मनः कन्यारत्रसम्प्रदानस्य प्रस्तावं चक्रु: पितुरगरे, मित्राणां द्वारेण मामप्यस्मिन्‌ 
विषये नितरामबाधयन्‌। परं नाहमात्मनः सत्यमत्यजम्‌। किमिति विवाहं न करिष्यामि, 
पितुरग्रे तदेतदप्रकाशितमासीत्‌। जलप्रवाह इव दिनप्रवाहो यातुमारभत । सर्वदिनान्येकवारमेव 
चदयास्यन्‌, प्रसत्नस्तर्हयभविष्यम्‌। 

पूर्वमिव मध्ये मध्ये परेशगृहं मे गमनमुपक्रान्तमिति । सरला पूर्वमिव सहास्यमालपति, 
इतिहासान्‌ कथयति, किन्तु न कदाचिदपि भावान्तरं दृष्टं मया । पत्रेण ममापि शिक्षा जातासीत्‌- 
अहमपि कस्मिञ्श्चहिने न काच्चिदन्यां चिन्तां मनस्यकरवम्‌। प्रेम्ण आकर्षणं मां सरलाया 
निकट समाचकर्ष, किन्तु एतस्या देव्याः सम्मुखे मोहः न मां विहलं कर्तुमपारयत्‌। सरला 
यदा हि मम सम्मुखे आगत्यातिष्ठत्‌, तदा तामात्मनश्रछलायां मनस्यभावयम्‌, किन्तु बिन्दुमात्रमपि 
पार्थिवकामना न मे मनस्युदियाय । सरलाया दष्टान्तेनात्मनो मनसि संयमः स्थापितोऽभून्मया। 

प्रायः षण्मासानन्तरमेतस्य, संसारकार्याणि परिसमाप्य पिता मे स्वर्गमयासीत्‌। माता 
तु बहुकालपूर्वमेव स्वर्गवासिनीजाताऽ भूत्‌ । गृहमध्ये परिवारगणनायामतिष्ठाव, अहं, रामचरणश्च । 

पितुर्लोकान्तरगमनानन्तरं रामचरणः पुनरेकवारं मां विवाहार्थपीडयत्‌, परं मम तदेव 


डि 


एकमुत्तरम्‌-नीरवं हास्यं नाम । वराको वृद्धः कथं वा मम कथां बुध्येत्‌? 

परेशचन्द्र एव एकप्रकारेण ममाभिभावकः समभवत्‌। एतत्पूर्वमेवाहं एम.ए. 
परीक्षोत्तीर्णः समभवम्‌। परे शचन्द्रस्ये च्छासीत्‌, यदहं वाक्रीलो भवामि, अथवा 
न्यायाधिकरणेऽधिकारप्रप्त्यर्थ परीक्षां ददामि । गार्हस्थ्यावलम्बनार्थ परेशचन्द्रो बहुतरं मामबाधत । 
स्नेहमयी भगिनी मोहिनी मां लोकचर्यायामुदासीनमभिवीक्षय चक्षुषोर्जलमपि निःशब्दममुचत्‌। 
अहं कदाचिद्‌ देशदेशान्तरेषु परिभ्रमामि, कदाचिच्च निर्जने पुस्तकपाठावहितः सन्‌ 
काञ्शिन्मासान्‌ यापयामि। जीवनं यदा सुतरां वैचित्रयहीनं प्रतीयते, तदा परेशचन्द्रस्य गृहे 
गत्वा वत्सरद्रयात्मकं मोहिन्याः शिशुमद्क कृत्वा विनोदयामि विषण्णं चेतः। 

एकदा अपराह्नसमये गृहावस्थितः पुस्तकपाठनिविष्टमना आसम्‌, एतस्मिन्‌ समये 
परेशचन्द्रस्य पत्रमेकमवाप्रवम्‌-दिनत्रयात्‌ सरला ज्वराक्रान्ता, विकारस्य लक्षणानि क्रमक्रमेण 
प्रकाशन्ते ।' नाहं स्थिरतामवलम्बितुमपारयम्‌। तस्मिन्नेव दिने सरलामवलोकितुं परेशगृहे 
यात्रामकरवम्‌। 

द्वितीयादिने सन्ध्यातः प्राक्‌ परेशचन्दरस्य गृहे उपस्थितोऽभूवम्‌ । सरलायाः शयनकक्षे 
गत्वा विलोकितं मया- परेशचन्द्रः मोहिनी च सरलायाः शय्याप्रान्ते विमर्शभावेनावस्थितौ । 
चिकित्सकः अरद्धघटिकातः पूर्वं सरलां विलोक्य गतवानस्ति। जीवनस्याशा अतिस्वल्पा, 
रात्रिरपि प्रयाति न वा, अस्मिन्‌ विषये सन्देह एवासीद ्यवरस्य। 

सर्वमेतदश्रौषम्‌। सरलायाः शयनीयसन्निधौ विहलभावेनावस्थितः शनैः शनैः 
सकलामेव कथामवागच्छम्‌। मम वक्षसि रक्तसखरोतः स्तम्भितमभूत्‌। व्याकुलदृष्टूयाऽहमेकवारं 
परलोकयात्रिणोऽस्य मुखमद्राक्षम्‌। तदा ह्यासीत्सरलायाः संज्ञा विलुप्ता, तस्मिन्दिने अपराह्नावेव 
सरला विचेतना । ललारधृतहस्तोहं तस्मिन्नेकस्मित्ेव स्थाने एकेनैव भावेनातिष्ठम्‌। समस्तदिनस्य 
पथिश्रमेण देह आसीदवसन्नः, परं मानसिको दुश्चिन्ता देहस्यावसादमाच्छादयामास। 

अरद्रात्रादुत्तरमेकघटिका व्यतीता भवेत्‌, एतस्मिन्‌ समये सरलायाश्चेतनासञ्चारोऽ भूत्‌। 
प्रतीतमभवन्मे मनसि- यथा चतुर्दिक्‌ नयने प्रक्षिपन्ती सा कञ्चिदन्विष्यतीव। 

पारधं परिवर्त्य सरला विलोकयामास माम्‌। पर्यपश्यत्सा एकवारं मम मुखम्‌। 
तस्याश्क्षुषोरलोकिकं किञ्चित्‌ तीव्रज्योतिः प्रकाशितमासीत्‌। 


५.९) 
दयनीया 


(९) 
अवरोधः 

किं बाबुमहाशयो गृहेऽस्ति?' इति वदन्‌ युवको गृहान्तः प्रवेष्टुमैच्छत्तथेव परिचारिका द्रुतं 
द्वारोपर्यैवावरुध्याऽपृच्छत्‌- ' भवान्‌ कतरं बाबुमहोदयं पृच्छति, किं गृहस्वामिनम्‌? 

“नहि नहि, अहं व्रजनन्दनसहायं पृच्छामि, किमसौ बहिर्गतः?! ' "* आम्‌ सम्यक्‌ 
ते गृहान्तरेव तिष्ठन्ति, अहं तेभ्यो भवदागमनं सूचयामि ।'' 

नवयुवको द्वारनिहिते वेत्रासने तिष्ठन्नचिन्तयत्‌ ~ !आः, अस्याऽवरोधस्याऽप्यस्ति 
काचित्सीमा? अजस्त्रं ममागमनम्‌। एका जातिस्तथापि गृहवासिनामनारतं भयं भवति यन्नाहं 
सहसरा गृहं प्रविशेयमिति। अत एव परिचारिका सरभसं द्वारे प्रहितास्ति यन्नाहं स्त्रीणां छायामपि 
पश्येयमिति! । 

युवको मनसि विचारयन्नेवासीदेतस्मिननेवान्तरे अन्योऽप्येकः सज्जनः समागत्य 
युवकसमीपस्थमासनधितिष्ठन्नवोचत्‌- ' हंहो विन्ध्येश्वरीप्रसाद ! किं मनस्यावर्तयसि? मुखमुद्रया 
प्रतीयते यन्मस्तिष्कप्राङ्गणे विचारघोटकाः सरभसं प्रधावन्तीति ।' युवकः शनैरवोचत्‌- * कोऽन्यो 
विचारस्य विषयः? एतदेशस्य परिणामं भावयामि- यत्रहि एकस्यां जातौ, निकटसम्बन्धेऽपि 
च परस्परमयं व्यवहारस्तत्र साधारणसमाजेन सह कौदृग्वा व्यवहियेत? इत्युक्त्वा 
अवरोधप्रथाविषये आत्मीयान्विचारान्प्रकटयामास। 

"* अये । समग्र राषटमेव किमिति लाज्छयसि? अयं तु बिहारप्रदेशस्यैव 
बुद्धे रुपर्यत्याचारो नाम। अन्यान्प्रान्तान्‌ पश्य, सर्वत्र किल विवेकपूर्वों व्यवहारः। 
जातयोऽ वरोधप्रथामनुसरन्ति तास्वपि काचित्सीमा निर्धारितास्ति। एतत्प्रदेशवत्‌ अवरोधः 
कण्ठावरोधको नास्ति।'' 

^“ हन्त सेयमपि काचित्प्रथा नाम? यत्र हि दयाय विचाराय च स्थानं नास्ति सापि 
किं मर्यादा परिगण्येत? पश्यतु भवान्‌-एतेषु सप्तखण्डेषु भवनेषु महिलानां का दशास्ति? न 
सूर्यरश्मयो नापि वा वायुः सञ्चरति गृहान्तस्तलेषु स्तिमिततया कृतं सुदृढं पदम्‌। एवं 
सत्यपि नेमा वराक्यो गृहाद्रहिः पदं प्रभवन्ति निक्षेषुम्‌ । व्रजनन्दनसहायस्यैव गृहमालोच्यताम्‌- 
प्रायः सर्वा एव स्त्रियो रुग्णाः सन्ति । ' हकोम महोदयस्य प्रायः प्रत्यहमेवोपचारो भवति । परं 
न तथापि महिलानां भाग्ये उन्मुक्तो वायुः । गृहाद्रहिर्गमनेऽपि-दृढपिहितेऽपि रथे पुनरुपरितः 
स्थूलं पटपिधानमाच्छाद्यते येन भगवान्‌ वायुरपि विमुखः परावर्तते । 

सजनः - भूम्यधिकारिणामियमेव मर्यादा । बालूमहाशयो वाक्रौलोऽस्तथापि भूस्वामिना 
प्राचीनमानमर्यादा न शिथिलीकर्तुं शक्यते । 

विन्ध्येश्च ° - बन्धुवर! अहमपि प्राचीनप्रथापक्षपाती। किन्तु एतस्याः प्रथायाः 
समर्थनं न कथञ्चिदपि कतुं पारयामि य स्त्रीषु कण्ठागतप्राणास्वपि न ताभ्यः 
स्वच्छवायुर्दीयेतेति। 

व्रजनन्दनसहायस्ताम्बूलकरङ्किकामादाय बहिरागमत्‌, सस्मितमकथयच्च- अहो 
अद्य प्राचीनप्रथानां चर्वणा चिरात्प्रचलिताऽवलोक्यते! अधुना ताम्बूलमादाय तु तत्प्राणान्‌ 
परित्यज ।' 

विन्ध्ये° - महोदय! प्राचीनप्रथास्तावत्किमिति कलङ्कयसि। दया च धर्मरक्षापि 
सर्वत्रानुवर्तनीयावेव । तयोरपि कण्ठावमर्दनं तु न केनचिदाज्ञप्तम्‌। न भवान्‌ स्तनन्धयः, 
ईश्वरानुग्रहेण भवतोऽपि द्वित्राः शिशवः सन्ति। एवमवस्थायामपि स्त्रीष्वननुकम्पनं तावद्‌ 
दैवेच्छैव। 

व्रजनन्दनः - प्रियवर ! सत्यं त्विदमस्ति यत्‌ श्रीमती जननी न तावदिच्छति 
परम्परागतासु प्रथासु स्वल्पमपि परिवर्तनम्‌। पितृचरणास्त्वेवंविधेषु व्यतिकरेषु न मनोयोगं 
कुर्वन्ति। अस्तु गच्छत्वियं दन्तकथा। समयः स्वयमेव कञ्चन पन्थानं दर्शयेदगरे । 

सजनः - ' सस्मितम्‌ ' प्राद्गणस्य पन्थानं त्वहं दर्शयामि यत्र हि वायुसेवनार्थं 
गम्यतेऽस्माभि। स्मेराननास्त्रयोऽपि वायुसेवनार्थ द्रतमगच्छन्‌। 


(२) 
अवरोधवासिन्याः आत्मकथा 


तामेव पञ्चदशतारिकायाः (१५ जनवरी) प्रणयकथां सूचयामि । दशवादनोत्तर 
कृतभोजनास्ते वाक्रौलताकृतये न्यायालयमगच्छन्‌ ।अहमपि गृह जान्‌ सर्वान्‌ भोजयित्वा, 
बालकांश्च यथावदुपचर्य कृतभोजना अहमपि नित्यवत्‌ सूचीकार्ये मनोयोगमकार्षम्‌। 
मध्याहोत्तरमेका घटिका व्यतीता भवेदेतस्मिन्नेव समये अस्मत्प्रतिवेशस्था सुशीला 
(नववर्षवयस्का बालिका) आगत्य ' ताश! क्रौडार्थमाग्रहमकरोत्‌। तन्मनोविनोदार्थम्‌ 
अनिच्छ न्त्यप्यहमेतस्यां क्रीडायां प्रावर्तिंषि। मन्ये कियन्त एवक्षणा व्यतीता 
भवेयुरेतस्मिन्नेवान्तराले प्रलयोपस्थापकोऽसौ भयङ्करः कालः समुपस्थितोऽभवत्‌। मम पर्यङ्को 
मन्दमन्दमकम्पत। आश्चर्यचकिताहं भवनभित्तौ समन्ततोवलम्बितेषु वस्तुषु भयवित्रस्ते लोचने 
अपातयम्‌। सहसैव नभस्युडीयमानस्य वायुयानस्येव घोरतरं घर्घरारवमशृणवम्‌। 
तत्क्षणाह्यह्यद्यह्यदेव च पर्यन्ततः कोलाहलः समभवत्‌। ' बहिर्धावत बहिर्धावत, भूकम्पः 
समायातः! इति गगनभेदी हाहाकारः समन्तादव्याप्ोऽभवत्‌। बालिका सुशीला भयव्याकुला 
सती निजगृहं प्रति पलायिता! परं हन्त! मत्सदृश्यो दीनाः शुद्धान्तवासिन्यः प्राणान्तभयेऽपि 
कुत्र वा पलायन्ताम्‌? उन्मुक्ते स्थाने गमनं किं तासां भाग्ये लिखितम्‌? 

एतस्मिन्समये समीपे सरभसं धावमानस्येव कस्यचित्‌ पदशब्दोऽश्रूयत। भीतया 
मया गृहान्निःसृत्य दृष्टं यत्‌ वृद्धा श्वश्रर्बालकात्रिर्दयमाकर्षन्ती अन्तः पुराद्रहिर्गच्छति। तादृशभयङ्कुरं 
गगनभेदिनं चीत्कारम्‌, दुग्धपोष्याणां बालकानामेवं निर्दयतयाऽऽकर्षणस्य तथाविधं भीषणकाण्डं 
च दष्टा मम हदयमतितमामेकम्पत । असहमानानीव मे रोमाण्युदतिष्ठन्‌। भयव्याकुलाया मे 
यद्यपि हस्तपादमवशमासीत्परं प्राणानां ममताविमोको न सुकुरो नाम । अहं हि न किञ्चिद्धि चार्य 
तस्मात्स्थानात्पलायनार्थं सन्नद्धाऽभवम्‌। श्वश्रूः पृष्ठतो मामागच्छन्तीं विलोक्य नेत्राभ्यां 

दहन्तीवाऽवदत्‌- "इतः पलाय्य क्र गमिष्यसि? किं न पश्यसि, इतस्ततः सर्वत्र बहिः पुरुषा 
एव सन्ति? किञ्चिह्छल्नापि पालनीया नाम! 

ममं हदयरक्तं तस्मिन्नैव स्थाने जडीभूतमभवत्‌। प्राणानामाणां परित्यज्य, 
नरघातिनीमिमामवरोधकुप्रथां करुणापूर्णेन हदयेनाक्रोशन्ती भयवित्रस्ता तत्रैवातिष्ठम्‌। तावत्काले 
श्वश्रस्तु बालकान्‌ भुविकर्षन्ती शृुद्धान्ताद्र हिरदृश्याऽभवत्‌। विशालोऽसौ जनशून्यः 
शुद्धान्तप्राङ्गणः साम्प्रतमत्यन्तं भयानकतामधारयत्‌ । पूर्वोक्ता घटनाः केषुचित्पलेष्वेवाघटन्त। 
स्मरणे लेखने च मम कामं विलमे भवेत्‌ परं भयङ्करं तद्‌ दृश्यं प्रतिपलमेवाधिकाधिकं 
भयानकतरमभवत्‌। 

नाहमधुना तत्र स्थातुमपारयम्‌। कम्पमानाभ्यां चरणाभ्यां सोपानमुद््मयन्ती कतिभिर्ित्‌ 
क्षणेरेव नीचैः प्राङ्गणमवातरम्‌। प्राङ्गणे मया सम्प्रति पादोऽपि न स्थापितो भवेत्तावदेव 
अस्मत्सम्मुखस्यं विशालतमं भवनं भयङ्करशब्दं कुर्वदपतत्‌। विशालेऽस्मिन्महाभवने 
साहमेकाकिन्यासम्‌। अतएव भयपरवशाया मे सर्वगात्रमकम्पत । सर्वमपि गृहमस्मिन्समये 
तरङ्गपतिता नौरिव कम्पमानमासीत्‌। भीताहं पश्चिमां प्रति मुखं कृत्वा मृत्युकाल प्रतीक्षमाणां 
सम्मुखस्थां गगनचुम्बिनीमद्ालिकां भयातुरनयनाभ्यां पश्यन्ती क्षणमतिष्ठम्‌। पतितानां 
गृहाणामुडीयमानयाधूल्या गगनमण्डलं धूलिधूसरमवलोक्यते स्म । समन्तात्पततां भवनानां 
भयङ्कुरतमं शब्दमाकर्ण्याकर्ण्य मम प्राणा एकैकक्रमेण निःसरन्त इवासन्‌। 

अस्मिन्नेव समये सम्मुखस्थाया अटालिकाया अग्रभागोऽस्मद्धवनस्य बहिरञ्चलोपरि 
अनमत्‌, तं च चूर्णविचूर्णं कुर्वन्‌ पश्यन्त्या एव मे केवलं हस्तत्रयसन्निहितमेवागत्य 
धराशाय्यभवत्‌। तत उच्छलद्धिश्पूर्ण- पाषाणैर्मत्पदयोरुपस्थाय प्राणान्तभयस्य सूचना 
मह्यमदीयतेव। ममहदयं नीरक्तमिवाभवत्‌। अहं मृत्योर्निंश्चयमकरवम्‌। 
जीवनसमापेस्तदेतस्मिन्प्रथमक्षणे जीवनस्यातीतघटना मम हदयेऽजागरुः। प्राणप्रियाणां शिशूनां 
स्मृतिः सहसा समभवत्‌। अङ्कुलालितं यं किल शिशुं रात्रावपि जाग्रती नितान्तं कठिनतयाऽपोषयं 
तन्निमितं मम हदयमक्रन्दत्‌। किन्तु सहसैव मे मोहनिद्रा भग्राऽभवत्‌। मम पार्धस्थो गृहभागो 
भयङ्करशब्दं कुर्वन्‌ मत्समीप एव भूमिसादभवत.। भूमौ पतित्वा प्रसरतो 
भित्तिभागस्याघातेनाहमपि दूरमपतम्‌। 

हन्त हन्त दुस्त्यजः प्राणानां मोह :। अहं सरभसमुदतिष्ठम्‌। दवपतिता हरिणीव 
निजप्राणरक्ार्थमितस्ततः शुन्ये नयने प्राहिणवम्‌। कियत्कालार्थं निजप्राणरक्षाया 
एकमात्रमुपायमहमलक्षयम्‌। यः किल भवनभागः पूर्णतया पतितोऽभूत्तस्यैव भग्रावशिष्टाया 
एकतमभित्तेरुपाश्रयेणाहमतिष्ठम्‌, यतो हि तस्मिन्भागे कस्या अपि भित्तेः पतनस्यसम्प्रति भयं 
नासीत्‌ । एतस्मिन्समये कृ तान्तभयविस्फारिते मे नयने परश्चिमदिक.स्थितस्य 
द्िखण्डशिखरस्योपर्यास्ताम्‌। न मया पूर्णतया दृष्टमपि भवेदेतस्मिन्नेव समये युगपद्धावतां 
बहूनां ' मोटर ' यानानामिव घोरः शब्द समभवत्‌, सहैव च प्रबलतम एक आघातोऽप्यभवत्‌। 
एतस्मिन्नेव समये द्विखण्डभवनस्य सोऽयं शिखरभागो मन्मस्तकोपरि निपतन्नवालोक्यत । 

अस्मिन्वारे निजजीवनस्याशां त्यक्त्वा, यस्या भित्तेराश्रयेणाहमतिष्ठं तस्यामेव भित्तौ निजपृषठं 
सम्यगवमर् मृत्योः कण्ठाशरषार्थ सन्नद्धाहमभवम्‌। एकः पलोऽपि न व्यतीतो भवेदतस्मिन्नेव 
काले उत्तरदिशाया दक्षिणदिशायाश्चापि भित्तिभागौ समकालमेव मदुपरि निपतन्तौ 
मयाऽदृश्येताम्‌। अन्तकालेऽहमीश्वरस्य स्मरणमपि कर्तुं नापारयं तावतैव पतन्तीनां 
भित्तीनामाघातेन गतचेतनाऽभवम्‌। 


(३) 

नाहं वेदि, यत्कियत्कालमहं मूरच्छापन्नाऽभवम्‌ परं यस्मिन्समये मे चेतनाऽभवत्तस्मिन्‌ 
समये त्रिभुजाकारे एकस्मिन्‌ सावकाशे स्थाने आत्मानं सुरक्षिततया पतितामपश्यम्‌। अध 
उपरि सर्वतो मे इष्टका-पाषाणादीनां राशिरावृतोऽभूत्‌। मध्योऽहं महतीनां काष्ट- 
पाषाणापट्टिकानामन्तरावकाशे निराघातं भुवि पतिताऽऽसम्‌। मदुपरि कियान्‌ भारो भवेदेतस्य 
कल्पनापि मद्बुद्धेरगोचरीभूता। 

यथेव मे संज्ञाऽभवत्तथेव नानादुःखर्दश्चिन्ताभिश्चाहमाक्रान्ताऽ भवम्‌ । सर्वतः पूर्व शिशुनां 
स्मृतिर्मे हदयममश्नात्‌। आत्मनः सर्वाण्यपि दुःखानि विस्मृत्याहं प्राणप्रियाणां शिशूनां कृते 
व्याकुलचित्ताऽभूवम्‌। हा हन्त मम शिशूनां न जाने का वा दशा भवेत्‌। अहो दुग्धमुखं तं 
किल शिशुमनिरीक्षितवत्या मे कियान्‌ कालोऽभवत्‌। स वराकः स्तनमपि तु न पायितः। 
दुग्धमपायितवत्या मे स्तनयोर्भरकृता काचित्पीडवासीत्‌ परं सम्प्रति तत्स्मरणेन स्वत एव 
पयोधरयोर्दुग्धमस्नवत्‌। ममान्तरात्मा भृशं विकलोऽभवद्‌ यदहमात्मधनं तत्‌ स्ववक्षसि गोपायमि। 
किन्तु हन्त सम्प्रति स्वयमेवाहमस्मिन्‌ लोके नाऽस्मि। यस्मिन्स्थाने पतिताऽस्मि ततो 
हस्तमात्रान्तरेऽपि स्पन्दितुं नावकाशः। हे भगवन्‌ किमित्यहं जीवितास्मि? अये कोऽयं 
कण्ठरवः? 

न जाने, अहं कियत्पर्यन्तमेवंविधेषु विचारेषु लीनाऽस्यास्यं परं सहसैव मे कर्णयोः 
कण्ठरवोऽपतत्‌ यथा समीप एव कश्चिद्त्रवीति- ' अहं जीवामि । उद्धर माम्‌' स्पष्टं प्रतीयते 
स्म यत्स्त्रिया अयं कण्ठरवः। नाहं सम्यग्विचारयितुमप्यपारयं तावतैव पृष्ठभागादपि 
ध्वनिरश्रूयत- ' अहमत्रैव निखातास्मि, हन्त उद्धरत माम्‌।' इदानीं मम निश्चेयनाभूत्सन्देहो 
यन्‌ ममेवाऽवरोधरुद्धानामबलानामेव सोऽयं करुणरवः। यथा यथाहमवधानमदां तथा तथेव 
मे प्रतीतमभूद्‌ यन्मत्समीपवर्तिभ्यो बहुभ्य एव स्थानेभ्यः “अहं जीवामि, उद्धरत माम्‌! 
इत्याकारको हदयविदारकः करुणरवः समायातीति। 

हे भगवन्‌! अहमिव किमन्या अपि वराक्यो दग्धाया अस्या अवरोधप्रथायाः कारणेन 
भवनतले प्राणान्‌ पहारिदवत्यः। मम हि नयनयोस्तद्दश्यमनृत्यद्‌ यस्मिन्‌ समये सर्वेऽपि 
पुरुषा गृहान्‌ परित्यज्य अनावृत-प्राद्गणाभिमुखमधावन्‌। हन्त किं तस्मिन्‌ स्त्रीणां प्राणा नासन्‌? 
किं कस्यापि पुरुषस्य नाऽभवत्तदा विचारो यत्‌ प्राणरक्षार्थं वराक्यः स्त्रियोऽपि कातरा भवितुं 
शक्र वन्ति। परं किं कश्चिद्‌ दृशमपि तदभिमुखमपातयत्‌? स्वीकरोमि यत्सङ्कटसमये 

सर्वेऽप्यात्मरक्षार्थमेव व्यग्रा भवन्ति, किन्तु प्राणरक्षां कुर्वतः कस्यचिदीनस्य बलान्निवारणं तु 
न कश्चित्समर्थयितुं शक्रुयात्‌ । प्राणसङ्कटपतिताहं मृत्युभीषणात्तस्माद्धवनाद्रहिर्भवितुं सजाऽभवं 
तस्मिन्समये वृद्धा श्वश्रूः कया वा निर्दयतया मामतर्जयत्‌? हन्त गृहाद्रहिर्भूत्वा किमहमपि 
प्राणरक्षां कर्तुं नाऽपारयिष्यम्‌? 

मम हदये एवंविधा एव विचारवात्याः सरभसमुदतिष्ठन्‌ परं तस्मात्स्थानाद्रहिर्निर्गन्तु 
मे व्याकुलताऽभवत्‌। अहमपि अन्याबलावत्‌ करुणप्रार्थनामकरवम्‌- ' निःसारयत माम्‌, 
अहमत्रैव भूमिप्रोथिताऽस्मि।' मध्ये मध्ये मम श्ासाऽवरोधोऽभवत्परं पाषाणानामन्तराले यः 
किल वायोरवकाशोऽभवत्तेनैव यथा कथज्चिदजीवम्‌। 

अहं यत्राऽऽवृत्ताऽभवं तत्र समयपरिज्ञानस्य नासीदुपायः। नितान्तमन्धकारेण 
तथास्वल्पप्रकाशेनैव च रप्रेर्दिनस्य वाऽनुमानमासीत्‌। एतदनुमानाधारेणैवाहं वक्तुं शक्रोमि 
यन्मूर्च्छापगमनो त्तरं दिनद्र यपर्यन्तमह मात्मन उद्धाराय निरन्तरं शब्दमकरवम्‌। परं 
तृतीयादिवसादारभ्य क्षुत्पिपासावसन्नाया मे कण्ठध्वनिर्मन्दोऽ भवत्‌। अतएव कदाचिततष्णीमभवं 
कदाचित्तु प्राणरक्षाव्यग्राहं शब्दमकार्षम्‌- ' कश्चिन्मामुद्धरतु । अहमिदानीमपि जीवितास्मि।' 
एवमेव सप्ताहो व्यतीतोऽभवत्‌। अहमासं निर्जला निराहारा च।' अवसन्नशरीराय मे यद्यपि 
मध्ये मध्ये मूर्च्छाऽभवत्‌ परं यावच्छक्यमहं प्राणरक्षानिमित्तं पूर्वनिर्दिष्टा प्रार्थनामकार्षमेव । 


(४) 


अष्टमे दिवसे मया ज्ञातं दक्षिणदिक्स्थितः पाषाणादिराशिजनैरपसार्यते इति। मम 
शरीरे नवजीवनस्य सच्चारोऽभवत्‌। शनैः शनैरद्धिन्ती अहं तत्‌ एव गत्वा मम समग्रां शक्तिं 
विनियुज्य यथाशक्यमुच्यैचीत्कारमकरवम्‌ - "भ्रातरः! अहमधुनापि जीवितास्मि। उद्धरत 
माम्‌। 'रष्टियसभायाः (काग्रेस) स्वयंसेवकैरहमुद्धुताऽभवम्‌। 

द्रे दिन अहं ' विपन्रसहायकसमिते: ' प्रबन्धे तृणकु टीरेष्ववात्सम्‌। एतन्मध्ये 
स्वजनसन्दर्शनार्थमहं रत्रिन्दिवमक्रन्दं परं स्वयंसेवकाः मां भोजनाय पानाय च सदयमबोधयन्‌, 
असान्त्वयञ्ध स्वजनसमागमार्थम्‌। कृतभोजनपानाहं यदा भ्रमणयोग्याऽभवंतदा स्वजनगवेषणायै 
निरगच्छम्‌। 

स्थानेस्थाने राष्टियसभानिर्मापितेषु तृणकुटीरेषु भूकम्पाभिभूता दीना धनिकाश्चवराकाः 
समानया दुरवस्थया पतिता आसन्‌। एतेषां दीना दशा पाषाणहदयमप्यरोदयत्‌। ये धनकुबेराः 
सपताहात्पूर्वं गगनचुम्बिषु राजहर्म्येषु मखमह्छनिर्मितचन्द्रातपच्छायाया राजतपर्यङ्कष्वशेरत त 
एव सम्प्रति भयानकेऽस्मिन्‌ शीते शिरः संरक्षणार्थमपि स्थानं न लभन्ते। अनन्तस्य 
गगनस्याधस्तादनाया असहायाश्चते मृतकल्पावस्थायां पतिताः सन्ति । दीनसहायकसमितेः सेवका 
भूमो लुटतस्तान्‌ द्विहस्तमात्रोच्छायेषु तृणाकुटीरेषु सदयमुत्थाप्य स्थापयन्ति । 

बहुकालमन्वेषणानन्तरं हस्तद्रयो्नरते खर्जूरशाखानिर्मिते लघुकुटीरे तृणास्तरणोपरि 

अवनतमुखः, हन्त काहं त्वां गोपयेयम्‌ ' इति सूचनायैव शिरसि हस्तद्रयं निदधानः, चिन्तया 
निश्चेतन इव शोकेन शीर्णं इव, दैन्यवशाद्धूमिमाविशन्निव, स्वल्पसमयान्तरेऽपि 
जन्मान्तरमिवोपगामी मे स्वामी, मन्नयनयोर्गोचरमगच्छत्‌ । हा हन्त! तद्दृश्यस्य कल्पनामात्रेणापि 
हदयं विदीर्यते । स्वामिनमेकाकिनमालोक्य “हा प्राणधन! क्र मे कुसुमसुकुमाराः शिशवः 
सन्ति" इति करुणं विलपन्ती तच्वरणयोरपतम्‌। 

स हि शोकावेगेन द्विगुणतरमुद्रच्छन्तं नयनजलपूरं नयनयोरेवाऽवरुध्य 
कथमप्यवादीत्‌- ' प्रिये मन्दभाग्योऽहं निरचिनवंयन्‌ मात्रा भगिन्या बालकैश्च सह भवादृश 
नारीरलमपि हारितवानस्मि। परं परमेश्वरानुग्रहेण पुनरपि भवतीमवलोकयामि। भगिन्याः 
सुशीलायाः पितृचरणानां च दाहक्रिया तु परश्च एव निरवर्त्यत। बालकानां मातुश्चापि न 
किच्चिदनुसन्धानमवाप्तम्‌। '! 


इदमाकर्ण्य मम का दशाऽभवदिति तु केवलं कस्याश्चनमातुर्हदयं मत्सदृशस्य 
कस्यचन दुःखिजनस्य वान्तःकरणमेव बोद्धुमर्हति। मामाश्चासयन्नसौ मद्वृत्तान्तमपृच्छत्‌। 
अहं सविनयं न्यवेदयं यन्‌ मन्दभाग्याया मे वृत्तं पश्चाच्छोष्यसि, पूर्व शिशूनां मातृदेव्याश्चा 
(शश्रूः) नुसन्धानमस्माभिः कर्तव्यम्‌। 

एष सरभसमुदतिष्ठत्‌ वाष्पपूर्णाभ्यां नयनाभ्यां मामवलोकयंश्चावादीत्‌- * देवि! त्वं 
दयायाः स्नेहस्य च मूर्तिरसि। मत्सदृशः स्वार्थी पुरुषो भवत्परिसरमपि समुपगन्तुं नार्हति । या 
पुरुषजातिः स्त्रीजनमवरोधशृङ्कलया निगडयन्त्यपि तेन सह स्वार्थिताया व्यवहारं करोति, 
ईश्वरदृष्टौ अस्या अपराधोऽवश्यमक्षम्यः। हा हन्त! सोऽहमपराधी केन वा दण्डेन दमनीयो 
भवेयम्‌? 

प्रोक्तं मया- "इदं किल स्त्रीजातेरेव दुर्भाग्यमहमवैमि यदीनानामबलानां प्राणबलौ 
दीयमानायामपि कुप्रथानां पूर्णाहुतिर्न भवति। 

तदिनादारभ्य प्रतिदिनमावां बालकानामन्वेषणार्थं समितेर्नानास्थानेष्वगच्छाव परं 

सन्ध्यासमये अत्यहमेव निराशौ परावर्तिष्टाताम्‌। एकदा एके नस्वयं सेवकेन सूचितं 

यदस्मत्स्थानात्समीप एवैकस्मिन्‌ ग्रामे एकावृद्धा स्त्र त्रयो बालकाश्चापि स्वयंसेवक: प्रापिताः 
सन्ति। मम हर्षस्य नासीत्परिसीमा। समभून्मम सुदृढा आशा यदहमद्यावश्यमेव प्राणप्रियान्‌ 
शिशून्‌ विलोकयिष्यामि । स्वामिना सह तत्कालमेवाहं तत्रागच्छम्‌, परं तत्र गत्वा विदितमभूद्‌ 
यदिमे बालका मम न सन्ति। भग्रहदयावावां पुनः पर्णकुस्यामाप्तौ । द्वितीयदिवसे भग्रस्थानानां 
शोधने कृते स्वयंसेवकैस्त्रयाणां शिशूनां मातुश्चापिमृतशरीराणि प्राप्तानि । तानि दृष्टैव मे हदय 
विशीर्णमभवत्‌। स्वामिनश्चरणाववधृत्याहं न्यवेदयम्‌ ' प्रभो ! ममापि जीवनं सम्प्रति समाप्तप्रायम्‌ । 
नाहं साम्प्रतं धैर्यमवलम्बितुं शक्रुयाम' । 

तस्य नयनयोर्नासीद्राष्पलेशोऽपि। कण्ठे नाभवद्रदद्धावः। प्रत्युत तन्मुखमण्डले 
एकमस्वाभाविकं ज्योतिर्न वेदि कुतस्तरामुद्धूत्‌। भग्रहस्तूपोपरि आरुद्य तेनौच्चैरुक्तम्‌- ' नहि 
नहि देवि! सम्प्रत्यपि कार्य न समाप्तम्‌। यस्याः कुप्रथायाः कृते निजहस्तेनैव अनेकेषां 
प्राणानां बलिं समर्पितवत्यसि तस्याः परिणामः सम्प्रत्यपि जनसमाजाय बोधनीयोऽ वशिष्यते। 
आगच्छ, इतः प्रभृति एतद्व्रतस्य दीक्षां गृह्णीवः! । 

घटिकां व्यलोकयत्‌ यत्‌-सार्दधनववादनं जातम्‌! ऊर्ध्वश्चासं धावनं विना नास्ति दशवादने 
कार्यालयप्रापतेः सम्भावना। सरभसमुपानहौ परिधृत्य, छत्रं कक्षे धृत्वा धावमानो यथैव 
गृहाद्रहिरभवत्तथेव गृहिणी विकटचीत्कारं कृत्वाऽब्रवीत्‌- “* अये गच्छसि कुत्र? यावत्यो 
गृहयन्त्रणास्ताः किमहमेकाकिन्येव भोक्ष्ये? न किं भवतः किञ्चिदपि चैतन्यम्‌? मानुषः 
किमेवं यातनाः सोढुं पारयेत्‌? गृहकार्यैरेवमेव मे नास्ति श्वासावरसरस्तदुपरि 
नित्यनवीनैरेवंविधेरुत्पातैः कियत्कालमहं जीवितुं शक्रुयाम्‌? ' 

बाबुवुललचूडामणे रामकृष्णमहोदयस्य साम्प्रतं कण्ठे श्वासः समायात इति कथने 
नातिशयोक्तिः। यतो हि पञ्चदशवर्षव्यापिना सुदीर्घेणानु भवेन सम्यक्परिज्ञातं तेन यद्‌ 
घटनापरिज्ञानस्य चेष्टायामद्य कार्यालये गमनमसम्भवमेव भवेत्‌। अत एव वक्षः सुदृढीकृत्य 
छत्रं दोलयन्‌ निरुत्तरमेव बहिर्गन्तुं गृहद्रारमपावृणोत्‌ । द्वारस्य सम्मुखे रथ्यायामेकादशवार्षिको 
बालिका स्थिताऽऽसीत्‌। छिन्नात्तस्या ललायरा्रक्तं प्रस्रवति स्म । बालिका हस्तस्थितेन वस्त्रेण 
प्रम्रवद्रक्तं प्रोज्छन्ती निःसहं क्रन्दन्त्यासीत्‌। बालिका रामबावुमहोदयस्य मृतभ्रातुर्दृहिता। 

रामकृष्णेन सविषादमुक्तम- “अहो लतिके ! एतत्किम्‌? ललाटमिदं कथं 
विदीर्णम्‌? एहि, पश्यामि । अरे ! इयदाघातः कथं सञ्चातः? चल, चल, गृहान्तः । पटबन्धं 
बध्नामि । अहो रक्तेन सम्पूर्णमपि परिधानीयमाक्तिन्नम्‌। अरे इदं शिरः कथं विदीर्णम्‌, कथय?! 

लतिका केवलमक्रन्दत्‌। उच्चलच्छ्रासताया न किमपि वक्तु प्राभवत्‌। 
रामबाबुमहोदयस्तामालम्ब्य सरभसं गृहे आनयत्‌। अद्घप्रोच्छकमेकमाद्रींकृत्य शिरसि 
पटबन्धमबधरात्‌। *किमभवत्‌' इति वारं वारं जिज्ञासितेलतिका रुदत्यवदत्‌- “ज्येष्ठा माता 
अताडयत्‌ ' | 

लतिका इममभियोगमद्य कथमुपाऽस्थापयदिति न विद्यः। इतः पूर्व ज्येष्ठपितुः 
सम्मुखे ज्येष्ठमातुः प्रातिपक्षये अभियोगमुपस्थापयन्त्या न कदापि किञ्चित्फलमुपलब्धं तया। 
यस्मिन्दिने ज्येष्ठमातुरसावधानतया माजरो दुग्धमपिबत्‌, ततस्यस्या ज्येष्ठमाता सलिले 
किञ्चिहुग्धं सम्मिश्रय महानसद्रारे प्रवाहयन्ती रामबाबुमश्रयावयत्‌- ““ एवंविधा प्रमत्तबालिका 
तु नास्मिन्‌ जन्मनि मया दृष्टा। यावत्यः प्रमत्तक्रौडा भविष्यन्ति ताः सर्वा महानसे एव । हन्त 
यत्किच्चिदुग्धमासीत्सर्वं तत्प्रवाहितम्‌। दीनाः शिशवः किं पिबेयुः2'" लतिका ज्येष्ठपितुः 
सम्मुखे सत्यव्यापारसूचनाय बहुतर चेष्टामकरोत्‌। ज्येष्ठातातमहोदयस्य प्रबोधोऽभूत् वा, इति 
तु न जानीमः, किन्तु लतिकाया दीनाभियोगस्योत्तरे “ “तृष्णीं तिष्ठ, तूष्णीं तिष्ठ '' इत्येव 
सोऽवादीत्‌। 

यस्मिन्दिने तस्या ज्येष्ठा माता पाषाणकुण्डिकामुपरित उद्धरन्ती अनवधानेन तां प्रक्षिप्य 
अभनक्‌ तदा रामबाबुसविधे साऽभियोगमकार्षीत्‌- “बालिकाया इयत्प्वृद्धं बयः, किन्तु न 
किञ्चिदपि शासनं मनुते । नेदानीं मे सोदुं शक्तिः । प्रातरारभ्यैव हठमकरोत्‌ यत्‌ पाषाणकुण्डिकया 
क्रौडिष्यामीति। बहुवारमहं न्यवारयमिमाम्‌- ' वत्से! सा भग्रा भवेत्‌। चिरन्तनी च सेयं 
पाषाणपात्री' | किन्तु को मे वचः शृणोति? अत्याग्रहे कृते विवशा समार्पयमहम्‌। परिणामे च 

तामेतां स्वल्प एव काले खण्डखण्डमकरोत्‌। एवं सति गृहे लक्ष्मीः किं स्थिरा भवेत्‌? '! 
तस्मिन्‌ दिनेऽपि निर्भरं रुदती लतिका निजनिर्दोषितां ज्येष्ठं पितरं सूचयितुं बहुतरमचेष्टत्‌ 
किन्तु ज्येष्ठपिता न किञच्चिदवदत्‌। केवलं ज्येष्ठा माता घोरं गर्जन्ती अवदत्‌- ^“ पुनर्मिंथ्या 
कथा? एवावन्मात्रायां बालिकायामेतावती धूर्तता? '! 

एवं किल बहु वारमभूत्‌। किन्त्वद्य कया प्रत्याशया लतिका अभियोगमिम- 
मुपास्थापयदिति नाभवद्विदितम्‌। मन्ये, विचारितं स्यात्तया- इन्धनकाष्टस्य घोरप्रहारेण यो मे 
महान्‌ रक्तप्रवाहोऽभवत्तमालोक्य मे ज्येष्ठः पिता जन्मतः क्लिष्टायां मयि अवश्यं दयेत । 
अन्यन्मास्तु नाम, किन्तु मम विदीर्ण ललाटमालोक्य मे निर्दोषिता त्ववश्यं प्रमाणिता स्यादिति। 
अस्तु, किं विचार्य बालिकया ज्येष्ठपितुग्रेऽभियोगः कृत इति तु नाभवद्विदितं किन्तु यथैव 
सा कथामेतामकथयत्तथैव प्रबला इज्छेव तस्या ज्येष्ठमाता सरभसमागत्याऽ वादीत्‌। 

“अरे अहमताडयम्‌ अहो बालिकायाश्चरित्रं पश्यत । एहि, चक्षुर्भ्यां पश्य भवतो 
घटिकायाः का दशा जातेति।'! 

"अरे मम घटिकायाः किं कृतम्‌" इति वदन्‌ रामबाबुमहोदयः सरभसं प्रधाव्य 
निजशयनकक्ष प्राविशत्‌। दृष्ठं यत्तस्य एकमात्रा भित्तिघटिका ( क्लोँक) भूमौ प्रपत्य चूर्णविचूर्णिता 
जातेति। भित्तेः समीपे एका उच्चतमा आसन्दी स्थापितास्ति। तामेवारुद्यकेनचित्सा घटिका 
हस्ताभ्यां पातितेति। 

रामकृष्णः क्रोधे प्रदीप्तवहिरिवाऽभवत्‌। स हि बालिकाया आघातकथामेकवारमेव 
व्यस्मार्षीत । ^“ दुष्ट बालिके ! तिष्ठ, अद्य त्वां गृहाद्रहिर्निःसार्य ततोऽन्यत्किञ्चित्कार्य कुर्याम्‌ '! 
इति सोच्चकण्ठमुक्त्वा द्रुतपदं गृहाद्रहिरभूत्‌। 

एतदुत्तरपि ज्येष्ठमातुर्घोरगर्जनं गगनमकम्पयत्‌। प्राय एकघण्टां यावन्निर्भरमाक्रुश्य 
ज्येष्ठा माता आहारादिकमकरोत्‌। किन्तु लतिकां न कोऽप्याहारायाऽऽहयत्‌। शिरोवेदनया 
क्षुधोज्वालया च भूमौ निपत्य सा वराकौ केवलमक्रन्दत्‌। निर्भरं व्यथितानां दीनानां 
रोदनादूतेकोऽन्य आश्वासः? एतस्मिन्नेव समये ज्येष्ठमातुरुच्चतरं कण्ठस्वरमश्रृणोत्सा- (अये 
शयनेन किं गृहकार्याणि परिचलेयुः? याहि, द्ुतमेव गत्वा आपणात्पणद्रयस्य हरिद्रामानय। 
शिशुश्चासौ क्रन्दतीति तं क्रोड कृत्वा आपणं गच्छ ।'' 

भर्त्सनाया भयेन नितरामशक्तापि लतिका पणौ नीत्वा क्रोडे बालकमवहत्‌। 
बालकोऽसौ ज्येष्ठमातुः साक्षात्तनयः। अतएव शरीरेण भृशं हष्टपुष्ट : । हस्तयो चास्य 
सुवर्णवलयावशोभेताम्‌। वपुषि च मखम्टनिर्मितं सदृश्यं परिधानीयमासीत्‌। 

बालकं क्रोडे वहन्ती लतिका गृहाद्रहिरवश्यमभवत्‌, किन्तु लाञ्छनादुःखं 
स्मरन्त्यास्तस्या निर्भररोदनेन मध्ये मध्ये सर्वाङ्गमकम्पत। सा किञ्चिदेव दूरं गताऽऽसीत्‌। 
एतस्मिन्नेव समये मार्गगामी कश्चिजनस्तामवदत्‌- * बालिके ! किं तेऽभवत्‌? कथं रोदिषि?! 

मुखमुत्थाप्य लतिकया दृष्टं यत्‌ सुदृश्यपरिधानीयो द्विधा विभक्तं सुमसृणकेशपाशं 
वहन्नेको युवकः सम्मुखेऽस्ति। पादयोस्तस्य चाक चक्योजवले आङ्गलोपानहौ स्तः। 


220 मञ्खुनाथग्रन्थावलिः 


कुच्चितमुज्वलं धौतं चायं धारयति । लतिका न किञ्चिदवदत्‌। 

आगन्तुकोऽ वादीत्‌- किमिति क्रन्दसि? किं त्वां क्षुद्‌ बोधते? चल, आपणाततुभ्यं 
मिष्टभोज्यं क्रीणामि? 

प्रातरारभ्य एतावत्पर्यन्तं लतिका तस्मिन्दिने न किञ्चिद्धुक्तवती । क्षुधया तस्या मस्तकं 
घूर्णते स्म। सा निःशब्दमागन्तुकमनुससार । 

द्वित्रारथ्याः समतिक्रम्य एकस्या लघुप्रतोल्याः सम्मुखे आगन्तुको लतिकामवोचत्‌- 
" अस्मादापणात्‌ आणकद्र यस्य भोज्यं क्रीत्वा आगच्छ । तावद्रालं मे क्रोडे देहि। 
भोज्यमानीयास्मिन्‌ शून्यापणे स्थित्वा भुङ्क्ष्व । ततो बालकं गृहीत्वा यास्यसि ।' 

लतिका बालकमागन्तुकस्य क्रोडे दत्वा प्रतोल्यां प्राविशत्‌। आसीत्स्वल्पदूर एव 
एको मिष्टात्नापणः। भोज्यं क्रीत्वा प्रतोल्या आमुखभागे परावृत्य सा व्यलोकयत्‌-शून्यापणे 
स्थित एकाक बालको रोदिति, आगन्तुकश्च नासीत्तत्र। हन्त हन्त! सर्वनाशः। बालकस्य 
हस्तयो: स्वर्णवलयौ ? लतिकाया रक्तं जडीभूतमभूत्‌। बालकस्य स्वर्णवलयौ क्र गतौ? 

लतिकाया मस्तकमघूर्णत। न सा वराको स्थातुमपारयत्‌। शून्यापणे निःसहमपतत्‌। 
आपणस्थितायास्तस्या मनसि नानाविधा दुश्चिन्ता यातायातमकुर्वन्‌ । मिष्टान्नपूरितो द्रोणःसमीप 
एव पतितोऽतिष्ठत्‌। नासीत्तस्योपरि तस्या भ्रकषेपोऽपि । बालको द्रोणादेकां शष्कुलीम्‌ ( जलेबी) 
आकृष्य मुखे अदात्‌, स्रवन्त्या लालया मिष्टरसेन च परिधानीयमा्द्रमकरोत्‌। 

अवशेषे बालकोऽरोदीत्‌। लतिका तमुत्पसङ्घेसमारोप्य सान्त्वनस्य बहुतरचेष्टामकरोत्‌। 
परं शिशुर्न कथञ्चिदपि तूष्णीमभूत्‌, क्रमशश्च तस्य रोदनं तारतारतरमभवत्‌। परिशेषे लतिका 
शिशुं क्रोडे कृत्वा हस्ते मिष्टान्नद्रोणं वहन्ती गृहमचलत्‌। 

ज्येष्ठमातुभीषणमूर्तिं भावयन्त्या लतिकाया गृहप्रवेशार्थं न प्राचलतां पादौ । शेषे 
किञचिन्मनसिकृत्य अतिनिभृतं सा गृहं प्राविशत्‌। कतिपयक्षणैरेव लतिका प्राणपणेन धावन्ती 
गृहाद्रहिरभूत्‌ । द्वारपर्यन्तं घोरगर्जनां कुर्वन्‌ कर्चित्तामनुदधाव । तदन्तरं तु सशब्दं द्वारकापारौ 
रुद्धावभूताम्‌। शृद्धुलाचाऽयोज्यत । ऊर्ध्वश्चासं धावन्त्या लतिकाया नैवत्सर्वमज्ञायत। तस्या 
ज्येष्ठमातुर्बालकबालिका उछछसध्वनिं कुर्वन्तः सानन्दं भोजनमकुर्वन्‌। 

सन्ध्याकाले ताजमह लस्य सम्मुखे महान्‌ जनसमागमः। चतस्रोऽपि दिशो 

विद्युदालोकेरुद्धासिता अभवन्‌। कति वा मरुत्तरशकय्यः, कति वा सुदुश्यतमानि नानाविधयानानि 
तत्सम्मुखे समागमन्निति न संख्यातुं सुकरम्‌ । गौराद्गमहोदयास्तत्पल्यश्च यानेभ्योऽवतीर्य गणशः 


य) 

पान्थावासमिमं प्राविशन्‌ । राजपथस्य दिशि काचाच्छादितेभ्यः प्रकाण्डद्वारेभ्यः पान्थावासस्य 
नानाविधानि सुदृश्यवस्तूनि दृश्यन्ते स्म । अभ्यन्तरे हि भोजनस्य सुमह दायोजनम्‌। 
शतशतपरिचारकाः सुटृश्येषु काचपात्रेषु उष्णां भोज्यसामग्रीं वहन्तो यथाक्रमं पर्यवेषयन्‌। 
अहो कियन्मद्यम्‌, कियन्ति भोज्यानि, कियांश्च भोजनस्य समारोह :। 

बहिः शीतलपवनेन वेपमाना मलिने एकमात्रे सृक्मे परिधानीये अद्कान्याकुञ्चन्ती 
क्लायान्तरचरणा लतिका जन्मावधि अदृष्टचरमेतदूश्यं निर्निमेषं पश्यन्त्यासीत्‌। सा समस्तमपि 
दिनं मार्गे मार्गे अधावत्‌। साम्प्रतमवसादेन तस्याश्चरणौ पीडितावास्ताम्‌, मस्तकं च घूर्णते 
स्म। किन्तु सर्वमिदं विस्मृत्य नूतनमिदं दृश्यं सा सविस्मयमीक्षते स्म तस्याः परिधानीयं 
तदेव रक्तसिक्तमासीत्‌। दूरे स्थिता सा पान्थावासस्य मोहकमिदं दृश्यं विलोकयन्ती 
मनस्यचिन्तयत्‌- ' मन्ये अयमेव स्वर्गः । इह गतान्‌ मन्ये क्षु्तृषोः क्लेशो न बाधते। 

"अरे अपसर, इतो दूरमपसर !' इति द्वाररक्षकोऽभर्त्सयत्‌। अवसन्नचरणा लतिका 
लोलुपदृष्या पान्थावासस्य सुसज्ितकक्षान्यवलोकयन्ती ततो दूरमपासरत्‌। 

परदिने प्रातरेव रामकृष्णबाबुमहोदयं रथ्यायां द्रुतपदं प्रयान्तं दृष्टा तत्प्रतिवेशी 
पुण्डरीकः प्रोवाच- ' कथं भो रामबालुमहाशय एतावत्त्वरितं क्र प्रयासि- ' अये ! रक्षाविभागगुल्मे 
(थाना )यामि। मम भ्रातुः कन्या ह्यःप्रभृति अन्विष्यमाणापि न दृश्यते ।! 

"अये, किं कथयसि? हन्त हन्त सर्वनाशः। संवादपत्रे यदहमपाठिषम्‌ अपि तदेव?! 


"किम्‌ किम्‌?! 
पुण्डरीकः संवादपत्रस्य एकतमं भागमभिमुखमदर्शयत्‌- 
"सन्देहजनको मृत्युः ' 


(रक्षाविभागीयानां गवेषणा) 

“*गतरात्रौ द्रादशवादनसमये एको गौराद्खो दुर्गसम्मुखस्थे प्राङ्गणे (मैदान) गच्छन्‌ 
शाद्रलस्य प्रान्तभागे वृक्षस्यैकस्याधस्तात्‌ एकस्या बालिकाया मृतदेहमपश्यत्‌। बालिकाया 
वयःक्रमो दशैकादशवर्षाऽऽसन्नः। परिधानवस्त्रं रक्ताक्तम्‌। आकारप्रकाराभ्यामुच्चकुलसम्भूता 
प्रतीयते स्म । मोहमय्या रक्षाविभागीया एतस्यान्वेषणे संलग्राः सन्ति। अनुमानमस्ति, अलङ्काराणां 
लोभात्‌ केनचिहुरात्मना सेयं निहतेति । हन्त ! भारतीयबालानामलङ्कारजनितः सोऽयमकालमृत्युः 
कदा विरमेत्‌ ।'' 


इ) 


प्रत्युत्पन्नमतिर्हालिकः 


नगरोपकण्ठगतायां प्रपायामेकः कृषीवलो मुखाग्रनिहितपहटवितकरः पानीयं पिबन्नासीत्‌ 
। भूकर्षणजलोद्धरणादिकृषिकारयैर्भग्रीकृतकविनाङ्गुलेरस्य करतः प्रवहदासीत्पानीयपानसमये 
सलिलम्‌। इतश्च पश्चादागता जलपानार्थिनः केचिन्नागरिकास्तदेतत्‌ सकुतुकमवेश्ष्यन्त । तेषु 
नागरिकम्मन्यःकश्चिदात्मनो धर्मविज्ञानाऽभिज्ञतां प्रकाशयन्‌ सगौरवं प्रोचे- "पैश्रमियज्नलं 
मुधैव प्रवाहयत्‌, किमस्योत्तरं दास्यसि '। 
जलमपिबत्कृषको , नैतस्योत्तरमपारयद्यातुमिति निभृतमश्रौषीत्‌ सर्वम्‌। जलपानान्निवृत्ते 
त्वैतस्मिन्‌ स हि नागरिकमानी प्रववृते जलं पातुम्‌। किन्तु ततः पूर्वं निजनागरिकतामुत्स्फु 
टयन्नेष प्रभूतेन पानीयेन सुनिपुणमक्षालयत्‌ करयुग्मम्‌, अनिच्छत्यपि प्रपायके प्राकरोत्‌ 
कतिचिद्‌ गण्डूषान्‌। निपीतसलिलः कार्षिकः साम्प्रतं सविनयाकूतमभाषत- ' श्रीमन्‌! 
ममाङ्गुलिभ्यो यजलं प्रावहत्‌ तदर्थमेवोत्तरमाकांक्षितं मन्ये भवता। किन्तु प्रातरारभ्य सायं 
पर्यन्तं, कदाचित्‌ कदाचित्तु निशीथपर्यन्तं प्रत्यहं नैतावन्मात्रमेव, अपितु प्रवाहरूपेणैव 
प्रवाह याम्येवमेव सलिलमविश्रान्तं भूमौ । हन्त मे मन्दस्य जन्मैवाऽखिलमतीतमेतेन। अत 
एवैतस्योत्तरं युगपदेव मे देयं स्यात्‌ । स्वच्छताप्रियेण भवता तु मन्ये सज्ितमेव स्यादेतस्योत्तरं 
सम्यक्‌ । 
किमासीदेतस्योत्तरं पौरमानिनः समीपे? अत एव अर्द्धप्रबुद्ध एव निरुत्तरमसौ 
गन्तुमियेष । मर्मवेदी गुणग्राहकः कश्चिदुत्तरेणाऽनेन परमचमत्कृतः सुगूढमस्य तात्पर्य तमपि 
नागरिकमानिनं बोधयितुमिच्छलूचे-' ग्रामवासिनापि हालिकेनाऽनेन किमुत्तरितम्‌, अपि परिग्रहीतं 
तद्धवता? मम पानीयपानसमये यत्किञ्चजलं विवशतया व्यगलत्‌, तस्य परिवर्ते एेश्वरेण 
जलप्रवाहेणाऽनेन भुव एवोपकारः साधितः स्वजीवनेऽद्यावधि मया । सोऽपि न केवलमात्मनः, 
अपि तु परेषामेवाऽधिकम्‌। किन्तु केवलं स्वच्छतामिषेण प्रचुरं जलप्रवाहं व्यर्थमेवापगमयन्तो 
नागरिकाभासाःकिमस्य प्रतिशोधं दातुं प्रतिदानं श्कुयुः? 


्षत्रियशोणितम्‌ 


्षत्रियशोणितम्‌ 223 
(१) 


निरन्तरं शारीरिकपरिश्रमेण निजगार्ह स्थ्यजीवनं यथाक थञ्चिचनिर्वाहयद्धिः 
पितृचरणैर्भूयसी चेष्टाकृता किन्तु नाहं सरस्वत्याः कृ पापात्रतामासादयम्‌। मदूदरारा 
कृतैर्नित्यनवीनैरुपद्रवाणामाविष्कारै््राम्यविद्यालयस्य मास्टरमहोदयश्चकितोऽभवत्‌। पितरं 
सम्प्रार्थ्य स हि ग्रामविद्यालयान्मम मुक्तिमकारयत्‌। एवमहं शिक्षितवायुमण्डलादूरगामी 
समभवम्‌। मम प्रतिवेशे न्यवसतः कतिचिद्िद्यार्थिनः। ते हि मम शारीरिकबलं दृष्टा प्रासीदन्‌ 
समये समये । देशसेवां कर्तुमुपादिशंस्ते नानाप्रकारैः । ममापि समभूदुत्साहो यत्‌ स्वयंसेवको 
भूत्वा शरीरेण समाचरेयं मातृभूमेः सेवाम्‌, किन्तु विधाता सर्व दृश्यमेवाऽदृश्यं चक्रे । 

रात्रिन्दिवा परिश्रमेण जर्जरशरीरस्तातः समभून्मद्विषये नितरां निराशः। अत्यावश्यकतां 
विना संलापमपि नाकार्षीत्सः। किन्तु हार्दिकमसन्तोषं तेषां जानन्नपि न प्राभवमहं तान्प्रसादयितुम्‌। 
परं विधाता दारिद्रयपूर्णगार्हस्थ्यदुःखं नाधिकमन्वभावयद्‌ तदेतेन । अनशनजर्जरां जननीं 
रोगपीडितां भगिनीं च रुदतीं परित्यज्य पितृचरणा समभूवन्‌ सहसा स्वर्गवासिनः। आसमहं 
तदा पञ्चदशवर्षवयस्कः। एतां निःसहायावस्थामनुभूय ममापि प्रादुरभूत्प्रबोधः। निरन्तरेण 
शासनेन प्रबलतमेनोद्योगेनापि च यज्ज्ञानं नाभवत्तत्स्वत एव सम्प्रति मे हदये जजागार । देशसेवातः 
प्रबला मातुसेवा मे प्रतीताऽभूत्‌। तदिनं मे जीवने चिरस्मरणीयं भविष्यति यस्मिन्हि वाष्पं 
वर्षन्तीं जननीं, रोगपीडितां भगिनीं चैकाकिनीं विसृज्य द्रव्योपार्जनाय गृहाद्रहिरभवम्‌। 
आश्रयहीनस्य निरूपायस्य युवकस्य दृष्टौ निरन्तरशोभामयी सा राजस्थानवसुन्धरा विकरालवेषेव 
साम्प्रतं प्रतीयते स्म। दृश्यमिदं संस्मृत्य साम्प्रतमपि वेपते हदयम्‌। 

शिरसि जाज्वल्यमानज्येष्ठस्य प्रचण्डश्चण्डरश्मिर्वर्षति स्म वहं किन्तु हतभागिनीं 
जननीं रोगशीर्णा भगिनीमसद्यानि तत्कष्टानि च सञ्चिन्त्य वाष्पः प्रास्रवत्‌। ममन्थ च घोरा 
वेदना मे हृदयम्‌ । सम्पूर्णं दिनं मार्गमुहछद्भूय नितान्तं श्रान्तशरीरः सायं समासदं धर्मशालामेकाम्‌। 
आसीन्मे सविधे चर्व्य (चणकादि) किञ्चित्‌, घोरपरिश्रान्तोऽपि तदेव भुक्त्वा पानीयमपिबम्‌। 
अखण्डदिनपरिश्रमेण शरीरं मे क्लान्तमसीनितान्तम्‌, निद्रादेव्याः सुखमये क्रोडे व्यसमार्षमहं 
दुःखमखिलम्‌। 

प्रकारेणानेन बहुतरान्दिवसान्मार्गमलङ्खयमहम्‌। एकदा महति प्रत्यूषि दैहिककृत्यतो 
निवृत्तोऽहं रात्रिनिवासस्थानान्निरगमं बहिः । प्रचलन्नासं निजनि पथि । प्रभातवायोः कोमलस्पर्शेन 
व्यस्माहर्षमहं कियन्तं कालं यावहुःखमखिलम्‌। प्रातःकालस्य प्राकृतसौन्दर्येण मनसि मे मद 
इव समुदियाय । शनैः शनैः पूर्वानुभूतानि बाल्यसुखानि हदये एकैकशो यावज्नाग्रति तावदेव 
तुरगो द्रौ नक्षत्रवेगेन मदभिमुखमेव धावन्तावदृश्येताम्‌ निमेषेणैव तौ मत्सम्मुखमुपागमताम्‌। 
द्रयोराश्चारोहयोरेकाऽऽ सीद्रालिका, द्वितीयश्चैको बालकः । नेदं मार्मिकेभ्यो वक्तव्यं स्याद्‌ यद्‌ 
द्वावप्यमू गौराङ्ग (अंगरेज) सन्तानौ । बालकस्य हस्ताद्राजिनो वल्गा विस्खलिताऽऽसीत्‌। 
नासौ केनचिदपि यत्नेन निरोद्धुमपारयत्तुरगम्‌। केवलं घोटकस्य सौशील्यं दयां वा विश्वस्य 
निराशभावेन स हि तत्पृष्टमध्यतिष्ठत्‌। भयाकुलयोस्तत्नत्रयोः प्रतिक्षणं प्रतीक्ष्यमाणेवाऽसीद्िपत्तिः। 

बालिका बालकस्य साहाय्यमाचरितुं निजमपि तुरगं प्राणपणेनाऽद्रावयत्‌, किन्तु 
पृष्ठस्तुरगखुरखडात्कारेण द्विगुणं सम्भ्रान्तस्तुरङ्गस्ततोऽपि तीव्रवेगेनाऽद्रवत्‌। बालिकाया 
हितावहापि चेष्टा विपरीता पर्यणमद्रालकस्य पक्षे । मामवलोक्य बालिका दूरादेवाऽक्रन्दत्‌- 
"अहो ! भवत एवेदानीमवलम्बः। रक्ष मे भ्रातरम्‌ । यत्त्वं याचिष्यसे दास्यामि ।' 

्त्रियस्योत्तप्तं शोणितं प्रावहन्मे धमनीषु । भयं किं भवतीति नासीन्मे तदवधि 
परिचितम्‌। 

अत एव नेतोऽधिका प्रार्थना कर्तव्याऽभून्मम। एकेनैवोत्फ लेनोत्प्लुत्य वाजिनो 
वल्गामहमधारयम्‌। आजानेयस्तुरङ्गमो वल्गे गृहीतायामुत्प्लुत्य तत्रैवातिष्ठत्‌। भयाकुलो 
बालकस्तुरगस्य सहसैव निरोधेन प्रत्याघातमवाप्य घोटकपृष्टात्पतन्नासीत्‌। वामहस्ताऽऽलम्बेन 
तमहं सम्प्रधार्य भूमावस्थापयम्‌। 

बालिकाऽप्यनुपदमवाप तत्स्थाने। भवेत्तस्याः चतुर्दश पञ्चदशवर्षत्मकं वयः। 
परिश्रान्ते कान्तेऽस्या मुखे समशोभन्त विकर्णा: स्वेदबिन्दवः। किञ्चित्नरीलाः स्वर्णकान्तयः 
केशाः पवनेनासन्नितस्ततो विलुलन्तः। पाटलप्रभं सुन्दरमिदं वदनं प्रभातसूर्यस्य रश्मिभिः 
शेवल-नीहारसम्पृक्तं कमलमिव निर्भरं विरेजे। बालकस्य तुरगं वृक्षशायाखायामासज्य, 
निजकराऽवलम्बेन बालिकामपि घोटकादवातारयम्‌। 

अत्यन्तं भीतयोर्घोरतरं श्रान्तयोश्च बालकबालिकयोः समपद्यत कियताऽपि कालेन 
स्वस्थता । तावदहं प्रतिष्ठं तत्रैव निःशब्दम्‌। व्यतिगते किञ्चित्समये कृतज्ञतामपि प्रकाशयन्ती 
बालिका जिज्ञासते स्म मे परिचयम्‌ संक्षिप्य समसूचयं मे वृत्तान्तम्‌ । आसीद्रालिका बालकतो 
वयसि ज्येष्ठा । सा मां जीविकाऽर्जनाय समुपगतं ज्ञात्वा प्रासीदत्‌। अविलम्बितमेव सा प्रत्युपकर्तु 
पारयिष्यतीत्याशया स्फुटं प्रस्फु रन्ती प्रसन्नता समलक्ष्यत तस्या मुखे। 

परमसभ्यम्मन्या आङ्गलजातिर्भारतीयान्प्रति कृतज्ञताप्रकाशनं स्वल्पमेव जानाति। 
मामप्रक्षीद्रालिका "किं न निवसितुं शक्कुयाद्धवानस्मद्गृहे ? ' प्रत्युक्तं मया- "नैतदवधि मया 
किञ्चित्स्थिरीकृतम्‌, किन्तु वर्तमानपरिस्थितौ यत्रापि मे कार्योपलब्धिः स्यात्तत्रैवाहं तिष्ठेयम्‌ ।' 

किञ्चित्स्मयमाना प्रोवाच बालिका - ' तर्हिं चलतु भवानावाभ्यां सह '। 

द्वावपि गौराङ्गबालको पुनरारोहतां तुरगम्‌ । प्राचलं चाहं ताभ्यां सार्द्धम्‌। बालिकायाः 
पिता प्रान्तीयकृषिविभागस्यासीत्सुप्रतिष्ठितोऽधिकारी । नाम "रेमण्ड' इति । अर्बुदनगरे (आबू) 
सुरम्यमेकं प्रासादमध्यवात्सीदसो । बालिकाया नाम *एदिथा' । नाभवद्भूतिकार्यलाभे मम 
विलम्बः। बालकयोर्निरीक्षणे समभूवं नियतः समुचितवेतनेन । दुःखिनीं जननीं भगिनीं च 
संस्मृत्य भगवतो दयाभावस्य प्रादामनेकान्धन्यवादान्‌। 


(२) 
व्यत्यगुस्त्रीणि वर्षाणि कर्मकुर्वाणस्य मे। चतुर्दशवार्षिको सा बालिका 'एदिथा 

रेमण्ड' साम्प्रतं मधुमयी षोडशीरूपे परिणता । सा चपलता, तदितस्ततः पलायनम्‌, मया सह 
तौ क्रीडापरिहासौ, सर्वमिदमिदानीं विलुपतम्‌। साम्प्रतमेदिथा सुरम्यसरोवराणां तटे 
निषीदत्येकाकिनी । उपवनानामेकान्तकुञ्चषु सा सायं परिभ्रमति । तुङ्गमेतस्या वक्षो दीर्घनिःशासैः 
कदाचित्कम्पते तर्हिं कदाचित्प्रतीयते मधुरम्‌। कान्तयोः कपोलयोः सा लजहास्यस्यारुणिमा 
संविकसत्यतर्कितमेव । वक्षसः समुत्नत्या मनस्येव क्षीणा कटिः प्रकटीकरोत्यनुदिनं दौर्बल्यम्‌ । 
लजामिश्रिता चक्षुषोश्चच्चलता चक्षुभ्यामेव विलोकनीया नूनं न तत्र चारो वाचाम्‌ 

ममापि पदोन्नतिर्यथेष्टमभूत्‌। नेदानीमहं ! बोँय्‌' बालकः, साम्प्रतमहमङ्घरक्षक 
(एडी०सी०) वेषं परिधाय एदिथाया रथस्य पश्चादवस्थितो दूरदूरतरं करोमि वायुसेवनम्‌। 
यावन्मात्रभृत्यानामहं करोम्यनुशासनम्‌। किन्तु वत्सरेष्वेतेषु मम हदयस्य याभूत्समुत्नतिस्तस्याः 
संमुखे सेयं पदोन्नतिरतिसामान्या । एदिथायाः पदशब्दमेवाकर्ण्य भवति मे हदयं वेपथुः । तस्या 
सा मधुमयी धीरवाणी प्रस्रवति मे कर्णयोरमृतम्‌, न मे साहसं भवति तस्या मुखमवलोकयितुम्‌। 
तस्याः करस्पर्शेनैव भवति मे रोमाञ्चः सवद्धं । ज्योत्छामय्यां मधुरनिशीथिन्यामेदिथायाः 
पश्चादवस्थितस्तत्तनुलताया मनोरमं गन्धमाघ्राय विस्मराम्यहमात्मानमपि। 

कार्यस्वीकारादुत्तरं नाहं गतो गेहम्‌ । प्रतिमासं प्रेषयामि रूप्यकाणि, पत्राण्यपि गच्छन्ति 
यथासमयम्‌ । तत्रत्येन संवादेन न मे काचिच्चिन्ता । जननी भगिनी च यापयतः सुखेन दिवसान्‌। 
ममाह्वानाय व्यलिखतां ते पत्रं कतिधा, किन्तु न मे मनो भवत्येदिथां विहाय गन्तुम्‌। माता 
प्राकरोदनुनयविनयौ मे बहुधा, इदमपि सानुरोधं सा पर्यलेखीद्यत्‌ त्वामटृष्टरा नाहं शक्रुयां 
जीवितुम्‌। किन्तु नाशकं गन्तुं तथापि। 

आत्मनः कल्मषं निवेदयिष्यामि सत्यं सत्यम्‌। एदिथायाः प्रणयः समाकर्षन्मां 
शनैः शनैरात्मनोऽभिमुखम्‌। इयं प्रीतिरेकनिष्टेवासीदुत मह्यमस्िह्यदिति नाहं शक्रोमि स्पष्ठं 
वक्तुम्‌। किन्तु प्रत्येककर्मणि सा मां सहचरं व्यधात्‌। अहोरात्रे सर्वाधिकः समयो ममैव च 
सविधे व्यत्यगात्तस्याः। एतावदहमवश्यं जाने । किन्तु महाकविः कालिदासोऽत्र वक्ष्यति - 
"कामी स्वतां पश्यति ।' 

आत्मनश्चरित्रं यदा प्रकटीकरोमि तदा नाहं पाठकेभ्यः किच्चिदपलपिष्यामि । आसीन्मम 
विचारो यन्मातुः स्वसुश्च कृते किञ्चिद्‌ भोजनं संस्थानं विधाय समर्पयिष्याम्यात्मानं मातृभूमेः 
सेवायाम्‌ । किन्तु अत्रत्यैस्त्रिभिर्वषिमे सर्वेऽपि विचाराः समूलमुन्मृष्टाः। अहमत्रत्यायां परिस्थितौ 
तथा विलिप्तौऽभूवं यत्स्थानान्तरे गन्तु न प्रसरतां मे पादौ। अहं 
बहुवारानकार्षमात्मनस्तिरस्कारमात्मनैव, अधःपातस्यास्य कृते व्यधामनुशोचनं बहुधा, किन्तु 
सर्वमिदमेदिथाया विलोकनात्प्रागेव । तत्समक्षमुपगतो व्यस्मार्षं सर्वमिदमेकान्ततः। न्यायदृष्टयः 
पाठकाः शक्रुयुरेतस्य कृते निर्भरं तिरस्कतुमेनं माम्‌। अद्य प्रातरारभ्यैव 
विलोकयाम्यहमेदिथामत्यर्थं विषण्णाम्‌। पृच्छाम्यहमेतस्य कारणमेतामिति व्यचारयं कति 
वारान्‌, किन्तु नाहमपारयं प्रष्टुम्‌ । यतोहि न साम्प्रतमेदिथा मया सह क्रोडाशीला, साम्प्रतं सा 
सभ्यपत्री (मम साह) । विनाऽऽहयानं मुहुस्तत्समीपे गमनमास्खलेदव्रत्यानामपि दृष्टौ । ' चाय ' 

समर्पणार्थमाह्वानस्यावसरमहं प्रत्यक्षिपि किन्तु न तां व्यलोकयताऽभितस्ततोन्विष्यापि । यथेवाहं 
परावर्तेयं तथेव तडिद्ुत्तपत्रं मे हस्ते प्रादीयत तत्कर्मचारिणा। रेमण्डमहोदयस्य भवने 
कार्यस्वीकारानन्तरमाद्भलभाषाया लेखनपठनं किञ्चिदासीदभ्यस्तं मया । यस्याः सरस्वत्याः 
पुरा विसर्जनमक्रियत साम्प्रतमावाहनं तस्याः कर्तव्यमभूत्‌। आङ्गलसंलापमहं सम्यग्बोधिषि 
परं न प्राभवं यथेष्ठं वक्तुम्‌। तडित्पत्रमुद्धास्य व्यलोकयं यन्माता मरणासन्ना रुग्णा । व्यघूर्णत 
मे मस्तकं, व्यलोक्यत परितोऽप्यन्धकार इव। हा हन्त एतावत्कालं रुग्णां 
मातरमेकदाप्यनवलोकयता मया किमिदमनुष्ितमकृत्यम्‌। 

स्वामिनमदर्शयं तत्तडिद्व ्तपत्रम्‌। दयालुस्वाभावोऽसौ पञ्चादशदिनानामवकाशं 
स्वीकृत्य मासस्य वेतनमग्रिमं मे समार्पिपत्‌। तस्मिन्नेव क्षणे प्रस्थातुमकार्षमहं सन्नाहम्‌। 
आवश्यक वस्तूनि सम्बध्य यथैवाहं द्वारोपरि समागमं तथैव सम्मुखतः 
समागच्छन्तीमेदिथामपश्यम्‌। ललाटे स्वेदबिन्दवो हस्ते पारलगुच्छको मुखे वेदनायाश्छायाऽस्याः 
समलक्ष्यत । एदिथामालोक्य प्राद्रवन्मे हदयम्‌ । प्रोक्तं मया- ! श्रीमति! जननी मेऽत्यन्तं रुग्णा, 
गृहमहं गच्छामि । किन्तु भवतीमेतावद्विषण्णां किमित्यवलोकयामि?' 

न प्रायच्छत्सा मे प्रश्रस्योत्तरम्‌। अवाङ् मुखी भूत्वा हस्तपरिगृहीतस्य 
पुष्पस्तबकस्यैकैकं पत्रमचूर्णयत्सा करेण । छिन्नस्य पाटलपुष्पस्य प्रभा प्रभासते स्म 
तत्कपोलयोः। किन्तु लजारुणं तद्रदनं नाधिककालमहमालोकयितुमपारयम्‌। ' महाभागे ! 
गच्छाम्यहम्‌ ' इत्याभाषमाण इव ततः प्रास्थिषि किन्तु मार्गमुद्छङ्घयतो मे हदि मातुः शोकशीर्णमूर्त्या 
सह रक्तकपोलायास्तस्या मधुमयमू्तैदरणो विवादो वारं वारमावर्तते स्म। 

(२३) 

जनन्या रोगवृत्तान्तो नासीत्सत्यः। कम्पमानेन हदयेन यथेवाहं गृहद्वारे प्राविशं तथैव 
माता प्राहसत्सहसरा, प्राबोचच्च- “किं भोः! आङ्कूलानां गृहे भृतिकार्यं करोषि तत एव मन्ये 
श्यामवर्णा भारतीया न तेऽभिरोचन्ते !' 

हर्षोच्छरासेनाहमप्यहसम्‌, प्रावदं च- ' तडित्संवादं सम्प्रेष्य कियति सङ्कटेऽहं निपातित 
इति न वो विदितम्‌। अत्यावश्यकं कार्य विहाय समादाय च घोरां व्याकुलतामुद्विग्रः सोऽहं 
समागतोऽस्मि।' 

एषु दिनेषु किं ममासीदत्यावश्यकं कार्य तद्विजानाति मे हृदयमेव । परं प्रतारणाया 
अमुष्याः कृतेऽन्तरात्मा मे कशाघातमिवानुभवति स्म । प्रावदजननी- 'एतस्मिन्वारे तादृशं 
दृढप्रन्धं कर्तास्मि येन तडिद्वृत्तप्रेषणस्याऽऽवश्यकतैव पुनर्न भवेत्‌।! 

समभूद्धुदये मे सन्देहः । भोजनादेरनन्तरं प्राचालयज्ननी विवाहस्य मे प्रसद्गम्‌, परं 
प्रादर्शयं विमुखभावं प्रारम्भ एव । किन्तु जनन्याः नयनजलप्रवाहे मे धीरत्वमिदं न 
स्थातुमशकद्रहुकालम्‌। अभूनमे पराजयः । अपूर्यत सर्वमिदमभिलषितं जनन्याः, परं विवाहोऽयं 
नासीन्मे सुखविवाहः। एदिथाया लजाकणेन तेन वदनेन विकलीकृतोऽहमेकवारमेव। 
वाष्पपूर्णाभ्यां दृग्भ्यां दुःखपूर्णेन च हदयेन यथाकथञ्चिन्निरवर्तयं विवाहविधिमेनम्‌। सर्वेऽपि 

जनाः प्रशशंसुः प्रसन्नाः- ' वधूरत्यन्तं सुन्दरी 'ति। किन्तु ततो दृष्टं निपातयितुमपि नासीन्मे 
मनः। अत्यावश्यकं कार्य मे समुपस्थितमिति कृत्वा द्वितीयस्मिन्ेव दिने गृहात्प्स्थानमकरवम्‌। 

" बहुकालानन्तरमेदिथां विलोकयिष्यामीति विचिन्तयतो ममासीच्वेतसि प्रकम्प इव 
सम्मुखमेव तु महाहर्म्यस्य द्वारमिदम्‌। अये ! इयमेदिथेव तु सम्मुखे समुपस्थिता! परमेतस्याः 
सहचरः कोऽयम्‌? ' विचाय्यत्नेवेदं कम्पमानहदयोऽहमुपागां द्वारसीमनि । दृष्टं यदेकोऽ परिचितो 
गोराङ्ध : एदिथायाः श्रोणिदेशे करबन्धमासज्याऽ वस्थितोऽस्ति। 

तां दृष्टैव मे हदयं न जाने किमिति विदग्धमभूत्‌। यदि कश्चिदवधानेन 
दृष्टिमपातयिष्यत्तर्हिं तस्मिन्‌ समये मम मुखे घृणायाः क्रोधस्य निष्टुरतायाश्च प्रतिच्छविं 
स्वच्छमलक्षयिष्यत्‌। एदिथा मां दृष्टैव गौराङ्गात्तस्माद्ूरमपासरत्‌, व्यनमयच्च लजया वदनम्‌। 
तस्यै अभिवादनं कृत्वा प्रावादिषमहम्‌- ' जननी मे सर्वथा स्वस्थाऽस्ति।' एदिथा प्रत्यवदत्‌ 
-' दिष्टया ईश्वरस्य धन्यवादः। तत्कृते समभूच्चेतसि चिन्ता।' एतत्सहानुभूतिप्रकटनं 
केवलमासीन्मोखिकम्‌, न कथच्चिदप्यान्तरमिति बोधे नाभवद्विलम्बः। अहं पुनरिमामभिवाद्य 
भवनस्यान्तः प्राविशम्‌ तस्मै गौराद्गाय शिष्टाचारानुमोदितमप्यभिवादनं कर्तं नासीन्मे प्रवृत्तिः। 
पृष्ठं परावर्तयतैव श्रुतं मया यद्‌ गौराद्धोऽसौ किञ्चिदालपति किन्तु किमेतस्योत्तरं दत्तमेदिथयेति 
न किञ्चिदप्यश्रूयत। शनैः शनैरहं निजनिवासप्रकोष्ठकं प्राविक्षम्‌। 

(४) 

तेन गौराङ्गेण सह निश्चितो ऽभूदेदिथाया विवाह :। आसीदसौ चायो पवनस्य 
कस्यचित्प्रबन्धकर्ता । नामासीद्‌ ' बेण्डाल ' इति। अयमासीदव्रत्यस्य रक्षाप्रबन्धकर्तुः सहोदरो 
भ्राता। अद्यतस्त्रयाणां मासानामनन्तरं सम्भवेद्विवाह : । विवाहनिर्धारणस्य महोत्सवनिमित्तमद्य 
रात्रौ प्रमोदगोष्ठी । नृत्यगानयोः पानभोजनयोश्च प्रचुरमायोजनं रजन्याम्‌। एदिथायाः प्रमोदो न 
माति हदयेऽद्य। निसगदिव मधुरा तदाकृतिः प्रमोदप्रभया नितान्तमेव मधुराऽद्य विद्योतते । 

"चाय ' पानादनन्तरमेव समागत्य एदिथा मामब्रवीत्‌- ' शार्दूलसिंह ! शीघ्रमेवाश्चयानं 
सज्य, अहं ' साहब 'श्र वनविहारायाद्य गमिष्यावः।' एदिथा न ममाभिमुखं सम्यक्प्रकारेण 
दृष्टिमनयत्‌। तस्याः कोमलकपोलयोर्मधुरलल्नाया अरुणाऽऽभा प्रभासते स्म मुहुर्महुः । अहं 
"सम्यक्‌ ' इत्येव यथाकथञ्चि्परत्यवदम्‌। नासीदधिकं वक्तं मे शक्तिः । कष्टावरुद्धैरश्रुभिर््यरुध्यत 
मे कण्ठतटम्‌। 

भवेन्नववादनस्य समयः। अश्रथं सजयित्वा एदिथाया गौराङ्खेण तेन साकमहं 
प्राचलं भवनाद्रहि:। इतोऽर्द्धक्रोश एवासीद्‌ गहनं वनम्‌। काननस्योपकण्ठ एव शकटि 
विसृज्य वनाभिमुखं प्रचलतोरेदिथागौराङ्गयोः पश्चाद्धोजनसजामादाय प्राचलमहमपि। 
अस्थाच्छकटोपरि शकटिचालकः। 

वन दूरं गत्वा वटवृक्षस्यैकस्याधस्तादतिष्ठतां तौ दम्पती । अहमपि भोजनसज्नां सम्मुखे 
निधाय कि्चिदूरे न्यषीदम्‌। किञ्चित्कालान्तरं मदारुणनयनः स गौराङ्गो मत्समीपं 
समागत्याब्रवीत्‌- ‹ त्वं किमित्यत्र तिष्ठसि ? पलायस्व ।' अतिकष्टेन कोपमात्मनोऽहं न्यरुधम्‌। 

विंशति-पञ्चविंशतिवृक्षाणामन्यदप्यन्तरमु्छद्ु्य न्यसदमेकस्य वृक्षस्याऽधस्तात्‌। 

गौराङ्गदम्पत्योरटहासध्वनिर्व्यदारयदिवाऽऽकाशम्‌। महाकाशं कामं न व्यदारयत्परं 
मम हदयाकाशं क्षणे क्षणे विदीर्णमकरोदसौ। अहमात्मनो हदयं यथाकथञ्चित्पर्यवस्थाप्य 
न्यषीदमवाङ्मुखः कष्टेन । 

मद्यस्यारद्धकूपिकां निःशेषीकृत्य बेण्डालस्य वीरतावह्विः प्राज्वलत्सहसा । व्यकथयत 
महाशयः- “अलम्‌! एदिथे ! अहं गच्छामि भ्यूकस्यैकस्य मृगयां चाऽऽचरामि।' वनेऽस्मिन्‌ 
नासीद्धल्ूकानां न्यूनता । प्रत्यवादीदेदिथा- “मा मैवम्‌। नेदमावश्यकं सम्प्रति। न जाने 
काचिदापत्तिः समुपतिष्ेत्‌। '। 

बेण्डालः प्रत्यवदत्‌- ' अंग्रेजसन्तानस्य कृते भयम्‌! न कदाचिदिदम्‌। शब्दोऽयं 
कोषाहहिर्भूतः।' 

एदिथा प्रशंसापूर्णाभ्यां नेत्राभ्यां बेण्डालस्य वीरमूर्तिमवलोकयन्ती निर्निमेषमतिष्ठत्‌ 
कांशचित्क्षणान्‌। 

वीरवर ' चा-प्रबन्धक ' महाभागो लगुडमात्रमेकं सहायकमादाय भट्यूकमृगयायै सगर्वं 
प्रस्थितः। 

एदिथायाः सगर्वः स विस्मयभावो नातिष्ठदरहुकालम्‌। साहे दृष्टयन्तरिते सत्येव सा 
समुपगत्य प्रावोचत्‌- ' शार्दूलसिंह ! गच्छ त्वं साहबेन सार्धम्‌। कदाचिदुपतिष्ठेत्‌ - 
काचिदापत्तिः।' 

एदिथाया वाक्यमुह्छद्भयितुं नासीन्मे शक्तिः। आत्मनः सुदीर्घा वंशयष्टिमादाय 
बेण्डालस्य किच्चिहूरे प्राचलं पृष्ठदेशे मन्दं मन्दमहम्‌। एदिथाऽपि प्राचलत्पृष्ठदेशे मे। 
किच्चिहूरमुपगत्यैव दृष्टं साहबमहोदयेन यदेको भद्यूकस्तस्य मार्गमवरुध्य समवस्थितोऽस्ति। 
साहबमहोदयः पुष्टं परावर्त्य व्यलोकयदेकवारम्‌। आसीत्सम्भवो यदि साहबमहाभागो नावां 
व्यलोकयिष्यत्तर्हि लजायै तिलाञ्जलिं दत्वा पलायिष्यत निःशङ्कम्‌, किन्त्वावां विलोक्य 
निजवीरताप्रदर्शनस्य घोरा लालसा दुर्दमनीयाऽभवत्साह बकुलचूडामणेः। महाभागो भद्यूकस्य 
भाले प्रकरोह्गुडप्रहारमेकम्‌। किन्तु भट्टूकोऽयं नासीत्‌ * चायोद्यानस्य' कुली भृत्यः। स हि 
लगुडप्रहारस्य प्रत्युत्तरे साहवस्य पदचुम्बनं कृत्वा महता प्रेमभावेन तमालिङ्खय बाहुपाशे 
निर्भरं निष्पीडयामास। साम्प्रतं साहबमहोदयो वीरनादस्य परिवर्ते प्राकसोदार्तनादं सहसा। 
एदिथा मत्करमवलम्ब्य प्रार्थयत दीनभावेन-शपथस्ते ईश्वरस्य । संरक्ष मे स्वामिनं यथा 
कथञ्चिदपि । 

अहं क्षण एव भद्टूकस्य सम्मुखमुपागाम्‌। क्षत्रियमुद्राङ्कितमकमुत्तमं वंशप्रहारं 
चास्थापयमृक्षराजस्य मौलिदेशे । प्रचण्डप्रहारेण भ्रान्तमस्तिष्कोऽभूद्धल्ूकभूषणो नूनम्‌ । किन्तु 
शीघ्रमेव कोपोत्तेजितो भटक: साहवबं विहाय प्रकरोन्मदुप्यक्रिमणम्‌। एतदन्तरालेऽदहं 
तीक्ष्णकरवालिकां करितो निस्सार्य करे समधारयम्‌। क्रुद्ध भट्यूकस्य मदुपरि निपतन एव सा 
करवालिका मुष्टिपर्यन्तं तस्य वक्षःस्थले प्राविशत्‌। एदिथा प्रधाव्य मत्पृष्टे करं विन्यस्य 


्षत्रियशोणितम्‌ 229 


कृतज्ञतया प्रावदत्प्रसादेन- ' धन्योऽसि शार्दूल ! यदि त्वं नाभविष्यस्तर्हि न जाने मम कीदृशः 
सर्वनाशः समुपस्थास्यत्‌।' 

प्रणयिन्याः साधुवादमेकस्य कृष्णमनुष्यस्योपरि वर्षन्तमालोक्य साहबमहोदयो 
भयद्कुरभावेन विकृतोऽभूत्‌। क्रोधगद्रदकण्ठमजल्पत्‌- † कथं रे पामर ! मामकं भटयूकमिमं 
कथमिव त्वमवधीः? अहमेकाकौ दशाधिकानेवंविधभट्यूकानिहिंसितुं समर्थः।' 

अहं क्षुद्रचित्तमिमं कृतघ्रं समुचितमुत्तरं दातुमग्रतः प्रासरत्‌, किन्तु एदिथायाः प्रार्थनापूर्णे 
नतनयने विलोक्य महता कष्टेनाऽ ऽत्मानमवारुधम्‌। 

(५) 

अद्य रेमण्डमहोदयस्य हर्म्ये महामहोत्सवः। सन्ध्यासमयस्यानन्तरादेव नानाविधा 
वेशभूषाः, नानाविधानि प्रसाधनसाधनानि च वहन्तो गौराङ्गास्तत्पल्यश्च संघशः समायान्ति 
लताकुसुमैरालोकमालाभिश्च प्रमोदगृहमद्य नाय्यशालारूपे परिणतमालोक्यते । सुन्दरमहिलानां 
तुषारधवलेषु वक्षःस्थलेषु, स्फ रिकधवलेषु सुराभाजनेषु, हीरकजरितेष्टाभूषणेषु च 
नानावर्णानामालोकमालानां किरणाः प्रस्फु रन्ति परितः प्रतिफलिताः। ' एसेंस ' गन्धमिश्रितेन 
कुसुमसौरभेण सकलमपि प्रमोदभवनमामोदतो महमहायते नूनम्‌ । सुमधुरवाद्यानां 
सुरम्यसद्गीतस्य च स्वरलहरीं संबहन्‌ नैशकालिको विविक्तपवनः सर्वतः संसूचयतीव 
महोत्सवमिमम्‌। शनै शनैः समायाद्धोजनसमयः। ततो हदयङ्खमहासपरिहासैः सह समाप्ते 
प्रीतिभोजे प्रारब्धो-ऽभूचृत्यमहोत्सवः। 

कः कया सह नर्तिष्यतीति मिथुनविचार एव व्यत्यगाद्धूयान्‌ समयः। अस्मिन्‌ 
सुयोगे मिथः "प्रेमालापः' प्रीतिपोषकावनुनयविनयौ च परस्परमलकषिताः समभवन्‌। साम्प्रतं 
प्रारभ्यत नृत्यमहोत्सवः। हदयस्योत्तेजना यथाक्रममधिकाधिकमुन्मेषं प्राप । मधुमयमदिरातः 
समुदीपं प्रणयाऽनलं मानसे सन्धार्य सुतरामुत्तेजिता युवकयुवतिगणाः स्वच्छन्देऽस्मिन्नावेगे 
निर्मर्यादमनृत्यन्‌। 

भारतीययोर्मम नेत्रयोस्तदिदं दृश्यमतिवीभत्समिवाऽऽभसत। आरामे स्थितोऽहं 
मन्दप्रभेषु नक्षत्रेषु निक्षिपन्‌ दृष्टं शनैरत्यजं शीतलनिःधासम्‌। साम्प्रतमतीतजीवनस्य भूयांसि 
दृश्यानि मे हदये जागरुकाण्यभूवन्‌। एदिथायाः सरलसुकुमारः स मनोहरो हासः, स वै 
प्रेमोच्छरासः, उन्मादिनी सा प्रणयदृष्टिः सर्वमिदमद्यारभ्य चिरकालार्थं विलुप्येत। 
किञ्चित्कालानन्तरं मे स्मृतिमात्रमपि तद्भुदयादपसरेत्‌। हन्त एतस्यै दुराशायै किमित्याह निजहदये 
स्थानमदाम्‌। एकेनाऽऽद्कूलेन साकं भारतीयस्यैकस्य सद्धावो नूनमाकाशकुसुमायितः। 

नासीन्मे स्मृतिर्यत्कियत्कालादारभ्य शून्यहृदयोऽहमेवमस्थाम्‌। हर्म्यस्य स्वामी 
रेमण्डमहोदयो मत्समीपमागत्य मामब्रवीत्‌ - ' शार्दूलसिंह ! एदिथा न कुत्रापि विलोक्यते । 
रात्रिरत्यधिकं व्यतीता । त्वं बेण्डालमहोदयं तस्य निवासस्थाने प्रापयिष्यसि ।' 

बेण्डालस्य नाममात्रतोऽपि मे हदयमदह्यत । तं निजगृहमेव किम्‌, यमगृहपर्यन्तमपि 
प्रापयितुं नासीन्ममापत्तिः। स्वामिनो निदेशानुसारमहमगवेषयमेदिथामितस्ततः। परं नाऽदृश्यत 

सा कुत्रचित्‌। अन्ततो लघुप्रकोष्ठकस्यैकस्याभ्यन्तरे सहसाऽश्रूयत एदिथायाः कण्ठस्वरः। 
अहं निःशब्दमतिष्ठं तत्रैव । एदिथाया मुखान्मे नामधेयं श्रुत्वा भूयस्तरां प्रावर्धत मे कौतृहलम्‌। 

एदिथा समालपन्त्यासीत्‌- ' शार्दूलसिंहेनाद्य ' ते या संरक्षा विहिता तस्योपकारममत्वा 
तत्परिवतँ दुर्वाच्य सम्प्रदानं न ते समुचितमभूत्‌। बेण्डालः प्रावोचत्‌ - “ॐः, त्वमेषां 
कृष्णचर्ममनुष्याणां स्वभावं न परिचिनोषि । उपानद्धिर्यष्टिभिश्चेषां समादरः कर्तव्यो भवति। 
कदाचित्‌ * चायोद्याने ' त्वं चलिष्यसि तर्हि योग्यतामेतेषां दर्शयिष्यामि । कृतज्ञता, अपरस्योपकारः, 
शूरता एवं विधा गुणा न तेषां चरित्रे कदाचित्संसृज्यन्ते ।' 

एदिथा- सर्वेषु भारतीयेषु समानरूपेण दुश्चरित्रस्थापनं नूनमन्यायः। आरम्भे, 
अनेनैवास्माकं कौदुगुपकारः कृतस्तस्य वृत्तमखिलं ते निवेदितवत्यस्मि। 

बेण्डालः- सोऽयमुपकारो नास्ति, केवलमुदरभरणस्य लालसा। 

एदिथा- नैतद्धवान्‌ समर्थयितुं शक्रुयात्‌। अहं शार्दूलाय शतमुद्राणां शुल्कपत्रं समर्पयितुं 
प्रासरं किन्तु नासौ तत्स्पर्शमपि वाञ्छितवान्‌। 

बेण्डालः- अहह सम्यक्‌! कशायाः पावनाः प्रहाराश्ेत्पष्ठेऽपतिष्यन्‌ तर्हि सर्वं 
समञ्जसमभविष्यत्‌। 

एतदुपरि एदिथा नरपशुश्चासौ द्रावप्यटहासमकुरुताम्‌। घृणाया धिक्तारस्य च घर्षणेन 
खण्डखण्डमभून्मे हदयम्‌। तस्मिन्नेव क्षणे रेमण्डमहो दयस्य भवनाय तिलाञ्चलिम्‌ 
समार्पिपमहम्‌। 

(६) 

गृहमागतस्य मे व्यत्यगुस््रयो मासाः। तत्रत्यः प्रेमविकारः साम्प्रतं प्रशान्तप्रायः। 
प्रणयिन्याः सिग्धस्य सलजनस्य च प्रेम्णोऽनुभवं विधाय सम्यक्तया निर्णीतं मया यदस्मिन्देशे 
आङ्ग्लैः सह निबद्धं प्रणयफलं न तिष्दरहुकालमविकृतम्‌। जातु यलशतैः स्थापितमपि 
नास्माकं कृते तद्धवेत्सुपचम्‌। हन्त सर्वमिदं जानतोऽपि एदिथायाः कृते न जाने मनः कीदृशं 
मे भवति कदाचित्‌। चेतसो विस्मारितापि तत्स्मृतिः समुदेत्येव बलान्मानसपरटले। अद्य 
तस्याः परिणयदिवसः। परिणयेन सा सुखिनी जाता नवेति परिजञातुमुदियाय मे प्रबलतरोत्कण्ठा। 
बेण्डालं प्रति सुस्थिराऽभून्मे घृणा । ममान्तरात्मा मह्यमसूचयन्निभृतं यद्‌ बेण्डालेन सह परिणयं 
विधाय न भवेदेदिथा सुखिनी । 

सुकठिनमभूदुत्कण्ठाया दमनं मत्कृते । उत्कण्ठापरवशो गृहान्निष्क्रान्त एव । अलकषितेन 
सूत्रेण बलादाकृष्टोऽहं यदा प्रापरुवं रेमण्डभवने तदा समतीताभूत्सन्ध्या । उपातिष्ठत विवाहसमयः। 
रात्रर्नववादितान्यभूवन्‌। किन्त्वाशचर्यम्‌, विवाहभवनेऽप्यस्मिन्नासीदायोजनमालोकमालायाः। 
उदपद्यन्त मे हदये नानाविधा आशङ्काः। निःशब्दमहमुपागामेदिथाभवनम्‌। दृष्टं मया- 
शून्यभवनेऽस्मिन्‌ शून्यहृदया सा वेत्रासनमेकमधिष्ठिताऽस्ति। अम्लायत्तस्याः सरसं 
तन्मुखकमलम्‌। विशालयो स्तन्नयनयोरधस्तादभासन्त कालिम्रो रेखाः। कोमलयोः 
पाटलकपौलयौः सा वै अरुणाऽऽभा चिराय मन्ये मीलिताभूत्‌। द्ष्टरैव मे 


दे 
(२) 

प्रापतन्नत्राभ्यामश्रुविन्दवः। शनैः शनैः संस्थितोऽभूवमहमेदिथायाः सम्मुखे। अवलोक्यैव 
मामेदिथा निर्भरमरुदत्‌। प्रोक्तं मया- !एदिथे! किमिदम्‌? अद्य तु भवत्याः परिणयः।' 

अश्रूणि प्रोज्छन्ती प्रावददेदिथा - ' विश्वासघाती मे सर्वनाशमकरोत्‌। अद्य सप्ताहो 
व्यतीतः, नास्ति तस्यानुसन्धानम्‌।' तस्या अङ्गानि दृष्टा पूर्वमेव मे सन्देहोऽभूत्‌, 
इदानीमनेनाऽनुतापेन सर्वमेव निरश्चितमभूत्‌। सर्वाङ्गः मे क्रोधेन प्रादीप्यत। स्वत एव जातं 
मेऽनुमानं सत्यमभूत्‌ । स्वार्थिनमिमं नराधममालोक्यैव मे समभूदतर्किता घृणा। 

अकथयदेदिथा- ‹ वञ्चकस्य तस्य कृते निजजीवनमपि त्वया सन्देहग्रस्तमक्रियत । 
क्षमस्व माम्‌। नाहमस्मिन्‌ जीवने पारयेयं सुखिनी भवितुम्‌ ।' मामितः प्रस्थातुं सा 
व्यदधादिद्धितम्‌। अजल्पहं गद्रदकण्ठम्‌ - !एदिथे! विश्चस्तसहायकस्य यदि 
कदाचिदावश्यकता स्यात्तर्हि स्वैरं मां स्मरेः।' एदिथया विसृष्टः समायासिषं बहिः। 

शनैः शनैर्गृहाभिमुखमागच्छनासम्‌। मार्गे सवेगं धावन्तीमेकामश्चशकटि विलोक्य 
सहसरा चकितोऽभूवम्‌। अरे! अयं तु स एव नीचकर्मीं बेण्डालः! भस्मावृतो मे क्रोधानलः 
प्रोददीप्यत सहसा। आसमहमेषु दिनेषु सर्वदेव शान्तेः पक्षपाती । देशसेवायामपि मे 
लक्ष्यमासीद्यत्‌ देशस्य यदि कल्याणं तर्हिं सायामेव । मत्प्रतिवेशिनः स्वयंसेवका अपि 
सदा शान्तेरेव पक्षपोषका आसन्‌। परं सत्यमहं वक्ष्यामि- तस्मिन्‌ समये न जाने क्रापाऽगमन्मे 
सोऽयं भावः। मम ‹राजन्यशोणितम्‌' क्षत्रियशोणितम्‌ एकान्ततः समुद्रेलितमभूत्‌। 
क्रोधावेगादुत्फुल्लमुरःसम्मुखे कृत्वा सामर्षमतिष्ठं मध्येमार्गम्‌। बेण्डालोऽपि मामलक्षयदिति 
जाने। स मयि कियत्प्रसन्न आसीदिति जानन्ति सर्वेऽपि । सम्मुखमुपयात्येव तस्मिन्प्रावदमहम्‌- 
^ त्वमेदिथया सह कथमिव पशुवद्‌ व्यवाहर इति ज्ञातुमिच्छामि |! 

तस्य मस्तिष्कं पूर्वत एव विकृतमासीत्‌। दीनेषु कुलि घु निजवीरतायाः परिचयं 
प्रदाय बहममन्यत सोऽयं निजमात्मानम्‌। स हि हस्तगतां कशां मदङ्कं प्राहरत्‌। किन्तु तस्य 
विचारो नितान्तमासीद्भ्रमपूर्णः। ' चायोद्यानस्य ' कुलिनस्तिरस्कृत्य समवरद्त तस्य सा इयम्‌। 
परं नायं समसृज्यत कदाचित्‌ क्रूरेण राजपुत्रेण । अहं पश्यत्येव तस्मिन्निमेषमात्रेण धावन्तीं 
शकटिमध्यारोहम्‌। शकटादाकृष्य तमहं नीचैरपातयम्‌। ततस्तस्यैव कशया सर्वाङ्गपूजामेतस्य 
समकल्पयम्‌। आघातैर्यदा विसं्ञोऽयं जातस्तदा मार्गसमीपवर्तिनी केदारे विनिक्षिप्य प्राचलं 
निजभवनाय । किन्तु कियदेव दूरं गत्वा समभूनमे विचारः - ' विसंज्ञस्य मार्गे एवं प्रक्षेपो न 
कथञ्चिदुचितः'। परावृत्त्य तमहमकरवं ससंज्ञम्‌। उत्थाय च बलाच्छकटमारोहयम्‌। गच्छन्तं 
तमहमिदमप्यवादिषम्‌ - ' यदि भवेदिच्छा तर्हिं स्वैरं सच्चालयेरभियोगं मदुपरि! किन्तु नासौ 
तथा चक्रे । 

बहोः कालादनन्तरमद्राक्षमेकदा एदिथाम्‌। सा हि लाहौरनगरस्थे ' मुक्तिसैन्य ' सम्प्रदायं 
प्राविक्षत्‌। निसर्गमनोहरा तस्यास्तनुलता संयमतेजसा नितान्तमेवोज्वला समवालोक्यत। 

चतुरवञ्चकः 


कुण्डलनारायणमिश्रः कुलीनब्राह्यणेषु गणनीयः । कर्णपुरग्रामे कुण्डलनारायणमिश्रस्य 
कुलच्च गृहन्च सर्वजनसम्मान्यम्‌। प्रायः कुण्डलमिश्रो निजपूर्वजानां कुलीनतां ग्रामजनसमक्ष 
ससम्भ्रमं स्म सम्मण्डयति ^“ मम पूर्वजा एतावतो विवाहानकार्षुः' ~ '* अमुकश्चशुरादियन्ति 
रूप्यकाणि एकवारमेवाकर्षितानि '' '“ जातिभोजने पूर्वजैरमुककुलोनकुलमेकवारमेव बादं 
कदर्थितम्‌'' इत्यादि इत्यादि। 

तदनुसारमेव च कुण्डलमिश्रस्यापि बहवो बभूवुर्विवाहाः। ग्रामजनाः कथयन्ति- 
वर्षमेतादृशं कदाचिदेव व्यत्येति यस्मिन्कुण्डलमिश्रो न वैवाहिकमुकुटं शिरसा बध्नाति। 
मिश्रस्य पञ्चाशद्रर्षाण्यतिक्रान्तं वयस्तथापि प्रायः कन्यापक्षीयजनानां बहुधा दृश्यते मिश्रसदने 
गमनागमनम्‌। सत्येवमपि मिश्रगृहमेकतोऽधिकेन स्त्रीजनेन नाधिष्ठितमालोक्यते! श्रूयते 
पुत्रपुत्र्यादयोऽपि बहुशो मिश्रस्य सन्ति परं ते कीदृशाः सन्तीति न कोऽपि ग्रामजनो वक्तु 
पारयते किं बहुना स्वयं मिश्रमहोदयोऽपि विकटस्यास्य प्रश्रस्य कष्टादेवोत्तरं दातुं प्रभवति । 
अस्तु यत्किमपि भवतु । प्रतिवर्षं प्रतिग्रामं प्रतिश्वशुरसदनं सदनपावनौ चरणौ निक्षिप्त्वतो 
मिश्रमहाभागस्य साधीयसी भवति द्रविणप्रापिः। यदि कश्चन श्वशुरो मिश्रसत्कारेऽशतोऽपि 
दर्शयेत्‌ त्रुटि तदा कुण्डलमिश्राणामुदात्तस्वरः प्रायोऽखिलमपि ग्रामसन्निवेशं मुखरयतीति 
मूर्धन्यो नियमः। 

तथा च कुलीनतारूपां जीविकामालम्बमानः कुण्डलमिश्रः सुखमात्मनः कालं 
क्षिपति । स्वग्रामेऽपि पूर्वतनी ''यजमानयाजनवृत्तिः'' बहु तरं लाभमुद्धावयति 
कुण्डलनारायणस्य। 

आश्चिनमासे समागत एव मिश्रमहोदयस्यापि समागच्छति श्वशुरसदनयात्राकालः। 
एकदा नियमानुसारमाश्चिनमासारम्भे ससम्भारं वार्षिकजीविकोद्ग्रहणाय कृतयात्रः श्रीमान्‌ 
कुण्डलमिश्रः श्वशुरसदनेषु ग्रामतो ग्राममाहिण्डमानः प्रतापपुरपत्तनपथे रचयामास शुभां यात्राम्‌। 

प्रतापपुरात्क्रोशदशकान्तराले मिश्रस्यैकतमं धशुरसदनम्‌, मिश्रस्य 
कियदासीदौदार्यमिति प्रश्रस्योत्तरं तु इयतैव यद्रहुभ्यो ग्रामेभ्यः समधिकं 
धनमात्मसात्कृतवानप्यस्माकं मिश्रमहाभागो ग्रामपर्यन्तप्रयाणाय यानीयव्ययमपि नाद्गौचकार, 
किन्तु बहु तरश्चशुरपूजिताभ्यां पादाभ्यामेव ग्रामयात्रा स्वीकृतवान्‌ । 

बलदेवपण्डितो धामपुरग्रामे गण्यमान्यपुरुषेष्वन्यतमः। सम्पत्त्यापि प्रायः 
पण्डितमहाशयो निकामं सुखितः। अयमपि च कुण्डलमिश्रमहाभागस्यैकतमः शुर ः। 
बलदेवपण्डितगृहे दीपावल्युत्सवो भूयसा सम्भारेण निर्वर्त्यते । व्ययोऽपि भूयान्‌ भवति 
कुण्डलमिश्रोऽपि तस्मिन्नेव समये दीपाल्युत्सवे प्रायः समवेतो भवति स्म। 


कक्षधृतगुरुतरग्रन्थिर्मिश्रमूर्धन्यः कियन्तमेव पन्थानमुदछद्भितवान्‌। एतावतैव च मिश्रस्य 
शरीरं शिथिलं, शिरश्च स्वेदभरसम्मृतमासीत्‌। कियदग्र एव च नवोज्वलवेष एको बाबुमहाभागो 
मिलति स्म। एतस्य भारो भारवाहकशिरस्यासीत्‌। बाबुमहाशयकरे तु चमत्कारसार एकः 
“*पटसम्पुटकः!' (१) केवलमासीत्‌। 

मार्गमुहछद्घयतोरनयोर्मध्ये कियताऽपि कालेन संलापः समभूत्‌ । वार्तास्वेव 
मिश्रमहाभागः समभाषत- '* धामपुर्राममहं प्रयामि तत्रत्यो बलदेवपण्डितमहाशयो मे श्वशुरो 
भवति ।'! 

लालू० - अहह ! तदा तु श्रीमन्तो मे मातृष्वसुपतयः। सन्ति ! अभिवादये महाभागाः! 
न मया श्रीमन्तः प्रत्यभिज्ञाता इति क्षम्यतां श्रीमद्धिर्मेऽपराधः। 

मिश्र - को दोषः! बहूनि दिनानि जातानि सद्घतस्य मे। विशेषतः 
कुलीनेष्वस्मादादिषु परिचयविषये प्राय एवमेव भवति । नात्र चित्रम्‌ । 

लाबू० - गृहे तु ननु सर्वं कुशलम्‌? अहह ! अद्य महान्‌ मे भाग्योदयो यच्छरीमतां 
संजातं सुदुर्लभं दर्शनम्‌। अद्य मया सह समागतान्‌ भवतो दष्टा गृहसदस्याः सर्वेऽपि निकामं 
मोदिष्यन्ते । प्रायः सर्व एव श्रीमतां दर्शनाय भूयो लालायिता: सन्ति। मातृष्वसुस्तु दिनेष्वेषु 
व्याधिर्बद्धमूलो जातः। साऽचिरादेव तीर्थेषु पर्यटिष्यति । श्रीमतां प्रतीक्षयैव तु विलम्बो जातः। 
अद्य भवतो दष्टा श्रीमती मातृष्वसा कियत्सुखिनी भविष्यतीति न प्रभवामि वाचा प्रकटयितुम्‌ 

एतावदुक्त्वैव च ससमादरं नवीनो बाबुमहाशयो मिश्रसकाशाद्‌ ग्रन्थिभारं 
गृहीत्वाऽऽत्मनो भारवाहकशिरसि न्यस्तवान्‌। 

पुनश्चाब्रूत- “इदन्त्वेकं जातम्‌! परं यदि श्रीमान्‌ पद्धयामेव समागत इति श्रोष्यन्ति 
मातामहास्तदाऽ तीव तेषां चित्ते विकारो भविष्यति, मातृष्वसापि निकामं क्रोत्स्यतीति 
यानमहमन्विष्यामि । क्षणमिह तिष्ठतु श्रीमान्‌" ' 

कुण्डलमिश्रस्तु समादरातिशयमिममालोक्य कुण्डलाकार एव बभूव । उपरितस्तु 
“*ओं '' '' न" इत्यादि साधुरूपेणाभिनीय समभाषत- '“ अहो! तर्हि भवान्‌ शिवठाकुरतनयः 
सम्यक्‌! कथं गृहे तु सर्वमनामयम्‌? 

“* सर्व श्रीमदाशीर्भिर्मङ्गलम्‌ ' ' इति सड्क्षेपेणेव समुत्तीर्य बालुमहोदयो यानानयनोद्योगे 
निरगात्‌ । 

शकटिविश्रमस्थानं समीप एवासीत्‌। तत्र गत्वा बावुमहाभागेन यानमेकं भार्या 
कृतं स्वायत्तम्‌। आगत्य च “श्रीमान्‌ यानमिदं यथासुखमारोहतु '" इति प्रोक्तं मिश्रमहाशयाय। 
उपरितस्तु मिश्रेण '“ मार्गः कठिन आसीत्‌। साधु कृतम्‌ '' इत्येवोक्तम्‌ । परं मनसि “न जाने 
भारमिमं शिरसोद्रहन्‌ दुर्दशामापन्नः कदाऽऽलोकयिष्यं ग्रामम्‌, सम्प्रति तु सर्वं साधु सम्पन्नम्‌। 
यानव्ययोऽपि न जातः। सहचरोऽपि भाग्यान्मिलितः।'' 

इतो बाबुमहोदयेनापि एकमुद्रास्थाने मुद्रात्रयं प्रदाय स्यन्दन आत्मसात्कृतः। सभारं 
मिश्रमहोदयं याने समारोप्य स्वयमपि ससुखं समारुक्षत्‌। भारवाहस्तु तदेयं दत्वा विसर्जितः। 

मार्गे मिश्रेण साकं बाबुमहाशयस्य समधिकं समघटत सङ्गतिः। बावबुमहाशयेन 
नानाविधा देशवृतान्ताः विविधा युद्धसङ्कथाः, विचित्राश्च राजकीयघरनाः, तादृशेन प्रवचनमाधुर्येण 
प्रोक्ता येन कुण्डलमिश्र आद्र एवाऽभूत्‌ केवलम्‌" आम्‌ '' “ अहो ? '' "* हरे हरे ! ' इत्यादिभिरेव 
मध्ये मध्ये प्रदत्तमुत्तरम्‌। एवमेव मधुरालपनादिभिर्मिश्रमहोदयो निकाममेव सह्यति स्म 
बाबुमहाशयम्‌। 

इतः सन्ध्यापि सन्निधीयते स्म। अस्तं-जिगमिषोर्भगवतो भास्वतो लोहितायमानः 
प्रकाशः शनैः शनैर्विलयं यातुमारभत्‌। अधुनापि मिश्रस्य श्वशुरसदनं क्रोशचतुष्टान्तरितमासीत्‌। 

प्रातः कालमारभ्येतावत्कालपर्यन्तं कुण्डलमिश्रेण जठरपूजनं न कृतमासीत्‌। उदरं 
वारं वारमेव त्वरयति स्म । समयेऽस्मिन्‌ क्षुधा कर्तव्यपाटवं जहार मिश्रस्य । परं बाबुमहोदयस्य 
तु मार्ग एव विचित्र आसीत्‌। उदरं परामृशता प्रोक्तं तेन- "“ अहो ! चित्तमतीव व्याकुली भवति । 
न जाने किमिति शिरोधूर्णति । वेदनापि किमपि किमपि भवति ।'! 

ग्राममभिमुखमालोक्य शकटचालकाय प्रोक्तवान्‌ बाबुमहाभागो रथं स्थापयितुम्‌। 
यानादु्ती्य च मुखेऽङ्ुलिं दत्त्वा वमनोद्योगमिव चकार ।दवित्रिवारं सशब्दमूदुर्ध्ववायुमप्युत्ससर्ज 
मिश्रमहोदयेन दृष्टं यद्रराको वहुतरं कष्टमनुभवतीति। 

कियत्कालान्तरं प्रोवाच बाबू- "महाभागाः! अद्य तु गमनं न सम्भवति। 
श्रस्त्वश्यमेवाभीष्टस्थलं प्राप्स्यावः । तर्हि रात्रिमस्मिननेव ग्रामेऽतिवाहयाम इत्येवोचितं प्रतिभाति। 
नमे प्रकृतिः साधीयसी ।'' 

इतः शकटिचालकोऽपि भोजनाय व्याकुल आसीत्‌। तेनापि तत्र स्थितावेव सुखं 
प्रदर्शितम्‌। पुनः किमसीत्‌। तत्रैव स्थितिः सिद्धान्तिताऽभूत्‌। प्रदोषान्धकारमुद्रीक्ष्य प्रोक्तं 
बावुना- ^“ हन्त । हन्त ! अतीव लज्ाकरणमद्यापतितम्‌। यन्मदुपस्थितौ श्रीमद्धिर्दुःखमनुभूयते। 
मिश्र ° -किमिह दुःखम्‌? 
लालू - इदमेव यदहं तु न प्रकूतिस्थः। भक्ष्यादिसम्पादने न पारयामि साहाय्यमापादयितुम्‌। 
ततश्च वस्त्वानयनं, भक्ष्यादिसम्पादनं च श्रीमतामेव कर्तव्यमापतितम्‌। 

इदमुक्त्वा च प्रदत्तमेकं रूप्यकं मिश्रहस्ते । मिश्रेणापि- ' वत्स! किमिदं दुःसम्भवम्‌? 
यदि शरीरमस्वस्थं स्यात्तर्हि कोऽत्र मानुषवशविषयः? ' ' इति सस्नेहं वदता गृहीतं रूप्यकं 
हस्ते प्रोक्तश्च- ““किं साम्प्रतं भक्ष्यं रोचते भवते? तदेवानयामि ।'' 

सविहलजिहं प्रोक्तवान्‌ बाबुमहाशयः “* नैव नैव यद्यहं किमपि अभ्यवहरिष्यामि 
तर्हिं शरीरमधिकमस्वस्थं भविष्यति। गृहपर्यन्तं गमनं दुर्घटं भविष्यति। तथा च श्रीमतां 
यदभीष्टं स्यात्तेदवाऽ ऽनेयम्‌। यदि च कियत्कालानन्तरं किमपि शरीरं स्वस्थं भविष्यति तर्हिं 
कियच्चन पथ्यं ग्रहीष्यामि । 

नाधिकः समुपालभ्यत विचारावसरो मिश्रमहोदयेन । प्रसन्नेन चेतसा भक्ष्याद्यानयनाय 


रो 
+) 

जगामापणाभिमुखम्‌। परकीयद्रव्येणैव यानव्ययो जठरानुपानव्ययश्च निर्वाह्यत इत्येव विचारे 
वराको मिश्रो मुदितमना समभूत्‌। 

गमनसमये प्रोक्तं बाबुना- "` श्रीमद्धिः शीघ्रमेवेह समुपस्थातव्यम्‌। तावत्कालं 
यानमिहैव स्थास्यति ।'' 

कुण्डलमिश्रगमनानन्तरं बाबुमहाभागः प्रोवाच्‌ शकटिचालकम्‌- ““ नूनं नाद्यास्माकं 
गृहगमनं सम्भवति। मम व्याधिः समधिकं प्रवृद्धः| नापि च शीघ्रमेवोपशमं यास्यतीति 
दृश्यते । श्वः पर्यन्ते भवतः स्थितिरपि न सम्भवतीति चेद्राञ्छसि पथा सुखमात्मनिवासं 
प्रयाहि । श्वोऽहं पुनः प्रबन्धं करिष्यामि यानस्य । भािद्रव्यतोऽधिकश्च रूप्यकमेकं भोजनाव्ययार्थ 
दास्यते ।'' 

शकरिचालकस्य उच्यगता ग्रहाः! एकदिनपूर्वमेव नियतं द्रव्यम्‌| 
ततोऽप्यधिकमेकमुद्राया अपरो लाभः! पुनः किं तेन प्रतीक्ष्यत? बादं प्रसन्नाननः स्वीयं 
द्रविणमादाय सवेगमात्मस्यन्दनं स्वसदनं निन्ये । किमिति क्रियेत्‌ क्षणमपि विलम्बः? 

शकटादर्शंनानन्तरमेव सर्वाङ्घसुन्दरेण बाबुमहाशयेन समुद्घारितः 
कुण्डलमिश्रवस्तुग्रन्थिः। तदन्तर्गतं पुरातनमाधिं, व्याधिं च परिहाय ततो द्रविणग्रन्थिरेवात्मनः 
पटसम्पुटके न्यक्षिप्यत। अवशिष्टञ्च सर्वमवकरजातं कोण एकस्मिन्नकार्षीत्‌। स्वीयं च सर्वं 
वस्तु सावधानमात्मसात्कृत्य नैशान्धकारतिरोहितमेतत्स्थलमेकवारमेव तत्याज । गमनसमये 
चैकस्मिन्‌ पत्रखण्डे इति विलिख्य कुण्डलमिश्रवस्तूपरि निक्षिप्तवान्‌ । 

"महाशयाः! प्रणमामि! ' 

इतश्च कियन्तं समयमतिवाह्य एकस्मिन्‌ हस्ते दधिभाण्डमपरस्मिंश्च अन्यद्धक्ष्यव्यञ्जनं 
वहन्‌ कुण्डलमिश्रो यदा समागतस्तदा ददर्श यत्तत्र न शकटिः, न च शकटिचालकः, नापि च 
मृदुमधुरभाषी बाबुमहोदयोऽस्ति। केवलं ङह्छीड्चाङ्कर एवारम्भ्यमाणो निशम्यते! हन्त ! सर्व 
शून्यम्‌ 

दूरे दूरे गत्वा कुण्डलमिश्रेण द्रष्टास्तास्ता भूमयः, पृष्टाश्च सवैक्लव्यं यातायातं कुर्वाणा 
ग्रामजनाः- "* किल दृष्टमासीदिह यानमेकम्‌?'' परमेतदुत्तरे कैश्चन- अहो ! एते नवीना वा 
ता ध्माताः? - कैश्चित्‌! "* सत्यं दर्शनीयः पुच्छविकलः शाखामृगः ' कैश्चन च ^*अयं 
विचित्रः पशुः कस्माद्रेनादायातः'' इत्याद्येव, असभ्यासम्भाषितमभिमुखीकृतम्‌! सहासं 
तत्पृष्ठस्तालिका वादनं कुर्वद्धिश्च बहुभिः क्षते क्षारनिक्षेप एवाऽक्रियत । 

हन्त ! हन्त। ग्रामे ग्रामे प्रतिश्वरशुरसदनमाहिण्डमानेन कुण्डलमिश्रेण यद्रार्षिकं भूयसा 
कष्टेनोपार्जितं तत्समग्रमेव चतुरचूडामणिना केवलं '“ मातृष्वसृपतिं '' मधुराभिर्वा्ताभिरव्यामोद्य 
संसोकर्यमात्मसात्कृतम्‌। अवशिष्टः केवलं दण्डायमानः कुण्डलमिश्रः। 

अन्ततः पुनः पुनः क्रन्दता श्रीमता कुलीनकुलचूडामणिना कुण्डलनारायणमिश्रेण 
गृहीतः स्वभावस्वच्छो निजमार्गः? भूयसापि च प्रयतेन न स समुपालभ्यत कुण्डलमिश्रस्य 
पाटवपण्डितो ““ योषिद्धगिन्यात्मजः।'' 

(९) 


विश्वविद्यालयस्य नियमितपुस्तकभारं मस्तकादुत्तार्य, तत्परिवरतँ शस्तरिपदकमुपलभ्य, 
पञ्चविंशवर्षे गुरुदेवस्य सकाशात्‌ चिरविसर्जनमग्रहीषम्‌। मन्ये पाठकमहाशयाः अकथितमपीदं 
स्वयमेवानुमास्यन्ति, यद्‌ गृहागतोऽपि कतिपयमासपर्यन्तं निजबाहुबलेन अन्नसंस्थानस्य न 
प्राभवं संघटनं कर्तम्‌ । प्रेषितं खलु बहुषु विद्यालयेषु योग्यतापत्रसहकृतमावेदनपत्रम्‌। परं 
बहुभ्य एवोत्तरमुपलब्धम्‌- ' इतोऽप्यधिकमिङ्गलिशभाषाप्रावीण्यमपेक्षयते। हन्त! कोऽयं 
संस्कृतभाषायामभिसम्पातः। अस्तु कियत्कालानन्तरं धवलपुरग्रामस्य इंग्रेजीमाध्यमिकविद्यालये 
( हाईस्कूल) प्रधानसंस्कृताध्यापकपदमुपलभ्य मातापित्रोः ख्रेहाश्रुजलेमाभिषक्तिः सन्‌ कार्यस्थले 
यात्रामकरवम्‌। तदा हि मम जीवनस्य शोभनः प्रभातकालः। शरीरे बलम्‌, मनसि साहसम्‌। 
मम नवीनजीवनस्योपरि तदिदं स्रोतोद्रयं निरर्गलं प्रवहति स्म। 

धवलपुरग्रामः प्रकृतिदेव्याः सौन्दर्यक्रोडे पालितः। ग्रामस्य चरणतलं प्रक्षालयन्ती, 
स्रोतोऽभिघातमुखरा प्रवहति खलु कलकलनादिनी तरङ्किण्येका । नद्या नाम लक्ष्मी । गङ्गायाः 
शाखानदी । एतस्या एव नद्यास्तटे क्षद्रमेकं लताभवनं ( वङ्गला) निवासार्थं नियतमभूत्‌। 
जनकलकलविक्षुब्धमशान्तिदायकं नगरनिवासं विहाय, शान्तिसुखपूर्णस्य निर्जनतामयस्य 
ग्रामस्याश्रयमुपलभ्य समाश्वस्तोऽभूवम्‌। आसीन्ममैकः पाचकः, यो हि पाकादिसमस्तकार्याणि 
निर्वाह्य सन्ध्यातः पूर्वमेव निजगृहं प्रयाति स्म। अहमपि समस्तदिनं विद्यालयच्छात्रेभ्यः 
समर्प्य परिशेषे श्रान्तदेहः सन्‌ वासस्थानं प्रत्यागच्छम्‌। गृहे किचचिद्विश्रमान्तरं लक्ष्मीनदीतीरे 
शान्तिदायकस्य निर्मलवायो : सेवनाय पुनरपि गृहाद्रहिरभवम्‌। एवं प्रसर्पति सन्ध्यान्धकारे 
पुनर्वासस्थानं परावृत्तः आहारादिकं समाप्य बकशुभ्रयनीयमाश्रितो निशीथपर्यन्तं साहित्यचर्चायां 
व्यापृतः समभवम्‌। तदनन्तरं च निद्रा देव्याः क्रोडे आत्मानं समार्पयम्‌। एतदेव मम दैनिकं 
कार्यविवरणम्‌ । 


& 


पाठकगणस्य सविधे तदिदं निवेदनमावश्यकं मन्ये यत्‌ आख्यायिकाप्रणयनस्य 

कवितालेखनस्य च रोगो मम हदये बाल्यादेव प्रबलोऽभूत्‌। अहमनेकेषां मासिकपत्राणां 
नियमितलेखकः। धवलपुरग्राममागत्य मम रचनावेगो द्विगुणपरिमाणेन वर्द्धते स्म । यत्किञ्चिदस्तु 
एतस्या निर्जनपह्यां प्रकृतिदेव्याः क्रोडमाश्रितस्य मम षण्मासाः सानन्दं व्यतीयुः । ग्रीष्मस्य 
दीर्घोऽवकाश समुपस्थितोऽभूत्‌। गतेष्वेषु षण्मासेषु धवलपुर- वास्तवस्य नव्ययुवकदलस्य 
बालकवृन्दस्य चोपरि मम भूयान्‌ प्रभावविस्तारोऽभवत्‌। सर्वेऽपि सन्ध्याकाले मम निवासगृह- 
मागत्य संवादपत्राणि मासिकपत्रिकाश्चापटन्‌ । तदन्तरमुद्रिता मम नामाङ्किताश्च रचनास्तेषां मनस्सु 
महान्तं प्रभावमुत्पादयामासुः | केचित्केचित्तु ममैतावद्धक्ताः समभवन्‌ यत्तेषां चक्षुष्यहं भारतस्य 
प्रधाननेता (लीडर) प्रतीतोऽभवम्‌। 

किं वा भूयसा, अस्माकं समवेतचेष्टायाः फलेन अनतिविलम्बमेव ग्रामस्य मध्ये 
“' स्वदेशहितसाधनी समिति ' ' नाम्नी एका सभा संस्थापिताऽ भवत्‌ । सर्वेषामिच्छानुसारमहमेव 
सभापतिर्मनोनीतोऽभूवम्‌। देशहितरूपे महत्युदेश्ये प्रणोदिता बहवो युवका बालकाश्चास्माकं 
सभायां योगदानमकुर्वन्‌। अस्मदादीनां वक्तृतायाः प्रबन्धपाठस्य च कलसम्भारेण क्षुद्रो 
धवलपुरग्रामः कम्पमान इवाभूत्‌। कियदहिनानन्तरमेव मम सम्पादकतायां  स्वदेशहितसाधनी 
पत्रिका' धवलपुरग्रामान्नियतसमये प्रकाशिताऽभवत्‌। महता वेगेन लेखप्रवाहः प्रासरत्‌। ग्राममध्ये 
विद्युत्प्रवाह इवैकः प्रावहत्‌ । किन्तु ग्रामस्य प्राचीनाः पण्डिता मदद्रारापहतां 
कौर्तिवेजयन्तीसाशङ्कमानाः क्षीणकण्ठं नानाविधान्‌ विवादान्‌ मद्विषये प्रोद्धावयामासुः। 
परमस्मदादीनामुत्साहे, अध्यवसाये वक्तृ ताप्रवाहे च तेषां क्षीणकण्ठस्वरः कुत्रापि 
विलीनोऽभवत्‌। अस्माकं कार्य चाप्रतिह तगत्या प्राचलत्‌। 

परं हा हन्त भारतस्य दुर्भाग्यम्‌। मानुषाः कुर्वन्त्यन्यत्‌ दैववशात्सम्पद्यते चान्यत्‌। 
अस्माकं सभायाः कार्य बहु तरममग्रे सरमभवत्‌। एतस्मिन्‌ समयेऽकस्मादेव एकः 
खण्डप्रलयोऽस्माकं सभां, वक्ृताम्‌ प्रबन्धपाठज्च सुदूरमुड़ाययामास ! तदेवाग्रे प्रकाशयामि। 


(२) 


ग्रीष्मावकाशसुखं गृह एवोपभोक्ुं समागमन्‌ गृहाद्‌ द्वित्राणि पत्राणि । किन्तु सभायाः 
कार्यकलापस्तस्मिन्‌ समये सुचारुरूपेण प्रचलति स्म, अत एवाहमुक्तरं प्रादाम्‌- “* अतीव 
व्यस्तोऽस्मि, नाह मिदानीमागन्तुं शक्रोमि ' '। इ दमुत्तरमवाप्य, आत्मीयगणो नाधिकं 
ममानुरोधमकार्षीत । मन्ये, अस्मिन्‌ समयान्तराले प्रणयदेवः सुनिपुणमलक्षितः सन्‌ मयि 
शरसन्धानं करोति स्म। 

श्रीमत्याः प्रीतिदेव्याः स्वनामाङ्किता कवितावली प्रति मासमेवास्माकं पत्रिकायाः 
कार्यालये समागच्छत्‌ । प्रतिमासमेव चेयं पत्रिकायाः कलेवरपूर्तिं करतु प्रारभत । हरिहरस्य 
पिता एको ' नव्यतन्त्रावलम्बी ' पुरुष आसीत्‌। स हि स्वयं एम.ए. उपाधिधारी, एवं राज्यतन्त्रतो 
लब्धविश्रमः प्रधानप्राड्विवाकोऽभूत्‌। एतस्य नामधेयमासीत्‌ चन्द्रनाथशर्मा । ' हरिहरस्यैका 

भगिन्यप्यासीत्‌। एतस्या एव नाम प्रीतिदेवी । हरिहरस्य मुखादेवावगतं मया यत्तस्य पिता 
देशहितविषयकेरेभिः कार्यर्मम महतीं प्रशंसा करोतीति । एतदाकर्ण्य मम मनसि महान्‌ प्रमोदः 
प्रभवति स्म। 


(४) 


अकस्मादेव एकस्मिन्‌ दिने हरिहरः समागत्य मामसूचयत्‌- अद्य सन्ध्याकाले तद्गृहे मम 
निमन्त्रणमस्तीति। वेषभूषादिभिः सुसज्नितो भूत्वा प्रदोषसमये चन्द्रनाथशर्मणो गृहे 
निमन्त्रणारक्षार्थमयासिपम्‌। 

चन्द्रनाथस्तस्मिन्समये नीचै स्तलस्थैकस्मिन्‌ प्रकोष्टकेऽस्थितः। किञ्चित्पुस्तकं 
पठन्नासीत्‌। दृष्टैव मामुदतिष्ठदसौ, अहमपि सविनयमकार्ष नमस्कारम्‌। स हि मदभिमुखे 
वेत्रासनमेकमुपसार्य प्रावदत्‌ “` स्थीयताम्‌।'! 

अहं वेत्रासनोपरि आत्मनो देह भारमर्पयित्वा, चन्द्रनाथस्तस्थितपुस्तकोपरि 
दृष्टिपातमकरवम्‌। सेयं मत्सम्पादिता मासिकपत्रिका । जिज्ञासितं मया- “*कतमो लेखः 
पठ्यते ?'' 

उपनेत्रमण्डितनेत्रेण मामवलोकयन्‌ प्रोवाच चन्द्रनाथमहाशयः- "* भवटेखः- 
समाजोत्नतिः।' ' एतदनन्तरं च पत्रिकां सम्मुखेऽवस्थाप्य वस्त्रप्रान्तेनोपनेत्रं मर्जयन्‌ समालपदसो- 

^ भवन्निवासः पाटलिपुत्रे ?"" 

उत्तरितं मया- ^" आम्‌! 

“पितुर्नाम ?'' 

“^ श्रीसि द्धेश्वरशर्मा त्रिवेदी '' 

^ कान्यकुब्जः?!" 

^" आम्‌” 

अन्यत्किञ्चिदकथयित्वा चन्द्रनाथमहाशयोऽन्यत्र दत्तचितोऽभवत्‌। एतदनन्तरमनेन 
साकं मम स्वदेशविषयिकाः समभूवन्‌ बहययो वार्ताः। फले च चन्द्रनाथमहाशयोऽस्माकं 
' स्वदेशहितसाधन्याः समिते' विशिष्श्रेण्याः सभ्योऽभवत्‌, प्रतिमासे पञ्चमुद्राप्रदानसाहाय्यं च 
प्रतिजानीते स्म। 

एतस्मिन्‌ समये हरिहरः समागत्यावदत्‌- '* सोमेश्वरमहाशयाः ! समागन्तव्यं प्रतीक्षते 
भोजनस्थाली ।'' एतेन साकमहमन्तःपुरे प्राविशम्‌। चन्द्रनाथशर्मणो गृहं वैदेशिकोपकरणैः 
सुसज्नितमासीत्‌। समस्तस्यापि गृहस्याद्गा भूमिः सुदृश्येनास्तरणेनाच्छादिता। गृहभित्तिषु 
महामहान्ति तैलरङ्गचित्रितानि चित्राणि विलम्बितान्यासन्‌, येभ्यो दर्शनमात्रेण वैदेशिकशिल्परुचिः 
प्रकाशते स्म । गृहस्य प्रसाधनपरिपारी द्रषटर्मनोहारिण्यासीत्‌ । चन्द्रनाथमहाशयेन, आहारार्थमपि 
महदायोजनं कृतमासीत्‌ । 

एका उपचतुर्दशवर्षवयस्का बालिका परिवेषणादिकार्य कर्तुमुपाक्रमत। बालिका 
अतिसुन्दर । प्रोक्तं चन्द्रनाथेन ' सोमेश्वरशर्मन्‌ एषा मम कन्या! 

न किञ्चिदप्युक्तं मया। आहारादिकं परिसमाप्य चन्द्रनाथशर्मणो गृहात्परावर्तिषि । 
समस्तमपि पन्थानं चिन्ताभराक्रान्तेन चेतसाऽत्यक्रामम्‌। मम नयनयो: समक्षं केवलमुज्ज्वलायते 
द्रे चक्षुषी शोभमाने अभूताम्‌। 

(५) 

वासस्थानमागत्य शयनीयस्याश्रयमगृहणाम्‌। शयनीयार्पितदेह भारस्य मे मनसि भावना 
प्रादुरभूत्‌- ““ चन्द्रनाथमहाशयस्य दुहितुर्मुखं कौदूङ्‌ मनोहरम्‌! चक्षुषी कौदृगुज्चलायते ! 
कीदूग्वपुर्लावण्यम्‌!' ' अनेकक्षणपर्यन्तमेवंविधाः कियत्यो वा चिन्ताः प्रादुरभूवन्मे मनसि, 
न खलु तद्रक्तुमावश्यकम्‌, न चाहं सर्वस्वं इदानीं शक्रोम्येव वा स्मर्तुम्‌। सत्यं त्वेतत्‌ 
पूर्वपठितस्य काव्यकदम्बस्य प्रथमदर्शनविषयका एकैके विचारा मम मनसि जागराबभूवुः। 
अनाघ्रातं पुष्पं किसलयमलूनं कररुहै: ' ' तत्प्रश्येयमनङ्घमङ्गलगृहं भूयोऽपि तस्या मुखम्‌ ।' 
इत्यादीनि यानि यानि वा पद्यखण्डानि मे मनसि यातायातमकुर्वन्‌, तेषां सर्वेषामेवोद्धेखे 
अभिनवमहाभारतसमारम्भ इव भवेत्‌। 

अस्मिन्‌ समये ग्राम्यखिष्ठीयधर्मयाजकानामुपासनामन्दिरस्य घटिका ' टन्‌ टन्‌ ' स्वरेण 
मध्यरात्रमसूचयत्‌। 

सा रजनी अतीव सौन्दर्यपूर्णासीत्‌। अहं वातायनमुद्धाय्य लक्ष्मीनदीशोभां द्रष्टुमवातिषठे। 
समस्तोऽपि ग्रामः समधिकनीरवः सन्‌ गभीरसुषुपतेः क्रोडे विश्रान्त आसीत्‌। अनन्तनीलाम्बरे 
तारकाराजिविराजतो दशम्याश्नन््रस्तदेतन्निभृतदृश्यं वीक्षते स्म। कतिपये नारिकेलतरवो 
रजनीनाथमुत्स्मरष्टुमिव मस्तकमुत्तोलय दण्डायमाना आसन्‌। नीचैश्च कलकलनादिनी लक्ष्मीनदी 
स्वर्गीयसद्खीतमिव गायन्ती अविरतं प्रवहति स्म। ऊर्मिबहुले लक्ष्मीनद्या वक्षसि चच्चला 
बालिकेव, ज्योत्सरा तरङ्गै: साकं खेलन्ती रजतमयं तजलमकार्षीत्‌। 

अस्मिन्‌ प्रवासे एकाकिनो मम ज्योत्स्रामये कविहदयोन्मादिनि निशीथेऽस्मिन्‌ 
शय्यापार्् अन्यस्यैकजनस्याभावो वारं वारं जागर्ति स्म। स्थित्वा च भर्तृहरेस्तदिदं पद्यं 
ममाभिलाषविषयमुज्वलमकार्षीत्‌- 

अर्द्धं नीत्वा निशायाः सरभससुरतायासखिन्नशुथाद्ध : 

परोद्धूतासद्यतृष्णो मधुमदनिरतो हर्म्यपृष्टे विविक्ते । 
सम्भोगाक्लान्तकान्ताशिथिलभुजलतावर्जितं कर्करीतो 
ज्योत्स्राभिन्नाच्छधारं पिबति न सलिलं शारदं मन्दभाग्यः।। 

सभ्यानां पाठकमहोदयानां पुरतो हन्त! किमिदं प्रोक्तवानस्मि? मम हदयस्य कथां 
स्पष्टमद्य वर्णयामीति किमु पाठकमहाभागाः क्षाम्येयुर्ममापराधम्‌? 

(६) 

एषु दिनेष्वहं प्रायः प्रतिदिनमेव चन्द्रनाथमहाशयस्य गेहे यातायातं करोमि । गृहवर्तिभिः 
सकलैरेव साकं मे परिचयः सञ्जातोऽस्ति। 

एकदा चन्द्रनाथशर्मणा प्रोक्तम्‌- ““ सोमेश्वरमहाशय ! अपि तृतीयप्रहरे प्रीतिमपि 
किञ्चित्किञ्चित्पाठयेद्धवान्‌ 2!" 

प्रीतिं पाठयितुं मम नासीत्किञ्चिदापत्तेः कारणम्‌ । सत्यपि कारणे, वर्तमानेक्े्र आपततेः' 
आधिपत्यविस्तारस्य नाभविष्यत्सुयोगः। सुतरां चन्द्रनाथशर्मणः प्रस्ताव सम्मतोऽभवम्‌। असूचयं 
चैतं यद्धवत्प्रास्तावानुयायि कार्य कर्तु प्रस्तुतोऽस्मीति। 

एतस्य परिस्मिन्‌ दिन एव नवीनायाश्छात््याः शिक्षाभारमगृह्णाम्‌। हरिहरमुखादाकर्णिनं 
च मया यत्तस्य पिता मासान्ते विंशतिमुद्राः पारिश्रमिकरूपेण देयादित्यस्तयाशा। 

किन्तु दृष्टं मया ममच्छात्री मयि शिक्षकगौरवं न प्रदर्शयति। सा हि मामात्मनो 
व्यस्यमिव मन्यते स्म। मम आदेशस्य बाध्यताचरणमपि करोति स्म सा। शिक्षकस्य सविधे 
छाव्याः इयं महती त्रुटिः । तथाप्यहं छात्रामेतां नापारयं कमपि दण्डं दातुम्‌! प्रीतिदेवी एकस्मिन्‌ 
दिने कस्य विचारस्य वशे भवतीति नासीत्किमपि निश्चितम्‌। एकस्मिन्‌ दिने हठात्प्रश्रमकरोन्मयि 
- “* अध्यापकमहाशयाः! एतस्यां पृथिव्यां सर्वप्रधानं कौदृशं वा सुखम्‌?!" मया दृष्टम्‌ - 
प्रश्नो गुरुतरोऽस्ति। सत्यं वच्मि ममाप्यस्योत्तरे कश्चन गृढोऽभिसन्धिरासीत्‌। सुतरां प्रीति 
प्रावोचम्‌- “* श्वः कथयिष्यामि ।'! 

गृहमागत्य शयनीयतले विश्रमं प्राप्तवम्‌ । प्राप्तविश्रमं पुनर्मा चिन्तापिशाची 
पीडयितुमारभत्‌। समुदभूवन्‌ नानाविचाराः। एव विचारमग्र एवाहं लेखनसाधनानि गृहीत्वा 
पत्रमेकमलिखितम्‌- 

““ प्रीते । 

नानाविधं खलु सुखम्‌। केचन धर्माचरणं विधाय आनन्दमुपभुञ्चते, तमेव चानन्दं 
जीवनस्य प्रधानसुखं विवेचयन्ति । केचित्तु अधर्ममेवाचरन्तः सुखं मन्वते, तदेव च सुखमात्मनो 


& 
जीवनस्य सुखं ते भावयन्ति । सर्वोऽपि हि आत्मनाभिलषितं वस्तु समधिगम्य सुखं प्राप्नोतीति 
सारम्‌ । दृष्टान्तरूपेण पश्य ! अहं भवतीं --- कियत्सुखी भवामि ।'' 
पत्रमेतद्विलिख्य व्यचारयम्‌ - “प्रीतये प्रदास्याम्येतत्पत्रम्‌? यदि सा क्रोधं कुर्यात्‌, 
तर्हिं समग्र एव मम सुखस्वप्रो भग्रो भवेत्‌। अथ यदि न प्रददामि तर्हिं कियत्कालं यावत्‌ 
इमां दग्धयातनां वक्षसि गोपयित्वा स्थास्यामि । 
एतस्याः कथायाः प्रकाशने फलमेव वा किम्‌? प्रीतिर्हि निजपितुः सम्पूर्णतोऽधीना। 
चन्द्रनाथो येन साकं प्रीतेर्विवाहं चिर्कौषिष्यति, तेनैव साकं भविष्यति प्रीतर्विवाहः ।' ' 
एवं रूपेण बहुतरं विचारयन्नहं परिशेषे प्रीतये पत्रमेतत्समर्पयितुमेव स्थिर्यकार्षम्‌। 
स्वयमेव च पत्रमेतत्परस्मिन्दिनेऽध्यापनोत्तरं प्रीतये समर्प्य, कौतुकाकुलं हदयमादाय समागच्छं 
गृहे । 
(७) 


एतस्य द्वितीयस्मिन्‌ दिने आसीद्रविवारः। प्रातः कालस्य सुशीतलो वायुर्वहति स्म। 
ममापि तस्मिन्‌ दिने नासीत्किमपि कार्यम्‌। वेत्रासनोपरि अरद्धशयानावस्थायामवस्थितः 
कालिदासस्य सर्वस्वमभिन्ञानशाकु न्तलं पठन्नासम्‌। कवेरेकैकस्य विचारस्योपरि 
नानाविधविचारलहरी खेलति स्म मन्मनसि । दुष्यन्तोक्तीरात्माने घरयन्‌- आलङ्कारिकाङ्खीकृतं 
" भावकत्व ' व्यापारं चरितार्थयन्नासम्‌। मध्ये मध्ये च तरुणतपनस्य पीतकिरणैरुद्धासितं 
शस्यश्यामलं कषेत्रमालोकयमानः प्रकृतिदेव्या महिमानमस्तौषम्‌। परं पुनर्मा स्वार्थपरा विचाराः 
समुत्तेजया्चक्रु:। अहं भावयन्नासम्‌- ^“ ह्यः समर्पितस्य पत्रस्य किमु दास्यति प्रीतिरु्तरम्‌? 
अहमेवोत्तरमकार्षम्‌- “* आम्‌! कुतो वा न दास्यति? यदि मयि नाभविष्यदेतस्याः प्रेमा, तर्हि 
नैवंविधं प्रश्रमकरिष्यदसौ । यदि च लज्नया नैवमाचरेत्‌? पुनर्मामाशापिशाची भ्रामयांबभूव- 
“' यत्किञ्चिदस्तु अस्मिन्‌ व्यतिकरे कार्यसिद्धेराशा शक्यते कर्तुम्‌। अत एव तु तददिने 
चन्द्रनाथमहाशयेन सस्नेहं निवासादिगप्रश्रः कृत आसीत्‌।'! 

^“ तर्हिं केन वा प्रकारेण प्रीतिरात्मनः प्रीतिं मयि सूचयिष्यति। शकुन्तलया तु 
कमलपट्यवं प्रीतिलेखमुल्लिख्य प्रियम्बदा नियमिताऽभूत्समर्पयितुम्‌ । तर्हिं किं ममाभ्यर्पणेऽपि 
काचित्प्रियम्वदा समागच्छत्‌?" ' एवमहं मनः कल्पितेर्नानाविधैः सुविचार प्रफु्छहदयोऽभूवम्‌, 
एतस्मिन्नेव समये चन्द्रनाथस्यैकः परिचारको ममाभिमुखमुपस्थितोऽभवत्‌। भावितं मया मनसि- 
“* अस्तु प्रियम्बदायाः परितं प्रियम्बद एवास्तु ! दृश्यतां किं वा प्रियमुपस्थितं भवति ।'' 

परिचारकेण समर्पितमेकं पत्रम्‌। तदुपरि आसीच्चन्द्रनाथमहाशयस्य लेखः। 
तदिटकालौक्यैव जालाः कलैव्त्वट्ौचौऽ मवत्‌। अस्तु, किच्चिदावश्यकं भविष्यतीति 
विभाव्य पत्रमुन्मुक्तावरणमकार्षम्‌ । किन्तु यदा समस्तमिदं पत्रमपढठं तदा ममान्तःकरणे भीषणा 
आत्मग्लानिरुद्‌भवत्‌। जहमेवात्मनो हस्तेन मम सुवर्णप्रतिमां भग्रवानस्मीत्यजानाम्‌। आसीदिदं 
पत्र लिखितम्‌। 

“" सोमेश्वरमहाशय । 
भवन्तमहं सुचरितं सुजनं च पूर्वमजानाम्‌, परमद्य अपगतः स विश्चासः। प्रीतये 
भवता ह्यः कीदूक्पत्रं समर्पितमासीत्‌? किमेतद्धद्रोचितं कर्म? हा धिक्‌।'' 
नाहमेकं दिनमपि प्रतीक्षितुमपारयम्‌। तस्मिन्‌ दिन एव आशातीतमिदमध्यापनाकार्य 
विसृज्य स्वदेशं परावर्तिषि। 
प्रतिशोधः 


देशस्य दुर्भिक्षेण दारुणदुर्दशाऽभूत्‌। ग्रामाः खर्वटाश्चोच्छिन्ना अभूवन्‌। दिनकरेण 
द्योतमानमपि दिनं तामसी रात्रिरिव भूरितमं भयमजनयत्‌। दीनाः धान्यकणानां कृते 
दूरदूरमधावन्‌, क्षुधया व्यलोठन्‌ धरणौ, व्यक्रौणत कतिपयपणानां कृते देहमप्यात्मीयम्‌। हा 
हन्त ! दुर्देवस्य कौदृश आसीत्परिहासः, कालस्य कोदृशोऽभूृद्‌ दुर्विलासः। नेत्रे कोटरग्रस्ते, 
हस्तपदं निःसहम्‌, शरीरं च सर्वतोऽपि निर्बलमलोक्यत जनानाम्‌। 

ग्रामवृद्धा अकथयन्‌-ईश्वरस्य कोपोऽस्ति । वर्षा व्योम विलोकयतां व्यत्यगुः, शिशिरः 
शीतेन वेपमानानां व्यत्यगात्‌, सम्प्रति निदाघश्चण्डरश्मेरज्वलनज्वालया व्यत्येति । हन्त । कीदृशी 
भयङ्करी कालस्य क्रौडास्ति। सत्यं सत्यमयमकालः। भूमिः शून्यमञ्चलं प्रसार्य विषण्णा 
व्यतिष्ठत । गोपग्रामो दीर्घनिश्वासानिव गृह्णाति स्म। भगवानिशाकरः पर्णकुटीनां तासां मन्दतमं 
प्रकाशमचोरयत्‌^ । चन्द्रजयोत्सा निजस्योत्सङ्घे संस्थाप्य तासां दीनकुटीनां देन्यपूर्णां कथामिव 
शृणोति स्म। दूरे शृगालानां, ग्रामे शुनां शब्दो निस्तन्धतामभिनत्‌। अन्यथा सर्वत्र 
व्याप्तासीन्निस्तब्धता। रजनी निभृतमपश्यत्ताण्डवनृत्यम्‌। 

दैत्येन सर्वथा मन्दो नन्दो विषण्णायामेकस्यां पर्णकुय्यां कन्थोपरि पतितः शोचति 
स्म निजदिनानि। जाग्रत एव तस्य सा रात्रिनत्रयोर्व्यत्यगात्‌। हन्त, ग्रामपतये कृषिशुल्कं 
शोधनीयमस्ति। अन्यथा कृषिक्षेत्रं हस्तान्निस्सरेत्‌, गृहमुच्छितनं भवेत्‌, सर्वस्वमपहियेत। 
आसीन्नन्दोऽतिदीनः, सर्वेषामाज्ञावहो भृत्यः। मन्दभाग्यः पामरः। 

महिषीछछाग्यो वृषभाश्च ऋणपूरणे निःंशेषा अभवन्‌। अवशिष्टमासीत्‌ केवलं क्षेत्रम्‌। 
नानोपायैस्तस्य रक्षणचेष्टायामपि नाभूत्सफलता । क्षेत्रमिदं नन्दस्याधिकारद्विच्युतमभूत्‌ । नन्दस्य 
समीपे साम्प्रतमेका “श्यामा ' (गौः) अवाशिष्यत। नन्दस्तस्यामत्यन्तमस्िह्यत्‌ । क्षत्रे कर्षणं 
कुर्वाणो यदा स नन्दः समाह्मयत्‌ श्यामे ! ' तदैव सा धावन्ती तत्राऽगात्‌। पालितः सारमेय इव 
सा गौर्नन्दस्य पश्चात्‌ पश्चादभराम्यत्‌। यदा सा नवमासानां वत्सतरी आसीत्तदारभ्यैव 
नन्दस्तामपालयत्‌। अत एवासीन्नन्दस्य तस्यामतिप्रणयः। 

पतीं गङ्ां पितृगृहे प्रापय्य मोहमयीनगरं नन्दो गच्छेत्‌, तत्रैव भृतिकार्य कुर्यात्‌, 
द्रव्यमर्जयेत्‌, निरन्नमरणादात्मानं रक्षेत्‌ । धूमयानाऽऽरोहणाय त्रिकटस्यः कृते नासीत्तस्य निकटे 
द्रव्यम्‌। सम्प्रति नन्दः श्यामां विक्रीणीत । गङ्गा भृशमनुरोधमकार्षीत्‌ यत्‌ श्यामां नासौ विक्रीणीत, 


किन्तु सर्वथा किकर्तव्यमन्दो नन्दो विवश आसीत्‌। मोहमयीं 


श अर्थात्‌ चन्दरप्रकाशस्याग्रे स लुपोऽभवत्‌। 


२. त्रिकर, त्रिषु स्थानेषु कल्यते त्रियते (वाञ्छ्यते, दृश्यते) इति त्रिकटम्‌ । “कटे ' वर्षावरणयोः। 


गन्तु रूप्यकाण्यपेक्षितानि, तानि च न नन्दस्य निकटे । अत एव श्यामाया विक्रय 
एवैकमात्रोपायः। रत्रिन्दिवमत्याचारान्‌ सहमानस्य नन्दस्य हदयमभूच्छनैः कठिनम्‌। स 
कदाचिदपि श्यामां न व्यक्रेष्यत, निजशरीरं कामं स व्यक्रेष्यत। किन्तु सहनशीलताया 
अप्यस्ति काचित्सीमा। निरन्तरपातिभिर्दुखेस्तस्य साम्प्रतमन्तःकरणं पाषाणायितम्‌। 

गङ्गायाः पिता द्वितीये ग्रामे आसीद्‌ यामिकः। कृषेयभूमिरप्यासीत्तस्य निकटे । अत 
एव गङ्खा निजपतिं तत्रैव गत्वा निवसितुमददान्मन्त्रणाम्‌। गङ्खायाः पितापि 
भूयांसमनुरोधमकार्षीत्‌। किन्तु श्वशुरगृहे उदरपूरणं नाभ्यरोचत नन्दाय । दीनोऽप्ययं नन्दो 
निसर्गादमन्दो मनस्वी । 

गङ्खां पितृगृहे प्रापप्य परावर्तिष्ट निजगृहं नन्दः। स्वामिनो विसर्जनसमये 
संस्मृतदुःखानुषद्धा गङ्गा वाष्पमवमुञ्चती प्रावोचत्‌-प्रेषयिष्यसि शीघ्रं शीघ्रमात्मनः संवादम्‌। 
यावत्सम्भवं वर्षाभ्यन्तर एव परावर्तेथाः। 

नन्दः-यथा परमेश्वरस्येच्छा । 

मेघमिव जलपूर्णं हदयमादाय परावृत्तवान्‌ गेहं नन्दः । नन्दस्य गृहे नारायण-तिवारिणो 
भूयान्सम्मानः। आसीदपि सोऽयमतिसरलो ब्राह्यणः। नायं ग्रामवासिनां कस्मिन्नपि प्रपञ्च 
पर्यपतत्‌। नन्दस्य श्यामा नारायणस्यासीदतिप्रिया । मार्गे यदा कदाचिदपि साऽमिलत्‌ तस्याः 
पृष्ठं करेण परामृशन्‌ पुचुत्कारेण तामस्िद्यत्‌। नन्दो जानाति स्म यन्नारायणस्य गृहे श्यामा 
सुखिनी भवेत्‌। अत एव श्यामामादाय नन्दो नारायणस्य द्वारमुपागच्छत्‌। सबहुमानं प्राणमत्‌। 

तिवारी पर्यपृच्छत्‌-' कथं भो नन्द ! कुतः सिद्धेरिच्छा ' | 

महाराज, सर्वमप्यपगतम्‌, इदानीमहमपि मोहमयीं गच्छामि ।' सविषादमुत्तरमदान्न्दः। 

तिवारी- सत्यमेव, किं त्वं कुर्याः? दिनानां परिवर्तनमिदं दुर्लङ्घ्यम्‌। भूस्वामी 
चाऽयं नितरां निष्ठुरः । ग्रामे सुतरामप्रबन्धोऽस्य । कर्मचारी यथा वाञ्छति तथेव सरवैर्व्यवहरति। 
भूस्वामिनश्च विलासविभ्रमेभ्य एव नाऽवकाशः। 

उक्त्वैव चेदं, स हि सस््रेहदृष्ट्या पर्यपश्यत्‌ श्यामाम्‌ । 

“ भाग्ये यदासीटिखितं संघटितं तत्‌। सम्प्रति भवादृशानामाशीर्वादं गृहीत्वा प्रयामि । 
किन्तु मार्गव्ययार्थं न मत्सविधे किञ्चित्‌। विंशतिरूप्यकाणि वाञ्छामि । श्यामा भवत्सविधे 
स्थास्यति" महत्या चियश्चय प्रावोचदिदं चन्दः। 

तिवारी- (किच्िद्विचार्य हन्त, नाऽभूत्तवोपरि लेशतोऽपि दया ग्रामाधीशस्य? सर्वनाशं 
कृत्वैव पर्यतुष्यत्‌। कदा ते प्रस्थानम्‌।? 

गृहाभ्यन्तरादानीय समार्पिपद्‌ विंशतिमुद्रास्तिवारी । किन्तु नन्दो रूप्यकाणि हस्ते 
गृहीत्वा सविषादां दृष्टं पर्यपातयत्‌ श्यामाया उपरि। साऽपि तं दीनभावेन ददर्श । अतिकरुणं 
दृश्यमासीत्तत्‌। नन्दः श्यामायाः कन्धरायां हस्तमासञ््य करुणभावेन चुचुम्ब निःशब्दं 
नतमस्तको जगाम च। 

किञ्चिदूरं प्रयाणे शुश्राव स ' बँ, ना" इति हदयद्रावकं शब्दम्‌। उरसि शिलामिव 
वहन्‌ विचिचिन्त नन्दो यत्‌ दीनतममाहयति श्यामा। किन्तु दृढीकृतहदयस्तदिदं जल्पन्‌ 
जगाम गेहं नन्दः- श्यामे! यदि तव भाग्येनाहं समर्थोऽभविष्यम्‌ तर्हि... 

हन्त, निःःशेषीकृतनिखिलो नन्दः। कोऽस्य भाग्यं जानीयात्‌? 


(९) 


मोहमयीमवाप्रो्न्दः। राजमार्गानभिवीक्षयैव स भ्रान्तचित्तोऽभूत्‌। यतः पश्यति तत 
एव तस्य दृष्टिः पर्यबध्यत । स कर्तव्यं विस्मृत्य इतस्ततो निरुदेश्यं प्रवाहितोऽभूत्‌। ग्रामजातो 
दीनः सोऽयं न केनचिदासीत्परिचितः। मरुत्तरस्य भं भं रवेण, घोरकशकटीनां च 
दूरापसारणस्वरेण स नितान्तमुत्त्रस्तोऽभूत्‌ । ' कुत्र गच्छामि, किं करोमि, भृतिकार्य कुत्र लप्स्य 
इत्येव प्रश्नाः पुनः पुनरुदतिष्ठन्नन्तःकरणे तस्य । व्यतीयुः कतिचिदहिनानि। न वराकस्यास्य 
समुदेत्साहसं केनचित्सह संलापं कर्तुम्‌ ' 

संन्यधीयत सन्ध्या। न्यलीयत भगवान्मार्तण्डः पञ्चिमगगनकोणे। 
लक्षलक्षजनकलकलादुद्धिग्र इव नन्दो नगरादूरमपासरत्‌। वेतनकार्यस्यान्वेषणे न 
वराकस्याभूद्विदितं यत्कियदूरमुपगतोऽस्मि। किन्तु जठरे ज्वलन्ती क्षुधाज्वाला कथङ्कारं 
विस्मर्येत? अभूदधुना निकामं क्षुत्क्षामः, एकत्र स्थितः पर्यपातयत्‌ परितो दृष्टिम्‌। 
आसीन्महाविशालं वाटकम्‌\। तत्रैव बहुतरा महिष्यो गावश्चासन्‌ निबद्धाः। स्वसदृशा 
मलिनवस्त्रधारिणः कर्मकरान्यपर्तेस्तस्य दृष्टौ सेवाकार्य कुर्वाणाः । किञ्चिदाश्वस्त इव भूत्वा 
समभ्यसरत्तान्‌। समभूत्संलापः। पर्यबध्यत परिचयः। नन्दः प्रकटीचकार स्वाभिप्रायम्‌। 
अभूत्सहानुभूतिस्तेषां तेन सह । तस्मिन्नेव दिने निजस्वामिनः सन्निधावनीयत नन्दः। 
अभूटुग्धशालायां कर्मचारी नन्दः। 

आसीद देशिकस्य धनपतेरियं विशाला दुग्धशाला (डरी) । अभूदुग्धस्य व्यवसायो 
महति परिमाणेऽस्याम्‌। नन्देनालभ्यत तत्र कार्य गवादीनां दोहनस्य । निपुणोऽप्यासीन्न्दोऽस्मिन्‌ 
कार्य । प्रत्यक्षं परिश्षितोऽसौ कार्यालयाध्यक्षेण । पर्यतुष्यत्तस्य कार्येण स्वामी । व्यतीयुर्दिनादनन्तरं 
दिनानि। स हि महता परिश्रमेण पर्यपूरयन्निजनियोगम्‌ । स्वाभाविकेन विनयेनाऽभूत्सर्वजनप्रियो 
नन्दः। शालाध्यक्षो धनपतिः परमं प्रासीदत्तेन । उत्तरोत्तरं पर्यवरद्धत विश्वासो नन्देऽमुष्य । 

प्राप्यत गद्या लेखितं पत्रं नन्देन । नन्दस्य कुशलवृत्तादिकमपृच्छ्यत तस्मिन्‌। 
नित्यनिर्वाहार्थ प्रार्थितान्यभूवन्‌ रूप्यकाणि। कदा च निजदेशं परावर्तिष्यते इत्यपि तस्मिन्‌ 

पृष्टमासीत्‌। 
प्रषयद्‌ रूप्यकाणि नन्दो गङ्गायै । प्राहिणोच्च प्रत्युत्तरम्‌- ' साम्प्रतमहं पूर्णसुखी । 
स्वामिनः समीपे वेतनरूप्यकाणि सच्चिनोमि । प्रान्तेऽस्मिन्‌ भूयान्‌ लाभो दुग्धव्यवसाये। 


९; बाडा "आहता! । 


एतद्व्यापारविषये सञ्जातो मे भूयाननुभवः। कञ्चित्कालं भृतिकार्य कृत्वा द्रव्यं राशीकरिष्यामि। 
ततः स्वयमहमिमं व्यवसायं परिचालयिष्यामि। निशितं महतीं लाभसम्भावना। भवतीमपि 
तदैवाऽऽनाययिष्यामि ।' 


(३) 
व्यत्यगाद्‌ वर्षद्रयम्‌ 


नन्दो देहलीतो गोमहिषीश्चानाययत्‌। त्वरितमेवाऽस्य भाग्यतारा समदीप्यत 
सफलतागगने। शनैरभूद्‌ घनिष्ठता सफलतया सह । निजकार्यालये दुग्धं नवनीतं घृतं च 
व्यक्रौणीताऽसौ। उन्मीलिते अभूतां व्यवसायनेत्रे एतस्य । धान्यकणानां कृते वितृष्यन्न्दः 
साम्प्रतं धनराशेरुपरि धनराशिं समचिनोत्‌। 

एकं बान्धवं सह नीत्वा गङ्गापि समागान्मोहमयीम्‌। प्रबन्धविषये नाभूत्कष्टं नन्दस्य । 
इदानीं सर्वोऽपि गृहप्रबन्धो निर्व्युढोऽ भृद्‌ गङ्गाया । महता सुखसौ भाग्येन व्यवसतां दम्पती । 
नन्दो दिवानिशं निजे व्यवसायकार्ये संलग्रोऽभूत्‌। न प्रतीयते स्म व्यतीयमानोऽपि कालस्तस्य । 
किन्तु नाऽभ्यरोचत नागरिकजीवनं गङ्गायै । केवलं प्रभूतपरिमाणेन समुपागच्छतो धनस्य 
लोभेन सन्तुष्टचित्तासौ समयं व्यत्यगमयत्‌। 


व्यतीयुर्दश वर्षाणि 


दुग्धशालाध्यक्षो निजदेशं परावर्तिष्ट । नन्दस्तस्य दुग्धशालामिमामक्रौणानिजधनेन । 
पर्यगण्यताऽसौ महाव्यवसायिषु साम्प्रतम्‌। स हि सम्प्रति नन्दान्न्दरामः संवृत्तः। किन्तु मोहमय्या 
जलवायुभ्यां प्रत्यहमस्वस्थोऽयमस्थात्‌। 

समगादीद्‌ गङ्गा ह्येकस्मिन्दिने- ' पश्याम्यहं, भवान्‌ दिनं प्रतिदिनं देहेनाऽपचीयते। 
बहोः कालादत्र मनोऽपि नौ विषण्णं तिष्ठति । प्रचुरं धनं दत्तवान्परमेश्वरः। सम्प्रति निजदेशं 
परावर्तावहे, तत्रैव कृषिव्यवसायेन निर्वक्ष्यावहे । अत्रत्यजीवने सम्प्रति न प्रतीयते सुखम्‌।' 

गङ्खायाः कथनोपर्यचिन्तयन्नन्दोऽपि समये समये । तस्यापि मनसि कृतपदाऽभवत्सेयं 


=) 

वार्ता । एकदा सोऽप्यभाषिष्ट-' चलावो निजग्रामं सम्प्रति नेदानीमत्र स्थास्यावः। अतिपरिमाणस्य 
धनस्य सङ्ग्रहेण किं नः कर्तव्यम्‌? अहह, तानि नौ दिनानि कौदृशान्यासन्‌ सुखपूर्णानि यदा 
हि समस्तं दिनं क्षेत्रे कार्य कृत्वा सायं निजकुटीरं परावर्तिष्वहि । अहह, सर्वमिदं स्वप्रायितमभूत्‌।' 

कियतः कालस्य पश्चात्नन्दरामः स्वव्यवसायमुपसमहार्षीत्‌। एकस्य श्रेष्ठिनो हस्ते 
सर्वं विक्रोय धनं राशीचकार। 

गङ्गया पृष्टम्‌-' संहत्य सर्व कियत्‌?" 

" लक्षद्रयात्किञ्चिदधिकम्‌' । 

हर्षविस्मयाभ्यां जडीकृताद्गा गङ्गा पाञ्चलिकेव प्रमोदाऽमन्दं पर्यवेक्षत नन्दम्‌ । तस्मिन्नेव 
दिने प्रातिष्ठेतां निजदेशं द्वावपि। 


(४) 


सर्वभावैरवन्ध्याऽभूत्सा सन्ध्या । एकयुगतोऽप्यधिकं कालं बहिर्व्यतिगमय्य निजगृहं 
परावर्तिष्ट नन्दः। तस्य जीर्णकुटीरोपरि महाविशालः प्रासादोऽभूृन्निमीयमाणः महदभूत्परिवर्तनम्‌। 
दुर्लङ्घ्यो भगवत्या लक्ष्याः प्रभावः। ग्रामस्य प्रतिष्ठिता अपि पुरुषाः सम्प्रति नन्दरामस्यालिन्दे 
सानन्दमवातिष्ठन्त। स हि निजस्य वृत्तान्तमश्रावयत्सर्वानमायिकभावेन । ग्रामवासिनां संलापेनैव 
विदितं नन्दरामेण यद्‌ ग्रामाधिपतिर्भूस्वामी साम्प्रतं पतनस्य सीमानमुपागतः। 

श्यामामवलोक्य नितरां खिन्नोऽभवन्नन्दः। अभूत्सा जरती । नाभूत्तस्या दुग्धमपि। 
अस्थिपञ्चरमदृश्यत तस्याः । नन्दरामः प्रचुरेण धनेन परितोष्य वृद्धब्राह्मणमिमं तस्मिन्नेव दिने 
समानैषीच्छयामामिमाम्‌। 

अद्याऽऽसीद्‌ ग्रामस्य विक्रयदिनम्‌। ग्रामाधीशस्य राजहरम्ये समताङ्यत विक्रयसूचिका 
टक्ता। महामहान्तो व्यापारिणो भूस्वामिनश्चासन्‌ समवेतास्तत्क्रयणाय । विलासिताऽगुण्ठने 
निलीनो भूस्वामी निजदशायां नग्रं दृश्यमपश्यत्साम्प्रतम्‌। नन्दरामोऽध्यगच्छत्संवादमिमम्‌। 
नितरां व्यषीदन्नन्दः। शुल्कपत्राणां महापुटकं सम्बध्य बहिरभूदसौ गेहात्‌। गङ्खा 
समतर्कयन्निजमनसि यन्नन्दरामो ग्रामोपरि स्थापयेन्निजाधिकारम्‌। ग्रामवासिनोऽन्येऽपि 
भूयस्तरामिदमेवाऽनुमानमकुर्वन्‌। 

अह ह नन्दरामो ग्रामविक्रयस्याऽश्रौषीद्‌ भीषणां घोषणाम्‌। हन्त, पूर्वकालस्य 
भयानकानि दिनानि समनृत्यन्नत्राभ्यन्तरे तस्य । अकम्पिष्ट करुणशीलस्य तस्य हदयम्‌। अतीव 
विषण्णो मृतप्राय इव जडीकृतनेत्रः सम्मुखेऽ वातिष्ठत दीनो भूस्वामी । परानुकम्पया नितराममन्दो 
नन्दो नात्मानमवस्थापयितुमशकत्‌। ग्रामाधीशस्य दीनदशां विलोक्याद्रवद्‌ हदयं तस्य । स हि 
तत्कालं शुल्कपत्राणां पुटकं तस्य सम्मुखेऽ वस्थाप्य दीनमगदत्‌- ‹ स्वामिन्‌! अहमिदं 


गृह्णीत धनराशिमेनम्‌। अनेन हि संरक्षत निजं ग्रामम्‌। भवता कृतेनाऽप्यपकारेण मे 

समभून्महानुपकारः। सोऽयं धनसङ््‌ग्रहो भवत्कारणात्‌, अत एवास्त्यधिकारो भवतः ।' 
हर्षविस्मयलज्ानुतापैरनीशो ग्रामाधीशो मूर्छित इव तदभिमुखं पश्यन्नेवातिष्ठत्‌। 


हृदयत्रणः 
५ 


अतीतभारतस्यातीतगौरवचिह्वानि सुविशाले निजवक्षसि वहन्ती सेयमुज्जयिनी अद्यापि 
मिष्टं मोलिमुन्नमय्य मौनमवस्थिता । सुभगसलिला नन्दितविप्रा भगवतीशिप्र त्रिभुवनैकरालस्य 
भगवतो महाकालस्य चरणस्पर्शेन मुदितपुलकतेव नूनमनन्ताभिमुखमभिधावति । सोऽयमस्याः 
प्रकारोऽप्येवमेवाऽव्याहतमनन्तकालात्प्रचलति । संसारचक्रमपीदम्‌, भाविनं वर्तमाने परिणमय्य, 
वर्तमानं चातीतगर्भ विनयच्ित्यमे वमे वाबाधितमभिवर्तते। शिप्रे !, जगदु जयिन्या 
उजयिन्याश्िरसद्धिनि शिप्रे ! दर्शितनानारङर्भवत्यास्तरङ्गैरनेकेभ्यो व्यथितहदयेभ्यः शान्तिरर्पिता 
स्यात्‌। दूरीकृतविषादेर्भवत्याः कलकलनादैरनेके षृत्साहशून्येष्वन्तःकरणेषु सच्चारिता 
स्यात्कार्यकारिणी शक्तिः । निविडपादपघनेऽस्मिनिर्जने रोधसि समास्थिता ह्यनेके संसारविरताः 
प्राप्तवन्तः स्युरनन्तस्य साक्षात्कारम्‌। सरलतरले तरद्धिणि शिप्रे! शिप्रे निदाघर्तोर्यस्मिन्‌ 
कस्मिश्चिदहनि महाराजो भर्तृहरिरवश्यावश्यमिदं भवत्यास्तरटमुपगतो भवेत्‌। सान्ध्यप्रकाशस्य 
च दृश्यं तावदवश्यं तटादेवाऽवलोकितं स्यात्‌, तत एव चावलोकितं स्यान्निस्तन्द्रेण चन्द्रेण 
भासुरं तत्नेशमम्बरम्‌। 

एकमेकं कृत्वा रा्रर्दश वादितानि घटिकया । एकैकक्रमेण च समभूवन्‌ सर्वेऽपि 
निर्वाणाः प्रदीपाः । प्रशान्तोऽ भूत्सर्वतोऽपि कोलाहलः। कलकलोजजयिनी उज्जयिनी । प्रशान्तेः 
प्रतिमूर्तिरिवाऽलोक्यत साम्प्रतम्‌। नीरवनिस्तब्धाया नगर्या मण्डितमस्तकोपरि भगवान्‌ 
रजनीनाथः सहसख्किरणैर्व्यराजत्‌। किं सङ्कुचितासु प्रलोलिकासु, किं प्रशस्तेषु राजपथेषु 
सर्वत्रापि गृहावलयो मौनमवस्थिता आसन्‌। गृहे गृहे सुखशय्यामध्यशेरत सर्वेऽपि । नैशीं 
नीरवतां खण्डयदकस्मादश्रूयत मधुर कण्ठगीयमानमिदम्‌- "* हरिरभिमानी रजनिरिदानीमियमपि 
याति विरामम्‌''। 

एकस्मिन्‌ प्रकोष्टे प्रज्वलति स्मैकः प्रदीपः। शुभरशयनीयोपरि रुग्ण 
एकस्त्रयोदशवार्षिको बालको निरुत्साहशिथिलमासीदधिशयानः। मुखमस्यैकान्ततो म्लानम्‌, 
शरीरं च भृशं कृशम्‌। विशाले तस्याक्षिणी अभूतां गर्तगते। शिरोभागे चान्य एकोयुवकोऽवस्थितो 
यस्योत्सङ्धे निहितमासीद्रोगिणो मस्तकम्‌। रोगिणा प्रोक्तम्‌- “आर्यक !* जलम्‌। शुष्यति मे 

कण्ठः। किमेवं भोः पश्यसि, दीयतां मे पानीयम्‌ '। 

युवको मधुरेणाऽपि करुणतरेण स्वरेण प्रोक्तवान्‌- ' वत्स भानो! पूर्वमिदमौषधं 
गृहाण, पश्चात्ते जलं दास्यामः'। भानुरवदत्‌- * आर्य विमल! नाहमधुना भेषजं पास्यामि। 
जलम्‌--- 


१. दादा/बड़ाभाई 


----- ' । विमलेन प्रोक्तम्‌- किमिति वत्स? किमेवमद्य हठमाचरसि?'। भानुः प्रशान्तेन 
स्वरेण प्रात्यवदत्‌- ' पितामह मुखाद्बहुधाऽ श्रूयत--' ओषधं जाहवीतोयं वैद्यो नारायणो हरिः! । 

न किञ्चिदवादीद्विमलः। भानुः शनैः शनैर्न्यमीलयन्नयने। किन्तु शीघ्रमेव नयने 
उन्मील्य करुणकरुणया दृष्ट्या व्यलोकयद्विमलाभिमुखम्‌। भानोरयं दृष्टिपातः पूर्वः 
पद्यखण्डश्चातीव हदयभेदकोऽभूद्विमलस्य । स ह्यतीव धैर्यबन्धेन निरुरोध वाष्पप्रवाहम्‌। 

किन्तु भानुः पुनरबोचत्‌---' आर्य ! साम्प्रतं मे प्रतीयते यद्धवन्तो दुराशावशीभूताः। 
न ममायं साधारणो व्याधिः। भवान्‌........ अहो भवान्‌ रोदिति! । नेदानीं सोदुमशक्यत विमलेन । 
स हि बालक इव मुक्तकण्ठमरुदत्‌। पत्री सरला समीप एवाऽवस्थिताऽभूत्‌। भानुरवादीत्‌- 
"पश्य भ्रातृजाये ! न जानेऽद्य तातस्य किमभूत्‌? 

सरला नेतः पूर्व विमलस्य नेत्रयोर्बाष्पमालोकयत्‌। अद्य तया प्रत्यक्षीकृतं यद्विमलस्य 
हदयेन धैर्यस्य बन्धः साम्प्रतमेकान्ततो भग्र: । अवादीत्सा विमलम्‌- ' किमिदम्‌? यदि भवानेव 
बाल इवैवमश्रूणि विमोक्ष्यति तर्हि ....... 1' 

विमलोऽवदत्‌- "मा मैवम्‌। नाहं रोदिमि ' । विमलः पर्यमार्जयन्नयने । 

भानुरवोचत्‌- ' यदि भेषजस्याऽग्रहणेन भवति भवतो दुःखं तर्हि दीयताम्‌। 
अहमापिबामि ।' 

विमलो भेषजपात्रमोष्ठसविधमानयत्‌। अपिबच्च भानुर्भषजम्‌। 

पुनरवादीदसौ - "इदानीं तु मे पानीयं दास्यथ?! 

विमलस्तप्तपानीयमानेतुमकरोत्सङ्कतं सरलायै । सा ह्येकं जलपात्रमददाद्विमलस्य 
हस्ते। स हि भानुमवदत्‌- ' गृहाण ' । भानुः किञ्चित्पीत्वैव मुखं परावर्तयत्‌- ' हन्त तप्तमस्तीदम्‌। 
शीतलमानीयताम्‌ ।' 

इदानीं सरलाऽवदत्‌- * भवान्‌ विवेकशीलोऽपि कथमेवमागृह्णाति? साम्प्रतमिदमेव 
पिब'। विमलोऽवदत्‌- "वत्स शीतलं ते जलं प्रातरेव दास्यामि '। 

श्रुत्वैवेदं भानुः - कयाचिदान्तरिकप्रेरणयेव सहसा प्रावदत्‌- कदा! प्रातः किन्तु 
कस्मै? इदमुक्त्वैव सोऽभवत्तूष्णीम्‌। अदृश्यत मुखोपरि काचित्स्मितरेखेव। 
एतस्यैतद्राक्यमाकर्ण्य, साकूतं स्मितं चावलोक्य विमलो व्यकम्पत। भानो! किं 
प्रातःकालात्पूर्वमेव त्वमन्ञेये कस्मिश्चन पथिपथिको भवितुमिच्छसि? किं त्वं साकूतेनाऽनेन 

स्मितेन सत्यमेव मामुपालभसे '* यत्‌ मन्दभाग्य ! त्वया तु शीतोदकेन मे तृष्णापि नापनीता!'! 


(२) 

“टन्‌ टन्‌ टन्‌" विमलश्चकितो भूत्वा घटिकां व्यलोकयत्‌ । त्रीन्‌ रङ्कारान्‌ कृत्वा 
यन्त्रस्य बृहत्सूची प्राचलदग्रतः। भानोनेँत्रयोर्व्यलो क्यत साम्प्रतं निद्रेव। विमलो 
बहिरागमत्प्रकोष्टकस्य । दृष्ठं परितो यन्निद्रादेवी सम्पूर्णेऽपि जगति निजं मोहनजालमास्तृतवती 
पूर्णरूपेण । शीतलो मन्दश्चावहति सर्वतोऽपि समीरणः। धात्री प्रकृतिः प्राणिमात्रमपि सम्प्रति 
शाययतीव सुखावहेन निजकरसंवाहनेन। भगवान्‌ कुमुदिनीनायको निजसह चरीं विभावरीं 
ज्योत्स्राजालकेन स्वैरमामण्डितवान्‌। सम्प्रति कौतूहलेन महाकालमन्दिरस्योच्चचूडां करः 
परामृशन्‌ परिहसतीव प्रमोदेन । सहचरी यामिनी प्रेमपरवशा संलपतीव निभृतनिभृतं चनद्रदेवेन, 
किन्तु तारकाः प्रणयालापमिममाकर्ण्य माद्यन्ति निजमानस एव । कौदृशः प्रशान्तः कान्तश्च 
सुसमयः! । किन्तु सन्तापितानां क्त शान्तिः? प्रसृता सम्प्रति सर्वतोऽपि नीरवता । तामिमाम्‌ 
(नीरवताम्‌) क्रचित्क्रचित्‌ जागृत जागृतेतिकलकलैर्भञ्चन्ति यामिका एव । समीपावस्थिते 
तिन्तिडीतरौ सम्प्रति निषीदन्‌ दिवान्धदेवो वा निजघर्घरारबेण तामिमां प्रतिबध्नाति । 

विमलो बहिरागत्य शुन्यदृष्टया विलोकयामासेतस्ततः। अस्मरत्स हि - नाभूत्प्रभूतः 
समयो यदा सः (विमलः) पूर्वमेकस्यां रजन्यामेवमेव गगनाभिमुखदृष्टिरालोकयति स्म। 
किन्तु नासीत्पूर्वमेवं नैराश्यान्धकारपूर्णं तद्‌ हदयम्‌। अद्य तु तस्य प्राणप्ियो भ्राता यस्य हि 
रक्षणावेक्षणं तस्यैवाधीनं मृत्युशय्यामधिशेते। तस्मिन्दिने परितः स आलोकभासिताः सर्वा 
दिशः समलोकयत्‌, किन्त्वद्य घोरनिविडेऽन्धकारे क्षीणक्षीणमेकं ज्योतिरालोकयितुमपि 
निराशः। अद्य हि महत्सङ्कटं तस्य । स्नेहः पापशङ्कीति कथानुसारं स हि प्रतिक्षणमाशङ्कते स्म 
तस्य जीवनज्योतिषो निर्वाणम्‌। स हि निजहदय एव प्रश्रमकरोत्‌ - “यदि तज्योतिर्निर्वाणमेव 
स्यात्तर्हि ?' हन्त हन्त कीदृग्‌ भयानकोऽभूत्स प्रश्रो यस्य विचारमात्रेणाऽपि विमलस्य हदयं 
विमूरच््छितमिवाभूत्‌। नैतस्योत्तरमलभ्यत, अशुभश्रवणभयेन स एव वा नास्योत्तरं श्रोतुमैच्छत्‌। 
किन्त्वासंस्तानि यवनानां ' रमजान ' दिनानि । अत एव दूरे एको यवनभिक्षुरगायत्‌- 

“चुन चुन मिदी महल बनाया, लोग कँ घर मेरा हे। 

ना घर मेरा ना घर तेरा, चिडियारेन बसेरा हे।।' 

विमलेन तदिदमुत्तरं श्रुतं न वेति न विजानीमो वयम्‌, किन्तु तस्मिन्नेव समये 
पृष्ठदेशात्कोऽपि तस्य स्कन्धे हस्तं न्यदधात्‌। कोमलकरस्पर्शेनाऽनेन चकितोऽभूद्रिमलः। 
परावृत्य दृष्टम्‌- सरला अवाङ्मुख म्लानं तिष्ठति । अप्राक्षीद्रिमलः- ' किमस्ति?! 

सरला मन्दमुखमवादीत्‌ -  भानुर्न जाने किं प्रलपति!। विमलः किमप्यनुक्त्वा 
ततः प्रास्थित। प्रकोष्ठके समागत्य दृष्टं यद्धानुर्निद्राऽऽवेशे किञ्चिद्रदति। सहि 
समीपमागत्योपाविशत्‌। भानुर्निद्रायामासीत्संलपन्‌- "“ ...... महत्‌ ........ मम ....... कर्तव्यम्‌। 
किन्तु अहं ......पूर्वमेव ....--प्रस्थानं करोमि....भगवन्‌..... 1! ' 

विमलः सधैर्यमाहयत्‌ - ' भानो !! 

भानुश्चकितमकम्पत। विमलोऽपृच्छत्‌ - ' वत्स भानो! किं त्वमकथयः?! 

भानुर्मोनी आसीत्‌। स हि विमलस्य मुखाभिमुखमालोकयन्नस्थात्‌ । किन्तु त्वरितमेव 
प्रारभ्यन्त तस्य हिक्राः। अलक्षयदिदं सरला। अत एव सा धावित्वा भृत्यमवादीत्‌- “ डाक्टरं 
त्वरितमाकारय '। भृत्य आदेशपालनाय त्वरितमधावत्‌। 

किञच्चिद्विलम्न्य कथमपि नेत्रे्धितद्रारा भावं प्रकटयन्‌ भानुरभाषत- ' साम्प्रतमहं 
प्रयाणोन्मुखः। किन्त्वैकमिदं प्रार्थये । मम जीवनस्य कर्तव्यभारो भवता वोढव्यः स्यात्‌ ।' 

इदमुक्त्वैव स व्यलोकयद्विमलाभिमुखम्‌। आसीद्विमलस्तृष्णीम्‌। भानुः पुनः प्रावदत्‌ 
"ममात्यन्तमनुतापोऽस्ति यत्‌ यदर्थमहमिहाऽऽगाम्‌ तमपूरयित्वैव गच्छामि। यदि भवांस्तस्य 
पूरणं प्रतिजानीत तर्हि सुखेनाऽहं प्रतिष्टेय ।' 

विमलो मायामुग्ध इव स्तब्धमतिष्ठत्‌। कश्चन दिव्यपुरुषो, योगी वा कश्चिदसाधारणं 
कार्यं किञ्चित्सम्पादयितुमस्मिन्‌ कुटुम्बे समागच्छत्‌। काऽन्यथा त्रयोदशवार्षिकस्य बालकस्थैषा 
मतिः? हन्तैवं विधस्य कर्मयोगिनः कतर्व्यभारं वोदुमस्ति मे शक्तिः? स हि भावानुप्राणितः 
स्वहदये हस्तं निधाय व्यलोकयत्‌, आसीत्तत्साम्प्रतं वेगेन कम्पमानम्‌। सम्मुखे दृष्टं यद्वालस्य 
कनीयसो भ्रातुः कार्य पर्वत इव विशालतमम्‌। विमलः स्वहदयमामन्त्रयत - *अपि 
त्वमेतत्कर्तव्यसाधने सम्भवेः सफलम्‌? ' किन्तु न किच्चिदुत्तरमलभ्यत। 

विमलमनेन प्रकारेण वाचंयममालोक्य भानुरुत्तेजितोऽभवत्‌। अवादीत्सः- “* आर्य 
विमल! तर्हिं किमहं निराशः सनितः प्रस्थास्ये। अस्तु इदमपि मे सम्यगेव। 
यद्येवमेवाऽनुतापानलेन दह्यमानोऽदहं प्राणान्‌ विसृजेयं तर्हि मे पूर्णो विश्वासो यजन्मान्तरेऽहमात्मनः 
कर्तव्यमवश्यं पूरयितु प्रभवेयम्‌। पूजनीयार्य। नायं भारो भवता स्वीकार्यं:। 
इदा नीद. म. अतुषं.- तिब 

विमलोऽल्पवयस्कस्य भ्रातुः, न हि नहि कर्तव्यायावतीर्णस्य कस्यचिद्योगिनोऽपूर्वमिमं 
प्रभावं महोत्साहं चावलोक्य स्तब्धोऽभूत्‌। न मुखात्तस्य किञ्चिदपि वाक्यमुदगच्छत्‌। किन्तु 
परक्षण एव महोत्साहस्य सङ्गत्या प्रारग्भिकमुत्साहमलभत, धैर्य चाऽऽ वालम्बत । हन्त पशोरिव 
निरुदेश्यं मे जीवनं धिक्‌ । येन हि महोत्साह पूरणीयं तत्कर्तव्यं न श्रुतं कर्णाभ्यामपि, दूरे कथा 
तत्सम्पादनस्य । अवादीद्विमलः- ' भ्रातर्भानो ! अहं ते कार्य प्रतिजाने ।' 

एतावत्समयान्तराले अभूद्धानोर्भावान्तरम्‌। स हि विच्छिन्नविच्छिननैरक्षेरवदत्‌- '* नैव 
आर्य......प्रणामो........मे/ ........ मम....कार्यं ........ चर या... सह........ भ्रातृजाये....... 
आर्य ......मम......-.- अप .......रा...धा, प्र...ण' ' (एका हिक्रा) अलम्‌। 

सरला चीत्कारं कृत्वा भूमावलोठत्‌। चीत्कारं श्रुत्वैव डाक्टरमहोदयो द्वारादेव 
यथागतं प्रत्यावर्तत । विमलस्य न किच्चित्प्रत्यभासत। आसीत्सर्वव्रान्धकारः। 

भानुर्नास्मिन्‌ संसारे । व्यतीतस्तस्य भूयान्कालः। किन्तु सृष्टे: सर्वाणि कार्याण्यविकलं 
पूर्ववत्प्रचलन्ति । सूर्य उदेति, अस्तं गच्छति । दिनं भवति, रजनी व्यत्येति। शीतलीकृतवप्रा 


शिप्रा कलकलं वहन्ती तथैवाऽविरामं वहति । उजयिनीवासिनः सर्वेऽपि सानन्दमनुरक्ताः 
संसारयात्रायाम्‌। भगवतो महाकालेश्वरस्य मन्दरं सायं प्रातस्तथेव ' हरी ओम्‌ हर ' ध्वनिभिर्भवति 
मुखरितम्‌ । सायं आर.एम.शाखाया रेलशकटिर्नियतमुपतिष्ठति । भानुं विना न किञ्चित्कार्यमवरृद्धं 
दूश्यते । 

सायमासन्नम्‌। अवसानवेलायामुपशमशाली भगवानंशुमाली प्रसादयति रक्तैः करैः 
पश्चिमां दिशम्‌ । शोभया सर्वनगरीणामुज्जयिनी सेयमुजयिनी सौधशिखरेष्वावहति रक्तां रुचम्‌। 
नागरिकाः शिप्रातटेष्वारामनिकटे सानन्दमासेवन्ते सान्ध्यं समीरणम्‌। विमलः साम्प्रतं पौरोद्याने 
शीतलाऽऽसन्दिकायामासीनः समवलोकयति गगनम्‌ । व्यचिन्तयत्सः- ' आकाशमिदमनन्तम्‌। 
अहमप्यनन्तस्य गर्भऽवस्थितः। भानोरात्माऽप्यतन्तस्य गर्भमधिवसति। तदा किमिति नाहं 
भानुं पश्यामि? आम्‌ अवश्यं द्रक्ष्यामि । किन्तु कदा? अनन्तस्य गर्भे सन्त्यनन्तानि वस्तूनि। 
भानुरप्यनन्तवस्तूनामेकम्‌, अहमपि चैकम्‌। अनन्तेषु वस्तुषु कथमहमेकमन्वषटं प्रभवेयम्‌? 
तर्हिं किं करोमि? एतदर्थे किमहमप्यनन्ते विलीनः स्याम्‌? तदा ह्यहं भानुश्च द्रावप्येकतां 
प्राप्स्यावः, न भविष्यति तदन्वेषणस्याऽपेक्षा। 

एतस्मिन्नेव काले समभूत्तस्य समाधिभङ्गः। निरीक्षितं यन्निकट एव वचूर्णविक्रेता 
सञ्चरतां चित्तावर्जनाय चरुति चारुचाटूनि चण्डस्वरेण। विमलस्तत उत्थाय गृहमागात्‌। 
शिरोवेदनाव्यपदेशेन भोजनमकृत्वैव शयनीयमाश्रयत्‌। सरला समीपेऽवस्थाय शनैः शनैः 
परामृशत्करेण शिर :। एवमवस्थायामेवाऽवातरद्विमलस्य नेत्रयोर्निद्रा। किन्तु 
विचारतरङ्कर्नाभूद्विमुक्तस्तदापि । व्यलोकयदसौ स्वप्रे यथा स हि गहने वने सञ्चरति। शनैः 
शनैरावृतमभूद्‌ गगनं घनघटाभिः। प्रावहद्‌ ्ञज्ज्ा। निविडनान्धकारेणाच्छाद्यन्त दशदिशः। 
अवर्षच्च मुशलधारावर्ष पर्जन्यः। अन्धकारेण न हस्तो हस्तमलोकयत्‌। एतावतैव प्रास्फुरन्महता 
वेगेन विद्युत्‌ । दृष्टं तेन तत्प्रकाशे भानुर्मुशलधारावर्षायामस्यां सानन्दमाऽक्रोडति बालचापलेन । 
दृष्टं च तेन यत्सः प्रकाममापिबति शीतलं पयः। निद्रायामेवाऽ वदद्विमलः- * भानो ! किमिदम्‌? 
वत्स! मा क्रोड शीतले जले। रुग्णो भविष्यसि! । 

भानुः प्रहस्याऽवदत्‌- ‹ हन्त नृशंस विमल ! दीनं याचितोऽपि मम भवता तु न नाम 
निर्वापिता तुषा! । 

विमलः प्रकाममनुतपतं हदयं क थञ्चिदवस्थाप्य प्राचलदग्रे। उत्कण्ठया 
सहसेवाऽयमशब्दायत- “ भानो ! क्रासि?'। किन्तु ज्ञज्ज्ञावातविक्षुब्धेऽस्मिच्नरण्ये केवलं 
प्रतिध्वनिरेवाऽयमश्रूयत- “भानो त्वं क्रासि' । 

इदानीं विमलस्तदरण्यमु्छद्भयितुमचेष्टत । शनै ःशनैर्व्यलीयत घनघटा। भगवान्‌ 
शर्वरीनाथः पुनरात्मनो मनोरमं मुखमदर्शयत्‌। इदानीं दृष्टं विमलेन यन्‌ मन्ये निर्जनेऽस्मिन्वने 
शेलमधस्ताद्‌ द्रयोर्नद्योः सङ्खमः। तत्र चैका सुभगवाटिका। वाटिकायामस्यामेकं कुटीरम्‌। 
वाटिकामध्ये कदलीवुद्लेषु क्रौडन्ती शुभ्रस्फटिकशिलास्वापतन्ती, विटपि विटपानाकम्पयन्ती 
स्रवन्ती चैका द्वितीयस्यां नद्यामात्मानमर्पयन्ती भवति दृशोर्गोचरे। शान्तिकुटीरेऽस्मन्नेको 


निषीदति युवा संन्यासी । विमलो वाटिकां प्रवष्टुमैच्छत्‌। तस्य तमिमं भावं विज्ञायैव सन्यासी 
प्रावदत्‌ - “ज्येष्ठाय विमल ! नैतत्स्थलं कर्तव्यपराङ्मुखानां कृते। भवता मत्कर्तव्यं कर्णाभ्यामपि 
नाकर्णितं हन्त! '। 

विमलश्चकितो भूत्वा उच्चैरवदत्‌ - अये भानुः।।'। 

विमलस्य निद्रा व्यगलत्‌। स हि शिरोभागे निषीदन्तीं केवलमलोकयत्सरलाम्‌। 
उदतिष्टदयं सहसैव शयनीयं परित्यज्य। सरला प्रणयमधुरेणाऽपृच्छत्स्वरेण- किमस्ति?'। 

विमलः कम्पितकण्ठमवदत्‌ - ““ वक्षसि व्रणोऽस्ति''। 


स्वावलम्बनम्‌ 


कश्चिद्व्यापारी निजपुत्राय किञ्चिद्धनं दत्वा व्यापाराय वस्तुसङ्‌ग्रहं कर्तुं विदेशं 
विसर्जयामास । गमनसमये स निजसुतमाश्चासयाञ्चकार- ' वत्स! ई श्वरोपरि कार्यस्त्वया 
दूढविश्चासः। स एव सर्वेभ्यः फलदाताऽस्ति। निजशक्तेरनुसारमुद्यमोऽस्माकं कर्तव्यम्‌! । 

पूर्वकाले वर्तमानकालवत्‌ वाष्पयानः प्रभृतीनि नासन्‌ वाहनानि। न च 
समाचारप्रेषणस्यैव तारयन््रादिः वत्सुविधाऽभूत्‌। पादाभ्यामेव मार्गोह्द्भनं पुरा कर्तव्यमभूत्‌। 
अतएव स वणिक्पुत्रः पादचर एव गन्तव्यदेशं प्रति प्रातिष्ठत । एकदा मार्गे गच्छत एव तस्य 
रात्रिरुपतस्थौ । समीपे नाऽदृश्यत कश्चिद्ग्रामोऽपि। अतएव घोरे बन एव स्थातुं स विवशोऽभवत्‌। 
भयात्स निशि निद्रामपि न लेभे। सुरक्षितं वृक्षकोटरमधितिष्ठता तेन दषं यदेकः शृगालः 
समीप एव पतितोऽस्ति। रोगात्स तावदशक्तो यद्‌ गन्तुमपि न सामर्थ्यम्‌। तं दृष्ट्वा तेन 
व्यापारितनयेन विचारितम्‌- ' अहो अयमत्यन्तं रुग्णोऽस्ति। नायं पदात्पदमपि गन्तुं समर्थः। 
हन्त कथमयं वराको निजोदरं पूरयेत्‌? एवमेव गच्छति काले काऽस्य जीवनस्याशा ।' 

एवं विचारमग्र एव स मार्गश्रमान्निद्रामुपगतवान्‌। किन्तु किञ्चित्कालानन्तरमेव 
घोरात्सिंहगर्जनात्स जागरितोऽभवत्‌। भयाकुलः स कोटरे निभृतं व्यलीयत । एवस्मिननन्तराले 
स सिंहः क्ञचिद्रन्यपशुं हत्वा तन्मांसं बुभुजे। अवशिष्टमंशं तत्रैव त्यक्त्वा यथागतं 
वनान्तरमगच्छत्‌। सिंहे दूरं गते स वणिग्बालकः कोटरद्रारादपश्यत्‌- यस्मिन्स्थाने स शृगालः 
पतितोऽभूत्ततसमीप एव सिंहेन स वन्यपशुर्व्यापादितः। सिंहगमनान्तरं मांसगन्धं प्राप्य रुग्णः 
स जम्बुकः शनैः शनैस्तत्रागत्य तन्मांसेन निजोदरं पूरयामास, तत्रैव च सुखेन सुष्वाप। 
-1{1व्यापारिबालकस्तदेतद्‌ दृष्ट्वा सुविस्मितोऽभवत्‌। स मनसि व्यचिन्तयत्‌- “अहो 
ईश्वरः प्रत्येकदशायामुदरपूरणाय यदा भोजनं ददाति तदा किमिति परिश्रमेणाऽस्माभिरात्मा 
पीडयितव्यः।' विचार्यैव तदिदं स पराववृते गृहान्‌। निजभवनमुपेत्य सर्वमिमं वृत्तान्तं निजपित्र 
निवेदयामास, प्रौवाच च~ "सर्वदैव यदा भगवानस्माकमुदरपूर्तिं करीति तदा 
विफलेनास्माकमुद्यमेन किम्‌? विदेशेषु वस्तुक्रयणस्य विक्रयणस्य च परिश्रमं किमिति 
मुधा कुर्याम? 

एतदाकर्ण्य पिता तृष्णीमतिष्ठत्‌, किन्तु क्षणानन्तरमेव पुत्रमशिक्षयत्‌- वत्स ! यतूत्वया 
प्रोक्तं तदेतत्सर्वं सत्यम्‌। किन्तु जाने त्वं बुद्धिमानसि। वद त्वमेव, किं त्वं रुग्णश्रुगालवत्‌ 

निजजीवनमन्येषामुच्छिष्टेन निर्वाहयितुं वाञ्छसि, आहोस्वित्सिंहवत्‌? अहं तु वाञ्छामि यत्‌त्वं 
सिंह वत्‌ स्वावलम्बनो भवेः। अतएवायमुपदेशो मम यत्‌त्वं शार्दूलवत्स्वयमेव 
निजभोजनमुपार्जयेः, अन्येभ्यश्च तदवशेषं प्रयच्छ । येन तव सर्वत्र प्रभावो व्याप्नुयात्‌ '। 
पितुरिमां शिक्षामाकर्ण्य विचारशीलः स व्यवसायिबालको मनसि भृशं ललजे। 
नैतदनन्तरं स विचारमेवम्विधं चकार । व्यवसायव्याषृतः स महद्धनं प्रभूतं च यशः प्रापत्‌। 
सिंहवल्स्वयमुद्योगी परेषामाश्रयो भवेत्‌। 
परोच्छिष्टोपजीवी तु गह्य रुग्णश्युगालवत्‌।। 

५.९) 


ज्येष्ठमासस्य प्रखरो मध्याह्न: । सूर्यस्य किरणा वह्विमिव वर्षन्ति। जननिवासाद्‌ 
बहिः, कान्तारे" वहं वर्षता तप्तवायुना सर्वथा निरुद्धो लोकानां सञ्चारः। एतस्मिन्नेव घोरतरे 
मध्याहवे जीर्णमश्वमारूढः कृषीवल एकः शुन्यं वनमुह्छङ्घयन्नवलोक्यते। अयमापादमस्तकं 
स्वेदे: सरातः। तप्तबालुकया दग्धो घोटकोऽपि दीनदीनं सञ्चरति। सर्वतः कष्टमिदम्‌, यदस्य 
पालितः कुक्कुरोऽपि एतस्यानुगमने साम्प्रतमसमर्थः। सशब्दं निःधसतोऽस्य जिह्वातो जलबिन्दवो 
निपतन्ति। 

शुनोःऽ शस्य च तामिमां दशामवलोक्य नैकपदमपि गन्तुमशकत्कृषीवलः। मार्गस्य 
समीप एव वृक्षगुल्मेर विलश्रमं कर्तुं विवशोऽभवत्‌। घोटकं वृक्षमूले निबध्य, तत्पल्याणं* च 
भूतले प्रस्तार्य, तदुपरि स विशश्राम । तत्समीप एव विहलः कुक्ुरोऽपि न्यषीदत्‌। 


(२) 


एष पथिकः काञ्चनपुरस्य प्रतिष्ठितः पटकिलः^ । वंशपरम्परातोऽस्य ग्रामे मुख्यता 
समागच्छति । जयमासीत्पूर्व धनिकः, किन्तु न साम्प्रतं तादृशी स्थितिः। अतर्कितं" प्रवृत्तया 
धान्यस्य समर्घतया° बाढमस्य क्षतिरभूत्‌। भूमिकरमप्यसौ सम्प्रति शोधयितुं नाऽलम्‌। 
कृत्वा प्रभूतं च धनमादाय भूमिरक्षानिमित्तमस्मिन्‌ घोरे मध्याह्न एव मार्गमुह्द्कयति। 

भूमेरपगमनचिन्तया बयो रात्रयोऽप्रा्तनिद्रस्यास्य व्यतिगताः। ग्रामान्तरं गतस्यापि 
नाऽभूत्िद्राऽवकाशः। अतएव दूरतरमार्गोहछद्ुने परिश्रान्तः सोऽयं साम्प्रतं निद्रां लब्धवान्‌। 
यदा ह्यस्य प्रबोधोऽभवत्तदा दृष्टमनेन यत्स्वल्पमेवाऽ वशिष्टं दिनस्य । रजनिभयाद्धीतोऽसौ 
तत्कालमेव घोटकोपरि पल्याणमासज्य द्रुततरमारूढोऽसौ ग्राममार्गमनुससार । 

१. जङ्गल। २. कुक्रस्य। 
३. “स्ुरमुट '। श. घोडे कौ पीठ का बिछलावन। 
५. "पटेल! । ६. अचानक । 

७. " सस्तापन'। ध जमीन का लगान। 

९. प्रतिबन्धनम्‌ अकरोत्‌। 


किञ्चिदूरं गत्वा दृष्टमेतेन यत्‌ कुक्कुरो न मामनुसरतीति। मार्गे स्थितोऽसौ श्वानमाहातुं 
सीत्कारध्वनिमकरोत्‌, नामग्राहं" चाऽशब्दायतः, परं नागच्छत्तस्य कुक्कुरः । इदानीं घोरकादवतीर्य 
अत्युच्चस्वरेण तन्नाम गृहीत्वाऽऽहयदसौ । किञ्चित्कालानन्तरं दृष्टमनेन यत्‌ कुकुरः समागतः 
परं पुनः प्रतिनिवर्तते । तमपि च प्रतिनिवर्तितुमिद्धितंर कुरुते । कुकुरस्य सङ्केतं बोदधुमप्रभवन्नयं 
सहाऽऽगमनाय तमाज्ञाप्य सत्वरं चलितुमारेभे। 
(३) 

आसीत्सन्ध्या सन्निहिता । शून्येऽस्मिन्मार्गे लुण्टाकानां चाऽभूत्प्रचुरं भयम्‌। अत 
एवान्धकारं दृष्टवा भयभीतोऽसौ शीघ्रमेव ग्राममवापुं मनश्चक्रे । किन्तु कुकुरः प्रतिनिवृत्य 
वारं वारं तत्रैव गन्तुमैच्छद्‌ यत्र तेन मध्याहो व्यतिगमितोऽ भूत्‌ । परं तत्त्वमज्ञात्वा क्रोधाविष्टोऽसौ 
लगुडेन तं सवेगमाजघान। हन्त । दण्डाघातः कुकुरस्य शिरसि पपात । अतएव रुधिरं क्षरत्नसौ 
तत्रैव निपपात। 

शिरसि पतितं दण्डमवलोक्य भृशं पश्चात्तापोऽ भूत्कृषीवलस्य। परं किं भवेत्सम्प्रति? 
क्रोधान्धो यन्न कुर्यात्तदेव न्यूनम्‌। किन्तु कीदृशस्य कुक्ुरस्योपरि तेन दण्डः प्रक्षिप्त इति न 
साम्प्रतमसौ वराको जानाति। अस्तु, अनुतापतप्तं हदयमावहन्नयं त्वरितमेव ग्रामाभिमुखो बभूव । 

घोटकमुत्प्लावयत्नसौ" शीघ्रमेव निजग्राममाजगाम । आसीत्सर्वतोऽप्यन्धकारसाम्राज्यं 
सम्प्रति । गृहस्वामिनश्चिन्तायां सर्वेऽपि गृहजना अभूवन्रुत्कण्ठिताः। अतएव गृहागतमेनं सर्वेऽपि 
साऽऽमोदं पर्यवारयन्‌^ । 

पल्याणस्थं वस्तुजातं यावदसौ अवतारयति, तावदेवाऽस्य, शरीरं कम्पमानमभूत्‌। 
नेत्रयोश्चान्धकारः प्रासरत्‌। द्ष्टमनेन- ऋणं कृत्वा यद्धनमसावानीतवान्‌, तस्य ग्रन्थिर्नास्ति 
पल्याणे! हा हन्तेति कृत्वा विषण्णोऽसौ भूमावपतत्‌। गृहजनाश्चकिता भूत्वा कारणमस्य 
पर्यपृच्छन्‌ अश्रुगददया गिरा सर्वमयं संक्ेपेणाऽवदत्‌। बहुधा विचारयन्नप्यसौ न निशेतुमपारयद्‌ 
यद्धनग्रन्थिः कुत्र गता? नासौ मार्गेऽपतत्‌, नापि वा केनचिदपहता। 

वृद्धानां मन््रणयाऽस्यापि शङ्काऽभवत्‌ यत्‌ सा ग्रन्थिः कदाचित्तत्रैव विस्मृता यत्र 
मध्याह्योऽतिवाहितः। यदा च कुकुरस्य पुनः पुनः परावर्तनवृत्तं तेन कथितं तदा तु सर्वैरेव 
निश्चितं यद्‌ ग्रन्थिर्विश्रमस्थल एव पतिताऽस्ति। अतएव तु कुक्ुरस्तदानयनार्थं मूर्मुहुः 


इ 


सङ्धतमकरोत्‌। 


श नाम गृहीत्वा (अर्थात्‌ नामग्रह णपूर्वकम्‌) । 





२. शब्दं करोति शब्दायते । तस्य लङि (अनद्यतनभूते) अशब्दायत, नाम लेकर आवाज दी '। 
३. इशारा। 
र. दोडाता हुआ। उत्‌ + प्लु, प्रेरणार्थक (शतृ) । 


५. परि + वृ (प्रेरणार्थक) । वर्त. परिवारयति। अनद्य.बहु . पर्यवारयन्‌। 


(४) 


सुदृढान्‌ सहायकान्‌ सहाऽऽदाय काचदीपिकाध्सनाथोऽसौ तत्क्षणमेव तदानयनार्थं 
परावर्तत। समस्तेऽपि विपिने घोरस्यान्धकारस्य राज्यमासीत्‌। नास्मिन्समये दूढहदयोऽपि 
पुरुषः स्थानेऽस्मिन्गन्तुमग्रेसरो भवेत्‌, किन्तु निजप्रयोजनव्यग्रा एते कस्मिन्नपि भये दृष्टिमनिक्षिप्य 
तस्यैव स्थानस्य समीपगता अभवन्‌ यत्र कृषीबलेन मध्याह्योऽतिगमितोऽभवत्‌। 

काचदीपिकाभाजनमग्रे कृत्वा यथेव तैस्तदिदं स्थानमवलोकितं तथेव कश्चन पशुः 
शयानस्तैरालोकितः। सहसा तेषां भयमभवत्‌, किन्तु सावधानदृष्ट्या यदा स्वामिनाऽवलोकितं 
तदा दृष्टं यत्तस्यैव स्वामिभक्तः कुक्रुरस्तस्या रूप्यकग्रन्थेरुपरि द्वावपि चरणौ मस्तकं च 
निधाय भूमौ पतितोऽस्ति। 

यदाऽसौ कृषीवलेन सबलं दण्डनाऽऽहतस्तदा वराकस्याऽस्य शिरो विदीर्णमभवत्‌, 
मूर्च्छा च समभवत्‌। कियतापि कालेन तस्य किच्चिन्मात्रमेव संज्ञा, क्षीणतमा शक्तिश्च समभवत्‌। 
यथा कथञ्चित्‌ शनैः शनैश्चलन्नसौ स्वामिनो धनरक्षायै अस्मिन्नेव स्थाने समागमत्‌ । मस्तकाद्रुधिरं 
प्रवहदासीत्‌, किन्तु निर्गच्छतः प्राणान्‌ यथाकथञ्चिन्निरुध्य ग्रन्थेरुपरि विसंज्ञोऽपतत्‌। 

स्वामिना तत्नाम गृहीत्वा यथेवोच्स्वरेणाऽऽहूतं तथैवाऽसौ अतिकष्टेन नेत्रे उन्मील्य 
विलोकयामास । स्वामिभक्तिपूर्णयोस्तन्नत्रयोर्मध्ये तस्मिन्समये एकः सफलतागर्वं इवाऽखेलत्‌। 
मन्ये, स निःशब्दं कथयति स्म- ' हे स्वामिन्‌! प्राणानपि बलान्निरुध्य यद्धनं मया रक्षितं तद्‌ 
गृहाण सम्प्रति, देहि च मह्यं परलोकप्रस्थानस्याऽनुमतिम्‌'। 

शोककारुण्यवत्सल्याऽऽकुलः कृषीवलो हा हेति कृत्वा तमेनं हदये जग्राह । 
अतिकष्टलब्धाया धनग्रन्थेरुपर्यपि तस्य दष्ट्नासीत्तस्मिन्समये। किन्तु स्वामिभक्तस्याऽस्य 
नयने एकवारमुन्मील्य चिरकालार्थ निमीलिते अभूताम्‌। 

१. लालटैन। 


दीक्षा 


(८९१) 

“* पुरुषो वा स्यान्नारी वा भवेत्‌ आत्मनः परसात्करणे तिरस्करणे वा न तस्य स्वातन्त्यं 
नूनम्‌। मानवो हि परमेश्वरस्य प्रमुखः सर्गः, विश्वस्मिन्ननुपमा शक्तिः । तस्य स्वातन्त्यचूर्णने न 
मनुष्यस्याऽधिकारः। शिक्षा ह्येषा मनुष्यस्यात्मानमुचितानुचितविवेकिनं शक्तिशालिनं च निर्माति। 
यदि शिक्षितोऽपि निजस्यात्मनः सत्वानि नावधारयति तर्हिं किं कृतं शिक्षया? अत एव 
शिक्षितस्त्रीसमाजे निजाधिकाररक्षायाः प्रश्रः साम्प्रतं प्रवृत्तोऽस्ति, यमादायाऽस्माकं समाजे 
नानारूपेणटीकारिपण्योऽपि प्रचरन्ति । किन्त्वात्मनो हितं स्वयमिदं विचारणीयं स्त्रीजातेरेव ।'' 
सगौरवमिदमगादीदुच्चशिशषिता बाल्यसखी सरोजिनी । 

भालबिन्दुं शिरःसिन्दूरं च दर्पणेन यथास्थानमारचय्य देवपूजासंविधानमायोजयन्ती 
अन्नपूर्णा सस्मितविनयं प्रत्यवादीत्‌- “सखि शिक्षितानां वार्ता वेत्ति किल शिक्षित एव। 
सहपांसुक्रौडासख्यपि न चाहं तथा। आजन्मनो यादृशे समाजे परिपालितास्मि तादृशैरेव 
विचर्मे परिचयः। कथमहमेतावद्रोद्धंशक्रुयाम्‌?'' 

सरोजिनी - भगिनि! मैवं मां प्रतारयस्व । अन्य: कदाचिन्न जानीयात्परमहं शेशवादेव 
ते विचारगम्भीरतां वेदि । पुस्तकरटनाभावेऽपि भवन्ति केचिन्िसगदिव परिष्कृतात्मानः, इत्यहं 
जाने तावत्‌। तत एव तवात्मनो महत्त्वमालोच्यैव चर्चामिमां प्रचालितवत्यस्मि। अस्तु साम्प्रतमहं 
याचे गमनानुमतिम्‌। 

अन्तर्गृहादश्रूयत- "* वधु ! अपि मङ्गलकलशः सजीकृतः?' ** आम्‌ मातः यथास्थानं 
स्थापितोऽसो मया ।'' 

एकमासस्यावकाशमादाय पद्मनाभो निजगृहमागमत्‌। किन्त्वपरिज्ञातमेवाव- 
काशदिनानीमानि व्यत्यगमन्‌। अवकाशसमयश्चिरादेवमेव व्यतिगच्छन्दृष्ट। अद्य सायं पञ्चवादने 
पद्मनाभः स्वकार्यस्थले कुर्यत्प्िस्थानम्‌। अत एव स्नेहमयी जननी पुत्रस्य शुभकामनया 
माङ्गलिकानुष्ठानेषु व्यापृता । सा ह्यपृच्छत्पुत्रवधूमननपूर्णाम्‌- अपि जलकलशं स्थापितवत्यसि?' 

वारिपूर्णस्यैकस्य घटस्य मुखे एकामाग्रशाखां दरे बिल्वपत्र कुसुमकु्‌ करुमं चाभिचर्च्य 
वधूः प्रत्यवदत्‌ * आम्‌ मातः स्थापितवत्यस्मि ।' 

पुत्रः पदयानाभः पूर्णकुम्भस्य पादमूले प्रणामं कृत्वा मातुश्चरणधूलिमनयन्निजशिरसि । 
ततः सरेहशीलायाः प्रेममयमूर्ते: पल्याः सकाशाद्‌ गमनानुमतिमादातुमुपातिष्ठत । एकः 
पञ्चवार्षिंकः पुत्रः द्िवार्षिकीी चैका कन्या जनन्या हस्तमवलम्ब्य 
पितुमुखमवलोकयन्तावतिष्ठताम्‌। नासीत्कस्यापि मुखे वार्ता, सर्व नीरवाः। पदयनाभस्य चक्षुषी 
वारिपूर्णे अभूताम्‌। बालकबालिकयो: कपोलमाचुम्न्य, पद्मनाभो वाष्पगद्रदकण्ठः 


अन्नपूर्णा नाशक्रोत्प्रतिवदितुम्‌। स्वामिनो मुखाभिमुखमलो कयत्के बलम्‌ । 
पदानाभोऽवदत्‌- ' पुनरहं शीघ्रमेव गृहमायास्यामि । त्वां विरहय्य कियत्कालमहंस्थातुं शक्रुयाम्‌ ' 
चक्षुषी प्रमार्जयन्पद्मनाभः प्रकोष्ठात्प्रस्थानमकरोत्‌। 

अमावस्याया निविडतममन्धकारराशिं हदये आवाह्य विषादशीर्णाऽननपूर्णां तस्मिन्नेव 
स्थाने न्यषीदत्‌। व्यचारयत्‌- ' सर्वदेव तु विदेशं प्रत्येवमेवगच्छन्ति। तर्हि किमित्यद्य 
मेऽन्तरात्माऽभूतपूर्वभावेन नीरवं रोदिति? स्वयमुद्धूतयाऽमङ्खलाशङ्कया न जाने किमिति मे 
प्राणा वेपन्ते। दयामय भगवन्‌ किमिदम्‌? 


(२) 
गच्छत्सु कतिचिदिनेषु समलभ्यत संवादो यत्द्मनाभो रोगशय्यामधिशयितः। गृहे 
प्रावर्तत हाहाकारः। पदयनाभस्य जननी वत्सतरवियुक्ता गौरिव यथाकथञ्चिद्‌ गृहमध्यतिष्ठत्‌। 
अवशेषे स्नुषया सह परामर्श विधाय पद्मनाभस्य कार्यस्थाने यात्रां विधातुमुद्युङ्क्त, किन्तु 
नाशक्रोदन्तुम्‌। शीघ्रमेव संवादोऽलभ्यत- ! पद्मनाभो ग्रन्थिज्वरेणाक्रान्तः प्राणानत्याक्षीत्‌! । 
जननी कात्यायनी धूलौ निपत्योन्मादिनीवाऽ कार्षीच्चीत्कारान्‌ । पतिप्राणाऽन्नपूर्णा विसंज्ञा भूत्वा 
भूपृष्ठे व्यलोठत्‌। हा हन्त । अनयैवाशङ्कया मन्ये पतिव्रताया अस्याः प्राणाः पूर्वत एवाऽक्रन्दन्‌। 


(२३) 

दिनत्रयोत्तरमच्नपूर्णाया ज्ञानसञ्चारोऽभूत्‌। तदा हि सा शनैर्नयने समुन्मील्य 
परितोऽपश्यत्‌। दृष्ठं तया पुत्रकन्ये समीपावस्थिते सदैन्यं क्रन्दतः । गृहेऽनेकाः स्त्रियः समवेताः, 
सकलानामेव मुखं विषादाच्छन्नम्‌। विस्मितनयनमन्नपूर्णा सर्वासां मुखाभिमुखमवालोकयत्‌, 
किंतु परस्तादेव सा कथा, सर्वनाशस्य स संवादो विद्ुदरेगेन तस्या हद्यजागरीत्‌। अन्नपूर्णा 
पुनश्चेतन्यं हारयित्वा भूमावलुठत्‌। 

प्रतिवेशिनीनां यतररन्रपूर्णाऽचिरमेव चेतनामलभत । तदा श्वश्रूः कात्यायनी वध्वा 
मुखे जलमासिच्याऽवदत्‌- ' वधु! उत्तिष्ठ, व्यतीतानि त्रीणि दिनानि, न त्वया जलमपि मुखे 
कृतम्‌। हा हन्त ! मानुषस्य कपाले एवमपि वेदना विलिखिताः।' 

कात्यायनी विवशमक्रन्दत्‌। अन्नपूर्णायाः पुत्रकन्ये मातुःःशरीरं हस्तेन परामृशन्त्यौ 
गद्दमवदताम्‌- ' मातरुत्तिष्ठ, भुङ्क्ष्व सम्प्रति '। 

अन्नपूर्णोदतिष्ठत्‌, किन्तु न कोऽपि तां किमपि भोजयितुमपारयत्‌। पूर्णनिदाघस्य 
जलपूर्णो मेघखण्ड इव शनैः शनैरुत्थायाऽन्नपूर्णा जनशून्यमेकं गृहमाविश्य अन्तर्भागात्पिदधौ 
कपाराभ्याम्‌। ततो भूमितले लुठन्ती, बाष्पधाराभिर्धरणिमासिचन्ती दीनतरमवादीत्‌- ^“ स्वामिन्‌, 
प्रभो ! देवत! व्यतीतान्यद्य प्रीणि दिनानि । त्यक्तवानसि दासीमिमाम्‌। यदि गतोऽसि, सुखं 
गच्छ, दास्यपि सेयं त्वामनुगच्छेत्‌ किन्तु यस्मिन्‌ लोके त्वं गतोऽसि, किमहं तं लोकं प्रापु 
शक्रुयाम्‌? तं लोकमुपगन्तुं किमहमधिकारिणी? मा मैवम्‌। नाहमधुना देहं परित्यजेयम्‌। 
पूर्व साधनाबलेन त्वदर्शनं लब्धुं योग्यतां सम्पादयेयम्‌, ततः पाञ्चभौतिकमिदं भाण्डं भुङ् क्त्वा 
भवन्तमनुसरेयम्‌।'" 

अन्नपूर्णा उदतिष्ठत्‌ । चक्षुषी अपरिमृज्यैव बद्धाञ्चलिरगदत्‌- ' त्वं मे इष्टदेवः, त्वमेव 
मे धर्मः। अद्यारभ्य यावन्ति दिनान्ययं देहस्तिष्ठत्‌ तावदिमामेव योगसाधनामनुतिष्ेयम्‌। अन्तरिक्षे 
क्रावस्थितोऽसि प्रभो! देहि मह्यमाशीर्वादं येन दास्याः साधना सेयं सर्वथा सिध्येत्‌।! 

अन्नपूर्णा नेत्र प्रमृज्य साम्प्रतं गृहादभ्युत्थिताऽभृत्‌। 


(४) 

दिनानि यथा व्यतियन्ति तथैव व्यत्यगुः। भानुदेवः किरणान्प्रसार्यं यथेव 
भूमिमुद्धासयति स्म तथेव साम्प्रतमप्युद्धासयति। निशीथे सुनीलनभः समाश्रित्य समोदं 
स्मयमानः शशधरो यथापूर्वं जगति माधुर्यं विकिरति । गन्धवाहस्तथेव लीलाखेलया प्रबहन्विचरति 
चतुर्दिक्‌ । मानवस्तथैव ह सन्विलसन्विहरति सर्वतः। न कोऽपि कच्चित्परतीक्षते। एकजनस्य 
सर्वनाशेऽपि सूष्टरन कश्चिद्रयाघातः। 

संसारे नास्ति पद्मनाभो तथाप्येको वत्सरो व्यतिययौ । समयो नातिष्ठत्परतीक्षायाम्‌। 
सृष्टरनाऽघटत कश्चिद्रयाघातः। सर्वमपि तथैव प्राचलत्‌, केवलं शोकशीर्णाऽन्नपूर्णा सधवावेशं 
विमुच्य ब्रह्मचारिणीवेषमदधात्‌। अन्नपूर्णायां नाधुना योवनजन्यं चाञ्चल्यम्‌ । चाञ्चल्यमिदं पराहत्य 
प्रोढोचितं गाम्भीर्यमिदानीं खेलति, यथा प्रावृडूजनितस्य प्रचण्डजलताण्डवस्योत्तरं गभीरा 
प्रसन्नता भगवतीं प्रकृतिमधिश्रयति। अन्नपूर्णा तामेव प्रसन्नतां वक्षसि वहन्ती विचरति 
संसारयात्रायाम्‌। मन्ये, नासीत्तस्याः पूर्वमेतावद्रूपम्‌। निराभरणाश्चेतवसना 
स्वामिध्याननिषण्णाऽन्नपूर्णा प्रतिदिनमुद्धासितेव भवति सौन्दर्येण । हन्त को वा वदेदलङ्करः 
परिवर्धते रूपमिति। 

अन्नपूर्णा श्श्चा आदेशेन सांसारिनककार्येषु नृत्यति पुत्तलिकेव, किन्तु निजस्य 
कर्तव्यं न विस्मरति मुहूर्तायापि। अरुणोदयात्पूर्वमेव उद्यानोद्यानेषु परिभ्रम्य चिनोति सा 
पुष्पाणि । ततश्वन्दनमुद्घृष्य स्वामिनोऽर्चनाय सा तिष्ठति । यस्मिन्दिने सा बहूनि कुसुमान्यलभत 
तस्मिन्‌ पुष्पहारमेकमागुम्पूय परिधापयति स्म सा स्वामिनम्‌। अवशष्टमेकमेकमपि पुष्पमाचित्य 

स्वामिनश्चरणोदेशे सा समार्पिपत्‌। हन्त न सा समार्पयदेकमपि जगदीश्चराय। 
कदाचित्कदाचिदहिवा द्वितीयप्रहरे पुत्रकन्यादीनामाहारं परिसमाप्य द्वितीयवारमन्नपूर्णा 
पूजायामुपाविशत्‌। कदाचित्कदाचित्तस्याः पूजैव न समपद्यत्त, आन्तरिकाश्रप्रवाहे सर्वमितस्ततः 
प्रावहत्‌। तस्मिन्‌ समये मुद्रितात्तस्या नयनयुगलात्प्रवहन्ति वाष्पधारा यदा ह्यञ्चलिनिषण्णं 
पुष्पनिचयमसिचत्तस्मिन्‌ समये यस्य सौन्दर्यस्य सृष्टिरभूरत्तद्धि गगनस्य गात्रे, प्रकृतिदेव्या 
वक्षसि केवलं चित्रितमलक्ष्यत। परतोऽन्नपूर्णा यदा ह्यश्रुसिक्तं चन्दनचर्चितमिमं पुष्पाञ्जलिं 
मानसमन्दिरस्थापितस्य पतिदेवस्य चरणेदेश्ये भक्तिप्लुतहदयमर्पयति स्म तदा ह्यभवन्मनसि 
यदिदं चित्रं हिन्दुमहिलानां हदयं व्यतिरिच्य न क्रचित्तिभुवनेऽपि चित्रितं शक्येत विलोकयितुम्‌ । 


(५) 

“पुत्रि कथमहमाहूतः?' 

“गुरुदेव महति सङ्कटे पतितास्मि' 

"कोदृशं सङ्कटम्‌?! 

"पुत्रं हारितवत्याः सम्प्रति पुत्रवधं नीत्वा मे सङ्करम्‌।' 

"पुत्रवधू नीत्वा सङ्कटम्‌? कौदृशं तत्‌?! 

कात्यायनी नेत्रयोर्जलमच्चलेन परिमृज्य प्रत्यवदत्‌- ' वधूर्न खादति पिबति, न गृहं 
निरीक्षते न पुत्रकन्ये विलोकयति, न जाने कथमुन्मत्तेव सञ्जाता ।! 

गुरुदेवः सशब्दं नासिकायां नस्यमापूर्य, सगाम्भीर्याभिनयमददादुत्तरम्‌- ' वधूः 
पतिशोकाभिभूता सञ्जाता, सम्प्रति तद्रयवस्था नः कर्तव्या 

कात्यायनी - कां व्यवस्थां करिष्यसि? 

गुरु - मन्त्रदीक्षां दास्यामि। 

कात्यायनी - यथा रोचते। कदा सा दीयेत? 

गुरु - श एव शुभदिनमस्ति। तद्‌ यतस्व सामग्रीमायोजयितुम्‌। 

गृहिणी दीक्षोपकरणानामायोजने व्यापृताऽभवत्‌ किन्तु न किञ्चिदवादीदन्नपूर्णाम्‌। 
अन्नपूर्णाऽप्यसौ न किञ्चिदज्लासीद्रहस्यम्‌। 


(६) 
परदिने प्रातरेवाऽन्नपूर्णा स्नानं समाप्य पुष्पचयने प्रावर्तत । अद्य बहूनि पुष्पाण्यलभ्यन्त। 
अन्नपूर्णा करण्डिकामापूर्य परावर्तत भवनम्‌। पूजागृहे निभृतमुपविश्य, एकाग्रचित्तप्रारभत 
मालां ग्रथितुम्‌। मालामुपग्रशरन्त्यास्तस्याः कण्टकैः सूच्या च हस्तः क्षतविक्षतोऽभूत्‌, किन्तु 
नास्योपर्यन्नपूर्णाया दूक्पातः। सा परावृत््याऽप्येकवारं नाऽपश्यत्‌ यत्‌ शुभ्रकायाया मद्िकाया 
अद्ध रुधिररागेण कथमभूद्रञ्जितम्‌, पाटलवर्णाऽपि पाटला रक्तोपलिप्ता भूत्वा सन्ध्याभ्रकपिशा 
नूनमुषा इव कथं दूश्यते इत्यादि नासीदन्नपूर्णायाः कुतोऽपि मनोयोगः। स्वामिनश्चरणयुगलं 

ध्यायन्ती सा मालाग्रथनं समापयत्‌। 

ततश्चन्दनघर्षणम्‌। स्वामिचरणार्पितचित्ततया चन्दनं घर्षयन्त्यास्तस्याः सहसैव 
प्रतीतमभूद्यत्‌ पाषाणफलके स्वामिनश्चरणम्‌, चन्दनकष्ट स्वामिनश्चरणम्‌, घर्षितचन्दने 
स्वामिनश्चरणम्‌। तस्याः समस्ताऽपि देहलता पुलककुलकैः: कण्टकिताऽभवत्‌। 
चन्दनघर्षणाद्विरता सा पाषाणफलकाभिमुखं विलोकयन्ती निश्चलमतिष्ठत्‌। 
एतावत्परिश्रमेणावधघृष्टश्नन्दनोऽसावशुष्यत्‌। सयलं ग्रथिता पुष्पमालाऽम्लायत्‌। सायासमवचितः 
कुसुमराशिरुपेक्षितीऽभवत्‌। अन्नपूणां निविष्टचित्तमनन्यकर्मां सती 
चन्दनघर्षणपाषाणफलकमनिमिषमालोकयन्ती निस्पन्दमतिष्ठत्‌। 

क्रमात्पाषाणफलकोऽप्यन्तर्हितोऽ भवत्‌। सम्प्रति केवलं चरणमवाशिष्यत । परिशेषे 
चरणोऽप्यदृश्योऽभूत्‌। सम्प्रति नाऽदृश्यत किञ्चित्‌। गगनं, पृथिवी, उद्द्योतः, अन्धकारः, 
पुष्पं चन्दनम्‌, स्वामिचरणं न किञच्चिदप्यवाशिष्यत । सर्वमपि कुत्रचिददृश्यभूत्‌। 

अन्नपूर्णा भूम्यासनोपविष्टा, स्पन्दनरहिता ज्ञानशून्या। तस्याः शिरोऽच्चलमवस्रस्य 
भूमावपतत्‌। विलुलितः सिक्तश्च तस्याः केशराशिर्भूमावलम्बत। तस्या देहः सुस्थिरः, 
नेत्रहयमरदधनिमिलितम्‌, श्ासो निरुद्ध ।: अधरोष्ठ वियुक्तः। अन्नपूर्णा निजदेहं विमुच्य मन्ये 
प्रगता कुत्रचित्‌। 

अस्मिन्नेव समये कात्यायनी तद्गुरुदेवमहोदयश्चोभावपि तस्मिन्कक्षये समुपातिष्ठताम्‌। 
सम्मुख एवादृश्यत ताभ्याम्‌ अन्नपूर्णाया ज्ञानशून्यः समाधिस्थो देह : । पुष्पं चन्दनं माला च 
सर्वमेकतः पतितम्‌। पूजाया उपकरणानि समन्तादितस्ततो विकौर्णानि। मध्ये च 
निष्कम्पमवस्थिता ज्ञानविरहिताऽन्नपूर्णा। नासीन्नयनयोर्निमेषः, न नासिकायां विश्वासः, न च 
देहे स्पन्दनम्‌ । गुरुदेवो नीरवं निःस्पन्दनयनं चाऽन्नपूर्णाभिमुखमवलोकयन्नतिष्ठत्कतिचित्क्षणन्‌। 
किन्तु गृहिणीनाऽपारयद्धैर्य धारयितुम्‌। सा हि वध्वा अमद्गलाऽऽशङ्कया सरभसमुपसृत्य 


तामेनामवलम्बितुमुद्यताऽभवत्‌। गुरुमहोदय इङ्धितेन गृहिणीं निवार्य मृदुस्वरेऽवदत्‌- ' वधूः 
सम्प्रतिध्याननिमग्रा, नैतस्या विघ्नमाचरेः।' 

वार्तायामस्यां नाभूद्िश्चासो गृहिण्याः। यतो हि हरिनाममालां करे वहन्ती साऽपि 
प्रायः प्रत्यहं जपं ध्यानं च करोत्येव । किन्त्वेवं मृतमनुष्यस्येव नाऽस्याः कदाचिदपि 
जाताऽवस्था। प्रत्युत ध्यानावस्थायां तस्या बुद्धिशक्तिः कार्यतत्परता च तावत्प्रबला भवति 
यथा सा तस्यामवस्थायां गृहस्यायव्ययादिकं स्थिरीकरोति, बिडालकुक्ुरादर्निभृतपदशब्दमपि 
शृणोति, शासनादावपि तेषां सा प्रभवति । मृताऽवस्था दूरे, प्रत्युत सा तस्यामवस्थायामधिकां 
सजीवतां लभते। अत एव सर्वमिदं परिभाव्य गृहिणी गुरुदेवस्य कथायामभूत्सन्दिहाना, परं 
तस्य शासनलङ्खने नाभूदस्याः साहसम्‌। किच्चिदप्यनुक्त्वा वध्वाः पारे वध्वा मुखं 
सोत्कण्ठमवलोकयन्ती निस्पन्दमवस्थिता। 

गुरुदेवः शनै ःशनैरुदतिष्ठत्‌, निःशब्दपदसञ्चारं च समागच्छद्‌ गृहाद्रहि :। इङ्कितेन 
चाऽऽदह्यदसौ निजशिष्याम्‌। कात्यायनी शिष्या समागत्य सविषादमतिष्ठत्समीपे। इदानीं 
गुरुदेवो मृदुस्वरमवादीत्‌, ' भवत्याः पुत्रवध्वा दीक्षा निष्फला! । 

गृहिणी सविस्मयमगादीत्‌-' किमेतद्‌ गुरुदेव?! 

गुरु.-सा हि पूर्वत एव दीक्षिता समपद्यत। गृहिणी वस्त्राञ्चलमालम्ब्य मन्दं 
स्मयमानाऽवदत्‌-' नैवं गुरुदेव ! वध्वा मन्त्रदीक्षा नाद्यापि समभवत्‌ । नैतद्विजानाति तत्र भवान्‌।' 

गुरु. - विधेहि मे वचसि विश्वासम्‌ । सुस्पष्टमहं वदामि यजाता दीक्षा वधूदेव्याः। 

कात्यायनी - तर्हिं को मन्त्रं दत्तवान्‌? भवानहं वा? 

गुरु. - न केनचिदातव्योऽसावभूत्‌। स्वयमिवमङ्कगतमलभत। 

कथायामस्यां नाभवत्कात्यायन्या विश्वासः, किन्तु गुरुदेवस्तत्वमनुध्यत । स ह्यवदत्‌- 
“ शृणु भद्रे! गुरोर्वचसि नाऽविश्वासमारचयन्ति सन्तः। अहमस्मिन्‌ सप्ततिवर्षात्मके वयस्यपि 
यत्कर्तुं न प्राभव सेयं क्षुद्रबालिका स्वल्पकाल एव तत्कर्तुमपारयत्‌। दिव्यतेजोदीप्ताया 
बालिकाया अमुष्या नावश्यकता दीक्षायाः ।! 

कात्यायनी - तदा श्रूयतां गुरुदेव ! अहं हि निभृतमवस्थिता वधृदेव्याः सर्वामपि 
पूजामर्चनां च दृष्टवत्यस्मि। न कदाचिदप्यहं भगवन्तमाहयन्तीमिमामपश्यम्‌। न तुलसीं, न 
देवं विदुलं, न वा जगन्नाथमहं प्रणमन्तीमिमामद्राक्षम्‌। या ह्येवं मूढा, धर्महीना कथमहमेनां 
वदेयं यदियं दीक्षां लब्धवतीति। 

गुरु. - तर्हि त्वमेव वद ! तव वधूरियं निस्पन्दमवस्थिता किं करोति? 

कात्यायनी - किमियं करोतीति कथमहं शक्रुयां बोद्धुम्‌? किन्त्वस्पष्टं यत्किञ्चिद्‌ 
व्रवीति । मध्ये मध्ये ‹ स्वामी स्वामी 'त्यप्याहानं करोति किन्तु न विस्मृत्यापि कदाचित्‌ हरे 
हरे ' इत्यारटनमश्रूयत। तुलसीकाष्ठस्यैकां मालां भगवतश्चरणपूजां कृत्वा प्रादामहमस्यै, किन्तु 
न स्वप्रेऽपि सा तस्या हस्तगता दृष्टा । 

गुरु. - वधूदेवी जपात्तपसश्चातीता । न्यासः, प्रणामः, प्रणवो, धर्मः, कर्म वा त्वत्कृते 

मत्कृते वा । सम्मुखे यामेनां समाधिस्थामालोकयसि न तस्याः कृते। अपि बुद्ध भवत्या? 
कात्यायनी- किं वा बोद्धव्यम या नारी देवानां नाम विस्मृत्य जीवनमखिलं स्वामी 
स्वामीत्येतावदारर 

कात्या. - किं वा बोद्धव्यम्‌? या नारी देवानां नाम विस्मृत्य जीवनमखिलं स्वामी 
स्वामीत्येतावदारटनेनैव व्यक्षिपत्‌ तस्या धर्मो मम धमपिक्षया श्रेयान्‌? किमिदमुपदिशसि 
देव? 

गुरु. - वत्से विस्मरति भवती, आर्यसदाचारे स्वामिपूजैव नारीजन्मनि श्रेष्ठो धर्मः। 

(१९) 


नवयौवनारम्भ एव युरोपाद्धारतवर्षमुपागतो मिस्टरहोममहोदयः सम्प्रति समग्रस्य 
एटावाप्रान्तस्य शासकः। लघु-मन्द-मध्यम-श्रेणीयेषु पदेषु यथाक्रमं शासनानुभवं 
सज्चितवतोऽस्य साम्प्रतमुपगतं वार्धकम्‌, किन्तु विजितजातीयैः सह घृणाव्यवहारस्य नासीदस्मिन्‌ 
लेशोऽपि । प्रत्युत भारतीयानां सरलतां स्वाभाविकशिष्टतां च हदयेनाऽयमभिरोचयति स्म। 
समग्रं जीवनकालं भारतवर्षीयैरेव यापितवतोऽस्य प्ररूढस्तेषु प्रणय इति तत्परचिताः प्राहुः। 
हरिपुरप्रामनायको रायवेणीप्रसादमहोदयोऽस्य अभिन्नमित्रमासीत्‌। 


मिस्टरहोममहोदयस्य पत्नी पूर्वमेव दिवमगात्‌। केवलं पञ्चवार्षिकः पुत्रो जेम्सनामक 
एवास्य प्रणयावलम्बनमासीत्‌। यदा हि होमस्य अन्तसमयः समुपास्थित तदा वेणीप्रसादमाहूय 
निजपुत्रस्य करं तद्धस्ते निहितवान्‌, सस्मितमभिहितवांश्च- डियर वेणी ! साम्प्रतमहं रामस्य 
समीपे गच्छामि। मत्समीपे केवलं सार्द्धत्रयलक्षमुद्राः सन्ति ता इमा गृहाण। अयं 
पुत्रस्तवैवाऽस्ति। यथेच्छमिमं पाठय । आई. सी. एस्‌ परीक्षा अवश्यमनेन दापयितव्या, इत्येव 
मे हदयरूढो विचारः। अस्तु, अन्तसमये इदमेव मे दानपत्रम्‌। अयमेव च मे तुभ्यमनुरोधः। 


(२) 
वेणीप्रसादस्य गृहं ग्रामेऽभूत । विंशतिसहस्रमुद्राः प्रतिवार्षिको भूसम्पत्तेरायः। 
ग्रामनायकस्य गृहमागत्य सुशीलबालको जेम्सः शनैः शनैर्दम्पत्योरासीत्प्रणयभाजनम्‌। 
देवयोगादासीद्रेणीप्रसादस्य गृहं सन्तानशून्यम्‌। सम्प्रति जेम्समिममुपलभ्य ग्रामनायकपत्नी 

प्रणयनिःश्वासममुचत्‌। जेम्सस्य भारतीयं नामाऽभूत्‌ ' ललिताप्रसाद ' इति। गृहमागत्य 
त्रयोऽध्यापकास्तमिमपाटयन्‌। संस्कृत-हिन्दी-अग्रेजीनां शिक्षा नियमतः पर्यचलत्‌। ललितः 
कदाचिच्चोलकं धौतवस्त्रं चाधारयत्‌, कदाचित्तु ' कमीज ' 'पैण्टं' च पर्यधत्त । यथा स ललितनाम्ना 
सम्बोधितः प्रत्यवदत्तथा जेम्सेत्याहूतोऽपि प्रत्यभाषत । निचितमभूत्तस्य नामद्रयम्‌। 


जेस्सोपनामकोऽयं ललितो वेणीप्रसादं पितेति, तत्पत्नी च अम्बेत्याहयत। यदा ह्ययं 
प्रावेशिक (टस) परीक्षामुदतस्तदेव देवयोगाद्‌ ग्रामनायकस्यान्तसमयः समुपातिष्ठत्‌। स हि 
निजपत्नीं सधैर्यमवादीत्‌- "एषोऽहं गच्छमि गोविन्दचरणारविन्दे। न भवत्या विक्लवया भाव्यम्‌। 
ललितोऽयम्‌ आई. सी. एस. परीक्षापर्यन्तमवश्यं पाठनीयः। एष हि प्रेषणीयो युरोपान्प्रति। 
अयं तत्र बी. ए. परीक्षां दत्वा आई. सी. एस. परीक्षा प्रवेक्ष्यति किं प्रोक्तेन, चिरमित्रस्य 
होममहोदयस्येच्छाऽ वश्यं पूरणीयेव, कामं मे भूसम्पत्तिः सर्वाऽपि गच्छेत्‌ तिष्ठेद्‌ वा ।अयमोरसः 


पुत्र इव द्रष्टव्य इति तु न वक्तव्यं स्वभावतः प्रणयवत्यै भवत्ये, किन्तु जेम्सनाप्रा याः 
सार्दधत्रयलक्ष्यमुद्राः कोषे निहितास्ताः सङ्कटेऽपि न स्परष्टव्याः। 


(३) 


जेम्सो युरोपमगात्‌। तत्र पञ्च वर्षाण्यपठदयम्‌ । प्रथमम्‌ आक्सफोईविश्वविद्यालयस्य 
बी. ए. परीक्षामुदतरत्‌ तदनन्तरं आई. सी. एस. परीक्षायां प्रथमोऽभूत्‌। एतस्य माता परस्सहस्मुद्राः 
पठनव्ययार्थ प्राहिणोदस्मै । एषा हि ओरसपुत्रादप्यधिकमस्मिन्रसिनिह्यत्‌। यदि जेम्सः पञ्चशतमुद्रा 
अभ्यलषत्तर्हि तस्य धर्ममाता सप्तशतमुद्रास्तस्पे प्रेषयत्‌। मम पुत्रः ' परदेशे ' न क्लेशमवाप्नुयादित्येव 
प्रतिक्षणमचिन्तयन्माता । 


इतोऽस्वामिकां भूसम्पत्तिमवाप्य कर्मचारिभिर्ग्रामोत्थो लाभः स्वकीय एव परिगणितः। 
कश्चिदंश: स्वामिन्यै दत्तस्तर्हिं भूयान्भागो ग्रामप्रबन्धकार्य लुप्ः। यः कश्चिदवशेषः स हि 
कृषीवलेभ्यः सङ्‌ ग्राह्यतया ऋणशेषः परिकल्पितः। 

ग्रामेऽस्मिन्‌ त्रयोऽन्येऽपि भूस्वामिनोभूवन्‌। स्वर्णावसरेऽस्मिन्‌ ऋ णं दत्वा दत्त्वा 
सर्वापि भूसम्पत्तिस्तैर्बन्धकौकृता। अर्थलोलुैरभत्यैश्चौर्यस्य मिषेण वेणीप्रसादस्य सर्वापि 
गृहसम्पत्तिर्वित्रिवारेषु निजगृहमनीयत । अवाशिष्यत केवलं गृहं गृहस्वामिनी च सा वृद्धा । 

तस्मिन्‌ समय एव जेम्समहोदय एयवाप्रान्तस्य शासको भूत्वा भारतं पराववृत्ते । एष 
ह्यष्टदिवसानेव प्रधानकार्यालये स्थित्वा स्वप्रान्ते भ्रमण-निरीक्षणस्याज्ञं प्राचारयत्‌। सर्वतः 
प्रथमं हरिपुरग्रामं प्रापत, यत्र ह्यसौ ललितो भूत्वा शैशवस्य ललितक्रौ डाश्चक्रे । 
ग्रामाद्रहिर्महत्येकस्मिन्नारामे प्रान्तीयशासकस्याऽस्योपनिवेशः पर्यकल्प्यत। 


प्रातर्धोतवखं चोलकं च परिधाय, हस्ते वेत्रयष्टिमादाय, मण्डलीयशासकीयं मातुदर्शनाय 

प्रातिष्ठत । शैशवपरिचिते गृहेऽस्मिन्प्रविश्य सस्नेहसंरम्भमाहयत्‌- अम्ब ¦ ' 


सम्प्रति सर्वतो निःसहाया निर्धना गृहस्वामिनी वृद्धा ललितम्‌ (जैम्सम्‌) एव 
स्वावलम्बनं मेने । रात्रिन्दिवं तत्प्रतीक्षायामगमयत्कालम्‌। अकस्मात्पत्रस्य परिचितं स्वरं श्रुत्वा- 
"ललित त्वं समागतः' इति ससम्भ्रमं जल्पन्ती बहिरागमत्‌। माता पुत्रं वक्षसाऽऽलिलिद्धः। 
प्रेमाश्रुणो वर्षा प्रारेभे। इतो माता, ततः पुत्रो द्वावपि निःसङ्कौचमरुदताम्‌। पञ्चवषनिन्तरमयं 
मातापुत्रयोरभूत्समागमः। 


(४) 
माता- पुत्र! त्वया आई. सी. एस्‌. परीक्षा उत्तीर्णा? 
जेप्सः- आम्‌, अम्ब भवत्कृपया। 


माता- दिष्ट्या, अद्याहमनृणा संवृत्ता। तव पिता प्रियमाणो मामवदत्‌ ' ललितोऽयं 
विलायत-परीक्षां दापयितव्यः। एतत्कृते ग्रामसम्पत्तिस्तिष्ठेद्‌ गच्छेद्वा ।' 


माता भूमावतिष्ठत्‌। जेम्सस्तदुत्सद्धे शिरो निधाय भूमावेव समविशत्‌। तन्मस्तकं 
हस्तेनाऽ ऽमृशन्ती माता सप्रणयमवोचत्‌ त्वया पत्रे लिखितमासीत्‌- "मया निजविवाहोऽपि 
सम्पादितः' इति तत्क्वेदानीं मे स्नुषा? 


ललितः- सा द्वितीये भवने वर्तते। सा हि भवतीं सविनयमाहूतवती। अद्यप्रभृति 
भवत्या अपि निवासस्तत्रैव भवेत्‌। ततो निकट एव मथुरा । तत्र हि यमुनास्नान द्रारकाधीशदर्शनं 
च सहजं सम्भवेत्‌। 

माता-वत्स ! वधूरिदं तु न कथयेत्‌ यन्मम परितरद्गरेजः, तन्माता हिन्दुःकथं स्यादिति। 

“*मैवमम्ब ! मया सर्वमपि वृत्तं तस्थै सूचितम्‌। सा भवतीं शुश्रूषितुमिच्छति ' 

माता-तव त्वयं भोजनस्य समयः। मन्ये क्षुधितः स्यास्त्वम्‌। 

ललितः- सत्यमम्ब । प्रबला सम्प्रति क्षुधा। भवत्या हस्तपाचितमन्नं भुक्तवतो मे 
पञ्च वत्सरा व्यत्ययुः। यदा यदा ह्यहं भोजनायोपाविशं तदा तदैव भवतीमस्मरम्‌। 

माता- तेमनमोदनं च ते प्रियम्‌। अपि तदेव पचामि? 

ललितः- आम आम्‌, तदेव भोज्यम्‌ तदेव भोज्यम्‌ । 

वृद्धा मृद्भाण्डमेकमादाय तक्रमानेतुं प्रतिवेशिगृहेऽगच्छत्‌। हन्त! असूर्यम्पश्याया 
यस्या द्वारदेशे परिचारका अप्यपरेभ्यस्तक्रं व्यतरन्‌ सैवाऽद्य तक्रविन्दोः कृते गृहादगृहमरटति। 
अस्तु, अवसरमिममधिगत्य जेम्सः समुत्थाय सर्वमपि गृहं सम्यङ्‌ निरक्षत। नासीद्‌ गृहे 
किञ्चिदपि । स्वार्थिनः सर्वमप्यर्थजातं निजगृहमनयन्‌। शाखागारे शस्त्राणि, अमूल्या « आसन्द्यः, 

महार्घवस्ाणि, शय्याः किञ्चिदपि नाऽ वाशिष्यत । राजभवनं भिक्षुगृहादपि दयनीयं दृष्ट्वा जेम्सस्य 
सुमहदभूददुःखम्‌। 


(५) 
' पञ्चवर्षानन्तरमद्य मे तुपिरभूत्‌' इति वदता जेम्सेन परिसमाप्यत भोजनम्‌ । पुनरेवमभूद्‌ 
द्रयोरालापः- 


जेम्सः- भूसम्पत्तिस्तु सुस्थिरा वर्तते? 

माता- न सेदानीम्‌। ऋणाग्नौ सर्वापि हुता। 

जेम्सः- ऋ णं किमित्यक्रियत? 

माता- यदि तत्नाऽकरिष्यं तर्हिं तुभ्यं किं प्रेषयिष्यम्‌? 
जेम्सः- तर्हि वार्षिको ग्रामाणामायः? 


माता-कर्मचारिभिरुक्तम्‌- देशे दुर्भिक्षमभूत्‌ अतएव कर्षकेभ्यो न 
तत्सङ््‌ग्रहीतुमशक्यत । 

जेम्सः- ' आई. सी.' (आः ज्ञातम्‌), अस्तु, गृहस्थं सर्वमुपकरणजातं किमभूत्‌? 

माता- वासत्रयं गेहे चौर्यमभूत्पत्र 

जेम्सः- ज्ञातम्‌! सर्वसम्पन्नापि मदर्थे विपत्नाभूद्धवती । नरपतेरसनाऽऽसीनापि मत्कृते 
भिक्षुरिदानीं भवती । हन्त धिङ्‌ मामधन्यम्‌ 

माता-गैवं पुत्र! मया मम प्राणपतेरभिलाषः, तव पितुरभिलाषः, तव चाभिलाषः 
सर्वथा पूरितः, किमयं न्यूनो लाभः? भवन्तमद्य सफलं विलोक्य सर्वथा निर्वृतं मे चेतः। 
सम्पत्तेः किमहमकरिष्यम्‌? सर्वामपि सम्पत्तिं विक्रीय त्वं मया क्रीतः । त्वमेवाद्य मे सम्पत्तिः। 
किमिदानीं मे अपेक्षितम्‌? दवे मुष्टी तण्डुलानाम्‌! तत्तु भवान्‌ दद्यादेव । यदि न दद्यास्तर्हिं यतः 
कुतश्चिदत्नसत्राद्धोजनमहं लभेय । 

जेम्सः- राम राम! किमिदममङ्गलमुच्यते मातः। 


(६) 
धर्ममातरं सहादाय जेम्सो निजं प्रधानस्थानमगच्छत्‌। तत्र हि निजोपनिवेशे पृथगेकं 
गृहं सर्वोपयुक्तसामग्रीभिः सज्जं मातुः कृते पर्यकल्प्यत । दासी, भृत्यश्चैकस्तत्परिचर्यार्थमभूतां 
नियतौ । जेम्सोऽपि प्रत्यहं मातुः पाकशालायां भोजनमकरोत्‌। जेम्सपल्न्याः प्रात्यहिकं 
भोज्यमपाक्षीत्सूदः। स्नुषा सेयमतीव सम्मानेन सौशील्येन च मातरमसेवत। तदेवं मिथः 


स्नेहसंविभागेन सर्वेऽप्यानन्दमविन्दन्‌। 

एतदनन्तरं ४२० तमधारानुसारमनुचितरूपेण परस्वलुण्टयाकानामुपरि 
पर्यचाल्यताऽभियोगः। प्रान्तस्य तस्य त्रयोऽपि ते भूस्वामिनः, गृहोपकरणलुण्ठकाः पञ्चापि 
परस्वापहर्तारः, सर्वेऽपि च गृहकर्मचारिणोऽभियुक्ताः समभवन्‌। एकमासं यावन्निःशब्दमिमे 
निगडिता अक्रियन्त येन प्रान्तीयशासकस्य धर्ममातुर्वञ्चनस्य प्रतिफलमिमे लभेरन्‌। 

सर्वविधक्लेशानां कदाप्यपरिचितास्रयोऽपि भूस्वामिनः प्रान्तीयशासकसविधे सन्देशं 
प्राहिण्वन्‌ यदि श्रीमतामभिमतं तर्हि मूलमात्रमस्माकमृणं दीयताम्‌, अपगच्छतु तद्वृद्धिः । यदि 
मूलमपि प्रतिकूलं तर्हिं तदप्यप्रदाय वेणीप्रसादभूसम्पतिरधिक्रियताम्‌ चेदुचितं तर्कयन्ति श्रीमन्तः। 
किन्तु निरवधि निगडनान्मुच्यामहे वयम्‌। 

गृहलुण्ठकाः खलास्ते प्रार्थयन्त-श्रीमतां भवनात्सर्वमुपकरणं रक्षार्थ स्थानान्तरे निहितं 
यद्‌ भवतः प्रत्यागमने प्रत्यर्पयितुं शक्येत दीयतां निदेशः, सर्वापि सज्जा गृहे तथेव सन्निवेश्येत। 
वयं ग्रामनायकस्य भवतः पितुः पारम्परिकाः शुभचिन्तकाः। अत एव सुरक्षानिमित्तमेव तथा 
प्रख्याप्य सर्वा सामग्री स्थानान्तरमनीयत। अनुगतेषु प्रसीदन्तु श्रीमन्तः। 


कर्मचारिणो न्यवेदयन्‌-गतेषु वर्षेषु दुर्भिक्षोपद्रवादवश्यं ग्रामाणामायो नाभूत्‌, किन्त्वैषमः 
सर्वथा सुभिक्षम्‌। सर्वतोऽभिनन्दनीया कृषिः सुदृढमाशास्यते कृषीवलेभ्यः पूर्वावशिष्टः करो 
निःशेषमुपादीयेत । दीयतामस्मभ्यमेकवत्सरस्यावकाशः, येन वयं सर्वमप्याऽपव्ययजातं निःशेषं 
शोधयेम्‌। 

सिद्धिं विभाव्य सर्वेऽपि मुक्तास्ते जेम्समहोदयेन । न्यायमनुल्लङ्खयता च तेन 
प्रतिशतमेकमुद्रावृद्धिं प्रदाय सर्वेऽप्युत्तमर्णाः शोधिताः। 


सर्वापि भूसम्पत्तिः सङ्कटात्समुद्धूत्य धर्ममातुश्चरणे समर्पिता । लुण्टयकेः सर्वापि 
गृहसज्जा स्वतः प्रत्यारप्यत । गृहकर्मचारिभिश्छलादपहतं द्रव्यं सविनयमुपहतं सम्प्रति कुतो न 
स्यात्‌। सदाचरणशालिनो चरणयोर्लोठति लक्ष्मीः प्रसीदति भूतभावनो भगवान्‌। 


तदेवं जातीयताया उपरि प्रेम्णो विजयः ।९ 

१ "कल्याण ' कथाया आधारेण रचितः 


निरा्ञप्रणयः 


(९) 

नमितकन्धरेण प्रोक्तं भिषजा-'“ गुर्वीं पीडा, परं न साम्प्रतं चिकित्सातो बहिर्भूता। 
तथाप्यवश्यं कियान्‌ समयो ऽपेक्ष्यते चिकित्सायै। किन्तु, एतेन सह रीत्यनुसारं 
शुश्रुषाप्यावश्यकौ ।'! 

कम्पितकण्ठं प्रोक्तवान्‌ हरिमोहनः-'* समस्तोऽपि भारो भवदायत्तः। मम तावदियमेका 
कन्या। येन शीघ्रमेव भवेन्नैरोग्यं तदर्थं भवतामादेशानुसारमेव भवेदुपचारादिकम्‌।'' 

भिषक्‌-एवंविधेषु रोगेषु शुश्रूषार्थमेका प्रौढा धात्री अपेक्षिता । अहं वसुकुमारीं प्रेषयामि । 
सा हि सर्वदा स्थास्यति प्रसूताया निकटे । एषु कार्येषु विशेषनैपुणं तस्याः। सम्भवतः नास्मिन्‌ 
कार्ये साऽऽपत्तिं करिष्यति। अयाचितापि सा बहुधा पीडितानुपचरति। 

अवसानोन्मुखी साम्प्रतं रजनी । उषसस्तरुणालोकच्छटा वातायनपथेन प्रविशति 
गृहाभ्यन्तरम्‌। कुसुमपुरस्य राजमार्गे प्रारब्धं खलु द्वित्रैलेकिर्यातायातम्‌। 

हरिमोहनः-मम जामाता साम्प्रतं कलिकातानगरे निवसति। किमु तदाहवानार्थं 
तडत्समाचारप्रेषणमावश्यकं विवेचयन्ति भवन्तः? 

^ इदानीमेव तदाह्ानसय नास्ति तथावश्यकता। ईश्वरो न कुर्यात्‌- परं यदि 
तेषामाकारणं नितरामावश्यकं भविष्यति, तर्हिं पूर्वमेव सूचयिष्यामि भवतः।'' 

वैद्यराज ओषधः पथ्यस्य च व्यवस्थां कृत्वा गृहमगमत्‌। 

(२) 

सुदीर्घा दिवसाः कथं वा व्यतीता भवन्ति, एवं रात्रेरनन्तरं प्रभातम्‌, प्रभातानन्तरं च 
रात्रिः कदा वा व्यतीता भवतीति मृणालिन्या नासीद्रोद्धुं शक्तिः। 

कस्मिन्‌ कस्मिञ्श्वद्रोगे समये समये समस्तान्यपीन्द्रिपाणि स्वप्रगतानीव, 
इन्द्रजालाच्छननानीव सम्भवन्ति। वर्तमानविषयेष्वेका ईदृशी जवनिका निपतति, यद्रोगिणो 
दुर्बला इच्छाशक्तिः केनापि प्रकारेण तस्मात्स्वप्रनालादात्मानं मोचयितुं न भवति समर्था । 

मृणालिनी पश्यति नानाविधान्‌ स्वप्रान्‌। स्वप्रादनन्तरं स्वप्रः। विच्छिन्नः, असंलग्रः, 
अर्थहीनः स्वप्रः?! स्वप्रेषु पश्यति स्म सा- एका स्रेहमयी देवीमूर्तिर्निरन्तरं तच्छय्यापार्थ 
स्थिता करोति शुश्रूषाम्‌। तस्याः सुन्दरे मुखे सेवापरायणाया मातृमूर्तैरपूर्वाश्रीर्विराजते । सुधास्िग्धे 
स्वरे प्रवहति करुणास्रोतः। 

स्वप्रादनन्तरं गाढनिद्रा। तदुत्तरं च, अहो कीदृक्‌ शान्तिपूर्णं जागरणम्‌! मृणालिन्या 
नयने उन्मील्य दृष्टं यत्सा स्वीये एव शयनकक्षे शयाना । 

गृहमध्ये चतुष्पादिकोपरि प्रज्वलति स्म प्रदीपः। प्रज्वलितस्यास्य दीपाधारस्य सम्मुखे 
स्वप्रे दृष्टा सैव रमणीमूर्तिरुपविष्टा। मृणालिनी दुर्बलकृशाभ्यां कराभ्यां मार्जयामास निजे 
चक्षुषी । इदानीमपि किं तस्या दृष्टरुपरि स्वप्रच्छाया परिभ्रमति? 

करकङ्कुणनिक्णं श्रुत्वा अध्ययनरता रमणी रुग्णां प्रति दृष्टं निचिक्षेप । शय्याप्रान्ते 
घोपविश्य धात्री वसुकुमारी प्रोवाच-"अपि साम्प्रतं प्रतीयते किञ्चित्स्वस्थता?' 

मृणालिनी कृशतरौ निजकरौ पश्यन्ती क्षीणकण्ठं प्रोवाच “मम किं समधिकं 
रोगावेगः समभूत्‌? कियत्कालमहं विचेतना आसम्‌? '! 

धात्री किञ्चिद्िहस्य प्रत्युक्तवती- “* अद्य पञ्चदशदिवसेभ्यः पश्चात्‌, भवत्याश्चैतन्य- 
मभवत्‌ हस्तं ददातु भवती पश्यामि ।'' 

वसुकुमारी नाड्या गतिं सम्यक्‌ परीक्षितुमारभत। 

पञच्चदशदिवसाः! एतावन्ति दिनानि यावत्नाभूत्तस्या ज्ञानम्‌ ! भ्रामं भ्रामं मृणालिन्या 
दृष्ट्विस्तृते तस्याः शय्यापार््चे मल्लिकापुष्पस्तबकस्येव कोमलस्य शयानस्य क्ुद्राशिशोरुपरि 
न्यपतत्‌। तस्मिनक्षण एव चैका सुमधुरा वेदना, अपूर्वा रागिणी तस्या हदयमुच्छसितमकरोत्‌। 
अनिमेषनयनयोः सिग्धा उत्फुल्ल च दृष्टिशक्तिर्बालकस्य प्रत्येकाङ्गानामालिद्गनमिवाकरोत्‌। 
मुहूर्तमध्ये तस्याः समस्ताः कथाः स्मरणपथमारुरुहुः। यदेकस्मिन्दिने गभीरनिशीथे एकया 
तीव्रया वेदनया तस्याः समस्तानीन्द्ियाण्यभिभूतान्यभवन्‌। प्रदीपस्यालोकश्चक्ुषोस्तिरो धते स्म । 
एतत्समस्तमपि वृत्तं तस्या मनसि सम्यक्‌ प्रतिभातमभवत्‌। 

मृणालिनी सविस्मयमवदत्‌- '* एषु पञ्चदशदिवसेषु तदा भवती मत्सविधे 
दिवानिशमतिष्ठत्‌? अहं स्वप्रे एकां देवीमूर्तिमद्राक्षम्‌। तत्सर्व मन्ये नास्ति मिथ्या ।'' 

एकस्मिन्पात्रे ओषधिमादाय वसुकुमारी प्रावोचत्‌- "“इदमोषधं निपीय पुनर्निद्रातुं 
चेष्टतां भवती । अद्य नेतोऽधिकं सम्भाषणं विधेयम्‌। जानामि, अद्य न भविष्यति ज्वरः ।'' 

मृणालिनी शनैः शनैर्बालकाभिमुखं पार््वपरिवर्तनं कृत्वा निद्राया मधुमयक्रोडे 
व्यश्राम्यत्‌। 


(३२) 

दिने दिने मृणालिनी आरोग्यलाभं कर्तुमारभत्‌। तस्या रक्तहीनयोः पाण्डुरकपोलयोः 
स्वास्थ्यस्य कोमलाऽऽभा पुनः प्रत्यायातुं प्रारभत । किन्त्विदानीमपि सा शय्यां विहाय नाधिकटूरं 
प्रयातुं समर्था । वसुकुमारी प्रतिदिनं मध्याहे तस्याः समीपे समायाति स्म । कथावार्ताभिर्हास्यगानैः 
सा मृणालिन्या अवसन्नायां हदयतन््यामेकामानन्दलहरीं प्रवाहयामास । 

नवपरिचितायाः स्िग्धमूर्त्या एतस्या युवत्याः सिधहास्ये, अपरिमिते सरह, सङ्गतस्य 
श्रुतिमधुरस्य कथोपकथनस्य विचित्रे मोहे, स्वल्पैरेव दिनैर्मृणालिनी एतावदाकृष्टा समभवत्‌, 
यत्कस्मिञ्धिदिने तस्या आगमने सम्भवेद्विलम्बस्तदा मृणालिनी उन्मना भूत्वा वातायनद्रारे 
तदागमनपथं निरीक्षमाणा तिष्ठति स्म। तस्मिन्‌ समये सा हि नान्यस्मिन्कार्ये, नान्यस्मिन्‌ 
कथोपकथने, मनो निवेशयितुं प्राभवत्‌। 

तस्या हास्यम्‌, तस्याः संलापः, तस्याः सङ्गीतम्‌, तस्याः पुस्तकपाठस्य भङ्गी, 
सर्वमेव मृणालिन्या्चित्ते विचित्रं भावमङ्‌कुरयामास । एवं सौष्ठमेव नान्यः कश्चन हसितुं 
शक्रोति । एवं मधुरभाषायां नान्यः कश्चित्‌ संलपितुं जानाति । किञ्च तस्याः सद्धीतम्‌! एवंविधं 
गानं नेतः पूर्वं सा कदाप्यश्यृणोत्‌। हारमोनियमवाद्यस्य स्वरेण सह यदा हि वसुकुमारी गातुं 
प्रारभत्‌, तदा मृणालिन्या इदमेव प्रतीतमभवत्‌ यत्पुनः सा स्वप्रकल्पिते एकस्मिन्नभिनवराज्ये 
प्रा्तास्ति। तस्मिन्‌ सङ्गीते प्रेम्णो मानाभिमानस्य परस्परमादानप्रदानस्य च काचित्कथा, 
निराशप्रणयस्य करुणक्रन्दनम्‌, अतृप्ताकांक्षाया दीर्घोच्छरासो वा नासीत्‌। एतस्य हि सङ्गीतस्य 
स्वरे स्वरे महावैराग्यस्यैक ओदास्यभावो इ्याङ्कारमुत्पादयति स्म। 

व्यर्थं जीवनं कर्मप्रवाहे प्रवाह्य, अनन्तस्यापरिज्ञेयस्य, चिररहस्यमयस्य, परमेश्वराय 
चरणतले शान्तिलाभस्य साग्रहं प्रार्थनं रागिण्याः स्तरे स्तरे खेलति स्म। अहो तत्सद्धीतं 
कीदूक प्राणस्पर्शि! कीदृक्‌ अमृतमयम्‌। 

गानसमये गायिकाया नयने ईशन्निमीलिते अभूताम्‌। दीप्तं मुखमण्डलं करुणया च 
महिम्रा च सौन्दर्येण च प्रेम्णा चोद्धासितप्रभवत्‌। 

सद्धीतस्य शेषालापे शेषञ्चङ्कारे विलीयमाने सति मोहाविष्े इव द्वे अपि इमे 
क्षणकालं नीरवमतिष्ठताम्‌। तदनन्तरं जिज्ञासते स्म कदाचिन्मृणालिनी- ^*भवती कुतो वां न 
करोति विवाहम्‌? नाधिकं जातं भवत्या वयः। किमु चिरकालमनेनैव भावेन यास्यति वयः?! 

वसुकुमारी सहास्यं प्रसङ्कान्तरमुत्थापयति स्म। कदाचिन्नवप्रकाशितस्य 
कस्यचिन्मासिकपत्रस्य काञ्चिदाख्यायिकां श्रावयति स्म । कदाचिच्च मृणालिन्याः शिशुं क्रोडे 
कृत्वा लालयामास । शिशुं वक्षसा परिष्वज्य कथयति स्म सा- '' संसारबन्धने यदि किञ्चित्सुखं 
स्यात्तदा तदस्मिन्नेव । हदयज्वाला यथानेन परिशाम्यति, नैवमन्येन वस्तुना सा शीतली भवति ।'' 

(४) 

कम्पमानपदो नृत्यत्येको बालकः । नृत्यन्‌ नृत्यन्‌ कदाचित्पतति भूमितले । पुनरुत्थाय 
सरेहस्िग्धात्कण्ठानिस्सृतस्य मधुरस्वरस्य ताले ताले नृत्यति। 

शिशोर्जननी वातायनान्तिकेऽवस्थिता चैत्रमासस्य वर्णवेचित्यबहुलं सान्ध्याकाशं 
निरीक्षते स्म तस्याः शरीरं सम्प्रति सर्वतः स्वस्थम्‌। 

उद्ङ्खितसाद्धैकसंवत्सरः शिशुर्हास्यलहरीं प्रवाहयन्‌ कदाचिन्निपतति वसुकुमार्याः 
स्रेहाकुले वक्षसि । कदाचिच्च दूरमागत्य उदारेण शान्तेन च नयन्येन सकोौतुकविस्मयं 
पश्यति ताम्‌ । वसुकुमारी मुग्धस्य मुखस्य सौन्दर्यम्‌, नवनवनीतकोमलस्य वपुषः कमनीयताम्‌, 
उच्छसितं च कलहास्यम्‌, अतृप्तनयनमनुभवति स्म। 

शिशुरिव नास्त्यन्यः संसारे कोऽपि हदयाकर्षकः। बन्धनहीनं विद्रोहि हदयमपि 
शिशोः सरलहास्यं पुनः कर्मबन्धने सहजमेव शक्रोति विनिपातयितुम्‌। शोकार्तस्य सन्तपतप्राणस्य 
ज्वालां निर्वापयति स्िग्धेन मोहस्पर्शेन। 

मृणालिनी किमपि सक्तुकामैवासीदेतस्मिन्नेव समये द्रादशवर्षीयो बालको मोहितचन्द्ः 
सरभसं प्राविशद्‌ गृहमध्यम्‌। अवदच्च-अत्तिके? आहयति त्वां जननी । शीघ्रमेहि ! नरेन्द्रमहाशयः 
समायातः। 

मृणालिन्या मुखमण्डलं लज्ारुणमभवत्‌। सिग्धहास्यमधरयो : सङ्कोप्य 
किञ्चिदवरुद्धकण्ठमवदत्‌ ^*भगिनि? आस्यतां किच्चित्‌। आकर्णयामि किन्विति ।'' 

वसुकुमारीं बालकमपृच्छत्‌ “* किमुक्तं मोहितचन्द्र? कः समायातः? '' 

बालकः- नरेन््रमहाशयः। मन्ये न तं परिचिनोति भवती। स खल्वस्माकं जामाता। 
अत्तिकाया वरः । दृश्यताम्‌। एतत्खलु चित्रं तस्य । 

मोहितचन्द्रः सहर्षं हस्तमुन्नमय्य स्फुटचित्रं तस्याः सम्मुखमकरोत्‌। 

बालक ः:-नरेन्द्रमहाशयः कलिकातातरश्चित्राण्येतान्यानीतवान्‌। 
अहमेकमिदमपहतवानस्मि। 

कसम्पितहस्तं प्रतिददौ चित्रमिवं वसुकुमारी। बालकः सोत्साहमुच्चैरभाषत “*कथं 
कौदुगुत्तमं चित्रम्‌? गत्वा दर्शयामि जनन्यै अपि?! 

बालकः सरभसमधावत्‌। 

वसुकुमारी हस्तद्वयेन वेपमानं हदयमवष्टभ्य वातायनसम्मुखमपासरत्‌। गवाक्षद्रारस्य 
लोहशलाकामवलम्ब्य, अनिमेषनयनं तिमिरमग्रस्याकाशस्याभिमुखमन्यमनाः समवलोकयन्ती 
तस्थो। 

एकाकी बालकः सचीत्कारमरोदीत्‌। 

शिशोः क्रन्दनमाकर्ण्य मृणालिनी सत्वरं प्रत्यायाति स्म। तनयमुत्थाप्याहयत्सा- 
भगिनि" 

वसुकुमारी वदनं परावृत्याऽपश्यत्‌। मृणालिनी चकिताऽभवत्‌। वसुकु मार्या 
वदनमेतावद्‌ विवर्णम्‌। 

मृणालिनी-' किमु भवत्याः किञ्चिदसुखं जातम्‌! आहयामि जननीम्‌ ।' 
दक्षिणहस्तमूर्द्धमुत्तोल्य विलिष्टस्वरमवदद्रसुकुमारी ““मैवम्‌, तिष्ठतु भवती । मध्ये मध्ये जायते 
मम वक्षसि सेयं वेदना, साम्प्रतं दूरीभूता सा।'' 

मृणालिनी व्यजनेन वसुकुमारीं बीजयामास । किन्तू्थाय समवदद्धात्री - '* आस्ताम्‌। 
इदानीं सुस्थामि सम्पन्ना । किन्तु करोत्विदं भवती। एका अश्चशकरटिराहूयताम्‌। पुनरिदानीं 
रमेशगृहे गमनमावश्यकं मे ।'' 

मृणालिनी समवोचत्‌ "द्रक्ष्यामि परस्मिन्‌ दिवसे भवतीम्‌?'" 

वसुकुमारी शुष्कं विहस्य प्रत्यवोचत्‌- ““ कथयितुमिदं व्यस्मार्षं भवत्यै । आगामिनि 
दिवसे गयां प्रयातुं विचार ः। यदि भवेत्प्रयाणं तर्हिं मन्ये पक्षपर्यन्तं न स्याद्धवत्या सह 
साक्षात्कारः।'' 


(५) 

दम्पत्योः सम्भवति साम्प्रतं संलापः। व्यजनं कुर्वती प्रोवाच मृणालिनी- “*इदानीं 
यत्किमपि वदतु भवान्‌। परमेतच्विरकालं स्थास्यति मन्मनसि। ममैतावदसुखमाकर्णयन्नपि 
निश्चिन्तमतिष्टद्धवान्‌ । मदपेक्षया वेतनमेव प्रियं भवतः। एतावति रोगे मम 
मरणमेवाऽभविष्यत्तर्हि ? 

अभिमानेन मृणालिन्या रक्ताभमोष्ठद्रयमाकुञ्चितमभवत्‌। प्रायः प्रत्यहम्‌, एवमेव सा 
स्वामिनः कर्तव्यशेथिल्यस्य कथां स्मारयन्ती तृप्िमलभत। 

आसीदेतस्याः कथाया उत्तरम्‌। परं नरेन्द्रनाथः प्रेयस्या हदयोच्छरासे बाधाप्रदानं 
नोचितममन्यत। किञ्च सेवाकार्यम्‌क्षुण्णं पालयतानेन पीं प्रति यः खल्वविचारः कृतोऽभूत्‌, 
सोऽप्यस्य हदये मुहूर्मुहुराघातमकरोत्‌। नरेन्द्रः प्रतिदिनमिवाद्यापि, अभियोगस्य अभियोगस्य 
तीक्ष्णं शराघातं निःशब्दं सहमानो धूमपाने वनोनिवेशमकरोत्‌। 

परं मृणालिनी नैतावतापि पर्यमुञ्चदेनम्‌ अवदत्सा- ““ सेवावृत्ति: सेयं परित्याज्यैव 
भवता। का वा त्ुटिर्भवतः? शुरमहाशयो यद्धि धनं परित्यज्य लोकान्तरमयात्‌, तेन हि 
भवानेव एवंविधान्‌, द्वित्रान्‌ कर्मचारिणः शक्रोति नियोक्तुम्‌। अकिञ्चित्करस्य द्रव्यस्य निमित्तं 
न चिरकालं भवान्‌ विदेशे शक्रुयादिदानीं परिभरान्तुम्‌।'' 

अन्ययमनस्कः प्रत्यब्रवीच्नरेद्र:-“* अहमप्येतदेव विचारयामि । निवेदयिष्याम्येकवारं 
कार्याध्यक्षाय । यदि भवेन्ममास्मिन्नेव देशे कार्यपरिवर्तनं तर्हि सम्यक्‌ । अन्यथा पालयिष्याम्येव 
भवदनुरोधम्‌।'! 

मृणालिनी- साम्प्रतं न केवलमावामेव । शिशुरवर्धते क्रमेण । एतस्यापि सुखं विचारणीयं 
भवेत्‌। 

पञ्चरावस्थितः शुको मध्याहस्य नीरवतां भनक्ति स्म मध्ये मध्ये । नदेद्रो निमीलितनयनं 
परिचिन्तयति स्म किञ्चित्‌। पी स्वामिनश्चिन्तागम्भीरं मुखं पश्यन्ती नीरवं व्यजनमचालयत्‌। 

सत्वरमागता निवेदयामास दासी- ' आह्यति भवतीं जननी ' | 

मृणालिनी प्रायात्‌ । 

पुनः शीघ्रमेव परावृत्य, स्वामिनो हस्तमाकर्षन्ती प्रोवाच मृणालिनी- '' नेदानीं भवतः 
शयनं सम्भवति । वसुकुमार्याः प्रयामो गृहम्‌। भवानप्यद्य सह गमिष्यति।'! 

नरेन्द्रः सकौतूहलं सस्मितं चावदत्‌ ““केयं पुनर्वसुकुमारी? कस्माच्च स्थानादाकृष्टा 
सेषा?'' 

प्रत्युवाच मृणालिनी- “न मया प्रोक्तं भवते । रुग्णावस्थायामेका धात्री दिवानिशं मां 
शुश्रूयते स्म । सा यदि नैवं मामुपाचरिष्यत्त्हिं न भवान्मा द्रष्टुमपारयिष्यत्‌। एवंविधा रमणी न 
मे दृष्टिपथमायाता । श्रूयते महदसुखं तस्याः। सा ह्यकवारं मामीकषितुं कामयते ।'' 

सत्वरमुत्थाय प्रोक्तवान्‌ नरेन्द्रः- ^“ पूर्वमेवेदं वक्तुमुचिमासीत्‌। अस्तु, भवत्या इदानीं 
गमनं परमावश्यकम्‌।'! 

मृणालिनी - मासीन्मम विदितमिदम्‌-यत्सा प्रयाता गयाम्‌। किन्तु नैतत्‌, इतः 
प्रयाताया एव समभूदसुखं तस्याः। सेयं षोडशानां सप्तदशानां वा दिनानां कथा। 

स्वामिना प्रोक्तम्‌- ^“ तर्हिं न पुनर्युज्यते विलम्बः। करोम्यहं शकटिसज्जीकरणस्य 
प्रबन्धम्‌ ।'' 


(६) 

दास्याः क्रोडे बालकं समर्प्य मृणालिनी उपरितलमारुहत्‌। भृत्यो नरेन्द्रनाथाय 
वसुकुमार्या निवासकक्षं निरदिशत्‌। 

सूर्यास्तमने आसीत्कियानपि विलम्बः। पश्चिमाभिमुखेन वातायनेन सन्ध्यारुणस्य 
भगवतो भास्करस्य शेषा रश्मयो गृह मध्यं प्रविश्य खेलन्ति स्म गृहसज्नोपकरणेषु । एकस्याः 
सुदृश्यायाः त्रिवलेः उपरि सयलरक्षितानि कतिपयपुस्तकानि, लेखनोपकरणम्‌, काचाच्छादितमेकं 
स्फुटचित्रं चासीत्‌। 

नरेन्द्रो वेत्रासनमध्यास्य, धूमवर्तिकामोष्टाभ्यां निष्पीडयन्‌ मुक्तवातायनपथे 
सच्चारयामास विधुरां दृष्टिम्‌। बहि: राजपथम्‌, तत्पार्े बसति बाह्यं प्रान्तरम्‌ दूरस्थां वृक्षश्रेणिं 
घननीलमाकाशं च मुहूर्तमध्येऽभिवीक्ष्य पुनर्गुहमध्ये परावर्तत दृष्टिः। 

अन्यमना नरेनद्रः काचाच्छादितमिदं चित्रमुत्थाप्य समपश्यत्‌। समयप्रभावेण चित्रमेतत्‌ 
समभूत्किच्चित्‌ म्लानम्‌। न तथा स्पष्टमवभासते स्म । उत्तरीयेणावमृज्योपनेत्रं रेन्द्रनाथस्तीक्ष्णया 
दृष्ट्या सम्यगालोकयामास। 

सहसा स्वभावगम्भीरस्य तन्मुखस्यो परि मेघावरणमिव समभवत्‌। शनैः 
शनैश्चित्रमेतत्परित्यज्य वातायनाभिमुखमागच्छत्‌। वातायनागतः सान्ध्यसमीरणः स्वेदाप्लुतमेतस्य 

तप्तं ललाटं मन्दमन्दमस्पृशत्‌। बहु कालावस्थितस्यास्य यदा छिन्नमभवच्वेतस्तदा नरेन्द्रः शनैः 
शनैरवेत्रासने एकस्मिनरुपाविशत्‌। पुस्तकमेकमुद्घाट्य विषण्ण मनो विनोदयितुं चेष्टामकरोत्‌। 

पुस्तकस्य प्रथमयपृष्ठे लिखितमासीदेकं नाम । अक्षराणां मसी कालक्रमेण समजायत 
विवर्णा । पुस्तकमिदः त्रिवलेरुपरि सोद्ेगं प्रक्षिप्य शरविद्धः कुरङ्ग इव स हि ससम्भ्रममुदप्लवत्‌। 
स खल्वद्य कुत्रागतः? प्रदीपालोकेऽपि मानुषः किं स्वप्रमवलोकयति? 

एतस्मिोव समये प्रकोष्टकस्यास्य द्वारमुद्घाटितमभवत्‌। मृणालिनी 
रुद्धनिःश्ासमवढदत्‌- "“ हंहो ! शीघ्रमुपरि आगम्यताम्‌! भगिनी न जाने कीदृशी सञ्जाता ।'! 

द्वारपालं चिकित्सकमानेतुमादिश्य नरेन्द्रनाथस्तत्क्षणात्पल्या सह उपरिखण्डे जगाम । 
गृहस्य सकलान्यपि वातायनान्यासन्नवरुद्धानि । त्रिवलेरुपरि प्रज्वलति स्मैकः प्रदीपः । मृणालिनी 
वसुकुमार्या निकटे गत्वा भयनिरुद्धकण्ठमवदत्‌- “ अये ! एतत्किम्‌। निःश्ासप्रश्ासा आरब्धाः 
शीघ्रमेहि निकरे ।'' 

नरेन्द्रः कियत्कालावधि चिकित्साशास्त्रस्याप्यालोचनमकरोत्‌। दृष्टैव बोद्धुमपारयत्‌ 
यद्‌-रोगिणः सञ्जाता मूर्च्छा । पलीमाश्चासस्य प्रावदत्‌-“* नास्ति भयम्‌? त्वं किञ्चिद्‌ 
दुग्धमुष्णीकृत्यानय । पश्याम्यतीव दौर्बल्यं जातम्‌।'" 

मृणालिनी द्रुतपदमगच्छत्‌। 

रोगिणीं सम्यक्‌ परीक्षितुमालोकशिखां किञ्चिदुत्तेजयामास नरेन्द्रः। तदनन्तरं च 
शनैः शनैः शय्याप्रान्ते आगत्यातिष्ठत्‌। 

उज्वला आलोकरश्मयो रोगिणः सर्वस्मिन्नपि देहे पतिता आसन्‌। विलुलितस्तस्याः 
केशपाशः अयलविक्षिप्तः। शोभनं वदनं च रोगस्य पाण्डुरच्छायया आसीन्मलिनम्‌। 
योवनसहचरस्य निस्तुल्यसौन्दर्यस्योपरि पीडायाः सर्वग्रासि एवंविधमाक्रमणमालोक्य निमेषमध्ये 
नरेन्द्रस्य चक्षुषी निर्निमेषे अभूताम्‌। तस्य मुखं सहसैव विवर्णमभवत्‌। एकेन प्रबलेनाघातेन 
तस्य समस्तान्यन्तरिन्द्रियाणि आलोडितान्यभूवन्‌ नरेन्द्रो द्वाभ्यामपि हस्ताभ्यामाच्छादयामास 


चक्षुषी । एकस्तं आर्तनःदस्तस्य वक्षसि भयद्करगर्जनमकरोत्सहसा। 

नवेन आलोकस्पर्शैन स्वभाववशेनैव या रोगिणश्चेतना शक्तिः पुनः प्रत्यावर्तते स्म। 
वसुकुमारी चक्षुरुन्मीलयामास। 

एकमपरिचितं युवकं एवंविधायामवस्थायामात्मनः शय्याप्रान्तेऽ वस्थितमालोक्य प्रथमं 
सा चकिताऽभवत्‌। परस्मिन्‌ क्षण एव सहसा प्रोवाच सा- ^“ ओः? ! त्वमसि, ' त्वमसि ।' 

समस्तं हदयमवमथ्य वेदनानिरुद्धः स हि स्वरः कम्पते स्मेव, क्रन्दति स्मेव। 

द्रे अति जानुनी अवनम्य नरेन्द्रो रोगिणः कृशतमं शीतलं च वामहस्तमतितप्तयोरात्मनः 
करयोर्निष्पीड्य, उन्मत्त इवावदत्‌- ^“ नलिनि? नलिनि।'' नास्ति ममापराधस्य मार्जनम्‌। 
त्वया सह यमहं नृशंसव्यवहारमकरवम्‌, समस्तसंसारस्य कापि शास्तिर्न तदुपयुक्ता 1 एतद्रदतो 
नरेन्द्रस्योच्छरसितेनावेगेन कण्ठरोधोऽभवत्‌ । क्षीणकण्ठमवदद्रसुकुमारी- ' भवान्‌ खल्वपराधी, 
एतां कथां कदाचिदप्यहं मनसि नाकरवम्‌।'' शनैः शनैर्वसुकुमारी नरेन्द्रस्य हस्तादात्मनो 
हस्तमपसारयामास। 

एतस्मिन्‌ समये मृणालिनी दुग्धपात्रमादाय शनैः शनैर्गहमध्ये प्राविशत्‌। 

नरेन्द्र उदतिष्ठत्‌ । उत्तेजितस्वरे पलीं सम्बोध्य प्रावोचत्‌ '* एहि ! मम जीवने मसीलिपत 
यं खलु निगूढमंश त्वत्तो गोपापितवानस्मि, तमद्य मुस्पष्टमवलोकय। शृणु मृणालिनि! एषा 
भवत्याः सपली !! मन्ये श्रुतं स्यात्‌ त्वया यदध्ययनदशायां मम ब्रह्मसमाजे 
किच्िदभिनिवेशोऽभवत्‌। तस्मिन्नेव समये पितृचरणानामविदितमेतां परिणीतवानस्मि। परम्‌, 
अतुलसम्पत्तर्लोभेन बन्धूनां परामर्शेन च दुर्बलं मम मनो विचलितमभवत्‌। सम्पत्तर्हारणभयात्‌ 
पितृचरणानामभिप्रायानुमारम्‌, एकस्याधर्मपल्न्या विनिमये पुनरन्यां धर्मपलीमुदवहम्‌। किन्तु 
मनसः शान्तिमाजीवनमहापरितवानस्मि। अत एव कक्षच्युताउ उल्केव विदेशे विदेशे परिभ्रमामि। 
न मेऽधुना क्षमापयितुं साहसं भवति । त्वमेतस्याश्चरणाववधृत्य, कुरुष्वाशीर्वादभिक्षाम्‌ ।'' 

तीव्रेण वेदनाभरेण मृणालिन्या हदयं विदीर्यते स्म । किन्तु साध्वी समस्तमपि हदयस्य 
बलमेकत्र कृत्वा, आघातमेतं सोटुं कथञ्चिदशकत्‌। अकम्पितपदं शय्याप्रान्ते नतजानुतिष्ठन्ती 
रुग्णायाश्चरणसुगं शिरसि कृत्वा प्रोवाच मृणालिनी- ^“ भगिनि! त्वमेकवारं माम्‌ 
मृत्युमुखाद्रक्षितवत्यसि । इदानीमवलम्बस्व माम्‌, क्षमस्व, कुरुष्वाशीर्वादम्‌।'! 

धाव्र्याः स्तिमितयोौर्नयनयौः प्रान्ते अश्रुबिन्दवः प्रादुरभूवन्‌। 
वाष्परुद्धकण्ठमवददसुकुमारी- ““ अवश्यं क्षंस्यति सः। प्रतिदिनमहं तस्य निकटे एतामेव 
परार्थनामकार्षम्‌ । यूयं सुखिनो भवत्‌! भगिनि! देद्येकवारं बालकं ममोत्सद्धं ।'' 

मृणालिनी मुक्तकण्टमक्रन्दत्‌। 

कुसुमपुरस्य गङ्गातरद्गमुखरे शान्ते उपवनप्रान्ते मर्मरप्रस्तरमयः सन्दृश्यते एकः 
समाधिस्तम्भः। स हि घनीभूता ज्योत्स्रेव शुभ्रश्च सुन्दरश्च। एतस्य शीर्षदेशे स्वर्णोज्वल 
ओंकारो मुकुटमिव शोभते। समाधिलिपेः शिखरदेशे शरविद्धहदयस्यैकस्य कपोतस्य चित्रम्‌। 
तन्निम्रभागे च कमलकुमुदमाल्याना वेष्टनमध्ये लिखितमस्त्येतत्‌- 

अधिजीवनकाललालिता इह गूढास्ति ` वियोगिनी ' लता। 

पथिकाः! क्षणमात्रमास्थिताः! स्मृतिजन्याश्रुजलैर्निंषिच्यताम्‌। । 

वसन्तस्य पूर्णिंमारजनौ ज्योत्खावभासेन्‌ यदा समस्तमपि दिङ्मण्डलं 
जायतेऽ वभासितम्‌, कुसुमसौरभेण परितृप्त इव यदा वहति समीरणः, एवमुदारानवद्यया 
मद्गलमधुरया महिमश्रिया सकलमपि चराचरं परिपूर्णं भवति, तस्मिन्‌ समये प्रतिवत्सरं 
त्रयस्तीर्थयात्रिणः समाधिस्तम्भस्यास्य पादमूले सम्भवन्ति भक्तिभरेणावनताः। अश्रुशिशिरसिक्तेन 
पुष्पभारेण पदामुकुटेन च सज्ितः समधिस्तम्भश्च शशधरस्य किरणैः प्रकाममुद्धासतेऽद्यापि। 

एते के वा त्रयो पात्रिण इति यैर्नाद्यापि बुद्धं तेभ्य उपन्यासपाठकेभ्योः प्रणामान्निवेदयन्तः 
प्रार्थयामहे गमनानुमतिम्‌। 

प्राकृतशोभानिरीक्षणार्थं देशाटनाय निर्गतस्य चारुचन्द्रस्य व्यत्यगुः कतिपयसप्ताहाः। 
अद्य गोदावर्यास्तटे, श्वः शालवने, परश्चः पर्वतोपत्यकायामिति सोत्साहं भ्रमतोऽस्य व्यत्येति 
रसमयः समयः। नैतेन सह भूयान्‌ परिकरः । केवलमद्धङ्किनी रुचिरा रुचिरामणीयकं वहन्ती 
साहचर्यमस्याऽऽदधाति। 

सञ्चातविवाहयोरनयोर्व्यतीतानि पञ्च वर्षाणि । समयान्तरालेऽस्मिन्‌ प्रत्यहमुपचीयमानः 
प्रेमबन्धो निर्भरनिबिडतां भेजे। पाठकमहाभागानां परिज्ञानाय तदिदमपि निवेदनमावश्यकं 
मन्ये यदयं प्रणयो दम्पत्योः स्वतन्त्रुचिनिरूढो न यौवनाऽऽवेगमयः। प्रत्युत कैशोर्ये 
मातापितृभ्यां वंश-वयो-विज्ञान-वित्त- वपुः सौष्ठवादिरनिरीक्षणोत्तरं कृतसम्बन्धयोरनयोर्मिथः 
प्रतीक्षोत्कण्ठादिभिः प्रतिदिनं प्रवर्धमानः सहजः स्वाभाविकश्च । 

चारुचन्द्रस्य वयः पञ्चविंशतिवत्सराः। शरीरेण सुदृढो गौरः सुन्दरश्च। रुचिरा 
चोनविंशतिवार्षिकी मांसलकोमलाद्गी लावण्यमयी प्रकृतिरुचिरा च । चारुचन्द्रो जात्या ब्राह्मणः 
प्राच्यपाश्चात्योभयशिक्षानिष्णातः। आरम्भत एवास्य चित्रकर्मणि नैसर्गिको रुचिरासीत्‌। अत 
एव विद्यया सह चित्रविद्यायामपि सोऽयं क्रमशः पाटवं प्राप। यथैव सोऽयं विद्यालयशिक्षां 
समापयामास तथेव हदयाभिरुचिते चित्रकर्मणि विशिष्य मनोयोगं ददौ । सम्प्रति तु चारुचन्द्रो 

रुचिरश्चित्रकरः। दूरदूरदेशेष्वस्य चित्राणि मार्मिकाणामादरभाजनानि। 


नियतिनियमानुसारं साम्प्रतं चारुचन्द्र एव गृहस्याधिकारी। 

आसीद्‌ गृहे पारम्परिकी भूयसी सम्पत्तिः स्वीपार्जिंतेन धनेनापि 
नाऽऽसीत्काचिल्यूनता। अत एवैकेन मरुत्तर ' यानेन प्राकृतिकसौन्दयनिरीक्षणार्थं सपन्ीको 
बहिर्निर्ययो । पुण्यपत्तनाञ्चलमुपयातस्यास्य पञ्चमो दिवसः। सोऽयं प्रान्तः प्राकृतसौन्दर्यर्थ 
सुप्रसिद्ध :। अत एव परितः पलीग्रामेषु प्रकृतिचित्रणं प्रक्षमाणस्यास्य प्रययुः पञ्च दिवसाः। 
एषु दिनेषु सप्रमोदं भ्रमतोऽस्य यत्रैव दिनसमापिरभूत्त्रैव किञ्चिदावासोचितं स्थानं प्रक्ष्य 
सोऽयं रात्रिं विशश्राम। पुनः प्रातः कृतावश्यककृत्यः सपन्नीकोऽसौ मरुत्तरशकटिमारुह्य 
पुनरग्रे प्रचचाल । 

यातायातोचितं मार्गमतिक्रम्य इमौ दम्पती अद्य सुदूरं वनाञ्चलमुपयातौ स्तः। 
सन्ध्याकालस्याऽव्यवहितपरमेव चैकस्मिन्नति क्षुद्रे वनग्रामे इमावाश्रयं जगृहतुः। नासीत्तस्मिन्‌ 
ग्रामे ईदृशः कश्चिद्‌ गृहस्थो यस्य प्रश्रये निवास उपकल्प्येत । परतस्तु ग्रामीणानां निर्देशानुसारं 
ग्राममात्राय पण्यानि प्रददतो वणिज एकस्य गृहसम्मुखमुपययतुः। वणिङ्महोदयः प्रशस्तां 
मरुत्तरशकटिम्‌, उत्तमां वेषभूषाम्‌, तदुपरि च रजतपूर्णां धननीवीं दृष्टा साध्यातीतया चेष्टया 
दम्पत्योराहारस्य रात्रिनिवासस्य च सुप्रबन्धं चकार । स्वकोयं शयनगृहं प्रशस्तया गृहसज्जया 
प्रसाध्य तदर्थमुपकल्पयामास। 

रात्रेः प्रभातमभूत्‌। प्रत्यूषे नवदम्पती ग्राम्यगृहस्य वातायने उपविश्य प्राकृतशोभां 
निरीक्षमाणावास्ताम्‌। दशदिगन्तराण्युज्ज्वलीकृत्य निर्मलनीले नभसि भासमानो भगवान्‌ 
भुवनभास्करो ग्रामनिकटवर्तिनो गिरेरुपरि स्वर्णशलाकानुकारिणः किरणान्‌ विस्तारयामास। 
गिरिगात्रतो निर्डरतां निर्खराणां विमलवारिणि प्रतिफलन्तो नवीनाऽरुणकिरणाः । का्चिदद्धुतामेव 
सुषमां परितः प्रसारयामासुः। प्रभातसमीरः पार्वतपुष्परेणून्‌ निर्रशीकरांश्ोपादाय 
दम्पत्योरुपायनमिव कल्पयामास । ग्रामस्याऽपरपार्् एवाऽऽसीन्नदी । क्द्रक्षद्रास्तरणीरादाय 
मत्स्याजीवाः स्वकार्यार्थमग्रसरा बभूवुः। महीरुहमूर्धसु मधुरं नदन्तो विहङ्गमाः प्राभातिकीं 
भगवदाराधनगीतिमिव जगुः। 

तामेतां प्राकृतशोभां परिलङ्खयानाऽभूदग्रे गन्तुं योरपि मनः । प्रातर्भोजनं परिसमाप्य 
दम्पती शेलमेकमारुरुहतुः। किञ्चित्कालपूर्वं येषां पर्वतकुसुमानां सौरभं प्रातः समीर उपददौ 
तानि पुष्पाणि लतां चेमामभिमुखमालोक्य रुचिरा परमं प्रियते स्म । उवाच सा प्राणेशम्‌ - 
““रात्रो यानि पत्राणि निष्पिष्याऽस्माकमातिथेयो वणिक्‌ लेद्याम्‌ (चटनी) निर्ममौ, मन्ये 
तान्येवैतानि ।'' चारुचन्द्रः पत्रमेकमाच्छिद्य मुखे ददौ- ' अहो आस्वादो निकृतेन ' । तदनुकरणेन 
रुचिराऽपि पत्रमेकं मुखे दत्तवती । एवं कौतुकक्रमेण दम्पती एतौ बहूनि पत्त्राणि प्रोरयामासतुः, 
तदास्वादं च जगृहतुः। विकसितैस्तत्पुष्पैरदघं प्रसाधयन्तौ प्रमुदितमानसावेतौ स्वावासं समा 
जग्मतुः। 

गृहमागत्यैव रुचिराया मुखं सहसरा विवर्णमभवत्‌। परक्षण एव सा स्थातुमपि 
नाऽशकत्‌। भूमौ पतेदिति लक्षणं दृष्टा चारुचन्दरस्तामवलम्ब्य आस्तरणे उपवेशयामास । किन्तु 
मुखे फेना ददृशिरे । हन्त हन्त विषवेगस्य सर्वाणि लक्षणान्यालोकयतश्चारुचन्द्रस्य शिरो जुघूर्णे । 
वेपमानगात्रः स गृहस्वामिनं वणिजमुच्ैः स्वरेणाहूय रुचिरायाः सविधे तस्थौ । किन्तु परक्षण 
एव तस्यापि चेतना लुप्यमानप्रायाऽभवत्‌। विवशगात्रः सोऽपि रुचिरायाः पार््चं एव विवशः 
पपात। 

गृहमागतेन गृहस्वामिना दृष्टं यद्‌ द्वावपि आस्तरणे पतितौ स्तः। द्वयोरपि 
अतिस्वल्पाऽस्ति चेतना । उभयोरेकैव पीडा, एकमेव च लक्षणम्‌, शोकभयाभिभूतो वणिग्‌ 
वराको न किमपि निश्चेतुं प्राभवत्‌ । प्रथमं तु स ग्राम्यः, तदुपरि निरक्षरः। ततोऽपि गृहागतयोः 
सहसैव युगपत्‌ सेयं दशा, इति विचारयतस्तस्य शरीरे कम्पोऽभवत्‌। हन्त इदानीं क उपायः? 
हटात्‌ तस्य मनसि बभूव यदेतद्ग्रामनायकस्य प्रबन्धको मनीषी (मुंशी ) मन्ये किञ्चित्कर्तुं 
पारयेत्‌। 

सौभाग्यवशतो विदुलः (प्रबन्धकः) स्वावास एवासीत्‌। संवादमिमं श्रुत्वैव स 
पलायमानः समाजगाम । दृष्टम्‌, गृहे ' कोल ' लतायाः पुष्पाणि सर्वतो विकीर्णानि गन्धश्च तेषां 
सर्वतो गृहे व्याप्तः। स आगत्यैव सर्वाण्येतानि राशिकृत्य वातायनाद्बहिर्निचिक्षेप इद्धितेन च 
वणिजे सूचयामास यदुभयोरेव समयः सन्निहितः। 

निमीलिताक्षो विद्रुलः प्रतिकारं विचारयामास यत्किञ्चिदौषधं शीघ्रमेव चेत्क्रियेत 
भवेत्कदाचिदेतयोः प्राणरक्षा। सहसा धावमानः स वणिक्पल्याः सविधे प्राप, दुग्धं च 
प्रार्थयामास। किन्तु सञ्जातोऽयं मध्याह्नः। अस्मिन्‌ समये एक 'गिलाश' तोऽधिकं दुग्धं 
नासीद्‌ गृहे । हन्त विदुलस्य सञ्चातो महान्‌ विषादः। यद्यस्योपरि पूर्णमात्रया दुग्धं दीयेत तर्हि 
विषस्य प्रतीकारो भवेत्‌। किन्तु अतिलघीयानयं वनग्रामः। नास्मिन्‌ समये दुग्धप्रा्राशा। 
अतित्वरितं परित आहिण्डमानोऽपि एक~ 'गिलाश ' तोऽधिकं दुग्धं नाधिजगाम । एतावन्मात्रेण 
तावदेकजनस्य प्राणरक्षा भवेत्‌। इयानेव ईश्वरस्याऽनुग्रह : । 

हरिणीप्लुतैः पलायमानः स गृहं प्राप, किन्तु परक्षण एव तस्य विचारोऽ भवद्‌ यद्‌ 
द्रयोर्मध्ये कस्मै इदं दास्यामि? कस्य च प्राणान्‌ रक्षिष्यामि? एकतरनिश्चयं कर्तुमपारयन्‌ स 
शयनीयस्य सविधे समागत्य कर्णे अत्युच्चस्वरेणाऽ वादीत्‌- ' विषप्रतीकारार्थमेतावदेव दुग्धं 
प्राप्तवानस्मि एतस्मिन्‌ द्विधा विभक्ते कस्यापि प्राणरक्षा न भवेत्‌। साम्प्रतं त्वेकस्य प्राणरक्चाऽवश्यं 
भवेत्‌ । अतएव एकतर एतत्पिबतु। अहमितस्ततोऽन्यदपि दुग्धमन्वेषयिष्ये, यदि 
क दाचिहठभेय।'' इत्युक्त्वा उत्थापनादिनाऽनयौः किञ्चिच्चेतनां सम्पाद्य 
ग्रामप्रबन्धकस्त्वरिततरमिस्ततो दुग्धान्वेषणार्थं बहिर्निर्जगाम, गृहस्वामी वणिगपि तत्साहाय्याय- 
तत्परोऽभवत्‌। गृहे दम्पती विहाय नासीत्कश्चिदन्यः। 

चारुचन्द्रः अतिकष्टेन पयः पात्रं धृत्वाऽवदत्‌- रुचिरे ! अतिशीघ्रमेतत्पिव |! 

रुचिरा मूत्युयन्त्रणया कातरतमा । तस्याः स्वर्णोपमे देहे प्रवर्तमानासीत्‌। अतिकष्टेन 


शीर्णशीर्णिरक्षररबोचत्स्वामिन्‌ पिब ।' 


चारुचन्द्रोऽस्मिन्‌ वारे अतिकष्टेन किच्चिदुत्थायाऽ भाषत-' अहं प्रार्थये, त्वं पिब। 
नाहं पास्यामि । त्वदपेक्षया अहं दूढः। वणिजः प्रत्यावर्तनपर्यन्तं जीवितुं पारयेयम्‌। त्वं 
पिब'। 

प्रियविपत्त्या व्याकुला रुचिरा शनैः शनैरतिकष्टेन प्रियतमस्य हस्तं धृत्वा 
सानुनयमवादीत्‌- ' मा मा, प्रियतमहं सत्यं वदामि, मम शक्तिः पुनः परावृत्ता अहं चिरं स्थातुं 
शक्रुयाम्‌ । कृपया त्वमेव पिब ।' 

अस्मिन्‌ वारे प्रणयातुर्येण रुदन्निव चारुचन्द्रोवोचत्‌- ' रूचिरे ! प्रियतमे! मां पातुं 
किमिति त्वं वदसि? त्वमेव पिब । प्रत्येकमुहूर्तः सम्प्रति मूल्यवान्‌ पिब पिब, अतिशीघ्र 
पिब ।' 

रुचिरापि चरणयो: प्रणमन्तीव अतिकातरकण्ठमवदत्‌- "प्राणप्रिय ! म्प्रार्थनां 
स्वीकुरु। मम जीवनापेक्षया तव जीवितमतिमहार्घम्‌। संसारे तव अनेकानि कार्याणि। मम 
जीवनं केवलं त्वद्ृष्टावेव मूल्यवत्‌। त्वज्नीवनं तु पृथिव्याः कृते मूल्यवत्‌ ।' 

चारुचनद्रश्चीत्कारं कृत्वा जगाद- ‹ हे भगवन्‌, रुचिरे रुचिरे ! किमित्यनर्थकं वाग्व्ययं 
करोषि । प्रत्येकमुहूर्तो मूल्यवानिति किं मुधा विस्मरसि? त्वमेव भावयितुं शक्ष्यसि यन्‌ 
मदायत्तरक्ां त्वां स्वहस्तेन विपाद्य नाहं जीवितुं शक्रुयाम्‌ ।! 

रुचिरापि सहै वाऽवादीत्‌- ** आर्यपुत्र! त्वमपि विचारयेः किञ्चिद्‌ यत्‌ 
अकिच्चित्करस्य क्षुद्रस्य मजनीवितस्य कृते किमहम्‌ अपरिमितमूल्यं त्वज्ञीवनं विपादयेयम्‌? 
इदमेव किं प्रेम्णः प्रतिदानम्‌?'! 

चारुचनद्रेणोक्तम्‌- "नैतत्‌। एतत्त्वया पातव्यमेव स्यात्‌ । त्वं किं न किञ्चिद्विचारयसि 
यत्तवेदं कष्टमालोक्य मे प्राणापगमतोऽप्यधिकं कष्टं भवति। रुचिरे! ...... प्रियतमे । 
ममैनमन्तिममनुरोधं रक्ष । शीघ्रमेतत्पयः पिब ।'' 

रुचिराऽवादीत्‌- ' प्राणनाथ ! त्वं किं हदये भावयसि यदहं त्वत्प्राणान्‌ विगमय्य 
निजजीवितं रक्षिष्यामीति। तव किं नेदं विदितं यत्त्वद्विरहिताया मे न केवलमयमेव लोकः 
प्रत्युत लोकान्तरमपि विषमयं भवेत्‌ ।' 

निराशश्चारुचन्द्रः शयनीये निःसहमपतत्‌। अवादीच्च- '“ सत्यम्‌, नाहमेतदभावयम्‌। 
त्वं यद्‌ वदसि तत्सत्यम्‌। एकस्याऽभावे अपरो न प्राणितुं पारयेत्‌। अस्तु, इदमेवेश्वरस्येच्छा, 
द्वावपि सहैव प्राणानुत्मरक्ष्यावः।'' 

रुचिराया अधरयोः स्मितरेखाऽदृश्यत सम्यक्‌ तर्हि, द्वावेव युगपह्लोकान्तरयात्रा 
करिष्यावः। प्रष्ठ । अस्मिन्‌ मृत्यावपि कियत्सुखम्‌। प्रियतम ! समीपमुपसर ! अन्यत्समीपम्‌, 
अन्यदपि किञ्चित्‌। अन्यत्‌ ...... अन्यत्‌ ......1 

पयः पात्रं तथेव पतितमतिष्ठत्‌ 


जले ज्वाला 279 
(३) 


वैद्यमेकं सह नीत्वा ग्रामप्रबन्धको विदुलो, गृहस्वामी च भवने परावर्तेताम्‌ । गृहं 
प्रविष्य दृष्टं यद्‌ द्रयोरपि शासप्रश्ासौ न प्रवर्तेते । वैद्येन परीक्षां कृत्वा निश्चितं यदधुनापि 
द्रयोजीवनप्रदीपो नैकान्तो निर्वाणोऽस्ति। 

समीपे दुग्धपूर्ण पात्रमालोक्य वैद्यो विदुलश्च विस्मयचकितौ परस्परस्य 
मुखमवालोकयताम्‌। एतदनन्तरं विषप्रतीकारपटोरवैद्यस्य कौशलेन भगवतश्चानुग्रहेण द्वावपि 
दम्पती पुनः प्राणानवापतुः। पक्रकेशो ग्रामवेद्यस्ततोऽप्यधिकपलितशिरा विद्रुलश्चेति द्वावेव 
मनसि निश्चितमकुरुताम्‌- ““ नैवं विधः पारस्परिकप्रणयः कुहचिद्‌ दृष्टः, नापि चैवं विधस्य 
प्रेम्णः सङ्कथाप्यस्मिन्‌ जीवने श्रुतेति । 


जले ज्वाला (ऊजली-जेठवा-प्रेमाख्यायिका ) 


८.९ ॥ 


विक्रमस्य द्वादशशतान्द्यां सौराषटप्रान्तस्य पोरबन्दरे (यस्य हि प्राचीनं नामधेयं 
सुदामापुरीति) ' जेठवा' जातीयो हारमणिर्महीपो' राज्यशासनमकरोत्‌। एतस्य राज्यकाले एकस्मिन्‌ 
वत्सरे घोरतमाऽनावृष्टिरभूत्‌ । सम्पूर्णः श्रावणः समस्तो भाद्रपदश्चापि शुष्को व्यत्यगात्‌। तस्मिन्‌ 
समये आसीजनताया विश्वासो यद्‌ धान्यस्य व्यापारिणो यतिभ्यो (-शेताम्बरजैनसाधुभ्यः) 
द्रव्योपहारस्य लोभं दत्तवा तेषां दवारा यन्त्रमन्त्रान्‌ प्रयोजयन्ति येन हि वृष्टेरवरोधो भवति । तेषां 
धान्यं चातिमहर्घं विक्रौयते। 

यदा हि देशे भीषणं दुर्भिक्षमभूत्तदा सर्वाऽपि जनता स्वीयं पशुधनमादाय दूर- 
दूरदेशे बहिः प्रतिष्ठत । यत्रैव पशूनां कृते तृणमवालोक्यत तत्रैव कुटीरं निर्माय जना न्यवसन्‌। 
अमरश्चारणोऽपि पशुसार्थमादाय जनानां समूहे सममिलत्‌। आसीत्सोऽप्यनावृष्टया नितरां 
व्याकुलः। अतएव पोरबन्दरं परित्यज्य * हालार प्रान्ते ' ( वर्तमानकाले द्वारकाप्रदेशः) प्रावसत्‌। 
तत्र हि प्रचुरपरिमाणे प्राऽवर्षत्पर्जन्यः। आसीत्पुष्कलं तृणम्‌, समभूत्प्रशस्यं शस्यम्‌। अतएव 
सुप्रस्नोऽसौ विपिने पर्णकुटीं निर्माय निर्भयं न्यवसत्‌। तस्य परिवारे पुत्रिकामेकामतिरिच्य 

नासीदन्यः क्चित्‌। आसीत्तस्या अष्टादश विंशतिर्वा वर्षाणि वयः। किन्तु साम्प्रतमप्यासीत्सा 
कुमारी । नाम तदीयमुज्वलेति। तस्याः पितुः सविधे नासीत्तावद्‌ वित्तं यावता यौतुकादि 
दत्त्वा केनचित्सह तस्याः परिणयं सम्पादयेत्‌। अमरो वने गत्वा निजान्पशूनचारयत्‌, उज्वला 
च कुर्यां निवसन्ती भोजनमपचत्‌। 

शनैः शनैः सैषा किंवदन्ती पूर्णेऽपि पुरबन्दरे प्राचरद्‌ यत्‌ एकेन यतिना एकस्य 
कृष्णमृगस्य शद्धे एकं यन्तरं विलिख्याऽस्ति निबद्धं, मृगश्चासौ जनदृष्टिगोपितः। अतएव हि 
बिन्दुमात्रमपि न वर्षति मघवा। नगरनिवासिनो राज्ञः समीपे गत्वा यतेरस्य दण्डनाय 
प्रार्थनामकुर्वन्‌। प्रोवाच पृथिवीपतिः- ' यावदहं कृष्णसारङ्ग निजनेत्राभ्यां न विलोकयेयं 
तावत्कथमिव दण्डयेयं यतिम्‌?!। जनताया अयं विश्वासः कस्मिञ्थिदंशे समभूत्सत्योऽपि। 
यतोद्यकेन यतिना मृगा कतिपये पालिता अभूवन्निजावासे । तेषु कृष्णः कुरङ्गो बहुभ्यो दिनेभ्यो 
जनटृष्टितो विलुपोऽभूत्‌। एतस्य मृगस्य निवासाद्‌ बहिभवि लोकानामाशङ्कायाः प्रधानमभूत्कारणं 
यत्‌- यत्र यत्र हरिणोऽसौ श्राम्यति तत्र तत्रैव वृष््निरुध्यते। एकस्मिकन्दने कुरद्खोऽसौ 
यदृच्छया भ्राम्यन्नगरस्योपकण्ठं प्राप्नोत्‌ । जनास्त्वरितमसूचयन्महीपतिम्‌। राजा निजमश्चमधिष्ठाय 
सारद्गमन्वसरत्‌। दृष्टं नरपालेन यत्कुरङ्गस्य शृद्े पत्रमेकमस्ति निबद्धम्‌। अतएव निजां 
प्रजामनावृष्टिमुखान्मोचयिष्यन्नरपतिः साद्गमिमं निहन्तुमैच्छत्‌। स हि सुशिक्षितस्य निजतुरगस्य 
वल्गामाकर्षत्‌। अधावद्रायुवेगेन तुरङ्गः किन्तु कुरङ्गस्तस्याप्यग्रतो द्विगुणवेगेनोदचलत्‌। 


(२) 


व्यतिगतः सम्पूर्णोऽपि दिवसः। सम्प्रति भगवान्‌ वासरमणिरस्ताचलाभिमुखोऽभवत्‌। 
मृगोऽपि परिश्रान्तः स्थानेऽस्मिन्‌ निषीदति स्म किञ्चित्‌। आश्वस्तो नरपतिस्तस्मन्नेवावऽसरे 
शरासनाद्‌ बाणममुच्चत्‌। मृगोऽप्यमुच्चत्प्राणान्‌। मृगसमीपगतो राजा शद्कात्पत्रमिदमगृहणात्‌। 
पाषाणतो वहिमुत्पाद्य पत्रमिदं तत्कालमधाक्षीत्‌। 

यथेव महीपालेन यन्त्रमिदं पावकसात्कृतं तथैव वारिधरा व्योमनि विपुलतया व्याप्रुवन्‌। 
प्रारभ्यत घन-घोरा वृष्टिः । महीपतिस्तुरगं निजराजधान्यभिमुखमधावयत्‌। किन्तु मूसलधारावर्षा 
वर्षति वारिधरे नगरे समवातिस्तुरभूदतिकठिना । समभूत्‌ कज्लकृष्णा रजनी । मार्गमपरिचिन्वन्‌ 
पर्यभ्राम्यदितस्ततो नरपतिः। सूचीभेद्योऽस्मिन्नन्धकारे नाऽपश्यन्नरपालो मार्ग वा तुरगं वा। 
वृष्टिरपि या किलैतावन्तं समयं बलादवरुद्धाभूत्‌, सम्प्रति भयङ्कररूपेण प्रापतत्‌। विद्युतां 
वज्ञध्वनिः, वारिदानां घोरगर्जना, पर्जन्यस्य मुशलधारावर्षा, समस्तैरेभिर्व्याकुलीकृतो नरपतिः 
समग्रदिन- परिश्रमेण तुरगस्थित एव मूरच्छितोऽभवत्‌। किन्तु सुशिक्षित जात्यश्च तुरगोत्तमो 
मूच््छितं स्वामिनं वहन्नतिसतर्कतया मार्गमुदलङ्कयत्‌। राजा कदाचिन्मूर्च्छामगमत्‌ 
कदाचिच्वेतनाम्‌। विद्युतः प्रकाशे दृष्टं तुरद्धेण यत्सम्मुखे एका कुटी वर्तते। स हि तस्या 
एवाभिमुखमासाद्य कातरहेषामकरोत्‌। कुटीरेऽस्मन्नमरस्तत्पत्री च निजाद्घानि सद्धोच्य द्वावपि 

खटर्वाकोणे निपतितावास्तां तस्मित्रेव समये घोटकस्य हेषारवस्तयो: कर्णे न्यपतत्‌। अमरो 
व्यचारयन्मानसे यत्‌- प्रबलवर्षाभिर्व्यकुलः पथिकः कर्चिदाश्रयाय द्वारि तिष्ठति। अतः 
खट्वास्थित एव सोऽशब्दायत- ' द्वारे यस्तिष्ठति । स हि तृणाऽऽवरणमपसार्य निःशङ्कमुपयातु 
गृहमध्यम्‌। किन्तु न किच्चिदुत्तरमलभत्‌, घोटक स्तु पूर्ववत्पुनहेषत्‌। इदानीं विवशः सन्नमरो 
गृहाद्रहिरागच्छत्‌। विद्युत्प्रकाशै समधिकसमवधानेन व्यालौकयत्सः - 
अचे तनाऽवस्थायामेतस्याऽतिथिस्तुरपृष्टे तिष्ठति। साम्प्रतमयं तुरग एव एतावत्पर्यतं 
निजसादिनमानीतवान्‌। 

अमरस्तुरगपृष्ठादवतार्य हारमणिं निजपृष्ठे समवहत्‌ । कुटीरे चानीय 
खटर्‌्वायामशाययत्‌। 


(२) 


पुनर्गृहाभ्यन्तरे प्रविष्य पाषाणादग्निसमुत्पादनस्य चेष्टामकरोदमरः। किन्तु सूत्रपुञ्चस्य 
(* तोडा") आरद्रतया नाऽभूत्सफलः। विवशः स शुष्कमास्तरणं, शुष्कवस्त्राणि च कुटीरेऽन्वैषयत्‌ 
येन हि तानि अतिथेरचेतने शीते च शरीरे वेष्टयेत्‌। किन्तु कुटीरे जलप्रसवणात्सर्वाण्यपि 
वस्त्राण्यभूवन्नारद्राणि । इदं विलोक्य मूरच््छितस्याऽतिथेर्मरणाऽऽशङ्कया नितरामकम्पिष्टाऽमरः। 
अन्ते स हि निजस्य वस्त्राणि शरीरादुन्मुमोच । आगन्तुकस्य पार्श् च शयित्वा निजशरीरस्योष्णतां 
तच्छरीरे सङ्क्रामयितुमेच्छत्‌। किन्तु वृद्धस्य गात्रे तावती क्तोष्णता यया स निश्चष्टमतिथिं 
सचेष्टं निष्पादेयत्‌। इदानीं पुत्रीमाहूय समादिक्षत्‌- ^“ वत्से, कुटीरे नाऽस्मिन्समये विर्न च 
दीपक एव । वस्त्राणि च सर्वाण्यार्द्राणि। अचेतनाऽवस्थायां च कुटीरे ममाऽतिथिः समायातः। 
यदि वयं तस्य सचेष्टतां सम्पादयितुं न पारयेम, शीतस्य बाहुल्याद्‌ यदि प्राणानसौ जह्यात्र्हि 
वयं पापभाजो भवेम। 

सम्प्रत्ययमेवोपायः के वलमवशिष्यते। यत्त्वमसि युवतिः स्त्री। तव वपुषि 
प्रकाममुष्णता। त्वं निजवस्त्राण्यवतार्य, निजबाहुपाशे परिवेष्टय, स्वीयामुष्णतां सञ्चारयेः। 
येन त्वदात्रस्योष्णता एतच्छरीरे सङ््‌क्रामेत्‌, अयं चोपलभेत चेतनाम्‌ ' 

उज्वला नितरामधोमुखी मूकभावेन पितुरादेशम्‌ अश्रौषीत्सर्वम्‌। व्यरमत्तस्या 
वाक्शक्तिः। मुखात्तस्याः स्वीकारो वा नकारो वा नकिञ्चिन्निरगात्‌ । किन्तु यदा भूयान्‌ समयो 
व्यतिगतः, न किच्चिदुत्तरमुपलब्धं तदां पुनरयमभाषत- ^“ पुत्रि ! हे हदयभावमहमवगच्छामि । 
तव नारीधर्मस्त्वामेतदर्थं नाऽऽनज्ञापयति। परमहमप्यात्मनो धर्म सम्यगवधारयामि। त्वं तु 
साम्प्रतमपरिणीता । स्वपुरुषस्य परपुरुषस्य वा त्वत्सम्मुखे प्रश्र एव नोपतिष्ठति । "यस्मै अहं 
दद्यां स एव ते पतिर्भवेत्‌।' एतदवधार्य ममैतामाज्ञां पालये, आतिथेर्जीवनरक्षां च कुर्याः ।'' 

इममादेशं प्रदाय तत्कालमगादमरः कुटीराद्रहिः। 

पितुर्गमनान्तरं कञ्चित्कालं यावत्किङ्कर्तव्यविमूढापितुरादेशोपरि मर्मविचारम- 

करोदुज्वला। अन्ते सा निजं कर्तव्यमकरोन्निश्चतम्‌। अतिथेः खट्वां परितः सप्तवारान्‌ सा 
प्रदक्षिणामकरोत्‌। मनसि निजपूज्यां जगदम्बां ध्यात्वा प्रार्थनामकरोत- “भगवति | 
कौमार्यावस्थायां केनचित्सह शय्यामधिरोढुं नास्ति मेऽधिकारः। तथापि पितुराज्लया 
सम्पादयाम्येतत्‌। अयमतिथिः कामं कस्या अपि जातेभवेत्‌, पितुराज्ञाऽनुसारमहमेनं निजपतित्वेन 
वृणोमि । साम्प्रतमहमस्याद्धद्धिनी भूत्वा मृत्युमुखे पतितस्याऽतिथेः सहशय्यामधिरोहानि। 
रक्ष मे सौभाग्यम्‌, मदगात्रस्योष्णतया निश्ेष्टस्याऽस्य शरीरे सञ्चारयेरुष्णताम्‌। 

साम्प्रतं स्वयं समर्पिंताया उज्वलायाः सौभाग्यसिन्दूरं तस्या एव 
मूर्च्छितव्यक्तेजीवनोपर्यासीदवलम्बितम्‌। अतएव येनैव प्रकारेण तस्याः साध्यमभूत्तेनैव प्रकारेण 
उष्णतामानेतुं सा प्राणपणेनाऽचेष्षट । 

प्रातःकालिकः सुखदः पवनः सम्पूर्णमपि रजनीं निरन्तरं 
जागरुकामुज्वलामिमामशाययत्‌। इतश्चोष्णतासञ्चारादतिथेरपि संज्ञा पुनः परावर्तिष्ट । स 
ह्यात्मानमेकस्मिन्‌ तृणकु टीरे परमसुन्दर्यां युवत्या दृढ बाहु पाशे बद्धं व्यलोकयत्‌ 
नासीत्तस्याऽश्चर्यस्य परिसीमा। 


(४) 


वृष्टिरासीदवरुद्धा। भगवतोंऽशुमालिनो निर्मलः प्रकाशः प्रासरत्कुटीरेऽप्येतस्मिन्‌ । 
अतिधिर्युवतेर्बाहु पाशादात्मानमवमोचयितुं यथैव चेष्टामकरोत्तथेव सेयमुज्वलापि जागर्ति स्म। 
सा सहसैव समुत्थाय वस्त्राणि परिदधती सम्मुखमवातिष्ठत। अतिथिरपि जीर्णाऽऽस्तरणेन 
निजशरीरमाच्छाद्य परिचयमेतस्या जिज्ञासते स्म । रात्रेः सम्पूर्णामपि घटनामानुदपूर्व्येण वर्णयित्वा 
न्यवेदयत्साम्प्रतमुज्वला- “इतः प्रभृति भवान्‌ मे भर्ता । अत्रैव मत्पित्रा सह गृहमिदमधिष्ठाय 
मामद्धद्धिनीरूपेणाऽद्धीकुरु ।' 

अतिधिरुज्वलायाः प्रार्थनामिमां निभृतमाकर्ण्य न किच्चिदुत्तरमदात्‌। अभूत्सजोऽसौ 
प्रस्थातुम्‌। इदानीमतिथिं यात्रायै सन्नद्धमवलोक्य प्रोक्तवानमरः "“ यस्यामवस्थायां ममाऽसौ 
तनया भवतश्चेतनामानेतुं सर्वतः साहाय्यमकरोत्तामवस्थां संस्मरन्नपि भवान्‌ किमस्मानित्थं 
विहाय गन्तुमुचितं प्रतर्कयेत्‌? किं मानवधर्मस्तदिदमेवाऽऽन्ञापयति?'' 

परमतिथिर्नाऽस्याऽपि किञ्चदुत्तरं ददौ तुरगोपरि स्थापयामास स ह्यासनम्‌। 
उज्वलामाश्चास्य तुरद्गमध्यारुरोह सोऽयम्‌। गमनस्याऽऽज्ञां याचमानः, प्राबोचदमरं नरपालः 
" अहमस्मि पोरबन्दरस्य शासको हारमणिर्जेठवा। भवतो जामातृभावेन ममात्र निवासः सर्वथा 
असम्भवः। सम्प्रति भवान्‌ मामाज्ञापयतु राज्ये गन्तुम्‌। अहं भवतस्तनयां पोरबन्दर सादरं 
सप्रतिष्ठं चाह्येयम्‌। 

उज्वला प्रातः कालात्सायम्पर्यन्तं प्रत्यहं निजाङ्गुलेः पर्वसु दिनानि गणयामास । 
प्रतीक्षमाणायास्तस्या व्यत्यगुः पञ्चदशदिवसाः। परं पोरबन्दरान्न कोऽपि नरः समगात्‌। व्याकुला 

तावदुज्वला हदये समुत्पन्नं प्रणयपातित्रत्याङ्कुरं गलदश्रुधारया निषिञ्चन्ती न्यषीदत्‌। 
उज्वलाया मानसिकदुःखमनुमाय, अमरो राज्ञा सह सदन्तु गृहात्प्रास्थित । पोरबन्दरं 
प्राप्य राजदर्शनस्येच्छां प्राकाशयदसौ, किन्तु न सा सफलाऽभवत्‌। द्वित्राणि दिनानि इतस्ततो 
बभ्राम्‌, प्रयतं चकार, फलं न दष्टा पुनर्गुहमाजगाम । सर्वमिदमवधार्य सती सा विचलिताऽभवत्‌। 
पितरं सहाऽऽदाय स्वयमुज्वला पोरबन्दरं प्राप। राजद्वार प्राप्य राज्ञो दर्शनं लब्धुं सा प्रार्थनां 
प्रेषयामास । किन्तु किमप्युत्तरमलब्ध्वा, अनशनतव्रतं स्वीकुर्वती सती सा तत्रैव स्थितवती । 
अस्मिन्नन्तराले भूपतिर्निजनिवासात्पदमपि बहिर्न निदधौ । 
भूपतेरुपेक्षापूर्णमिमं व्यवहारमवधार्य तस्या हदयं विदीर्णमभूत्‌। करुणं विलपन्ती 
सा सदैन्यं न्यषीदत्‌। तस्या हदयतन््री शोकाऽवेगाज्डाङ्ुर्वती करुणमक्रन्दत्‌ । निस्सरत्तस्या 
मुखात्‌ 
““निजयूथाद्वि भ्रर्य व्यथते हरिणमनोऽप्यहो । 
प्रियविरहं निर्विश्य जीतति कथमिव मानुषः । 1 ' 
पर्यन्ते विरहविहलाया उज्वलायाः प्रगाढं प्रणयबन्धं निर्धार्य द्रवति स्म हदयं 
जेठवानरपतेः। स हि तामाह्यति निजसमीपे । त्रीणि दिनान्यखण्डमुपोषिता निजपरिगृहीताद्‌ 
व्रतात्सुभृशमविचला सेयमुज्वला यदा हि राजनिकटमवाप्रोति तदा शुष्यन्त्यपि तस्या आशालता 
लहलहायिताऽसहसा। 
तस्याः हदये समभवत्सोऽविश्चासो यत्सा निजं प्रियतमं सर्वदार्थ 
समधिगतवती हदयतन्त्री तस्याः सुमधुरं इङ्कृतवती- 
तपने तपति सुतीक्ष्णमारोहति शिखरं गिरेः। 
विहललवपुषाऽभीक्ष्णमुपलब्धा छाया घना ।। 
किन्तु द्योः समागमे मिथः संलापो यदा प्रारभ्यते तदा *जेठवा' नरेन््रस्तामे- 
तामुज्वलां ' भगिनी ' इति सम्बोधयति, प्रबोधयति, चासो, ““ प्रियभगिनि, योर्विभिन्नजात्योर्मध्ये 
आवयोर्जन्माभवत्तयोर्नियमानुसारमावयोर्मिथः पतिपलीसम्बन्धो नाऽद्यावधि कदापि समभवत्‌- 
न चाप्यन्ते कदापि सम्भविष्यति। एतयोर्मध्ये भ्रातृभगिनी सम्बन्ध एव पुराऽप्यभूद्‌, युज्यते 
चापि। एवमस्थायामन्यविधा प्रत्याशा कथमिव कर्तु युज्यते त्वया? आम्‌, यदि त्वं वांेस्तर्हि 
सम्भ्रान्तकुलोत्पन्नेन केनचिदुच्चारणयुवकेन ते विवाहमहं सम्पादयेयम्‌। त्वत्कृतस्योपकारस्य 
परिवर्ते तु ममैतदर्थ राज्यम्‌, अर्धं च मे प्रासादमहं समर्पयेयं तुभ्यम्‌। किन्तु नेयमाशा कदापि 
स्थापनीया यदावयोर्मिथो दाम्पत्यसम्बन्धो भवेदिति ।'" 
हन्त! भित्रहदञ्चला द्युज्वला किं वा साम्प्रतमुत्तरं दद्यात्‌? निःसरति तस्या मुखात्‌ 
जगति मिथुनमश्रावि सारसयोरथ चक्रयोः। 
नान्यद्‌ भुवने भावि, श्रान्ता भ्रान्ता भूरिशः।। 
परन्तुजेठवानृपतिर्नात्मनो निश्चय कथमपि परिवर्तयितुं सन्नद्ध :। स हि प्रबोधयति 
ताम्‌ - “* भगिनी भूत्वा त्वं मे प्रासादे निवसेर्निःशङ्कम्‌ अहम्‌ आजन्म ते भ्राता भूत्वा सुखं 


निवत्स्यामि।'' 


किन्तु तन्मयं तस्या हदयं श्रोतुमपि नेदं वाञ्छति । प्रखरवद्राष्पजला प्रावोचदुज्वला- 
यमूते क्षणो न याति तमृते जन्म कथं चलेत्‌? 
रुदतीं भवान्‌ जहाति किमु कृत्वा मां योगिनीम्‌? 

परिणामो यादृशो भवितुं युज्यते तादृश एव सम्मुखगतोऽ भूत्‌ । दैवदुर्बलाया आशालता 
नितान्तमम्लायत । प्रस्रवन्नयनजला ह्युजवला जेठवानरपतेः सम्मुखात्परावर्तत। आगमनसमये 
प्रोक्तं तया- ^“ प्रभो, दीनयाऽनया निजहृदयं भवते समर्पितम्‌ । मत्समीपे योऽपि विधिरासीत्तस्य 
स्वामी मया भवानेव निर्मितः। जानेऽहं भवान्‌ राजा, अक्षयसम्पत्तेः स्वामी । मम निर्धनायाः 
सम्पत्तिः श्रीमन्तं समाक्रष्टुमतितुच्छा । किन्तु त्रैलोक्यपतिं कृष्णं प्रीणयितुमासन्‌ सुदाग्र समीपे 
केवलं तण्डुला एव । निर्धनोऽसौ हीरकान्‌ मणीन्‌ वा कुतः समाहरेत्‌? अस्मिन्संसारे 
दीनदुःखिताया मे सम्प्रति न कोऽपि सहायकः। अहं गच्छामि, भवतो मूर्तिं हदयमन्दिरे 
संस्थाप्य भवत्सम्मुखात्‌ सर्वदार्थं व्रजामि । नाहं भवतो जातिप्रणये बाधिका भवितुमिच्छामि। 
भवद्‌-हदये जात्युपजातीनां यो हि निर्बन्धोऽस्ति स न तावदीश्वरनिर्मितः। अपि तु केवलं 
समाजकल्पितः सः। चेदयं सिद्धान्तः सत्यो मान्यते भवता यच्वारणजातौ जन्ममात्रेणेवाऽहं 
भवतः प्रेमभिक्षाया अनधिकारिणी भवांश्च मे प्रणयनिधिं चरणाभ्यामवमन्य दासीमात्रमपि मां 
निर्मातु सुस्पष्टं निषिध्यति, तर्हिं सूचयाम्यहम्‌- निराश्रयाया मम कृते !! 
सहजशीलताजलराशेरग्निरेबोदभवेत्‌ यस्मत्रहं सर्वदार्थमात्मनं समर्पयेयम्‌। समग्रः संसारो मे 
सत्यस्य परीक्षकः साक्षी व सम्भवेद्‌। यदि समुद्रे प्रवेशसमयेऽग्निदेवो मे शरीरमद्धीकुर्यात्‌, 
मां चेद्‌ भस्मसात्कुर्यात्र्हिं ततस्तृतीयदिने अर्थात्‌ मम मरणस्य तृतीययाह भवतः शरीरमपि 
विनैव वहं प्रज्वलेत्‌। मम भवतश्च समागमः परमपितुस्तस्य समक्षं परलोके सम्भवेत्‌।'' 

इदमुक्त्वा विहला सेयमुज्वला राजभवनाद्‌ बहिरभवत्‌। समुद्र आत्मानं समर्पयितुं 
सा तेनैव मार्गेण राजपथे प्रायासीत्‌ येन समायाताऽभूत्‌। नागरिकाणामपारः समुदायस्तस्याः 
समन्तादासीत्परिवृत्तः। राजभवने जायमानया घटनयाऽनया समग्रमपि नगरमुत्कर्णमासीत्‌। 
आबालवृद्ध सकलमपि नगरं सतीदर्शनार्थ निजनिजनिवासात्‌ प्राचलत्‌। 

कश्चिद्राज्ञो दुराग्रहमनिन्दततर्हिं कर्चिदुज्वलायाः हठमकुत्सयत्‌ गृहस्थमहिलाः एतस्याः 
साध्व्याश्चराजसा निजललाटमपावयन्‌। निजाङ्कुगोपितान्‌ हदयसर्वस्वान्‌ (शिशून्‌) 
तच्वरणयोर्निपात्याऽऽशीर्वादमगृहन्‌। एवं किल जनसमुद्रेण परिवृता उज्वला सेयं समुद्र 
प्राप। इतस्ततः कुतश्चिदपि दृष्टिमकषिपन्ती सेयं समुद्रे प्राविशत्‌। यथा-यथा च सेयं जले 
अग्राग्रतः प्रसरन्ती अभूत्तथा तथा जलमप्यस्यै मार्गमददात्‌। अनुमानतः सार्धशतपदानि 
यावत्सेयमेव परिस्थितिरभृत्‌। अर्थात्‌ इयं जले प्रविशन्ती प्रासरत्‌, जलं चास्यै मार्ग प्रदददिव 
तस्या अग्रे प्रावर्धत। अन्ते या घटनाऽदृश्यत सा किल मानवेतिहासे अभूतपूर्वा। 
सत्यत्रतादुज्वलायाः शरीरात्‌ सहसैव जाज्वल्यमानो वह्निः प्रादुरभूत्‌। गगनं चोचुम्बमानासु 
प्रदीप्रशिखासु तस्याः पावनं शरीरं चिरकालार्थमन्तर्हितमभूत्‌। 

जठवानरपतिर्हारमणिः सतीशिरोमणेस्तस्याः अग्निसखरानस्य यथेव संवादमश्युणोत्तथेव 
तस्य हदि सुदृढो विश्वासोऽभवत्‌ यत्‌ अद्यतस्तृतीये दिने मम मूत्युरवश्यम्भावी। न तस्य 
निरोधः कोटियतैरपि सम्भवेत्‌। दिनद्रयमनेन परमेश्चरोपासनया व्यतिगमितम्‌। नाऽभूदस्य 
लेशतोऽपि भयमनया वार्तया यत्तस्य मृत्युस्तस्य शिरसि निर्भरं नृत्यतीति । प्रत्युताऽसौ पूर्वतोऽपि 
प्रसन्नः प्रालक्ष्यत। तस्य हृदये सेयमासीत्म्रमोदलहरी यत्‌ स हि निजधर्मरक्षार्थ प्राणान्‌ विसृजतीति, 
न कश्चिद्‌ विलासलोलुपः कामुक इव । 

एतिहासिक सेयं घटना प्रख्यायते यत्‌ तृतीये दिने प्रातः कालस्य सुशीतलेऽपि 
वातावरणे जेठवानरपतेः शरीरे सहसैव भयानकस्तापः समुदभवत्‌ ^“ हन्त, द्ये, दह्ये, '' 
इत्यनवरतं प्रजल्यन्नेव स हि एेहलौकिकलीलां समापिपत्‌। 


टिप्पणी- डिङ्गल (राजस्थानीय) भाषायाः '“ जेठवा की बात'' इति नाग्रा सुविख्यातमिदं 
जेठवा-ऊजली-प्रेमाख्यानं राजस्थान प्रान्ते । एतस्य कथानकस्य चरितनायिका उजली 
राजस्थानीसाहित्यस्य चरमा तेजस्विनी विभूतिः। सीता-सावित्री-प्रभृति-भारतीय- 
सतीनामिवालौकिकी पातिव्रत्यक्षमता सुदुर्लभा तावदितिहासेषु। आख्यानलेखकेन 
"* अभिन्ञानशाकुन्तल'  स्येवेदं स्ेहतिरस्कारस्य कथानकमनुकृतं स्यादेतिहासिको वा सेयं 
घटना स्यादिति नाहं किमप्यत्र निर्णेतुमिच्छामि, किन्तु साहित्यमार्मिकाः समालोकयेरन्‌ यत्‌ 
सदाचरणवेभवे कियदिदं कथानकं सफलमभूदिति। 

षड्रिपु- षड्धातु-षडेश्र्य-षडाननप्रभृतिषडङ्कघटितकोष्टकेषु शास्त्रस्य रलराशिः 
सुरक्षितोऽस्ति। एतन्मध्ये षड्रिपुचक्रं सवपिक्षया सुतीक्ष्णां सुपरीक्षितं सुसमादूतं च । भगवदरीतायां 
स्फीताक्ेर्विलोक्यते- 

““ध्यायतो विषयान्‌ पुंसः सङ्कसतेषूपजायते। 

सङ्कात्‌ सञ्जायते कामः कामात्‌ क्रोधोऽभिजायते।। 

क्रोधाद्भवति सम्मोहः सम्मोहात्‌ स्मृतिविभमः। 

स्मृतिभ्रंशाद्‌ बुद्धिनाशो बुद्धिनाशात्‌ प्रणश्यति ।।' ' ( तृ.अ. ६२.८६३ ) 


५4) 
मिस्टरगौरचन्द्रः जर्मनीप्रभृतिषु देशप्रकाण्डेषु चङ्क्रमणं विधाय परिशेषे तदेतत्‌ 
स्वीकर्तुं परवशोऽभवत्‌- “गीता खल्वेकः सारग्रन्थः'"। परं तदयं परमपरितापस्य विषयो 

यद्‌ गौरचन्द्रमहाशयो बहुकालं विदेशेषु स्थित्वा मातुभाषां हिन्दी प्रायो बहुतरं विस्मृतवान्‌। 
अर्थात्‌ प्रचलितभाषायां वार्तालापं कर्तुमवश्यमशक्रोत्‌-परं कदाचित्‌ कदाचित्‌ उपयुक्तं शब्दं 
विस्मृत्य तदन्वेषणाय विस्फारितनेत्रं पर्यन्ततो विलोकयामास । एवमुपायविहीनः सन्‌- 

१. हस्तपदं सञ्चाल्य अथवा मस्तकं विधूय चेष्टाविशेषमकरोत्‌। किं वा- 

२. अन्यं कच्चिदुपादेयं शब्दं तत्परिवते स्थापयितुं बाध्योऽभवत्‌। 

यदा हि मिस्टरगौरचनद्रेण भारतवर्षे पुनः पदार्पणं कृतमभूत्‌, तदा मिसूमन्दाकिनी 
प्रबलस्फुटनोन्मुखं कुसुममिव सुसज्नितासीत्‌। एकः कपोलो रक्तवर्णः, अपरश्च आपाण्डुः! 
एतद्धि होमियोप्याथीमते रोगस्य चिहम्‌। परं मिस्टरगौरचन्द्रस्य मते मिस्‌मन्दाकिनी 
नायिकानामादर्शभूता। अर्थात्‌ मन्दाकिन्या नायिकास्वरूपेण ग्रहणे कृते सति षड्रिपूणां मध्ये 
कस्यापि उत्तेजनस्य नास्ति सम्भावना। शनैः शनैः अविश्रान्तभावेन एतदेव लक्ष्यीकत्य 
गौरचनद्रो मन्दाकिन्या ध्यानं कर्तुमारब्धवान्‌। 

मन्दाकिनी विषयभूता। गौरचन्द्रः अकरीत्तस्या ध्यानम्‌। तथा चात्र 
आसङ्गोत्पततर्बहुष्वंशेषु सम्भावना। यतो हि मन्दाकिनी युवतिः! किन्तु आसक्तिनामकस्य 
पदार्थस्योत्पत्निः प्रायो मानसिकप्रवृत्तेरूपरि निर्भरा। आसक्तिः प्रत्येकविषयस्योपरि नियतं 
भवेदेव, एषा नास्ति नियता कथा । 

मिस्टरगौरचन्द्रेण दृष्टम्‌ मिसूमन्दायाः कण्ठनली सङ्कचित- विस्तृता । कण्ठस्वरो 
विकृतहारमोनियमवाद्यस्य ' नि ' (निषाद) स्वरप्रतिरूपकः। हावभावभद्गीविषये मन्दाकिनी 
जडपदार्थ इव । अर्थात्‌ उत्तेजनामप्राप्य न कथञ्चिदपि उत्तेजनस्य सम्भावना । उत्तेजनाप्रदाने 
च पाषाणादयो-जडपदार्था अपि चैतन्यं प्रकाशयन्ते एतद्धि आचार्यस्य वसुमहाशयस्याविष्कारेण 
प्रमाणितमभूत्‌। अत एव गौरचन्दरेण स्थिरीकृतं यन्मन्दाकोनीविषये कथच्चिदप्युत्तेजनं न 
दास्यामिति। यतो हि मानवप्रकृ तेरपेक्षया जडस्य कियद्र्‌यवधानमिति परीक्षण 
दत्तचित्तोऽ भूद्गौरचन्द्रः । सुतरां, 

(२) 

गौरचन्द्रो मन्दाकिनीमवदत्‌- “भवत्या साकं ....कृत्वा अतिप्रीतोऽभूवम्‌। ` 
^“ संलाप '' पदं विस्मृतवान्‌ गौरचन्द्रः। एतत्पर्तिं हस्तमुखं सञ्चाल्य कथञ्चिदकरोत्‌। 

मिसूमन्दाकिनी-भवान्‌ अस्माकं प्रतिवेशी । एवं भवतो भगिनी मे शेशवसह चरी। 
आवामेकस्मिन्नेव पाठालये अपठाव। भवद्धस्ते किमेतदस्ति? 

गौोरचन्द्रः- गीतायाः रिप्पणीपुस्तकम्‌ (नोटवुक) । 

मन्दाकिनी- भवता मूलं संस्कृतपुस्तकमधीतमस्ति। 

गोरचन्द्रः- एवं विज्ञानमपि, उभयोर्मध्ये निगूढः सम्बन्धोऽस्ति। अनेके संस्कृतशब्दाः 
वेज्ञानिकसरणिमनुसरन्ति। न सन्ति तथा हिन्दीभाषायाम्‌। साहित्यानुरागिणो व्यक्तिमात्रस्य 
कर्तव्यं यद्‌ विज्ञानस्य दुरूदशब्दानां प्रतिशब्दान्‌ संस्कृतभाषातः सङ्गृह्य दैशिकसाहित्यस्य 
मुखमुज्चलं कुर्युरिति । 

मन्दाकिनी- अति सद्दैश्यम्‌। 

गोरचन्द्रः- एषु दिनेषु षड्रिपुसम्बन्धे आलोचनां करोमि। 

मन्दाकिनी- किम्‌? 

गोरचन्द्रः- मम विवेचनायां षडपि रिपवो नैकस्मिन्‌ समये उत्तेजिता भवन्ति 
एतस्य प्रमाणं गीतायामस्ति। कर्मक्षेत्रेऽपि तथैव दृश्यते। यदा हि कामः प्रबलो भवति, तदा 
क्रोधो न भवति । क्रोधे सति लोभो न भवति । किन्तु मम जिज्ञास्यमस्ति यत्‌..... एवं कामना, 
एक एव पदार्थो भिन्नो वा? 

गोरचन्दरः ' प्रणय ' पदं न स्मृतवान्‌ तस्मिन्‌ समये । अत एव हस्तमुखचेष्टया तस्यार्थ 
बोधितवान्‌। एवं पुनः प्रोवाच '“ मूलपदं विस्मृतवानस्मि । "लव ' इत्येकः शब्दोऽस्ति, तस्य 
कः प्रतिशब्द?!" 

मन्दाकिनी- प्रेम, प्रणयः, प्रीतिः। भवान्‌ तत्त्वानुसन्धित्सुः, न चेत्‌... 

गोरचन्द्रः- न चेत्‌, किम्‌? 

मन्दाकिनी- न चेत्‌.....न तु वा....मम कथनस्य एतदुदेश्यम्‌.......मिस्‌मन्दाकिन्या 
मुखं लजारुणं भूत्वा पुनः पाण्डुरच्छायामचुम्बत्‌। 

गौरचन्द्रः- भवत्याः खलु यथेष्ठं क्षमता । प्रतिशब्द, प्रतिबिम्ब, प्रतिशोध, प्रतिप्रेम, 
प्रभृतेः सर्वेषां न विलोक्यते क्षमता । भवती यदि, अध्यापनकर्मणि मम सहकारिणी अभविष्यत्‌ 
तर्हिं अहमति....अभविष्यम्‌। 

मन्दाकिनी- कृतज्ञः? 

गोरचन्द्रः- आम्‌-आम्‌-तथेव । 

गोरचन्द्रमहाशयो यस्य विषयस्य ध्यानं करोति स्म, तन्मध्ये कामनाया लेशमात्रमपि 
नास्ति। तथापि मन्दाकिन्याः सङ्गलाभस्य चेष्टा किमिति प्रादुरभूत्‌? एतदन्तराले उत्तेजनायाः 
किल्िदपि लक्षणमनभिवीक््य गौरचन्द्रस्य कौ तह लमुदीप्तमभवत्‌। शारीरक कामना, 
मानसिककामना च एतयोरुभयोः कषत्रं मन्ये नैकम्‌। ज्ञानलिप्साप्रभृति मानसिककामना । जानीमो 
गोरचन्द्रो यदन्विष्यति स्म, तत्खलु मन्दाकिन्यामस्ति। तस्य ज्ञानपिपासा मन्दाकिन्यां पूर्णरूपेण 
वर्तमाना । ये हि गौरचन्द्रस्याविदिताः, एवंविधान्‌ बहून्‌ विषयान्‌ मन्दाकिनी जानाति । इयमेव 
मानसिको सहानुभूतिः, समवेदना च, जगति प्रयोजनस्य वस्तु । '* अत एव स्पष्टप्रजल्पनमेव 
सम्यक्‌ ' ' | 

गोरचन्द्रः- भवत्याः....करणे अस्ति काचिदापत्तिः? 

विवाह "पदं विस्मृतवान्‌ गौरचन्द्रः। 

मन्दाकिनी- यदि मम विचलनं न कुर्यासुर्भवन्तस्तर्हिं तत्सम्पन्नप्रायमेव । 

गोरचन्द्रः- विचलनं किम्‌? 

मन्दाकिनी- उत्तेजनाप्रभृति, 

गौरचन्द्रः- कदापि कथमपि किञ्चिदपि न भवेत्‌। सुतरामुभावपि परिणयसूत्रेण 

समबध्येताम्‌। 
(३) 

येयं प्रादुरभूद्‌ विवाहस्येच्छा, सा किं कामः? अवश्यं टीकाकारः किमपि नाब्रवीद्‌ 
विषयेऽस्मिन्‌ परं नैतत्कदापि सम्भवेत्‌, कामपदार्थः स्वतन्त्र एव । 

एवंरूपेण कामस्यार्थं ध्यायतो गौरस्य क्रोध उपस्थितोऽभवत्‌। न मयानिश्चितमेव 
स्त्रीलाभं कर्तुं वाज्छितमासीत्‌, अथ च अधिमस्तकमियमापत्तिः कथं वा निपपात। किं च 
तस्या एव वा बुद्धिः कौदृशी? स्वल्पेन संवादमात्रेणेव एवंविधं महारम्भं कर्तुं कुतो वा 
सम्मताऽभवत्‌? हन्त कीदृक्‌ सङ्कीर्णं हदयम्‌ 

प्रातःकालस्य "चा" पानमारभ्य, सायंकालस्य हार्मोनियमवाद्यपर्यन्तं सकलमेव 
मन्दायाः कार्यजातं मिस्टरगौरस्य निकटे विषवत्प्रतीतमभवत्‌। गौरचन्द्रेण प्रोक्तम्‌“ विरमतु 
तव हार्मोनियमवादनम्‌! '' 

मन्दाकिनी-दृश्यताम्‌, सावधानम्‌! न स्यान्मे विचलनम्‌। विचलनस्य प्रतिशब्दः 
उत्तेजना,। 

गौरचन्द्रः-यः कोऽपि भवतु प्रतिशब्दः। समग्रे दिनमभिव्याप्य चीत्कारः, आलापः, 
हासपरिहासः, हार्मोनियमस्य “पे पे, ध्वनिर्न महयं रोचते ।' 


(४) 
मन्दाकिन्या स्पष्टमवनुद्धं यद्‌ गौरचन्द्रस्य मोह प्रादुर्भावस्योपक्रमोऽस्ति। 
हार्मोनियमवादनं हासपरिहासप्रभृति सकलमेव विरतमभूत्‌। भवनमध्ये कठिना नीरवता 
परितः प्रतिष्ठिताऽभवत्‌। 


मन्दाकिनी स्वसखीं विमलामाजुहाव । विमला प्रतिवासिनो युगलचन्द्रस्य नवपरिणीता 
सहधर्मिणी । अस्ति सेयं परमरसिका। विमला समागत्य एकान्तप्रकोष्ठे मन्दाकिन्या सह 
परामर्शमकरोत्‌। गौरचन्दरो विलोकितवानेतत्‌। सन्ध्यासमये विमला सुस्वरमगायत्‌। गौरचन्द्रस्थेतत्‌ 
श्रोतुं कोतूहलमभवत्‌। जवनिकान्तराले गायनं यथा यथा वर्द्धते स्म, तथा तथा गौरचन्द्रस्य 
एतदाकर्णयितुं लोभः प्रवृद्धोऽभवत्‌। मोहितोऽभूद्‌ गौरचन्द्रः। मनसि विचारयामास-'* किन्तु 
"मोह ' सम्पकदिव '' मोहितः! !। 

गौरचन्द्रः शनैः शनैरुत्थाय मन्दाकिन्याः प्रकोष्ठके जगाम । निजगाद -““ किञ्चित्‌ पुनरपि 
गीयताम्‌।....'! 

मन्दाकिनी-भवतः स्मृतिविभ्रमः सङ्घरितोऽस्ति। 

विमला.-(सहास्यम्‌) किन्तु ' बुद्धिनाशो ' नाधुना जातोऽस्तिः गौरः अप्रतिभो भूत्वा 
स्वगृहं प्रत्यायात्‌। शय्यायां शयित्वा भावयति स्म- “अस्मिन्‌ वारे "प्रणश्यति ' उपस्थितो 
भवेत्किम्‌?' 

(५) 

गौरचन्द्रो निरीक्ष्य भावयामास“ काम, क्रोध, लोभ, मोहाः! एतदेकमेव वस्तु । अमुक 
(अन्यस्य) स्योपरि कामनायां सत्यां (स्वस्य) अमुकस्य क्रोधो भवति । स्वीयः अमुको यदि 
प्रबलो भवेत्तर्हि (दुग्गोचरीभूतस्य) पूर्वोक्तामुकस्योपरि भवेह्योभः। एवं केन प्रकारेण (तामेतां ) 
पराप्रुयामिति निरन्तरं भावयतो ' बुद्धिभ्रंशो' भवति । गौरचन्द्रस्य मन्दाकिनीमुद्िश्य क्रोधोऽभवत्‌। 
किन्तु भयमपि न्यूनं नासीत्‌, सुतरां मोहाक्रान्तः सन्‌ ^" प्रणश्यति ' निमित्तं भीतिमयं 
स्वप्रमवलोकयामास। 

छागप्रभृतयो गृहोद्याने यदा चौर्येण ' पत्रं पुष्पं फलं ' भक्षयितु प्रयान्ति तदा लगुडाघातेन 
व्याकुलीभूताः सन्तः पलायन्ते । किन्तु लगुडाघातः, पलायनम्‌, पुनर्गमनं च एतदभ्यासत्रयं 
समानभावेन वर्द्धते नाम। अत एव ते पुनः पुनरायान्ति, पलायन्ते, पुनः पुनर्लगुडाघातं च 
सहन्ते । 

किन्तु मानवस्य पक्षे एतत्स्वतन््ररूपम्‌। तस्य हि भवेदलुद्धिभ्रंशः। एकद्रवारयोरेव 
लगुडाघातेन स्यादेतस्य सम्मोहः। न प्रसरेद्बुद्धि : । बुद्धि प्रचलनाभाव एव च मोह ः। यदि 
बुद्धिरेकान्तत एव विनष्टा भवेत्तर्हि तमेतं वदन्ति मस्तिष्कस्य पक्षाघातम्‌। मा भूदेतादृशी 
अवस्था कस्यापि। 

मिष्टरघोषो गौरस्य बाल्यसुहत्‌। गौरस्तमेतं जिज्ञासते स्म- "“इदानीं क उपायः? '! 

घोषः-भवद्नुद्धे किं सर्वथैव विलोपोऽ भवत्‌? 

गोरचन्द्रः- बुद्धिर्मे विलक्षणा, परं तस्याः समीपे चातुर्य न मे परिचलति। 

घोषः-तर्हि दरन्दरयुद्धमारभ्यताम्‌। 

गोरचन्द्रः- सेयं कापुरुषता । 

घोषः- तर्हि परित्यज "उत्तेजनाम्‌' । 

गौरचन्द्रः-पूर्वमेव एतत्‌ सङ्कल्पं स्थिरीकृतवानस्मि। 

घोषः-त्वं सम्पूर्णतया शीतलावाहनमसि। तव मनसि नास्त्यात्माभिमानः। यस्य 
नास्त्यह ङ्कारः तस्य जीवनं भारभूतम्‌, बाधामयम्‌। 

गौरचन्द्रेण निश्चितम्‌! एतदेव सम्यक्‌ '। एतद्‌ बुद्धवा तस्याह ङ्कारः प्रादुरभूत्‌ । 
अभिमानपरवशः स नालपत्कमपि। आरब्धवान्‌ स हि "गीतापाठम्‌'। मन्दाकिनी 
एतत्स्वाभाविकं परिवर्तनमालोक्य परिजहास । अभिमानोत्फुं स्वामिनो बदनमण्डलं चुचुम्ब । 
गौरः प्रोवाच- “मन्दा. ! त्वं खलु रमणीरलम्‌। नावलोक्यते तव .......कापि ।'" 

“* तुलना ' ' शब्दो गौरस्य विस्मृतिसागरे निममज। 

मन्दाकिनी- तर्हिं विमला? 

गौरो नासिकामाकुञ्च्य मुखतः प्रावदत्‌-“* नैतस्या: भवत्या सह तुलना ।'! 

किन्तु हदये समपश्यत्‌-'“ अहद्कारमध्ये, यदि परकीयं सुन्दरं वस्तु दूग्गोचरं भवति 
तदा मनसि क एको विलक्षणो भावः समुदेति ।'' 


चपण्डुकः 
(3 

चूडामणिमिश्रो विलक्षणप्रकृतेर्विद्रान्‌। दुरूहाणामप्रचलितानां च शब्दानां विचित्य 
विचित्य प्रयोगे तस्य महानभिनिवेशः। हेम- चन्द्र-हारावली- वैजयन्तीप्रभृतयो ये प्राचीनाः 
कोषास्तेषामद्धुताद्धुतशब्देषु तेन रक्तचिहमेव कृतमासीद्‌ यदिमे तत्तदवसरेषु प्रयोज्या इति। 
अभिधानसङ्ग्रहो हि मिश्रमहाभागस्य सदा सहचर एव बभूव, यो नानाविधरिप्पणीभिश्चित्रितस्तस्य 
चेतस्तरद्गं बहुधा सूचयाञ्चकार। किं बहुना, भोगीन्द्र-कात्यायनप्रभृतयो ये वा चिरन्तना 
अप्रकाशिताः कोषास्तेषामपि शब्देषु बहुधा मिश्रमहाभागस्य प्रयो गानुग्रहोऽभूत्‌। 
व्याकरणस्याद्धुताद्धुतेषु धातुरूपेषु सन्धिषु समासेषु तस्य प्रतिभा तथा प्रववृते येन हि 
लोकविलक्षणानां वाक्यानां स हि सृष्टिमिकार्षींत्‌। प्रगल्भा अपि पडितास्तत्प्रयुक्तवाक्यानां 
किचचिद्विचिन्त्यैवाऽर्थं बुबुधिरे । वैयाकरणोऽपि वराकः शब्दानां सन्धौ बहुधा बभ्राम । 


अखिलभारते सुप्रसिद्धोऽयं रजकीयः संस्कृतमहाविद्यालयः। महाविद्यालयेऽस्मिन्‌ 
दूरदूरतस्ते शिक्षार्थिन: समाजग्मुर्येषां हि सुदढपाण्डित्यमभीष्टं न केवलमुपाधिपत्रप्रा्तिमात्रम्‌। 

परन्तु विद्यालयस्य प्रायो बहव एव विद्वांसो मिश्रमहाभागाद्‌ बिभ्यति स्म-न कदाचिदुरूदप्रयोगेण 
दुरवसरेऽयं दुःखयेदिति। विद्यालयस्य वार्षिकोत्सवे विहितवक्तृताय वासुदेवविद्याविशारदाय 
प्रशंसन्‌ प्रावो चन्मिश्रमहाशयः- ' निर्भरमचकादाहो ' । विशारदवराको ऽर्थे व्यामुद्यन्नपि 
"श्रीमतामनुग्रहः' इति गोलार्थं गदन्‌ स्वासने निषसाद । पृष्ठतः स्थितैर्विद्यार्थिभिस्तु पृष्टमेव 
वराकेः- "मिश्रमहोदयाः! वाक्यस्यास्य तात्पर्य न ज्ञातम्‌ । निर्भरमचका ' इत्यस्य कोऽर्थः? 


मिश्रमहोदयः-आहो (अहो) निर्भरम्‌ अचकाद्‌ अशोभत (भवान्‌) । 


आसीत्पण्डितानां प्रमोदगोष्ठी। भोजनसमये सहसा प्रावदन्मिश्रमहोदयः- 
“ लृलृकमानीयताम्‌' । विस्मयमिश्रं हास्यमनुभवत्सु सर्वेषु सकोतुकमप्रक्षीत्पाण्डयः- ' महाशय । 
किमिदं बृबूकम्‌? । स्वर्गतानां श्रीमधुसूदनविद्यावाचस्पतिमहाभागानां ' वेदिककोष 'शोधकः 
शाण्डिल्यो मध्य एव प्रत्यूचे-जलवाचकोऽयं शब्दः, किन्तु सोऽयं वैदिकः, न लोके प्रयुज्यते ।' 


मिश्रः- तर्हिं इरा-उदकमित्यादयः शब्दा अपि वेदे प्रयुक्ताः। अत एव 
बहिष्करियन्तामिमेऽपि लोकगोष्ठीतः? 


जनार्दनो जनान्तिकमुवाच शाण्डिल्यम्‌- *किमिति मुधा प्रगल्भसे,नाऽयमाग्रहिलो 
जातु मन्येत। 


बालानां सरलसंस्कृ तशिक्षणाय लिखिते पुस्तके "रई ' (मन्थदण्ड) इत्यस्य 
संस्कृतानुवादमाह मिश्रः- 'क्षुब्धमिति ' । मार्मिकिः पृष्टमपि-भाव ! बालानां कृते नायं शब्दः 
सरलः स्यात्‌। न चायं तथा प्रसिद्धोऽपि । अमरोऽपि- ' वैशाखमन्थमन्थानमन्थानो मन्थदण्डके ' 
इत्येव तत्नामान्याह, नेदम्‌। किन्तु मिश्रमहाराजः सहकारं प्रत्यूचे क्ुब्ध-स्वान्त-ध्वान्तेत्यादि- 
पाणिनीयसूत्र क्षुब्धमिति मन्थनदण्डस्य नाम किमिति तर्हि निर्दिष्टम्‌? 

स हि सविस्तरं समर्थयते स्माऽपि यत्‌ सरलानां प्रचलितानां च शब्दानां प्रयोगोऽपि 
किं पाण्डित्यं नाम? प्रौटिस्त्वियमेव यद्यं वदामो लोकास्तु अस्मन्मुखप्रतीक्षिणो भवेयुरिति। 
मिश्रमहाशयो यत्र क्रचित्नवीनं शब्दमश्रोषीत््वरितमिमं रिप्पणपुस्तकेऽलेखीत्‌। यावच्च शब्दस्यास्य 
प्रयोगं नाऽकरोत्तावन्नायं निर्वृतिमलभत। अध्यापनसमयेऽपि एवं विधानामेक-द्शब्दाना प्रयोगो 
मिश्रमहाभागस्याऽनिवार्य आसीत्‌; यदाहि वराका विद्यार्थिनः केवलं परस्परं 
मुखनिरीक्षणमेवाकार्षुः। अर्थे जिज्ञासिते तु मिश्रमहोदयस्तान्‌ सोत्प्रासं भर्त्सयामास“ हन्त ईदृशा 
अपि विद्यार्थिनः संस्कृतपण्डितानां सम्प्रति भाग्ये लिखिताः, इत्यादि । सर्वेऽपि विद्यालयस्य 
विद्यार्थिनो वराका दुःखमतिष्ठन्‌। 


एकदा सदानन्दः कैलाशनाथश्चण्डीप्रसादश्चेत्येमे सम्भूय मन्त्रणामकार्षर्यन्मिश्र- 
महोदयायाऽस्मिन्‌ विषये काचन शिक्षाऽवश्यं देया स्यादन्यथा विद्यालयेऽस्मिन्‌ वासो दुर्घटः। 


केलाशनाथेनोक्तम्‌- “अहमस्मै शिक्षां त्वेवंविधां दद्यां यदयमाजन्मापि न विस्मरेत्‌, 

किन्तु भवदादीनां सहयोगोऽपेक्षयते। नैवं भवेद्‌ यदयमभियोगः अध्यक्षमहोदयपर्यन्तं गच्छेत्‌, 
अहं च वराको निर्वासनपुरस्कारं लभेय । अध्यक्षो हि विदेशिषु पूर्वमेव वक्रहष्टिः। 


चण्डी-सदानन्दाभ्यां साग्रहं प्रतिज्ञातम्‌- * आवां ते सहकारिणाविति '। 


केलाशः- तर्हिं अवसरः प्रतीक्ष्यताम्‌ । इत्थमहं शिक्षायेयं येन अप्रचलितशब्दप्रयोगस्य 
शपथमेव कुर्यात्‌। आमरणं च दुरूहं शब्दं न प्रयुञ्जीतैव वराकः। 


(२) 
हस्तगतोऽभूदवसरः। 


तृतीयमन्तरमसूच्यत घण्यघोषेण । समाजगाम मिश्रमहाशयस्याऽध्यापनकालः । श्रेण्यां 
स्थितो मिश्रमहाशयोऽध्यापनमकरोत्‌, केलाशस्त्वाकाशं निरैक्षत, यथा नाऽस्य सम्बन्धः 
स्यादध्यापनेन । 


मिश्रमहोदयः सोत्तेजनमाहयत्‌- 'केलाश !'। 

कैलाश्ः- (आकाशाददृष्टि प्रत्याहरन्‌) "श्रीमन्‌! । 

मिश्रः- त्वं गगने किं पश्यन्नभूः? 

कैलाश्ञः- भवदध्यापनं शृण्वन्नभूवम्‌। 

मिश्रः- मिथ्या त्वं भाषसे। 

कैलाशः- (निर्विशङ्ं तथेव तिष्ठन्‌) सत्यमहं निवेदयामि। 
मिश्रः- तर्हिं वद, किं मयोक्तम्‌? 


कैलाशः- श्रीमद्धिः प्रतिपादितम्‌ अभिधामूला व्यञ्जना सा भवति, यत्र अभिधावृत्तिः- 
----अभिधावृत्तिः--- । 


मिश्रः- अभिधावृत्तिः किम्‌? 

केलाशः- (सवैलक्ष्यम्‌) मम चित्तवृत्तिः क्षणमात्रमन्यत्र....... 

मिश्रः- भोः सत्यं वद....... 

कैलाशः- अहं क्षमां याचे। 

मिश्रः- हन्त त्वमद्यावधि सर्वेषु कर्मसु एडमूक एव निरीकषितः। 

कैलाश्ः- भविष्यत्यहं भवदुपदेशेन चपण्डुकः सेत्स्यामि। 

मिश्रो नवीनं शब्दमाकर्ण्यचकितोऽ भूत्‌ । साभिनिवेशं प्रत्यवादीत्‌- ' किमुक्तं भवता?! 

कैलाशः- अहं भविष्यति चपण्डुको भविष्यामि । 
मिश्रः- कोऽस्य शब्दस्याऽर्थः? 
कैलाशः- यः चातुर्यपुरस्सरं स्वकर्मणि निविष्टः स्यात्‌। 


छत्रेषु दूरस्था मुखं परावृत्य, समीपस्थाश्च पुस्तकं व्यवधानीकृत्य हास्यवेगं 
गोपयाञ्चक्रु :। मिश्रमहाभागो हस्तस्थितं पाञ्यपुस्तकं सम्मुखस्थे पुस्तकाधारे न्यक्षिपत्‌, 
उच्ैरवदच्च-' चपण्डुक इति कोऽपि शब्दः संस्कृते नास्ति| 


कैला्ञः- श्रीमतामविदितश्चेत्किमन्यो वराकः कुर्यात्‌। मया ह्ययं शब्दः कोषे 
ृष्टोऽस्ति। 


मिश्रमहाभागो महताऽ वधानेन मेधां परिचालयामास साहित्यसागरे, किन्तु निरुद्धप्रतिभः 
प्रोक्तवानन्ते-' नाद्यावधि मया सोऽयं शब्दः श्रुतः?! 


केलाशस्य पुनरधिकं साहसमभूत्‌। प्रोक्तवानयम्‌-  काशीतो महापण्ठितैर्नवप्रचारितं 
"दिव्यज्योतिः' पतरं ह्यः पठन्नासम्‌, तत्रैवायं शब्दो मया व्यलोकि । 


मिश्रमहोदयः सवैलक्ष्यक्रुधं शब्दमिमं निजरिप्पणपुस्तके व्यलिखत्‌, अपृच्छच्व- 
तस्य कोषस्य किं नाम? 


कैलाशः- वाचस्पत्यं वृहदभिधानम्‌। 

तृतीयान्तरस्य समाप्तौ त्रयोऽपि सुहृदः सममिलन्‌। 

चण्डी.- भवताऽयं चपण्डुकः सम्यगन्विष्टः। 

कैलाशञः- (हस्तस्थितं पुस्तकमास्फाल्य) अथ किम्‌। स जानाति नवनवान्‌ 
शब्दानहमेव जाने । इदानीं कीदशमुत्तरं प्राप्तम्‌? 

सदानन्दः- स शब्दो लिखित्वा गृहं नीतोऽस्ति। अवश्यं कोषेष्वन्वेषणं भवेत्‌। 


केलाशः- क्रियतां गवेषणम्‌। वयमपि प्रगल्भामहे यदेकः शब्दोऽस्माभिरपि तेभ्यः 
शिक्षितः। आजीवनकालं कोषपृष्ठानि कामं परिवर्तयन्तु नाम। अहमपि पश्यामि 
कुतोऽयमन्विष्यते? अयं तु ममैव तावदाविष्कारः। 


सदानन्दः- अये! भवता ईदशः शब्दः निर्दिष्टो यो नास्त्येव संस्कृतभाषायाम्‌? तर्हि 
त्ववश्यं निग्रहो भावी । किं तदा उत्तरं प्रतिपत्स्यसे? 


कैलाशः- अलं चिन्तया । तृष्णीं स्थिताः कौतुकं पश्यत। 
चण्डी.- कदाचित्पाशपतितो न भवेः? अतीवाऽऽग्रहिलोऽसौ। 
केलाशः- यदि भवतां सर्वविधं साहाय्यं स्यात्तर्हि अस्पृष्ये बहिर्मुच्येय । 

सदानन्दः- एतत्कृते तु न चिन्ता कार्या। 


(३) 
अपरस्मिन्दिने श्रेण्यामागत्यैव कैलाशं सम्बोध्य प्रोक्तं मिश्रमहाभागेन * वाचस्पत्यं 
वृहदभिधानं तु मत्सविधे नास्ति, किन्त्वन्येषु सर्वेष्वपि कोषेषु मया भूयोऽन्विष्टम्‌, स हि 
शब्दो नास्त्येव । वाचस्पत्यमभिधानं ते द्रष्टुमिच्छमि ।' 


कैलाशः- यद्गृहे तत्पुस्तकमासीत्तत्पण्डितस्य पुत्रः संस्कृतं विहाय सम्प्रति 
वैदेशिकभैषज्यं प्रयागेऽधीते। स मे मित्रम्‌, तदागमने एव तत्पुस्तकमानेतुं शक्येत । 


मिश्रः- न किल जीर्णं तत्पुस्तकं तेन सहैव नीतं स्यात्‌। अतः किं गृहे तन्न शक्येत 
द्रष्टुम्‌? अस्तु कदा तद्‌ द्रष्टुं शक्येत? 
कैलाश्ः- दुर्गापरूजाया अवकाशे, यस्य हि साम्प्रतमप्येकमासोऽवशिष्यते । 


मिश्रः- कैलाश! अहं सर्वं ते भाषितं सम्यगवगच्छमि। चपण्डुकः कोऽपि शब्दः 
कोषे नास्ति। एकवारं मिथ्या समुदीर्य तत्कृते मिथ्याशतमिदं स्पष्टं कल्पयसि । 

कैलाशः- (दृढतया) मैवं श्रीमन्‌। 

पिश्रः- अस्तु । दशहराऽवकाशोऽप्यागमिष्यत्येव । तत्समये तत्पुस्तकं 
तस्मात्सङ््‌ग्राह्यम्‌। 
मिश्रमहोदयस्य मनसि महान्‌ क्षोभ आसीत्‌। विजयदशम्या अवकाशे समाप्ते, द्वितीयस्मिन्नेव 
दिनेऽग्राक्षीत्सः- " अप्यागतः स ते सुहृत्‌? क्र तानि कोषस्य पत्राणि? 


केलाशः- पत्राणि मयाऽवश्यमानीतानि, किन्तु मन्ये महेन्द्रस्य प्रकोष्ठके तानि 
विस्मृतानि । 


मिश्रः- तर्हिं छत्रावासो न विद्यालयाद्योजनान्तरितः। गत्वा त्वरितमेवानीयताम्‌। 

कैलाशः किच्चिद्विलम्ब्यैव पराववृते तत्र। 

मिश्रः- प्राप्तानि तानि पत्राणि? 

कैलाशः- न । प्रकोष्ठकं तन्निबद्धतालकम्‌। 

निरोधयत्ने कृतेऽपि जहसुः सर्वे छत्राः। 

मिश्रमहोदयो विषदिग्धोऽभवत्‌। दुग्धमुख एकश्छात्रः श्रेणीस्थानां सर्वेषां सम्मुखे 
एव मामयं प्रतारयति। अत एव क्रोधेनाऽवादीत्‌- “भिन्धि तालकमिदम्‌ '। 

कैलाशः- तालकमूल्यं को दद्यात्‌? 

मिश्रः- अहम्‌। 
कैलाशः- तर्हिं गच्छानि? तालकयच्रं ्रोरयानि? 


केलाश उत्थाय ततोऽगच्छत्‌। मिश्रमहाभागः क्रोधाविष्ये नाऽऽसने स्थातुमशकत्‌। 
क्षोभेण श्रेणीभवने इतस्ततश्चङ्क्रमणमकार्षीत्‌। 


कैलाशः सहसैव पत्राणि तान्यादाय तत्राऽऽगच्छत्‌। ब्रोरितं च तत्तालकं पुस्तकाधारे 
न्यधात्‌ । 

मिश्रमहाभागो बृहदभिधानस्य पत्रेषु तेषु सावधानां दष्ट प्राहिणोत्‌। इतश्छात्रास्तु 
सर्वे निर्निमेषदृष्टयो मिश्रमहाभागमभ्यलोकयन्‌। 

कैलाशः- श्रीमन्‌! अपि दृष्टः स शब्दः? 

मिश्रः- (आश्चर्येण) आम्‌, अर्थोऽपि च स एव दत्तोऽस्ति। 

कैलाशः- श्रीमद्धिरुक्तम्‌- अहं मिथ्याभाषीति। 

मिश्रः- किन्त्वाश्चर्यम्‌। अन्येषु कोषेषु काव्यादिषु वा नाद्याप्ययं शब्दः कुत्रचिद्हष्टः। 

मिश्रमहाभागेन तालकस्य मूल्यं सारद रूप्यकं तदैव तस्मै वितीर्णम्‌ 


विद्यालयस्याऽवकाशे जाते सर्वेऽपि छात्राः कैलाश पर्यवारयन्‌। अकथयं्च- ' त्वयाऽद्य 
दर्शितो विचित्रश्चमत्कारः।' 


केलाशञः-नायं चमत्कारः, अयमप्येको ममाविष्कारः, किन्तु साम्प्रतं सर्वेषामपि वः 
साहाय्यस्याऽऽवश्यकता। 


सर्वेऽपि सोत्साहमवदन्‌- * वयं सर्वेऽपि भवन्तमनुसरेम '। 

कैलाशः- अलमन्येन । अस्य शब्दस्य विषये यदि क्रचिद्धवतः पृच्छेति स्पष्टं 
निषिध्यत । इयं घटना यथा जातैव न, तथा सर्वमपि विस्मरत। 

सर्वैरुक्तम्‌- * वयं सर्वेऽप्यस्यां प्रतिज्ञायां सुदृढाः '। 

(४) 

मिश्रमहाभागः साम्प्रतं नवीनस्याऽस्य शब्दस्य प्रयोगार्थमत्युत्कण्ठितोऽ भवत्‌ । 
देवयोगात्तेषु दिनेषु महाविद्यालयस्यास्य वार्षिकोत्सवः सन्निहित आसीत्‌। तदुपरि नार्यसंघेन 
नाटकाभिनयस्याप्यायोजनमक्रियत । तस्य च प्रबन्धो मिश्रमहोदयस्यायत्तोऽभूत्‌। अत एवैकदा 
कालेजाध्यक्षमहाभागाश्चूडामणिमिश्रमपृच्छत- ! नाटकस्य विषये साम्प्रतं का परिस्थितिः? 

पिश्रः- अशास्यते-श्रीमतामुपालम्भस्याऽवसरो न स्यादिति। 

अध्यक्षः- अपि सुरेन्रेण स्वीयोऽभिनयःसर्वोऽपि सज्जीकृतः? प्रगते ह्यभ्यासाभिनये 

स एव सर्वतः कुण्ठः शिथिलश्चाऽवलोकितः। 


नाधुना मिश्रमहाभागेन धैर्य रक्षितुमपार्यत। स हि त्वरितं प्रत्यूचे- साम्प्रतं स एव 
चपण्डुकः प्राप्येत । 


अध्यक्षश्चकितः सन्नपृच्छत्‌-' किमुक्तं भवता, स कीदशः प्राप्येत?! 

मिश्रेणाऽऽग्रेडितम्‌- * चपण्डुकः।! 

अध्यक्षः- कोऽस्यार्थः? 

मिश्रः- यो हि चातुर्यपुरस्सरं स्वकर्मणि निविष्टः। 

अध्यक्षः- अपि कस्मिञ्चित्पुस्तकेऽयं द्ये भवता? 

मिश्रः-नैव। वाचस्पतये वृहदभिधाने विलोकितः। 

अध्यक्षः- तदभिधानमहमपि द्रष्टुमिच्छामि । 

मिश्रः- अहं श्वस्तदानयेयम्‌। 

मिश्रमहाभागः स्वस्थानं समुपेत्यैव केलाशमाहयत्‌, प्राबदच्च- बृहदभिधानस्य तानि 
पत्राणि श्वोऽत्राऽऽनेयानि ।' 

कैलाशः- परं तानि पत्राणि तु मनोहरेण सह गतानि। 

मिश्रः- स क्व गतः, कदा च परावर्तिष्यते? 

कैलाशः- अध्ययनाय शर्मण्यदेशं गतः चतुर्व्षानन्तरं परावर्तेत । 

मिश्रः-अरे।! एतत्तु विषममुपस्थितम्‌। (पुनः किञ्चित्कालं विचार्य) तद्‌  दिव्यज्योतिः' 
पत्रं यस्मिन्स शब्दः पठितस्तदेवाऽऽनय। 

कैलाश्ञः- तत्कृते तु मद्गृहे महान्‌ कलहोऽप्यभूत्‌। तद्धि बालकैः खण्डशः कृत्वा 
प्रक्षिप्तम्‌। 

मिश्रः- भद्र! यथेव भवेत्तथा तदभिधानस्य पुस्तकमन्यतः कुतोऽपि सङ्ग्राह्यं भवता। 
अध्यक्षस्तद्‌ द्रष्टुं काङुक्षति। 

कैलाश्ः- यदाज्ञापयन्ति श्रीमन्तः। यावच्छक्यमहं यतेय । श्रीमद्धिरपि चैष्टितव्यम्‌। 

नगरे सर्वतौऽप्यन्विष्यंश्च्‌डामणिमिश्रो वद्धीयपण्डितस्यैकस्य गृहे 
वाचस्पत्यमभिधानमलभत। अहो ईश्वरेण सङ्कये निवर्तित इति, स हि परमं प्रासीदत। किन्तु 
यदा तत्स्थलं दृष्टं तदा विस्मयस्य नाऽ ऽसीत्परिसीमा। सर्वोऽपि पूर्वष्ये विषयस्तत्रैवासीत्‌ 
किन्तु चपण्डुकशब्दः स तत्र नासीत्‌। अतीव व्यामोहे न्यपतद्रराकः। प्रसङ्घस्याऽ सम्भवेऽपि 
पुस्तकस्य प्रत्येकपत्रं निरैक्ष्यत । 

विद्यालये समागत्यैव कैलाशमन्यान्यांश्च विद्यार्थिनस्तदेतस्य शब्दस्य विषये 
बहुतरमपृच्छत्‌, किन्तु सर्वेऽप्यभूतपूर्वं विस्मयं प्रकाशयन्तः प्रत्यवदन्‌ ! नैवंविधः 
शब्दोऽस्माभिर्ञातः, न वा पठितः, न च श्रुतः ।' 

मिश्रमहाशयः क्रो धेऽग्निशर्माऽ भूत्‌, किन्त्वासीत्परवशः। कस्य किं कुर्यात्‌? 
विद्यालयस्य सम्पूर्णेऽपि कार्यकाले अध्यक्षस्य साम्मुख्यं यत्नेन पर्यहरत्‌। मनसि 
सभयमचिन्तयत्‌-  चेदध्यक्षमहोदयो बृहदभिधानं दद्याचेत्तर्हि किमहं कुर्याम्‌? 

(५) 

विद्यालयस्य मध्यविश्रामे पुण्डरीकपाण्डयोऽपृच्छत्‌- ' अयं चपण्डुकः कुतः समाहूतः? 
अस्मादादिभिस्तु नायं शब्दः कदाचिदाकर्णितः।' मिश्रमहोदयोऽ तीव चकितः सन्नपृच्छत्‌। 
केनाऽयं शब्दो भवते सूचितः? 


पाण्डेयः- बहवो विद्यार्थिनः समागत्याऽपृच्छन्‌ प्रावदंश्च यदयं शब्दो भवत्सकाशच्छुत 
इति। मम विचारे नायं शब्दः संस्कृतभाषायां कुहचित्प्राप्येत। भवता क्तायं दष्टः? 


मिश्रस्तूष्णीमासीत्‌। एतावतैव, अध्यापकचिन्तामणिचतुर्वेदस्तात्राऽऽगमत्‌। 
सोऽप्यपृच्छत्‌- ' अहह मिश्रमहोदय ! चपण्डुकाख्या केयं नवीनाऽऽपत्‌?' 


मिश्रमहोदय रूक्षतयाऽवदत्‌- ' नाहं जानामि ।' 
चतुर्वेदः- अतीव विस्मयकरमिदम्‌। भवान्नवीनमेकं शब्दं पूर्वं जल्पति पश्चाच्च 


द्धि 
€) 
निषिध्यति-नाहं जानामीति। 
मिश्रः- कः कथयति यदयं शब्दो मया प्रवर्तित इति? 
चतुर्वेदः- आचार्यश्रेण्या विद्यार्थिनो वदन्ति। 
मिश्रमहोदयस्य नेत्राभ्यां स्फुलिङ्गा इव वर्षिताः। सोऽवदत-' ते सर्वे धूर्ताः सन्ति। 
मुधाऽपवदन्ति माम्‌।' 
मिश्रमहोदयः सङ्कयदस्माद्यथाकथच्चिदात्मानमवमोच्याऽवकाशसमये गृहं गच्छन्नासीत्‌। 
एतावतैवाऽध्यक्षमहोदयः सम्मुखेऽमिलत्‌, किन्तु अनुकूलदैववशान्न किञ्चिदप्राक्षीदसौ । 


यथैव मिश्रो विद्यालयाङ्कणं गच्छति तथेव उपाध्यायश्रेण्या ग्रामीणः कश्चद्विद्यार्थी 
समागत्याऽपृच्छत्‌ ' माननीयाः! चपण्डुकपदस्य कोऽर्थः?! 


मिश्रः सिंहगर्जनयाऽवदत्‌- ' तव शिरः।' 
परप्रेरणया समागतो विद्यार्थ्यसौ हीत-भीतोऽभवत्‌। 


मिश्रमहोदयो यथैव गृहमुपागच्छत्तथेव भृत्यः पत्रमेकं तद्धस्तेऽदात्‌। आसीततत्र 
लिखितम्‌- ' प्रिय चपण्डुकमहोदय !' इतोऽग्रे नाऽशक्नोत्पठितुमयम्‌ । पत्रस्य खण्डखण्डान्यकरोत्‌। 


महाविद्यालयस्याऽस्य विद्यर्थिभिर्नवीनमिदं कौतुकं हस्तगतमक्रियत । यत्र यत्रैव 
मिश्रमहाभागोऽव्रजत्तत्र तत्रैव परस्परमिद्धितेनाऽ सूचयन्‌- “इमे चपण्डुकमहोदया गच्छन्ति '। 
विद्यालयभवनस्य कापि भित्तिरेवंविधा नासीद्यत्र चपण्डुकशब्दो नाङ्कितः स्यात्‌। शनैः शनैरग्येषां 
विद्यालयानां छात्रा अपि वृत्तमिदमविदन्‌। एकदा कस्यचिद्विद्यार्थिनः पत्रमध्यक्षस्य सविधे 
समागच्छत्‌ अहम्‌ अध्यापकचपण्डुकमहोदयस्य सेवायां पुस्तकमिदमुपहर्तुमिच्छमि ' इति। 

एकदा चलच्वित्रपटदर्शनाय समगच्छत मिश्रमहोदयः। तत्र मध्येभवनमेव सर्वैरेव 
विद्यर्थिर्भिहर्षनादोऽक्रियत- धन्यवादः श्रीचपण्डुकमहोदयाय'। वराकस्य मिश्रस्य गृहाद्‌ 
बहिर्निःसरणमपि दुष्करमभूत्‌। 

अन्ते कण्ठागतप्राणेन मिश्रमहोदयेनैकदा रहसि केलाशमाहूय प्रोक्तम्‌-' कैलाश! त्वं 
मे शिष्यः, अहं च ते गुरुः। एवं सत्यपि साम्प्रतं मित्रभावेन त्वां पृच्छामि-किमिदं रहस्यम्‌। 
लृहदभिधानस्य पुरातनेषु तेषु पत्रेषु मया स्वयं निजनेत्राभ्यां स शब्दः स्पष्टं विलोकितोऽभूत्‌। 
परमिदानीं कस्मिन्नपि तत्पुस्तके स शब्दो नाऽऽलोक्यते। किमिदमिनद्रजालम्‌?! 


मिश्रमहोदयस्य दैन्यभावेनानेन केलाशस्य चित्तं सम्प्रति बलाद्‌ दयापरवशमक्रियत। 
स हि निर्भयभावेनाऽ वादीत्‌- ' सत्यं त्विदमस्ति यद्‌ वृहदभिधाने न कोऽपि चपण्डुकशब्दोऽस्ति। 
मया ह्येकस्मिन्‌ मुद्रायन्त्रालये प्रबन्धं कृत्वा एकपुरका (फार्म) त्मकः स कोषो नवीनतया 
मुद्रापितो येन हि प्रकरणानुसारी स शब्दः सन्निविष्टः स्यात्‌। पुस्तकस्य अक्षरसञ्चिकादिकं 
सर्वमपि प्राचीनपुस्तकवन्यवेश्येत येन वः सन्देहो न स्यात्‌।! 

मिश्रः- एकमन्यदपि ज्ञातुमिच्छामि... 

कैलाशः- (विनयेन नतवदन एव) तदपि निवेदयामि । इदं सर्वमेतदर्थमायोज्यत 
यद्‌ वयं सर्वेऽपि नवनवशब्दान्वेषणव्यसनितया भवतामतीवाकुला अभूम। 

मिश्रः- कथय कथय। किमिति मध्ये विरमसि। एतदर्थं यदहं व्यसनमिदं 
परित्यजेयम्‌? 

कैलाशः-आम्‌, श्रीमन्‌! सम्प्रति क्षम्यताम्‌। नाग्रे कदाचिदेवमविनयः स्यात्‌। 

मिश्रः- अस्तु, प्रतिपदवकाशदिने मद्गृहे भोजगोष्ठ्याः प्रबन्धोऽस्ति। भवानपि तत्र 
सङ्खच्छताम्‌। 

कैलाशञः- अहमेकाकी नागन्तुं शक्नुयाम्‌। चण्डीप्रसादसदानन्दावपि सहचरो स्याताम्‌। 

मिश्रः- किमर्थम्‌? 

केलाश्ञः- अस्मिन्कर्मणि तावपि समस्वत्वाधिकारिणौ । मुद्रणव्ययोऽपि ताभ्यां सोढः, 
श्रेण्या अन्ये विद्यार्थिनोऽपि ताभ्यां वशीकृताः। 


चिन्तापगमेन लघूकृ तचित्तश्चूडामणिमिश्रः सस्मितमवो चत्‌-“ भवत्वे वमपि । 
किन्त्वपूर्वमिदं शिखित्रयं निजगृहे स्वयमहमामन्त्रयामि । शिवः शिवं विधेयात्‌ ।' 

(९) 
संस्कृतसाहित्यसम्मेलने समागतानामस्माकं व्यत्युस्त्रीणि दिनानि । नैतेषु दिनेषु 
चिरादिदुक्षितापि वाराणसी केनापि सुहदा विलोकयितुमशक्यत। दिने सम्मेलनम्‌, रात्रौ 
विषयनिर्वाचिनीति चर्याचक्रेणैव सम्पूर्णसमयस्य चूर्णनमक्रियत। गङ्खास्रानसमये 
विश्ैश्वराऽन्नपूर्णादिदर्शनं यत्किच्चिदभूत्तदेव वाराणसीसमागमनसाफल्यममन्यत मनसि । किन्तु 
चिरादद्ष्टानां नानानगरेभ्यः समागतानां मित्राणां संलापसौख्येन सर्वाऽपि विनोदसामग्री साद्ोपाङ्गा 
समपाद्यत । अस्तु ,तृतीयादिने यथेव सम्मेलनकार्यसमापिर्जाता तथेवास्माकमावासधर्मशालाया 

दूश्यमेवाऽन्यादृशमभूत्‌। स्थाने स्थाने गृहयात्रार्थ खस्तरादीन्यबध्यन्त। कश्चित्पेटिकां पूरयति, 
तर्हन्यः पत्र-पुस्तकादीनि निबध्नाति । बहूनां कोष्टकद्रारे तु अश्चशकरिरप्यागता यामास्थाय ते 
धूमशकरिदर्शनार्थमातुरा बभूवुः । 

इतोऽस्माकं मण्डल्यामपि यात्रालहरिः प्रावर्तत । सर्वतः पूर्वं रमेश इतस्ततो विकीर्णानि 
निजवस्तूनि सञ्जग्राह । जयकान्तस्तदिदमालोक्याऽवोचत्‌-' कथं रमेश ! किं रा्रर्मन््रणा न मनसि 
संलग्रा? इयद्धनव्ययं कृत्वा समायातोऽस्येतावदूरम्‌, तर्हिं कच्चिद्िनोदमप्यनुभव । दिनद्रये न 
संसारः शून्यो भवेत्‌।! 

रमेशः-किं करोमि सखे! कालेजः कालयति। 

* अरे कालेजोऽपि काले कस्मैचित्‌ कालाय कमप्यवकाशं ददात्येव । किमित्यन्यथा 
नियतदिनानामवकाशो नियतः? अध्यापको वत्सरे, मासस्यैकस्याऽवकाशं प्रापतं शक्रोति। ) 
किं वयं सर्वे निष्कर्माणः।'' 

आसन्‌ सर्वेऽपि तस्मिन्समये उत्कर्णांः। अत एव संलापशब्दं श्रुत्वैव 
सुहन्मण्डल्यास्तत्रैवाऽधिवेशनमभूत्‌। हरिहरः समुत्थाय सपरिहासमवदत्‌- “* समित्यामस्यां 
ममैकः प्रस्तावोऽस्ति यदस्माकं प्रियसुहत श्रीमान्‌ रमेशचन्द्रमहोदयः स्वदेशयात्रायाः पवित्र 
कार्ये संलग्रोऽस्ति। अत एव तत्रभवन्तोऽस्मिन्‌ साहाय्यं सम्पादयन्त्विति!'। 

मनोहर ः-" अहं हदयस्यान्तस्तलेन तदेतत्समर्थयमानः साहास्यकार्यस्य प्रारम्भमेव 
कर्तुमिच्छामि । भो रमेश ! देहि ते वस्तुस्तूपम्‌, यावत्सज्जयामि ' इति ब्रुवन्‌ बन्धनरज्नुं विसस्य 
स्रस्तरं विस्तारयामास। एकः सुहत्तदुपरि निषसाद । 

जयकान्तेनोक्तम्‌-“ वस्त्रप्रावृतेषु सर्वेषु भवत्सु निरावरणाद्खो हंसमध्ये बको यथा! 
नाहं शोभे।'' इत्युक्त्वा रमेशस्य राङ्कव( दुशाला। ) गात्रे प्रावारयत्‌। 

गोपेशः-वावदूकानां सम्मेलने शुष्ककण्ठस्य न मे निर्वाहः। भवतु, जलेनैव 
तावत्कण्ठमाद्रीकरवाणीत्युक्त्वा कूपाजलाहरणाय रमेशस्य पात्रं गृहीत्वा प्रकोष्टाद्रहिरभवत्‌। 

रमेशः- ज्ञातं मया यन्मूर्तिमत्सु शुभशकुनेषु श्रीमत्सु समुपस्थितेषु मम यात्रा न 
सेत्स्यतीति । किन्तु भवन्तः किं चिकोर्षन्तीति नाद्यापि बुध्यते। 

गोविन्दः-किं चिकीर्षाम इति तु कार्यकाले ते सम्यग्‌ विदितं भवेत्‌। परं वयं सर्वे 
"शकुनाः ( पक्षिणः, 'शकुनिशकुन्तशकुनद्विजाः ' अमरः । ) इति भवता प्रोक्ते, कः कीदृशः 
शकुन इति जिज्ञासा तावदुदेति। 

गोपेशः-अवश्यं रमेशः ' शुकः', सुहत्प्रीतिं विस्मृत्य ' तोताचश्मतया' पलायमानत्वात्‌। 

हरिहरः-जयकान्तः अवश्यं ' कान्तैका ' कलकण्ठतया च कलितनीलावगुण्ठनतया 
च तथैव प्रतीयमानत्वात्‌। 

इदानीं सर्वेऽपि जयकान्तं वेष्टयामासुः। जयकान्तः सर्वेषामपेक्षया वयसि 
लघुगौँरनिर्लोमशरीरो मृदुलगात्रयष्टिश्चासीत्‌। अत एव सर्वेपि तम्‌ ‹ कान्ता इति मित्रप्रीत्या 
परिजहसुः। 

रमेशः-अस्तु- विरमतु परिहासः । इदानीं निश्चीयतां किं वाऽस्यां यात्रायां चिकोर्षितम्‌? 
यदि कश्चिन्मनोविनोदः स्यात्तर्हि तु विलम्बोऽपि स्थाने। अन्यथा व्यर्थमेव कार्यक्षतिः कस्मै 
फलाय स्यात्‌? 

गोविन्दः- दृश्यताम्‌, मित्रगोष्टूयां परिहासो यदि विरमति तर्हि तु प्रस्थीयतामस्मिन्‌ 
क्षण एव सर्वरगृहं प्रति, न कस्यापि कार्यक्रमस्यावश्यकता। इह हि सर्वत्रापि परिहासोऽनुस्यूतो 
भवेत्‌। ' मुहुरम' मूर्तिर्न कश्चिदिह दृश्यते। अस्तु, भवत्प्रस्तावाक्षरेषु एतावन्मात्रमेव मे 
परिशोधनमासीत्‌, इदानीं निश्चीयतां यथेच्छं कार्यक्रमः। 

वाद-विसंवादैरिदं निश्चितमभूत्‌ यत्सम्प्रति दिनद्वयं स्थितिर्भवेत्‌, तत्रैकदिवसेन 
वाराणसीदर्शनम्‌, एकेन च वासरेण मध्ये प्रयागदर्शनं क्रियेत । तत्र प्रयागे मनोविनोदस्य 
प्रवन्धस्तन्नगरवासिना गोविन्देन कर्तव्यम्‌। सोऽयं च विनोदो यावच्छक्यमभूतपूर्वः सदा 
स्मरणीयश्च स्यादिति सर्वेषामेकमुखेन प्रस्तावः समभूत्‌ । 

कार्यनिर्वाचनसमितेरस्या विसर्जनोत्तरं यथेव सर्वँ आवश्यककार्येषु समलगन्‌ 
तथेवाऽकस्माद्‌ जयकान्तनाम्रा( टेलिग्रामः। ) तडिद्वृत्तमुपालभ्यत। यत्रासीटिखितम्‌- 
(अतिशीघ्रमागम्यताम्‌) ' । नासीत्कार्यस्य निर्देशः । न केवलं जयकान्तस्यैव, अपि तु सर्वेषामेव 
मनसि चिन्तारेखेवोत्कौर्णा । अस्तु, निजवस्तूनि सज्जीकृत्य त्वरिततरमेव जयकान्तः कान्हपुरं 
प्रास्थित । नैतादृशे समये तं प्रतिरोद्धुं कस्यचिन्मनः प्रावर्तत । 

यावच्छक्यं काश्याः सुप्रसिद्धानि स्थानानि दृष्टा सायं यदा वयं निवासस्थाने 
समागतास्तदा गोविन्दचन्द्रेण प्रोक्तम्‌-' यदि सर्वेषामनुमति्भवेततर्हिं अहं भवद्धयः पूर्वगामिना 
वाष्पयानेन प्रयागं यामि, येन तत्र सर्वेषां वो निवासादिप्रबन्धं यथावत्सम्पादयामि। भवद्धिस्तु 
अपररात्राऽऽगामिन्या वाष्पशकय्या यथानिश्चयमागन्तव्यमिति |! 

के षुचिनि्मित्रेषु विमतेष्वपि, सुहन्मण्डल्या एव कार्यमिति कृत्वा 
बहूनामस्मिन्ननुमतिरप्यजायत । अत एव बहुमतानुरोधेन गोविन्दचन्द्रः पूर्वमेव प्रयागं प्रातिष्ठत । 

(क) 

गोविन्दचनद्रेण स्वगृह एवास्माकं निवासप्रबन्धो व्यधीयत । आसीत्तदगृहमतिविस्तीर्णं 
विशालं च। नीचैःखण्डस्याऽ ऽस्थानभवनेऽस्माकं सर्वेषामावासोऽभवत्‌। उपरिखण्डे तु 
गोविन्दस्य पारिवारिकनिवासोऽभूत्‌। 

त्रिवेणीसख्रानं कृत्वा प्रयागस्यावश्यकावश्यकस्थलेष्बभरमाम। एकस्य 
परिचितमित्रस्याऽऽग्रहान्माध्याहिक भोजनमपि सर्वषां तद्गृह एव समपद्यत । अत एव 
भोजनादितो निवृत्ता वयमपराह्ऽपि भ्रमणक्रमं नाऽ त्यजाम । प्रसिद्ध प्रसि द्धस्थानानि दृष्टा यदा 
वयं न्यवर्तामहि तदाऽप्यासीत्सायंकाले विलम्बः। अत एव सर्वेषामिच्छानुसारं नौकारोहपूर्वकं 
"सङ्गम ' दर्शनं निरधार्यत । नौकामारुह्य सलिलकणशिशिरं मारुतमासेवमानेषु सर्वेषु 
मनोहरे णोक्तम्‌-' कथय रमेश! त्वादृशस्य मारवजीवस्य भाग्ये यदेतत्सुखमघटत 
तत्पुण्येऽस्माकमधिकारोऽन्यस्य वा?' 

रमेशः-वासन्तिकरात्रौ प्रतीक्षापरस्य कस्यचित्कोमलजीवस्य दीर्घनिःधासानां 
दायभागपि भवानेवास्ति, अन्यो वा? 

गोविन्दः-स जीवः कोमलोऽस्ति कठोरो वा इति तु दूरस्थितानां नास्कमाकं विदितम्‌, 
परं कामसूत्रपण्डितः स जीव इति त्वनुमिनुमः। 

मनोहरः-अयि भोः किमेतत्‌? कथमिदमनुमितम्‌? 

हरिहरः-रमेशस्य कपोलस्थितैर्नखक्षतेः। 
सर्वेऽपि जहसुः। 

गोविन्दः-नहि नहि । रमेशस्य मतमस्ति यत्पण्डितपलीभिः संस्कृतमवश्यमध्येयं 
तत्रापि च कामसूत्रम्‌। 

गोपेश ः- तर्हि तत्परीक्षा कुत्र भवेत्‌? 

गोविन्दः- प्राचीनमिदं शास्त्रम्‌। अत एव प्राचीनरीत्या गृह एव परीक्षाप्रबन्धः कर्तव्यः 
स्यात्‌। 

गोपेशः-प्रबन्धो गृहे वा भवतु, रमणीये कस्मिञ्श्वदुपवने वा एतन्न मे प्रष्टव्यम्‌। 
किन्तु परीक्षकः काशीकलकत्तादिसुप्रसिद्ध पीटस्थो भवेदन्यो वा? 

गोविन्दः-नहि नहि । ' हाउस एगूजामिनेशन (गृह्यपरीक्षा) ' नियमेन अध्यापक एव 
परीक्षायामधिकृतो भवेत्‌। कथं भो रमेश! एतदेव न? 

हरिहरः-अहो त्रिवेणीतटे कौदृशी पुण्यचर्चा परिचालिता पण्डितैः । कुतो न स्यात्‌, 
सुसभ्याः संस्कृतपण्डितास्तावत्‌! अत एव हि स्वरुचेरनुसारमादर्शं उपस्थाप्यते । 

गोपेशः-आदर्शस्तु भवता उपस्थाप्यतां नापितेन दर्पणं दर्शयित्वा मेलकादिषु 
नापितेन पारितोषिकं प्राप्यत इति राजपुत्रदेशाचारः।) वा। अत्र तु वसन्तोत्तेजितस्य 
मनसो विनोदः क्रियते। 

हरिहरः-अहह गृहादागतानां दिनान्येव कति व्यतीतानि, यद्रसन्तोत्तेजनापि समजायत । 

अस्तु. सान्ध्यभ्रमणं कृत्वा यदा वयमावासं प्रतिन्यवर्तिष्महि तदा समभवद्धूयान्‌ 
विलम्बः। गोविन्दस्य गृहजना भोजनसामग्री सजयित्वाऽस्मत्प्रतीक्षायामतिष्ठन्‌। यथैव वयं 
गृहमागमाम तथेवास्मानुपरि (तृतीयखण्डे) समाहूय साद्गोपाद्धं भोजनमकारयन्‌। भोजनं 
निर्वर्त्य उपरिखण्डात्सोपानमवतरद्धिरदष्टमस्माभिर्यद्‌ मध्यमखण्डस्य प्रसाधिते एकस्मिन्‌ 
प्रकोष्ठके स्थितो गोविन्दस्ताम्बूलानि सज्जयतीति । तस्मिन्‌ कक्ष्ये गोविन्दस्य पारिवारिकं जनं 
कञ्चिददृष्टरा एकाकिनं गोविन्दमेव च ताम्बूलान्युपयुञ्चानमालो क्य ताम्बूलत्वराकुलो 
हरिहरस्तत्सविधे गत्वा तद्धस्तात्ताम्बूलमाच्छिद्य सविनोदमभ्यवजहार । 

एतस्मिन्नेव समये जवनिकाऽऽच्छन्नाद्धवनान्तरान्निःसृत्य सुन्दर्यैका गोविन्दस्य चरणयोः 
सविनयं प्राणमत्‌। कृतमुखावगुण्ठनामेनामालोक्य ' गोविन्दस्य काचित्पारिवारिकमहिलेयम्‌! 
इति मनसि सङ्कुचन्‌ हरिहरः प्रत्यागन्तुमैच्छत्‌। परं गोविन्दोऽवगुण्ठितामेतामवदत्‌-" एते 
उजजयिनीनिवासिनः प्रसिद्धाः संस्कृतपण्डिताः। साहित्याचार्याः मम मित्राणि '। 

सातु संयोजितकरद्रया अतिविनतगात्रयष्टर्हरिहरमपि सादरं प्राणंसीत्‌। तस्या 
आकारप्रकारयोर्भक्तिर्विनयः सौष्ठवं च सुस्फुटमस्फुरत्‌। हरिहरस्तु किञ्चित्सङ्कुचितश्च विस्मितश्च 
सुप्रीतश्च स्तब्धमतिष्ठत्‌। 

व्यतिकरमिमं दृष्टा नीचैस्तलं गच्छन्तो वयं सर्वेऽपि मध्येसोपानमेवाऽवातिष्ठामहि, 
कौतुकपरवशो न कश्चिदपि नीचैर्गनतुं प्राभवत्‌। गोपेशेनोक्तम्‌-“ मन्ये, गोविन्दचन्द्रस्य काचित्‌ 
पोष्यसम्बन्धे वधू :। अथवा, इदानीमेव परदेशादागता काचित्सम्बन्धिनी। अत 
एवाऽत्राऽस्माकमवस्थितिर्नोचिता।' 

मनोहरः- धन्योऽसि! यदि पोष्यसम्बन्धिनी, तर्हि हरिहरेण सह परिचयस्य 
कासीदावश्यकता? गोविन्दस्य यत्र कुटुम्बस्त्रियो निवसन्ति, तत्र न कृत्वा अत्र प्रणामस्य वा 
कोऽभिप्रायः? 

रमेशः- यत्किञ्चिदस्तु । ताम्बूलमत्रैव गृहीत्वा गमिष्यामः। 

इत्युक्त्वा स हि गोविन्दाधिष्ठितस्य विस्तीर्णस्यास्य सौधपृष्ठस्य एकस्मिन्‌ कोणे 
गत्वा तस्थौ । वयमपि सर्वे तमनुसरन्तस्तत्पार्धगा अभवाम । रमेशेनोक्तम्‌ कथं हरिहर! 
एकाक्येव ताम्बूलं प्रहीष्यसि?' 

हरिहरः- अवश्यमेवेदं भावि। यतः सम्प्रति गोविन्दो द्विभुज एव ताम्बूलवीटिकाः 
सम्पादयति ततो यथाक्रममेव ताम्बूलानि लभ्येरन्‌, न तु खलेकपोतन्यायेन । 

दृष्टमस्माभिर्यत्‌ प्रणामपर्यस्तगात्रयष्टिर्विनय-सद्धोचावनतवदना सेयमवगुण्ठिता 
गोविन्दस्याऽऽजञां प्रतीक्षमाणेव पार््तस्तिष्ठति। आसीत्तस्मिन्‌ समये पार्श्प्रकोष्ठके हरितवर्णो 
विद्युत्प्रकाशः। यो हि द्वारमुखादागत्य अनावृत्तेऽस्मिन्‌ सौधपृष्ठेऽपि प्रतिफलति स्म । अत एव 
परिमित-मधुरे प्रकाशे स्थितया अस्या वसख्रच्छटा साधारण्यपि हारिणीव संवृत्तासीत्‌। 
साधारणमूल्यत्वेऽपि स्वच्छसुन्दरसृक््मवसननिर्मितमधः परिधानीयम्‌। उपरि च हारि-हरितवर्णं 
सृक्ष्मसुन्दरमुत्तरीयवस्त्रं प्रावृतम्‌, अग्रतोऽवलम्बितेन येनास्या वदनं साम्प्रतमवगुण्ठितमभूत्‌। 
परं वस्त्रस्य सूक्ष्मतया तन्मध्यतस्तद्गात्रसुषमा स्फुटमभितः प्रसरन्तीवाऽऽसीत्‌। 

आसीत्सा गौर-सुन्दर-सुघटितसर्वावयवा । अतएवैतस्मिन्रुज्वले विद्युत््रकाशे सूक्ष्म- 
हरितवस्त्रान्तरात्परितः स्फुरितं तल्लावण्यं प्रकटमिव प्रतीयते स्म। वस्त्रान्तरात्प्रतिफलितानि 
विरलानि भूषणानि सान्ध्यतमसि नक्षत्राणीव प्रतिभासन्ते स्म। किशोर्या अस्या 
वयःक्रमोऽष्टादशवर्षैभ्यो नासीदधिकः। अत एवोज्नृम्भमाणनवयौवनमांसलेऽस्या वक्षसि 
निविडनिबद्धा पाटलकौशेयकञ्चुलिका उत्तरीयवस्त्रान्तरितापि स्वाच्छाद्ययोरुततङ्गतामनक्षरं 
घोषयन्त्यासीत्‌। 


(३) 
वसन्तयामिन्यामस्यां नवयौवनामिमामालोक्य रसभावनापरिनिष्ठितः सर्वोऽप्ययमस्माकं 
सहदयसमाजश्चकितचच्चलोऽ भवत्‌। प्रत्येकमनसि नानाविधा विचारतरङ्गाः प्राचलन्‌, किन्तु 

गोविन्दस्य काचित्पारिवारिकमहिला न भवेदिति सन्देहेन संदानितो वाज्छन्नपि न 
कश्चित्कच्चित्किमपि वक्तु प्राभवत्‌। एतस्मिन्नेव समये आज्ञां प्रतीक्षमाणायै अस्ये प्रोक्तं गोविन्देन- 
"मालति! अद्य नास्मिन्‌ समये भवत्याः पाठनं सम्भवेत्‌ ।! 

मनोहरः- अरे एतत्किम्‌! इयं गोविन्दस्य शिष्या? किञ्च, ' एतस्मिन्‌ समये ' इति 
किं रात्रौ पाठो भवति? 

इतो हरिहरेणातीव सभ्यतया पष्टम्‌-'किं श्रीमती किञ्चित्पठति?! 

गोविन्दः- आम्‌। एतस्या अस्मत्प्रतिवेश एव निवासः। एतस्मिन्समये इयं मत्तः 
किञ्चिदभ्यस्यति। 

हरिहरः- किं भवतः सजातीया श्रीमती? 

गोविन्दः- नहि नहि । वैश्यजातीया सेयम्‌। अस्मत्प्रतिवेशे यः श्रे्टिमहोदयो निवसति 
तत्पुत्रवधूरियम्‌। 

गोपेशः- काञ्चिटलितकलां शिक्षते, उत हिन्दीभाषादिकम्‌? 

गोविन्दः प्रश्राकूतं परिजानन्नपि धर्येण संवृत्य गभीरभावेनोत्तरयामास-' सम्प्रति संस्कृतं 
पठति! 

सर्वेषां परमं कौतुकमभूत्‌। मनोहरेण पृष्टम्‌-' अपि संस्कृतम्‌! सम्प्रति किमधीते?' 

गोविन्दः- अधुना काव्याध्ययनमारब्धम्‌। 

सर्वेषामुत्तरोत्तरं कोतुकवृद्धिरभृत्‌। श्रेष्ठिनः पुत्रवधू, संस्कृतं चाधीते । स्फुरत्नवयौवनया 
चानया सम्प्रति काव्याध्ययनमुपक्रान्तम्‌। रात्रिश्चाध्ययनकाल इति भूरि भूरिकौतुकायाऽऽसीत्‌, 
किन्त्वपरिचितैः सहसा कथं प्रष्टव्यमिति सद्धोचोऽर्गलायितोऽभवत्‌। अस्तु, गृढोक्तिचतुरेण 
मनोहरेण प्रसद्धं परिचाल्य युक्त्या पृष्टम्‌- अहो साधीयसी उन्नतिर्जाता। कियन्ति वर्षाणि 
जातानि?' 

गोविन्दः- इयं त्रयोदशवर्षीयाऽऽसीत्‌ तदानीमेवाऽनया मत्सविधे संस्कृतभाषा 
प्रारब्धासीत्‌। सम्प्रति पञ्चवर्षाण्यतीतानि। 

मनोहरः - कथं सहसैव संस्कृताध्ययनस्य योग्यताऽभवत्‌? 

गोविन्दः- नहि । इयं हिन्दीभाषायां पूर्वत एव शिक्षिताऽभूत्‌। पितृगृह एवास्यास्तावती 
योग्यताऽभवद्यथा हिन्दीभाषायाः साहित्येऽस्याः समुचितः प्रवेशोऽभवत्‌। इह तु धर्मानुरागी 
्रष्ठिमहोदयः संस्कृत-स्तोत्रादिकमेव पाठयितुमैच्छत्‌। 

मनोहरः- प्रेणिमहोदयस्य धर्मानुगः सत्यं पुनः पुनः प्रशंसार्ह एवास्ति यो हि 
वयस्थामपीमां स्तोत्रपाठकर्मटां द्ष्ुमैच्छत्‌। इतो भवतोऽपि विद्यानुरागो न नाम न्यूनमभिनन्दनीयो 
यो हि स्तोत्राणां स्थाने ओचित्यानुरोधात्सरसकाव्यानां पाठनमेवारेभे। 

संलापक्रमः शनैः शनैर्विकासोन्मुखो जायत इति मध्ये एव प्रसद्खं परिहरता प्रोक्तं 
गोपेशेन-' सत्यमेव श्रेष्ठिमहोदयस्य न केवलं धर्मोत्साह एव, अपि तु हदयदाढर्यमपि 
प्रशंसनीयमस्ति यत्प्रतिवेशस्य वधूः सत्यपि श्रीमती भवतः समीपे निर्विशङ्कं पठितुमायाति ।' 

हरिहरः-साम्प्रतिकलोकानां पक्षे तु नेदं नवीनम्‌, किन्त्ववरोधप्रथापक्षपातिनां परिवाराणां 
विषये अवश्यमिदं दृढतास्थानम्‌। विशेषतश्च, श्रीमत्या मुखावगुण्ठनमिदं 
प्रश्रस्यावसरमुपस्थापयति। 

गोविन्दः-सम्यगिदम्‌। परमस्माकं च ्रेष्ठिमहोदयस्य च परिवारयोः पारम्परिकः 
परस्परसम्बन्धः। विशेषतस्तु, मत्पल्याः श्रीमत्यां प्रचुरः सेह :। अत एवोदार-धार्मिकेण 
्रेष्ठिमहोदयेन समये सति स्तोत्राध्यापनं मय्येव निसृष्टम्‌। 

गोपेशः- तर्हि रत्रिकालिकमिदमध्यापनं कथं प्रारभ्यत? 

गोविन्दः-दिवा जीविकाकार्यव्यासक्तस्य न मेऽवसरो भवति। इयमपि च 
गृहकार्यव्यग्रा तिष्ठति । अत एवायमेव समयः प्राप्यते। 

मनोहरः - को दोषः। भवतः श्रीमती इयं च श्रीमती यदा वयस्ये, तदा यः कोऽपि 
समयोऽस्तु। का बाधा? 

एतदुपरि महेशेन मनोहरस्य पृष्ठमतिनिभृतमामर्दितं यत्किमिदं करोषि, भद्रमहिला 
मनसि किं कथयिष्यतीति। 

गोविन्दस्तु व्यङ्ग्यमिदं बुद्धवापि अजानन्निव सरलं प्रोवाच- ' वयस्या तु नास्ति, 
इयं हि मत्पल्याः लघीयसी ।! 

महेशः- स्पष्टमेवेदम्‌। श्रीमत्पत्ली सततिद्रयं सूतवती, श्रीमती तु सम्प्रति किशोर्येव। 

एतदुपरि सर्वेषां हास्यमुदेत्‌। परमतिकष्टेन तदुपरुद्धम्‌। उक्त गोपेशेन-" अध्ययनपक्षे 
त्वेतदुपयुक्तमेव। अध्यापनस्य हि समयः साहित्यविद्धिरयमेव मनोरमः प्रोक्तः। किन्तु 
स्तोत्रपाठस्य स्थाने सरसकाव्याध्यापनं कथमारब्धमभूत्‌?' 

गोविन्दः-प्रारम्भिकसंस्कृताध्ययनं विना शुद्धोच्चारणं चार्थज्ञानं च न जायते। अत 
एव नवीनपद्धत्या आवश्यकव्याकरणबोधोत्तरं पूर्वं पञ्चतन््रादि सरलगद्यं पाठितम्‌। ततस्तु 
उत्तरो त्तरमभिनिवेशं पश्यता मया पद्यकाव्याध्यापनमिदमारन्धम्‌। आश्चर्यं यदस्याः 
प्रतिभाऽसामान्या । प्रतिदिनं चानुरागः प्रवर्द्धते । 

महेशः-अनुरागवृद्धिः कुतो न स्यात्‌ । पञ्च वर्षाण्यतीतानि । विशेषतस्तु भवत्सदूशः 
साहित्यमार्मिको यदाऽध्यापकस्तदा कथं वा अनुरागो न भवेत्‌? 

एतदुपरि सर्वैर्नयनाभ्यां भूरि भर्त्सितो महेशः परं स तादृगभावमभिव्यञ्जयामास यथा 
नाऽस्य किञ्चिद्‌ व्यङ्ग्यमासीदिति। किन्तु सर्वेषां सन्देहोऽ भूत्‌ यदियमस्माकं परिहासं 
परिज्ञास्यतीति। परं तदर्शनेन प्रतीयते स्म यत्सा अतीव मनस्विनी दृढचरित्रा च। अत एव 
नास्योपरि तस्या भृक्षेपोऽपि। गोविन्देन प्रसङ्गान्तरं चालयितुं प्रोक्तम्‌- ' भवन्तः किञ्चन पृच्छन्तु, 
येन सर्वं परिज्ञातं भवेत्‌! । 


दिनमखिलमितस्ततो भ्राम्यतां सुहृदां वसन्तरजनी तु तावत्परिहासविनोदेन 
व्यतीयादिति तादृशमेव प्रक्रममापादयितु पुस्तकाधारस्थाद्रघुवंशात्‌ षष्ठसर्गस्थं श्रौकमेकमुद्घास्य 
अङ्कुल्या निरदिक्षन्महेशस्तां प्रति। सा तु लजावरुद्धस्वाभाविकस्वरमपि सुविस्पष्टाक्षरं 
यथार्थनिर्व्युढयति-विराम-पदभङ्गमनोहरं तथा मधुरं पपाठ यथा प्रत्येकपदे अर्थावबोधपाटवं 
तस्याः प्रकटं प्रस्फुरति स्म- 

 तमालवह्टीपरिणद्धपूगास्वेलालतालिङ्ितचन्दनासु। 

तमालपत्रास्तरणासु रन्तुं प्रसीद शश्चन्मलयस्थलीषु । ।' 

दण्डान्वयं विधाय प्रत्येकपदस्यार्थं सूचयन्ती शेलीनिबद्धया हिन्दीभाषया समञ्चसं 
शूौकार्थ निजगाद सा। 

अखिलाद्रघुवंशादन्विष्य सभ्यमहिलां प्रत्येतादृशः प्रश्र एव पूर्वं सर्वेषां 
हदि(' अखरना ' हिन्दी । ) आस्खलति स्म, परं समधुरप्रौढया तदुत्तरप्रणाल्या विस्मयः प्रमोदश्च 
तथाऽकस्मात्‌ प्रादुरभूद्यथा न कस्यचिद्धुदि भावान्तरस्याऽवसरोऽभवत्‌। अनेन हि 
सफलतागर्वमिव मनस्यनुभवन्‌ निजगाद गोविन्दः-' पाठितादतिरिक्तं स्वाभाविकबुद्धिविमशँऽपि 
न मन्दा प्राप्येत भवती. परीक्ष्यतां मनागेतदपि ।' 

पूर्वमेवोद्रिक्तेन लब्ध इदानीमवसरो महेशेन । अथवा केवलं महेशेनैवेति कुतो वदामः, 
आसीदान्तरिकौच्छा सर्वेषामेव । अत एव गोविन्दाभिमुखीकृतमुखमेवाःऽप्राक्षीत्सः- उक्तिरियं 
स्वयंवरप्रसङ्धं । ततश्च वैवाहिककुमारीं प्रति राजसभामध्ये एतादृशः संलापः कथमुचितः, 
सोऽपि च स्त्रीद्रारा!' 

प्रश्नोऽयं न केवलं गोविन्दशिष्यामेव तामेतां पस्पर्श, अपि तु सर्वैरेव स्व- स्वहदि 
निभृतं विचारितोऽभूद्‌ यत्‌ सत्यं किमेतस्य समाधानं स्यात्‌? 

सा तु क्षणं निध्याय नीचीकृताननैव निजगाद-' वर्ण्यमानस्य नरपालस्य वरणेन 
भाविजीवने को वा ते लाभ इति सूचनमात्मकर्तव्यं भावयन्ती परिचयकारिणी कुमार्याः 
समवयस्का विवाहमङ्गलप्रसद्धे सख्युचितपरिहासेन तदिदमाह । अनया च सह सख्या इव 
परिहासव्यवहारः सूचितोऽप्यग्रे कविना--' तथागतायां परिहासपूर्व सख्यां सखी वेत्रभृदाबभाषे! 
इति। किच्च पूर्वपद्ये "दिशः सपत्नी भव दक्षिणस्याः इति सूचनोत्तरं सपत्नीविलसितमिदं 
सूचनीयमेवासीत्कविना ।' 

यावद्रयमेतस्य समाधानमालोचयामस्ततः पूर्वमेवैतस्यास्तदिदमुत्तरमाकर्ण्य सर्वेऽपि 
स्तब्धा इवाऽभवन्‌। नानादिग्देशेभ्यः सम्मेलने समागता विद्वांसोऽपि यं प्रश्र 
विचारणीयमनुभवन्ति तत्समाधानं नवशिकषितैका महिला प्रत्यक्षमेव करोतीति कस्य वा न 
विस्मयाय स्यात्‌? अवश्यमियमसामान्या नारीति सर्वेषां हदयेऽङ्कितमासीत्‌। किन्तु 
विनोदकाण्डेऽधिकमगरे प्रसरन्महेशः पुनः पप्रच्छ-' ताम्बूलवल्ल्या सह पूगानाम्‌, एलालतया 
सह चन्दनानां च सहयोगस्य किं स्वारस्यम्‌?! 

सर्वैरेव नयनाभ्यामत्यर्थं भर््सितोऽधुना महेशः-' किमेवं सभ्यतासीमानम- 

प्यतिक्रामसीति'। गोविन्दोऽपि तदिदमसमञ्जस समीकुर्वननिव तां प्रत्याह! मलयस्थलीना- 
मेवंविशेषणेन किं वात्र तात्पर्यमित्येषां प्रश्रः ।' 

सातु परितः किञ्चिदपश्यन्तीव ग्रन्थविमशँकताना निप्रदृष्टिरुचरयामास- 
' क्रौडास्थानस्य तत्सामयिकशोभासूचने कवेस्तात्पर्यम्‌।' 

अवगुण्ठिताया महिलायाः कृते प्रश्रोऽयमतीव दुरुत्तर आसीत्‌ । प्रतिपदं लजनछद्वनस्य 
भयमभूत्‌, किन्तु मनस्विन्यास्तस्याः ! क्रौडा' ' तत्सामयिकशोभेति' च पदद्रयं तरस्थमिव 
स्थितमपि सर्वविधमप्यभीष्टमर्थ सूचयामाम । सर्वेऽप्यभूतपूर्वेण विस्मयेनाक्रान्ता अभवन्‌। 

एतस्मिन्नेव समये जवनिकाच्छन्नात्तस्माद्धवनात्खात्कार इवाश्रूयत यदुपरि सा 
मन्दगम्भरीमुत्थाय वक्षोभरावनतपूर्वकायेव सविनयं प्राणंसीद्‌ गो विन्दम्‌। ततः 
सर्वेषामस्माकमभिमुखीभूय शिरसि मुकुलीकृतकोमलगौरकरपुटा तथा विभ्रमेण प्राणमद्यथा 
विद्युत्प्रकाशेऽस्मिंस्तस्या गात्रसौष्ठवमत्यन्तमेव समाकर्षकमासीत्‌। ततो जवनिकामपसार्य 
भवनान्तरितायामपि तस्याम्‌, व्यतीतेष्वपि कतिचित्क्षणेषु सञ्जातया नवीनयाऽनया घटनया 
सर्वेऽपि स्तब्धा इवातिष्ठन्‌। 

अस्तु, एतद्विषयिणीभिः परिहासविनोदमयीभिर्वार्ताभिश्चिरेण सुप्तानामस्माकं सा रजनिः 
क्षण इव व्यत्यगात्‌। प्रत्यूषे वाष्पयानेन स्वस्वगृहानवाप्तानामप्यस्माकं सा घटना न बहुं कालं 
यावन्मानसादपासरत्‌। परस्ताततु विदितं गोविन्दाद्‌ यदस्याऽभिनयस्य सूत्रधार एव किं सर्वस्वभूतः 
कान्तेति मित्रैः परिहसितो जयकान्त एव । अतर्कितं जयकान्तसमीपे तडिदवृत्तोपलम्भादेव 
तस्यारम्भः। ' अभूतपूर्वस्य सदा स्मरणीयस्य विनोदस्य ' समन्वयः साम्प्रतं सर्वेषामभूत्‌। 


फाल्गुनगोष्टी 


(1) 
सुस्पष्टविपरीते लोकानां +गडरिकाप्रवाहे दययाऽश्रुमो चनधीरः कबीरोऽ वश्यं 
व्यमनायिष्यत यदि संसरणमिदं व्यलोकयिष्यत। अहो यदुपरि हस्तपरिमिताया धूलेः साम्राज्यं 
तदपि पक्वं "संसरणं व्यपदिश्यते? किन्तु गोष्ठीनिमन््रका मेँ सुहदस्तु न मिथ्या वदिष्यन्ति। 
तैरसीदुक्तं यत्पथि सुहृदो राजमार्गः। वायुशकल ' मारुह्य सुखं गोष्ठीस्थलमागष्यिसीति । हन्त 
धूलिरपि कोदशी या सृक््मतायां वासन्तिकपुष्पपरागादपि श्रेष्ठा, ऊर्ध्वगमने वायोरपि जेष्ठा । तया 

हि मे नासायां तावानधिकारौ लब्धो येन श्वासागमनस्यापि विश्वासो व्यलुप्यत। नूनं 
वायुशकलमिदं मे धूलिसमुदरेऽस्मिन्नवश्यं विलुप्तमभविष्यद्यदि मे हस्ते *हस्तदण्डो नाभविष्यत्‌। 

अस्तु, परिकल्पितविविधदेवतोपचारः पूर्वपुण्यबलेन यथा कथचञ्चित्प्रा८वं तदेतदुपवनं 
यत्र मे मित्राणि प्रातरारभ्यैव भोजगोष्ठी प्रबन्धाय कृतोपनिवेशान्यासन्‌। धूलिवैतरणीं विलङ्घ्य 
सोऽयमारामः साक्षात्स्वर्ग इव मे प्रतीयते स्म। अभूदपराहृस्य द्विवादनम्‌। जठरकुहरे 
समुदतिष्टन््रनलाः क्षुधाकल्लोलाः। अहं विचारमात्रेणाऽपि प्रमोदमन्वभवं यन्मित्रैः सर्वाऽपि 
भोज्यसाम्रगी सज्जीकृता स्यात्‌। आसीन्मे प्रस्तावो यदद्य ‹ चूर्णमा' भोज्ये पयः सारोऽपि 
मिश्रीक्रियताम्‌, अनुभूयतां चाऽभूतपूर्वः स्वादः। अवश्यं ते सम्प्रति मदागमनं प्रतीक्षन्ते । 

प्राविशमहमारामम्‌। आसीन्मध्यदेशेऽस्य दवादशाद्रारिका। 
निश्चितवानहमवश्यमस्यामेवो दण्डमण्डली सा स्थिता स्यादिति। उपसर्पतो मे विचाराः 
प्राचरन्मनसि- ' यदुपगत एव सर्वानहं गाढमुपालप्स्ये यद्‌ गोष्ठयाः कृते केन महाबुद्धिना तदिदं 
स्थानं नियमितम्‌? नगरादियद्दूरे, मार्गोऽपि मरोर्मातामहः? ' किन्तु नासीत्कोऽपि तस्मिन्स्थाने । 
मयाऽनुमितं यद्‌ वृक्षगुल्मे कुत्रचिन्निषण्णाः स्युः, यतो हि बहिरुद्यानस्य तत्रैवाऽऽनन्द इति। 
किन्तु सर्वमहमारामं व्यचिनवं नासीत्कस्यचिदपि गन्धो बान्धवस्य । ननु किमेतदजनि? वृक्षमधः 
स्थितो मालाकाये दूरे भूमिमवखनत्नासीत्‌। गत्वाऽहमेनमपृच्छम्‌- “ अपि प्रातरद्य केचन नागरिकजनाः 
समागमन्नुद्यानेऽस्मिन्‌? ।' 

"न कोऽपी' ति स प्रत्यवदत्‌। 

अहो मुरारिनामा नाऽऽगमत्कश्चिज्जनः? आसीत्स हि गौरवर्णः, स्थूलप्रायकायः, 
वार्तासु चपलश्चलने चटूलतमश्च ।' 

“न नाम कश््चिदेवंविधो दृष्टः ।' 

"अहो मोहनेति मण्डल्यां मिथः प्रख्यायमानोऽपि नागमत्‌? यस्य मुनेरिव दीर्घाः 
केशा कृशप्रायः कायश्च । 

नेतादृशोऽप्यदृश्यत'। 

"अये मण्डल्यां सर्वतोऽपि मुखरतमो माधवेति माधवेति मिथः सम्बोध्यमानोऽपि 
नालोकितः कश्चित्‌? 

कोपकषायितः स प्रत्युदतरत्‌- न माधवो न मुरली न मनोहरो न मेघराजो न 
मान्धाताऽपि कश्चिदिह दृष्टः! 

हदयमवस्थाप्य छिन्नोऽहं तत्रैव न्यषीदम्‌। हन्त तृतीयोऽयं वारो मे वञ्चनस्य । एकदा 
नौकागोष्टयां मामाह्वयन्‌ यत्र भद्घारसमाकण्ठमापाय्य तत्रैव मदनिद्राणं मां विमुच्य समागच्छन्‌ 
गृहे । द्वितीयवारे दूरोद्यानं मां नीतवन्तः, यत्र भद्गापान- शोच-जलविहारादि सर्वं मया सह 

विधाय भोजनसमये कदलीपत्राहरणाय मां दूरे विसृज्य सर्वेऽपि कृतसङ्केताः स्थानान्तरमगच्छन्‌। 
ननु द्वर्बद्धमेव सुबद्धं भवति, किन्तु सोऽयं तृतीयेऽवसरो मे मूखीकरणस्य। 


आसीनिदाघर्तुः। घोरोऽपराह्नः। इयती दूरता, तादृशश्च सुखकरो मार्गः । किन्तु परवशोऽहं 
कषायितहदयः प्रत्यावर्तिषि यथा कथच्चिन्नगरम्‌। गृहमगत्वा प्राप्रवमहं मुररेगृहि । किन्तु नासीत्स 
तत्र । मार्गे माधवस्याऽपि मन्दिरमपश्यं किन्तु नास्याऽप्यनुसन्धानमलभ्यत । ज्ञातं मया-यत्सर्वेऽपि 
कृतसङ्केताः कुत्रचिद्‌ बुद्धिपूर्वं विलीनाः। 

गृहमागच्छतो मे मागे समभूत्समागमो दीनानाथेन। एष हि समीपवर्तिनो मानगञ्च' 
धूमशकरिस्थानस्य प्रधानाधिकारी। अयं मे निकटसम्बन्धी, आसीच्वास्योपरि मत्कृतो 
महीयानुपकारभारो येनाऽसौ ममानुरोध पूर्णतमममन्यत । नमस्कारोत्तसमपृच्छमहम्‌- ' अपि कुशली 
भवान्‌। कथय क्रेदानीं साधयसि?'। 


"मासद्रयावकाशमयाचिषं निजाधिकारिभ्यः, तस्य किल स्वीकृतिरदैव लब्धा । सप्ताहे 
प्रयातोऽस्मि गृहम्‌। अत एवाऽ वश्यकानि कानिचिद्रस्तूनि सङ्ग्रहीतुं समायासिषं नगरे । भवांस्तु 
कतिधा प्रार्थितोऽपि न कदाचित्समायाति तत्र। भूयसी मे वाज्छा यदेकां रत्रिं तत्रैव 
विश्राम्येद्धवान्‌ । ' 


" बाढम्‌। समायास्यामि भवत्कार्यस्थाने। यावच्छक्यं च भवद्गृहगमनस्य पूर्वमेव 
भवहूर्शनं कर्तास्मि ।' 


श्षुतक्षामकण्ठो नाधिकमालपितुमशक्नवम्‌। अत एव कष्टशतैर्यथाकथजञ्चिदवाप्नुवं 
गेहम्‌ । 


(१ 

कतिचिदहिनानि न समभूत्समागमो मित्रेण केनाऽपि सह । स्वकार्यनियोगे निलीनस्य 
ममेव सर्वेषामपि व्यत्यगमन्‌ कतिचिन्मासाः किन्तु समुपस्थित एव फाल्गुने पुनः सर्वेषामन्तयशये 
समुदतिष्ठद्विनोदलहरी। अत एव सर्वेऽप्येकदा सम्भूय समागच्छन्मम गृहम्‌। सर्वेषाममीषां 
दर्शनेन जागरूकवञ्चनदुःखो यावदहं किच्चिद्रदामि ततः पूर्वमेव सर्वेऽप्यटुहासेन मे गृहमपूर्यन्‌। 
एकैकशः पूर्वघटनामुल्लिख्य, अन्तःकषायितां मन्मूर्तिं चावलोक्य सर्वाऽपि सुमतिसमितिः 
सेयं कतिचिन्मुहूर्तान्‌ प्रचण्डनाटहासेनैव समत्यवाहयत्‌। साहित्यवर्णितस्य विहसितस्य 
प्रत्यक्षोदाहरणस्वरूपो मुरारिर्मामवादीत्‌- यावदस्मभ्यं भोजगोष्ठीमेकां नोपहरसि तावन्न ते 
विमुक्तिरेवंविधेभ्यः सुखशतेभ्यः। अपि ज्ञातं भवता?। 

को पाऽऽवेगमन्तर्निगृह्य प्रोक्तं मया- "नाहं गृहे गोष्ठीं वः कतुंमर्हामि। 
सुचसतिस्तत्रभवतामाप्यायितः सर्वोऽपि गृहजनो वराकः।' 

अस्तु तर्हिं बहिरेव कुत्रचित्‌।! 
माधवोऽवदत्‌-'न चेदमतिक्रमणयोग्यं फाल्गुनमहापर्व ' | 


" अपि मानगञ्जस्थानमनुमन्यन्ते भवन्तः? *लघुशाखायास्तदिदमितस्तृतीयं 
+वाष्पशकटिविश्रमस्थानम्‌। अतीव रमणीयः प्रदेशः। जनसम्मदद्विविक्तप्रायं सर्वसौलभ्यजुषं 
च तत्स्थलम्‌। विशेषतश्च संक्षिप्ता धूमशकयियात्राऽपि विनोदाय स्वतः सम्भवेत्‌ । तत्रत्यः - 
प्रधानाधिकारी मे मित्रम्‌। तत्साहाय्येन गोष्ठी प्रबन्धेऽपि भवेत्सौकर्य बहुधा ।' 


ममेयं सम्मतिरभूत्सर्वेषामनुमता । शुभस्य शीघ्रमिति श्व एव तत्र गमनस्याऽभृत्रिश्चयः। 
द्वितीयदिने चतुर्वादनस्य धूमशकय्या प्रास्थिष्महि वयं सर्वेऽपि, पञ्चवादने चाऽवापाम 
मानगञ्जमिदम्‌। 


दीनानाथो मया सह नररलसमारोहमिममालोक्य समभूत्सम्भ्रान्तः पूर्वम्‌। किन्तु मया 
पृथङ्‌ नीत्वा प्रोक्ताः काश्चद्ार्तास्तस्य कर्णे । स हि विहस्य समभूततष्णीम्‌। सर्वेषां प्रकाशे पुषं 
मया अपि भवान्‌ श्च एव गृहं गन्ता?। 

“ श्च: किम्‌, अदयै वोत्तररात्रे चतुर्वादनस्य शक्या प्रतिष्ठेय भवनं स्वम्‌। मम 
स्थानापन्नोऽधिकारी समायातोऽत्र । श्च एवारभ्य मेऽवकाशः प्रारभ्येत ' | 


इतो मित्रमण्डल्यां मुरारि-मोहनयोः प्रावर्तत वादसंरम्भो यत्कुत्र स्यादासनसन्निवेशः 
सर्वेषाम्‌। मोहनोऽवदद्‌ गोष्ठीस्थानमितः किञ्चिदेव दूरगतः सोऽयं वृक्षगुल्मः स्याद्‌ यतो 
धूमशकटिकौतुकमप्यक्षिगोचरं भवेत्‌। मुरारेरसीत्सम्मतिर्यत्कूपस्य सन्निधानगतायाममुष्यां 
*वेद्यामेव नर पावकानामेषां स्थापनं स्याद्यत्र सुखेन भोज्यहविषो होमः प्रारभ्येत। परं या 
सम्मतिर्मया प्रादायि सा हि निजनवीनतायाः कारणात्सर्वेषां हदय ङ्गमाऽ भवत्‌। 


धूमशकरिविश्रमस्थानस्य पाश्वं एव *"लोहलेखानां किच्चिहुरे समभूदूर्ध्वगतो - 
जलयङ्कु एकः। एष हि पञ्चविंशतिः हस्तोच्चतायां लोहस्तम्भानामुपर्यवस्थितोऽ भूत्‌। आरोहणाय 
लोहनिर्मिता निश्रेणिरस्यासीत्संलग्ना। स चाऽयं रङ्कु उपरितो दटाच्छादितोऽभृत्‌ । प्रोक्तं मया- 
'प्रधानाधिकारिणो मित्रतावशात्किमिति वयमस्योपरि नाधिकारं करवाम ? निशि चन्दिकाचमत्कारे 
महानानन्दो भवेत्‌। समन्तादुन्मुक्तपवनमिदं स्थानम्‌। नीचैश्च सलिलशीतलतया गङ्गायां घोष 
इव शेत्य-पावनत्वयोरप्यनायासेन लाभः स्यात्‌। समन्ततः समुत्रतवृक्षावृततया न कस्यचिद्‌ 
दृष्टिनिक्षेपस्याऽप्यवसरः। वयं सर्वानवलोकयामो न च कश्चिदस्मानवलोकयेदित्यस्य तदिदं 
प्रत्यक्षनिदर्शनम्‌ ।' 

विविक्तप्रणयिनां मण्डलेऽस्मिन्‌ सेयं सम्मतिः सर्वेषामपि सर्वात्मना सम्मानिताभूत्‌। 
मम विलक्षणप्रतिभायाः प्रमोदकोलाहलेनाऽक्रियत सर्वैरभिनन्दनम्‌। अस्तु, ्कस्यास्योपरि 
समभूदास्तरणस्य प्रबन्धः। सहदयमण्डलस्याऽस्य समभूत्त्रैवाऽधिवेशनम्‌। उज्जुम्भते स्म 


प्रमोदकलकलस्य साग्राज्यम्‌। हासपरिहासैः प्रणयप्रमोदैः ऋडाकोतुकैश्च न प्रतीयते स्म 
व्यतीतोऽपि द्वि्रघण्यत्मकः कालः। अष्टवादने समभूत्सर्वेषां सम्मतिर्य॑त्‌ साम्प्रतं प्रारभ्यतां 
भोजनम्‌। अत्रैव च सोऽयं सग्धिमहोत्सवः समनुभूयेत । प्रेषितोऽहमभवं प्रबन्धार्थमेतस्य । 


(२) 

दीनानाथमहाशयः शकरिविश्रमस्थानस्थे निजकार्यालये आसीदवस्थितः। 
तमुपसृत्याऽहमवदम्‌-' श्रीमन्‌! सम्प्रत्यादिश्यतां कश्चित्कर्मकरो यो निश्रेणिनिपातने मे 
विदध्यात्साहाय्यम्‌। किन्तु पूर्वमेको जलकुम्भः प्रहीयतामुपरि। एष्वेव दिनेषु प्रबलः 
सम्प्रतमृष्पा |! 

स हि प्रेषितवान्‌ भृत्यमेकं सह मया । कर्मकरो यथेव प्रापयामास जलकुम्भमुपरि 
तथेवानुमितं सर्वर्यद्धोजनमपि साम्प्रतमुपस्थितप्रायम्‌। गण्डूषादि कृत्वा सर्वेऽपि समनह्यन्त 
भोजनाय । किन्तु नीचैरवतीर्य भृत्योऽयं मत्साहाय्येन निपातयामास लोहनिश्रेणिमेताम्‌। अहं च 
नीचैरवस्थितो व्यलोकयं कौतुकम्‌। घण्यद्धं यावत्प्रतीक्षितः सर्वैरपि भोजनकालः। किन्तु 
ततोऽपि चिरयति भोजने समन्ररितं सर्वैर्यन्नीचैरवतीर्य कश्चिदनुसन्दध्याद्यद्धोजने किमिति 
साम्प्रतं विलम्बः। मुरारिरेतद्गवेषणायै नीचैरवरोदुमभवत्सननद्धः। किन्तु किमिदम्‌? निश्रेणिरियं 
कुत्र विलुप्ता? अधो निरीक्ष्य षटं मुरारिणा यदियमधिरोहणी भूमौ निपतिताऽस्ति। 

तदेतस्मिन्‌ खण्डजगति यद्धि जलरङ्कोपर्यासीदुपनिविष्म्‌, महती ्रान्तिरुपातिष्ठत्‌। 
ममाद्यापि महानेवानुतापो यत्पर्याप्नप्रकाशाऽ भावात्‌ भयविषादखेदाप्लुतं मित्रमण्डल्या मुखमण्डलं 
न तदाऽहमलोकयितुमपारयम्‌। किन्तु कोलाहलः पूर्णरूपेणाऽश्रूयत। 


नीचैः स्थित एवाहमप्राक्षम्‌-' कथं भो मुरारिमहोदय ! कोऽयमकाण्डे कोलाहलः? '। 
“अयि भोः! अत्रत्या निश्रेणिः कथमियं नीचैरवापपत्‌?' 
"उपरि स्थिता भवन्त एव विद्युः, भोज्यप्रबन्धार्थमितो गतः कथमहमिदं जानीयाम्‌ ।' 
उरे महदिदं सङ्कटमुपस्थितम्‌। कथं वयमवरोक्ष्यामः?' 


"का नूनमावश्यकता नीचैरवरोहणस्य । प्रातस्तदिदं प्रतीक्ष्येत नाम। हन्त 
महाभाग्यैरेवमुच्चस्थानमवाप्यते ।' 


"मा मुधा प्रलपैः' 

“पश्य, कोटङ्‌ निरभ्रं गगनमण्डलम्‌। परितो ज्योत्स्नयाऽऽप्लाविता सेयं मही । शीतलो 
मन्दः सुगन्धिश्च गन्धवाहः परितः प्रसरति । विजुम्भमाणश्च सम्प्रति विरहिदुरन्तोऽयं बसन्तो 
नूनम्‌।' 

"जोषमास्स्व । न खेदय मुधा दुरुक्तैरन्तरं नः'। 


"अयि भो: पश्य परितः किच्चित्‌। आदर्शशोभाकरः कुसुमाकरः सोऽयम्‌। 
रमणीयतमश्चाऽयं समन्ताद्रनोदेशः। कैश्चिदप्यनाक्रान्तपूर्व महाभागधेयलभ्यं चेदमुच्चैः पदम्‌। 
किमितोऽधिकः सौभाग्यसमायोगः स्यात्‌? निश्चिन्तमवस्थितः सम्प्रति कुर्याः प्रकृतिदेव्या 
निरीक्षणं निभृतम्‌। नूनमभिनन्दत वो भागधेयं यत्स्वर्गलोकस्य कियत्सन्निहिताः सम्प्रति 
भवन्तः ।' 

आदिष्टोऽभून्मया दीनानाथभृत्यः पूर्वम्‌ । स हि यथानिदेशं विशालपरिष्कृते भोजनपात्र 
विस्तृतां भोज्यसामग्रीमापूर्य स्थापयामास मे सम्मुखे। अहमपि नीचैरवस्थाय सुहदां दृष्टिभिः 
सर्वतः करम्बित: प्रारप्सि यथासुखं भोजनम्‌। अहमवादिषम्‌- ' अहो रसगोलकास्त्वमी स्वादेन 
सुराणामपि मनोदोलका नूनम्‌। किं च कर्चूरिकाणां मनोरमगन्धस्त्वयं नीस्ध्रमनुबध्राति मदुदरमिव 
समग्रमपि परितः प्रदेशम्‌। भवन्तो नूनं धर्मशास्तरज्ञाः। अत एव सजञ्जातमिदमर्दभोजनं भवतामपि । 
उक्तं हि शास्त्रे ' आघ्राणे ह्यर्दभोजनम्‌ '। 


नैतस्य किञ्चिदुत्तरमलभ्यत । किन्तूरध्वदष्टिना मया लक्ष्यीकृतं यत्सम्मिलितानि बहूनि 
दशां द्रनरानि जलरङ्कादुपरितो मय्यवर्षन्‌ तिग्मतमं कोपकृशानुम्‌। भोजनं परिसमाप्य प्रतिष्टमानेन 
प्रोक्तं मया-उपरि शीतलजलकलशः स्थापित एव समीपे भवताम्‌ । रिक्तोदरे हि शीतलजलपानं 
त्रिदोषनाशकमाख्यातमायुरवेदे । किच्चिद्‌-दूरे गत्वा, पुनः परावृत्त्य प्रोक्तवानहम्‌- एकमन्यदपि 
सूचनीयमावश्यकं मन्ये । दीनानाथेन मे सन्दिष्टमस्ति निशि चेत्कलकलः स्यात्तर्हि नाहमिमं 
प्रतिविधातुं शक्नुयाम्‌। नियोगपरवशः सूचयेयं रक्षापुरूषेभ्यो यत्के चन बाह्यपुरुषा 
बलान्जलटङ्कमारुह्य कुर्वन्त्युपद्रवमिमे साम्प्रतम्‌।' 

नीरवकरुणाऽऽक्रन्देन मिश्रितः समाकर्ण्यत निगूढकोपध्वनिरू््वप्रदेशात्‌। 


अभूदेकादशवादनं रजन्याः। शकरिविश्रमस्थलमुपेत्य संविष्टवानहमेक- 
स्यामाऽऽसन्द्याम्‌। मानगञ्जमिदं लघुशाखाया लघुतमं विश्रमस्थानम्‌। नास्मिन्‌ रात्रौ शकटीनां 
यातायातम्‌। अत एव स्थानमिदमासीच्छान्तिपूर्णम्‌। 


अतिप्रत्यूषे चतुर्वादनस्य वाष्पयानेन प्रातिष्ठत गृहं दीनानाथः। अहमपि तथेव शक्या 
प्रत्यावर्तिषि निजगृहम्‌। दीनानाथः प्रस्थानसमये प्रोक्तवान्नरवीनं निजस्थानापत्नं यो ह्यासीत्तस्य 
सुहत्‌- मम केचित्प्रघुणिका जलरङ्कोपरि स्वपन्ति श्रान्ताः साम्प्रतम्‌ । प्रातः षड्वादनस्य शकस्याः 
पूर्वमेव निश्रेणिमारोप्य कृपया ते समवतारणीयाः श्रीमता । 


विषमसमस्या 


शङ्करः श्रमेण विद्यामधिजगे। मर्मानुशीलकोऽपि जातः। परौक्षासरितमुत्तीर्य 
वर्तमानयुगस्य शिक्षितानां परमपुरुषार्थोऽपि साधितस्तेन (अर्थाद्‌ भृतिर्लब्धा) । किन्तु न 

प्रासीदद्धाग्यदेवता। अन्यदृष्टूया प्रचुरेऽपि मासिकवेतने न निरुह्यते स्म तस्य गृहव्ययः। 
गृहिण्या दाक्षिण्येन गृहस्य व्यये कथञ्चित्नर्वाहितेऽपि तस्य स्वव्ययो न पूर्यते स्म कथच्चित्‌। 
अद्य पुस्तकान्यानायितानि तर्हिं श्वो वस्त्रव्यापारिणे मूल्यं प्रहेतव्यम्‌। मित्राणां भोजगोष्ठीविरहितस्तु 
व्यत्यगात्कश्चिदेवामद्गलः सप्ताहः । मित्राणामपि संख्या नाधिकं न्यूना येषु हि शिक्षितानारभ्य 
शिल्पि-गायक-मह्ल-कृषी-वलप्रभृतयः प्रायः समभूवन्सर्वश्रेणीया एव । गृहिण्यैव किम्‌ 
द्रव्यसङ्कोचेनापि भूयो भूयः प्रबोधितोऽपि नायमासादयत्प्रकृतेरूपरि विजयम्‌। तत एव ऋण- 
पादपः शनैरुद्धूय पुष्पितः फलितः सन्नधिजगाम विचारणीयं रूपम्‌ किन्तु किं सिध्येत्केवलं 
विचारेण? लघुलघूनां देयानां परिशोधन एव वराकस्य मासिकवेतनस्य मेरुदण्डो भज्यते 
स्म । स्थायिन ऋणस्य कथयत कथं भवेन्मुखमुद्रणम्‌? 

शङ्धरश्छन्दानुवर्तिनी तस्य श्रीमती चेत्युभावेव साम्प्रतमगाहतां विचारसागरम्‌। मनस्वी 
शङ्करो नाभिरो चयते स्म यस्य कस्यचित्सविधे याचनालाघवमपि। क इदानीमुपाय 
ऋणपरिशोधस्य? सुखदुःखयोः सत्यभावेन सद्धिनी गृहिणी वराको दूयते स्म मनस्येव । 
शङ्करपत््या ज्येष्ठो भ्राता न्यवात्सीन्नागपुरे । आसीत्स हि तत्र सुप्रसिद्धो द्राक्तरः । द्रविणमपि 
तेन प्रभूतमुपार्जितमिति चिराच्छूयते स्म। स ह्यिह्यत्स्वसारम्‌। शङ्करेणापि सहासीत्तस्य 
मेत्रीभावः। अत एव विचारितमेकदा चेतसि शङ्करगृहिण्या-न चेदिखामि पत्रमेकं ज्येष्ठभर्र। 
कदाचन स एव सङ्कटे नः स्यात्सहायकः। 

ज्येष्ठभ्रातुरासीत्स्वभावोऽतिसरलः सख्रेहशीलश्च । स हि भगिन्याः सङ्कटसंवादमधिगत्य 
भूयस्तरामखिद्यत। वेतनोपजीविनामवस्था नासीत्तस्याऽविदिता। विशेषतश्च शङ्कुरस्योदारेण 
व्यवहारे णाप्यासीदसौ परिचितः। अत एव भगिन्या दु:खमनुमाय तत्सहाय्याय 
विद्रुतहदयोऽभवदसौ । तस्मिन्नेव दिने ओषधप्रेषणस्य समुदगकमेकमादाय तस्मिन्दशस्वर्णमुद्रा 
वस्त्रविनिबद्धा विनिधाय मुद्वितमुखे तस्मिन्‌ भगिन्याः स्थानसङ्कतादिकं विलिख्य प्रजिघाय 
पत्रप्रषणया तत्समीपे । 

यस्मिन्‌ समये समवाप स समुद्गकः शङ्करसदने तदा दम्पत्योरुभयोरेव विस्मयेन 
सह प्रादुरभूत्प्रमोदोऽपि । किन्तु यथेव पत्रावरणमपसार्य ताभ्यां समुद्गकमुद्घारितं न्यमजतां 
द्वावपि विस्मयसागरे। आसीदेतस्याभ्यन्तरे स्वल्पमेकमौषधनिधानपुटकम्‌, येन सह स्वयं 
द्राक्तरकरविलिखितमभूद्‌ व्यवस्थापत्रम्‌- 

रोगः-दारिद्रयम्‌। 

ओषधिः-स्वर्णमुद्रावाटिका। 

मात्रा-उपयुक्तो व्यवहारः। 

अहह ! ओषधं त्ववश्यमिदममोघम्‌। 

___ _द्राक्तरमहोदयस्याद्भुतं रोगनिदानं ततस्तदुपयुक्तमौषधविधानं चालोक्य 
द्वावेवोन्मुक्तहदयमहसतां पूर्व बाढम्‌। किन्तु यथेवौषधिपुटकमुद्घाय्य ताभ्यां विलोकितम्‌, 
नाऽवाशिष्यत तयोराश्र्यस्य परिसीमा । नाभूत्तयो शचक्षुषोरेव विश्वासः पूर्वम्‌। दश दश स्वर्णमुद्राः। 

नेदं सम्प्रति स्वल्पं धनम्‌। अकस्मात्समघटत किमेतादृक्‌ सौभाग्यम्‌? आनन्देन प्रानृत्यद्‌ 
योरेव मनः। शङ्कुरस्त्वरितमेव निरचैषीद्‌ यदे वंविधस्य प्रमोदस्योपभोगो न नाम 
समुचितस्तावदेकाकिनः। अत एवाद्यैव रात्रौ भोजगोष्टूया निमन्त्रणं प्रेषयामास मित्राणां समीपे। 

शिशिरर्तोः सा रात्रिरतीव शीतलासीत्‌। सायमारभ्येव प्रावहच्छिशिरः पवनः । मेघावृताद्‌ 
गगनात्प्रारभ्यत किञ्चित्किञ्चिद्‌ वृष्टिरपि। निमन्त्रितानां लोकानामुपातिष्ठन्के वलं सप्तैव 
भोजगोष्टूयाम्‌। परमासीत्तेषां परमो विस्मयो यदकस्मादेव शङ्करस्य कुतोऽयं द्रव्यलाभो येन 
सर्वेऽप्यनेनाऽतर्कितं निमन््िताः। सामग्रूयपि निमन्त्रणस्य नासीत्साधारणी । किन्तु नाऽ भवदधिको 
विलम्बो विस्मयस्यापगमने। अवसिते एव भोजनकार्ये सरलहदयः शङ्करो द्राक्तरसम्बन्धिनं 
समग्रमेव वृत्तान्तं कौतुक प्रवृत्तये वर्णयामास मित्रेषु । प्रमाणस्वरूपे च प्रावरणवस्त्रादपसार्य 
व्यवस्थापत्रसहितं तं समुद्गकमुपनिन्ये समितेः पुरतः। 

व्यवस्थापत्रमनुवाच्य सर्वेऽपि युगपत्तथा जहसुर्यथा प्रकोष्ठकमिदमटु हासेन 
समभूनमुखरितम्‌। शङ्करवत्सर्वेऽपि दारिद्रयरुजाग्रस्ता आसन्‌ सर्वतोऽपि । प्रत्युत केचित्तु 
प्रत्यक्षमुदाहरणमासन्‌ रोगविजयस्य, पुनः स्वर्णमुद्रावरिकायाः प्रशंसां किमिति ते न कुर्युः? 
वर्तमानयुगे तदिदमोषधमेव तथा रामबाणायितं यथा तदग्रे रोगवराको न स्थातुं शक्रुयात्कथ्चित्‌। 
सर्व एव चिकित्सकमहाभागस्य निदाननुद्धिविभवं चिकित्साचातुर्य च प्रशशंसुर्भूरि भूरि। 
हासपरिहासाभ्यां प्रमुदितेष्वखिलेषु मन्दमुत्स्मयमानो जगाद शङ्करः- यद्यनुमन्येध्वं तर्हि पुनरियं 
वरिका निषेवतां निजाधारगृहम्‌। मञ्जूषायां विनिधाय दीनारान्परिगणयञ्‌ शङ्करः सहसैवा- 
भूद्िचकितः। अहो दशानां स्थाने कथमिमे मवैव? 

शङ्करस्य वार्तामभिनिशम्य सर्वेऽपि स्वस्वपरिधानीयान्यास्फोरयामासुः, दर्शनादिसमये 
मा कदाचिदियम (स्वर्णमुद्रा) स्मद्रस्त्रेषु भून्निगूढेति। परं न क्राप्यलभ्यताऽनुसन्धानं 
दीनारस्यास्य । इदानीं सर्वेष्वपि प्रावर्तत मिथश्चर्चाअतीवाश्चर्यमिदम्‌। अ हो क्र तिरोहिता सेयं 
स्वर्णमुद्रा? 

शङ्करोऽपि वराको महानासीत्‌ खिन्नः। किमियमनिष्टा घटना प्रावर्तिष्ट यया 
प्रत्येकपुरुषस्य मनसि प्रमोदस्थाने विषादस्योद्धवः। कथमिमानहं सान्त्वयेयम्‌। अस्यामेव 
किंकर्तव्यविमूढतायां प्रास्फुरत्तस्य मतिः। ललाटे हस्तमाघ्नन्नवोचदयम्‌- ' अहो कथमहम- 
प्युन्मादेनाक्रान्तः। एको निष्को मयैव तु निषद्यायां व्ययीकृतः, कथमहमन्यथा 
श्रीमतामभ्यर्थनामि-मामश्षयं कर्तुम्‌ । साम्प्रतं नवैव तु निष्का अवाशिष्यन्त मज्खूषायाम्‌। हन्त 
दृश्यतां मे बुद्धि : ।' इत्यालपन्नवेतान्दीनारानसौ सरभसमवस्थाप्य समुद्गके प्राववार पूर्ववत्पत्रेण । 

किन्तु यथा शङ्करः शिष्टतामूर्तिरासीत्तथा तन्मित्राण्यपि नासत्नेकान्तमेव तद्गुणाच्छून्याः। 
ननु ' समानशीलव्यसनेषु मत्री ' इत्याभाणके भवेदंशतस्तु तथ्यांशः । नाभूदागन्तुकानां विश्चास 
शङ्करस्य वार्तायामस्याम्‌। स्पष्टमिदमबुध्यत तैर्यत्प्रसङ्गमिममुपसंहर्तुं शिष्टतया प्रोक्तमिदं 


खद्भस्ण+ते-हि-साम्रहमन्योऽन्यं-जयदु*सच्यं त्विदमेव, यन्निष्काः प्रत्यक्षं दशैवासन्‌। 


अवरयमस्य सावधानमनुसन्धान कर्तव्यं स्यात्‌ सहसा क्त गच्छेदयमस्मन्मध्यादीनारः? 

एतां वार्तामाकर्ण्यैव या व्यक्तिः* शङ्कुरस्याव्यवहितं स्थितासीदुत्थाय सा स्वयमेकेकं 
निजवस्त्रमवतारयामास । एवमिव स पुरुषः केनाप्यनुक्त एव प्रददौ निजस्य नग्रगवेषणाम्‌। 
ततस्तत्समीपस्थो द्वितीयः पुरुषोऽप्युत्थाय पूर्ववदेकैकं वस्त्रमपसार्य दर्शयामास निजदेहशुद्धिम्‌। 

किन्तु किमेतत्‌? द्वितीयपुरुषस्य नग्रगवेषणा नाद्युनापि परिसमाप्यत, ततः पूर्वमेव 
तत्समीपस्थस्य तृतीयपुरुषस्य मुखमभूद्रक्त वर्णम्‌। ललजाभराच्छन्नोऽपि स वराकः 
किञ्चित्कालमतिष्ठननिजासने, किन्तु कियत्कालमेवमवस्थायामवातिष्टेत वराकोऽसौ? 
सहसेवोत्थितोऽयं करावुध्वीकृत्य दुःखगद्गदया प्रोवाच वाचा-' प्रिया भ्रातरः! जीवनमिदं 
सुकठिना समस्येत्यद्य मे परिज्ञातम्‌। हानिलाभौ जीवनमरणे यशोऽपयशसी च विधिहस्तगे 
इति सत्यमभियुक्ताः प्रोचुः । किं भवेन्मम नग्रगवेषणया। अस्ति मत्समीपे एका स्वर्णमुद्रा। 
गृहात्प्रस्थानसमये सेयं समनीयत साकं स्वेन । अद्य निश्चितमारोपणीयो भून्मयि तस्करताकलङ्कः 
परमेश्वरस्य, अन्यथा निजेन सह निष्कोपहरणस्य कथमियमभून्मम मतिरतर्कितम्‌। अवश्यमयं 
मे प्राक्तनपातकानां परिणामः। किन्तु किमिदानीं परिदेवनया। साम्प्रतं तु मे जीवनस्य 
तदिदमवसानमेव' इति सविषादमुद्गदन्नसौ सज्नोऽ भूदात्महननाय। 

इदं दुःखकरमालोकयन्तः सवेँऽपि सरभसमुत्थाय निवारयामासुस्तं 
परिसान्त्वयामासुश्चैकस्वरेण- हन्त भोः! किमिदमध्यवस्यसि । भवता तु सत्यं सत्यमुक्तं वृत्त 
स्वकीयस्य दीनारस्य । किमिति भवानपहरेदीनारमिमम्‌? निश्चितं वयं सर्वेऽपि दीनाः, इदमपि 
च तथ्यं यन्न वयं सर्वदा दीनारान्नयन्तो बहिभ्रमामः। किन्तु निपुणमन्वेषणे कृते सर्वेषामेव 
गृहेष्वन्ततो निःसरेदेवैकस्तु निष्कः। 

मन्ये सेयं वार्ता तैरात्महत्याया भयानकं काण्डमवरो द्धु मेवोदीरिता स्यादथवा 
आत्माभिमानस्य कश्चिदावेश एव तेषामुदितो भवेत्तस्मिन्काले। यतः परस्मिन्नेव क्षणे, निजस्य 
प्रकृतिस्थतायां स्वत एव तेषां विदितमभूद्यदस्यां वार्तायां स्वयमस्माकमन्तरात्मैव न विश्चसिति। 
केचित्केचित्तवेतदप्यभावयन्‌ यत्स्वर्णमुद्रायाः का कथा, गृहेऽस्माकं रजतमुद्रैव कष्टा ह्भ्येत। 

व्यतियत्सु कियत्स्वेव क्षणेषु सा तृतीया व्यक्तिरवोचत्‌-मत्तः कलहायित्वाः पृथङ्‌ 
निवसन्ती ममान्धवृद्धा माता लोकान्तरोपयानसमये निजस्य कण्ठाभरणं प्रददौ मम भाययि 
इति तु विदितमेव सर्वेषां भवताम्‌ । प्राचीनशेलीनिर्मितं जीर्णं च तदाभरणं नाभिरोचते किल 
वर्तमानकालिकमहिलानामत एव पल्न्याः परमाग्रहेण 


१. यः पुरुषः इत्यर्थः। लोके व्यक्तिशब्दः पलि घं प्रासिध्यत्‌। 


२. कूलहं कृत्वा, शब्दवैरेति क्यङ्‌ । 


द्वितीयं मे निर्मित्सितमभूत्‌२। तस्यैव नवीकरणे तु मिश्रितधातुसंयोगाद्‌ भूषणस्य निमणि 
वैरूप्यमित्याह रामधनः स्वर्णकारः। अत एव तत्सम्मत्या जीर्णभूषणं विक्रौय लब्धे धने 
किच्चिदन्यत्संयोज्य नवीनभूषणनिर्माणस्यासीत्प्रसङ्ग : । तत एव रामधनद्रारा जीर्णभूषणमूल्येन 
सेयमक्रोयत स्वर्णमुद्रा। तदिदमखिलमावर्णयेजिज्ञासितो रामधनः किन्तु किमनेनोक्तेन सम्प्रति। 
मम सम्मानस्त्ववसित एव साम्प्रतम्‌ । स्वर्णमुद्राऽऽनयनस्य आकस्मिकसंयोग एव मे प्राणवैरी 
जातः। अस्तु मरणमेव मे सम्प्रति शरणमिति किं वाधुना कथान्तरेण । किन्त्वेकोऽयमन्तिमोऽनुरोधो 
मेऽवश्यं श्रीमद्धिरवधातव्यः- यत्सत्यवकाशे रामधनोऽवश्यमिदं प्रष्टव्य इति। 

निजकथनमपरिपूर्यैव निजपरिकरात्तेनाऽसिधेनुराकृष्यत यया स ह्यात्मानमवसादयेत्‌। 
छुरिका बहिरपि कोषान्न पूर्णं निष्क्रान्ताऽऽसीदेतस्मित्नेवान्तराले एकोऽ तिथिश्चीत्कृत्याऽ वदत्‌- 
"अये ! तिष्ठत तिष्ठत । प्राप्तेयं स्वर्णमुद्रा। दीपाधारस्य नीचैः किमियं तिष्ठति! अहह । 
दीपतलेऽन्धक्तार इति सत्येयं प्राक्िवदन्ती '। 

सर्वेऽपि प्रमोदस्य शीतलनिःधासमगृह्णन्‌। अहह संरक्षिता वकारस्य प्राणाः, अन्यथा 
क्षणमात्रविलम्बे सम्भावनाऽऽसीन्महाऽनर्थस्य । ततः प्रसन्नाः सर्वे प्रोचुः परस्परम्‌-अहह, 
विचार्यताम्‌। अद्याऽस्माकमनवधानस्य कीदृशः फलोन्मुखो ऽभूद्‌ दुष्परिणामः। आत्मना प्रमादं 
कृत्वा भागधेये दोषाऽऽधानमिति सत्यसत्योऽयमद्याऽ ऽभाणकः । किन्तु सकलसहायकेन भगवता 
वयमवसरे संरक्षिताः। धन्योऽसौ चराचरनायकः। ततः परस्परस्मै धन्यवादान्वितरन्तः 
प्रमोदसङ्कुथाभिरयापयन्कामपि कालकलाम्‌। प्रमौदपरिहासयोर्लहरिः परितः 
प्रसरन्त्येवासीदेतस्मिन्नेव क्षणे गृहाभ्यन्तराद्धावन्ती शङ्कुरपती सरभसमाययौ सोच्चैः 
स्वरमवादीच्च-चित्रं पश्यत ! वयं सर्वतोऽन्यत्रान्विष्यामः। स्वर्णमुद्रा तु सेयं मज्लूषाया उपर्यावरणे 
संलग्रा।' 

"अयि भोः किमेतत्‌! अतीवाश्चर्यमिदमालोकयामः। अद्य हि 
चित्राच्ित्रतरमिदमनुभवामो नूनम्‌। श्रीमतः शङ्करमहोदयस्य धर्मपन्नी न नामोदीरयेन्मृषा। 
किन्तु तथा सति दशदीनाराणां स्थाने एकादशेमे सम्भवन्ति । प्रश्रः सोऽयमुपतिष्ठति यदी पाधारस्य 
तले या स्वर्णमुद्रा प्राप्यत, कुत आगमस्तस्याः? अवश्यं शिष्टेन केनचिदतिथिना 
भीषणकाण्डमिदमुपसंहतु दीपस्याधस्तात्सा प्रक्षिप्ता। किन्तु केन सा निहिता?'' 
परस्परमवालोकयदेकोऽन्यस्य मुखम्‌। “अहह दरादीनाराणामेकादशाद्य सञ्जाताः। अहो 
शङ्करमहाभागः? सुप्रसत्राद्य ते भाग्यदेवता' इत्युक्त्वा पुनः सर्वेऽपि प्रमोदेनाटहासमकार्षुः। 

किन्तु विचित्रघटनोद्धूतो विस्मयो नापयाति स्म नूनम्‌। अस्मिन्प्रमोदोत्सवे 
शङ्कुराश्रितस्य विद्यालयस्य प्रबन्धकर्ताऽपि सममिलत्‌। स हि सर्वानभिमुखीकृत्याऽवोचत्‌- 
"महाभागाः, श्रुतमेव भवद्धिर्यदश दीनारः समभूवन्पूर्वम्‌, तेषामेकस्मिंस्तिरोहिते नवाऽशिष्यन्त, 
किन्तुस 

३. निर्मातुमिष्टम्‌, माधातोः सन्‌। 


दीनारः पुनरलभ्यत। अत एव ते पुनः पूर्ववदेव समभवन्निति तु सर्वमिदं बुद्धिगम्यं नाम। 
किन्तु दशानां स्थाने एकादशानामुत्पत्तिर्न मयाऽद्यावधि श्रुतम्‌ सत्यमिदमदृष्टाश्रुतचरम्‌। 
निश्चितमहमिदं जाने- यत्‌ सङ्कटमिदमपनेतुं श्रीमत्स्वेव केनचित्‌ सा स्वर्णमुद्रा दीपाधारतले 
पराक्षेपि। भगवदनुकम्पया स शान्तोऽस्माकं प्रत्यूह ः। अत एव येन महाभागेन दीनारोऽसौ 
निहितः ससानुग्रहमिममात्मीय प्रत्याहरतु । सर्वस्मिन्‌ समीभूते नेदानीमवसर सङ्कोचस्य ।'! 

एवं किल प्रबन्धकमहोदयेन, तथा स्वयं शङ्करेणापि नितान्तमनुरोधे कृते, 
मुहुर्मुहुरनुनयविनययोरपि कृतयोर्यदा न कोऽपि स्वर्णमुद्रामिमां स्वीकर्तुमुद्यतोऽ भूत्तदा तु सर्वं 
एव नूनमसमञ्जसमिवान्वभवन्‌। एकस्मित्नपगते सङ्कटे द्वितीयमिवोपस्थितमभावयन्सर्वेऽपि। 
सञ्जातो भूयान्विलम्बः। एवमवस्थायां निषीदतां तेषां श्रम इव प्रतीयतेस्माऽखिलानाम्‌। 
परमतिरिक्तस्य तस्य दीनारस्य स्वामिनो नाभूदनुसन्धानं कथञ्चित्‌ । सत्यकथनं न चेदपराधस्तर्हि 
वक्तव्यं स्याद्यद्‌ व्यतिकरेणानेन शङ्करस्यानन्दगोष्टूयाः सर्वोऽपि प्रमोदः समभूद्विषादशबलः। 
अन्ते प्रोक्तं व्यवस्थापकमहोदयेन- 'अहमेकां युक्तिमुद्‌भावयामि, परं सा यदि 
सकलानामभिमता स्यात्तदैवाहमावेदयेयम्‌!' 

विलम्बेन खिन्नाः सर्वं एव सममन्यन्त। ततः प्रोक्तं तेन महाभागेन- ! कुरुत तदिदं 
कार्य यदीनारमिमं मञ्जूषायामस्यां निधाय ग्रहो पवनस्य प्राकारसमीपे यः कूपोऽस्ति 
तदन्तिकेऽवस्थापयत। भवन्तश्च सर्वेऽपि तेनैव मार्गेण प्रगच्छेयुरेकैकं निजगृहम्‌ । प्रत्येकं 
जनो गमनसमये गृहस्यास्य द्वारमपिदध्यात्‌, तथोपवनस्यापि प्रतीहारं निबध्यात्‌। यावत्कालं 
च बहिद्रारस्य कपाटपिधानशब्दो न ्रूयेत्‌ तावदस्मदभ्यन्तरात्कोऽपि जनो 
नास्मात्स्थानात्परिचलेत्‌। एतस्मिन्नवकाशे यस्य किल महाभागस्य सनिष्को भवेत्स निःशङ्कमिमं 
स्वीकरोतु '। 

समुद्गकेऽस्मिन्पिधाय स दीनारो न्यधीयत कूपस्यान्तिके । एकैकक्रमेण च सर्वेऽपि 
निजगृहा्रतिजग्मुः। गतेषु च सर्वेषु शङ्कुरस्तत्पली च मञ्जूषामिमामाहर्तुमगमतां तस्मिन्स्थाने। 
नासीन्मञ्जूषायां स्वर्णमुद्रा। 

अथ कथयत, सा स्वर्णमुद्रा कस्यासीत्‌? केन च स्वीया सा प्रत्याहतेति नाद्यावधि 
जानीते कोऽपि। किन्तु सर्वेषामेव सोऽयं सुदृढो विश्वासो यद्यस्य सा स्वर्णमुद्रा, तेनैव सा 
स्वयमधिगता। यतः किल सा गोष्ठी विवेकशीलानामात्मविश्चासिनां चासीत्‌, अन्यथा 
एकाधिकवृद्धेरेव कथमुपेयादवसरः? आत्माभिमानी च जनो न प्रसारयति जातुचिदपि करं 
परकौयायेति किं वा विवेकिषुं विवेचनीयम्‌? 

च, 
अङ्गणस्य कोणे यशीकृतस्याऽवकरनिकरस्योपरि सुन्दे द्रौ विहगौ कपोतश्च कपोती 
च भक्षयन्तावास्तां धान्यकणान्‌। द्रावप्यानन्दमग्नौ । कन्धरां फुल्लवित्वा मन्दमन्दमगुञ्चतां मध्ये 
मध्ये । एतयोः समीप एव विमला च महेशश्च पाञ्चालिकाभिर्रोडताम्‌। समयेऽस्मिन्‌ क्रौडातो 
विनिवृत्य समपतत्कपोतयोरुपरि विमलाया दृष्टिः। विमला व्यग्रतयाऽवदन्महेशम्‌- "महेश 
अयि महेश! त्वरितमुपेहि, एतौ गृहीमः। अहो पश्य, कीटक्सुन्दे द्वावपि । सत्यं महेश, 
निश्चितमिमो पञ्चे पालयावः।' 


महेशः प्रत्यषेधद्विमलाम्‌। सह्यभाषिष्ट- अकथयन्‌ तातचरणाः- विमले! पक्षिणः 
कस्यचिद्रन्दीकरणं नोत्तमं भवति ' | 

विमला- “उत्तमं किं न भवति? 

महेशः- ' पापं भवति विमले !' ऊ, पापं किं भवति?! वदन्ती विमला बलान्महेशस्य 
हस्तमाकर्षन्ती कपोताभिमुखमनयत्‌। तत्र च द्वावप्यमू बालकौ कपोतयोर्ग्रहणाय सुभृशं 
प्रायस्यताम्‌, किन्तु विफलम्‌ 


आसीद्विपिने हरितमहीरुहः। तस्योपरि सुनिर्मिति नीडे न्यवास्तां द्वावप्यम्‌ कपोतौ । 
द्रयोरासीदगाधः प्रेमा । द्रयोर्दहौ द्रौ प्राणाः पुनरेके । द्वावपि सहैव गगनमगाहताम्‌, क्षेत्रेषु 
धान्यकणान्ग्राश्य सानन्दमतृप्यताम्‌, सरित्सरोवरेषु सहैव सलिलमापिबताम्‌, विमलमारुते 
सहै वाक्रीडताम्‌, कमलको मलायां नद्या वालुकायामानन्दातिरेकतः पक्षौ प्रसार्य 
सुचिरमलोठतामक्रौडताम्‌! न कदाचिदपि मिथो व्ययुज्येताम्‌। 


स्वर्णवर्णा द्युषा अनयो्नीडस्य तृणनिर्मितौ कपाय यदा समुदघाटयत्तदा बहिरनिर्गत्य 
दवावप्यमू अनन्ते नभसि सुदीर्घमुड़ीनमवालम्बेताम्‌, अभ्रमतां च सुचिरं तत्रैव । पुनर्दूरम्‌, दूरातिदूरं 
प्रान्तरे कुत्रचिद्‌ भूमाववातरताम्‌। अभक्षयतां शालिकणान्‌, अपूरयतामुदरम्‌, पुनः सायं परावर्तेतां 
च तदेव निजनीडम्‌। द्रयोरयमेव नित्यः कार्यक्रमोऽभूत्‌, आस्तां द्वावपि पूर्णसुखिनौ । 


कपोतौ द्वावप्यभूतां नभस्युडीयमानौ । योरपि दृष्टिरकस्मात्पपात प्राङ्कणेऽस्मिन्‌ 
विकीर्णानां धान्यकणानामुपरि। समीप एव पूर्वोक्तौ द्वावपि बालकाविमौ (विमलामहेशो) 
निर्भयमक्रौडताम्‌। कपोतौ शनैरवातरताम्‌, अभक्षयतां च धान्यकरणान्‌। आमन्त्रणं विनैव 
विहगाविमावभूतां निमन्तितौ, प्राङ्गणे परिवेषितं पदार्थं चेमं सप्रेम मिथो मुखमवलोकयन्तौ 
प्रारभेतां भक्षयितुम्‌ । विमला व्यलोकयदिदम्‌। अभूत्सावधाना, अतिसतर्कतया सा निजं चोलकम्‌ 
(कुर्ता) अवतार्य त्वरिततरं पक्षिणोरुपर्यपातयत्‌। कपोती सरभसं पक्षौ हस्तपदं चास्फाल्य ततो 
निरगच्छत्‌ पलायाञ्चक्रे च ततो दूरे । परं देवात्कपोतः पटे निबद्धपदोऽभूत्‌, न प्राभवदसावुडयितुम्‌। 

निर्मुक्ताऽपि कपोती कञ्चित्कालं भ्रान्ता व्याकुला चेतस्ततो व्यलोकयत्‌ अन्ते उड़ीय 
भवनपृष्टस्य वृतेरुपर्यतिष्ठत्‌। कपोती आसीद्‌ बन्धनमुक्ता स्वतन्त्रा च । किन्तु सैयं स्वतन्रताऽद्य 
तस्याः कृते लक्षलक्षबन्धनेभ्योऽपि दुःसहा विषादकरी च। हदयेव सा व्यालुठत्‌, दीनमरुदत्‌ 
प्राणास्तस्या न जाने किमवस्थाः। हन्त तस्याः पीडामद्य को वा वेदितुं प्रभवेत्‌? 

वक्षसि आशातव्रततिं चक्षुषि वाष्पसन्ततिं च दधत्याः कपोत्या निःसहावस्थया वृतेरुपरि 
तिष्ठन्त्याः समभूत्सन्ध्या । किन्तु बालको वराकस्य कपोतस्य मोक्षं न किञ्चिदस्मरताम्‌। कपोती 
श्रान्ता क्लान्ता दीनं मनस्याक्रन्दन्ती तथैव विषण्णा वृतेरुपर्यतिष्ठत्‌। आसीत्कपोत्या नीडम्‌, 
किन्तु तदद्य शन्यमभूत्‌। सर्वस्वं गमयित्वा नीडे तस्मिन्नरकिञ्चनं तिष्ठन्त्याः किमेतस्याः शान्तिः 
सम्भवेत्‌? 

विमला गृहात्तण्डुलानानयत्‌। महेशः पानीयमाहसत्‌ । द्वावपि संगत्य कपोतं भोजयितुं 
पाययितुं च प्रायस्यताम्‌, किन्तु कणमपि कपोतो नाऽस्पृशत्‌। अद्य क्रासीत्तस्य क्षुधा? यदीमौ 


द्वावपि सहैव बन्धने न्यपतिष्यतां तर्हिं मरणमपि तस्मै पर्यरोचिष्यत । किन्त्वेकाकिनोऽद्य 
कपोतस्य निःसहायमिदं बन्दीजीवनं कियन्निःसहम्‌, कियच्च ममताशून्यमासीत्‌। 


विमलामहेशौ कपोतं समासाद्य निःसीमं प्रासीदताम्‌। द्वावपीमौ वंशकण्डिकाया 
अधस्तात्‌ कपोतस्य निवासमकल्पयताम्‌। इतो विषण्णं सशङ्कं च चित्तमादधती कपोती 
भवनपृष्टस्योपरि तथेव निःसहा निश्चला च तिष्ठति । 


(३) 
निशीथिन्या निविडे तमसि समस्तापि जगती यदा ह्यासीन्निः। सहं निद्राणा तदा 
नित्यनित्यं निद्राभ्यासिनौ द्रौ प्राणिनौ [ कपोतश्च कपोती च] एको वंशकरण्डिकाया अधस्तात्‌, 
द्वितीयो गृहपृष्ठस्य वृतेरुपरि निरन्तरं जागरूकावास्ताम्‌। तयोर्नत्रयोर्नासीन्निद्रा, न चालस्यम्‌। 
आसीदेकमात्रमभिलाषः पुनः समागमस्य। किन्तु क इदमज्ञासीद्‌ यद्‌ अद्यतनमिदं तयोर्जागरणं 
सर्वदार्थं कपोतस्य तस्य कृते दीर्घनिद्रा भविष्यति । 


अशेषे प्रतिवेशे भ्राम्यन्ती मार्जारी अङद्गणेऽमुष्मिन्नप्युपागात्‌, यत्र हि करण्डिकाया 
अधो बालकयोरनयोः ऋौडनकं, कपोत्यास्तस्या जीवनधनमासीत्निहितम्‌। मार्जारी पूर्व 
करण्डिकायास्तस्याः प्राचीरस्याऽकरोत्प्रदक्षिणाम्‌। ततः करण्डिकामजिघ्रत्‌। ततश्चौर इव निभृतपदं 
करण्डिकामिमामुपर्यपसार्य शनैः कपोतमिमं मुखे निष्पीड्य निभृतं पलायिष्ट । उपरितस्तदिदं 
दश्यमपश्यत्कपोती, अपश्यच्च नयनयोः समक्षमेव विलुण्ठ्यमानं निजस्य जीवननिधिम्‌। 
पुनरपश्यत्‌ निःसह निरीहावस्थायां वेदनया विलुठतो निजान्‌ प्राणान्‌। यद्दृश्यं तयाऽदृश्यत 
तदभूत्तस्या असह्यम्‌। अन्तर्वेदनया निरसरत्तस्यामुखाच्चीत्कारः। चीत्कारमिमं निशम्य 
वृक्षेष्ववस्थिता अन्येऽपि पक्षिणः सहानुभूत्यां चीत्कृतिमकुर्वन्‌। इतोऽधिकं किं वा ते कर्तु 
प्रभवेयुः? 

कपोती नेद्‌ बीभत्संहश्यमशव्नोद्‌ द्रष्टुम्‌। सा हि कपोतस्य रक्षायै भवनपृष्ठदुड़ीय 
नीचैस्तथा न्यपतद्यथा माजरी निगलिष्यति दयितं कपोतं च कृतान्तस्य दंष्ट्रातः समाकर्यति। 
किन्तु दीनाया वश एव क्रासीत्‌? निराशा सा प्रियमाणचित्ता पुनस्तस्या एव वृतेरुपरि न्यपप्तत्‌। 
विवशं निर्निमेषं विलोकयन्त्यामेव कपोत्यां विडाली सा निजमाखेटं शनैरुदरस्थमकरोत्‌। न च 
किच्चित्पर्यशेषयत्‌। स्मृतेः संरक्षायै पक्षानेव कश्चित्कपोतस्य सा पर्यत्यजत्‌। 


(४) 
सम्प्रति बालकौ तौ विमलामहेशौ नवकिशोरो, मिथो वैवाहिकबन्धनेन सम्बद्धौ च। 
दाम्पत्यस्य सुखविलासे विस्मृतवन्तौ तौ व्यतीते पापपुण्ये । तयोः स्मृतयो मलिना भूत्वा न 


मृगयुः 321 


जाने कस्मिन्ननन्ते सर्वदाऽर्थ व्यलीयन्त । तयोर्दयोरेव सकामे हृदये रागसागरस्तरलं तर्द्रायितोऽभूत्‌। 
मनसि व्यहस््रनन्ता आकाङ्भाः। आकाङ्काः अपि ताः किशोर्यः। आसीद्‌ हृदयमुद्रेलितमिव । मन्ये 
द्रयोरप्यभ्यन्तर प्रमोदपयोधिरुल्लासे कल्लोलितः सन्‌ सीकरासरः परस्परं परिषेक्तुमासीदुत्कण्ठित 
इव । द्रावप्यमू जगत्या विषाद-वेदनानामास्तामनभिन्ञौ । सुखानि केवलमासन्‌ तयोः सीमायाम्‌। 
पूर्णप्रमुदितौ तौ। 

आसीद्‌ ग्रीष्मस्य भीष्मः समयः। समस्तं दिनमत्युष्णः प्रचण्डो वायुर्लौकान्‌ व्यकलयत्‌। 
सर्वेऽपि कण्ठागतप्राणाः। सायं किञ्चिदशाम्यद्वायोरुष्णता। विमला विशिष्यऽऽग्रहेण 
महेशमवोचत्‌- ' समुपेहि, अद्य नद्यां स्नातुं चलावः। रात्रौ तु यथाकथञ्चिल्लप्स्यावहे निद्राम्‌। 
समस्तदिनस्य सन्तापेन प्रज्वलतीव शरीरम्‌। 


महेशः प्रत्यषेधत्प्रथमम्‌। प्रावोचदसौ- “विमले! सायंकालोत्तरं गृहाद्र्हिर्टूरणमनं न 
प्रशस्यते प्राज्ञैः।' विमला प्रत्यवदत्‌ “* अहो किं न प्रशस्यते? ' इत्युक्त्वा च महेशस्य 
वाञ्छातो विरुद्धमपि सा प्रापयत्तं सरितिटम्‌। ततो द्वावपि तौ परस्परस्य हस्तं गृहन्तौ समवातरतां 
सलिले। अवतीर्य च शीतलाभिर्जललहरीभिः प्रकाममक्रीडताम्‌। सलिले इतस्ततः प्रक्रीडन्तौ 
तौ समस्तदिनस्य तापसन्तापं शीतलजलधारायां व्यसर्जयतामिव। विमला महेशम्‌, महेशश्च 
विमलां पयः प्रकषेपैोक्षतां परस्परम्‌। द्रावप्यास्तां जलक्रीडामग्नौ । सर्वमपि विस्मृत्य समभूतां 
द्वावपि साम्प्रतं सुखसमाधिगौ। 


पयसि परिक्रौडमानयोस्तयोर्यदा समभूद्‌ भूयान्‌ कालविलम्बः, प्रासरच्च यदा 
परितस्तमोलहरी तदा महेशो विमलामवादीत्‌- “* विमले ! अलं सम्प्रति । एहि व्रजावो भवनम्‌। 
अभूद्‌ भूयान्‌ विलम्बः। कोपिष्यन्ति तात....'' एतावदेव तेनोक्तमासीत्‌। एतावतैव 
सोऽकस्माज्जलाभ्यन्तरे प्राविशत्‌। अभूच्वाऽदश्यः। 


किञ्चिद्दूर एव विमलया दृष्टं यदेको महाकायो जन्तुर्महेशमतिगभीरे पानीये नीत्वा 
उदरसात्कर्तुं मुखेनोन्मज्जयन्निमज्जयंश्च त्वरितमपगच्छति। 


विमला पलाय्य तटमुपारोहत्‌। नाभूत्तस्या रोदनं, न च मुखाच्चीत्कारः। 
किंकर्तव्यविमगृढेव सा यत्किचित्पृच्छद्धयामिव नेत्राभ्यां, कृतान्तमुखमाविशन्तमेकवारं महेशम्‌, 
एकवारं चानन्तानन्तं तं जलराशिं प्रति पश्यन्ती काष्टपुत्तलिकेव निभृतमस्थात्‌। चक्षुषोः समक्षमेव 
तस्या जीवनधनमासील्लुण्ठ्यमानम्‌, सा च निश्चलमवस्थिता केवलमासीत्पश्यन्ती । सा यदि 
कच्चिदाहयेत्सहायताये त्यपि कम्‌? न कोऽप्यासीत्तत्र। 


वाष्पपूर्णाभ्यां तस्या नयनाभ्यां मुक्तास्थूलौ जलबिन्दू तत्रैव भूमौ न्यपतताम्‌। हन्त 
स्मृतिपथमुपागच्छद्‌ भूमौ विलुटन्ती वराको सा कपोती । 

मृगयुः 


(१९) 
अतीव दीर्घा सा शीतरजनी आसीत्‌। दन्तवीणां ( शीतवेगजनितेन कम्पेन 
दन्त्ब्दः ) प्रवर्तयन्‌ हिममारुतः परितः प्रवहति स्म । न केवलं मनुष्यस्यैव, प्राणधारिमात्रस्य 
रक्तं जडीभूतमिव । मनुष्योऽयं समर्थं इति नीरन्रनिवति गृहे निलीयते । वस्त्रवहयादिभिरात्मानं 
रक्षति। ईश्वरमात्रसहायकाः पशुपकषिणस्तु वराकाः प्राणधारणाय प्रयतन्ते यथासाध्यम्‌। यदि 
प्रभवन्ति, कालमतिवाहयन्ति अन्यथा निःशब्दं मृतानां तेषां शवशरीराणि स्थाने स्थाने प्राप्यन्त 
एव। 


नद्यास्तटे चित्रकपोतस्य नीडम्‌। रजन्याः शिशिरो वायुर्वारं वारं नीडमाक्रामति । नूनं 
प्रतीयते, प्रचण्डः पवनो हस्ताघातैस्तं निपातयितुमिच्छति। हन्त वराकी कपोती 
शीतेनाऽऽकुञ्चितसर्वाद्गा; तथापि मुहूर्वेपते। किन्तु न तस्याः स्वशरीरे दृष्टिः। शिशिरपीडया 
मुहुश्रुङ्‌ कुर्वतः शावकस्य यथा रक्षा स्यात्तथैव तस्याः प्रयलः। 

उष्णेन निजवक्षसा सद्धोप्य पक्षाभ्यां तमाच्छादयामास । शावक एवायं सम्प्रति तस्या 
जीवनेऽ वलम्बनम्‌। कतिपयदिनानि व्यतीतानि, कपोतः श्येनेन नीतः। ततः प्रभृति सर्वतः 
खित्नापि वराको शिशोरस्य मोहेन जीवति । ' प्रातरुदयति सूर्ये शिशुरयं क्रीडेत्‌, अहं च क्षत्रस्य 
धान्यकणान्‌ प्रसन्ना भोजयेयम्‌।' आशयाऽनया सर्वारण्याक्रमणानि सोढवती । 

व्यतीता रजनी । अभूत्परत्युषः। किन्तु शीतस्य प्रभातम्‌। नद्यास्तरम्‌। गगनं चापि 
घनाऽऽच्छन्नम्‌। तदुपर्यपि शीतः पवनः प्रवहति स्म सन्‌ सनिति। 


(२) 

नद्यास्तटे, एकस्य विशालवट वृक्षस्य शाखायामेका कपोती स्थिता, किन्तु 
सङ्कुचितसर्वङ्गा, उत्फुल्लतनूरुहा । समीपे च शावकस्तिष्ठति। 

““ठोय'' 

नलिकास्त्रस्य भयानकः शब्दो वायौ परितः प्रतिध्वनितोऽभूत्‌। भयत्रस्ताः पक्षिणः 
फडितिपक्षरवं कुर्वन्तो गगनमुत्पेतुः। निशि जागरणेन सम्प्रति निमीलितनयना कपोती 
भयातिशयादुन्मीलयामास सहसा नयने! 

आः, तस्याः स्वल्पवयस्कः प्राणप्रियश्च शिशुर्भूमो लोठति रक्तधूलिभ्यां लिप्तः स 
मूृत्युयन्त्रणया दीनदीनतरं भुवि विपरिवर्तते। भग्रा तस्य शिरोधरा न सम्प्रति चलति। 

सा सर्वमबुध्यत। इदमपि च तया सम्यग्‌ ज्ञातम्‌-मृत्युर्मे शिरशि खेलति। 
अतीवासीत्सङ्टसमयः। एकतः प्राणप्रियस्य शिशोर्ममता, अपरतश्च प्राणानां भयम्‌। किन्तु 
नासीदधिकविचारसमयः। वेपमाना सा वृक्षविटपादुदपतत्‌। 

मृगयुर्निजनालिकास्त्रस्य मुखमुपर्यकरोत्‌- तां प्रति लक्ष्यमवध्रात्‌। सन्धानस्य प्रयलं 
कुर्वाण आसीन्मृगयुः। इतः कपोती तु प्राणप्रियस्य शिशोः शवोपरि मण्डलेन गगने भ्राम्यन्ती 
आसीत्‌ । प्राणव्याकुलतावशाददृष्टपूरवों वेगः समभूत्तदा। 

स हि लक्ष्यं सन्धातुं नाऽशकत्‌। प्रतीक्षते स्म-यथैव कपोती मन्दा स्यात्तथेवाहं 
लक्ष्यानुसन्धानेन प्रहरेयमिति। 

सम्प्रति व्यचारयन्मृगयु :-'किमित्यहमेवमशान्तचित्तो मुधैव? कपोती मृतस्य 
प्रियशिशोः समीपे स्वयमेवायास्यति ।' 

मातृहदये शिशोरनुरागः सर्वथाऽदम्यो भवति। तत्रापि तत्कालमृतं वत्सं 
सम्मुखमालोकमानायास्तस्याः प्रणयः सर्वथा उद्रेल एव भवति । किन्तु जानीथ, को वाऽस्य 
हदयरहस्यस्य तत्त्वज्ञो भवति? यस्य सविधे हदयमस्ति, हदये च मानुषरक्तं सञ्चरति । 

मातुरदष्यां निजजीवनस्य मूल्यं किञ्चिदपि न भवति यदा सा निजसुतस्योपचारे 
तत्परा भवति । मृगयुरवश्यं मृगयुः, परमयं मनुष्यः। कटोरचित्तोऽपि मानुषस्य हदयविकारान्‌ 
स जानाति। स गृहे वसति, गृहिणी बालकाश्च तस्यापि। यदि संसारत्यागी अभविष्यत्‌, 
संसारयात्रानिर्वाहार्थं किमेवमकरिष्यत्‌? 

मातुर्निजसुते ममतामन्वमात्सः। निजशावकस्य कृते सा मरणाय सन्नद्धा । यतः सा 
माता, नानाक्लेशैः पालितः प्रियशिशुः सङ्कटगतः सम्मुखे। किमियमुपक्षां कुर्यात्‌? किन्तु 
मृगयुर्ममताया उपयोगं कस्मिन्‌ कार्ये कर्तुमिच्छति? 


(३) 

मृगयोर्नालिकास्त्रं साम्प्रतमपि लक्ष्याभिमुखमासीत्‌, परम्‌-अयमनुभवति यत्‌ तस्य 
हस्तयोः शक्तिः क्षणे क्षणे क्षीयमाणाऽस्ति। तस्य हदयं मूरच्छति। 

मण्डलेन भ्रमन्ती कपोती सम्प्रति भूम्यभिमुखमपतत्‌। विक्षिप्ेव निरालम्बेव विसंज्ञेव 
सा सुतस्य शवनिकटे निषसाद । किन्तु सा किं कुर्यादिति न निश्चेतुं प्राभवत्‌। 

नालिकाखं मृगयाकारिणः करगतमासीत्‌ किन्तु नानेन निजलक्ष्यमभिनत्‌। 
नासीत्तस्याज्गुलिषु सा शक्तिरवशिष्टा, यया स नालिकस्य कोलकं निष्पीडयेत्‌। 

कपोती सम्प्रति मृतशावकस्यात्यन्तं निकटगताऽऽभूत्‌। विषादपूर्णया दृष्टया सा 
एकवारं परितो वनोदेशं ददर्श । सा निश्चितं जानाति स्म-मृगयुर्मम लक्ष्यसन्धानाय सन्नद्धोऽस्ति। 
किन्तु मम प्रियशावकस्य केयं दशा जाता! रात्रौ कियन्ति कष्टानि सोढानि? हन्त प्रातरयं 
परिणामः? 

शोकेन विसंज्ञा सर्व व्यस्मरत्कपोती। तस्या निश्चला च निरुदेश्या च दृष्ट्ृतशावके 
निमग्राऽऽसीत्‌। सा प्रतीक्षते स्म पुनरप्येकवारं ' ठय इति शब्दं श्रोतुम्‌ । 

स एवासौ क्रूरो ध्वनिर्यैन तस्याः प्रियशावकस्येयं दशा कृता, तस्या जीवनाधारो 
विच्छिन्नः। अहह प्रियशावकस्येव ममापि जीवनस्यान्तं स कुर्यात्‌। 

आः, आन्तरिकव्यथया तस्याः किंविधेव दशाऽऽसीत्‌? हा हन्त न मृता, नापि 
जीविता। 


(४) 
मृगया हं स्तान्नालिकास्त्रं न्यपतत्‌ । अन्यदीयवेदनया तस्य हदयमद्यैव 
उन्मथितमिवाभवत्‌। अयमेव स प्रथमो वारो यत्र मृगव्यं दृष्टा तस्य हृदयं विषीदति । नयनयोः 
कारुण्यस्य गद्धा प्रावहत्‌ । प्राणिषु विजयं प्राप्तं सञ्चरत्नद्य स स्वयं पराजितोऽभवत्‌। 
असौ प्रतिज्ञामकरोत्‌- अद्यप्रभृति नाहं हिंसायाः पातकेनाऽपराधीस्याम्‌। न च 
क्चित्प्राणधारिणं प्रभवन्‌ पीडयेयम्‌। हा हन्त ! मांसं भुक्तवा मांसोपचयापेक्षया घासोपजीवनमेव 
श्रेयः। 

(९) 

ध्केलामातुर्मेलकमतीव सङ्कुलमासीत्‌। देहली-कलिकत्तादिभ्यः समागतैर्धनिक- 
परिवार््रामस्य प्रत्येकस्थानमरुध्यत । दूरदूरतः समाजग्मुरापणिका यैर्नानाविधानि विक्रय्यवस्तूनि 
पुरतः प्रसारितानि । प्रत्येकम्‌ आपणश्चमत्कुर्वद्धिः पण्येर्दर्शकानां नयनाऽऽहरणायाऽलम्‌। स्थाने- 
स्थाने कौतुकानां समारोहः। ' लोगुरिया 'पदचिहितानि प्रेमगीतानि सप्रमदं गायन्तो लोकाः 
प्रतिपदमदृश्यन्त। सह कांस्यतालेन डमरुकध्वनिं कुर्वन्तः प्रपदलम्बिरक्तप्रावारकवाहिनो याचक- 
गायकाः परितोऽभ्राम्यन्‌। कैलामातुः सत्यस्य साम्राज्यस्य जयध्वनिभिर्गगनमगुञ्चत्‌। 

यात्रिणां संघर्षेण नाऽऽसीदितस्ततः सज्चवलनस्याऽप्यवकाशः। प्रतिवर्षमागामिनो 
लोकाः कथयन्ति यत्नैवंविधो मेलकसमारोहः पूर्वं कदाचिददृश्यत। प्रत्येकजनो भक्तिगप्रहठ 
मातुर्दर्शनलालसः संघर्षाद्‌ व्यग्रश्चालोक्यत, नासीत्कस्यचिदिततस्ततो भक्षेपस्याऽप्यवसरः। 

किन्तु मालत्या नासीन्मेलके मनागपि मनौयोगः। भवनपृष्ठस्था सा 
लोकानामाग्रहान्मेलकाभिमुखमवश्यं स्थिता, परं तस्या नयने किञ्चिदन्यदेव पश्यतः । हदयमन्यदेव 
ध्यायति । तस्या मानसे प्राणप्रियस्य शिशोर्मुगध-मधुरा अस्पष्यश्च ते ते आलापाः, ऋरीडाश्च 
तास्ताः सुभृशमभराम्यन्‌। 'गतवत्सरेऽस्मिन्मेलकदिने स कियदुल्लासमयो व्यवहसत्‌। अतीव 
हठेन मां मेलकमनयत्‌, नानाविधानि च क्रीडनकान्यक्रेषीत्‌। हा हन्त, क्रूरेण कृतान्तेन तन्मे 
हदयधनमकस्मादपहतम्‌। निष्करुणा किमहं पुनरपि मेलकं गमिष्यामि, ऋरौडनकानि च 
ष्यामि ? हन्त नेदं मे शरीरात्सम्भाव्यम्‌। 


(2) 
पृष्ठतोऽश्रूयत-' मातुलि ! अयि भो मातुलि ! किमद्य मेलकदर्शनार्थं बहिर्न चलिष्यसि?! 
"किमिति?! 
"ह्यस्त्वया किं स क्रीडनकविक्रेता न दृष्टः?! 
"अये कौदृशः ऋरडनकविक्रता?' 





१ राजपुतरप्रान्ते जयपुरनगरात्‌ उपषष्ट्क्रोशान्दूरे ' करौली ' राज्याधिकृतः कैलाग्रामः। तत्र हि केलामातेति प्रसिद्धाया महिषमर्हिन्याश्चमत्कारकं 


स्थानम्‌। यत्र हि चैत्रनवरात्रेष प्रत्यब्दं मेलको भवति। 

" मातुलि! स एव यो नानाविधानि विविधवर्णानि चमत्कारीणि क्रीडनकानि 
सप्रमोदमनर्तयत्‌'। 


"तर्हि पुनः किं तेषां दशनिन? तान्येव क्रीडनकानि, स एव च मेक्षको यो गतदिने 

दृष्टः ।' 

"प्रिये मातुलि ! तस्य क्रीडनकान्यतीवोत्तमानि '। 

"कामं भवेयुः! । 

स्निग्धमधुरस्य प्रश्नस्योत्तरं मातुली रूक्षकर्क शमदात्‌। अत एव बालकस्य 
दिनेशस्योत्साहपूर्णं हदयं नितरां व्यषीदत्‌। मातुल्या रूक्षं स्वरं विषण्णां च मुखाकृतिमालोक्य 
स मोनमतिष्ठत्‌। क्रीडनकं करतुं पणयाचनार्थमवश्यमागच्छत्‌ परमिदमवस्थाया मातुल्याः 
सकाशाद्याचनस्य नाभूत्सम्प्रति साहसम्‌। किन्तु ्रीडनकस्य लालसां नाऽसौ त्यक्तुमशकत्‌। 
अत एव आरुद्धेन स्वरेण स मन्दमकथयत्‌- ' मातुलि! एकं क्रीडनकम्‌ अहमपि..." 

दिनेश ! ्रडनकविक्रेता तु स प्रतिगतः।' इत्युक्त्वा सा दीर्घमेकं निःश्ासममुच्चत्‌। 
दिनेशस्य संलापेनाऽनेन निजप्राणधनस्य प्रियशिशोः सर्वेऽपि पूर्वसंलापास्तस्याः स्मृतौ जागरूका 
अभूवन्‌। अत एव पूर्वकथाः स्मृत्वा दुःखितं व्याकुलं च तस्या हदयं शोकसागरे न्यमज्जत्‌। 

हन्त अबोधः स शिशुः कथमिदं बोद्धुं प्रभवेत्‌- यन्मातुल्या हदयस्य साम्प्रतं करुणा 
दशा। किन्तु सम्प्रति मातुल्या नग्रेण स्वरेण वर्द्धितसाहसोऽसौ नम्रमवादीत्‌- ' मैवं मातुलि ! 
मया पृष्टोऽसौ ह्य एवाऽवदत्‌- यदहं दिनद्वयं यावन्मेलके तिष्ठेयमिति । मातुलानि ! अहमप्येकं 
क्रीडनकं नेतुमिच्छामि ।' 

"क्रयणाय पणाः क्र सन्ति? 

"हुम्‌। एकेनैव पणेन तु तत््रौडनकं लभ्यते। किमेकमपि पणं मे न दास्यसि? 
मदनाय कथं ह्यस्त्वया बहवः पणा दत्ताः? ' 

अबोधो दिनेशो नेदं तारतम्यं परिजानातिस्म यन्मदनस्तस्याः साक्षाद्धगिन्याः सुतः, 
अहं च तत्पत्युर्भगिन्या इति। 

बालस्वभावोक्तेनाऽप्यनेन वाक्येन शोकस्य स्थाने मालत्याः किञ्चित्‌ करोधोऽभृत्‌। 
्रोधावेशादस्फुटं बडबडायन्ती सा इगिति समुत्थाय नीचैर्भवनं प्राविक्षत्‌। 

(३) 


दिनेशस्य दृशौ अश्रुभाराऽऽक्रान्ते अभूताम्‌। भग्नोत्साहस्य तस्य न पुनर्मातुलीं प्रति 
पणयाचनस्य साहसमभूत्‌। ' मातुलो न जाने कदा आगच्छेत्‌, तावत्कालं क्रौडनकविक्रेता किं 

तत्रैव तिष्ठेत्‌।' अयमेव विचारस्तस्य लघुनि हदये वारं वारमावर्तत। एवं विधा निराशता नेतः 
पूर्वं कदापि तेनाऽनुभूता। अत एव शून्यगृहस्यैकस्मिन्‌ कोणे निभृतं निलीय 
जानुनोरन्तर्निहितमुखोऽसो करुणमरोदीत्‌। 


खिन्नस्य तस्य मानसे स्वर्गताया मातुः स्मृतिः सहसैवाऽजागः। जनन्यास्तद्रात्सल्यम्‌, 
निरवधि; प्रेमा च हदयमाच्छदयामास । तप्तहदयादुद्गतः शोकाऽ ऽवेगो नेत्राभ्यां बहिः प्रावहत्‌। 
व्यचिन्तयदसौ यदद्य ममापि माताऽभविष्यत्त्यहमपि किमेकपणार्थमेवमवमानितोऽ भविष्यम्‌? 
स्नेहमयि जननि! क्तासि, या त्वमेकं क्रीडनकं याचिता बहूनि मह्यमदाः। दिनेशस्य हदये 
मातुरवसानकालिकौ घटना सा जागृताऽभूत्‌। पथ्याऽऽसेवनेन नितरां व्याकुलायै तस्यै 
यदाऽन्तसमये अभिरुचितं भोज्यमदीयत तदा दिनेशोऽपि तत्रोपातिष्ठत्‌। अबोधोऽयमप्यङ्मारुद्य 
भोज्यमयाचत्‌। अश्रुकलिलाक्षी माता किञ्चिन्मात्रमास्वाद्य सर्वमस्मै प्रायच्छत्‌ । 


इदमपि च दृश्यं तस्य नेत्रयोः सम्मुखमनृत्यत्‌-यदा हि तस्य माता मातुलं सम्बोध्य 
प्रार्थयत-' भ्रातः! दीनोऽयं दिनेशोऽद्यप्रभृति त्वदायत्तः। मातुरभावं यथाऽयं नानुभवेत्तथा 
करिष्यसि। अयमेव मे दीनाया हदयसर्वस्वम्‌। यद्यस्य कष्टं भवेत्तर्हि न ममात्मा शान्तिं 
लभेत ।' अन्तिमं वाक्यमिदं जल्पन्त्येव सा शयनीयेऽशयिष्ट। तथा चाऽशयिष्ट यथा न पुनः 
कदाचिदपि जागरितुं प्राऽभवत्‌। बाढमारुदन्मातुलो मामुरसाऽऽश्लिष्य बहुतरमसान्त्वयत्‌। 
करुणापूर्णा मातुल्यपि मामङ्कमारोप्य प्राबोधयत्‌- वत्स माता ते सम्प्रति शेते, यदा सा जागृयात्तदा 
त्वया संलपेत्‌। अङ्कमारोप्य ते स्नेहं कुर्यात्‌" इत्यादि। 


बहिस्तः समागतश्चारुचन्द्रो दिनेशमदृष्ट्वा मालतीमपृच्छत्‌- “किं दिनेशो मेलके 
गतः? एकाकौ स किमिति प्रेषितः।' 

"किमहं जानीयाम्‌? ' 

"त्वं न ज्ञास्यसि तर्हिं कोऽन्यो जानीयात्‌?! 


रुदत्या मालत्या प्रोक्तम्‌- ' नाहं वेदि । अत्रैव कुत्रचित्स भवेत्‌। नाहमेनं ग्रन्थौ बद्धूवा 
सञ्चरामि । भवानपरस्य सुखं दुःखं वा किमु कदाचिद्धावयति? अपरो प्रियेत जीवेद न ते 
भरक्षेपोऽपि।! 


चारुचन्द्रो मृदुमधुरैः शब्दैरवादीत्‌- ' नेदमहं ज्ञातुं प्रभवामि यद्‌ यतः प्रभृति 
मदनोऽत्राऽऽगतस्तत आरभ्य भवत्या हृदयभावो दिनेशं प्रति प्रतिदिनं किमिति प्रातिकूल्यं 
भजते। (निरूप्य) धिङ्‌ मुग्धे किमित्यकाण्डे शोचसि । रात्रिन्दिवमपि निबद्धया चिन्तया किं 
भवेत्‌? संसारस्याऽस्य कर्ता धर्ता तु कश्चिदन्य एव । तव मम वा विचारेर्र किं सिध्येत्‌? स 
एव सृजति स एव च संहरति। स शिशुस्तस्यैव निक्षेपोऽभूदस्मत्सविधे, अत एव यथेच्छमनेन 
प्रतिसंहतोऽसौ । कोऽस्माकमत्राऽधिकारः? एतावत्कालार्थमेवाऽ यमत्राऽऽ गच्छत्‌ । तस्य यावदेव 
ऋणमासीत्तावत्‌ प्रतिशोध्य परावृत्तोऽसौ । यत्किल सुखदुःखादिकमस्माभिर्भोग्यं तद्धि निष्प्रतिरोधं 


328 मञ्लुनाथग्रन्थावलिः 


भोग्यमेव । किं वा मुधाविषादेन लभ्यते? भगवती केलादेवी सर्वमवगच्छति । दृढमिदं विश्वसिहि 
यत्सा सर्वेषां प्रार्थनमाकर्णयति। वयमेतदर्थमेव तच्वरणमूलमुपयाताः। सा हि त्वरितमेव नो 
मनोरथं पूरयेत्‌। किन्तु वर्तमानकाले दिनेश एवाऽस्माकं विनोदस्थानम्‌। अयमेवाऽऽवयोः 
पुत्रः। न चेदग्रेऽप्ययमेवाऽवलम्बनं नो भवेत्‌।! 

“ "हुम्‌! सत्यमेवाऽभिदधासि। तव यत्किञ्चित्तत्सर्वं। दिनेश एव । किमन्यैर्भवतः 
प्रयोजनम्‌?!" संलापं विच्छिद्य मध्य एव प्रोक्तं मालत्या। 

उपेक्षया सर्वमिदमनाकर्णयन्निव चारुचद्द्रो व्याकुलं च कम्पितकण्ठं चोच्यैरहयत्‌- 
"अरे दिनेश ! क्रासि, किमित्युत्तरं न प्रतिपद्यसे? 

"आम्‌, मातुल" इति गद्गदकण्ठेन दिनेशः प्रत्यवदत्‌। 

" अरे तत्रान्तर्निलीनः किं करोषि? एहि, बहिरागच्छ । ' 

नागच्छदिनेशः। चारुचन्द्रः स्वयं गृहाभ्यन्तरमगच्छत्‌। तमुत््थाप्याऽवदत्‌- अये किं 
रोदिषि वत्स! एहि, मेलके चलावः। ततः ऋरडनकानि स्वादूनि भोज्यानि चाऽऽनयावः। 
त्वयाऽद्यावधि भुक्तं न वा?' 

शिरःकम्पेन दिनेशः प्रत्यषेधत्‌। 

"एतावत्कालं किमिति न भुक्तवान्‌? हन्त मातुल्या पणो न दत्त इत्येवाकुप्यः? 
गृहाण, अयमहं ते पणं ददामि ' इत्युक्त्वा चारुचन्द्रो दिनेशस्य हस्ते पणं न्यदधात्‌। हासनाय 
चाऽस्य भुजमूलं करेणाऽऽमृशत्‌, येन सरलोऽसावहसत्‌। 

(४) 

मेलकमार्गो नीरनध्र इवाऽऽसीत्‌। खीपुरुषाः, बालकबालिकाः, युवानो वृद्धाश्च सर्वं 
एव मेलके भ्रमन्तः प्रमोदमविन्दन्‌। मधुराऽऽस्वादरसिकानां समूहेन यथा आग्रानगरीयो 
मधुर्यञ्जनापणः सङ्कुलोऽभूत्तथेव बालकानां वृन्देन क्रीडनकविक्रेताऽप्यवेष्ट्यत । विक्रेताऽयं 
मधुरस्वरेण गायन्‌ क्रौडनकमनर्तयद्‌ येन बालकानामान्तरमपि बलादनृत्यत्‌। अस्मिन्नेव 
बालसम्मेलने एको लघुर्बालको वृद्धां निजपितामहीं वद्नासीत्‌- “ अहमपि ग्रहीष्यामि ।' 

"किं वत्स?' 

“ क्रीडनकम्‌ '। 


>) 


' नेदं वत्स गृह्यते, अपि तु दूरत एव दूश्यते ।' 
^ तर्हामि बालकाः कथमिदं गृह्णन्ति?! 


वृद्धा सतृष्णनेत्राभ्यां क्रीडनकाऽभिमुखं निरीक्ष्य बालकं पुनरबोचत्‌- ! वत्स किं 
वदामि, किं वाऽऽचरामि? तेषां सविधे पणाः सन्ति। तेषां पितरौ स्तः। आवां चाऽनाथौ। 
नाऽऽवयोः कश्चिदाश्रयः। उपरि गगनं नीचैरिदं शून्यं धरातलम्‌। यदि ममापि सविधे 
पणो ऽभविष्यत्तर्हि निजं जीवनधनं किमेवं भूतले अलो ठयिष्यम्‌। क्रीडनकं किं 
नाऽदापयिष्यम्‌?' 


बालकः- “पितामहि? न मां वचनैः प्रतारय। अद्यैकं ्रोडनकं दापय, अहं ते 
चचरणयोर्निपतामि ।' 


कारुण्यपूर्णैर्बालकस्य मार्मिकशब्दैर्ृद्धाया हदयमभ्यन्तरे अरोदीदिव । सकृद्‌ बालकं 
सकृच्च ऋरडनकानि निरीक्ष्य मर्माऽऽहता सा दीर्ध न्यश्चसत्‌। अतिकष्टेन चाऽऽत्मानमवष्टभ्य 
ततः स्थानात्प्रयाणस्य चेष्यमकरोत्‌। 


दिनेशोऽपि मातुलेन सह तत्राऽऽगच्छत्‌, क्रीडनकं चाऽक्रेषीत्‌। सर्वमन्यद्‌ विस्मृत्य 
प्रमोदेन नृत्यन्नसौ मातुलमवादीत्‌- "दृष्टं मातुल! मे क्रीडनकं कौदृशं नृत्यति?! 

समीप एव स्थितस्य वृद्धायाः शिशुपौत्रस्य कर्णयोरिमे शब्दाः पेतुः। अहो कौदृशं 
नृत्यति। अहो कौदृशमुत्तममस्ति' इत्यादिभिः शब्दैर्बालकस्य धैर्य नितरां चूर्णीकृतम्‌। 
दु ःखादुच्छूवसितहद योऽसौ सम्प्रति सचीत्कारमरुदत्‌, पितामही च वक्षसि सकरुणमालिङ्गत्‌। 


वृद्धा पितामही नेदानीं सोटुमशकत्‌। विद्रुतहदयायास्तस्याः कृते बालकस्येदं 
हदयविदारकं दुःखमसह्यमभूत्‌। धेर्यविलोपेन क्िह्कर्तव्यविमूढा सा नात्मने प्रबभूव । अत 
एव भिक्षां याचितुमनभिज्ञापि श्रेष्ठिनमेकं विवशतया सदेन्यदर्शनमवादीत्‌- "एकं पणं मे दत्त। 
केवलमेकं तामग्रखण्डमहं याचे । शिशवेऽस्मै ऋडनकमिदं करतव्यम्‌। गृहादहं नाऽऽनीतवती । 
ग्रामश्च मे दूरे, तत्‌ अबोधस्याऽस्य शिशोरुपरि दयां विधत्त ।! 


सर्वमिदं करूणटृश्यं श्रेष्ठी यदि सावहितमद्रक्षयततर््यवश्यमस्य हदयमद्रविष्यत्‌। पणमेकं 
किम्‌, रूप्यकमप्यदास्यत्‌। परं न सर्वस्य सविधे दर्शनाय नेत्रे भवतः। सहितां 
भिक्षाव्यवसायिनीमविदत्‌, अत एव साऽवज्ञमवोचत्‌- ' गच्छ दूरम्‌, पश्यत ! वृद्धापि 
क्रीडनकार्थिनी सेयं समागता ! बालाय ऋ्रडनकमावश्यकं तर्हिं पणं निःसारय ।' 


मर्माऽऽहता वृद्धा स्तब्धेवाऽभवत्‌। मनस्येवाऽ भावयत्सा-' हा हन्त इमेऽपि मनुष्याः 
सन्ति। एतेषामपि शिशवो भवेयुः । पश्यन्त्या एव मे ताम्बूलार्थमेवैभिः कियन्तः पणा निःशेषिताः 
हन्त क्षणिकानन्दार्थम्‌, आमोदप्रमोदार्थं चेमे कियद्‌ धनमपगमयन्ति, परं दीनानां जीवनरक्षायै 
एकः पणोऽपि दुर्लभः। अस्मिन्समये सेयं बालकस्य जीवनरक्ना । किन्तु वास्तवे परोपकारे, 

निःसहायानां साहाय्ये च दानं नूनं कठिनतमम्‌।' 

प्रमुदितचित्तो दिनेशः ्रोडनकं नर्तयन्‌ वृद्धायाः पाश्वतोऽत्रजत्‌। वृद्धायाः शिशुः 
पौत्रो निकटाऽऽगतं क्रीडनकं दृष्ट्वा धैर्य धातुं न प्राभवत्‌। अत एव रुदन्नसौ दिनेशस्य 
क्रीडनकाभिमुखं हस्तं प्रासारयत्‌ । वृद्धा तमिमं सभर्त्सनं प्राबोधयत्‌- ' चपल किमिदं करोषि। 
न कस्यचिद्रस्तुनि हस्तं प्रक्षिपन्ति । सन्तोषं कुरु, दीनेभ्यो भगवानेव ददाति ।' 

विवशो बालको हस्तं समकोचयत्‌। सलालसमजल्पच्च- अम्ब ! स भगवान्‌ क्रास्ति। 
शीघ्रमिदानीं तमाहय ।' 

इदं ब्रुवन्नेव समुक्ताक्रन्दमरोदीत्‌, भूमौ लुटंश्चाऽवदत्‌- ' भगवन्‌! शीघ्रमागम्यताम्‌। 
विलम्बेन ्रडनकविक्रेता स्वगृहं गच्छेत्‌। अहमेकं क्रीडनकम्‌... 

निसर्गतो दयालुर्दिनेशो नेदं सोद प्राभूत्‌ अवादीदसौ वृद्धाम्‌- * अम्ब ! अस्मै क्रीडनकं 
किमिति न दापयसि?' 

मर्माहता वृद्धा किमस्मै बालकाय बोधयेत्‌ । प्रत्यवदत्सा सनिःश्वासम्‌- ' दापयिष्यामि 
वत्स!'। 

दिनेशः - तर्हि दापय । पश्य, दीनोऽसौ कियद्रोदिति? 

वृद्दधा- जात! दीर्घमायुस्ते भूयात्‌। बालकेन सताऽपि त्वया इयत्तु परिसान्त्वितम्‌। 
भगर्वस्ते मङ्गलं क्रियात्‌। किन्तु पुत्र न मे सविधे पणोऽस्ति। यद्येकोऽपि पणोऽभविष्यत्तर्टि 
एकमात्रमपि मे जीवनाबलम्बनमिमं किमित्येतावदरोदयिष्यम्‌। 

दिनेशः- ' तर्हि भ्रातः! ्रीडनकमिदं गृहाण । क्रीडितं मया, इदानीं त्वमनेन रीड ।' 
वदन्नेवेदं दिनेशो इटिति निजं ऋरडनकं वृद्धायाः शिशोर्हस्ते न्यदधात्‌। 

बालको रोदनाद्वयरमत्‌। प्रमोदेन नृत्यन्नसाववदत्‌- ' अपि पितामहि ! अयमेवाऽस्माकं 
भगवान्‌?! 

वृद्दधा-आम्‌। वत्स दीनानां दुःखे निःस्वार्थभावेन ये साहाय्यमास्चयन्ति त एव 
भगवत्स्वरूपाः। 

हरषाद्ात्सल्याच्च वृद्धा विद्रुतहदये वाऽ भवत्‌ । ' कदाप्यमङ्गलं ते मा भूत्‌! 
इत्याशीर्भिरभिवर्धयन्ती सा बालकस्य हस्तमचुम्बत्‌, आनन्दाश्रुभिस्तमभ्यषिचन्मस्तके । दूरे 
तिष्ठन्‌ दिनेशस्य मातुलः सर्वमिदं कोतुकमदर्शत्‌। स हि सरभसं धावित्वा दिनेशमुत्सङ्घेऽनयत्‌, 
वक्षसा चाऽश्लिक्षत्‌। 

एष कारुण्यवृत्तान्तः कतिलक्षजनव्यापिनं सर्वमपि मेलकं क्षणादावृणोत्‌। तदहिनादारभ्य 
दिनेशोऽयं दानी दिनेश इति नाम्ना सर्वतः प्रासिध्यत्‌। 


&9 


तीरो बालचरः 


(१) 


दुगदिवी- भ्रातर्दीनेश ! किमेतदद्य सज्जयसि ? अहह परिपूरिता सेयं नानावस्तुर्भिर्महती 
ग्रन्थिः। अपि विवाहस्य वरयात्रायां क्रचित्प्रस्थातव्यम्‌? 


दीनेशः- हन्त विष्नायिता त्वमुपस्थिताऽस्येव । समागत्यैव च पुनः प्रारब्धः सोऽयं 
प्रश्रकाण्डः? सम्प्रति विततैः प्रश्नशतैर्मे मस्तिष्कमाकुलयिष्यसि। किन्तु नेमा वार्तास्तव 
बुद्धिगम्या इति विद्धि । अपि ज्ञातम्‌? 


दुगदिवी- किमिदं भ्रातः? अहमपि तु विद्यालये पठामि । ततो मह्यं सूचने का वा 
भवतो हानिः? नाहं सहनयनाय भवन्तमागृह्णामि । के बलमहमिदमेव जिज्ञासे यत्‌ 
इयन्त्युपकरणान्यादाय कुत्र वा भवान्‌ कामयते गन्तुमिति। 


दीनेशः- वस्तून्यमूनि दृष्ट्वाऽपि किं न शक्नोषि बोद्धुम्‌? न किं जानीषे यद्रयं 
बालचराः। अद्य विद्यालयस्य सर्वेऽपि बालचरा वनभ्रमणाय बहिः प्रस्थास्यन्ते, परावर्तिष्यन्ते 
च दिनद्रये नगरम्‌। तदर्थमेव सेयं सकलापि सामग्री । अपि परिज्ञातमिदानीम्‌? 


वस्तुतः सत्यमिदम्‌। सज्जाव्यग्रस्य दीनेशस्य न रात्रावपि समभृन्निश्चन्तनिद्रा। 
यथाकथजञ्चित्स हि विचरैरेव व्यत्यगमयद्रजनीम्‌। प्रातरुत्थित एव च ऊहापोहेऽस्मिन््रसक्तोऽ भृद्‌ 
यद्‌ बालचरयात्रायां किं किं वा मया सह नेतव्यमिति। यः कोऽपि सहचरोऽमिलत्स हि 
समपृच्छ्तम्‌- ' केषु केषु वस्तुषु सहनीतेषु यात्रायां न स्यादसुविधा?' बहुतरमितस्ततो गवेषणां 
कृत्वा, सहचरान्पृष्ट्वा च स हि यात्रोपकरणानां विस्तृतामेकां सूचीं समलिखत्‌। सामग्रीतालिकां 
चेमां पुरो निधाय स हि सर्वाणि वस्तून्यकार्षीद्‌ ग्रन्थिबद्धानि । एतस्मिन्नेव समये समागादेतस्य 
भगिनी दुगदिवी, या हि विपुलविस्तृतं वस्तुस्तूपमिममालोक्य समभूच्चेतसि चकिता। 


दुगदिवी- ननु बालचराणां का वाऽऽवश्यकता तत्र र्पण-कङ्कतिका-केशतेलाङ्खरागा- 
दिप्रसाधनसामग्रीभिः? भ्रातः! भवता तु स्तूपायितः सोऽयं वस्त्रपुञ्चस्तथा राशीकृतो यथा 
द्वि्रवर्षाणां कृते क्रचित्प्रवससि । पुनश्चाय-विषकूटयोः समुद्गकैरेभिः किं तत्र कर्तासि? 
मन्ये, यदि सर्व एव च्छात्राः सगृहीयुरेतावन्त्येवोपकरणानि तर्हि भवेद्धूमशकटेरेकस्या 
आवश्यकता! 

दीनेशः- हन्त पुनरारब्धं बुद्धेः श्राद्धं भवत्या अत एव तु प्रोक्तं मया यत्त्वं नेदं बोद्ध 
पारयिष्यसीति। अरे न वयं तत्र मरणाय तपश्चरणाय वा गच्छामः। तत्र हि वनविहारेण सानन्दं 

मनो विनोदयिष्यामहे। चाय-विषकूरयोः प्रभावेण सर्वं एव बालचरा मामनुवर्तिष्यन्ते, सर्व 
एव च मां प्रणयात्प्रतीक्षिष्यन्ते। चेदेकाकिन एव मे सेवानियोगः समापतेततर्हि सर्वे एव मे 
सहाय्यमनुतिष्ठेयुः। न च मे भवेदंशतोऽपि कष्टं किञ्चित्‌। 


दुर्गा.- तर्हि तु साधीयान्‌ बालचरो भवान्‌! यदा हि खस्तरोपधानादिसुखसामग्री सह 
सङ्गृह्यते तदा सम्यगेव साधयिष्यते लोकसेवा भवता! 

दीनेशः- अत एव तु प्रोक्तं मया, कस्त्वया सह कुर्याद्‌ वाण्व्ययम्‌। नूनमुल्लङ्खिता 
बुद्धेश्चरमसीमा भवत्या। अस्तु, इदानीं दर्शय पृष्ठं त्वरितम्‌। अन्यथा न ते हितं भवेत्‌। 
महामूढा पूर्णा च दुर्ुरूढा। 

(२) 

वहः शिखा उत्तरोत्तरमचुम्बन्नम्बरम्‌। प्रथमतो निदाघस्य दिवसाः, ततो जलस्याभावः, 
तदुपरि तृणनिर्मितं कुटीरम्‌। कहार्या वर्षद्रयवयस्कः शिशुर्गृहाभ्यन्तर एव रोदिति। सा च बही 
रथ्यायां स्थिता दीनदीनतरमाक्रन्दति। न च कस्यचिद्‌ गृहान्तः प्रवेष्टुं साहसम्‌। बहवस्तु 
तस्यामेव दोषारोपणं कुर्वन्तः कलहायन्ते किन्तु न कोऽपि दुग्धमुखस्य तस्य शिशोः 
संरक्षणायाऽवदधाति । कहारी प्राणधनस्य निजशिशोः कृते कण्ठागतप्राणा । बालचरो दीनेशश्चकार 
सकृत्साहसम्‌, किन्तु करालाभिर्वहविन्वालाभिः प्रशमितः सर्वोऽपि धेर्योद्यमः। स हि किंकर्तव्यवि- 
मूढस्तत्रैवावस्थितोऽभूत्‌। आन्दोलितोऽभूत्स ह्यस्मिन्नेव विचारचक्रे यत्‌ बालचराणां कतमा 
युक्तिरत्रोपयुक्ता स्यादिति। सहस्रशिखाः समभूवन्‌ वहिशिखाः। अगलत्सर्वेषां साहसम्‌। 
पुत्रैकमात्रावलम्बना दीना कहारी शोकाद्विलुलोठविचेतना भूमौ । 

एतावतैव दृष्टं दीनेशेन यद्‌ वायुवेगेनैको बालचरस्तत्रागच्छत्‌, प्राविशच्च सहसैव 
गृहान्तः । प्रायतत दीनेशः सरभसमुपसर्प्य तं निवारयितुम्‌, किन्तु तडितप्रतिमया तस्य शीघ्रकारितया 
व्यधीय ताऽसौ हतबुद्धिः। स हि चित्रलिखित इवावस्थितस्तदिदमेवाशोचद्‌ यदस्य हन्त को 
भवेत्परिणामः। बालचरस्यास्य साहसोपरि चित्रीयन्ते स्म सर्वेऽपि । 

यस्मिन्‌ समये स हि बालचरः कुटीराद्बहिरागच्छ्तदा तस्य हस्ताभ्यां विमुच्य निपपात 
भुवि रुदन्बालकः। स्वयं चाप्ययं निपपात विसंस्ो मूर्छितः सन्‌। अदह्यन्त सर्वाण्यप्यस्य 
वस्त्राणि। आसंश्ास्य श्यामवर्णानि हस्तपादाद्यद्कानि। यदा ह्यस्य समभूच्चेतना तदा दृष्टमनेन 
यद्‌ दीनेशस्तस्य मस्तकमुत्सङ्गे वहन्‌ प्रवाहयति शोकतः प्रेमाश्रूणि, पर्यवेष्टयच्चैनं परितो 
महान्‌ जनसम्मर्हः 

यथेवाऽस्याऽशषिणी उन्मीलिते तथेवालेखत्तस्यौष्ठयोः सूक्ष्मा स्मितरेखा । स हि क्षीणतरे 
स्वरे पप्रच्छ दीनेशम्‌- भ्रातः! बालचरस्त्वमसि अहं वा?! 


दीनेशस्य मुखान्न निश्चक्रम किच्चिदप्युत्तरम्‌। किन्तु पुनरयमप्राक्षीत्‌- "उत्तर देहि मे 


धर्मधनयोर्युद्धं धर्मस्य विजयश्च 333 


भ्रातः? ' । दीनेशेन तस्य मुखमाचुम्ब्य सस्नेहमुदीरितम्‌- त्वम्‌! । 
अयं बालचरो नासीत्कश्चिदन्यः। अयं ह्यासीदस्य लघुभगिनी ! दुगदिवी ' |! 

(९) 

विश्वव्यापिनो युरोपयुद्धस्य माहात्म्यादेशमात्रे धान्यस्य महर्घतापिशाची भयानकं 
रूपमापेदे। प्रचुरधान्योत्पत्तावपि भारतीया जना एकैकमुद्राया अपि न प्रापुरत्रं समये । दुर्लभमभूद्‌ 
गोधूमानां दर्शनम्‌ । धान्यव्यापारिभिरितोऽप्यधिकमहर्घतालोभेन स्थाने स्थाने गुप्तीकृत्यं धान्यम्‌, 
विक्रयाय न बर्हि प्रसारितम्‌। अत एव राजतन्त्रेणा( कंट्रोल) ऽधिकृतमखिलं धान्यम्‌। 
राजाज्ञामन्तरेण न कश्चिद्धान्यं सङ्ग्रहीतुम्‌, न च स्थानात्‌ स्थानान्तरं प्रेषयितुं शक्रुयात्‌ राजानुमतेषु 
परिमितेष्वापणेषु एकमनुष्याय एकमुद्रामात्रस्यादीयत त्रिप्रस्थमात्रं गोधूमम्‌। एतदपि नियते 
समये । समयमुद्लद्घय समागतानामेकादशी तिथिरेव सम्मुखगताऽभवत्‌। अत एव 
राजनियतधान्यापणेषु तावान्‌ सम्मर्दोऽभवद्‌ यद्धान्यं क्रीत्वा बहिरागतस्य पुनर्जन्मेवाऽगण्यत 
सर्वमन्यत्सोटुं शक्येत, किन्तूदरज्वाला केन केन वा शक्येत मर्षयितुम्‌? सापि च धनसत्तायाम्‌। 
अत एव धान्यव्यापारिणां कृते समपद्यत स्वर्णमयः समयः। प्रचुरधनलौ भाद्‌ 
गुप्तरूपेणाऽचलद्धान्यस्येतस्ततः प्रवाहः। 

यद्‌ गौधूमं षोडशप्रस्थमितमेकमुद्राया अलभ्यत तस्य हि 
घृततोऽप्यधिकमहर्घतामालक्ष्य धान्यव्यवसायः सुवर्णाकरः पर्यगण्यत जनैः। दुर्लभगोधूमेषु 
स्थानेषु राजाज्ञाविरोधेऽपि गुप्तरूपेण प्राहीयत गोधूमराशिः। राजतन्त्रेण धान्यबहिर्निर्गमनस्य 
घोर कठोरः प्रतिषेधः प्रचारितः परं सीमाधिकारिणां लोभाग्रेः सह स्रजिहतया न 
यथावत्कर्तुमपार्यत । नानाविधानां छलप्रपञ्चानां सृष्टिरभूत्‌। केऽप्युत्कोचेन, तर््न्ये कपटजालेन 
स्वार्थं साधयामासुः। निर्गमनसीमाधिकृतस्य पदं सुवर्णष्ठीवि समभूत्‌। तत्पदगप्राप्तये 
धनकर्षणशीलानां वाक्रौलानामपि लालसाऽङ्करिताऽभूत्‌। राजनियम (कानून) - शिक्षा 
परिसमाप्य पं. गङ्खाधरोऽप्यधिकारप्राप्तये गृहाद्रहिरभवत्‌। 

तस्य वृद्धः पिता पुरातनोऽनुभवी, स ह्यबोधयत्‌ * वत्स! शिक्षाव्ययादिना गृहस्य या 
दुष्परिस्थितिस्तां प्रत्यक्षं पश्यस्येव । ऋणभारेण गृहस्य मेरुदण्डो भद्धोन्मुखः। साम्प्रतं त्वमेवास्य 
सहायकः। सेवाकार्ये अधिकारपदस्य प्रतिष्ठाया उपरि न दृष्ि्दातिव्या । तत्कार्यमद्गीकार्य यत्र 
संसिध्येदुपरितनोऽप्यायः। मासिकवेतनं हि पूर्णिमायाश्वन्द्रः यो ह्येकस्मिन्‌ दिने दृश्यमानः 
सन्‌ प्रत्यह क्षीणक्षीणो लुप्यतेऽन्ततः। उपरितन आयस्तु प्रवहत्‌, स्रोतो येन सर्वदेव तृष्णा 
निर्वाप्यते। वेतनं मनुष्यो ददाति, अत एव न तस्मिन्‌ समृद्धिर्भवति। उपरितनं लाभमीश्वरो 

वितरति, अत एव हि तेन गृहं समृद्धूयति । त्वं साम्प्रतं शिक्षासम्प्नः, किं ते बोधयितव्यम्‌। 
एतस्मिन्विषये विवेकस्यावश्यकता । पूर्व हि मनुष्यः परिचेतव्यः, ततस्तस्याऽऽवश्यकता 
निर्धरणीया, अन्ते चावसरोऽनुपालनीयः, एतदुत्तरं यदुचितं प्रतीयेत, कर्तव्यम्‌। अपेक्षावतः 
पुरुषस्योपरि कठिनताऽऽचरणेऽपि चतुर्दिक्ष्वेव लाभः, किन्तु निरपेक्षस्याऽऽयत्तीकरणं 
महत्किनम्‌। अस्तु, अवधारय तावत्‌ स्थूलतममिदं तत्त्वम्‌ ।! 

शुकनासोपदेशोत्तरं ददो स पुत्रायाऽऽशीर्वादम्‌। आज्ञाकारी पुत्रः सर्वमिदमवधार्य 
उपार्जनस्य यल्ायाग्रेसरो बभूव । धैर्य तस्य मित्रं बुद्धिश्चासीत्पथिप्रदर्शिका । शुभशकुने चासौ 
गृहात्प्रतस्थे, अतएवास्याभूत्सफलो यनः । अभूदयं धान्यनिर्गमनसीम्रोऽधिकारिपद प्रतिष्ठितः। 
पुष्कलं वेतनम्‌, बाह्यस्याऽ ऽयस्य तु नासीत्परिसीमापि । सुखसंवादमिदं श्रुत्वा वृद्धः पिता न 
ममौ स्वाङ्खेषु । 

(२) 

शिशिरर्तुस्ततोऽपि रात्रैः समयः। गुल्मस्य कर्मचारिणः, प्राहरिकाश्च सर्वेऽपि मदमत्ता 
निद्रायामासन्‌ विचेतसः। पं. गङ्गाधरस्य षण्मासतो नाभूदधिकः समयोऽत्रागतस्य, 
किन्त्वेतस्मिन्नेव समये कार्यकुशलतया सदाचरणेन चायं सर्वानप्युच्चाधिकारिणो वशीकृतवान्‌। 
तस्याधिकारिणामासीत्तस्योपरि पूणो विश्वासः । सीमाधिकरणस्थानस्य, पूर्वदिशि क्रोशाद्धं प्राबहद्‌ 
बाणगङ्गा। आसीत्तदुपरि नौभिर्निर्मिंत एकः सेतुः। गुल्माधिकारी गङ्गाधरो 
निद्रानुषदङ्गादासीत्सम्प्रति विचेतनः। किन्तु सहसैव यथा तस्य प्रबोधो भवत्तथेव नद्याः प्रवाहोपरि 
भारशकटानां खडखडारवं, कैवर्तानां कलकलं चाश्रौषीत्‌। शयनीयादुदतिष्ठत्‌। एतस्मिन्‌ 
घोरनिशीथे किमिति शकस्यः सेतुमुह्छद्भयन्ति? अप्यस्ति काचित्कपरकल्पना? स हि 
नियोगपरिधानीयमधात्‌र । पार्पुटकेश्गुलिकास्त्रकं" निधाय त्वरितमेव तुरङ्गमारूढोऽसौ प्राप्तवान्‌ 
सेतूपरि। शकटीनां पङ्क्तमालोक्य सोत्तेजनमवादीत्‌- ' कस्येमाः शकय्यः?।! 

अभूत्स्वल्पं समयं निस्तब्धता । प्रावर्तत मनुष्येषु निभृतनिभृतं मन्त्रणा । ततः प्रमुखः 
शकरटिवाहोऽवदत्‌- पं. नरेन्द्रनारायणस्य' 

"को नरेन्द्रनारायणः?! 

राजपुरस्य' 

गङ्गाधरस्याङ्गानि समकुचन्नेकवारम्‌। पं. नरेन्द्रनारायणः प्रान्तस्यास्य सर्वप्रतिष्ठितो 
भूम्यधिकारी । न केवलं भूम्यधिकार्येव, परोलक्षमुद्राणां कुसीदव्यवसायमसौ"चक्रे । अस्मिनप्रान्त 
लघुमारभ्य को वा महानपीदृशो भवेद्‌ योऽस्य न स्यादधमर्णःः । व्यापारोऽप्यस्य विपुलोऽभूत्‌। 
एतदन्तरा लवणाकरस्य, पाषाणखनेश्चाप्यस्याधिकारोऽभूत्‌। आसीदपारा सम्पत्तिः, प्रान्तमात्रे 
च महती प्रतिष्ठा । अवसरचतुरोऽप्ययमेक एवासीत्‌ । सर्वेऽपि राजाधिकारिणोऽस्य संव्यवहारिणः। 
प्रान्तीय: शासकः समये समयेऽस्य गृहे जगाम, लेभे च सर्वतः प्रमोदवरदधकं सत्कारम्‌ 


4 मालनिकासी का ' नाका "(राहदारी का दपतर) 

२. वरदी। 

३. जेव । 

र. तमंचा। 

५. व्याज (लेनदेन) 

६. कर्जदार (ऋणलेनेवाला) 


पृष्टं गङ्खाधरेण-'शकस्यः क्त गमिष्यन्ति? ' उत्तरमलभ्यत *विजयपुरम्‌' । किन्तु 
“शकरिषु किमापूर्णम्‌" इति यदा प्रश्रोऽभूत्तदा पुननीरवता व्याप्यत । किच्चित्कालमुकत्तरस्य 
प्रतीक्षां विधाय गङ्गाधरः कोपानुषङ्गादुवाच-“ किं यूयं मूकाः? अहमापृच्छे “'शकरटिभिः 
किमुह्यते?'' 

इदानीमपि यदा नोत्तरमलभ्यत तदा गङ्गाधरस्तुरङ्गायाग्रे गन्तुमिद्खितमकरोत्‌। एकस्याः 
शकटे: समीपमुपगत्य बोरकमेकं विदार्य दृष्टं यच्छकस्यो गोधूमैः पूर्णाः। 

पंण्डित नरेन्द्रनारायणः सर्वविधाभिरामण्डिते निजरथे किञ्चिच्छयानः किञ्चिच्च 
जाग्रतसमायाति स्म शकटिपङ्‌क्तेः पृष्ठतः। समुपस्थितसंशयेऽस्मिन व्यापारविषये स्वयमपि 
सहैव यात्रामुचितां मेने । सम्श्ान्तैः शकटिवाहकैः समागत्य सहसैव जागरितोऽ भूत भूम्याधिकारी। 
उक्तं च तै -'महाराज ! सीमाधिकारिणः शकटयो निरुद्‌ धाः। सेतुतटे ऽवस्थितः स 
भवन्तमाहयति ।' 

पं. नरेनद्रनारायणस्य भगवत्या लक्ष्या उपर्यासीदखण्डो विश्वासः स ह्यकथयद्रहुधा- 
"का कथा संसारस्य, वेकुण्ठेऽपि भगवत्या लक्ष्या एव राज्यम्‌।' मन्ये यथार्थमेतत्कथनम्‌। 
न्यायो नीतिनिर्णयो नियमाश्चेमे निखिला अ पि सम्प्रति भगवत्याः कमलालयायाः क्रोडनकानि। 
यथा सा साम्प्रतमिच्छति तथेव नर्तयति निःशङ्कम्‌। शयान एव स हेलया कथयामास- 
गच्छत यूयम्‌, अहमागच्छामि'। 

निश्चिन्ततया ताम्बूलमेकमासज्य मुखे पूरयामास, ततस्तूलैकसारं नीशारं सर्वतः 
परिवेष्ट्य सीमाधिकृतस्य समीपमुपगतः प्रावदत्‌ ' महाभाग !' उपस्थितोऽयं जनः। आदिशत्‌, 
कौदृशोऽपराधः सुवृत्तो येन शकस्य इमा अवरुद्धाः ब्राह्यणानामुपरि तु श्रीमतां 
कृपादृष्टिरेवाशास्यते! । 

गङ्खाधरो रूक्षतया प्रोचे ' राजाज्ञा । 

नरेन्द्रनारायणो विहस्यावोचत्‌- “अस्मदादयो न जानन्ति राजाज्ञाम्‌, नापि राजानम्‌। 
अस्माकं राजा भवानेव । मम भवतां च गार्हौव्यवहारः। किमहं भवतां सकाशादूरे भवितुं 
शक्रोमि? व्यर्थमेवात्र परिश्रान्तं भवता । नेदं कथमप्युचितं यत्क्षेत्रे गच्छामः, कषत्रपालश्चापूजितो 
भवेत्‌। अहं तु स्वयमेव सेवायामागच्छन्नासम्‌।' 

सर्वानुरञ्जकेनाप्यै श्यस्य प्रबलप्रकाशेन नाऽदृश्यत गङ्काधरोपरि रङ्गावेशः। 
कर्तव्यपालनस्यासीदारम्भिकः सोत्साहः प्रवाह :। अतएव सोघ्युण्ठनमवादीत्‌- ' नाहं तेषु 

कापुरुषेषु ये कतिपयकपर्दिकानां कृते कर्तव्यं कदर्थयन्ति। भवान्‌ सम्प्रत्यभियुक्तः। 
प्रातर्नियमानुसारं प्रेषयिष्यामि भवन्तमधिकरणे। न च साम्प्रतमधिकसंलापस्य कृते मे समयः। 
गुल्मरक्षक गजसिंह ! अहं त्वामादिशामि नयेतान्‌ निजनिरीक्षणे ।' 

नरेन्द्रनारायणो निस्तब्ध न्यषीदत्‌। शकटिवाहकवर्गँ समाच्छाद्यत सम्भ्रमः। 
नरेन्द्रनारायणस्य जीवने कदाचित्सोऽयं सर्वप्रथमोऽवसरो यत्रेवंविधा नग्रा कठोरता 
सम्मुखगताऽभवत्‌। गजसिंहः किच्चिदग्रेऽ वर्दधत्‌, किन्तवैश्वर्यस्य महाप्रभावतया नेदं साहसमभूद्‌ 
यत्ररेन्द्रनारायणस्य हस्तं स्पृशेत्‌। धर्मद्वारा धनस्यैवं निरादरो नादृश्यत नरेन्द्रेणेतः पूर्वम्‌। 
मनसि व्यचिन्तयत्‌- "सोऽयं सम्प्रत्युदृण्डो नवयुवकः। मायामोहजाले नाधुनापि पतितः। 
किञ्चिच्च भीरुरपि, भयानकादस्मात्कार्यात्सम्प्रति सङ्कुचित ।' 

अतिदीनभावेनाऽवादीत्‌-' बाबुमहोदय ! नैवं कठोरता मय्याचरणीया । मानसम्भ्रमः 
सर्वोऽपि मे व्यालुप्येत। जीवनं कलङ्कितं स्यात्‌। न च ममापमानेन भवतोऽपिलाभः। 
सज्जोऽस्म्यहं भवतस्तोषणाय ।' 

रौक्षयानुषङ्घाद्‌ गङ्गाधरः परुषतरमुवाच- ' नाहमेवंविधां वार्ता श्रोतुमपि वाञ्छामि '। 

नरेन्द्रनारायणो यं तावदाश्रयं पाषाणशिलां मेने स हि चरणतलाददूरमपासरत्‌। 
स्वाभिमानस्य धनैशर्यस्य चाप्युपरितः समभूद्‌ घोरः समाघातः, किन्तु साम्प्रतमपि धनस्य 
संख्याशक्ते रुपर्यासीत्पूर्णो विश्वासः। स ह्यवदन्निजकर्मचारिणम्‌। * भाव! एकसहस्रस्य 
शुल्कपत्रमुपनय तत्रभवतः सेवायाम्‌। अस्मिन्समये श्रीमान्पूर्णतया कोपमापन्नः।' 

शान्तिभङ्गाद्‌ गङ्गाधरः सरोषमुवाच-' एकसहस्र ' किम्‌, एकलक्षमपि मां सत्यमार्ग्न 
प्रच्यावयेत्‌ ।' 

धनं धर्मस्य बुद्धिशून्यायामस्यां धृष्टतायाम्‌, देवदुर्लभ त्यागे चापि महत्‌क्रद्धमभूत्‌। 
सम्प्रति समघटत द्योः शक््योर्मध्ये भीषणः सङ्‌ ग्रामः। धनेनोत्प्ल्युत्योत्प्ल्युत्य 
भीषणमाक्रमणमकारि। एक स्मात्पच्च पञ्चतो दश, दशतः पञ्चदश, पच्चदशतो 
विंशतिसहस्रपर्यन्तमक्षिप्यत, किन्तु धर्मोऽदष्टपूर्वया वीरतया सह बहुसंख्यकस्याप्यस्य सैन्यस्य 
सम्मुखमविचलभावेनाऽचलवदवस्थित। 

नरेन्द्रनारायणो निराशो भूत्वाऽ भाषत- 'इतोऽधिका न मे शक्तिः, साहसमेव वा, 
सम्प्रत्यधिकारो भवताम्‌ ।' 

कोपतरङ्गाद्‌ गङ्गाधरस्तर्जयामास कर्तव्यपालनाय गजसिंहम्‌। स हि मनसि 
गङ्गाधरमङ्कारेषु निपातयन्‌ नरेन्द्रनारायणस्याभिमुखं धैर्य बद्ध्वा प्रासरत्‌ नरेन्द्रो भयाकुलो 
भूत्वा द्वे पदे पश्चादुपावर्तत। स हि पूर्वमनभ्यर्थतयापि दीनतया सह सकरुणं प्रार्थयत- 
 बाबूमहो दय! ई ्रमभिलक्ष्य दयाभिक्षा मे दीयताम्‌। एषोऽहं पञ्चविंशतिसहस्र 
व्यतिकरोपशमाय सन्नद्ध: ।' 


` असम्भवम्‌ ' 

"तर्हिं त्रिंशत्सहस्रैरस्तु ।' 
"दुरापास्तमिदम्‌।' 

^ किं चत्वारिंशत्सहसरैरपि न स्यात्‌?! 

गङ्गाधरोऽङ्गार इव भूत्वाऽभर्त्सयत्‌- ' चत्वारिंशत्सहस्रैरेव न, चत्वारिंशद्यक्षेरपि 
नेदं सम्भवति । गजसिंह ! नयैनं नरं निगडे । नाहं सम्प्रत्येकमपि शब्दमिच्छामि श्रोतुम्‌ ।' 

धर्मो धनस्य धृष्तां धूलिसादकरोत्‌। स हि तस्य चपलतां चरणचपेटाभिश्ूर्णयामास। 
नरेन्द्रनारायणो हष्टपुष्टमेकं सैनिकं* हस्तनिगडमादाय निजसम्मुखमागच्छन्तमपश्यत्‌। निःसह- 
निराशः स हि कातरदृष्टया समन्ततो व्यलोक्यत्‌ ततः सहसा मूर्छितो भूत्वा भूमावपतत्‌। 


(४) 

संसारः स्वयमशेत्‌ परं तस्य जिह्ाऽजखं जागर्ति स्म । प्रातरेव पर्यन्तो बालक- 
वृद्ध- युवकानां सर्वेषामेव मुखात्सेयं वार्तेवाऽ श्रूयत्‌ । प्रत्येकपुरुषः पं. नरेन्द्रनारायणस्य 
व्यवहारोपरि टीकारिप्पणीरकरोत्‌। सर्वतो निन्दाया निर्राः प्रावहन्‌। मन्ये संसारात्पापस्य 
नामैव निःशेषीभूतम्‌। पानीयं दुग्धनाग्रा विक्रौणानोगोपः, श्वेतमपि कृष्णीकुर्वन्तोऽधिकारिणः, 
विना त्रिकट रेलयात्रापरा बाबुवराः, कूटाऽऽयव्ययलेखकाः श्रेष्ठिनः, सर्वेऽप्यमी देवता- 
वत्पुण्यमूर्तयः सन्तो जिहां ग्रीवां च सञ्चालयामासुर्युगपत्‌ । द्वितीयस्मिन्दिने नरेन्द्रनारायणोऽभि- 
युक्तः सन्‌ हस्तयोर्निगडम्‌, हदये ग्लानिम्‌, कन्धरायां च लज्नाभारं वहन्‌ यदा हि राजपुरुषैः 
सह न्यायालयाभिमुखोऽभूत्तदा नगरमात्रे विक्षोभोऽभवत्‌। मेलकेष्वपि नैवं नरनयनानि कदाचिद्‌ 
व्यग्राण्यभूवन्‌। 

किन्तु न्यायालये गमनमात्रस्यैवासीद्धिलम्बः। नरेन्द्राणां नारायणोऽयमगाधेऽस्मिन्‌ 
सागरे सर्वदेव निःसंशयं शेते स्म। अथवा गहनस्याप्यस्य वनस्यासीत्सोऽयं सिंहः। 
अधिकारिवर्गोऽस्य भक्तः, तत्परिकरोऽस्य सेवकः, वाक्छीलास्तस्याज्ञावाहिनः, प्रतीहारि- 
यामिकादयस्तस्य गृहदासाः। तं दृष्टैव सर्वेऽपि समन्ततः ससम्भ्रममभ्यगमन्‌। आसन्‌ सर्वेऽपि 
विस्मिताः। नाऽनया घटनया यत्किमिति नरेन्द्रनारायणेनैवमपकर्माऽऽ चरितम्‌, अपि त्वनेन, 
यन्नियमनिर्मातृणां जामातृकल्पोऽपि राजनियमशद्ुलायां कथमयमापतितः। यस्य सविधे 
असाध्यसाधनं धनम्‌, अनुपमिता च वाक्पटुता स किमिति निपतेन्नियमनियन्त्रणायाम्‌? 

प्रत्येकमनुष्यस्तेन सह समदर्शयत्सहानुभूतिम्‌। असम्भावितमिदमाक्रमणं प्रतिकर्तु 
वाक्तीीलानां महत्येका सेना सन्नद्धाऽऽसीत्‌। न्यायस्य पवित्रे ऽस्मिन्‌क्षोत्र 
धर्मधनयोर्मिथस्तुमुलयुद्धमाबध्यत। गङ्गाधरो ह्यङ्गान्यवकुच्य तृष्णीमस्थात्‌। तस्य सविधे 
सत्यातिरिक्तं न किञ्चिद्रलम्‌, स्पष्टभाषणातिरिक्तं न किञ्चिच्छसखम्‌। आसन्‌ तस्य साक्षिणः 
किन्तु लोभात्सर्वेऽपि क्षोभापत्नाः। 

अभियोगः शीघ्रमेव समाप्तोऽभवत्‌। प्रधानाधिकरणिकेन निजनिर्णये लिखितम्‌- 
“ पंण्डितनरेन्द्रनारायणस्य विरोधे दत्तानि प्रमाणानि निर्मूलानि भ्रमात्मकानि च। अयं हि 

सम्पत्सम्भारशाली सम्भावितपुरुषः। तदिदं कल्पनातो बहिर्भूतं यदनेन महोदयेन स्वल्पस्य 


१. हथकडी। 


२. त्रिषु स्थानेषु (प्रस्थान-मध्य-अवतरणेषु) क्यते वृत्तं भवति तत्‌ त्रिकट *टिकटं ' (कटे वर्षावरणयोः) 


लोभस्य कृते दुस्साहसमिदमाचरितं स्यात्‌। यद्यपि सीमाधिकृतस्य प॑. गङ्गाधरस्य नाऽस्मिन्नधिको 
दोषः, किन्तु सोऽयं महान्‌ खेदो यत्तस्योदण्डताया अदूरदर्शितायाश्च कारणादेकः सम्मानितपुरुषः 
कष्टभारबभूव । वयं प्रसीदामो यत्सीमाधिकृतः स्वकार्ये जागरूकः, किन्तु सीमाधिकारिणः 
सेयं जागरूकता सीमालद्खिनी बभूव । भविष्यति भाव्यं तेन सतर्केण ।' 
वाक्रीलैर्यथेवायमाकर्णितो निर्णयस्ते हर्षभरानिर्भरमनृत्यन्‌। पं. नरेन्द्रनारायणः 
स्मितमुखमागच्छद्रहि: । स्वजनबान्धवास्तस्योपरि रौप्यमुद्रा अवर्षन्‌। उदारतायाः सागर एव 
समुद्रेलितोऽ भूद्‌ यस्य तरलतरङ्खै्न्यायालयस्य भित्तयोऽप्यकम्पन्त। यदा तु गङ्खाधरो 
न्यायर्गाद्रहिरभूत्तदा समभूवंस्तस्योपरि व्यङ्ग्यबाणवर्षा, प्रकर्षात्‌। अद्य हि संसारस्य 
खेदजनको ह्येको विचित्रोऽनुभवस्तस्याऽभवत्‌। न्यायश्च विद्वत्ता च, दीर्घदीर्घा उपाधयः, 


नाभिप्रलम्बाः कूर्चाः, पादविलम्बिप्रावारकाः, नैतेष्वेकमात्रमपि सत्यादरस्य पात्रम्‌। 


(५) 

धनेन सह घोरविरोधं निमूंल्यमेव क्रीतवान्‌ गङ्गाधरः। सम्प्रति तस्य 
मूल्यपरिशोधनमासीदनिवार्यम्‌। सपताहोऽपि कठिनतया व्यत्थैत, एतावतैव पदच्युतेरादेशः 
प्राप्यत। कर्मपरायणतायाः प्रत्यपद्यत पुरस्कारः। खेदेन निर्वेदेन च भग्रहदयः 
स्वगृहाभिमुखोऽभवत्‌। वृद्धो गङ्खाधरपिता पूर्वमेव पुत्राय कुप्यति स्म यद्‌ गमनसमये 
बहुतरमवबोधितोऽपि नायं किञ्चित्‌ कर्णे करोति। अस्माभिरपि अधिकरणकर्मचारिता पुरा 
निर्वाहितैव किन्तु यत्कार्यं कृतं तत्सर्वथा फलेग्रहि । एष तु धारयति धर्मिकधुरन्धरताम्‌। गृहे 
सर्वतोऽन्धकारम्य साम्राज्यम्‌, किन्तु देवालये दीपोऽवश्य प्रज्वाल्येत । धन्य ईदृशो विवेकः! 
अप्येतदर्थमेव शिक्षाव्ययोनिरूढ :?' 

एतस्य स्वल्पैरेव दिनैजीविकाभङ्काद्यदा गङ्गाधरो निजगृह मगात्‌, वृद्ध: पिता 
चेदमश्ृणोत्तदा दुखाह्छलाटमाहन्‌। नानाविधेरनुतापैः पुनर्नवीचकार हदयत्रणान्‌। वृद्धाया 
मातुरत्यातुरता भृशं ववृधे । जगन्नाथ-रामेश्वरयात्राया मनोरथा मनोरथा एवाभूवन्‌। 

व्यत्ययासीदेवमेव सप्ताहः । आसीत्सन्ध्यासमयः। वृद्ध : पिता ह्यलिन्देऽवस्थाय मन्देन 
मनसा रामनाग्रो मालामावर्तयति स्म। एतस्मिन्नेव समये सर्वतः प्रसाधित एको रथस्तस्य 
द्वारदेशे व्यश्राम्यत्‌। महान्तौ नागोरवृषभौ ययो रौप्यच्छटाविच्छुरितौ विषाणौ, कन्धरायां च 

बन्धुरा स्वर्णशृद्धुला व्यलम्बत्‌, अनेके स्कन्धधृतदण्डाः पुरुषप्रकाण्डास्तं परितः पर्यचलन्‌। 

वृद्ध : सादराभिगमनायाऽधावत्‌। दृष्टं यत्सोऽयं पं. नरेन्द्रनारायणः। सादरं प्रणम्य 
चाटुभिश्चेतःप्रसादनस्य चेष्टामकरोत्‌- “अद्य मे महान्‌ भाग्योदयो येन महादयो मे दीनस्य 
गृहमुपगतः। भवान्न केवलं ममैव, अपि तु प्रान्तमात्रस्याभ्यर्हणीयः। किन्तु केन मुखेनाहं 
संलपामि? अभाग्येन कुपुत्रेण कलङ्कितं मे जन्म। सत्यम्‌, वरं निःसन्तानता, पुनरनैवंविधा 
सन्ततिः! 

न्यगादीन्नरनद्रनारायणः-'भ्रातृवर ! मैवं वादीः" । चकितो वृद्ध: प्राह ' एवंविधे संताने 
किमन्यदहं कथयेयम्‌?' नरेन्द्रो मन्द्रेण स्वरेणाऽवदत्‌-' निजपूर्वजानां कौर्तिमुज्वलयन्तः 
कियन्तः स्युरेवंविधाः संसारे ये निजकर्तव्यस्य निर्वहणाय धर्मस्य च रक्षणाय निजसर्वस्वार्पणेऽपि 
सन्नद्धाः स्युः?' 

ससङ्कोचमलिन्दकोणेऽ वस्थिताय प्रोक्तं च तेन गङ्गाधराय सीमाधिकारिमहोदय। 
इयमुक्तिर्न मे चाटुश्चिन्तनीयः। चाटुकारितायै इयदूरागमनस्य नासीन्मे प्रयोजनम्‌। तस्यां 
रजन्यामधिकारबलेनाऽह मभवं निगडे नियन्त्रितः किन्त्वद्याहं स्वेच्छया भवन्नियन्त्रणे 
समागतोऽस्मि। मया परश्शता भूस्वामिनो दृष्टाः ,परस्सहम्नाश्च धनादिकारिणोऽधिकृताः, 
सहस्राधिकाश्च राजपदाधिकारिणो मे व्यवहारिणः, किन्त्वहं चेत्पराभूतस्तर्हिं भवतैव । मया 
हयखिला अप्यमी निजस्य निजधनस्य च दासीकृत्य विसृष्टाः। अस्तु. अनुमन्ये यत्त- 

किञचिदहमभ्यर्थये भवन्तम्‌ ।' 

विनयानुषद्गाटुत्थाय गङ्गाधरो नरेन्द्रस्याभ्यर्थनामकरोत्‌ किन्तु स्वाभिमानसहितम्‌। 
मनस्यतर्कयत्‌ यदयं महाशयो मामनुतापयितुं लज्या ग्लापयितुं च समागतः। नायमकरोत्‌ 
क्षमाप्रार्थनस्य मनागपि चेष्टाम्‌ । प्रत्युत पितुश्चाटु कारिताप्यस्यासीदसह्या। परं सम्प्रति 
नरेन्द्रनारायणस्य भाषितमभ्याकर्ण्य मनोमालिन्यमगलत्‌। निरैक्षतायं नरेन्द्रं प्रति निस्पृहनय- 
नाभ्याम्‌ । प्रकटं प्रतीयतेस्म तस्मिन्‌ सद्धावः। गर्वोऽपि लजायाः सम्मुखे सम्प्रति मौलिमनयत्‌। 
स हि सलजमजल्पत्‌- ' सेयमुदारता भवतां यदेवमुदीर्यते । क्षम्यतां स मेऽविनयो यो हि पुरा 
निष्पन्नः। आसमहं तदा कर्तव्यशृद्भुलया निगडितः, अन्यथा सोऽहमनुचरो भवताम्‌। 
यत्साम्प्रतमाज्ञाप्येत्‌, संस्थाप्येत तच्छिरसि ।' 

विनयपरायणेन नरेन्द्रनारायणेनोक्तम्‌-' नद्यास्तटे न मे प्रार्थना पुरा स्वीक्रियते स्म, 
किन्तु पितुर्निकटे साऽवश्यमद्य स्वीकार्या स्यात्‌|! 

गङ्गाधरोऽभ्यधात्‌-' अनर्हो ऽयं कियोग्यः, किन्तु या सेवा मे साध्या न तस्यां तरुटिरापाद्येत ' | 

राजमुद्राङ्कितमेकं पत्रमाकृष्य गङ्गाधराभिमुखे स्थापयत्नवादीन्नरेन्द्रनारायणः-' पदमिदं 
स्वीक्रियताम्‌, क्रियतां च हस्ताक्षरैरिदमङ्कितम्‌। अहमस्मि ब्राह्मणः, यावन्न मे प्रार्थनं स्वीक्रियते 
न तावद्‌ द्वारदेशं वो मोक्ष्यामि! 

पपाठ पत्रमिदं गङ्खाधरः। किन्तु कृत्ञताऽनुषङ्गादभूत्साश्रुनयनः। पं. नरेन्द्रनारायणेन 
निजायाः सम्पूर्णसम्पत्तेः सर्वप्रधानं प्रबन्धकोऽयं नियमितः। षट्‌ सहस्त्राणि वार्षिकं वेतनम्‌। 
आरोहणायाऽ श्वः, परिचययि भृत्याः, निवासाय सौधः, एतदादि पृथक्‌ । कम्मितस्वरेणाऽण्गादीद्‌ 
गङ्गाधरः ' पण्डितमहाभागाः। न मे तादृक्‌ सामर्थ्य यद्‌ भवतामिदमौदार्य शङ्कुयां प्रशंसितुम्‌। 
किन्तु नाहमेवंविधस्योच्पदस्य योग्यः'। 

नरेनद्रनारायणः सहासं प्रत्यवदत्‌-' मम हि सम्प्रत्ययोग्यस्यैव मनुष्यस्याऽपेक्षा ।' 

गङ्खाधरो गम्भीरभावेनाऽगादीत्‌-' अहं भवतामनुगतः। भवादृशस्यागाधहदयस्य सेवनं 
मे सोभाग्याय। किन्तु नमे विद्या, न बुद्धिः, न चापि सोऽनुभवो यो ह्यनयोर््रयोस्तरुटीरपि 
निराकरोति । ईदृशस्य महतः कार्यस्य कृते महानेको मर्मज्ञः, अनुभवो च पुरुषोऽपेक्ष्यते ।' 

नरेन्द्रनारायणेन लेखसम्पुट का्ेखनी निःसारित, तां च गङ्गाधरस्य हस्ते 
प्रदायाऽवदत्‌- “मम हि न विद्याऽपेक्षयते नानुभवो न मर्मज्ञता, न चापि कार्यकुशलता। 
एतद्गुणानां महत्त्वस्य पूर्णं परिचयं प्राप्तवानस्मि पूर्णतया । मत्सौभाग्येन तादृशं मौक्तिकं मे 
सम्मुखगतं यस्य सम्मुखे योग्यताया विद्रत्तायाश्च कान्तिस्तिरस्कृता भवति। 
शिक्षायाश्चरमचूडामणयो रषटस्य प्रतिनिधयोऽपि लोभस्य सम्मुखे धर्मस्य बलिं ददतो दृष्टाः। 
गृह्यतामियं लेखनी, नाधिकविचारस्यापेक्षा । क्रियन्तामत्र स्वाक्षराणि । परमात्मानमिदमेवाऽर्थये 
यत्स भवन्तं नदीतटनिकटगतं निरनुरोधमुदण्डं कठोरं किन्तु कर्मनिष्ठं सीमाधिकारिणमेव 
सर्वदा कुर्यात्‌ ।' 

गद्खाधरस्याद्गानि न तावन्तं कृतज्ञाताभारं निश्चेष्टं सोदुमशकन्‌। नेत्राभ्यां प्रादीयत्‌ 

वाष्पोपायनम्‌, अङ्घ : प्राकाश्यत पुलककुलम्‌। अयं ह्येकवारं पुननरिन्द्रनारायणं भक्त्या 
श्रद्धया चावेक्ष्य कम्पितकरेण नियोगपत्रे व्यधाननिजहस्ताक्षराणि। 
नरेन्द्रनारायणोऽपि प्रफुह्ः सन्‌ वक्षसा तमालिलिङ्गः। 


न्यायाधिकारी 


(९) 


आसीप्प्रावृषेण्यः सन्ध्यासमयः। न्यचीयन्त नभसि नीला नीरधराः। एतस्मिन्नेव 
समये ' बुद्धगया "ग्रामे धर्मपालब्राह्यणस्य गृहद्वारे समायासीदेकः पारदेशिको लोकः प्राबोचच्वासौ - 
"अपि रत्रिव्यतिगमनाय लभ्ये ताऽत्र किञ्चित्स्थानम्‌?'। 

धर्मपालोऽस्मिन्‌ ग्रामे सर्वतोऽधिकं निर्धनः। घोरेण दारिद्रयेण क्षुतक्षामस्य वृक्षभस्येव 
प्रकटं प्राकाश्यताऽस्य दीनोऽस्थिपञ्चरः। एतस्य जीविका स्वल्पतमाया भूमेरायोपरि कथच्चित्स्म 
निरुद्यते। तथाप्यागन्तुकं सम्प्रति निजद्रारोपरि विलोक्य तस्य मुखं प्रासीदत्‌, सूर्योदये कमलमिव 
तन्नितरांप्राफुहछत्‌। स्मयमानोऽसौ सोहछसमवदत्‌-' निःशङ्कमुपगम्यताम्‌, अतिथिचरणाभ्यां पूयतां 
मे पाकस्थानम्‌।' 

अतिथि्ब्रह्मणश्चोभावपि प्राविशतां गृहाभ्यन्तरम्‌। भारते चिरात्‌ प्रचलितामतिथि- 
सत्कारप्रथां प्रत्यक्षमादर्शयामास धर्मपालस्याऽऽ चरितम्‌ । ब्राह्यणस्य पुत्रः प्रेम्णा प्राकरोत्सप- 
्यामतिथेः। अभूत्प्रणयमुग्धो वैदेशिकः। स ह्यवादीद्‌ ब्राह्मणम्‌- *भवदीयस्तनयो नूनमत्यन्तं 
कर्मशीलः। सेवयाऽमुष्य समजनिषि भूयस्तरामहं प्रसन्नः।' 

धर्मपालस्तादृशभावेन शिरः समुदतोलयद्यथा पन्नगः केनचित्प्रकोपितः स्यात्‌। 
अक्षिभरुवमुन्नाम्य समगादीदसौ- ' भवानस्माकमतिथिः। अन्यथा ब्राह्यणो न श्रोतुमभ्यस्त 
एवंविधान्‌ शब्दान्‌। 

पारदैशिको निजप्रमादे विलक्षो भूत्वा प्राबोचत्‌- ' क्षाम्यतु भवान्‌, नासीन्मे 
तादृशोऽभिप्रायः। किन्तु साम्प्रतमेवंविधा विप्राः क्रोपलभ्यन्ते? साम्प्रतं हि वितृष्यतो नयने 
तादृशानां दर्शनाय ।' 

धर्मपालो दृढतया प्रत्यवदत्‌- ब्राह्मणास्तु सन्ति साम्प्रतमपि, किं तु न्यूनतास्ति 
केवलं क्षत्रियाणाम्‌ ।' 

 नाहमवगच्छं भवतोऽभिप्रायम्‌।! 

धर्मपालः सुदीरघमिकां वक्ततां प्रादाद्यामवाकर्ण्य वैदेशिकः समभूच्चकितः। तस्य 
सङ्कथा एव युक्तियुक्ताः प्रभावशालिन्यश्चासन्‌ याभिर्वेदेशिकोऽसौ भृशमाक्रम्यत प्रभावेण। 
एवंविधे लघुग्रामे एवंविधो विद्वान्‌ तत्त्वदर्शी चापि भवितुं शक्रोतीति नासीत्तस्य कल्पनापि। 
स हि धर्मपालस्य युक्तियुक्तं तर्क शासनपद्धतेरेवंविधमसामान्यं ज्ञानं चावगम्य चाकित्येनावोचत्‌- 
"श्रीमन्‌! जासीन्मे प्रबोधो यत्पद्कऽस्मिन्पङ्करुहमुत्फुहछमिति । सम्राडशोको यदीदमवेदिष्यत्तर्हि 
न्ययोक्ष्यत भवन्तमुच्चाधिकारे ।' 

धर्मपालस्य शुष्कयोरोष्ठयोरखेलत्स्मितरेखा । यस्यान्तःकरणं सर्वदा पुटपाकमनुभवेत्‌, 
यस्य नेत्रे सर्वदा वाष्पं वर्षेताम्‌, यस्य मस्तिष्कं न भवेत्सुस्थं तस्यौष्टयोहस्यरेखा तादृशी 
भासते भयङ्करी यथा श्मशाने चन्दिका। धर्मपालस्य व्यनमतां नयने। स हि किञ्चिद्विलम्ब्य 
शिरः समुदतिष्िपत्प्राबदच्च- ' दिनेष्वेषु महानन्यायो रषे । यदाऽहमवलोके तदाह्युत्कथतीव 
मे रक्तम्‌ '। 

वैदेशिको विप्रतिपद्य साभिनिवेकशमब्रवीत्‌-सिंहच्छागमेकस्मिन्‌ घटे पयः पिबति ।' 

अपैतु तदिदम्‌, सर्वमेतदहं जाने ' | 

"दोषदर्शनं सुकरम्‌, किञ्चित्कृत्वा प्रदर्शनं तु दुष्करं नूनम्‌! ' 

धर्मपालः पावके प्रपतितं पत््रमिव प्रज्वल्य प्रावोचत्‌-' यद्यवसरः प्राप्येत तर्हिं दर्शयेयं 
न्यायः कीदृशो भवतीति ।' 

^ तर्हिं भवानवसरं प्रतीक्षते? ' 

 आम्‌-प्रतीक्षे कामम्‌ '। 

"तदा तु न सम्भवेदन्यायः?' 

"न भवेत्सर्वथा ।' 

"कश्चिदपराधी न निर्मुच्येत दण्डात्‌?! 

कदापि न निर्मुच्येत। 

वैदेशिकः सहजभावेनावोचत्‌-* तदिदं महत्कठिनम्‌ '। 

"ब्राह्यणस्य कृते न किच्चित्कठिनम्‌। अहं न्यायस्य विजयडिण्डिममाहन्यां सर्वतः 
संसारे '। 

वैदेशिकस्य मुखे प्राखेलन्मन्दस्मितं नेत्रयोश्च मधुरं ज्योतिः। स हि साभिप्रायं विहस्य 
समगादीत्‌-' यद्यहमशोको भवेयं प्रपूरयेयं तर्हिं भवतः कामम्‌ ।' 

सहसैव समदृश्यत ब्राह्मणस्य हदये सन्देहरेखैका, किन्तु परं परस्तादेव दूरेऽभूत्सा 
यथा प्रबलवात्यया वारिदखण्डः। 


(२) 

द्वितीयदिने महाराजाशोकस्य राजसभायां समाहूयत धर्मपालः। सम्बादेनानेन 
ग्रामेऽप्यखिले प्राज्वलज्वलन इव । आसीदयं स समयो यस्मिन्‌ सम्राजोऽशोकस्य शासनं 
प्रारेभे, प्रचक्रमे च दुर्दमा दमननीतिः। समयेऽस्मिन्महाराजः प्रासिध्यत्तादृशो निष्ठुरो यद्‌ ब्राह्मणान्‌ 
स्त्रियश्चापि समारोपयच्छूलायाम्‌। तस्य हि निष्ठुरदृष्टितः समशुष्यन्प्रवीराणामपि प्राणाः । लोकाः 
समवाबुध्यन्त यद्धर्मपालाय तदिदमाह्वानं मृत्योः सन्देशः। आसीद्‌ दृढो विश्वासः सर्वेषां न 
परावर्तेत गृहं जीवितो धर्मपालः। स्वल्प एव काले धर्मपालस्याखिला अपि सम्बन्धिनो 
दुःखेन भयेन चाऽभ्यभूयन्त, प्रारुदंस्ते मुक्ताक्रन्दम्‌। लोका यथाशक्यमाश्चासनाय प्रायतन्त 
किन्तु नासीदीषदपि भयरेखा धर्मपालभाले। 

अभ्यधादसौ-यदा नाहं किञ्चिदपि विप्रियमवाचरम्‌, न च कञ्चन राजनियममुदलद्भुयं 
तदा किमिति मां कश्चिदण्डयेत्‌? निःसंशयमिदम्‌-राजा एवमन्यायो निर्विचारश्च न शक्रोति 
भवितुं यन्निर्दोषान्‌ स मुधैव शूलायामारोपयेत्‌। दुःखानां साध्वसानां च प्रबलतरद्धेष्वपि तादृशमसौ 
निश्चलभावेन समवातिष्ठत यथा सामुद्रः पर्वतः। प्राबोधयत्‌ धर्मपालः पत्रं पलीं चापि, ततः 
प्रातिष्ठत पाटलिपुत्रं प्रति। 

समभवत्सन्ध्या यदा हि धर्मपालः प्राप्रोत्पारलिपुत्रम्‌। नासीदस्य किञ्चिदपि 
कस्यचित्साध्वसं यावदसौ राजहर्म्यमवाप्रोत्‌। राजहर्म्यत्वालोक्य प्रादुरासीत्सहसाऽस्य भयम्‌। 
राजसौधस्य श्रीः कान्तिश्चापि समचारयत्साध्वसं हदयेऽमुष्य। मनुष्यो हि स्वल्पसलिले 
समवस्थितो न जानाति भयम्‌। किन्तु यथा यथानुभवति गहनतां तथा तथाऽभिभूयते भयेन । 
प्रादुरभवंस्तस्य हदये नानाविचाराः। कदाचिदचिन्तयत्‌- ' केनचित्िशुनेन मे दोषस्तु मुधा न 
सूचितः। अहं हि स्वैरमुपजल्पामि निजनिवेशने यत्किञ्चिदपि, अप्येतस्य फलमुपभुञ्जीय 
साम्प्रतम्‌?'। कदाचिदभावयत्‌- ' स पारदैशिको न जाने कोऽभूत्‌। सम्भवोऽस्ति स भवेद्‌ 
गुप्तचरः। भवेच्चायमग्निस्तेनैव प्रयोजितः। तदा तु प्रोक्तं स्यात्तेन निखिलमपि । हन्त कौदृशीयं 
मूर्खताभूद्‌ यदेकेनाऽपरिचितेन विश्रब्धमहमालपम्‌। हन्त भूयस्तरामनुतप्ये साम्प्रतम्‌ ।' 

कदाचिदाध्यायत्‌- "मम दारिद्रियसङ्कथा कदाचिदेतत्पर्यन्तं प्राप्ता स्यात्‌। महाराजः 
किच्चित्प्रदातुमेव मामाहयेदेतदपि तु सम्भवति ।' विचारेणानेन मुखकमलं तस्य प्राफुह्ठत्‌ परं 
समुपगच्छत्येव विचारान्तरे सुभृशमम्लासीत्तत्‌। एतावत्येव व्याजहार प्रतीहारी-' समागच्छति 
महाराजाधिराजः! । 

अकम्पत सहसा धर्मपालस्य हदयम्‌ । प्रतिभासते स्म तस्य यत्प्राणाः प्रापुरोष्ठपर्यन्तम्‌। 
पृथिवीपतेः प्रतापः कीदृशो भवतीति प्रतीतमभूदद्य प्रथमवारम्‌। दृषदि दुर्दुरूढाभूत्‌। 
महाराजोऽशोकः समागमत्‌ सदानाभ्यन्तरे राजसम्भारेण । समवोचच्च स्मयमानः- ' विप्रचूडामणे। 
स्यामहं तु प्रत्यभिज्ञात एव भवता?! 

धर्मपालो भयसम्भ्रमेण समभूदुत्थितः। प्राकम्पत तस्य रोमरोमापि समयेऽस्मिन्‌। 
अयमासीत्स एव पारदैशिकः। 

आम्‌, अयमासीत्स एव प्राघुणिकः। स्तब्ध इवातिष्ठद्‌ धर्मपालः। क इदमजानीत 
यच्छीतकालस्य भीतकारिण्यां रात्रौ दीनब्राह्यणस्य गृहे समाश्रयं ग्रहीतुं विनीतप्राथं पारदेशिको 
भारतस्यास्य सम्राड्भवितुमर्हति। धर्मपालस्त्वरितमेव हदयमवष्टभ्य समभाषत मन्दमन्दम्‌- 
“ नैतदासीन्मे विदितं यततत्रभवानेव महाराजाधिराजः, अन्यथा नाहमालपेय तादृक्‌ स्वतन्त्रतया ' | 

सग्राडशोकः। प्रत्यवदत्‌- “ ओम्‌'। 

^ परं नाह मतिरञ्ञितं किञ्चिदवादिषम्‌।! 

"ओम्‌! । 

"प्रमाणान्यपि शक्रोम्यहं दातुम्‌ '। 

महाराजः प्रत्यवादीत्‌- ' नैतदहं वाञ्छामि '। 

^ तर्हिं मत्कृते को नियोगः?! 

" वाञ्छाम्यहं भवतः परीक्षां कर्तुम्‌ '। 

धर्मपालस्य हदि समुदेषीद्विचारः सहसरा- अपि मद्विचिन्तितं तत्‌ सत्यं भवेत्‌? 

प्रत्यभाषत महाराजः- 'प्रोक्तमासीद्धवता यन्मह्यं चेदवसरो दीयेत तर्हि न्यायस्य 
डिण्डिममहमाहन्याम्‌। वाञ्छाम्यहमस्मिन्विषये तत्र भवतः परीक्षाम्‌। अपि सम्मतो भवान्‌?! 

मराल इव धर्मपालः पर्यचालयद्‌ गलनालमूर्ध्वम्‌, समालपच्व- "यदि महाराजाधि- 
राजस्य सेयमेवेच्छा तर््यषोऽहं सन्नद्ध :' | 

“ शचः प्रातःकालादेव भवान्नियतो न्यायमन्त्री । सम्पूर्णनगरोपरि भवेद्धवतः प्रभुत्वम्‌ '। 

"बाढम्‌! । 

पाटलिपुत्रस्य रक्षाविभागीयः प्रत्येकमधिकारी भवेद्धवदधीनः। शान्तिरक्षायाश्चोत्तर- 
दायित्वमापतेत केवलं भवत्येव ।' 

“सम्यक्‌ ' 

"यदि घटेत काचिद्‌ घटना, संघटेत चेत्प्राणहत्या, जायेत चेजनताविद्रोह स्तर्हि 
भवेद्धवत एवोत्तरदायित्वम्‌।' 


4 सम्यक्‌ १ 
"यदि भवेन्यायनिराकरणं सम्भवेदन्यायाश्रयणं तर्हि गृह्णीयां त्वत्त एवोत्तरम्‌'। 
4 सम्यक्‌ १ 


अतिषठन्महाराजाधिराजः क्षणकालमवाक्‌ । हस्ताच्चाङ्गुलीयकमामुञ्चन्नवोचत्‌- सेयं 
राजमुद्रा । त्वं श्वः प्रातःकालस्य प्रथमकिरणेोदमेनैव साकं न्यायाधिकारी परिबुध्येथाः द्रक्ष्याम्यहं 
केन प्रकारेण त्वमात्मानं सफलशासकं साधयितुं प्रचेष्टसे । 

व्यत्यमान्मासः। न्यायाधिकारिणो न्यायस्य सुप्रबन्धस्य च प्राचरत्‌ परितः प्रख्यातिः। 
धर्मपालेन पुरस्यास्योपरि मोहनमन्त्र एव प्रयोजित भवेदित्येव प्रतीतमभूत्‌ । दस्यवश्चौराश्च तेन 
तथा वशे कृता यथा गारुडिकस्तुम्बीवाद्येन पन्नगान्‌ । दिनेष्वेषु सेयमासीत्परिस्थितिर्य्यज्ना 
द्वारमप्युन्मुक्तमवमुच्य प्रायान्बहिर्गृहात्‌, किन्तु कस्यासीदरप यत्कस्यचित्कोऽपि हानिंकर्तु 
शक्रुयात्‌। धर्मपालस्य न्यायो ह्यन्धश्च बधिरश्चासीत्‌ यो न कस्यचिन्मूर्ति प्रत्यैक्षत न च 
कस्यचिदनुरोधमश्रोषीत्‌। स हि केवलं दण्डप्रदानमाज्ञासीत्‌ । दण्डोऽप्यसौ शिक्षाप्रदः। नगरस्य 
पूर्वपरिस्थित्यां समघटत नूनमाकाशपातालयोरिवान्तरम्‌। 

आसीद्‌ घोरनिशायाः समयः। पर्यखेलद्विहायसि तारकाराजिः। धनिकः 
कश्चिद्विशालस्यैकस्य भवनस्य खटखटरायाञ्चकार द्वारमधुना उपरिगवाक्षान्मुखमभिनिष्क्रमय्य 
महिलैका पर्यपृच्छत्‌-** कोऽस्ति? '' 

^“ अहमस्मि, द्वारमुद्घाययेः' !। 

"किन्तु न गृहे गृहस्वामी सन्निहितः । 

“* भवेत्तथा, त्वं तु द्वारमुदघारयेस्त्वरितम्‌'!। 

क्षणं विचिन्त्य प्रत्युक्तं महिलया-' नाहमुद्घारयेयम्‌। प्रयातु भवान्‌ यथागतम्‌ '। 

धनिकः क्रोधेन समवोचत्‌- ““ द्वारमपावृणु, अन्यथा भिन्द्यामहम्‌'!। 

स्त्रिया प्रत्युक्तम्‌- ' न किं विजानासि, नगरे धर्मपालस्य राज्यम्‌ । नाधुना कश्चिदेवं 
बलात्कारायाऽलम्‌'। 

धनिकः खड्गमवकृष्य द्वारमाक्राम्यद्रलेन । सहसा यामिकः कश्चित्पार््धतः समुपेत्य 
धनिकस्य करमवाष्टभ्रात्‌ अभ्यधाच्च- *किमेतत्तवं विचेष्टसे?! 

धनिकस्तं प्रति तथा दृष्टमक्षिपद्यथा वृकश्छागं प्रति। अगर्जच्च क्रोधेन- * कस्त्वम्‌?" 

"अहमस्मि प्राहरिकः' । 

"कस्त्वां न्ययमयत्‌?' 

"न्यायाधिकारी ' | 

“मा मूर्खतां विधाः। तमप्यहं भूमिसात्कर्तु प्रभुः! । 

प्राहरिकः साहसेन प्रत्यवोचत्‌-* परं त्वस्मिन्समये स्वयमशोकोऽपि सम्राट्‌ 
समुपेवात्तदापि नाहं प्रतिगच्छेयम्‌ ।' 

"किमिति मुधा मृत्युमाहयसि'? 

यो मया प्रणो विहितस्तमहं निर्वहेयमाप्राणपातम्‌। 

"कस्मात्प्रणो विहितः?! 

“न्यायमन्तरिणः' | 

"कीदृशः? ' 

"अयमेव यद्‌ यावन्मे वपुषि प्राणाः सन्ति, यावच्च रुधिरस्यान्तिमोऽपि बिन्दुः संधुक्षेत 
मे वक्षो न तावत्पश्चात्पदो भवेयं कर्तव्यात्‌ '। 

धनिकः खड्गमाकृक्षत्‌। प्राहरिकः पश्चादवसूत्य प्रावोचत्‌- ' प्रमादमाचरति भवान्‌ 
साम्प्रतम्‌। अहमस्मि सम्प्रति सेवापदमारूढः।' 

परं धनिकः सर्वमिदमुपेक्षमाणः कौक्षेयके णाक्राम्यत्तदुपरि। यामिकोऽपि 
करवालमवकोशयामास । पमासीत्स साम्प्रतं नवीनः । एकस्मिन्नाक्रमण एव स पर्यपपत्‌ प्रागमच्च 
पञ्चत्वम्‌। रुधिरमशुष्यद्धनिकस्य, जडीभावमगच्छतां तत्करौ । नासीत्तस्येच्छा यत्प्राणेभ्यो 
वियोजयेयं प्राहरिकम्‌। स हि केवलं भीषयितुमवाञ्छद्‌ यामिकम्‌, परं मण्डलाग्रो मर्मणि 
न्यपप्तत्‌। धनिकस्तस्य शवमकषिपन्निभृतस्थाने स्वयं च पलायाञ्चक्रे त्वरिपदम्‌। 


(५) 


प्रातरेव प्रासरत्परितो नगरमेतस्या घटनायाश्चर्चा । लोका व्यस्मयन्त नितान्तं 
यत्कस्येदमभूत्साहसं यद्रक्षाविभागस्य रक्षापुरुषमेवं निहन्यात्‌, तदपि धर्मपालस्यास्य शासने? 
प्रासरद्राजधान्यामातङ्कः सर्वतः। रक्षाविभागीयाः पुरुषाः पर्यधावन्परितः परिशोधनायैतस्य, 
यथा हीदमेतेषां जीवनमरणयोर्व्यसितं भवेत्‌ । न्यायाधिकारी स्वयमपि घटनाया एतस्याः परिशोधे 
दिनं रात्रिं चैकौचकार। घटना सेयमासीच्छासनकाले तस्य सर्वतः प्रथमा। स हि पानं भोजनं 
च सर्वं व्यस्मरत्‌, निद्रा नेत्राभ्यां निरगच्छत्‌। घातकस्यान्वेषणे न तेन काचिद्रयधीयत न्यूनता, 
परं नाऽलभ्यत तस्यानुसंधानम्‌। 

असफलतायाः प्रत्येकं दिनमशोकस्य क्रोधाग्ने: समिन्धनाय समभवत्‌। 
समलपत्सक्रोधमसौ- “त्वं कियताऽऽग्रहेण न्यायस्य विकलत्थनमकार्षीः, किमिदानीं समभवत्‌?! 
न्यायमन्त्री नमयामास मौलिं लजया। महाराजः प्रावदत्‌- * घातकः कियत्पर्यन्तं निगृहयेद?' 
न्यायाधिकारी प्रत्यभाषत- ' प्रकामं यलमातिष्ठामि, शीघ्रमेव नियन्त्रयेयमेनम्‌ ' । कतिचिदिनानि 
विश्रम्य पुनः पर्यप्रक्षीन्महाराजः- ' अपि गृहीतो हत्याकारी भवता? ' न्यायमन्त्री प्रत्यवादीत्‌- 
“नैव ' । महाराजस्य कोपाव्धर्वेलामुह्छङ्घयितुं प्रासरत्‌। नेत्राभ्यां तस्य कोपाग्रर्िस्फुलिङ्गाः 
प्रासर्पन्परितः। जीमूत इव गर्जन्नमर्षेण प्रजल्पति स्म महाराजः- ' अहमिदं नैव इति प्रत्युत्तरं 
शृण्वन्‌ श्रृण्वन्‌ विकलीभूतोऽस्म्‌ '। 

एवमेव व्यत्यगादेकः सप्ताहः। परं न प्राप्यत घातुकस्यानुसन्धानम्‌। अन्ते महाराजो 
धर्मपालमाहूयाऽ वादीत्‌-' दीयते तुभ्यं त्रीणि दिनान्यवधिः। एतस्मिन्नन्तराले यदि न गृह्येत 
घातुकस्तर्हिं दीयेत तुभ्यं शूलारोपदण्डः'। संवादेनानेन प्रासरन्निखिलेऽपि नगरे विचित्रैका 
व्याकुलता। एकेनैव मासेन धर्मपालोऽयं प्राभवत्प्रकामं प्रजाप्रियः। तस्य न्यायस्य 
प्राचरच्चतसृष्वपि दिक्षु नितान्तं गौरवम्‌। घटनयाऽनया महाराजमक्रोशलंलोकाः । यत्रैव चत्वारो 
मानवाः समवायन्‌ तत्रैव घटनामिमां समालोचयन्नाक्रोशेन । लोकाः सुदं निरचैषुः * कामं 

किमपि भवेत्परं धर्मपालस्याणुमात्रमप्यनिष्टं न सम्भवेदस्मासु जीवितेषु ' । धर्मपालः स्वयमपि 
प्राणपणेन धातुकान्वेषणे निलीनोऽ भूत्परं सर्वं विफलम्‌। अस्मिन्नेव वैकल्ये वैफल्ये च 
समागादवधेस्तृतीयमपि दिनम्‌। अवशिष्टा आसन्‌ केवलं कतिपया घण्याः। | 

आसीद्रात्रः समयः। किन्तु धर्मपालस्य नेत्रयोर्निद्रा कास्ति? स हि नगरस्य निबिडतमे 
प्रान्ते परितः परिबभ्राम । सहसा भवनस्यैकस्य वातायनमभूदुन्मुक्तम्‌, महिला चैका समपश्यद्रदनं 
बहिर्निस्सार्य । आसीत्परितोऽपि निस्तन्धता व्याप्ता। नारी सेयं निभृतमवोचत्‌- * कोऽसि त्वम्‌, 
अपि प्राहरिकः?' 

निराशाया निबिडेऽन्धकारे आशाया द्युतिरपि प्रकाशायिताऽभवत्‌। धर्मपालः 
प्रत्यवदत्‌- “ अहमस्मि न्यायाधिकारी !! 

"क्षणमपत्रैव तिष्ठः' 

वनिता वातायनादपासरत्‌। दीपं गृह्णती च द्वारे समुपागात्‌। न्यायमन्त्रिणं सह नीत्वा 
सा निजनिवासनिकेतनं प्राविक्षत्‌ प्रावदच्च- ' अद्याऽन्तिमा रजनी ?' 

न्यायमन्त्री मर्मभेदिन्या दृशा योषां पश्यन्नवादीत्‌- “आम्‌, अन्तिमा! ' 

आसन्‌ शब्दाः साधारणाः किन्त्वर्थोऽमीषां नासीत्साधारणः। महिला व्याकुला भूत्वा 
समभूदुत्थिता प्रत्यवादीच्च- ' अहमिमां घटनां तत्त्वतः परिजानामि | 

धर्मपालस्य मृतप्राये काये प्रत्यागमनप्राणाः धैर्यमाबध्य निरगादीदसौ- ' ब्रूहि ' | 

वामाऽवोचत्‌- "रात्रेरासीत्समयः। घातको गृहस्यास्य द्वारं खरखरायामास। स हि 
समायाति प्रायो रोहेऽस्मिन्‌।' 

"किन्तु किमर्थम्‌?' 

' नेदमहं जानामि ।! 

भवेत्‌, अग्रे ब्रूहि !' 

“मया प्रत्युक्तम्‌- ' यस्य समीपे त्वमुपागाः नासौ साम्प्रतं गेहे । किन्तु नायं मे कथनं 
सत्यमबुद्ध । स हि द्वारं भङ्कतुमुद्यतोऽभूत्‌। प्राहरिकस्तत्कार्ये प्रतिबन्धकोऽ भूत्‌, अत एव 
निहतोऽभवत्‌।'! 

"किन्तु घातकोऽसौ कोऽस्ति? 

युवती तस्य कर्णे किमप्यवोचत्‌, किन्तु भीताकपीतीव परितो दीनां 
दृष्टिमक्षिपत्‌। 


(६) 


द्वितीयस्मिन्दिने महाराजाशोकस्य राजसभा समभासीजनसंघेः सङ्कुला 
नासीत्तिलार्थमपि तनीयानवकाशः। अद्य हि भावी भाग्यनिर्णयो न्यायाधिकारिणः। अशोकः 
सिंहासेन चरणमास्थापयन्नेव प्रावोचत्‌- ‹ न्यायमन्त्री। 


&) 


धर्मपालः समागमत्सम्मुखे । नासीत्तस्य वदने चिन्ता वा किद्चिदशान्तिर्वा प्रतिफलिता। 

महाराजः पप्रच्छ- 'घातुकस्य लब्धमनुसन्धानम्‌?' 

न्यायाधिकारी मौलिमानमय्य किञ्चिदचिन्तयत्‌। समयेऽस्मिन्‌ तस्य हदये 
द्रयोर्विरोधिन्योः शक्त्यो समाबध्यत संग्रामः। सोऽयं च भावस्तस्य मुखे सुस्पष्टं प्रत्यफलत्‌। 
सहसा सोऽयं सुदूढसङ्कल्पेन शिरः समुदतिष्टिपत्‌, स्वाधिकृतमेकमुच्चाधिकारिणं च लक्ष्यीकृत्य 
समजल्पत्‌- "रणवीर !' 

"श्रीमन्‌! 

“ पशैर्बधान्‌, अहमाज्ञापयामि ।! 

राजसभायां भयस्य निस्तब्धतायाश्च समाक्राम्यत्सर्वतः साम्राज्यम्‌, यतो ह्यासीदिङ्धितं 
महाराजाधिराज प्रति। 

महाराजाऽशोकस्य मुखमासीदत्यधिकं ताम्रम्‌, मन्ये तद्‌ भवेत्‌ तापितं ताम्रम्‌ । नेत्राभ्यां 
प्रासरन्‌ सर्वताग्निकरणाः। कोपेन कम्पमानो महाराजाधिराजः सहसा समुदतिष्ठत्‌ प्रावदच्च- 
“रे ब्राह्मण! तवैतावत्साहसम्‌?! 

न्यायाधिकारी तथा प्रकटयामास यथा न तेन किच्चित्कर्णेऽपि कृतम्‌। स हि पुनः 
स्वीयान्‌ शब्दानाग्रेडयामास- ' अहमाज्ञापयामि, निबधान पाश्चैः!' रणवीरः काष्ठपुत्तलिकेव 
प्रासरत्सम्मुखे । सभास्थितानां न्यरुष्यत निश्चासवायुः। महाराजाधिराजः सिंहासनान्नीचैरवातरत्‌। 
न्यायाधिकारी सक्रोधमाज्ञापयत्‌- ' जयं घातुकः, प्रवेशय तमेनं समाधिकरणे ।! 

रणवीरो न्यगडयदशोकं हस्तशृद्भुलाभ्याम्‌, समाकर्षच्च धर्मपालस्य न्यायाधिकरणं 
प्रति। तत्र ह्यासीत्समग्रमपि नगरं समुपस्थितम्‌। धर्मपालो निर्भीकमाज्ञापयत्‌- "अपराधी 
राजकुलजः, अत एवायमेकाकी समानीयतामधिकरणम्‌।' 

महाराजाधिराजो नेत्राभ्यामकरोदिङ्भितम्‌। सचिवगणा दूरमपासरन्‌। महाराजस्तस्मिन्‌ 
काष्टवाटके प्राविशद्‌ यो ह्यासीन्नियतोऽभियुक्तानां कृते । छत्रपतेर्महाराजाधिराजस्य, स्वकीये 
तस्य साम्राज्ये, स्वयं तस्य भृत्यस्यैव हस्तेन, अयं सम्मानो भवितुमर्हतीति 
नासीत्कस्यचित्स्वप्रेऽपि सम्भावना । परं धर्मपालः सुदृढसङ्कल्पेन समध्यासिष् न्यायसिंहासनम्‌। 
स हि प्राणमन्नत्राभ्यां महाराजाधिराजम्‌। हस्तावास्तां न्यायरज््वा दृढनिगडितौ। स हि 
मन्दस्वरमवोचन्महाराजम्‌-' भवदुपरि प्राहरिकहत्याया भीषणोऽभियोगः, किमेतस्योत्तरं 
दिशसि?! 

महाराजोऽशोको निजाधरं दश्प्रत्यवदत्‌-' आसीत्स उदण्डः।' 

"तर्हि त्वमपराधमद्धीकरोषि?' 

"आम्‌, मया स निहतः, किन्तु न ज्ञानपूर्वकम्‌।! 

नासीत्स उदण्डः, चिरकालादहं परिचिनोमि ।' 

"स आसीदुदण्डः'। 

"त्वं मृषा भाषसे। अहं ते प्राणदण्डस्याज्ञां ददामि ।! 

अशोकस्य नयने माञ्ञिष्टे अभूताम्‌। सचिवाः करवालमाकर्षन्‌। बहवो जनो 
दुरवच्यिरक्रोशन्धर्मपालम्‌। बहवस्त्वेतावदवादिषुः- हन्त वराको न्यायाधिकारी वाताध्मातोऽभूत्‌।! 
एकतः शब्दः समागच्छत्‌- ‹ त्वं निजस्य शिरः पूर्वं रक्ष! ' परितोऽप्यभूद्राजसभा संक्षुब्धा 
कोलाहलैरपूर्यत सभाभवनम्‌। अशोकः करमुत्थाप्य निःशब्दमवस्थातुमकरोदिङ्धितम्‌। चतुर्दिक्षु 
पुनः सैव निस्तब्धता व्याप्रोत्‌। न्यायाधिकारिणा सोत्तेजनमुक्तमुच्वस्वरे- ' भवतां क्रोधप्रकटनं 
सर्वथाऽप्यनुचितम्‌। अहमस्मि साम्प्रतं न्यायाधिकारिणो धर्मासनमधिष्ठितः। न्यायं च 
कर्तुमधिकरणे समासीनः। महाराजाधिराजस्याशोकस्य शासनमुद्रा मे हस्ते । यदि कश्चिदिदानीं 
विघ्रमाचरेत्र्हिं तमहं न्यायाधिकरणस्यापमानाऽपराधे निगडमेयम्‌। ' 

` अशोक ! त्वया राजकर्मचारिणो वधोऽनुष्ठितः, अत एवाहं ते वधस्याज्ञां ददामि ।' 

महाराजो मौलिमवानमयत्‌। समयेऽस्मिन्नस्य हदि ब्रह्मानन्दसागरः, समुद्रेलितोऽ भूत्‌ । 
व्यचारयदयं हदि "* मनुष्योऽयं काञ्चनम्‌, यद्धि पावके निपत्य समसिध्यद्विशुद्धतमम्‌। 
अकथयदयं ' मम न्यायो जगति डिण्डिममाहन्यात्‌।' नेदं वचनमस्य मिथ्या । निरूढाऽनेनात्मनो 
वचनस्य मर्यादा। एवंविधा एव ते मनुष्या भवन्ति येषामुपरि समाजस्याभिमानो भवतियेषां 
कृते समाजो निजस्य तनु-मनो-धनानि न किञ्चित्परिगणयति।'' महाराजो विचित्रेण भावेन 
निजशिरः समुदतोलयत्प्रावदच्च- ' नाहमेतस्या आज्ञाया विरुद्धं किञ्चिदपि शक्रोमि वक्तुम्‌ ।' 

न्यायाधिकारी समाज्ञापयदेकमधिकृतम्‌। स हि स्वर्णमूर्तिमेकामादाय समुपातिष्ठत्‌। 
न्यायाधिकारी समुत्थायऽभ्यभाषत- ' महाभागाः! । सत्यमिदं यदहमस्मि न्यायाधिकारी । 
तच्वेदमपि सत्यं यन्मे कर्तव्यं न्यायनिर्णयः। इदमपि च वञ्जसत्यं यदेकस्य राजकर्मचारिणो 
हत्या निर्दयवृत्त्या समपद्यत । एतस्याः कृते पापकृते" दण्डोऽप्यवश्यम्भावी । परं त्वस्मत्सभ्यतायां 
राजा ईश्वरस्य विभूतिः। ईश्वर एव तस्य दण्डदाने समर्थः। कर्तव्यमिदं न्यायाधिकारिणः 
शक्तेर्बहिर्भूतम्‌। अत एवाहमाज्ञापयामि- प्रबोधनं कृत्वा महाराजस्याऽ व्याहतिः कर्तव्या । 
तत्प्रतिमूर्तिश्चेयं शूलायामारोपयितव्या, येन लोकैः प्राप्येत समुचिता शिक्षा। 

समघोष्यत परितो न्यायमन्त्रिणो जयजयकारः। लोकाः समभवन्मुग्धा 
न्यायनिर्णयस्यास्योपरि । सोचैर्घोषमवदंस्ते- “अयं न मनुष्यः, साक्षादेवता । यो न कस्माच्िद्विभेति, 
न च कस्याश्चिच्छक्ते: सम्मुखे नमयितुमिच्छत्यात्मनो मस्तकम्‌। शृणोत्यऽसौ निजान्तःकरणस्य 
निगूढ माभाषितम्‌। अत एव निर्भयं तस्योपर्येवात्मनो गन्तव्यपथमयमन्विष्यति निर्भरम्‌। 
अन्यश्चेदिदानीमभविष्यत्तर्हिं महाराजस्य सम्मुखे विनतमस्तकमस्थास्यत्‌। परमयं निर्भीकतया 
तमेनं ' त्वम्‌" इति समबोधयत्‌ यथा सर्वसाधारणेऽभियुक्तः स्यात्‌।' समभवत्सकलानामपि 
जनानां रौ माञ्चितं वपुः। सहसख्रसह सरै ने त्रेरानन्दजं वाष्पमासीत्प्रवाहितम्‌। 
सहस्रसहग्र्जिहाभिर्घोररवमाघोषितम्‌- ' न्यायाधिकारिणो जयः, न्यायाधिकारिणो विजयः । 

रजनी समभवत्समुपस्थिता । न्यायाधिकारी राजहरम्यमाविशत्‌। सम्मुखे चाऽशोकस्य 
अङ्गुलीयकं मुद्रां च विन्यस्य समभाषत- ' महाराज ! स्वीक्रियतामिदं स्वीयं वस्तु । साम्प्रतमहं 
निजग्रामं परावर्तिताहे ' । 

अशोकः सम्मानसम्भृतया दशा विनिरीक्ष्य तमेनमभाषत- ' अद्योन्मीलिते मे लोचने 
तत्रभवता । इतः परं कथमिदं सम्भवति? 
परन्तु श्रीमन्‌ !.......... ॥ 

अशोको वाक्यं विच्छिद्यैव प्रावोचत्‌-भवतः साहसं धैर्य च न कदाचिद्विस्मर्तास्मि। 
तामिमां न्यायधुरां समर्थो भवानेव वोढुम्‌ । मद्दृष्टौ न दृश्यते द्वितीयो जनः पदस्यास्य समुचितः।' 

निरुत्तर न्यषीदल्यायमन्त्री | 





१ पापं करोति पापकृत्‌ पापकारी, तस्मै (चतुर्थ्येकवचनम्‌) सुकर्ममन्त्रपापेत्यादिना प्रतिपदोक्त क्रिप्‌। 
२ "नराणां च नराधिपम्‌' भगवदगीता । “बालोऽपि नावमन्तव्यो मनुष्य इति भूमिपः। महती देवता ह्येषा नररूपेण तिष्ठति" । मनुः। 
( प्रथमा स्पर्धा ) 


विजयपुरविद्यालये छात्राणां व्यायामस्परद्धामहोत्सवस्य ( टूनमिण्ट) महान्‌ समारोहः। 
सम्पूर्णमपि नगरं शोभया सुसज्ितमभूत्‌। वाष्पयानविश्रमस्थलमारभ्य विद्यालयपर्यन्तं 
सरणेरुभयपार्शँ नानावर्णा ध्वजाः समारोप्यन्त। कार्यव्यग्राणि मरुत्तर (मोटर) 
शक्टान्यधावन्नितस्ततः। स्पद्धकोतुकेऽस्मिन्‌ पारितोषिकवितरणाय प्रान्तीयः प्रधानशासकः 
(कमिश्चरः) स्वयमागमिष्यति। अत एव नगरस्य सर्वेऽपि शासनाधिकारिणः सामन्ताश्चासन्‌ 
व्यग्राः। अद्य विद्यालयस्य विस्तृते प्राङ्गणे दर्शकानामासीन्महासमारोह :। नागरसल्नासमितेः 
(म्यूनीसिपलिरी) सदस्याः, मन्त्री, कार्याध्यक्षश्च सर्वेऽप्यासन्ुपस्थिताः। दशकेषु महमहतां 
व्यापारिणां धनकुवेराणां चापि नासीदभावः। पाठशालाध्यक्षः समागतसजननानां स्वागते 
समभूदेकान्ततो व्यस्तः। इतश्छात्राणामासीदन्यविध एवोह्यसः। यद्यपि छात्राः प्रान्तमात्रस्य 
विद्यालयेभ्यः समभूवन्सम्मिलिताः, परं प्रधानस्परद्धा द्र योरेव विद्यालययोरासीन्नियमिता 
जयदुर्गस्य विजयपुरस्य च। विजयलक्ष्मीरपि द्र योरेवाऽनयोर्विंद्यालयं प्रत्यलम्बत तर्हि 
कदाचिजयदुरग प्रत्यानुकूल्यमदर्शयत्‌ । सर्वेषामेव छात्राणामासन्‌ हदयान्याकम्पितानि । सर्वेषामेव 
चान्तःकरणान्यासन्नुत्सुकानि- ' दृश्यतां द्वयोर्मध्ये विजयस्रक्छस्य कण्ठगता भवति! । 

प्रथमदिने शतगजधावनस्पद्धाऽ ऽसीत्‌। जयदुर्गस्य विद्यार्थी विजयपुरविद्यार्थिनं 
पराजेष्ट। परं द्वितीयदिने विजयपुरस्यैकश्छात्रः स्वीयविद्याक्षयस्य मानसम्भ्रममरक्षत्‌। एवं 
हयोरेव नागरविद्यालययो रासन्‌ यौग्यताङ्काः सम्प्रतिपर्यन्तं समाना एव। 
केवलमवशिष्टासीदर्दधकोशस्य धावनस्परद्धा । विजयमाल्यं तस्यैव कण्ठगतं भवेद्योऽस्यां स्प्दधायां 
विजयी स्यात्‌। जयदुरगाद्यो विद्यार्थी धावनाय समनह्यत तस्य वयो विंशतिवर्षत्मकम्‌। पलायने 
परः पवन एव । विजयपुर पक्षादेकः सप्तदशवर्षवयस्को बालकः समुदतिष्टत्‌, 


नामासीजगदान्देति। शरीरे सोऽयं दुर्बलप्रायः, परं मुखे कान्तिशाली चक्षुषोस्तेजस्वी । 
अध्यापकस्तस्य पृष्ठमास्फाल्य सोत्साहमकथयत्‌- ' साम्प्रतं तवैव भरवशः! । परं स बालको 
नेत्रपर्यन्तमपि नोत्थापयामास। अध्यापकः किमकथयत्‌, किं वा तस्य वक्तव्यमेतस्योपरि 
नासीत्तस्यावधानम्‌। अधुनाऽव्यापकस्तस्य सहपादिनमेकमाहूयाऽकथयत्‌- ' जगदानन्दो रुष्ट 
इवालोक्यते। बोध्यतामसौ, यदि प्रसन्नेन चेतसाऽसौ धावेत्तर्हिं विजयस्य निश्चिता ममाऽऽशा। 
अन्यथा तु पराजयः सम्मुखस्य एव ।' 

छात्रोऽसौ धावमानः समसरज्नगदानन्दस्य समीपे, सोत्तेजनमवादीच्च- 
"एवमुदासीनतया किं सिध्येत्‌? सन्नद्यतामुत्साहे न '। जगाद जगदानन्दः- "ममैव पृष्ठ 
किमितयारोहथ । काञ्चनं किमिति न कथयथ । स एवाध्यापकमहाभागस्य नासाकेशः साम्प्रतम्‌। 
स एव सर्वोपरि विद्यालये ।' विद्यार्थं प्रत्युवाच-विद्यालयस्य चिरायाऽपकोर्तिभवेत्‌। किन्तु 
जगदानन्द न मुखमुद्घारयामास । छात्रो बहुतरमबोधयत्परं न पदमप्यगरे दधार जगदानन्द ः। 
एतावति समये जयदुर्गस्य विद्यार्थी भुवनमोहनो धावनाय बहिरभूत्‌। स हि जगदानन्दं सम्मुखे 
विलोक्य प्रावोचत्‌- "अहह ! भवान्‌ सन्नद्धः स्पद्धयि ?' पुनर्निजसहपाठिनं मध्यस्थीकृत्य 
सव्यङ्ग्यमजल्पत्‌-' उत्तमानां सहवासो भाग्यलभ्यः' । जगदानन्दस्य चक्षुषी चमत्कृते अभूताम्‌। 
हदि जज्वालाभिमानः। स हि सहचरमवोचत्‌- ' न सम्प्रति चिन्तयेः। एषोऽहं धावनाय संनद्धः ।' 

प्रारभ्यत स्पद्धाधावनम्‌। प्रथमचक्रे जगदानन्दो भुवनमोहनश्च सहैवाधावताम्‌, न 
कोऽप्यग्रे प्रासरत्‌। परमेतावता वेगेनाऽधावतां यथा सेयं शतगजधावनस्परद्धा भवेत्‌। अन्ये 
सर्वेऽपि धावमाना भूयस्तरां पृष्ठगा अभूवन्‌, न कोऽपि शशाक सहगामी भवितुम्‌ । द्वितीये 
चक्रे जगदानन्दः समभूदग्रगामी, किन्तु भुवनमोहनोऽप्यासीत्पदद्रयपृष्ठग एव । इदानीं तृतीयं 
चक्रमासीदन्तिमम्‌। जगदानन्द प्रथमं पञ्चाशत्पदान्यभूदग्रगामी परं तस्य शक्तिरक्षीयत शनैः, 
चक्षुषोस्तस्य तिमिरमिव व्याप्रोत्‌। भुवनमोहनः सरभसं प्रसृत्य समभूदग्रसरः। जगदानन्दस्तेन 
सहाग्रे वर्द्धितुम कार्षीद्यलम्‌, परं तस्य पादाभ्यामदीयतोत्तरम्‌। जयदुर्गस्य छात्राः ' जयदुर्गम्‌! 
जयदुर्गम्‌ ' इति उचैर्नेदुः। प्रोत्साहितो भुवनमोहनो भृशमग्र प्रासरत्‌। किन्तु साम्प्रतमपि गजानां 
शतद्रयमासीह्लद्कनीयम्‌। सहसा जगदानन्दो निजमस्तकमुदतिष्ठिपत्‌। अष्टसहस्रमक्षीणि 
युगपदपतंस्तस्योपरि । प्रारभताऽसौ त्वरितपलायनम्‌। निमेषमात्रेऽसौ समभूत्समीपगामी 
भुवनमोहनस्य । विजयपुरस्य छात्राः प्रोन्नेदुरुच्यैः- “ विजयपुरम्‌, विजयपुर 'मिति। 
जगदानन्दस्तेनैव त्वरितवेगेनाभूदग्रगामी। लोचने तस्य समभूतां लोहिते। स हि भुवनमोहनं 
बहु पश्चात्परित्यज्य समापयामास विजयधावनम्‌। छात्रा जयध्वनिमकुर्वन्‌ दर्शकाश्च 
करतलध्वनिम्‌। मार्मिकाः प्राशंसन्‌- ` बालकस्य नेदं पलायनम्‌, अपि तु स्पष्टमुड्यनम्‌ '। 

अहो छात्रजीवनं कियन्मधुरम्‌। समयेऽस्मिन्नस्माकं मनोवृत्तिरेवाऽन्यादृशी भवति । 
येषामेकमात्रं लक्ष्यमुदरपूर्तिर्धनसच्चयः कौर्तिलिप्सा वा तेषु स उत्साहः सा स्फूर्तिः शक्तिश्च 
सा किं सम्भवेत्‌? 


352 मञ्खुनाथग्रन्थावलिः 
( द्वितीया स्पद्धां ) 


बहवः किल छात्रजीवने विश्चविद्यालयानां परीक्षाः समुत्तीर्य सर्वेषां मानमुत्कर्षं च 
लभन्ते। परं जीवनयात्रानिकषे कषितास्तेषां कियन्तः सन्तः सिध्यन्ति? जीवनयात्रास्परद्धायां 
जगदानन्दस्य कियन्त एव सह पाठिनस्तदपेक्षयाऽग्रामिनोऽ भूवन्‌, किन्तु न कोऽपि तस्य 
वार्तामप्यपृच्छत्‌, का कथा साहाय्यस्य? जीवननिर्वाहस्य चिन्तायां जगदानन्दो ग्रामं 
ग्राममाहिण्डत। ऋणभार एतावानवरदधत यत्तस्य गृहपर्यन्तमपि विक्रौतमभूत्‌। आसीत्तस्यैका 
माता लघीयांश्ैकः सहोदरः। तदनुरोधेन जगदानन्द: स्वीयमधमर्णं मोहमलं भूयस्तरामबोधयत्‌, 
दीनतया अनुनयविनयावप्यदर्शयतपरं मोहमलो नैकमपि कर्णेऽकार्षीत्‌। सर्वस्वं हुत्वा 
यथाकथञ्चिन्मुक्तोऽसौ यामान्तरमाश्रयितुं विवशोऽभूत्‌। 

एकदा दूरवर्तिग्रामान्तरान्निजनिवासग्राममासीत्परावर्तमानो जगदानन्दः। अभूत्सन्ध्या, 
प्रासरत्परितस्तिमिरम्‌। घोरकमारूढः स आसीच्छनैः शनैर्मार्गमु्छङ्घयन्‌। रात्रावतिभयानकं 
जीर्णारण्यमेकमासीदुह्द्घ नाय । तस्मिन्नासीदवृकाणां महद्‌ भयम्‌। तमसि प्रसृते न 
कोप्यरण्यमेतदु्लद्भयितुमदर्शयत्साहसम्‌। किन्तु जगदानन्दो निजचिन्ताचकेनितरां निमग्नो 
निरवधानमासीदतिक्रामन्मार्गम्‌। किच्चिदरमतिक्रामत्येव पृष्ठतः कश्चिच्छब्दायञ्चक्रे- "तिष्ठ 
तिष्ठ '। जगदानन्दास्तुरगमवारुधत्‌ पृष्ठतः परावृत्त्य प्रक्षाञ्चक्रे च यदेको वृद्धः प्राणानपि पणीकृत्य 


पलायमानः प्रवर्द्धते तस्याभिमुखमेव । यदा च पार्वतीं प्रबभूव तदा परिचिकाय जगदानन्दः- 
स आसीन्मोहमलः। जगदानन्द जिज्ञासाञ्चक्रे- ' किमस्ति? ' देन्यभयगद्गदोऽयमगादीदवृद्ध : 
'प्राणान्मे रक्षत, वृका मे पृष्ठलग्राः सन्ति। घोटके समारोप्य नयत माम्‌! । 

क्षणाय समुदियाय मानसे जगदानन्दस्य - यत्तुरगं त्वरितमभिप्रधाव्य पलायेय सोऽहम्‌। 
दुष्टश्चायमत्रैव निजकृतपाप्मनां भुञ्चीत फलम्‌ । परं हदयाभ्यन्तरतः प्रतिषिषेध कोऽपि तदिदम्‌। 
जगदानन्दस्तमपि वाजिनि समारोपयामास प्रधावयामास च त्वरिततमं तुरगम्‌। परमासीत्सैन्धवः 
श्रान्तः, स हि द्रौ पुरुषौ पृष्टे समारोप्य त्वरिततर धावितुं नासीत्प्रभुः। इतो विचारणे विलम्बस्य 
नासीदवकाशः। जगदानन्दो निमेषमात्रे निश्चिकाय निजकर्तव्यम्‌। वृका वेगेन वर्दधमाना आसन्‌। 
जगदानन्दस्त्वरितं तुरगाद्रातरत्‌। न्यूनीभूतभारतस्तुरगो मोहमलमात्रं बहन्‌ क्षणादेव नेत्राभ्यां 
तिरोदधौ । वृका अपि समीपमुपासर्पन्‌। सम्प्रति जगदानन्दो धावनस्य विचारमानिनाय मानसे । 
स हि छात्रजीवनस्य सस्मार पुरातनीं धावनस्पर्धाम्‌। पुरातनं पलायनमासीत्परस्परस्पद्धयि, 
इदं च प्राणारक्षायै। जगदानन्दो धौतेन निबिडमबध्नात्परिकरम्‌ प्रादाच्च वृकेभ्यः समानसूत्रे 
समागन्तुमवसरम्‌। स हि हसित्वा प्रावदत्‌- इदं मे जीवनस्यान्तिमं धावनम्‌। किन्त्वस्मिन्‌ 
धावने न भवद्धयः कच्चिदपि लाभमहं वाज्छामि। पश्यामः कोऽद्य धावने विजयी भवेत्‌। 
गर्जन्तो वृकास्तावता निकटतरमुपासर्पन्‌। 

इदानीं जगदानन्दः प्रारेभे पलायनम्‌ । त्रीणि क्रोशा्द्ानि प्रवृत्तम्‌विरतं तदिदं पलायनम्‌। 
न कोऽपि जयध्वनिमकरोत्‌ न चापि कोऽप्यकरोत्करतलध्वनिम्‌। केवलं मूका प्रकृतिस्तदिदं 
धावनं चकिततरमलोकयत्‌। जगदानन्दो विसस्मार सर्वम्‌। तस्य कृते समभूदूदृश्या वसुन्धरा । 
धावन्नेष केवलं प्रवृद्धोऽभूत्स कान्तारपथे। 

द्वितीयस्मिन्दिने भगवत्पुरस्य कृषीवल एकः प्रक्षाञ्चक्रे प्रत्यूषे-यद्‌ गृहस्य सम्मुख 
एव जगदानन्दस्य मृतं शरीरमापतितमस्ति। नास्ति शरीरे क्षतादिचिहं किञ्चिदपि, किन्तु मुखे 
हास्यरेखा साम्प्रतमप्यवभासते। अपि तदिदं विजयहास्यम्‌ 


जरीयान्‌ ज्योतिषी 


भारतेऽस्मिन यथा ज्योतिषशास्त्रस्य प्रचुरः प्रचारः तस्मिन्नपरिमिता यथा जनानां 
श्रद्धा, सर्वाणि कार्याणि शुभमुहूर्तं एव सम्पादयितुं यथा- ग्रहस्तथा एशियाप्रान्तीये- 

ष्वन्यान्यदेशेष्वपि तस्य शास्त्रस्य भूयानादरः। निदर्शनाय गृह्यतामयं पारस्य 'देश एव । अत्रापि 
(ज्योतिषी, ज्योतिषम्‌) ' नजुमी नजूमं' च सर्वेषामादरभूमिः। अनयो राजसभायामपि प्रचुरः 
सम्मानः। पारस्यदेशस्य ' शाह अब्बास ' प्रकामं प्रसिद्धो नरेशः। ““ शा-बाश'' इति परितोषे 
समादरोक्तिः तस्यैव नाम्रोऽपभ्रंशः, यो हि मोगलशासकानां भाषाप्रचारपाटवं सूचयन्‌ 
समुचितकार्यकारिणे लोकभाषायां साम्प्रतमपि प्रयुज्यते। शाहअन्बासस्य तचज््यौतिषिक य 
चैकाऽऽख्यायिका प्रसिद्धा तावदितिहासे- 

अन्बासः स्वराजहरम्यस्य पृष्ठदेशे विहारवारिकामेकामारोपयितुमैच्छत्‌। उपवनाध्यक्ष- 
माहूय स तत्प्रबन्धार्थमाज्ञापयत्‌ । राजमालाकायो निष्कुटार्थ भूमिं परिशोध्य निरचैषीदेकस्मिन्दिवसे 
यथास्थानमारोपयितुं महीरुहान्‌ । तावता शाहअब्बासाय कश्चिदसूचयद्‌ यद्‌ वृक्षारोपणस्य शुभो 
मुहूर्तश्चदशोधयिष्यत समुचितमभविष्यत्‌। अनुमुमुदे तदिदमन्बासोऽपि । आहूयत राजज्यौतिषी। 
स हि निजपुस्तकैर्गणितं कृत्वा निरणैषीद्‌ यत्‌ एकहोरामध्य एव चेदुपवनमारोप्यत तर्हि 
तत्प्रचुरं शुभोदर्कं स्यात्‌। एतन्मुहूर्तो्द्ने भूयांसं समयं यावदन्यो मुहूर्तो नावलोक्यते। अद्यतने 
मुहूर्ते समारोपिता वृक्षास्त्वरितं प्रवृद्धा: शीघ्रमेव च पुष्पिताः फलिताः स्युर्न जातुचिदप्यनिष्टस्य 
सम्भावना । अस्मिन्नेव शुभमुहूर्ते समारोपयितुमेषीद्‌ वृक्षानव्वासः, किन्तु नासीदस्मिन्‌ समये 
समुपस्थित राजमालिकः। किन्तु मुहूर्तोह्द्ुनभयेन सम्राडब्वासः परिवारकाणामन्येषां साहाय्येन 
स्वयमारोपयत्स्वहस्तेन सर्वान्वृक्षान्‌, ये हि समारोपणार्थमासन्निचिता राजमालाकारेण । यथामुहूर्त 
मध्याहस्थैकवादनपर्यन्तं परिसमाप्यत समारोपणविधिः। 

राजमालाकारो यदा निरैक्षत सायं वृक्षवाटिकां तदा सर्वानव वृक्षान्विक्रमविरोपितानवापत्‌ 
यस्मिं श्चत्वरे चम्पा चयनीयां तत्र पाटलापटलमलोकयत्‌, यत्र नागरङ्गा निधेयास्तत्र 
रम्भास्तम्भानैक्षत। यत्र सेव्याः*(१. सेब ।) समारोप्यास्तत्राक्षोटानेैक्षत । एवमेव सर्वत्र 
कुकविकाव्य इव क्रमभङ्गमलोकयत्‌। परिश्रमात्समाहतानां पादपानां दूरदुर्दशामालोक्य 
नितरामकुप्यत्पर्यतप्यत च मालाकारः। स हि सर्वानुत्पाय्य, तन्मूलान्या्द्रमृत्तिकयाऽऽच्छाद्य 
निदधौ दूरे । संवादमिममाकर्ण्य ज्वलन इव प्राज्वलद्राजज्यौतिषिकः । तत्कालमेवाऽयमव्वासस्य 
समीपे समुपस्थाय मालाकारस्य मूर्खतामवर्णयत्सालङ्कारं च सविस्तरं च । अन्वासस्तत्क्षणमेव 
पाशैर्निवध्य मालाकारमिममानेतुमाज्ञापयामास। यदाऽयमन्वासस्य सम्मुखे 
समुपातिष्ठत्तदाप्यतिषठत्तत्समीपे ज्यौतिषिकोप्यम्‌। 

सम्राडाक्तनेत्रः सन्नपश्यन्मालाकारमवादीच्च “रे दुष्ट ! स्वयं स्वहस्तेन ये वृक्षा मया 
मध्याहे समारोहितास्ते त्वया निर्विचारमुत्खाताः? ते द्येतादृशे शुभमुहूर्ते समारोपिता यदेतादृशो 
मुहूर्तो न लभ्येत साम्प्रतं जीवनपर्यन्तमपि। न च कदाचिदेतस्मिन्‌ स्थाने मनोक्ञमुपवनं सम्पद्येत 
नूनम्‌। हन्त न शोभनो मुहूर्तो मुहुरुपलभ्यते ' ओपवनिकः सोऽयं मुद्वितमुखः सर्वमिदमशृणोत्‌। 
न च किच्चिदवोचत्‌। किन्तु अब्बासस्य सेयं वक्ता यदा परिसमाप्ता तदा तं प्रति किच्चिदनुक्त्वा 
दैवज्ञमहोदयाभिमुखं मुखं विधाय साकूतमसौ प्राशंसीत्‌- "अहह धन्यं भवदीयं ज्योतिषज्ञानम्‌ | 
न भवान्‌ केवलं ज्योतिषी, आप तु महामहाज्यौतिषी ! परिमितयाऽनया वाचा किमहं प्रशंसेयम्‌? 

भवत्परिशोधिते मुहूतें समारीपितमुपवनं, वर्षाणां दिनानां वाका कथा, 
कतिचिद्घण्टानन्तरमेवोच्छिन्नमभूत्‌! साधु साधु, सत्यमयं महानेवोत्कृष्ट: शुभमुहूर्तोऽभूत्‌!'' 
सम्राडव्वासस्य व्यङ्ग्येनानेन कोपावस्थायामपि निरगाद्‌ बलवान्‌ हासः। दैवक्महोदयं प्रति 
पृष्ठं विधाय समयासीत्ततः स्थानात्‌। 


जीविते ममता 


(१) 

हिमगिरेस्तुद्धे तस्मिन्‌ पुण्यप्रानते सूर्यकिरणैर्हीरकवच्चमत्कुर्वन्त्यो हिमशिलानेत्रयोश्चा- 
कचाक्यमुत्पादयन्ति स्म । शेत्यातिशयाच्वरणौ विशीर्णमाणाविवाभूताम्‌, शरीरे रक्तस्य गतिर्निरुद्धे- 
वाऽऽसीत्‌। वृक्षस्य का कथा, न तस्मिन्‌ मार्गे तृणमप्यासीत्‌। उपरि स्वच्छं नीलगगनं 
परितश्चोच्चावचाः सहस्रं हिममण्डिताः पर्वतश्रेणय एव केवलमालोक्यन्त। 

प्राणिमात्रशून्ये तस्मिन्‌ प्रान्ते निःसहायः स यात्री महता कष्टेन मार्गमुदलङ्कयत्‌। 
क्षणे क्षणे दूरवीक्षणयन्त्रं नेत्रयोराधाय महताऽवधानेन इतस्ततो विलोकयति किन्तु न 
क्रचिदालम्ब-नमालोकयत । नैराश्येनाऽऽ सीत्‌ तस्य मुखं मलिनम्‌। स हि मार्गश्रमात्‌ प्रकामं 
खित्नोऽभूत्‌। तदुपर्यपि पृष्ठावलम्बिनि तज्ख्लोलके यात्रोपयोगिवस्तुसम्भारो नासीन्यूनः। इतः 
परिधानीय-वस्त्रभाराद्‌ गात्रं भुग्रमिव आसीत्‌ किन्तु यदि वस्त्राणीमानि नाऽभविष्यन्‌ तर्हि 
क्षणमात्रमप्यत्र नायमस्थास्यत्‌। 

किच्चिदूरे एकं लघुसखोतः समवलोक्यत, मध्याहे यात्री तत्रैव हिमकुटटिमोपरि 
वस्त्रसम्भारं निपात्य स्तोकं व्यश्राम्यत । नासीत्‌ तत्सविधेऽद्यमात्रमपि क्षुधानिवृत्युपयुक्तं भोजनम्‌। 
यदासीत्‌ तेनैव किञ्चिदाधारमात्रमकार्षीत्‌। किन्तु कौदृशस्तत्र॒विश्रमः। महामहत्यो 
हिमशिलाश्चण्डराशेरुष्णकिरणानां स्पर्शेन प्रतिक्षणं विशीर्यमाणा न्ययतन्‌। हदयकम्पी तासां 
घोरः शब्दः शुन्येऽस्मिन्‌ गहरे भीषणं प्रतिध्वनति स्म। कदापि कापि शिला पतेत्तदुपरि तर्हि 
न चिहमप्यवशिष्येत शरीरस्य । भयाद्वे पमानो यात्री ततोऽग्रे प्राचलत्‌। 


(२) 
नासीत्तस्य निश्चयः क्र मया गन्तव्यमिति । निरुदेश्यं निरवधारणं चाऽवशीर्यमाणशरीरः 

स कथङ्कथमपि मार्गमुह्लद्ुन्नासीत्‌। यथा यथा दिनमक्षीयत, उपचीयत तथा तथा यात्रिणो 
व्याकुलता। हा हन्त! रात्रावस्मिन्‌ प्रदेशे कथं शक्येत स्थातुम्‌? प्रस्थानात्‌ पूर्वम्‌ 
आसामापत्तीनामुपरि न किच्चिदवधानमदीयत यात्रिणा । यात्रानिषेधकारिणस्तस्मिन्‌ समये कातराः 
प्रतीयन्ते स्म । ये किल दुर्गमस्याऽस्य प्रदेशस्य यात्राकाठिन्यमावर्ण्य प्रस्थाननिवारणमकामयन्त, 
तेषामुपरि स मनसि निभृतमुपाहसत्‌- अहो ! एते निजदृष्टान्तेन मामपि भीतमेव भावयन्ति ।' 
तस्मिन्‌ समये मृत्युर्न किञ्चिद्‌ वस्त्वासीत्‌ । प्राणानां नाभूत्‌ किञ्चिदपि चिन्ता। 
किन्तु प्राणानां सेयं ममता न जाने तस्मिन्‌ समये हदयस्य कस्मिन्‌ कोणे निलीना 
आसीत्‌। येन हि अस्मिन्‌ समये समस्तोऽप्युत्साहो व्यालुप्यत। सकलमपि साहसं निश्शेषं 
न्यलीयत। केवलमभावयत्स मानसे- "यदि किञ्चित्सुरक्ितं स्थानं प्राप्येत तर्हिं यथाकथञ्चिद्‌ 
धारयेयमिमान्‌ प्राणान्‌ । हा हन्त ! रत्रियापनाय क्षद्रक्षुपस्य छायामात्रमपि किं मद्धाग्ये नास्ति? 
किन्त्वितो दिनं शनैरवसानोन्मुखमेवाऽभवत्‌। कस्य वा प्रतीक्षां कुरुते प्रकृतिरियम्‌? 
अस्तमुपगच्छतः किरणमालिनो रक्तिमा समस्तमपि हिमप्रान्तमिममरञ्चयत्नूनम्‌ । प्रालेयशिलानां 
प्रतिकणाद्विकीर्यमाणौ रागः समस्तमपि प्रदेशं रम्यतनमकार्षीत्‌। 
भाग्यवद्धिनरर्निरीक्षणीयमभूदिदं भव्यं दृश्यम्‌। चतुर्दिक्‌ चमत्कुर्वतोऽरुणरागस्यैव सर्वत्र 
साग्राज्यमासीत्‌। किन्तु यात्री मनोरमादप्येतस्माद्‌ दृश्यादतितमां भीतोऽभूत्‌। स किलैतावत्‌ 
पीडितोऽ भूद्‌ यथा तस्य वपुषो रक्तमेवेदं सर्वासु दिक्षु परितः प्रकृत्या विकौर्यत इति । नासीत्‌ 
पदयोः स्तोकाऽपि स्पन्दस्य शक्तिः। समग्रमपि शरीरं शिशिरेण जडीभूतमिवाऽऽसीत्‌। रागः 
शनैरक्षीयत कालिमा च प्रतिक्षणमुपाचीयत। अरुणाः प्रालेयशिलाः शनैरन्धकारेणाऽऽशिलघ्यन्त 
पथिकोऽस्मिन्‌ सन्तमसे मृत्योभीषणं कालिमानमुपसर्पन्तमपश्यत्‌। अभूदसौ नितान्तं व्याकुलः। 
धेर्यस्याऽऽसीत्‌ सर्वथा समाप्तिः। भयाकुलो यात्री सहसैवाऽक्रन्दत्‌ - भगवन्‌! त्रायस्य निरवलम्बं 
दीनमिमम्‌। तस्मिन्‌ क्षण एव च चेतनाया विलोपान्नि ःसहं न्यपतत्‌ प्रालेयशिलानामुपरि। 
मूर्च्छावस्थायामेव अवलोकितं तेन यत्कस्यचित्‌ कोमलाभ्यां कराभ्यां तस्य मस्तकं 
स्वात्मन उत्सङ्खोपरि निहितमस्तीति। पान्थो नितान्तमभूच्चकितः। नेत्रे निःशेषमुदालसत्‌- 
दृष्टं तेन यदेकोऽरुणवर्णाः भिर्लम्बजटाभिर्मण्डितमस्तकः सुदीर्घकूर्चः कृष्णोज्न्वलवर्णो 
महापुरुष शिरोभागेऽस्याऽ वतिष्ठते । दयालुरयं शनैः शनैर्मस्तकमिदं मे निजहस्तेन परामृशतीति। 
न जाने हस्तेऽस्मिन्‌ कीदृशी शक्तिरासीत्‌ येन हि मे शरीरे पुनरुष्णतायाः सञ्चारोऽभवत्‌। 
अपरिचितस्याऽस्य महापुरुषस्य मुखमभितो विचित्रमेकं तेजः परितः प्रासरत्‌, नयनयोश्च 
प्रेम्णः करुणायाश्च वृष्टिरिवाऽभवत्‌। यात्री निःसम्भरममुदतिष्ठत्‌, दिव्यपुरुषस्य चरणयोश्च 
मस्तकमस्थापयत्‌। मुखान्न किञ्चिदुक्त्वा, निजानुसरणस्य सङ्केतं कुर्वन्नयं महापुरुषः 
सम्मुखदिशामभ्यसरत्‌। विवशः पान्थोऽप्यसौ केनापि नीयमान इव तमन्वसरत्‌। अभूदस्मिन्‌ 
समये यात्रिणोऽस्याऽभूतपूर्वं साहसम्‌ । प्रत्यावर्तत पुनः शरीरशक्तिः। 


(३) 


जीविते ममता 357 


सिंहलद्रीपवासी सौगतः साङ्कृत्यायनो बहोः कालादेव योगिनामाश्चर्यजनकेषु 
वृत्तान्तेषु मनोयोगमदात्‌। आत्मभाषासाहित्ये यावदुपलब्धानि महामहतीराशाश्चेतसि सङ्ग्रह्य 
सोऽयं पोतिनपारावारमुदलद्कयत्‌। परं भारतमागत्य तासामेकस्या अपि पूर्तर्योगं नासावपश्यत्‌। 
अपरिचिते देशे तादृशानां महापुरुषाणामधिगमः किं सहजः? ये हि स्वत एव 
जनसमाजानिलीनास्तिष्ठन्ति। इतस्ततो यत्र यत्र महात्मनां स्थानादिकं तीर्थपुरोहितेभ्यः, 
भारतीयेभ्यस्तेन परिचितेभ्यः, यात्राशीलसाधुभ्यश्च यथासाध्यमासीत्‌ तत्र तत्रैव साभिलाषमगात्‌। 
नासीद्‌ व्ययस्य चिन्ता, न चाभूत्‌ शरीरकपरिश्रमे दृष्टिः । किन्तु वास्तविकयोगिनां दर्शनं किमु 
यस्य कस्यचिद्‌ भाग्ये सहजं संघटते? आम्‌। भारतीयभाषाया 
यत्किञ्चिदभ्यासोऽवश्यमस्मिन्व्यतिकरे लाभरूपेण परिगणनीयो नाम। 

प्रायः सर्वाण्येव तीर्थानि, प्रसिद्धप्रसिद्धाधिष्ठानानि चाऽवलोकितानि परं नाऽभवत्‌ 
सन्तोषः। बहुभिर्महात्मभिः समगच्छताऽपि, परं स्वोपयुक्तो गुरु्नाध्यगम्यत । पूर्वतोऽयमनज्ञासीद्यत्‌ 
हिमालयस्य हिमाच्छन्रे दुर्गमप्रदेशे महान्तो योगिनोऽधिवसन्तीति। भारतमुपेत्य ये ये जनाः 
पृष्टास्तैरेवाऽस्य पुष्टिः। पठितानि हि तेन योगपुस्तकानि। अत्राऽऽगतानां योगिनां कृतोऽपि 
भूयान्‌ सहवासः । श्रुताश्च प्रामाणिकेभ्यः पुरुषेभ्यो योगिवृत्तान्ताः। शनैरेतस्य रुचिर्योगाभिमुखं 
सुभृशं प्रावर्द्धत। भारतवर्षं हि योगमार्गगुरुः, अत एव यः कोऽपि सुप्रसिद्धो भारतीयः 
सिंहलमुपागात्तेनैव सह साङ्‌ कृ त्यायनः साभिलाषममिलत्‌ अपृकछच्च योगिनां 
निवासस्थानादिविषये । स्वयं चाऽप्यनेन बौद्धागमानुसारेण त्रारकमिच्छाशक्तेः साधनं चाक्रियत । 
परं नाऽनेन आसीदस्य सन्तोषः। स हि भारतीययोगिनः शिष्यतामद्गीकृत्य पूर्णं योगसाधनमैच्छत्‌। 

नखलु पुस्तकेभ्यो भारताद्‌ आगन्तुकेभ्यश्च स्वेष्टसाधनस्य योगमपश्यत्‌। अत एवाऽन्ते 
स्वयमयं भारतयात्रां निश्चैषीत्‌। स्वयं तत्रोपगत्य योगपरिनिष्ठितस्य गुरुदेवस्य अन्वेषणं स हि 
सुदृढं मनसि निरधारयत्‌। कोऽत्रासीत्‌ प्रतिरोधः? स्वयमयं प्रतिष्ठिते धनसम्पन्नो च 
कुलेऽभिजातः। तत एव शीघ्रमेव आवश्यकौ यात्रासाममग्रीं संघटय्य भारतं प्रति प्रातिष्ठत । 

महामहतीराशाश्चेतसि सङ्गृह्य सोऽयं पोतिनपारावारमुदलङ्खयत्‌। परं भारतमागत्य 
तासामेकस्या अपि पूतर्योगं नासावपश्यत्‌। अपरिचिते देशे तादृशानां महापुरुषाणामधिगमः 
किं सहजः? ये हि स्वत एव जनसमाजान्निलीनास्तिष्ठन्ति। इतस्ततो यत्र यत्र महात्मनां 
स्थानादिकं तीर्थपुरोहितेभ्यः,भारतीयेभ्यस्तेन परिचितेभ्यः, यात्राशीलसाधुभ्यश्च यथासाध्यमासीत्‌ 
तत्र तत्रैव साभिलाषमगात्‌। नासीद्‌ व्ययस्य चिन्ता न चाभूत्‌ शारीरकपरिश्रमे दृष्टिः। किन्तु 
वास्तविकयोगिनां दर्शनं किमु यस्य कस्यचिद्‌ भाग्ये सहजं संघटते? 
आम्‌। भारतीयभाषाया यत्किञ्चिदभ्यासोऽ वश्यमिन्व्यतिकरे लाभरूपेण परिगणनीयो नाम । 

प्रायः सर्वाण्येव तीर्थानि, प्रसिद्धप्रसिद्धाधिष्ठानानि चाऽवलोकितानि परं नाऽभवत्‌ 
सन्तोषः। बहुभिर्महात्मभिः समगच्छताऽपि , परं स्वोपयुक्तो गुरर्नाध्यगम्यत । पूर्वतोऽयमज्ञासीद्यत्‌ 
हिमालयस्य हिमाच्छन्ने दुर्गमप्रदेशे महान्तो योगिनोऽधिवसन्तीति। भारतमुपेत्य ये ये जनाः 
पृष्टस्तैरेवाऽस्य पुष्टिः कृता। किन्तु योगिनां तेषां दर्शनं दुर्लभम्‌, तत्प्रदेशे यात्रा च कथञ्चिदपि 

साध्येति सर्वैदेकमुखेन समीरि तम्‌। किन्तु द्विधाऽपि हठयोगिनः सांक त्यायनस्य 
नाऽभूदुत्साहभद्गाय मार्गकाठिन्यवर्णनमिदम्‌। एष हि निजनिश्चये निसर्गत एव सुदृटढोऽभूत्‌। 
अत एव अदम्यमुत्साहम्‌, अप्रतिरोध्यं च साह समादाय स हि योगिगुरोरन्वेषणाय 
हिमालयमन्वसरत्‌। आसीदस्य हदये सुदृढो विश्वासो यदवश्यमहं योगिनमधिगच्छेयमिति। 

भारतस्य मानचित्रमपश्यत्‌, हिमालयस्य दुर्गमप्रदेशानां यात्रावर्णनमपठत्‌, तत्रत्य 
निवासिभ्यः परिस्थितिमविदत्‌। अन्ते च परिचितमार्गान्‌ द्वित्रान्‌ दृढपुरुषान्‌ भृत्यरूपेण 
हषीकेशादादाय केदारनाथस्य यात्रायै प्राचलत्‌। सानन्दमियं केदारयात्रा परिसमाप्यत, परं नायं 
तादृक्‌ तीर्थयात्री योऽत्रैव निरस्तो भवेत्‌। एतस्य हि गन्तव्यमितोऽप्यतिदूरे, परं न कोऽपि 
भृत्यस्ततोऽगरे गन्तं स्वीचकार । तत्रत्यैः तीर्थपुरोहितैः अन्यान्यैश्च अयमग्ने गन्तुं साग्रहं विनिवारितः। 
परं "क ईप्सितार्थस्थिरनिश्चयं मनः पयश्च निम्नाभिमुखं प्रतीपयेत्‌?! अन्ते स्वयमयमेकाकौ 
हिमानीमुछ्गयितुमग्रसरोऽभवत्‌। 

तत्प्रदेशोपयुक्तां भोजनसामग्रीम्‌ ऊर्णावस्त्राणि चास्थापयत्‌ स्कन्धञ्चोलके । शीतादात्म- 
रक्षायै पर्यधात्‌ स्थूलस्थूलान्यूर्णावस्त्राणि । दूरवीक्षणयन्त्रं दण्डकाष्ठमन्यानि चाऽवश्यकवस्तून्यादाय 
विनैव मार्ग मार्गप्रदर्शकं वा स हि हिमप्रान्तरे प्रास्थित। नाऽत्राऽत्यन्तसम्मुखमार्गः, केवलमनुमा- 
नेनैव स हिमानीमगाहत। लोकैरयमुन्मत्तः पर्यज्ञायत। हदि निश्चितं सर्वैर्यदयमपुनरागमनाय 
इतः प्रस्थितः। नाऽस्य पुनः प्रत्यावर्तनं सम्भवि । 

क्रासीत्‌ तत्र मार्गः हिमशिलानामुपरि उच्छलन्निव सोऽग्रेसरत्‌। अदृदीभूते हिमे कदाचिद्‌ 
आजानु निलीनो ऽभवत्‌, क्रचित्‌ प्रालेयस्तुपे उत्प्लवमान इवाऽधावत्‌, क्रचन 
हिमशिखरमध्यारोहत्‌, क्रचन शिलासु रिङ्गन्नवातरत्‌। हिमोपरि क्रचित्‌ क्रचित्‌ तृणान्यासन्‌ 
रूढानि । कियदूरं यावत्‌ तरवोऽपि क्रचित्‌ क्रचिदवाप्यन्त। भोज्यमासीन्निकटे। अत एव दिनं 
यावदलङ्खयद्‌ दिनमार्गम्‌ । रात्रेरारम्भे यावदवशादलभ्यत तरूरेकः, स एवाऽन्तिमो 
वृक्षोऽ भून्मार्गेऽस्मिन्‌। अत एव तत्रैव रात्रियापनं निरधारयत्‌। निद्रा तु कथं व्यपदिश्येत्‌, 
स्थूलवस्त्रावृतः कथञ्चित्‌ तत्र पर्यपतत्‌। 

रत्रर्भयड्करेण शिशिरेण प्रथमदिनपरिश्रमेण च न पर्यवशिष्यत शरीरपरिस्थितिस्तादृशी 
ययाऽग्रे गन्तुं शक्येत। मुहु: प्रत्यावर्तनाय प्रेरयेद्‌ व्याकुलं मनः किन्तु विफलप्रत्यावर्तने 
प्रतीयते स्म निकामं लजा। विचारद्न्दरनिपतितः स हि यथा कथच्चिदग्रेऽभ्यसरत्‌। साम्प्रतमग्र 
केवलं हिमप्रान्तरमेवाऽऽसीत्‌। हिमोपरि तत्तृणमपि नाऽ बलोक्यत । भोज्यमपि स्वल्पमेवाऽशिष्यत। 
किन्तु प्राणान्‌ पणीकृत्य सोऽग्रे पर्यचलत्‌। न पृष्ठतो मार्गस्य चिहमासीत्‌, नाग्रतः। दूरवीक्षणेन 
इतस्ततो बहु पर्यवेक्षत परं तत्र योगिनां निवासगुहाः क्त आसन्‌ या दृष्ट्यामस्य निपतेयुः। 
केवलमाशाकुहकिनी तमिममग्रतोऽकर्षत्‌। 

(४) 

महापुरुषमिममनुसरन्‌ साङ्‌ कृत्यायनः स्वल्प एव काले स्थानमेकमवाप्तवान्‌। 

आसीदियं विपुला गुहा अस्या अभ्यन्तरे नाऽऽसीदंशतोऽपि हिमः। दृढपाषाणघटिता सेयं 

स्वच्छा दरी। एकतो जीर्णं मृगचर्म, अपरतश्चासीन्निहितः कमण्डलुरेकः। एतावत्येवासीत्‌ 
सामग्री तत्र। महात्मना सह सोऽपि गुहामाविक्षत। अभूत्‌ तत्र तावत्‌ स्थानं यावता द्रौ मनुष्यौ 
सुखं संविशेताम्‌। समुदत्‌ साहसं सम्प्रति साङ्कृत्यायनस्य । दृढं हदि व्यश्चसत्‌ यदयमवश्यं 
कश्चिन्महायोगी । समीहित-सिद्धयाऽनया प्रासीदन्मानसमेतस्य । मार्गक्षमशीतजनिता व्यथा च 
न जाने क्तान्तर्हितेऽ भूताम्‌। नवीना स्फूर्तिर्नूतना विचाराः नवं च जीवनमुपालभ्यत। 

तृणानुकारीणि कतिचित्पत्राणि महापुरुषोऽसो निजकराभ्यां निष्पीडयामास । निजग्रन्थितः 
पात्रं निस्सारयितुं यात्रिणमिममादिश्य रसमेतं तत्र च्यावयामास । क्षुधानिवृत्तये पर्याप्तोऽयं भवतः। 
पीयतामसौ । तत्कालमनुपालितोऽभून्निदेशः। आश्चर्यम्‌, क्षुधा च परिश्रान्तश्च सत्यं क्राप्यलीयेताम्‌। 
पर्याप्तमद्यैतावत्‌। शेष्व साम्प्रतम्‌ । श्रो भवत्प्रयोजनं विचार्यत । महापुरुषो मृगाजिनोपरि न्यषीदत्‌, 
यात्री च निजवस्त्रेषु सुखमस्वपत्‌। 

प्रातरुन्मीलितनेत्रो यात्री व्यपश्यदात्मानमेकाकिनम्‌। किञ्चित्‌ कालं तु प्रतीक्षाञ्चक्र- 
नित्यकर्मतो निवृत्य गुरुदेवः शीघ्रमायास्यतीति। किन्तु चिरं निश्चेष्टो नाऽशक्रोदसौ स्थातुम्‌। 
कन्दरद्रारि समागत्य दृष्टम्‌, प्रबला हिमवात्या सम्प्रति बहिः प्रवहति । विवशः पुनः परावर्तत 
कन्दरामेव। महताऽ वधानेन गुहामिमां परितो ददर्श । परं गुहायामासीदेव किम्‌? केवलाः 
पाषाणशिलाः। मृगाजिनं तत्‌ तत्रैव आस्तीर्णम्‌ आसीत्‌। अकस्मात्‌ तत्र दृषिर्निपपात, यत्रासौ 
सुष्वाप । अहो ! इयं लेखनी मे पत्रिका च केन निःसारिता? पत्रिकामिमामुत्थाप्य ददर्शाऽसौ। 
आकुञ्चितमेकं पत्रं पत्रिकातो भूमौ न्यपतत्‌। खिन्नः विस्मितः पथिकः पपाठ - 

"यावत्‌ किल प्राणानां ममता, शरीरे सेहः, जीवनस्येच्छा चावशिष्यते, तावदियं 
पित्यभूमिर्मुमूर्षाणामगम्या निष्फल दुःसाहसस्य परिणामो न कस्यचित्सुखावह :। 

यदि किञ्चिदिष्यते तर्हिं निकरगतं त्रिविष्टपमधिष्ठाय कुरु किञ्चित्साधनाम्‌। एकं 
मानचित्रमधो निर्दिश्यते। तद््रारा सारल्येन कैलासमुपगमिष्यसि । परावर्तस्वेतः'। 

कतिवारान्‌ स पपाठ पत्रमिदम्‌। मुहुर्मुहु रालोचयामास मानचित्रम्‌। अन्ते च 
किञ्चिन्मनसि निश्चित्य, मृगाजिनमिदं सभक्ति सम्प्रणम्य गुहातो बहिरभवत्‌। मानचित्राधारेण 
तस्मिन्नेव दिने प्राप त्रिविष्टपम्‌। 

(५) 

त्रिविष्टपराजधानीतः किञ्चिदेव दूरे पर्वतोपत्यकायामासीदेकं कुटीरम्‌, यत्रैको 
बौ द्धभिक्षुनिर्वसति स्म। लोकास्तमेनमुन्मत्तमविदुः। एष हि वस्त्रेणाऽऽबद्धमध्यदेशो 
निरावरणाऽखिलाङ्घ: स्वैरं पर्वतेष्वितस्ततः पर्यटति स्म। कदाचित्तु बहुभिरहोभिः पराववृते । 
प्रसिद्धास्त्िविष्टपगुरवो (लामा) योगिनमिममाहुः। एष हि किमुपभुज्य जीवतीति न कश्चिद्रेत्ति । 

यदा च कश्चिदेतत्सविधमाजगाम, बहुधाऽसौ तं पप्रच्छ- अपि अस्ति ते प्राणानां 
मोहः? यदि स “आम्‌ इत्यत्तरयति, तदासौ मुखं परावर्तयति। यदि तु ' नेति' परिहासेनापि 
कञ्चित्‌ समलापत्‌ तर्हिं तत्पादावुपसङ्गृह्य साश्रुगद्रदमसौ प्रार्थयते - ' मम गुरुदेवसविधे गत्वा 
तमेनामिहागन्तु प्रार्थयेथाः। स ह्यवदत्‌ -  गुरुचरणाः सुदूरे तस्मिन्‌ पर्वतकन्दरे वसन्ति। 

तत्समीपे स एव गन्तुं शक्रोति, न यस्य प्राणानां मोह ः। 

एकदा ह्यकस्मात्‌ स प्रभातप्रायायां रात्रो प्रबुध्य प्रावदत्‌ - ' अहो ! गुरुचरणा मामाहयन्ति। 
तस्मिन्नेव कन्दरे, तेनैव पथा! प्रातरेव स सर्व परित्यज्य पर्वताभिमुखं प्रास्थित नासीत्तेन सह 
किच्चिदपि। महाशीतेऽस्मिन्‌ गात्रोपर्यपि प्रावरणं नाभूत्‌। न चातः परं स पश्चात्‌ परावर्तिष्ट, 
नापि च कुत्रचित्‌ केनचिदयं दृष्टोऽपि । एतस्य सम्बन्धी कश्चित्‌ सिंहलाद्‌ भारतवर्षं परिभ्रम्य 
तमेनमन्विष्यन्‌ प्राप्तः किलैतत्पर्यन्तम्‌। परं शन्यमेतत्कुटीरमभिवन्द्य निराशः परावर्तत । 
त्रिविष्टपगुरवः सिद्धस्थानमिति कुरीरमिदं बहुधा श्रद्धया निर्दिशन्ति। करालक्रीडया 
पाषाणमात्ररेषेऽप्यस्मिन्‌ स्थले ये किलावासमधिगच्छन्ति गुरुदेवस्याह्ानमद्यापि तेषां हदयेऽङ्कुरितं 
भवति। अत एव अश्रुसलिलाञ्चलिभिः स्थानमिदमभिषिच्य पूतान्तःकरणाः प्रतिनिवर्तन्ते । 

(९) 

"गृह्णीत, खण्डशः कुरुत, हिन्दूनां कूपे निपातयत ' इत्यादिघोरकलकलैर्गगनतल- 
माकुलयन्तः कियन्तः सशस्त्राः पुरुषा येषु केषाञ्चन करे वंशयष्टयः केषाञ्चन करे लगुडाः 
केषाञ्चन द्ुरिकाः केषाञ्चिच्च खड्गा आसत्नेकस्य साधोरुपरि पर्यापतन । सर्वेऽप्यासन्मोगलाः। 
दीनस्यैकस्य विरागिणो निग्रहणं बलािबर्हणं च तैर्निंजपुरुषार्थं एव किम्‌ 
स्वधर्मनेतुणामादेशानुसारं पुण्यकार्य बत पर्यगण्यत। विवशो विरागी महता कौशलेन 
निजहस्तदण्डं परिभ्रमयन्नात्मरक्षायै पर्यचष्ट । 

सुरतनगरे राजरथ्यायां विपणीनां सम्मुख एव तदिदम ब्रह्मण्यमारभ्यत। तया रथ्यया 
गच्छनेको गौराङ्खः कलकलमिममाकर्ण्य कौतुकवशः सह चराभ्यां सह जनसम्मर्दमिमं 
कठिनतया विच्छिद्याभ्यन्तरं प्राविशत्‌ । दृष्ठं तेन- दृढशरीरसन्धेर्भस्मावृतवपुषः साधोरेकस्योपरि 
सर्वेऽपि यवना युगपदाक्रमणमकार्षुः। स च केवलमेकेन लघुलगुडन निजप्राणरक्षायाः प्रयतनं 
यथाकथचञ्चिदाचरतीति। चत्वारिंशत्पञ्चाशन्मुगला निःशस्त्रमेकं पुरुषमाक्रमन्‌, निजयष्टीनां 
प्रहारे: प्रापीडयन्‌, कियद्वा कोऽपि वराको रक्षायै विचेष्टेत? कोऽपि पाषाणमक्षिपत्‌ तर्हि 
कश्चिद्‌ गोमयं वा मार्गस्थमवकरनिकरं वा प्रक्षिपन्‌ प्रादर्शयन्निजतवीरताम्‌। अन्यो 
ह्यसभ्येर्दुरुक्तैरेव निजमानसमतर्पयत्‌। विषमायामस्यां दशायां वराको विरागी कियन्तं कालं 
वा निजात्मानं गोपायेत्‌? अकस्मादेकस्य पाषाणप्रहारस्तस्य ललाराल्लोहितं प्रावाहयत्‌। यथेव 
तन्निरोद्धं स हि द्वाभ्यां कराभ्यां मस्तकमगृहणात्तथेवान्यमहावीरस्य यष्टिस्तस्य शिरस्यपतत्‌। 
प्राघूर्णतः साम्प्रतं साधोः शिरः। स हि विसंज्ञो भूत्वा भूमौ न्यपतत्‌ 

निजपराक्रमेण प्रफुहछाः सर्वे मृतमपि पुनर्मारयितुमधावन्‌ वीरविक्रमेण। किन्तु 
साक्षात्तस्मिन्नेव समये गौराङ्ग एकः पर्या पतत्तस्मिन्‌ स्थले । तस्य हदयमनौचित्येन 
मानवोचितदयाभावेन चाद्रवत्‌। सरभसमेष निजसहचरयोः साहाय्येन विरागिणमिममनयत्‌ 
स्थानान्तरम्‌। सक्रोधातिशयमाक्रमन्मोगलास्तमेनमपि, किन्तु गौराङ्गस्य तत्सहचरयोश्च हस्ते 
सज्नान्यासन्‌ नलिकास्त्राणि । द्वित्राणां गुलिकानामुपायनेनैव सर्वेषां वीरता विजहार व्योममण्डले। 

संज्ञामुपलभ्यैव साधुरयमुदतिष्ठत्‌ । दृष्टं तेन- एकोऽपरिचितो गौराद्खो निजसहचरयोः 
साहाय्येन क्षतस्थाने पटमाबध्य मे सेवां करोतीति। विरागी पूर्णया कृतज्ञतया 
तस्योपकारभारममन्यत समभाषत च सस्नेहम्‌- ' वीर किं तत्र भवतो नाम? अद्य यस्त्वं मे 
प्राणानरक्षीर्नेममुपकारमहं कदाचिदपि विस्मर्तास्मि। भारतीया मनस्विनो निजोपकारमपकारं 
वा चिराय हत्पटलेऽङ्कयन्ति न विस्मरन्ति चादेहपातं तत्प्रतिशोधं नूनम्‌। सप्ताहाभ्यन्तर एवास्य 
प्रमाणं प्राप्ता भवान्‌'। एतावदुक्त्वा पुनरपृच्छत्तस्य फिरङ्गस्य नामधेयं साधुः। महता सेहेन च 
तद्धस्तं संस्पृश्य यथागतं गच्छन्‌ नेत्रयोरन्तरितो बभूव । 

जोन रो महोदयो (गौराङ्गः) विस्मयस्तिमितः स्थूणेव तस्थौ तथावस्थ एव। 


१९० 


41 
१२ 
१३ 

भदुश्रीमथुरानाथशास्त्रिणां कृतयः 


साहित्यवैभवम्‌ - 


जयपुरवैभवम्‌ ~ 


गोविन्दवैभवम्‌ - 


संस्कृतसुबोधिनी - 
आदर्शरमणी 


गीतिवीथी - 
गाथारल्रसमुच्चः - 
संस्कृतगाथासप्तती - 


गीर्वाणगिरागौरवम्‌ - 
प्रबन्धपारिजातः = 
शिलालेखललन्तिका - 
सुलभसंस्कृतम्‌ - 


शरणागतिरहस्यम्‌ - 
ब्रज कविता वीथी - 


मञ्ुनाथग्रन्थावल्याः प्रथमभागे 
द्वितीयखण्डे प्रकाशितम्‌ 


(प्रथमं १९३० वर्षे निर्णयसागरात्‌ 
प्रकाशितमभूत्‌) 


मङ्घुनाथग्रन्थावल्याः प्रथमभागे प्रथमखण्डे 
प्रकाशितम्‌ 


(प्रथमं १९४७ वर्षे मङ्खुनिकुञ्ात्‌ 
प्रकाशितम्‌) 


मङ्घुनाथग्रन्थावल्याः प्रथमभागे प्रथमखण्डे 
प्रकाशितम्‌ 


(पूर्वं गीताप्रेसतः १९५९ वर्षं प्रकाशितम्‌) 
पूर्वप्रकाशिता 

मञ्जुनाथगद्यगौरवे सङ्धलिता 
(मञ्ुनाथग्रन्थावल्याः द्वितीयभागे 
प्रथमखण्डे प्रकाशिता) 

जयपुरात्‌ लेखकेन १९३० वर्षे प्रकाशिता 
जयपुरात्‌ प्रकाशितः 


मङ्घुनाथग्रन्थावल्याः प्रथमभागे तृतीयखण्डे 
प्रकाशिता 


केन्द्रीयसंस्कृतविद्यापीटम्‌, जयपुरम्‌, १९८९ 
(मञ्खुनाथग्रन्थावल्यां प्रकाशितम्‌) 


केन्द्रीयसंस्कृतविद्यापीटम्‌, जयपुरम्‌, १९८८ 
(मङ्जुनाथग्रन्थावल्यां प्रकाशितम्‌) 


निर्णयसागरात्‌ प्रकाशिता १९४१ 
जयपुरात्‌ १९७० वर्षे प्रकाशितम्‌ 
गीताप्रेस, गोरखपुरम्‌ 

जयपुरात्‌ १९४७ वर्षे प्रकाशिता 

१५ चतुर्थीं स्तव 

१६ चन्द्रदत्तपरिचय 
१७ भारतवैभवम्‌ 
सम्पादिता ग्रन्थाः - 

१ कादम्बरी 

२ रसगङ्खाधरः 


गीतगोविन्दम्‌ 


४ ईश्चरविलासमहाकाव्यम्‌ 


५ पद्यमुक्तावली 


६ वृत्तमुक्तावली 
अप्रकाशितग्रन्थाः 

१ धातुप्रयोगपारिजातः 
र आर्याणाम्‌ आदिभाषा 
३३ काव्यकुञ्चम्‌ 

४ रससिद्धान्तः 
पत्रक्ारता 


मञ्खुनाथग्रन्थावलिः 


जयपुरात्‌ प्रकाशितम्‌ 
जयपुरात्‌ प्रकाशितम्‌ 
प्रथमतया मञ्जुनाथग्रन्थावल्यां प्रकाशितम्‌ 


निर्णयसागरतः प्रकाशिता 


सरलामर्मप्रकाशसनाथितः, निर्णयसागरात्‌ 
प्रकाशितः 


मुम्बई निर्णय सागरात्‌ १९३५ वर्ष प्रकाशितम्‌ 


१९५८ वर्षे प्रकाशितम्‌। २००९ वर्षे 
रमाकान्तपाण्डयेन सहिन्दीभाषानुवादं 
जयपुरात्‌ प्रकाशितम्‌ 


प्राच्यविद्याप्रतिष्ठानम्‌, जोधपुरम्‌ १९५९ 
प्राच्यविद्याप्रतिष्ठानम्‌, जोधपुरम्‌, १९६२ 


१ संस्कृतरल्लाकरः १९०४ तः १९४९ यावत्‌। 
२ भारती- अत्र नैके विशेषाङ्काः प्रकाशिताः। १९५२ तः १९६४ यावत्‌ 
भदुमहोदयानां साहित्यमाश्रित्य प्रणीता ग्रन्थाः - 


१.  मञ्ञुनाथवाग्वैभवम्‌ 


२. श्री मथुरानाथश्ञास्त्रिणः 
कृतित्वसमीक्षणम्‌ 


सम्पा. डां. गङ्गाधरभदटु प्रकाशकः राजस्थान 
संस्कृत अकादमी, जयपुरम्‌ (पृ.क-इ्, १- 
२१६) १९९० 

(निबन्ध संकलन) संपा. डो. प्रभाकरशास्त्री 
प्रका. राजस्थान-संस्कृत अकादमी जयपुरम्‌ 
सन्‌ १९९५ 

२. मञ्खुनाथगद्यगौरवम्‌ - सम्पादकः डो. रमाकान्तपाण्डेयः प्रका. 
प्रतिभाप्रकाशनम्‌, दिल्ली, २००४ 
४. मञ्युनाथवाग्वैजयन्ती - सम्पा. देवर्षि कलानाथशास्त्री, ज.रा.रा.सं.वि, 
वि, जयपुरम्‌ 
५. भदुस्मृतिविोषाङ्कः - भारती संस्कृतमासिक वर्ष १४ अङ्कु सम्पा. 
श्रीहरिशास्त्री, भारती भवन, जयपुर सितम्बर 
१९६४ 
8 भदुजन्मरताब्दीविशेषादट्धः - स्वरमङ्गला संस्कृतत्रेमासिकः सम्पा. डाँ. 
गङ्गाधर भट प्रका. राजस्थान संस्कृत 
अकादमी, जयपुरम्‌। सन्‌ १९९० 
श्ोधप्रबन्धः- 
१. भदुश्रीमथुरानाथशास्त्री व्यक्तित्व एवं कृतित्व - 
(पी.एच.डी के लिए शोध प्रबन्ध) शोधकरत्रीं डं. उषा भार्गव, राजस्थान 
विश्वविद्यालय, शोध निर्देशक डो. प्रभाकर शर्मा शास्त्री, १९७५ 
२.  भटुमथुरानाथशास्त्रिकृत समस्या सन्दोह- 
एम.फिल. के लिए शोधप्रबन्ध, डो. दीपा पन्त, शोध निदेशकः डँ. गङ्गाधरभटु, 
राजस्थान विश्वविद्यालय, १९८०-८१ 
३.  संस्कृतमुक्तकपरम्परा को भदुजी का योगदान - 
पी.एच.डी. के लिए डो. कमलेश कौशिक जोशी, शोधनिर्देशक डो. गङ्गाधर भट 
राजस्थान विश्वविद्यालय सन्‌ १९८१ 
४. संस्कृतनिबन्ध साहित्य में भदुजी का अवदान - 
पी.-एच.डी के लिए डो. सुनीता शर्मा, शोधनिर्दशक डँ. शिवसागर त्रिपादी, 
राजस्थान विश्वविद्यालय, जयपुरम 
५. गोविन्दवैभवम्‌- समीक्षात्मक विवरण - 


डो. कमलेश जोशी (कौशिक) एम.फिल के लिए, शोधनिर्देशकः ठो. गङ्गाधर 
भटु, १९७८ 

मञ्खुनाथग्रन्थावलिः 


भदुमहोदयानां कथासाहित्यम्‌ 

कथा पत्रिका 
( क ) एेतिहासिककथाः 

अलक्षये्द्रश्च दस्युश्च भारती, ८.२ 
वीरबालकः संस्कृतरताकरः, ५.७-८ 
वीरपरीक्षा संस्कृतरनाकरः, ५.८.८ 
धन्योऽसि धर्मवीर संस्कृतरत्राकरः, ५.८.१२ 
अत्याचारिणः परिणामः संस्कृतरलाकरः, ५.९.१ 
सिंहदर्गे सिंहवियोगः संस्कृतरताकरः, ५.९.३ 
पुरुराजस्य पौरुषम्‌ संस्कृतरताकरः, ५.९.५ 
अङ्ुलिमालः संस्कृतरतलाकरः, ५.१०.१ 
पृथ्वीराजपौरुषम्‌ संस्कृतरताकरः, ५.१०.२ 
आल्हा च ऊदलश्च संस्कृतरलाकरः, ५.१०.४ 
मातृसेवायां चिरममरे द्रे बलिदाने संस्कृतरत्राकरः, ५.१०.६ 
सामन्तसङ्ग्रामः संस्कृतरताकरः, ५.१०.८ 


भारतध्वजः बालवीरः 
अनुतापः 

-चन््रहासः 

कृत्रिमवृंदी 

वीरवाणी 

प्राणानां भाषा 
विजयिघण्टा 
कर्णश्चाऽर्जुनश्च 

सत्यो बालचरः 


संस्कृतरलाकरः, ५.१०.१०-११ 
संस्कृतरलाकरः, ५.११.२-३ 
संस्कृतरत्ाकरः, ५.११.४ 
संस्कृतरत्राकरः, ५.११.६ 
संस्कृतरलाकरः, ५.१२.१२ 
संस्कृतरलाकरः, ५.१३.५ 
संस्कृतरलाकरः, ५.१२.१०-११ 
संस्कृतरलाकरः, ५.१३.६ 
संस्कृतरताकरः, ५.१३.९ 


२२. 
२३. 
रे. 
२५. 
२६. 
२७. 


२८. 
५ 


२९१. 
२२. 
२२३. 
रे. 
२३५. 
२६. 
२७. 
८, 
२९. 


४९. 


४२. 


४३. 


४६. 


धन्यो भारतीयवीरः 
पुरुषपरीक्षा 
शस्त्रपाणिः क्षत्रियाणी 
भाग्यरेखा 

अमूल्यं वस्तु 
बालवीरः 

संस्कृतरल्ाकरः, ५.१३.१२ 


(ख ) सामाजिककथाः 


असमसाहसम्‌ 
पश्यतोहरः 

सरला 

एकवारं दर्शनम्‌ 

दयनीया 

अनादृता 
प्रत्युत्पन्नमतिर्हालिकः 
अद्धुतचिकित्सा (अप्राप्ता) 
प्रतिशोधः 

क्षत्रियशोणितम्‌ 
चतुरवञ्चकः 

ममाध्यापनम्‌ 

प्रतिशोधः 

हदयव्रणः 

स्वावलम्बनम्‌ 

स्वामिभक्तः 

दीक्षा 


(ग) प्रणयकथाः 


प्रेम्णो विजयः 
परीक्षा 


संस्कृतरलाकरः, ५.३-४-७ 
संस्कृतरलाकरः, ५.-१-२-५ 
संस्कृतरलाकरः, ५.७.११ 
संस्कृतरलाकरः, ५.१.४-५ 
संस्कृतरलाकरः, ५.२.४ 
संस्कृतरलाकरः, ५.३.९ 
संस्कृतरलाकरः, ५.१९१.१९१ 
संस्कृतरताकरः, 

भारती ३.१० 


संस्कृतरलाकरः, ५-९-१० 
संस्कृतरलाकरः, ५.१०.७ 

४८. 


४९. 


१८ 


५२. 
५२. 
८४. 
५ 


५६. 


५७. 
५८. 
५९. 
६०. 
६१. 
६२. 
६३. 

